

तमसो मा ज्योतिर्गमय

SANTINIKETAN
VISWA BHARATI
LIBRARY

42.32

B46

V. 2

NV 1408

REPRINT FROM THE
CHOWKHAMBĀ SANSKRIT SERIES,

A

COLLECTION OF RARE & EXTRA ORDINARY SANSKRIT WORKS.

Nos. 3 to 10, & 13, 14.

The

S'ABDA KAUSTUBHA

By

PANDIT BHATTOJI DĪKSHIT

Vol. II—Fas. 5 to 10.

From the Second Pāda of 1st Adhyāya
to Second Pāda of 3rd Adhyāya

and

SPHOTA CHANDRIKĀ

By

Pandit Srikrishna mauni

EDITED BY

Pandit Gopal S'astri Mene

Professor, Government Sanskrit College, Benares.

PUBLISHED & SOLD BY THE SECRETARY,

CHOWKHAMBĀ SANSKRIT SERIES OFFICE,

Vidya Vilas Press, North of Gopal Mandir, Benares.

1929.

Printed-Published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS,
North of Gopal Mandir,
BENARES CITY.

*Printed by Jai Krishna Das Gupta
at the Vidya Vilas Press, Benares,*

Agents:

1 Otto Harrassowitz, Leipzig:
GERMANY.

2 Arthur Probsthain,
Oriental & Foreign Bookseller,
LONDON.

3 The Oriental Book-supplying Agency,
POONA.

चौखम्बा संस्कृत ग्रन्थमाला ।

(ग्रन्थाङ्कः २)

नं० ७, ८, ९, १०, १३, १४,

शब्दकौस्तुभः

श्रीमद्भट्टोजीदीक्षितविरचितः ।

तस्य

प्रथमाध्यायीद्वितीयपादमारभ्य तृतीयाध्यायद्वितीयपादान्तो
द्वितीयो भागः ।

काशिकराजकीय संस्कृतप्रधान पाठशालाध्यापक-
नेने-इत्युपनामक गोपाल शास्त्रिणा संस्कृतः ।

प्रकाशकः—

सेक्रेटरी,

चौखम्बा संस्कृत सीरिज आफिस,

विद्याविलास प्रेस, गोपालमन्दिर के उत्तर फाटक, बनारस सिटी ।

१९८५

हमारे यहां हर तरहकी छपाई व जिल्दसार्जिका कार्य भी होता है।
दूर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

श्रीगुरुः शरणम् ।

ईशकृपया शब्दकौस्तुभस्येदं द्वितीयं संस्करणं भवतां पुरत उप-
स्थितम् । न तिरोहिताऽस्योपयोगिता विदुषां तत्र भवतां वैयाकरणानाम् ।

अस्य मुद्रणावसरे तृतीयाध्यायतृतीयचतुर्थपादपुस्तकं महता प्रयत्ने-
नान्वेषितमपि नोपलब्धमिति महाद्विषादस्थानम् । मन्येऽहमेतादृशोपयुक्त-
पुस्तकस्य प्रकाशनार्थमचिरादेव दानेन मामनुगृह्य सकलजनोपकारजपु-
ण्यमासादयिष्यन्ति तत्पुस्तकगोप्तार इति ।

निवेदकः

गोपालशास्त्री नेने

इस प्रेसमें हर किस्म की छपाई व जिल्द साजी का काम भी होता है ।
सर्व प्रकारके संस्कृत ग्रन्थों के मिलने का एक मात्र पता:—

जयकृष्णदास-हरिदास गुप्त:—

चौखम्बा संस्कृत सीरिज आफिस, विद्याविलास प्रेस,
गोपालमंदिरके उत्तर फाटक, बनारस सिटी ।

* श्री: *

शब्दकौस्तुभविषयसूची ।

१ कित्प्रकरणम्	१	२९ तत्पुरुषसमास	॥ १६९
२ ह्रस्वादिसंज्ञासूत्रम्	१३	३० बहुव्रीहिसमास	॥ २११
३ एकश्रुतिविधिसूत्रम्	१६	३१ द्वन्द्वसमासप्रकरणम्	२१६
४ फिट्सूत्राणि	२१	३२ पूर्वनिपात	॥ २१८
५ उपसर्जनसंज्ञाप्रकरणम्	२२	३३ विभक्त्यर्थ	॥ २२०
६ प्रातिपदिकसंज्ञा	३०	३४ एकवद्भाव	॥ २४८
७ उपसर्जनसंज्ञा	३३	३५ लिङ्गानुशासनम्	॥ २५६
८ युक्तवद्भावप्रत्याख्यानसूत्रम्	३४	३६ आदेशविधान	॥ २७९
९ द्वित्वातिदेशसूत्रम्	३६	३७ लुग्विधान	॥ २८८
१० एकदेशप्रकरणम्	३८	३८ आदेशविधान	॥ २९९
११ धातुसंज्ञासूत्रम्	४९	३९ प्रत्ययाधिकार	॥ ३०१
१२ इत्संज्ञाप्रकरणम्	५५	४० स्वरप्रकरणम्	३०४
१३ यथासंख्यपारिभाषासूत्रम्	५९	४१ सन्विधान	॥ ३०७
१४ आत्मनेपदनियमसूत्रम्	६०	४२ नामधातु	॥ ३१२
१५ परस्मैपदनियमप्रकरणम्	९०	४३ यङन्तप्रकरणम्	३३९
१६ नदीसंज्ञाप्रकरणम्	९९	४४ णिजन्त	॥ ३४१
१७ घिसंज्ञाप्रकरणम्	१०५	४५ कण्ड्वादि	॥ ३५९
१८ अङ्गसंज्ञाप्रकरणम्	१०७	४६ आयादिविधानप्रकरणम्	३६३
१९ पदसंज्ञाप्रकरणम्	१०९	४७ सनाद्यन्तानां धातुत्व-	
२० घञ्चनप्रकरणम्	११३	विधि	॥ ३६५
२१ कारक	॥ ११४	४८ स्यादिविकरणविधि	॥ ३६७
२२ निपातसंज्ञा	॥ १३९	४९ आम्विधिप्रकरणम्	३६४
२३ गति	॥ १४३	५० कृभ्वस्त्यनुप्रयोग	॥ ३७१
२४ कर्मप्रवचनीय	॥ १४९	५१ च्लिविधान्	॥ ३७३
२५ पुरुषनियम	॥ १५२	५२ च्ल्यादेश	॥ ३७५
२६ परिभाषा	॥ १५५	५३ विकरण	॥ ३८५
२७ समाससंज्ञा	॥ १५६	५४ कर्मकर्तृ	॥ ३६२
२८ अव्ययीभावसमास	॥ १६१	५५ कृतप्रकरणम्	३९९

इस कार्यालय द्वारा “काशीसंस्कृतसीरिज” के अलावा और भी ३ सीरिज यथा “चौखम्बा संस्कृत सीरिज” “बनारससंस्कृतसीरिज” “हरिदाससंस्कृतसीरिज” ग्रन्थ-मालायें निकलती हैं तथा इन ४ सीरिजों के पश्चात् और भी विविध शास्त्र की पुस्तकें प्रकाशित की गई हैं तथा अन्य सब स्थानों के छपे हुए संस्कृत तथा भाषा-भाष्य के ग्रन्थ विक्रयार्थ प्रस्तुत रहते हैं, सूचीपत्र पृथक् मंगवाकर देखें, इसके अलावा हमारे यहां सर्व प्रकार की संस्कृत, हिन्दी, अङ्ग्रेजी की सुन्दर छपाई होती है, परिक्षा प्रार्थनीय है ।

पत्रादि प्रेषणास्थानम्—

जयकृष्णदास-हरिदास गुप्तः—

“चौखम्बा संस्कृतसीरिज” आफिस, विद्याविलास प्रेस,
गोपालमन्दिर के उत्तर फाटक, बनारस सिटी ।

* श्री: *

भट्टोजीदीक्षितकृते—

शब्दकौस्तुभे ।

प्रथमाध्याये द्वितीयपादे प्रथममान्हिकम् ।

गाङ्कुटादिभ्योऽञ्जिण्डित् (अष्टा०सू०१-२-१) । गाङ्गादेशात्कुटादेश्च परेऽञ्जितः प्रत्यया डिद्वत्स्युः । अध्यगीष्ट । “विभाषा लुङ्लडोः” (अष्टा०सू०२-४-५०) इतीडो गाङ् । इह विशेषणार्थं एव हि गाङ्गादेशे उकारः इति “गाङ् लिटि” (अष्टा०सू०२-४-४९) इति सूत्रे वक्ष्यते । कुटिता, कुटितुम् । अञ्जिण्डिकम् ? कोटः । घञ् । चुकोट(१) । ‘व्यचेः कुटादित्वमनसीति वक्तव्यम्” (का०वा०) । एतच्च पष्ठे “लिट्यभ्यासस्य” (अष्टा०सू०६-१-१७) इति सूत्रे भाष्ये पठितमपि सन्दर्भशुद्ध्यर्थं वृत्तिकृतेह पठितम् । तुदादिगणे कुटादिभ्यः प्राक् पठितस्य व्यचेः कुटादित्त्वं वार्तिकेनातिदिश्यते । विचितुम्, विचिता । अनसि किम् ? ‘उरुव्यचाः’ । अत्र हरदत्तः— अनसीति पर्युदासात्कृत्येवेदम् । तेनेह न-विद्यच्चिथ, अव्याचीत्, अव्यचीत् । केचित्तु प्रसज्यप्रतिषेधमाश्रित्य थलादिष्वपि डिन्त्वमाहुः । तत्तु वाक्यभेदादसमर्थसमासाच्चायुक्तमिति माधवादयः । अथ कथं लिखितुं, स्वयमेव लिखिष्यते इति ? अत्र दुर्घटादयः—कण्वादिभ्य इत्यत्रेव षष्ठीतत्पुरुषबहुव्रीहोः सहविवक्षया बहुव्रीहिशेषोऽयं कुटादिभ्य इति । तेन लिखेरपि कुटस्यादितयाऽत्र सङ्ग्रह इति । तन्न, “शकुनिष्वालेखने” (अष्टा०सू०६-१-१४२) इति सौत्रप्रयोगविरोधापत्तेः, “रलोऽयुपधात्” (अष्टा०सू०१-२-२६) “ईश्वरे तोसुन्” (अष्टा०सू०३-४-१३) इत्यत्र वृत्तिग्रन्थविरोधाच्च । तत्र हि लिखित्वा, लेखित्वा, लिलिखिषति, लिलेखिषति, विलेखितुम्, इति प्रदर्शितम् । तस्मात्संज्ञापूर्वकतया समाधेयमिति हरदत्तः ! कथं ‘चुकुटिषति’ इति, सनो डिन्त्वाद्यङन्तादिव तङ्प्रसङ्गात् ? मैवम्, उपदेशग्रहणानुवृत्त्योपदेशे यो डिन्तदन्तादात्मनेपदमिति ध्याख्यानात् ।

१ अत्र “परस्मैपदानां” (अष्टा०सू०३-४-८२) इत्यनेन णल् ।

विज इट् (अष्टा०सू०१-२-२) । विजेः पर इडादिः प्रत्ययो डित्स्यात् । उद्विजितुम् । इट् किम् ? उद्वेजनम् । इह “वृद्धिर्यस्य” (अष्टा०सू०१-१-७३) इति सूत्रान्मण्डकप्लुत्या षस्यादिरित्यनुवर्तते । तेनेडादिः प्रत्ययो लभ्यते, न तूत्तमैकवचनमिट् । तथाहि सति ‘विजिषीय’ इत्यत्रैव स्यात् । “ओविजी भयचलनयोः” (तु०आ०१२९०६०प०१४६१) इति विजिरिह गृह्यते न तु पृथग्भावार्थ इरित्, तस्यानिट्कत्वादिति हरदत्तः । न च क्रादिनिय-
माल्लिटीट् संभद्येवेति वाच्यम्, तत्र किञ्चेन गतार्थत्वादिति तस्य भावः । वस्तुतस्तु नेदं युक्तम् ‘विवेजिथ’ इति थलीट्सम्भवात् । पिञ्चेन किञ्चा-
भावात् । तस्मात्कुटादिसाहचर्यात्तुदादेरेव ग्रहणं न तु जुहोत्यादेरिति बोध्यम् । नन्वेवं रुधादेरपि डित्त्वात् ‘उद्विजिता’ इत्याद्युदाहरता माधवेन सह विरोध इति चेत्तर्हि व्याख्यानादेव जुहोत्यादेरग्रहणमित्यस्तु । हरद-
त्तोक्तिस्तु दुष्टैवेति दिक् ।

विभाषोर्णोः (अष्टा०सू०१-२-३) । अस्मादिडादिप्रत्ययो डित्वा स्यात् । ऊर्णुविता, ऊर्णविता । इडिति किम् ? ऊर्णवनीयम् ।

सार्वधातुकमपित् (अष्टा०सू०१-२-४) । अपित्सार्वधातुकं डित्स्यात् । विनुतः । इह परत्र परशब्दप्रयोगात्कल्प्यमानो वतिः सप्तम्यन्तान्न कल्प्यो डित्वा डित्वा इति । तथा सति प्रतियोगिनि सप्तमीप्रसङ्गात् सार्वधातुके-
ऽपितीति । पूर्वत्राप्येवमेव अङ्गितीति, इतीति च सप्तमी स्यात् । श्रूयते तु सर्वत्र प्रथमा । तस्मात्तृतीयान्तादेव वतिडित्ता तुल्यं डित्वा इति । अत एव ‘पञ्चेते’ इत्यादौ डितो यत्कार्यम् “आतो डितः” (अष्टा०सू०७-२-८१) इतीय् सोऽपि भवति । नन्वेवं ‘यादम्पती समनसा सुनुतः’ इत्यत्र “ता-
स्यनुदत्तेन्डित्” (अष्टा०सू०६-१-१८१) इति लसार्वधातुकानुदात्तत्वं स्यादिति चेत् ? न उपदेशग्रहणस्योभयसम्बन्धेन डिटुपदेशाददुपदेशाच्चेति षाष्ठभाष्ये व्याख्यातत्वात्, अन्विडोरिति पर्युदासेनोपदेशे ऊकारवतो ग्रहणाद्वा । सप्तम्यन्ताद्वतिरित्येवंपरः षाष्ठवृत्तिग्रन्थस्त्वापातत इत्येष निष्कर्षः । अत्र ‘पिञ्च डित्, डित्च पिञ्च भवति’ इति वाक्यार्थद्वयं “कडि-
ति च” (अष्टा०सू०१-१-५) इति सूत्रे वर्णितमस्माभिः । भाष्ये तु “हलश्नः शानच्” (अष्टा०सू०३-१-८३) इति सूत्रे स्थितमेतत् ।

असंयोगाल्लिट् कित् (अष्टा०सू०१-२-५) । असंयोगात्परोऽपिल्लिट् कित् स्यात् । निन्यतुः, बिभिदतुः । अपित्किम् ? विभेद । असंयोगा-
त्किम् ? सखंसे । डित्त्वे प्रकृते कित्करणं “यजादीनां किति” (अष्टा०सू० ६-१-१५) इति सम्प्रसारणार्थम् । ईजतुः, ईजुः । पूर्वत्रापि किञ्च कुतो न

कृतमिति चेत् ? 'वक्तः' 'वक्तव्यः' इत्यत्र सम्प्रसारणापत्तेः, 'जागृतः' 'जाग्रति' इत्यत्र गुणापत्तेश्च । डिन्त्वे तु 'वच्यादीनां किति' इत्युक्तेर्न सम्प्रसारणम् । "जाग्रांऽविचिण्णल्डिस्सु" (अष्टा०सू०७-३-८५) इति पर्युदासान्न गुणः । 'ऋदुपधेभ्यो लिटः कित्त्वं गुगात्पूर्वप्रतिषेधेन" (का० वा०) । कित्त्वस्यावकाशः-ईजतुः, ईजुः । गुणस्यावकाशः-चेतति । ववृते, ववृधे इत्यत्र पूर्वविप्रतिषेधात्कित्त्वम् ।

इन्धिभवतिभ्यां च (अष्टा०सू०१-२-६) । आभ्यां लिट् कित्त्स्यात् । समीधे दस्युहन्तमम् । पुत्र ईधे अथर्वणः । बभूव, बभूविथ । इन्धेः संयोगार्थं ग्रहणं भवतेस्तु पिदर्थम् । इन्धीत्युच्चारणार्थेनेकारेण निर्देशः "सुद्विथोः" (अ०सू०३-४-१०७) इतिवत्, न तु "इक्षितपौ" (का०वा०) इतीका, नलोपापत्तेः । अत्र वार्तिकम्-"इन्धेश्छन्दोविषयत्वाद्भुवो बुकां नित्यत्वात्ताभ्यां लिटः कित्त्वचनानर्थक्यमिति" । अयमर्थः-इन्धेर्भाषायां "इजादेश्च" (अष्टा०सू०३-१-३६) इत्यामा भाव्यम् । छन्दसितु "अमन्त्रे" (अष्टा०सू०३-१-३५) इति प्रतिषेधाद्यद्यप्यास्ति तथापि "छन्दस्युभयथा" (३-४-११७) इति लिटः सार्वधातुकत्वे डिन्त्वात् 'समीधे' इति नलोपः । शनमभावस्त्वार्धधातुकत्वात् व्यत्ययाद्वा । भुवोऽपि बुङ् नित्यत्वादेव गुणवृद्धी बाधिष्यते । न च शब्दान्तरप्राप्त्या वुगनित्य इति वाच्यम्, कृताकृतप्रसङ्गित्वमात्रेणापि लक्ष्यानुरोधान्नित्यत्वस्याश्रयणात् । शब्दान्तरप्राप्त्या स्वरभिन्नस्य प्राप्त्या चानित्यतायाः सिद्धान्ते बहुधा त्यक्तत्वात् । एषैव सूत्रकृतोऽपि गतिः, 'बभूव' इत्यत्र वृद्धेरनिग्लक्षणतया "क्ङितिच" इति निषेधासम्भवेन बुको नित्यताया एव शरणीकरणीयत्वात् । न च कित्त्वसामर्थ्यादनिग्लक्षणाया अपि वृद्धेर्निषेधः । 'अहं बभूव' इत्यत्र णित्त्वाभावपक्षे तथा थलि चरितार्थत्वात् । अत एव यङ्लुकि णल्यलोः 'बोभूव' 'बोभूविथ' इति नित्यत्वाद् बुकि सिद्धम् । न हितत्र कित्त्वं प्राप्नोति, श्रितपा निर्देशात् । तस्मादेतत्सूत्रं न कर्तव्यमिति भाष्ये स्थितम् । अत्र काशिका, 'अन्धिग्रन्थिदम्भिस्वञ्जीनां वक्तव्यमिति' । यद्यप्येतदिह सूत्रे भाष्ये नास्ति तथापि "मणीवादेन" इतिवञ्जाप्रामाणिकम् । तथाच "अत एकहल्मध्ये" (अष्टा०सू०६-४-१२०) इत्येत्वाभ्यासलोपौ प्रति नलोपस्याभीयत्वेनासिद्धौ सत्यां "दम्भेश्च" (का०वा०) इति वार्तिकमारब्धम् । "आभात्" (अष्टा०सू०६-४-२२) सूत्रस्य प्रत्याख्यानात् "असोरल्लोपः" (अष्टा०सू०६-४-१११) इति तपरकरणेनानित्यत्वाद्वा नेदं वार्तिकमावश्यकमिति तु षष्ठे वक्ष्यते । तथा "सदेः परस्य लिटि" (अष्टा०सू०८-३-११८) इति सूत्रे "स्वञ्जेहर्षल्लयानम्" (का०वा०) इति वार्तिकस्य भाष्यकृता 'परिष्वजे' इत्युदाहरणं दत्त-

म् । प्रयुज्यते च “तमिन्दुः परिपस्वजे” इति । एतच्च कित्त्वं पिदर्थमपिदर्थं चेति सुधाकरः । अपिदर्थमेवेति न्यासकाराग्रेयादयः । हरदत्तस्तु सन्दि-
देह । वस्तुतस्तु न्यासाद्युक्तमेव ज्यायः, इह वृत्तौ षाष्ठभाष्ये चापित एवोदा-
हृतत्वात् । “श्रन्थग्रन्थ सन्दर्भे” (क्या.प.१५१३,१४) श्रेथतुः; श्रेथुः । प्रेथतुः,
प्रेथुः । देभतुः, देभुः । सस्वजे, सस्वजाते । केचित्तु “श्रन्थिग्रन्थिदम्भि-
स्वञ्जीनां वा” इति पठन्तः कित्त्वं विकल्पयन्तीति हरदत्तमाधवौ । तन्मते
ददम्भतुः, शश्रन्थतुरित्याद्यपि । सुधाकरमते तु णल्यपि श्रेथ-प्रेथ-देभ इति ।
स्यादेतत् । सर्वमतेषु श्रेथतुः, प्रेथतुः इत्यादि दुर्लभम् । ‘सस्वजे’ इतिवत्सं-
युक्तहलमध्यस्थत्वादिति चेत् सत्यम् । अतएव एत्वाभ्यासलोपावप्यत्र व-
क्तव्याविति हरदत्तः । अत्र मूलं मृग्यम् । तथा सुधाकरमते श्रेथिथ, न्यासादि-
मते ‘शश्रन्थिथ’ इति वदतो माधवस्याप्युक्तौ मूलं मृग्यम् । कित्त्वे विप्र-
तिपत्तावपि “थलि च सेटि” (अष्टा०सू०६-४-१२१) इत्यस्याप्राप्तेरविशे-
षात् । तथा नलोपस्यासिद्धत्वादेत्वाप्राप्तौ घञनमिति माधवोक्तिरपि शि-
थिलमूला । श्रन्थेतिप्राग्भागे संयोगसत्त्वाद् ग्रन्थेरादेशादित्वाच्चैत्वाप्रा-
प्तेरुद्धतया नलोपसिद्धत्वासिद्धत्वविचारस्य काकदन्तपरीक्षाप्रायत्वा-
दिति दिक् । कौमाराणां तु सर्वमिदं सूत्रारूढम् । तथा च शर्ववर्मणा
सूत्रितम्—“अनिदनुबन्धानामगुणेषु षड्गुणेषु परोक्षायामिन्धिग्रन्थिग्र-
न्थिदम्भीनामिति । अस्यैकव्यञ्जनमध्येनादेशादेः परोक्षायाम् थलि च
सेटि तु फलभजत्रपश्रन्थिग्रन्थिदम्भीनां चेति । अत्र निरनुपङ्गैः साहच-
र्यात् ‘शश्रन्थिथ’ इत्यादीति दुर्गासिंहः । एवं स्थिते “दम्भेश्व” (का०
वा०) इति वार्तिकभाष्ययोः सामान्यापेक्षज्ञापकतामाश्रित्य दम्भिप्रभृती-
नामभ्यत्रोक्तं पाणिनीयेऽपीष्टमिति कथञ्चित्समर्थनीयम् ।

मृडमृदगुधकुषक्लिशवदवसः क्त्वा (अष्टा०सू०१-२-७) । गुधकुष-
क्लिशिभ्यः क्त्वो “रलोव्युपधात्” (अष्टा०१-२-२६) इति विकल्पे प्राप्ते
इतरेभ्यो “न क्त्वा सेट्” (अष्टा०सू०१-२-१८) इति निषेधे प्राप्ते कित्त्वं
विधीयते । मृडित्वा, मृदित्वा, गुधित्वा, कुषित्वा, क्लिशित्वा, उदित्वा,
उषित्वा, “वसतिक्षुधोः” (अष्टा०सू०७-२-५२) इतीट् । यजादित्वात्संप्र-
सारणम् ।

रुद्विदमुषग्रहिस्वपिप्रच्छस्संश्च (अष्टा०सू०१-२-८) । एभ्यस्संश्च
क्त्वा च कितौ स्तः । रुद्विदमुषाणां “रलोव्युपधात्” (अष्टा०सू०१-२-
२६) इति विकल्पे प्राप्ते ग्रहेस्तु विध्वर्थमेव । स्वपिप्रच्छयोस्तु सन्नर्थम् ।
तावतैव चरितार्थत्वादनिटः क्त्वः कित्त्वविधानं नियामकं स्यादिति न
शङ्कनीयम् । रुदित्वा, रुद्विषति, विदित्वा, विविदिषति, मुषित्वा, मुष-

पिपति, गृहीत्वा, जिघृक्षति, सुप्त्वा, सुषुप्सति, पृष्ट्वा, पिपृच्छिषति, कित्त्वाद् ग्रहादीनां सम्प्रसारणं “किरश्च पञ्चभ्यः” (अष्टा०सू०२-७-५) इति प्रच्छेः सन् इट् ।

इको झल् (अष्टा०सू०१-२-२) । इकः परो झलादिः सन् कित्स्यात् । चित्रीषति, तुष्टूपति, चिकीर्षति । ननु चिस्तुकृञ्भ्यः सनि कृते गुणं बाधित्वा “अज्झन” (अष्टा०सू०६-४-१६) इति दीर्घोऽस्तु किं कित्त्वेन ? न च ‘पिपविषति’ इत्यादावपि तथा स्यादिति वाच्यम् “अनुनासिकस्य क्वि” (अष्टा०सू०६-४-१५) इति सूत्राज्झलनुवृत्त्या झलादौ सनि दीर्घविधानात् । न चेह गुणमिव ‘झीप्सति’ इत्यत्र णिलोपमप्यविशेषाद् दीर्घो बाधेत । कित्त्वे तु सति ‘चित्रीषति’ इत्यादौ कृतार्थो दीर्घो ‘झीप्सति’ इत्यत्र परत्वात् णिलोपेन बाध्यत इति वाच्यम्, येननाप्राप्तिन्यायेन दीर्घस्य गुणापवादत्वात् । न च पुरस्तादपवादन्यायेन णिलोप एव बाध्य इति भ्रमितव्यम्, उभयापवादतासंभावनायामेव तदवतारात् । इह तु णिलोपेन सह येननाप्राप्तिविरहात् । न च बाध्यसामान्यचिन्तायां णिलोपबाधो दुर्वार इति वाच्यम्, “स्थाशपां झीप्स्यमानः” (अष्टा०सू०१-४-३४) इति निर्देशात् लक्ष्यानुरोधोच्चेह बाध्यविशेषचिन्ताया एव युक्तत्वात् । न च कुटादौ “गु पुरोपोत्सर्गे” (तु०१०१४००) ‘ध्रु गतिस्थैर्ययोः’ (तु० प० १४०१) इति पाठात् ‘जुगूपति’ ‘दुधूपति’ इत्यत्र कृतार्थो दीर्घः परेण गुणेन बाध्येतेति वाच्यम्, उहनेति वक्तव्ये “अज्झन” इति प्रत्याहारग्रहणस्य निरवकाशत्वात् । न च ‘गमेरिडादेशस्य’ (का०वा०) इति वार्तिकं प्रत्याख्यातुं तन्त्रादिना सम्भवव्यभिचाराभ्यां गमेरच्चा विशेषयिष्यमाणत्वादज्ग्रहणसार्थक्यं शङ्क्यम् । एवं हि ‘उतो दीर्घः’ इत्युक्त्वा ‘इह्नोः’ इति सूत्रयेत् । इणिकोरादेशस्यापि ग्रहणमिति पक्षेऽपि ‘इह्नोः’ इति ब्रूयात् । हना साहचर्याच्च ‘इ’ धातुरेव ग्रहीष्यते न स्विवर्णान्तः । यथान्यासपाठेपि हनिसाहचर्याल्लुग्विकरणस्यादेशगमेर्ग्रहणसम्भवाच्च । तस्माद्दीर्घविधिना गुणबाधार्थिकं कित्त्वेनेति ? उच्यते, उत्तरार्थमवश्यम् “इको झल्” (अष्टा०सू०१-२-२) इति कर्तव्यम् । योगविभागः किमर्थं इति परमवशिष्यते । तत्राज्ग्रहणसामर्थ्यस्य “झीप्स्यमानः” (अष्टा०सू०१-४-३४) इत्यादेर्जापकस्य च पर्यालोचनाक्लेशपरिहारार्थं लक्षणैकचक्षुषो बाध्यसामान्यचिन्तान्नमं धारयितुं योगविभाग इति निष्कर्षः । वार्तिकं तु यथाश्रुताभिप्रायकम् । तद्यथा--

इकः कित्त्रं गुणो मा भूद्दीर्घारम्भात्कृते भवेत् ।

अनर्थकं तु ह्रस्वार्थं दीर्घाणां तु प्रसज्यते ॥

सामर्थ्याद्दि पुनर्भाव्यमृदिरवं दीर्घसंश्रयम् ।

दीर्घाणां नाकृते दीर्घे णिलोपस्तु प्रयोजनम् ॥

अस्यार्थः-इक उत्तरस्य सनः कित्त्वं विधीयते गुणो मा भूदित्येवमर्थम् । दूषयति-दीर्घारम्भादिति । गुणो न भविष्यतीति शेषः । आरम्भवाद्याह-कृते भवेदिति । अयं भावः-“सनिमीमा” (अष्टा०सू०७-४-५४) इत्यत्र मीग्रहणेन मिनोतिमपि ग्राहयित्वा दीर्घः कृतार्थ इति ‘चिचीषति’ इत्यादौ कृतेपि दीर्घे गुणः स्यात् । दूषयति-अनर्थकं त्विति “मीनाति-मिनोति” (अष्टा०सू०६-१-५०) इत्यात्वे कृते गामादाग्रहणेष्वविशेषान्माग्रहणेनैव मिनोतिमीनात्योरपि सिद्धे मीग्रहणं तत्र मास्तु । तथा च दीर्घविधानं न कृतार्थमिति भावः । ह्रस्वार्थमिति । ह्रस्वेषु दीर्घः प्रवर्त्तताम्, न तु दीर्घेषु; अप्राप्ते शास्त्रमर्थवदिति न्यायात् । ततश्च ‘बुभूषति’ इत्यादौगुणः प्रसज्यत एवेत्यर्थः । दूषयति-सामर्थ्यादिति । गुणनिवृत्तिरूपप्रयोजनसद्भावाद्दीर्घाणां दीर्घेर्भाव्यमेव । “मोराजि” (अष्टा०सू०८-३-२५) इतिवदिति भावः । न चैवं दीर्घेण गुणस्येव ऋदित्वस्यापि बाधेः स्यात्तथा च ‘चिकीर्षति’ इति न सिध्येदत आह-ऋदित्वमिति । “यं विधिं प्रति” इति न्यायाद् गुण एव बाध्यो न तु ऋदित्वमित्यर्थः । ननु ‘तितीर्यति’ इत्यादौ तर्हि इत्वं बाध्यताम्, तत्राह-दीर्घाणामिति । इत्वोत्वयोर्हि गुणवृद्धी परत्वाद् बाधिके । ततश्च “अज्जन” (अष्टा०सू०६-४-१६) इति दीर्घेण गुणबाधे सत्येवेत्वं लभ्यं न तु ततः प्राक् । एवं च यस्य तु विधेरित्यंशो ह्रस्व इव दीर्घेष्वविशिष्ट इति भावः । एवं प्राप्ते सिद्धान्तमाह-णिलोपस्त्विति ।

हलन्ताच्च (अष्टा०सू०१-२-१०) । कर्मधारयोऽयम् । अन्तशब्दः समीपे परभूते वर्तमानो विशेषणमपि निपातनात् पूर्वं निपातितः । इक इति पञ्चम्यन्तमपीह षष्ठ्या विपरिणम्यते तत्सापेक्षोऽप्यन्तशब्दो नित्यसापेक्षत्वात्समस्यते । इकसमीपाद्दलः परो झलादिः सन कित्स्यात् । विभित्सति । इकः किं ? यियश्नते । झल् किम् ? विवधिषते । कथं ‘धिप्सति’ इति ? हलग्रहणस्य जातिपरत्वात्सिद्धमित्युपपादितं “निपात एकाज्” (अष्टा०सू०१-२-१४) इति सन्ने ।

लिङ्सिच्चावर्तनेपदेषु (अष्टा०सू०१-२-११) । इकसमीपाद्दलः परो झलादी लिङ् तङ्परःसिच्चेत्येतौ कृतौ स्तः । मित्सीष्ट, अभित्त । इकः किम् ? यक्षीष्ट, अयष्ट । सम्प्रसारणं मा भूत् । आत्मनेपदेष्विति किम् ? अस्त्राक्षीत्, अद्राक्षीत् । अकितोत्युक्तेरम् न स्यात् । सिच एवेदं विशेषणं नतु लिङोऽसम्भवात्, झलनुवृत्त्यैव लिङः परस्मैपदस्य व्यावर्त्तितत्वाच्च ।

हलः किम् ? चेपीष्ट, अचेष्ट । झल् किम् ? वृत्तिपीष्ट, अवृत्तिष्ट ।

उश्च (अष्टा०सू०१-२-१२) । ऋवर्णात्परौ झलादी लिङ्सिचौ कितौ स्तस्तडि । कृषोष्ट, अकृत । झलादौ किम् ? वरिषीष्ट, अवरिष्ट । “लिङ्सिचोः” (अष्टा०सू०७-२-४२) इतीट् । तडि किम् ? अकार्षीत् । ऋ इति वर्णग्रहणं व्याप्तिन्यायात् ।

वा गमः (अष्टा०सू०१-२-१३) । गमः परौ झलादी लिङ्सिचौ वा कितौ स्तः । सङ्गसीष्ट, सङ्गसीष्ट । समगत, समगंस्त । कित्त्वपक्षे “अनुदात्तोपदेशवनति” (अष्टा०सू०६-४-३७) इत्यादिनाऽनुनासिकलोपः ।

हनः सिच् (अष्टा०सू०१-२-१४) । हन्तेः परः सिच् कित्स्यात् । आहत, आहसाताम्, आहसन । सिचः कित्त्वादनुनासिकलोपः । यद्यपि सिजन्तस्याङ्गस्यात्मनेपदं डित्तरमस्तीति “अनिदिताम्” (अष्टा०सू०६-४-२४) इत्येव सिद्धं तथाऽपि सिजन्तस्योपधालोपो नेति ज्ञापनार्थमिदम् । तेन ‘अमंस्त’ इत्यादि सिद्धम् । न च “अनिदिताम्” (अष्टा०सू०६-४-२४) इति पर्युदासः शङ्क्यः, सिच इकारस्योच्चारणार्थत्वात् । अन्यथा नुमापत्तेः । न च धातुग्रहणेन तद्व्युदासः । “धातुग्रहणमुपदेशे नुम्प्रवृत्त्यर्थम्” इति कुण्डा, हुण्डा इत्यादिसिद्धये भाष्य एव वक्ष्यमाणत्वात् । न च तासेर्व्यावृत्तये तत्, तत्रापीकारस्योच्चारणार्थत्वात् । न चैवं ‘मन्ता’ ‘हन्ता’ इत्यादावात्मनेपदे उपधालोपापत्तिः । आभीयस्य तासेष्टिलोपस्यासिद्धत्वात् । “आभात्” (अष्टा०सू०६-४-२२) सूत्रप्रत्याख्यानपक्षे तु विकरणप्रयुक्तमुपधात्वमाश्रित्य लोपो नेति सामान्यापेक्षं ज्ञापकमस्तु । अङ्गवृत्तपरिभाषया वा ‘मन्ता’ ‘हन्ता’ इति साध्यताम् । ननु ‘आहत’ इत्यत्रातो लो(१)पं व्यावर्तयितुं समानाश्रयत्वप्रयुक्ताऽसिद्धताऽपेक्ष्यते, सा च सिचः कित्त्वं विना न निर्वहतीति कथं ज्ञापकतेति चेत् ? न, आर्धधातुकोपदेशे यदकारान्तमिति व्याख्यानादेव लोपाप्रवृत्तेः । जयादित्यस्तु सिचतास्योरिदित्करणमनुनासिकलोपप्रतिषेधार्थमित्याह । तन्मते धातुग्रहणस्य तद्यावृत्त्या कृतार्थत्वात् “नुम्बिधावुपदेशिवद्वचनं प्रत्ययसिद्ध्यर्थम्” इति वचनमेव शरणीकरणीयमिति दिक् । यद्यपीह “लिङ्सिचौ” (अष्टा०सू०१-२-११) इत्यनुवृत्त्या सिद्धं तथाप्युत्तरार्थमवश्यं कर्तव्यं सिज्ग्रहणं स्पष्टत्वार्थमिदं व कृतम् । अन्यथा हि लिङि वधादेशो नित्यः, ‘घानिपीष्ट’ इति चिण्वदिष्टि “स्थानिवत्” (अष्टा०सू०१-२-५६) सूत्रोक्तरीत्या वधादेशाभावेऽपि अझलादित्वात् कित्त्वमित्यादि व्युत्पादनीयं स्यात् ।

(१) “अतो लोपः” (अष्टा०सू०६-४-४८) इत्येतमित्यर्थः ।

यमो गन्धने (अष्टा०सू०१-२-१५) । सूचनार्थाद्यमेः सिच् कित्स्यात् । उदायत, उदायसाताम्, उदायसत । धातूनामनेकार्थत्वात्सूचनेऽत्र यमिर्वर्त्तते । तच्च परदोषाविष्करणम् । “आङो यमहनः” (अष्टा०सू०१-३-२८) इत्यात्मनेपदं, धात्वर्थेनोपसङ्ग्रहादकर्मकत्वात् । सिचः कित्त्वादनुनासिकलोपः । गन्धने किम् ? उदायंस्त पादम् । आकृष्टवानित्यर्थः । स्वाङ्गकर्मकत्वात्तङ् । उदायंस्त कृपाद्रज्जुम् । उद्घृतवानित्यर्थः । सकर्मकत्वेऽपि “समुदाङ्भ्यो यमोऽग्रन्थे” (अष्टा०सू०१-३-७५) इत्यात्मनेपदम् ।

विभाषोपयमने (अष्टा०सू०१-२-१६) । यमेः सिच् किद्वा स्याद्विवाहे । रामः सीतामुपायत, उपायंस्त वा । उद्वोढेत्यर्थः । “उपाद्यमः स्वकरणे” (अष्टा०सू०१-३-५६) इति तङ् । “गन्धनाङ्गे तूपयमने पूर्वचिप्रतिषेधेन नित्यं कित्त्वम्” इति “नवेतिविभाषा” (अष्टा०सू०१-१-४४) इति सूत्रे भाष्ये स्थितम् ।

स्थाध्वोरिञ्च (अष्टा०सू०१-२-१७) । अनयोर्विदादेशः स्यात्सिञ्च कित्स्यात् । उपास्थित, उपास्थिपाताम्, उपास्थिपत । ‘उपान्मन्त्रकरणे’ (अष्टा०सू०१-३-२५) “अकर्मकाञ्च” (अष्टा०सू०१-३-२६) इति तङ् । घोः—अदित, अधित । घुस्थोरितीह वक्तुं युक्तम् । यद्यपि जयादित्येन “वा गमः” (अष्टा०सू०१-२-१३) इत्यारभ्य पञ्चसूत्र्यामात्मनेपदेष्वित्यनुवर्त्तितं तथापि निष्फलत्वादुपेक्ष्यम् । तथाहि—गमेः परस्मैपदे सिञ्जनास्ति, अडा वाधात् । लिङ् तु न झलादिः । न चात्मनेपदमेवानुवर्त्य झलग्रहणं त्याज्यमिति वाच्यम्, उत्तरसूत्रस्य ‘अघानिषाताम्’ इति चिण्वदिटि अतिव्याप्त्यापत्तेः । हन्तेस्तु परस्मैपदे वधादेशो नित्यः । यमेस्तु “यमरम” (अष्टा०सू०७-२-७३-) इतीट्टसकोः सतोर्भलादिः सिच् परस्मैपदे नास्ति । उपयमे तु नित्यमात्मनेपदम् । स्थाध्वोः परस्मैपदे सिञ्चो लुक् । एवं स्थिते “हनः सिच्” (अष्टा०सू०१-२-१४) इति सूत्रे यदुक्तं वृत्तिकृता आत्मनेपदग्रहणमुरारार्थमनुवर्त्तत इति । तदप्यापातरमणीयमेव । तस्माद्यथाव्याख्यानमेव साधु । स्यादेतत्—भाव्यमानस्य सवर्णाग्राहकत्वादिति तपरकणं व्यर्थम् । सत्यम् । इञ्चेत्युक्तेषु लाघवे विशेषाभावादिञ्चेत्युक्तमिति तत्त्वम् । भाव्यमानोऽपि क्वचित्सवर्णान् गृह्णातीति कुशकाशावलम्बेन तु वार्त्तिकम् ।

इञ्च कस्य तकारेत्वं दीर्घो मा भूद्वतेऽपि सः ।

अनन्तरे प्लुतो मा भूत् प्लुतश्च विषये स्मृतः ॥ इति ॥

अस्यार्थः—इञ्चेति तकारेत्वं कस्य चित् सिद्धये इति प्रश्नः । हेतो-

रपि सामान्यतः सम्बन्धित्वेनैव विवक्षायां षष्ठी, अन्यथा “हेता” (अष्टा० सू०२-३-२३) इति तृतीया स्यात् । अत्र तकारस्येत्वोक्तिरापातत इत्युक्तम् “एओङ्” (मा०सू०३) सूत्रे । यद्वा तकारमेतीति तकारेत् । तपर इति व्याख्येयम् । तथा च भाष्यम्—“कस्य हेतीरिकारस्तपरः क्रियते” इति । ‘अमूभ्याम्’ इत्यादाविव भाव्यमानोप्यान्तरतम्याद्दीर्घो मा भूदित्युत्तरम् । कृतेऽपीति । इच्छेत्यंशाद्दृतेपि “स्थाच्चोः” (अष्टा०सू० १-२-१७) इति कित्त्वे सति “घुमास्था” (अष्टा०सू०६-४-६६) इतीत्वेन सिद्धे विधानसामर्थ्यादनन्तरतमाऽपि ह्रस्वः सिद्धस्तत्किं तपरेणेति पुनः प्रश्नः । अनन्तरे इति । असदृशे आदेशे क्रियमाणे ह्रस्व इव प्लुतोपि स्यात्स मा भूदित्यर्थः । प्लुतश्चेति । विषयविशेषे त्राक्यस्य टेरित्यधिकृत्य हि प्लुतो वक्ष्यते । अत एव “कुरूनगमन्न” इत्यादौ स्मृतः, न तु “आस्थित” इत्यादौ, अटित्वात् । तथा चेष्टापत्तिर्न कार्येति तत्परत्वं समर्थितम् । प्राञ्चस्तु अनन्तरंऽविद्यमानेषु विशेषे “घुमास्था” (अष्टा० सू० ६-४-६६) इतीत्वेन सिद्धेपीति यावत् । प्लुतो मा भूदित्येतदर्थं दीर्घः स्यात् “माराजि” (अष्टा०सू०८-३-२५) इतिवत् । अस्त्वेवमिति चेत्, न, प्रश्नाख्यानादिरूपे विषये प्लुतस्येप्यमाणत्वात् । तदेवं स्थलान्तरे भिन्नकालनिवृत्त्यर्थमपि तपरत्वमिह दीर्घनिवृत्तिद्वारा प्लुतसिद्धयर्थं पर्यवस्यतीति व्याचख्युः । अपरे तु यद्यनेन प्लुतो विधीयते तर्हि यत्राष्टमिकस्य विषयस्त्राप्यनेनैव स्यात् तस्यासिद्धत्वात् । ततश्च पक्षेऽनुवाददोषः स्यात् । अतो ह्रस्व एव भविष्यतीति तपरकरणप्रत्याख्यानपरश्चतुर्थचरण इति व्याचख्युः । एतच्च मतद्वयमत्ययुक्तम् । अनन्त्यस्थापीत्यादीनां टिसंज्ञा विरहादिहाप्रवृत्तेः । कैयटोऽपि मतद्वयखण्डनपरतयैव नेयः । न्यासहरदत्तादयस्तु आष्टमिकग्रन्थैर्व्यादिभिश्च विरोधादुपेक्ष्यः । भाष्यं त्वस्मदुक्तव्याख्यानुगुणमेव । यदा विषयस्तदैव प्लुतेन भवितव्यमिति योजनया नेह प्लुतस्य विषयोऽस्तीति ध्वनितत्वादिति दिक् ॥

न क्त्वा सेट् (अष्टा०सू०१-२-१८) सेट् क्त्वा किञ्च स्यात् । देवि-त्वा । सेट् किम् ? कृत्वा । क्त्वा किम् ? निगृहीतिः । अत्र वार्तिकम्—
नसेडिति कृतेऽकित्त्वे निष्ठायामवधारणात् ।

ज्ञापकान्न परोक्षायां सनि श्लग्रहणं विदुः ।

इत्वं कित्सन्नियोगेन रेण तुल्यं सुधीवनि ।

वस्वर्थं किदतोदेशाद् गृहीतिः क्त्वा च विग्रहात् ॥

अस्यार्थः—पूर्वाद्धमेको ग्रन्थः । तत्रोत्तरार्धात्त्रेत्यपकृष्यते । क्त्वा-

ग्रहणं त्यक्त्वा नसेडित्येतावतापि योगेनाकिञ्चे कृते 'गुधितः' इत्यादौ निष्ठायां नाकित्वम् । कुतः ? । अवधारणात् । "निष्ठाशीङ्" (अष्टा०सू० १-२-१९) इत्यनेन, शीङादिभ्य एव निष्ठा न किदिति नियमादित्यर्थः । विपरीतनियमस्तु लक्ष्यानुरोधान्न व्याख्यास्यते । न चैवं लिटि प्रतिषेधात् 'जग्मिव' इत्यादावुपधालोपो न स्यादत आह—ज्ञापकादिति । किं तत् ? तत्राह—सनीति । 'शिशयिषते' इत्यत्र कित्वं वारयितुं क्रियमाणम् "इको झल्" (अष्टा०सू० १-२-२) इति झल्ग्रहणं ज्ञापयति—“आतिदेशिकस्य कित्वस्य नार्यं निषेधः” इति । ननूत्तरार्थं झल्ग्रहणं स्यात् नेत्याह—इत्वमिति । 'उपास्थायिषतां हरिहरौ भक्तेन' इत्यत्र अस्था स आताम् इति स्थिते इत्वम्प्राप्तञ्चिण्वद्भावश्च । परत्वाच्चिण्वद्भावे कृते युक् च प्राप्त इद्विधिश्च । अपवादत्वाद्युक्ति कृते यकारस्येत्प्रसङ्गः । तं वारयितुं झल्ग्रहणमिति ज्ञापकभङ्गवादिनो मतम्, तन्न, न सेडिति सिचोपि किञ्चे निषिद्धे तत्सन्नियोगशिष्टतया इत्त्वस्याप्रवृत्तेः । अत्र दृष्टान्तमाह—रेणेति । शोभना धीवानोस्यां 'सुधीव' इत्यत्र "अनो बहुव्रीहेः" (अष्टा०सू० ४-१-१२) इति डीपो निषेधे "वनोरच" (अष्टा०सू० ४-१-७) इति रेफोपि न भवति तथेत्यर्थः । भाष्ये त्वभ्युपेत्यापि समाहितम् "इत्त्वे कृतेऽपि वृद्धिर्भविष्यात्" इति । युका हि आकारस्य वृद्धिर्वाध्यते न त्विकोरस्यापीति भावः । 'जग्मिवान्' इत्यत्र कसोः कित्त्वनिषेधं वारयितुं त्काग्रह इति शङ्कते—वस्वर्थमिति । दूषयति—किदितिदेशादिति । औपदेशिकस्य निषेधेऽप्यातिदेशिकेन सिद्धम् । तदनिषेधस्य ज्ञापितत्वादिति भावः । स्यादेतत्—संयोगान्तेष्वतिदेशिककित्त्वाभावादौपदेशिकमेव शरणम् । अञ्जे 'आजिवान्' इति यथा । अत्राहुः—अनुपूर्व्यात्सिद्धम् । नलोपे कृते द्विर्वचने एकादेशे च "वस्वेकाज्" (अष्टा०सू० ७-२-६७) इतीट् । कृतद्विर्वचनानामेकाचामिति सिद्धान्तात् । न चेदानीं कित्त्वप्रतिषेधः, उपजीव्यविरोधात् । किञ्चे हि प्रतिषिद्धे नलोपनिवृत्तौ द्विहलत्वान्नुटि एकाचत्वाभावादिडेव नावतिष्ठेत् । किञ्च कसोश्छान्दसत्वात्सार्वाधानुकृत्वे "सार्वाधानुकमपित्" (अष्टा०सू० १-२-४) इति डित्वात्सिद्धम् । एवं स्थिते सिद्धान्तमाह—गृहीतिरिति । किञ्चिवृत्त्यर्थं ऋवाग्रहणमित्यर्थः । तितुत्रेष्वग्रहादीनामितीट् । कित्वात्संप्रसारणम् । एवं "क्रुञ्चकौटिल्याल्पीभावयोः" (भ्वा०प० १८६) निकुचितिः, कित्वान्नलोपः । उपस्त्रिहितिः, कित्वान्न गुणः । इदानीं ऋवाग्रहणं प्रत्याचष्टे—ऋवाचेति विग्रहादिति । योगविभागादित्यर्थः । अयं भावः—न सेपिनिष्ठाशीङित्यादिभिसर्गां पठित्वा "पृङः ऋवाच" (अष्टा०सू० १-२-२२) इत्यत्र योगं

विभज्यते । पूङ्गुः परा सेणिनष्ठा किन्न स्यात् । ततः त्का च सेट् किन्नेत्यनुवर्तते पूङ्गु इति निवृत्तम् । एवं चैकं क्त्वाग्रहणं प्रत्याख्यातम् । योगविभागस्तु पूर्वमेकसूत्रेण सह निर्मातव्यः ।

निष्ठाशीङ्स्विदिमिदिक्ष्विदिधृषः [अष्टा०सू०१-२-१९] । एभ्यः परा सेणिनष्ठाकिन्न स्यात् । शयितः, शयितवान् । अनुबन्धनिर्देशो यङ्लुङ्-निवृत्त्यर्थः । शेषितः, शेषितवान् । “एरनेकाचः” (अष्टा०सू०६-४-२२) इति यण् । अिष्विदा स्नेहनमोचनयोः (भ्वा०आ०७४४) । भ्वादिः । प्रस्वेदितः, प्रस्वेदितवान् । यस्तु “ष्विदा गात्रप्रक्षरणे” (दि०प०११८८) इति दिवादिरञित् स नेह गृह्यते । अिद्धिः साहचर्यात् । “अिमिदा स्नेहने” (भ्वा०आ०७४३) । प्रमेदितः, प्रमेदितवान् । “अिष्विदा स्नेहनमोचनयोः” दि०प०१२४५) इति दिवादिर्गृह्यते न तु “अिष्विदा अव्यक्ते शब्दे” (भ्वा०प०९७८) इति भ्वादिरपि, मिदिना साहचर्यादिति हरदत्तस्तच्चिन्त्यम् । भ्वादिष्वपि मिदेः पठ्यमानत्वात् । तस्मादविशेषाद्भयोग्रहणं न्याय्यम् । प्रक्ष्वेदितः, प्रक्ष्वेदितवान् । प्रधर्षितः प्रधर्षितवान् । सेट् किम् ? स्विन्नः, स्विन्नवान् । “आदितश्च” (अष्टा०सू०७-२-१६) इतोणनिषेधः । “विभाषा भावादिकर्मणोः” इति पक्षेऽभ्यनुज्ञायते । स क्त्त्वप्रतिषेधस्य विषयः ।

मृषस्तितिक्षायाम् [अष्टा०सू०१-२-२०] । सेणिनष्ठा किन्न स्यात् । मर्षितः, मर्षितवान् । क्षमायां किम् ? अपमृषितं बाक्यम् । अविस्पष्टमित्यर्थः । तितिक्षाग्रहणं ज्ञापकं भीमसेनादिकृतोर्थनिर्देश उदाहरणमात्रं न तु परिसंख्येति ।

उदुपधाद्भावादिकर्मणोरन्यतरस्याम् [अष्टा०सू०१-२-२१] । उकारोपधाद्भातोः परा भावादिकर्मणोर्विहिता सेण् निष्ठा वा किन्न स्यात् । द्युतितम्, द्योतितम् । मुदितं, मोदितं साधुना । प्रद्युतितः, प्रद्योतितः । प्रमुदितः, प्रमोदितस्साधुः । उदुपधात्किम् ? क्त्वितम्, खितितम् । भावेत्यादि किम् ? रुचितङ्कार्षणम् । सेट् किम् ? क्रुष्टम् । “उदुपच्छिपः” इति भाष्यम् । शब्दिकरणेभ्य एवेष्यत इत्यर्थः । नेह-“गुधपरिवेष्टने” (दि०प०११२०) दिवादिः । गुधितम् ।

पूङ्गुः क्त्वा च [अष्टा०सू०१-२-२२] । पूङ्गुः परे सेट्क्त्वानिष्टे कितौ न स्तः । नित्योर्यं योगः विभाषयोर्मध्ये पाठात् । पवितः, पवितवान्, पविस्त्वा । “क्लिशः क्त्वानिष्ठयोः” (अष्टा०सू०७-२-५०) “पूङ्गुश्च” (अष्टा०सू०७-२-५१) इतीट् । “नक्त्वासेट्” (अष्टा०सू०१-२-१८) इति सिद्धे क्त्वाग्रहणं प्रागुक्तरीत्यायोगविभागेन तत्प्रत्याख्यानार्थम् । सूत्ररीत्या

तुत्तरार्थम् । तथा च भारद्वाजीयाः पठन्ति “नित्यमकित्त्वमिडाद्योः क्त्वा-
ग्रहणमुत्तरार्थम्” इति । कात्यायनस्तु, इह सेडिति निवर्त्य विकल्पं चा-
नुवर्त्य अनिट एव कित्त्वं विकल्प्य कित्त्वाभावे ‘पवितः’ पवित्वा’ इत्या-
दिसिद्धौ कित्त्वपक्षे “श्युकः किति” (अष्टा०सू०७-४-११) इतीणनिषेधात्
‘पूतः’ ‘पूतवान्’ इत्यादिसिद्धौ सत्यां “पूडश्च” (अष्टा०सू०७-२-५१) इति
सूत्रं प्रत्याचख्यौ उत्तरसूत्रे वाग्रहणं च । किन्त्वस्मिन्पक्षे उत्तरत्र सेड्ग्रह-
णं मण्डूकप्लुत्याऽनुवर्तनीयमिति क्लेशः । पूर्वकृतं क्त्वाप्रत्याख्यानं
त्विदानीं न सङ्गच्छते “मृडमृद” (अष्टा०सू०१-२-७) इति ज्ञापकाद्वा
न क्त्वासेडित्यर्थः साधनीयः । न च स्वपिप्रच्छिद्रग्रहणादनिट्कस्याप्य-
कित्त्वं स्यादिति वाच्यम् तस्य सनर्थत्वात् । अन्यथा क्त्वाः कित्त्वस्या
वैयर्थ्यापत्तेश्चेति दिक् । इदं त्ववधेयम् । “पूडः क्त्वाच” (अष्टा०सू०१-
२-२२) इत्यत्र सानुबन्धनिर्देशः स्पष्टार्थो न तु पूजो निवृत्त्यर्थः । तत्रेदो
दुर्लभत्वात् । इडविधौ पूड एव निर्दिष्टत्वात् । नापियङ्लुङ्निवृत्त्यर्थः ।
इडविधावनुबन्धनिर्देशेन यङ्लुकि पूडोऽपोडभावात् । यत्तु यङ्लुक्प्राध्या-
तुकस्येडितीडस्येव । न च “श्युकः किति” (अष्टा०सू०७-४-११) इतीणनि-
षेधः । तत्रैकाच इत्यनुवर्तनात् । उक्तं हि यङ्लुविधौ वार्तिककृता, एका-
चश्चेदुपग्रहादिति । एवं यङ्लुङ्निवृत्त्यर्थमनुबन्धोच्चारणम् इति मतम् ।
अस्मिन् पक्षे पोपुवितः, पोपुवितवान् इति निष्ठायां भवति क्त्वायां तु गु-
णे ‘पोपवित्वा’ इत्येव । “न क्त्वासेट्” (अष्टा०सू०१-२-१८) इति कित्त्व-
प्रतिषेधः । न च क्त्वाग्रहणसामर्थ्यात्तस्यापि यङ्लुकि प्रतिषेधः । तस्यो-
त्तरार्थत्वात् । अनुबन्धनिर्देशस्य च निष्ठायां चरितार्थत्वात् । अत एव
“क्त्वा च विग्रहात्” (का०वा०) इति वार्तिकं सङ्गच्छते । इह किञ्चित्
अपो इतीति न्यायेन प्रकृतेऽप्युपयोगे हि तद्विरुध्येत । अत एव “क्त्वा-
ग्रहणमुत्तरार्थम्” इति भारद्वाजीयांकिरपि सङ्गच्छते इति दिक् ।

नोपधात्थफान्ताद्वा [अष्टा०सू०१-२-२३] । निष्ठेति निवृत्तं चानुकु-
ष्टत्वात् । न कारोपधात् थान्तात् फान्ताच्च परः सेट् क्त्वा किञ्च स्या-
द्वा । ग्रथित्वा, ग्रन्थित्वा । गुफित्वा, गुम्फित्वा । नोपधात् किम् ? “रि-
फ कश्चनादौ” (तु०प०१३०७) रेफित्वा । इह “रलो व्युपधात्” (अष्टा०
सू०१-२-२६) इति विकल्पोपि न प्रवर्तते । नोपधग्रहणसामर्थ्यात् । ननु
“तुफ तुफ हि(१)सायाम्” । (तु०प०१३०८-९) अत्राद्य ऋकारोपधत्वात्

(१) हिंसात्तामिति चिन्त्यम्, तृप्तावित्थस्य धातुपाठदर्शनात् । हिंसा-
यामिति तु तुफ तुफ धात्वोर्वर्ततेऽर्थ इति तावेवात्र वा बोध्यौ ।

नोपधग्रहणस्य व्यावर्त्योस्त्विति चेत्, मैत्रम्, अर्पित्वा, तृफित्वा, तृम्फित्वा, इति त्रैशब्दस्य नोपधग्रहणसत्वासत्त्वयोरविशिष्टत्वात् । सति हि तस्मिन् 'न क्त्वा सेट्' (अष्टा०सू०१-२-१८) इति प्रवृत्ते ऋदुपधस्य 'अर्फित्वा' इति भवति । नोपधस्य त्वस्मिन् विकल्पे तृफित्वा, तृम्फित्वा, इति । असत्यपि नोपधग्रहणे सर्वत्र प्रकृतविकल्पप्रवृत्तौ सत्यां तदेव रूपत्रयम् ।

वञ्चिलुञ्च्यतश्च [अष्टा०सू०१-२-२४] । एभ्यः सेट् क्त्वा न कित् स्याद्वा । "वञ्चु गतौ" (भ्वा०प०१८९) भ्वादिः । 'वञ्चु प्रलम्भने' (चु०आ०१७०४) चुरादिः सोऽपि गृह्यते चुरादीनामनित्यण्यन्तत्वात् । वञ्चित्वा, वञ्चित्वा । "उदितोवा" (अष्टा०सू०७-३-५६) इति वेट् । इडभावे तु कित्त्वमस्त्येव । वक्त्वा । "लुञ्च अपनयने" (भ्वा०प०१८७) । लुञ्चित्वा, लुञ्चित्वा । "ऋतेरीयड्" [अष्टा०सू०-१-२९] आर्धधातुके विकल्पितः । तदभावे ऋतित्वा, अर्तित्वा । सत्रे उच्चारणार्थं इकारो वञ्चिगुञ्चीति न त्विक् नलोपप्रसङ्गात् ऋदिति धातुरेव गृह्यते । न तु ऋदन्ताः पूर्वसूत्रेन्तग्रहणेनेह प्रकरणे यत्नं विना तदन्तविधिर्नेति ज्ञापितत्वात् ।

तृषमृषिकृषेः काश्यपस्य । (अष्टा०सू०१-२-२५) एभ्यः सेट् क्त्वा कित्वा स्यात् । काश्यपग्रहणं पूजार्थं, वेतिप्रक्रमात् । "न क्त्वा सेट्" (अष्टा०सू०१-२-१८) इति निषेधे प्राप्ते विकल्पोयम् । "तृष पिपासायाम्" (दि०प०१२२९) तृषित्वा, तर्षित्वा । "मृष तितिक्षायाम्" (दि०उ०११६४) मृषित्वा, मर्षित्वा । "कृश तनूकरणे" (दि०प०१२२८) कृशित्वा, कर्शित्वा । न्यासग्रन्थे तु "कृष विलेखने" (भ्वा०प०९९०) इति क्वाचि-त्कः प्रमादपाठः । अनिट्त्वात् ।

रलो व्युपधाद्दलादेः सञ्श्च (अष्टा०सू०१-२-२६) उञ्श्च इञ्श्च वी ते उपधे यस्य तस्माद्दलादेरलन्तात् परा क्त्वासनौ सेटौ वा कितौ स्तः । द्युतित्वा, द्योतित्वा, दिद्युतिषते, दिद्योतिषते । "द्युतिस्वाप्योः" (अष्टा०सू०७-४-६७) इति सम्प्रसारणम् । रलः किम् ? देवित्वा, दिदेविषति । व्युपधात् किम् ? वर्तित्वा, विवर्तिषते । हलादेः किम् ? एषित्वा, एषिषति । इह नित्यमपि द्विस्वं गुणेन बाध्यते ओणेर्ऋदित्करणेन सामान्यत उपधाकार्यस्य द्वित्वात्प्राबल्यज्ञापनात् । सेट् किम् ? भुक्त्वा, बुभुक्षते । आदिग्रहणं स्पष्टार्थम् । व्युपधस्य हलन्तत्वाव्यभिचारात् ।

ऊकालोऽङ्गस्वदीर्घप्लुतः । [अष्टा०सू०१-२-२७] ह्रस्वदीर्घप्लुत इति समाहारद्वन्द्वः । सौत्रं पुंस्त्वम् । ऊ इति षष्ठाणां प्रश्लेषेण निर्देशः ।

तत्र न तावदन्ते मात्रिकः । “विभाषा पृष्ठप्रतिवचनेहेः” (अष्टा०सू०८-२-२३) इति हेः प्लुतविधानात् । नापि मध्ये “सुपि च” [अष्टा०सू० ७-३-१०२] इति दीर्घविधानात् । द्विमात्रिकस्तु नान्ते । “ओमभ्यादाने” [अष्टा०सू०८-२-८७] इति प्लुतविधानात् परिशेषादेकमात्रद्विमात्रत्रिमात्राणां क्रमः सिद्धः । यत्तु—

“घित्वात्पूर्वम्भवेद् ह्रस्वः प्लुतोन्ते सन्धितो मतः” ।

इति मैत्रेयः । तद्भाष्यादर्शनप्रयुक्तम् । यतः व्यत्यासे एकमात्रस्य ह्रस्वत्वं त्रिमात्रस्य प्लुतत्वमित्येव दुर्लभमिति भगवतैव दूषितम् । “ईचाक्रवर्मणस्य” (अष्टा०सू०६-१-१३१) इत्यत्रेवेहापि सूत्रं केचिद् ई इति प्लुतद्योतिकां लिपिं लिखन्ति । तत्प्रामादिकं, दीर्घस्यैवौचित्यात् । तदयमर्थः—उश्च ऊश्च ऊ ३ श्च वः कालः परिच्छेदको यस्य सोचक्रमाद्ध्रस्वादिसंज्ञः स्यात् । संज्ञाप्रदेशः—“ह्रस्वस्य गुणः” (अष्टा०सू०७-३-१०८) हे हरे “दीर्घोऽकितः” (अष्टा०सू०७-४-८३) पापच्यते । “वाक्यस्य टेः प्लुतः” (अष्टा०सू०८-२-८२) एहि कृष्ण ३ । स्यादेतत्—उकालोच्छ्रस्व इति वाक्यार्थे ह्रस्वेनोकारेणाण्त्वात्सवर्णग्रहः स्यात्, मैवम्, एवं सति ह्रस्वसंज्ञां न विदध्यात्, अचसंज्ञयैव सिद्धेः । तस्मात्संज्ञारम्भसामर्थ्यान्नेह सवर्णग्रहः । महासंज्ञाया अन्वर्थत्वाच्च कालशब्दसामर्थ्याच्च । “उरन्” इत्युक्तेऽपि यथा—श्रुतेऽऽग्रहणं व्यर्थम्, उकारस्याच्छ्रवाव्यभिचारात् । तेन सामर्थ्यादुसदृश इत्यर्थः । सादृश्यं च न स्थानतः, असम्भवात् । न यत्नतः, अव्यभिचारात् । परिशेषात्कालत एवेति सिद्धे कालग्रहणं गृह्यमाणेनैव परिच्छेदलाभार्थम् । “ह्रस्वनद्यापः” (अष्टा०सू०९-१-५४) इत्यादिलिङ्गाच्च । यदि हि लुमत्संज्ञानां लोपसंज्ञेव दीर्घप्लुतसंज्ञयोर्ह्रस्वसंज्ञा व्यापिका तर्हि किं नद्याग्रहणेन । न च निष्पत्त्यर्थः सः । विध्यर्थत्वे लाघवादिदिक् । यद्वा ‘अशब्दसंज्ञा’ इत्यनुवर्त्य सप्तम्या विपरीणमय्य शब्दसंज्ञायां सवर्णग्रहणं नेति व्याख्येयम् । न चैवमुदात्तादिसंज्ञाविधावच्छब्दो न सवर्णं गृह्णीयादिति घाच्यम् । “वाक्यस्य टेः प्लुत उदात्तः” (अष्टा०सू०८-२-८२) इति लिङ्गेनाशब्दसंज्ञायामित्यस्यानित्यत्वात् ।

अचश्च (अष्टा०सू०१-२-२८) । यत्र ह्रस्वो दीर्घः प्लुत इति शब्दैरन्विधीयते तत्राच इति पदं पूरणीयम् । “इको गुणवृद्धी” (अष्टा०सू०१-१-३) इत्यनेन तुल्यमेतत् । न त्वलोन्यस्य शेषोपवादो वा । तेन “शमामष्टानां दीर्घः” (अष्टा०सू०७-३-७४) इत्यत्र शमादिभिरचो विशेषणात् ‘शाम्यति’ इत्यादि सिद्धम् । “ह्रस्वो नपुंसके” (अष्टा०सू०१-२-४७)

इत्यत्र त्वजन्तस्य प्रातिपदिकस्येति व्याख्यानात्, अलोग्त्त्यस्य ह्रस्वः । अतिरि, अतिनु। नेह-सुवाक् ब्राह्मणकुलम् । “वाक्यस्य टेः प्लुत उदात्तः” (अष्टा०सू०८-२-८२) अत्र टेरञ्च इति व्याख्यानात् । अग्निचित्, सोमसुत् । अजित्यनुवृत्तिसामर्थ्यात्स्वसंज्ञया विधाने इति लभ्यते । नेह-द्यौः, पन्थाः, सः ।

उच्चैरुदात्तः [अष्टा०सू०१-२-२९] ताल्वादिषु भागवत्सु स्थानेषु वर्णा निष्पद्यन्ते तत्र ऊर्ध्वभागे निष्पन्नोऽजुदातसंज्ञः स्यात् । प्रदेशाः “आद्युदात्तश्च” (अष्टा०सू०३-१-३) इत्येवमादयः ।

नीचैरनुदात्तः (अष्टा०सू०१-२-३०) । स्पष्टम् । प्रदेशा “अनुदात्तौ सुप्पितौ” (अष्टा०सू०३-१-४) इत्यादयः ।

समाहारः स्वरितः [अष्टा०सू०१-२-३१] । समाहृतिः समाहारः । उदात्तत्वानुदात्तत्वयोरङ्घर्मयोर्मेलनम्, तद्वान् स्वरितसंज्ञः स्यात् । सूत्रे अर्शभाद्यच्च ।

तस्यादित उदात्तमर्धह्रस्वम् [अष्टा०सू०१-२-३२] । अर्द्धह्रस्वशब्देना-र्द्धमात्रालक्ष्यते । प्रकृतत्वादेव सिद्धे तस्येति वचनेन दीर्घस्यापि स्वरितस्य ग्रहणात् । यद्वा-ह्रस्वग्रहणमविवक्षितम् । तेन स्वरितस्यादौ अर्द्धमात्रा अर्द्धं वा उदात्तं बोध्यम् । शिष्टं तु अनुदात्तं परिशेषात् । क्वचित्तु तस्य वाचनिकी एकश्रुतिः । तथा च बहुवृचप्रातिशाख्यम् ।

एकाक्षरसमावेशे पूर्वयोः स्वरितः स्वरः ।

तस्यादात्ततरोदात्तादर्धमात्रार्द्धमेव वा ॥

अनुदात्तः परः शेषः स उदात्तश्रुतिर्न चेत् ।

उदात्तं वोच्यते किञ्चित् स्वरितं वाक्षरं परम् ॥ इति ।

पूर्वयोः उदात्तानुदात्तयोः । तस्य स्वरितस्य । अर्द्धमात्रा, उदात्ता-दुदात्ततरा स्वतन्त्रादात्तादुच्चतरेत्यर्थः । अर्द्धमेव वेति द्वितीयव्याख्याभिप्रायम् । दीर्घप्लुतयोरनुरोधेनेदम् । सः शेषः । उदात्त-श्रुतिः स्यात् । किमविशेषण ? नेत्याह-नचेदिति । उदात्तस्वरितपरं विहायेत्यर्थः । अत्रायं निष्कर्षः—स्वरितो द्विधा-प्राकृतोऽप्राकृतश्च । तत्राद्यः “उदात्तादनुदात्तस्य” (अष्टा०सू०८-४-६६) इति विहितः । तच्छेषस्यैकश्रुतिनियता । अग्निमीळे, प्रत्यग्ने, इत्यादि । गार्ग्यादिमते तु अप्राप्यनुदात्तः शेषः । द्वितीयस्तु सूत्रान्तरैर्विहितः । तस्याप्युत्सर्गत एकश्रुतिः शेषः । व्यचक्षयस्त्वः, ते वर्धन्ते, इति यथा । उदात्तस्वरित-परत्वे तु शेषोऽनुदात्तः-क्व वोश्वाःश्न्यङ्ग्यस्य । उदात्तपूर्वस्याप्राकृतस्य पूर्वरूपनिष्पन्नस्य दीर्घस्याप्येवम् । न ये राः । उदात्तपूर्वस्य किम् ? पुन-

स्तेमैषाम् । अत्र विशेषमनुपदं वक्ष्यामः । पूर्वरूपनिष्पन्नस्य किम् ? अस्मिन्स्वे एतत् । अप्राकृतदीर्घान्तरे तु, “मध्ये तु कम्पयेत्कम्पम्” (पा० शि०३०) इत्यादिवचनात् पूर्वोत्तरभागौ नीचौ मध्ये तूदात्तः । रथी२चेति । पुनस्ते२मास्वे ए२तत् । सर्वत्र च “समाहारः स्वरितः” (अष्टा०सू० १-२-३१) इति पाणिनीयं लक्षणं निर्वाधम् । “तस्यादितः” अष्टा०सू० १-२-३२) इति विषयत्रिवेकस्तु प्रायो वादो विशेषे शिक्षादिभिर्बाध्यत इति दिक् । एवं स्थिते अर्धह्रस्वमित्यर्द्धमात्रोपलक्ष्यते । ह्रस्वग्रहणमतन्त्रमिति वृत्तिग्रन्थः पूर्वापरितोषेणोत्तरवाक्यमवतार्य व्याख्येयः । अर्द्धमात्रादित उदात्ता अर्द्धमात्रा तु अनुदात्ता एकश्रुतिर्वैति वृत्तिग्रन्थोऽपि विषयभेदेन व्यवस्थया बोध्यः । उभयत्रापि हरदत्ताग्रन्थो मूलापर्यालोचननिबन्धन इति सुधीभिराकलनीयम् । इत आरभ्य नवसूत्री इत उत्कृष्य “उदात्तादनुदात्तस्य स्वरितः” (अष्टा०सू०८-४-६६) इत्यस्मादुत्तरत्र पाठ्येति प्राञ्चः । तत्राव्यवधानपर्यन्तं नार्थं किं तूत्तरत्वमात्रम् । “नोदात्तस्वरितोदयम्” (अष्टा०सू०८-४-६७) इत्यत्र निषेध्यलाभानुरोधेन तदुत्तरत्र “अ अ” (अष्टा०सू०८-४-६८) इत्यतः प्राग्व्यं नवसूत्रीति फलितोर्थः । तेनाष्टमिकस्यापि स्वरितस्येदं विभागकथनम् । न्य२ग्नि, ये२राः उत्तरत्राप्युत्कर्षस्य प्रयोजनं तत्तत्सूत्रे वक्ष्यामः । उत्कर्षे लिङ्गं तु “देवब्रह्मणोः” (अष्टा०सू०१-२-३८) इति सूत्रम् । नष्टुत्कर्षं विना देवब्रह्मणोः स्वरितो लभ्यते त्रिपादीस्थत्वेनासिद्धत्वात् । ततः स्वरितात्परमिदङ्गाण्डमिति स्थितम् ।

एकश्रुतिदूरात्संबुद्धौ (अष्टा०सू०१-२-३३) । सम्बुद्धिःसम्बोधनम् अन्तर्भावितण्यर्थाद् बुधेः क्तिन् । दूरत्वं च प्राकृतप्रयत्नाधिकयत्नसापेक्षोच्चारणवत्त्वम् । दूरादनुष्ठेयतया बोधनायां करणीभूतं वाक्यमेकश्रुतिः स्यात् आगच्छ भो माणवक देवदत्ता ३ । स्वराणामविभागेनावस्थानमेकश्रुतिः । अन्त्यस्थ तु “वाक्यस्य टेः” (अष्टा०सू०८-२-८२) इति प्लुतेनापवादत्वादैकश्रुतिर्बाध्यते । एकश्रुतिप्लुताभ्यामवयवभेदेन वाक्ये समुच्चिताभ्यां दूरात्सम्बोधना द्योत्यते । दूरात्किम् ? । त्रैस्वर्यमेव । तत्र आङ्उदात्तः “उपसर्गाश्चाभिर्वर्जम्” (फि०सू०८१) इति फिदसूत्रात् । गच्छेति तिङ्निघातः । भोशब्दो निपातत्वादाद्युदात्तः शेषयोरामन्त्रितनिघातः । “एकवचनं सम्बुद्धिः” (अष्टा०सू०२-३-४९) इति कृत्रिमा सम्बुद्धिर्नैह गृह्यते । दूरादित्यपादानकारकान्वयाय क्रियाया एवाकाङ्क्षितत्वात् । तेन ‘आगच्छत ब्राह्मणाः’ इत्यादावपि भवति ।

यज्ञकर्मण्य जपन्यूङ्खसामसु । (अष्टा०सू०१-२-३४) यज्ञक्रियायां मंत्र एकश्रुतिः स्यात् जपादीन्वर्जयित्वा ।

अग्निर्मुर्धादिवः ककुत्पतिः पृथिव्या अबम् । अपां रेतांसि जिन्वतोम् ।
यज्ञकर्मणीत्युक्तेः स्वाध्यायकाले त्रैस्वर्यमेव । अजपेत्यादिकिम् ? ममा-
ग्नेषर्चोविह्वेष्वस्तु । जपो नाम उपांशुप्रयोगो यथा जले निमग्नस्येत्बाहुः ।
युक्तं चैतत् । “जप मानसे च” (भ्वा०प०३९७) इति धातोः । “व्यधजपोर-
नुपसर्गे” (अष्टा०सू०३-३-६१) इत्यपि जपशब्दनिष्पत्तेः । रूढध्यायमक-
रणमन्त्रेषु यत्र जपतीति कल्पसूत्रकृतां व्यवहारः । अत एव याजुषत्वा-
दुपांशुप्रयुज्यमानानामपि “इषेत्वा” इत्यादीनां जपत्वाभावादेकश्रुतिर्भव-
त्येव । शास्त्राल्लेदनादिकं प्रति तेषां करणत्वात् । अकरणोभूतो मन्त्र
इत्यन्ये । न्यूहानाम षोडश ओकाराः तेषु प्रथमसप्तमत्रयोदशात्म्य उ-
दात्ताः त्रिमात्राश्च । इतरे त्रयोदशानुदात्ता अधोकाराः । एतच्चाश्वला-
यनेन “चतुर्थेऽहनि” (ऋ०ब्रा०) इति खण्डे स्फुटीकृतम् । वृत्तौ तु षडो-
ङ्कारा इति प्रायिकः पाठः तत्र षट्त्वे मान्तत्वे च मूलान्तरं मृग्यम् ।
गीतिषु सामाख्येति जैमिनिः । एविश्वं समन्त्रिणं दह । विश्वमन्त्रिणं पा-
प्मानं सन्दहेति सम्बन्धः । एशश्चो गीतिपूरणः । निपात इत्यन्ये ।

उच्चैस्तरां वा वषट्कारः (अष्टा०सू०१-२-३५) । यज्ञकर्मणि वषट्-
कार उच्चैस्तरां वा स्यादेकश्रुतिर्वा । वषट्शब्देनात्र वौषट्शब्दो लक्ष्यते ।
तुल्यार्थत्वात् । द्वावपि हि देवतासम्प्रदानस्य दानस्य द्योतकौ । वौष-
डित्येव तु नोक्तम् । प्रतिपत्तिलाघवेऽपि मात्रागौरवात् । कारग्रहणं शा-
पकं समुदायादपि कारप्रत्ययो भवतीति तेन एवकार इत्यादि सिद्धम् ।
उच्चैःशब्दोऽधिकरणप्रधानोऽपि तद्विशिष्टभवनक्रियायां वर्तते । तेन
क्रियाप्रकर्षादामुप्रत्ययः । उदात्ततरो भवतीति फलितोर्थः । ब्रूहिप्रेष्यश्रौष-
ड्वौषडावहानामादेः” (अष्टा०सू०८-२-९१) इति सूत्रेण वौषट्शब्दस्यादेः
प्लुत उदात्तो विहितस्तदपेक्षया अयमुदात्ततरोन्त्यस्य विधीयते । द्वयो-
रप्ययमुदात्ततर इत्येके । तदा याज्यान्तापेक्षः प्रकर्षः । अन्ये तु स्वा-
र्थिकस्तरवित्याहुः । तत्रोदात्तमात्रं प्रथमस्य सिद्धं द्वितीयस्यानेन वि-
धीयते । अत्र प्रकर्षाविवक्षापक्ष एव प्रबलः । वषट्कारोन्त्यः । “सर्व-
श्रोच्चैस्तराम्बलीयान् याज्वायाः” इति सूत्रितत्वात् । सोमस्वाग्ने
विही वौषट् ।

विभाषा छन्दसि (अष्टा०सू०१-२-३६) । छन्दसि एकश्रुतिर्वा स्यात् ।
पक्षे त्रैस्वर्यम् । सम्प्रदायाद्यवस्थितो विकल्पस्तेन बहुचानां स्वाध्या-
यकाले संहितायान्त्रैस्वर्यमेव । ब्राह्मणे त्वेकश्रुतिः । शास्त्रान्तरेष्वपि यथा-
सम्प्रदायं व्यवस्था । अत्र तन्त्रावृत्त्यादिना अछन्दसीति नञ्प्रश्लेषाङ्गोष्वा-
यामपि ऐच्छिको विकल्पो बोध्यः । तथा च “दाण्डिनायन” (अष्टा०सू०

६-४-१७४) आदिसूत्रे भाष्यम्—“एकश्रुतिर्हि स्वरसर्वनामेत्यादि” । अत एवाभियुक्तानां च विरुद्धस्वरकतत्पुरुषबहुव्रीह्याद्याश्रयणेन श्लिष्टकाव्यादिनिर्माणं सङ्गच्छते । “अलं बुसानां यात” इति “श्वेतो धावति” इति च द्व्यर्थवाक्यम् इति पस्पशान्ते भाष्यमपि । काव्यप्रकाशेऽपि वेद इव लोके स्वरो न विशेषाध्यवसायहेतुरिति । किमर्थं तर्हि “श्लयुपोरामम्” (अष्टा० सू०६-१-१८०) “विभाषा भाषायाम्” (अष्टा०सू०६-१-१८१) इति सूत्रमिति चेत्, त्रैस्वर्येण प्रक्रमे पाक्षिकानुदात्तलाभायेति गृहाण । वेति प्रकृते विभाषाग्रहणं कुर्वन् सूत्रकारोऽपि तन्त्रादिकमभिप्रैति । यत्तु वृत्तिकृन्मतं विभाषाग्रहणं “यज्ञकर्मणि” (अष्टा०सू०१-२-३४) इत्यस्य निवृत्त्यर्थमिति, तच्चिन्त्यम् । “छन्दसि” इत्युक्तेऽपि तन्निवृत्तिसिद्धेः । अन्यथा पूर्वसूत्रस्य निर्विषयत्वापत्तेः । न च जपादिषु सावकाशस्य परस्य पूर्वोऽपवाद इति वाच्यम् । एवं हि सति परत्रैव जपादिग्रहणं कुर्यात् किं नञा किञ्च छन्दोग्रहणेन । एतेन ऊहितानामच्छन्दस्त्वात्तत्र सावकाशस्य मन्त्रेषु परेण बाधः स्यादिति हरदत्तोक्तं प्रत्युक्तम् । सिद्धान्तेऽपि अनुहितेषु परत्वादस्य प्राप्तिमाशङ्क्य यज्ञकर्मणीति कर्मग्रहणसामर्थ्यात्पूर्वस्यैव प्रवृत्तिरिति स्वोक्तिविरोधात् । यदपि हरदत्तेनोक्तम्, जपात्पिर्युदासेन मन्त्राणामेव ग्रहणमिति पक्षे विभाषाग्रहणं व्यर्थं स्यादिति । तदपि इन्द्रशत्रुप्रस्तावे दूषितमस्माभिः । यदपीह वृत्तिकृता ‘अग्निमीले’ इत्याद्यप्येकश्रुताबुदाहृतं तत्सकलाध्यापकसम्प्रदायविरुद्धम् । छन्दोग्रहणवैयर्थ्यापादकञ्च छन्दसि व्यवस्थितोऽन्यत्रैच्छिक इति विकल्पयोर्वैषम्यं सूचयितुं हि तत् । न च लोके विकल्पस्य वृत्तिकृतानुक्तत्वादसाम्प्रदायिकत्वं वाच्यम् । भाष्यादिसम्मतैस्त्वोत् “श्वेतः” इत्यादेर्वृत्तिकृतापि तत्र तत्रोदाहृतत्वाच्च । इत इत्यस्य हि “उडिदम्” (अष्टा०सू० ६-१-१७१) इत्यन्तोदात्तता ‘श्वेतः’ इति तु एकोदात्तमिति कथं स्वराऽनुसरणे तन्त्रं स्यादिति दिक् ।

न सुब्रह्मण्यायां स्वरितस्य तूदात्तः (अष्टा०सू०१-२-३७) । सुब्रह्मण्याख्ये निगदे “यज्ञकर्मणि” (अष्टा०सू०१-२-३४) इति “विभाषा छन्दसि” (अष्टा०सू०१-२-३६) इति च प्राप्ता एकश्रुतिर्न स्यात्स्वरितस्योदात्तश्च स्यात् । नितराङ्गद्यत इति निगदः । परप्रत्यायनार्थमुच्चैः पठ्यमानः पादबन्धरहितो यजुर्मन्त्रविशेषः । अपादबन्धे हि गदिर्वर्त्तते यथा गद्यमिति “नौगदनद” (अष्टा०सू०३-३-६४) इति कर्मण्यप् । सुब्रह्मण्याशब्दो परित्यक्तस्वलङ्ग एव तद्वति निगदे निरुद्धः । “सुब्रह्मण्याम् ३ इन्द्रागच्छ हरिष आगच्छ मेधातिथेमेर्ष वृषणश्वस्य मेने गौरावस्क-

न्दिन्नहत्यायै जार कौशिक ब्राह्मण गौतमब्रुवाण भः सुत्यामागच्छ
मघवन् सुब्रह्मणि साधुरिति यत् । तिस्वात् स्वरितः तस्य टापा संहै-
कादेशः स्वरितानुदात्तयोरान्तर्यास्वरितः । ततो निपातेन औंशब्देन
“ओमाङोश्च” (अष्टा०सू०६-१-२५) इत्युदात्तस्वरितयोरेकादेशः स्वरि-
रित एव । “एकादेश उदात्तेनोदात्तः” (अष्टा०सू०८-२-५) इत्युदात्त-
विधिस्तु नेह प्रवर्त्तते अनुदात्तस्येत्यनुवृत्तेः । ततः “स्वरितस्य तूदात्तः”
(अष्टा०सू०१-२-३७) इति प्रकृतसूत्रेणैवोदात्तः इति वृत्तिकारकैयटहरद-
त्तादयः । वस्तुतस्तु नेदं युक्तम् । “एकादेश उदात्तेन” (अष्टा०सू०८-२-५)
इत्यत्रानुदात्तानुवृत्तौ प्रमाणाभावात् । ‘कावरम्भरुतः’ इत्यत्रोदात्तपाठा-
च्च । अत एव प्रातिशाख्ये “उदात्तवत्येकीभावे उदात्तं सन्ध्यमक्षरम-
नुदात्तोदये पुनः स्वरितं स्वरितोपधे” इत्युक्तम् । इह हि पूर्वार्द्धे अनुदा-
त्तग्रहणमकुर्वत उत्तरत्र च कुर्वतः पुनःशब्देन पूर्वान्वयभ्रमं वारयतः
स्पष्ट एवोक्त आशयः । यत्तु “तस्यादित” (अष्टा०सू०१-२-३२) इति
सूत्रे ‘स्वरितोदात्तार्थञ्च’ (का०वा०) इति वार्त्तिके “यः सिद्धः स्वरितः
सुब्रह्मण्योम्” इति भाष्यम्, तत्प्रौढिवादमात्रं निष्कर्षे तु “देवब्रह्मणोः”
(अष्टा०सू०१-२-३८) इतिवत् “स्वरितस्य तूदात्त” (अष्टा०सू०१-२-३७)
इत्यपि नवसूत्र्युत्कर्षणापकमेवेत्यवधेयम् । ‘इन्द्र’ इत्यामन्त्रितमाद्युदा-
त्तम् । आष्टमिको निघातस्तु भिन्नवाक्यत्वान्न भवति । द्वितीयो वर्णो-
ऽनुदात्तः । “उदात्तादनुदात्तस्य स्वरितः” (अष्टा०सू०८-४-६६) तस्या-
नेनोदात्तः । न चास्मिन् कर्त्तव्ये स्वरितस्यासिद्धत्वम्, “एतत्काण्डमु-
त्कृष्यते” इत्युक्तत्वात् । अत एवास्मिन्नुदात्ते कृते शेषनिघातोपि न ।
यथोद्देशपक्षेप्यनुदात्तपरिभाषायां कर्त्तव्यायामसिद्धत्वेन वर्ज्यमानाभा-
वात् । तेन द्वावप्युदात्तौ । आङुदात्तः ततः परस्य “उदात्तादनुदात्तस्य
स्वरितः” (अष्टा०सू०८-४-६६) इति स्वरितस्थानेनोदात्तः । छकाराका-
रोऽनुदात्तः । न च तस्य “उदात्तादनुदात्तस्य” (अष्टा०सू०८-४-६६)
इति स्वरितः शङ्क्यः । प्रकरणोत्कर्षेणास्यासिद्धत्वात् । ‘हरिव आगच्छ’
इत्यत्रोक्तप्रक्रियया चत्वार उदात्ताः । वकारच्छकारावनुदात्तौ ।
मेधातिथेरिति षष्ठ्यन्तस्य पराङ्गवद्भावः । आमन्त्रिताद्युदात्तः ।
धाशब्दस्य “उदात्तात्” (अष्टा०सू०८-४-६६) इति स्वरितत्वे ऽनेनो-
दात्तः । ततश्चत्वारोऽनुदात्ताः । वृषेति पूर्ववद् द्वावुदात्तौ पञ्चानु-
दात्ताः । “इत्याधीवतम्” (ऋ०वे०) इति “अददा अर्भाम्” (ऋ०वे०) इति
च ऋङ्मन्त्रावत्रानुसन्धेयौ । तेन पराङ्गवद्भावे उपजीव्यं सामर्थ्यं स्फु-
टीभवति । ‘गौरा’ इत्यत्र गौरवदवस्कन्दतीति विग्रहः । “सरो गौरौ

यथा पिब' इति मन्त्रवर्णात् । पूर्ववद् द्वाबुदासौ ततस्त्रयोनुदात्ताः । अहेत्युदात्तौ । चत्वारोऽनुदात्ताः । कौशीत्युदात्तौ । चत्वारोऽनुदात्ताः । गौतैत्युदात्तौ । चत्वारोऽनुदात्ताः । श्व इत्युदात्तम् । सुत्यामित्यन्तोदात्तम् । "संज्ञायां समज" (अष्टा०सू०३-३-२९) इति क्यपो विधाने उदात्त इत्यनुवृत्तेः । आगेति द्वाबुदात्तौ चत्वारोऽनुदात्ताः ।

अत्र वार्त्तिकानि—

असावित्यन्तः (का०वा०) । तस्मिन्नेव निगदे प्रथमान्तस्यान्त उदात्तः स्यात् । गार्थो यजते । जित्स्वरेण प्राप्त आद्युदात्तोऽनेन बाध्यते ।

अमुष्येत्यन्तः (का०वा०) । षष्ठ्यन्तस्यापि प्राग्वत् । दाक्षेः पिता यजते ।

स्यान्तस्योपोरामं च (का०वा०) । चादन्तः । तेन द्वाबुदासौ । गार्थस्य पिता यजते ।

वा नामधेयस्य (का०वा०) । स्यान्तस्य नामधेयस्य उपोत्तममुदात्तं वा स्यात् । देवरास्य पिता यजते ।

देवब्रह्मणोरनुदात्ताः [अष्टा०सू०१-२-३८] । "स्वरितस्य तूदात्तः" (अष्टा०सू०१-२-३७) इति पूर्वसूत्रशेषस्यायमपवादः । देवब्रह्मणोः स्वरितस्यानुदात्तः स्यात् सुब्रह्मण्यायाम् । देवा ब्रह्माण आगच्छत । द्वयोरप्यामन्त्रिताद्युदात्तत्वे शेषनिघाते च "उदात्तादनुदात्तस्य स्वरितः" (अष्टा०सू०८-४-६६) तस्यानेनानुदात्तः । द्वितीयस्य आष्टमिको निघातस्तु न भवति "आमन्त्रितं पूर्वमविद्यमानवत्" [अष्टा०सू०८-१-७२] इति पदात्परत्वाभावात् । ततः प्राचीनपदस्य तु भिन्नवाक्यस्थत्वात् । ये तु देवा ब्रह्माण इति सामानाधिकरण्येन व्याचक्षते । तस्मिन्ने "विभाषितं विशेषवचने" [अष्टा०सू०८-२-७४] बहुवचनमिति पक्षे विद्यमानतया द्वितीयस्य निघातः । प्रकृतसूत्रेण स्वरितनिघातस्तु वकारस्यैव । तथा च भाष्यम्—"देवब्रह्मणोरनुदात्तत्वमेके इच्छन्ति । देवा ब्रह्माणः इति द्विः षाठः । उदासौ द्वावेको वेति विकल्पाभिप्रायेण । तत्र द्वितीयपक्षे प्रकृतसूत्रे ब्रह्मब्रह्मणं न कर्तव्यम्" ।

स्वरितात्संहितायामनुदात्तानाम् [अष्टा०सू०१-२-३९] । स्वरितात्परेषामनुदात्तानामेकश्रुतिः स्यात्संहितायाम् । इमं मे गङ्गे यमुने स्वरस्वति । अनुदात्तानामिति जातौ बहुवचनम् । तेनैकस्य द्वयोश्च भवत्येव । संहिताग्रहणं ज्ञापकम्—"अन्यत्र पञ्चमोनिर्देशे काली न व्यवधायकः" इति तेन "तिङ्ङितिङ्ङः" (अष्टा०सू०८-१-२८) इति निघातः पदपाठेऽपि

भवति । अग्निमीळे, पुरोहितमित्यादौ स्वधग्रहेऽपि भवत्येकश्रुतिः । यथा सन्धीयमानानामित्यतिदेशात् । इति शब्दात्परस्य तु “पुरुहूत इति पुरुहूतः” इत्यादौ न भवति परिग्रहे त्वनार्शान्तादिति प्रातिशाख्ये विशेषवचनात् । एवमन्वेतवा इत्यादावपि । “पद्यादीस्तु इव्युदात्तानाम्” [ऋ०मा०] इतिनिषेधादिति दिक् ।

उदात्तस्वरितपरस्य सन्नतरः (अष्टा०सू०१-२-४०) । उदात्तस्वरितौ परौ यस्मात्तथाभूतस्यानुदात्तस्य अनुदात्ततरः स्यात् । अग्निम् । कन्या । स्यादेतत् । “इमं मे” इति मन्त्रे शुतुद्रिशब्दस्य पादादिवेन निघाताभावादाद्युत्ततया तस्मिन्परे सरस्वतीतीकारस्य सन्नतर इष्यते एकश्रुतिरेव तु प्राप्नोति । नवसूत्र्या उत्कर्षेणासिद्धतया सन्नतरायोगात् । उक्तं हि—“पूर्वत्रासिद्धे नास्ति क्षिप्रतिषेधोऽभावादुत्तरस्य” इति । सत्यम् । “नमुने” (अष्टा०सू०८-२-३) इत्यत्र नेति योगविभागात् दोषः । ‘देवदत्तन्यङ्’ इत्यत्र तु “न्यधिच” (अष्टा०सू०६-२-५३) इति पूर्वपदप्रकृतिस्वरे “उदात्तस्वरितयोर्यणः” (अष्टा०सू०८-२-४) इत्यञ्चत्यकारस्य स्वरितः पूर्वस्य सन्नतरं प्रति नासिद्धः । प्रकरणे उत्कर्षात् ।

स्वरसूत्रप्रसङ्गात्फिट्सूत्राणि व्याख्यायन्ते—

फिषोन्त उदात्तः (फि०सू०१) । फिष् इति प्रातिपदिकस्य प्राचां संज्ञा । फिषोन्त उदात्तः स्यात् । उच्चैः ।

पाटलापालङ्काम्बासागरार्थानाम् (फि०सू०२) । एतदर्थानामन्त उदात्तः स्यात् । पाटला । “लघावन्ते” (फि०सू०४२) इति प्राप्ते । अपालङ्कः वृक्षविशेषः । इहापि प्राग्वत् । अम्बार्थः—माता । “उनर्वन्नन्तानाम्” (फि०सू०३२) इत्याद्युदात्ते प्राप्ते । सागरः—समुद्रः, “लघावन्ते” (फि०सू०४२) इति प्राप्ते ।

गेहार्थानामस्त्रियाम् (फि०सू०३) । गेहं—गृहम् । “नव्विषयस्य” फि०सू०२६ इति प्राप्ते । अस्त्रियां किम् ? शाला । अत एव पर्युदासाज्जापकाच्छालाशब्द आद्युदात्तः ।

गुदस्य च (फि०सू०४) । अन्त उदात्तः स्यान्न तु स्त्रियाम् । गुदम् । अस्त्रियां किम् ? आन्त्रेभ्यस्ते गुदाभ्यः । “स्वाङ्गुशितामदन्तानाम्” (फि०सू०२९) इत्यन्तरङ्गमाद्युदात्तत्वम् । ततश्चाप ।

ध्वपूर्वस्य स्त्रीविषयस्य (फि०सू०५) । नित्यस्त्रीलिङ्गस्य धकार्यकारपूर्वो षोऽन्त्योऽच स उदात्तः । अन्तर्धा । “स्त्रीविषयवर्णनाज्ञाम्” इति प्राप्ते । छाया, माया, जाया । “यान्तस्वाभ्यात्पूर्वम्” (फि०सू०६२) इत्याद्युदात्तत्वे प्राप्ते । स्त्रीति किम् ? बाधम् । “बहिषष्टिलोपो यञ्

च" (का०वा०) इति यञन्तत्वादाद्युदात्तत्वम् । विषयग्रहणं किम् ? इभ्या क्षत्रिया । "यतोऽनाव." (अष्टा०सू०६-२-२१३) इत्याद्युदात्त इभ्य-शब्दः । क्षत्रियशब्दस्तु "यान्तस्यान्त्यात्पूर्वम् (फि०सू०६२) इति मध्योदात्तः ।

खान्तस्याश्मादेः (फि०सू०६) । नखम्, उखा, सुखम्, दुःखम् । नखस्य "स्वाङ्गशिष्टाम्" (फि०सू०२९) इत्याद्युदात्ते प्राप्ते । उखानाम ववा-ग्वादि पाकार्थं याज्ञिकैर्निर्मितो भाण्डविशेषः । तस्य कृत्रिमत्वात् "खय्यु-वर्णं कृत्रिमाख्याचेत्" (फि०सू०३१) इत्युवर्णस्योदात्तत्वे प्राप्ते । सुखदुःखयोः "नव्विषयस्य" (फि०सू०२६) इति प्राप्ते । अश्मादेः किम् ? शिखा, मुखम् । मुखस्य "स्वाङ्गशिष्टाम्" (फि०सू०२९) इति "नव्विषयस्य" (फि०सू०२६) इति वा आयुदात्तत्वं शिखायास्तु दीर्घान्ततया "स्वाङ्गशिष्टाम्" (फि०सू०२९) इत्यस्याप्राप्तावपि अश्मादेरिति पर्युदासेनाद्युदात्तत्वं ज्ञाप्यते । तथा च (१) "शीङः खो निद्भ्रस्वश्च" इति उणादिषु निस्त्वमुक्तम् । वस्तु-तस्तु तदेव शरणम् । "शङ्खो निधो ललाटास्थिन" (अ०को०३-३-१८) इति कोशादस्थिवाचकस्य "स्वाङ्गशिष्टाम्" (फि०सू०२९) इत्याद्युदात्त-स्याव्यावृत्त्या चरितार्थस्याश्मादेरित्यस्य ज्ञापकत्वायौगात् ।

हिण्टवत्सरतिशयान्तानाम् (फि०सू०७) । एषामन्त उदात्तः स्यात् । अतिशयेन बहुलो बंहिण्टः । नित्वा(२)दाद्युदात्ते प्राप्ते । बंहिण्टैरश्वैः सु-वृता रथेन, यद्बंहिण्टं नातिविदे इत्यादौ व्यत्ययादाद्युदात्तः । संवत्सरः । अध्ययपूर्वपदप्रकृतिस्वरो बाध्यते । सप्ततिः । अशीतिः । "लघावन्ते" (फि०सू०४२) इति प्राप्ते । चत्वारिंशत् । इहापि प्राग्वत् । अभ्यूर्णानाप्र-भृथस्यायोः । अध्ययपूर्वपदप्रकृतिस्वरोत्र बाध्यते ।

दक्षिणस्य साधौ (फि०सू०८) । अन्त उदात्तः स्यात् । साधौ किम् ? व्यवस्थायां सर्वनामतया "स्वाङ्गशिष्टाम्" (फि०सू०२९) इत्याद्युदात्तो यथा स्यात् । अर्थान्तरे तु "लघावन्ते" (फि०सू०४२) इति गुरुदात्तः । "दक्षिणः सरलोदारपरच्छन्दानुवर्त्तिषु" इति कोशः ।

स्वाङ्गाख्यायामादिर्वा (फि०सू०९) । इह दक्षिणस्याद्यन्तौ पर्यायेणो-दात्तौ स्तः । दक्षिणो बाहुः । आख्याग्रहणं किम् ? प्रत्यङ्मुखमासीनस्य वामपाणिर्दक्षिणो भवति ।

(१) ननु बहुषूणादिपुस्तकेषु "शीङो ह्रस्वश्च" (उ०सू०७१२) इत्येव पाठः "शीङःखोनिद्भ्रस्वश्च" इति नास्ति इत्युच्येत्-ह्रस्वस्तुतस्त्विति ।

(२) "डिनत्यादिर्नित्यम्", अष्टा०सू०६-२-१९७ इत्यनेनेत्यर्थः ।

छन्दसि च [फि०सू०१०] । अस्वाङ्गार्थमिदम् । दक्षिणः । इह पर्या-
येणाद्यन्ताद्युदात्तौ ।

कृष्णस्यामृगाख्या चेत् [फि०सू०११] । “वर्णानन्तण” (फि०सू०३३)
इत्याद्युदात्ते प्राप्तेऽन्तोदात्तो विधीयते । कृष्णानां व्रीहीणाम् । कृष्णो
मोनाव वृषभः । मृगाख्यायान्तु । कृष्णो राज्यै ।

वा नामधेयस्य [फि०सू०१३] । कृष्णस्येत्येव । अयं वा कृष्णो
अश्विना । कृष्ण ऋषिः ।

शुक्लगौरयोरादिः [फि०सू०१३] । नित्यमुदात्तः स्यादित्येके । वेत्य-
नुवर्त्तत इति तु युक्तम् । “सरो गौरो यथा पिब” इत्यन्ततोदात्तदर्शनात् ।

अङ्गुष्ठोदकबकवशानां छन्दस्यन्तः [फि०सू०१४] । अङ्गुष्ठस्य
“स्वाङ्गानामकुर्वादीनाम्” (फि०सू०५२) इति द्वितीयस्योदात्तत्वे प्राप्ते
ऽन्तोदात्तार्थं आरम्भः । वशाग्रहणं नियमार्थम् । छन्दस्येवेति । तेन
लोके आद्युदात्ततेत्याहुः ।

पृष्ठस्य च [फि०सू०१५] । छन्दस्यन्त उदात्तः स्यात् वा भाषायाम् ।
भाषामात्रविषयं सूत्रमिदं “प्रागेकादशभ्योऽछन्दसि” (अष्टा०सू०५-
३-४९) “अल्युपोत्तमम्” (अष्टा०सू०६-१-१८०) “विभाषा भाषायाम्”
(अष्टा०सू०६-१-१८१) इत्यादिवत् । पृष्ठम् ।

अर्जुनस्य तृणाख्या चेत् [फि०सू०१६] । “उनर्वन्नतानाम्” (फि०
सू०३२) इत्याद्युदात्तस्यापवादः ।

अर्थस्य स्वाम्याख्या चेत् [फि०सू०१७] । “यान्तस्यान्त्यात्पूर्वम्”
(फि०सू०६२) इति “यतोऽनावः” (अष्टा०सू०६-१-२१३) इति वाद्युदात्ते
प्राप्ते वचनम् ।

आशाया अदिगाख्या चेत् [फि०सू०१८] । दिगाख्याव्यावृत्त्यर्थ-
मिदम् । अत एव ज्ञापकादिकपर्यायस्याद्युदात्तता । इन्द्र आशाभ्यस्परि ।

नक्षत्राणामात्रविषयाणाम् [फि०सू०१९] । अन्त उदात्तः स्यात् । आ-
श्लेषानुराधादीनां “लघावन्ते” (फि०सू०४२) इति प्राप्ते ज्येष्ठाश्रविष्ठा-
घनिष्ठानां इष्टन्नन्तत्वेनाद्युदात्ते प्राप्ते वचनम् ।

न कुपूर्वस्य कृत्तिकाख्या चेत् [फि०सू०२०] । अन्त उदात्तो न ।
कृत्तिका नक्षत्रम् । केचित्तु कुपूर्वा य आप् तद्विषयाणामिति व्याख्याय
‘आयिका’ ‘बहुलिका’ इत्यत्राप्यन्तोदात्तो नेत्याहुः ।

घृतादीनाञ्च [फि०सू०२१] । अन्त उदात्तः । घृतं मिमिक्षे । आ-
कृतिगणोयम् ।

ज्येष्ठकनिष्ठयोर्गयसि [फि०सू०२२] । अन्त उदात्तः स्यात् । ज्येष्ठ
आह चमसा । कनिष्ठ आह चतुरः । वयसि किम् ? ज्येष्ठः, भ्रष्टः ।

कनिष्ठोऽल्पिष्ठः । इह निस्त्वादाद्युदात्त एव ।

बिल्वतिष्ययोः स्वरितो वा [फि०सू०२३] । अनयोरेभ्तः स्वरितो वा स्यात् । पक्षे उदात्तः ।

॥ इति फिट्सूत्रेषु प्रथमः पादः ॥

अथादिः प्राक् शकटेः [फि०सू०२४] । अधिकारोऽयम् । “शकटि-
शकट्याः” (फि०सू०६०) इति यावत् ।

ह्रस्वान्तस्य स्त्रीविषयस्य [फि०सू०२५] । आदिरुदात्तः स्यात् ।
वलिः, तनुः ।

नविषयस्थानिसन्तस्थ [फि०सू०२६] । वनेन वा षः । इसन्तस्य
तु सर्पिः । नप् नपुंसकम् ।

तृणधान्यानाञ्च द्वेषाम् [फि०सू०२७] । द्वेषामित्यर्थः । कुशाः,
काशाः, माषाः, तिलाः । बह्वृचान्तु गोधूमाः ।

प्रः सङ्ख्यायाः (फि०सू०२८) । पञ्च, चतस्रः ।

स्वाङ्गशिष्टामदन्तानाम् (फि०सू०२९) । शिट् सर्वनाम । कर्णः,
ओष्ठः, विश्वः ।

प्राणिनां कुपूर्वम् (फि०सू०३०) । कवर्गात् पूर्वमादिरुदात्तः । काकः,
वृकः । शुकेषु मे । प्राणिनां किम् ? उदकम् ।

खयुवर्णं कृत्रिमाख्या चेत् (फि०सू०३१) । खयि परे पूर्वामादि उव-
र्णमुदात्तं स्यात् । कन्दुकः ।

उनर्वाञ्जन्तानाम् (फि०सू०३२) । उन-वरुणं वोरिशादसम् । स्व-
सारं त्वा कृणवौ । वन-पीवानं मेषम् ।

घर्णानान्तणतिनितान्तानाम् (फि०सू०३३) । आदिरुदात्तः । एतः,
हरिणः, शितिः, पृश्निः, हरित् ।

ह्रस्वान्तस्य ह्रस्वमनृत्ताच्छील्ये (फि०सू०३४) । ऋद्धर्जं ह्रस्वान्तस्या-
दिभूतं ह्रस्वमुदात्तं स्यात् । मुनिः ।

अक्षस्यादेवनस्य (फि०सू०३५) । आदिरुदात्तः । तस्य नाक्षः ।
देवने तु अक्षैर्मा दीव्यः ।

अर्धस्यासमद्योतने (फि०सू०३६) । अर्द्धो ग्रामस्य । समेऽशके तु
अर्द्धं पिप्पल्याः ।

पीतद्रवर्धानाम् (फि०सू०३७) । आदिरुदात्तः । पीतद्रुः सरलः ।

ग्रामादीनाञ्च (फि०सू०३८) । ग्रामः, सोमः, यामः ।

लुघन्तस्वोपमेयनामर्धेषस्य (फि०सू०३९) । स्किगन्तस्येति याडात्तर-
म् । स्किगिति लुपः प्राचां संज्ञा । चञ्चेव चञ्चा ।

न वृक्षपर्वतविशेषव्याघ्रसिंहमहिषाणाम् (फि०सू०४०) । एषामुपमेय-
नाम्नां नादिरुदात्तः । ताल इव तालः, मेरुरिव मेरुः, व्याघ्रः, सिंहः,
महिषः ।

राजविशेषस्य यमन्वा चेत् (फि०सू०४१) । यमन्वा वृद्धः । 'आङ्गः'
उदाहरणम् । 'अङ्गाः' प्रत्युदाहरणम् ।

लघावन्ते द्वयोश्च बह्वृषो गुरुः (फि०सू०४२) । अन्ते लघौ द्वयोश्च
लघ्नोः सतोः बह्वृक्षस्य गुरुरुदात्तः । कल्याणः, कोलाहलः । इह
गुरुणां मध्यं य आदिरित्यर्थोभिप्रेतः । तेन 'वृषाकपिः' इत्यत्र व्यपदे-
शिङ्गावेनादिभूते सिद्धम् । तेन "वृषाकप्यग्नि" (अष्टा०सू०४-१-३७)
इत्यादिसूत्रस्था वृत्त्यादिग्रन्था न विरुध्यन्ते । "क्रीतवत्परिमाणात्"
(अष्टा०सू०४-३-१४६) इत्यादिसूत्रस्थभाष्यादिग्रन्थाश्च सङ्गच्छन्ते ।
नन्वेवमापि "अन्यतो ङीष्" (अष्टा०सू०४-१-४०) इति सूत्रे सारङ्गकल्माष-
शब्दौ "लघावन्ते" (फि०सू०४३) इत्यादिना मध्योदात्ताविति हरदत्त-
ग्रन्थो विरुध्यत इति चेत्, सत्यम् । आदिशब्द इह नाभ्वेतीत्येव
सारम् ।

स्त्रीविषयवर्णाश्लुपूर्वाणाम् (फि०सू०४३) । एषां त्रयाणामादिरुदात्तः ।
स्त्रीविषयः-मल्लिका । वर्णः-श्येनी, हरिणी । अश्लुशब्दात् पूर्वाऽस्त्ये-
षान्तेश्लुपूर्वाः । तरश्लुः ।

शकुनीनाञ्च लघुपूर्वम् (फि०सू०४४) । पूर्वं लघूदात्तं स्यात् । कुक्कुटः
तित्तिरिः ।

नर्तुप्राण्याख्यायाम् [फि०सू०४५] । यथालक्षणं प्राप्तमुदात्तत्वं न ।
वसन्तः, कृकलासः ।

धान्यानां च वृद्धश्रान्तानाम् (फि०सू०४६) । आदिरुदात्तः । कान्तः-
श्यामाकाः । श्रान्तः-माषाः ।

जनपदशब्दानामश्रान्तानाम् (फि०सू०४७) । केकयः ।
हयादीनामसंयुक्तलान्तानामन्तः पूर्वं वा (फि०सू०४८) । हयिति
हलः संज्ञा । पललम्, शललम् । हयादीनां किम् ? एकलः । असंयुक्तेति
किम् ? मल्लः ।

इगन्तानाञ्च द्वयषाम् (फि०सू०४९) । आदिरुदात्तः । कृषिः ।
॥ इति द्वितीयः पादः ॥

अथ द्वितीयं प्रागीषात् (फि०सू०५०) । "ईषान्तस्य हयादेः"
(फि०सू०६६) इत्यतः प्राक् द्वितीयाधिकारः ।

इयचां प्राङ् मकराम् (फि०सू०५१) । "मकरवक्रुट" (फि०सू०५७)

इत्यतः प्राक् इयचामित्यधिकारः ।

स्वाङ्गानामकुर्वादीनाम् (फि०सू०५२) । कवर्गरेफवकारादीन्वर्जयित्वा इयचां स्वाङ्गानां द्वितीयमुदात्तम् । ललाटम् । कुर्वादीनान्तु-कपोलः, रसना, वदनम् ।

मादीनाञ्च (फि०सू०५३) । इयचां द्वितीयमुदात्तम् । मलयः, मकरः । शादीनां शाकानाम् (फि०सू०५४) । शीतन्या, शतपुष्पा ।

पान्तानां गुर्वादीनाम् (फि०सू०५५) । पादपः, आतपः । लघ्वादीनान्तु-अनूपम् । द्वयचान्तु-नीपम् ।

युतान्यण्यन्तानाम् (फि०सू०५६) । युतादिभ्रितयान्तानां द्वितीयमुदात्तम् । युत-अयुतम् । अनि-धमनिः । अणि-विपणिः ।

मकरधरुढपारेवतवितस्तेश्वाजिद्राक्षाकलोमाकाष्ठापेष्ठाकाशीनामादिर्वा (फि०सू०५७) । एषामादिर्द्वितीयो वोदात्तः । मकरः, वरुढ इत्यादि ।

छन्दसि च (फि०सू०५८) । अमकराद्यर्थ आरम्भः । लक्ष्यानुसारादादिर्द्वितीयं वोदात्तं ज्ञेयम् ।

कर्दमादीनाञ्च (फि०सू०५९) । आदिर्द्वितीयं वोदात्तम् । कर्दमः ।

सुगन्धितेजनस्य ते वा (फि०सू०६०) । आदिर्द्वितीयन्तेशब्दश्चेति त्रयः पर्यायेणोदात्ताः । सुगन्धितेजनाः ।

नपः फलान्तानाम् (फि०सू०६१) । आदिर्द्वितीयं वोदात्तम् । राजादनफलम् ।

यान्तस्यान्त्यात् पूर्वम् (फि०सू०६२) । कुलायः ।

थान्तस्य च नालघुनी (फि०सू०६३) । नाशब्दो लघु च उदात्ते स्तः । सनाथा सभा ।

शिशुमारोर्बुबरबलीवर्दोष्णरपुरुवरवसाञ्च (फि०सू०६४) । अन्त्यात् पूर्वमुदात्तं द्वितीयं वा ।

साङ्गाश्रयकापिल्यनासिक्यदार्वाघाटनाम् [फि०सू०६५] । द्वितीयमुदात्तं वा । साङ्गाश्रयमित्यादि ।

ईषान्तस्य हयादेरादिर्वा [फि०सू०६६] । हयादेः-हलादेः । हलीषा । लाङ्गलीषा ।

उशीरदाशेरकपालपलालशैवालइयामाकशारीरशराबह्वृदयहिरण्यारण्यापत्यदेवराणाम् (फि०सू०६७) । एषामादिरुदात्तः स्यात् ।

महिष्यषाढयोर्जायेष्टकाख्या चेत् (फि०सू०६८) । आदिरुदात्तः । महिषी जाया । अषाढा उपदधाति ।

॥ इति तृतीयः पादः ॥

शकटिशकट्योरक्षरमक्षरं पर्यायेण [फि०सू०६९] । उदात्तम् । शकटिः । शकटी ।

गोष्ठजस्य ब्राह्मणनामधेयस्य [फि०सू०७०] । अक्षरमक्षरं क्रमेणोदात्तम् । गोष्ठजो ब्राह्मणः । अन्यत्र गोष्ठजः पशुः । कृदुत्तरपदप्रकृतिस्वरेणान्तोदात्तः ।

पारावतस्योपोत्तमवर्जम् [फि०सू०७१] । शेषं क्रमेणोदात्तम् । पारावतः ।

धूम्रजानुमुञ्जकेशकालवालस्थालीपाकानामधूजलस्थानाम् [फि०सू०७२] । एषाञ्चतुर्णां धूम्रभूर्तीञ्चतुरो वर्जयित्वा शिष्टानि क्रमेणोदात्तानि । धूम्रजानुः, मुञ्जकेशः, कालवालः, स्थालीपाकः ।

कपिकेशहरिकेशयोश्छन्दसि [फि०सू०७३] । कपिकेशः, हरिकेशः । न्यङ्स्वरौ स्वरितौ [फि०सू०७४] । स्पष्टम् । न्यङ्कुत्तानः । व्यचक्षयत्स्वः ।

न्यर्बुद्व्यल्कशयोरादिः (फि०सू०७५) । स्वरितः स्यात् ।

तिल्यशिक्ष्यकाश्मर्यधान्यकन्याराजन्यमनुष्याणामन्तः [फि०सू०७६] स्वरितः स्यात् । तिलानां भवनं क्षेत्रं तिल्यम् । “यतोऽनावः” (अष्टा० सू०६-१-२१३) इति प्राप्ते ।

बिल्वभक्ष्यवीर्याणि च्छन्दसि [फि०सू०७७] । अन्तस्वरितानि ।

त्वस्वसमसिमेत्यनुच्चानि [फि०सू०७८] । स्तरीरुत्वत् । उत त्वः पश्यन् । नभन्तामन्यके समे । सिमस्मै ।

सिमस्याथर्वणेन्त उदात्तः [फि०सू०७९] । अथर्वण इति प्रायिकम् । तत्र दृष्टस्येत्येवंपरं वा । तेन “वासस्तनुते सिमस्मै” इत्यृग्वेदेऽपि भवत्येव ।

निपाता आद्युदात्ताः (फि०सू०८०) । स्वाहा ।

उपसर्गाश्चाभिवर्जम् [फि०सू०८१] ।

एषादीनामन्तः [फि०सू०८२] । एवमादीनामिति पाठान्तरम् । एव, एवम्, नूनम् । सह ते पुत्र सूरिभिः सह । षष्ठस्य तृतीये “सहस्य सः” (अष्टा०सू०६-३-७८) इति प्रकरणे सहशब्द आद्युदात्त इति तु प्राञ्चः । तच्चिन्त्यम् ।

वाचादीनामुभावुदात्तौ [फि०सू०८३] । उभौग्रहणं “अनुदात्तं पदमेकवर्जम्” [अष्टा०सू०६-१-१५८] इत्यस्य बाधाय ।

चावयोऽनुदात्ताः [फि०सू०८४] । स्पष्टम् ।

यथेति पादान्ते [फि०सू०८५] । तन्नेमिमुम्बो यथा । पादान्ते किम् ?

यथा नो अदितिः करत् ।

प्रकारादिद्विरुक्तौ परस्थान्त उदात्तः [फि०सू०८६] । पटुपटुः ।

शेषं सर्वमनुदात्तम् [फि०सू०८७] । शेषं नित्यादिद्विरुक्तस्य पर-
मित्यर्थः । प्रप्रायम् । दिवे दिवे ।

॥ इति शान्तनवाचार्यप्रणीतेषु फिदसूत्रेषु तुरीयः पादः ॥

प्रासङ्गिकं समाप्य प्रकृतमनुसरामः—

अपृक्त एकाल् प्रत्ययः (अष्टा०सू०१-२-४१) । एकाल् प्रत्ययो यः सो-
ऽपृक्तसंज्ञः स्यात् । संज्ञाप्रदेशा “वेरपृक्तस्य” (अष्टा०सू०६-१-६७) इ-
त्यादयः । एकेति व्यर्थम् । “निपात एकाच्” (अष्टा०सू० १-१-१४) इत्ये-
कग्रहणेन “वर्णग्रहणे जातिग्रहणम्” इति ज्ञापनेऽपि अलग्नग्रहणसामर्थ्या-
देवेह व्यक्तिपरत्वात् । किञ्च सूत्रमेवेदं व्यर्थम् । अपृक्तप्रदेशेष्वलग्नग्रहणेनै-
व सिद्धेः । न च सुरां सुनातीति सुरासुत तमाचक्ष्णान् सुरा इत्यत्र
धात्ववयवस्य सस्य लोपः स्यादिति वाच्यम् । प्रत्ययाप्रत्ययपरिभाषया
गतार्थत्वात्, विभक्तिसाहचर्याच्च । यथासूत्रारम्भेऽपि तिसाहचर्या-
त्सेरापि तिङ् एव ग्रहणात् “अभैत्सीत्” इति सिचो न भवति । “वेरपृ-
क्तस्य” (अष्टा०सू०६-१-६७) इत्यत्र तु वकारेकारयोरन्यतरमनुनासि-
कमाश्रित्यापृक्तग्रहणं प्रत्याख्यास्यत एव ।

तत्पुरुषः समानाधिकरणः कर्मधारयः (आष्टा०सू०१-२-४२) । स-
मानाधिकरणावयवस्तत्पुरुषः कर्मधारयसंज्ञः स्यात् । संज्ञाप्रदेशाः “पुं-
वत्कर्मधारय” (अष्टा०सू०६-३-४२) इत्यादयः । समानाधिकरणे पदे
आश्रयत्वेन स्तोऽस्येति अर्शआद्यच् । यदि तु “पूर्वकालैक” (अष्टा०सू०
२-१-४९) इति प्रकरणस्यान्ते कर्मधारयश्चेति कृत्वा तत्पुरुषानुवृत्त्या प-
र्याये लब्धे चकारात् “गतिश्च” (अष्टा०सू०१-४-६०) इत्यादाविव समु-
च्चयः साध्यते तदेदं सूत्रं शक्यमकर्तुम् ।

प्रथमानिर्दिष्टं समास उपसर्जनम् (अष्टा०सू०१-२-४३) । समास-
विधायकं शास्त्रं समासः, तादर्थ्यात् । समस्यतेऽनेनेति व्युत्पत्त्या वा ।
तत्र प्रथमया यन्निर्दिश्यते तदुपसर्जनं स्यात् । द्वितीया श्रितादिभिः-
कृष्णश्रितः । महासंज्ञाकरणमन्वर्थसंज्ञार्थम् । लोके ह्यप्रधानमुपसर्ज-
नमाहुः । तेन राज्ञः कुमार्या राजकुमार्या इत्यत्रोभयोः “षष्ठी” (अष्टा०
सू०२-२-८) इति सूत्रे प्रथमानिर्दिष्टत्वाविशेषेऽपि राजैवोपसर्जनं न तु
कुमारी । तेन कुमारीशब्दस्य न पूर्वनिपातो न वा “गोस्त्रियोः” (अष्टा०
सू०१-२-४८) इति ह्रस्वः । न च राज्ञः कुमारीति प्रथमान्तेनैव विग्रह
इति भ्रमितव्यम् । मूलाभावात् तथा च “तत्पुरुषे तुल्यां र्थतृतीयासप्तमी”

(अष्टा०सू०६-२-२) इति सूत्रे परमे कारके परमेण कारकेणेत्यादावति-
प्रसङ्गमाशङ्क्य लक्षणप्रतिपदोक्तपरिभाषाबलेन समाहितं भाष्ये ।
“अनेकमन्यपदार्ये” (अष्टा०सू०२-२-२४) इति सूत्रेऽपि भाष्यकैयटयोः स्प-
ष्टमेतत् । प्रथमान्तेनैव विग्रह इति नियमो नास्तीति परिनिष्ठितविभ-
क्तैव विग्रहस्योचितत्वाच्च । अत एव “पूरणगुण” (अष्टा०सू०२-२-११)
इति समानाधिकरणेन षष्ठीसमासनिषेधोऽपि सङ्गच्छते । अत एव च
“एकविभक्तिचापूर्वनिपाते” [अष्टा०सू०१-२-४४] इत्यस्य विषयलाभः ।
स्यादेतत्-उत्करीत्या सूत्रभाष्यादिस्वरसान्यायाच्च द्वितीयाद्यन्ततया
परिनिष्ठितस्य प्रथमान्तेन विग्रहो नास्तीत्येवोच्यताम्, तत्किमुच्यते नि-
यमो नास्तीति ? सत्यम् । अस्ति तत्राप्यालम्बनम् । तथाहि-राजकुमा-
र्या इत्यादेः परिनिष्ठितस्यार्थप्रदर्शनपरे लौकिके विग्रहवाक्ये प्रकृति-
भागमात्रं व्याख्येयं न तु समासात्तरविभक्तिरपि । नहि षष्ठी षष्ठ्या व्याख्ये-
या किन्त्वनुवादमात्रं तत् । तत्र प्रातिपदिकार्थमात्रव्याचिख्यासायां प्र-
थमया विग्रहः केन वार्यते । अत एव—

“हरीतकीं भुङ्क्ष्व राजन् मातेव हितकारिणीम्” ।

इत्यादिप्रयोगाः सङ्गच्छन्ते । मातेति प्रथमान्तेन समासे बाधका-
भावात् । अत एव पचतीति पाकचकस्तं पात्रकमित्याद्यपि सम्यगेवेति
दिक् । तस्माद् द्वितीयाद्यन्तस्य परिनिष्ठितस्य प्रथमया परिनिष्ठितया
वा विग्रहो न तु तदुभयभिन्नयेति निष्कर्षः । स्यादेतत्-यद्यन्वर्थसंज्ञेयं
‘याचकवृन्दारकः’ ‘गोर्भिणी’ इत्यादिषु विशेष्यस्य पूर्वनिपातो न स्यादि-
ति चेत् । “वृन्दारकनागकुञ्जरैः पूजमानम्” (अष्टा०सू०२-१-६२)
“चतुष्पादो गर्भिण्या” (अष्टा०सू०२-१-७१) इत्यादौ विधिवाक्ये प्रथ-
मानिर्देशस्यानन्यार्थत्वाददोषः । तस्मात्सति सम्भवे व्यवस्थापकमन्व-
र्थत्वमिति स्थितम् ।

एकविभक्ति चापूर्वनिपाते (अष्टा०सू०१-२-४४) । अर्थाधिकारादिह
समासार्थमलौकिकं विग्रहवाक्यं समासः । तत्र विशेष्यसमर्पके पदे प्र-
योगभेदादनेकविभक्तियुक्तेऽपि यन्नियतविभक्तिकं तदुपसर्जनसंज्ञं स्या-
त्पूर्वनिपातेतरस्मिन्कार्ये । अतिक्रान्तो मालामतिमालः । इहातिक्रान्त-
मतिक्रान्तेनेत्यादिक्रमेण सकलविभक्तियोगेपि मालाशब्दस्य द्वितीया-
भियमात् संज्ञायां सत्यां “गोस्त्रियोः” [अष्टा०सू०१-२-४८] इति ह्रस्वः ।
एवं निष्कौशाम्बिरित्यादि । एकविभक्तावषष्ठ्यन्तवचनम् [का०वा०] ने-
ह-अर्द्धे पिप्पल्याः अर्द्धेपिप्पली । नन्वेवं ‘पञ्चखट्वी’ न सिष्येत् । स-
त्यम् । अत एव संज्ञापूर्वकतया व्यवस्थितविभाषाश्रयणेन वार्द्धेपिप्पलीं

साधयित्वा “षष्ठ्यन्त” [का० वा०] इति वार्त्तिकं नारदध्वज्यमिति प्रामा-
णिकाः । वस्तुतस्तु एकदोशसमासविषयकोऽयं निषेधः । न चात्र
प्रमाणाभावः । ‘पञ्चखट्वी’ इति द्वितीयभाष्यस्य प्रमाणत्वात् ।

इति शब्दकौस्तुभे प्रथमस्याध्यायस्य द्वितीये पादे
प्रथममान्हिकम् ।



अर्थवदधातुरप्रत्ययः प्रातिपदिकम् (अष्टा० सु०१-२-४५) । डित्था-
दीन्यव्युत्पन्नान्युदाहरणम् । अव्युत्पत्तिपक्षस्य चेदमेव ज्ञापकम् । यत्तु
व्युत्पत्तिपक्षेऽपि निपातार्थमनुकरणार्थं चेदमिति हरदत्तेनोक्तम्, तन्न ।
तत्राऽपि प्रकृत्यादिकल्पनसम्भवादिति बोध्यम् । वस्तुतस्तु ‘बहुपटत्रः’
इत्याद्यर्थमिदम् । न च तद्धितग्रहणे मत्वर्थलक्षणया निर्वाहः । ‘पञ्चत-
कि’ इत्यादावतिव्याप्तेः । अव्युत्पत्तिपक्षस्तु कमिग्रहणेन सिद्धे कंसग्र-
हणेनैव ज्ञाप्यः । ज्ञापिते च तत्राप्यनेनैव संज्ञा सिध्यति । नन्वेतदेव ज्ञा-
पकम् । बहुरूपैर् कृतार्थत्वादित्यवधेयम् । अर्थवत्किम् ? घनं वनमित्या-
दौ प्रतिवर्णं संज्ञा मा भूत् । स्यादेतत्-विशिष्टरूपोपादानाविषयतया
अर्थवत्परिभाषाया इहाप्रवृत्तावपि अधातुरप्रत्यय इति पर्युदासादेव सि-
द्धम् । न च “अधीते” ‘यावकः’ इत्यादौ इङ्कुनौ निरर्थकावपि धातुप्रत्य-
यौ स्त इति वाच्यम् । अडादिव्यवस्थायै इङ् एवार्थवत्त्वस्वीकारात् ।
स्वार्थिकानाञ्च प्रकृत्यर्थेनार्थवत्त्वात् । न चेदं कल्पनामात्रमिति वा-
च्यम् । डित्थादावपि तथात्वात् । उक्तं हि—“अर्थवत्ता नोपपद्यते के-
वलेनावचनात् सिद्धं त्वन्वयव्यतिरेकाभ्याम्” इति । कल्पिताभ्यामि-
ति हि तदर्थः । वस्तुतः पदस्फोटवाक्यस्फोटयोरेवार्थवत्त्वात् । सत्यम् ।
उत्तरार्थमर्थवद्ग्रहणं इह तु स्पष्टार्थम् । अधातुः किम् ? अहन् । नलो-
पो मा भूत् । न च “सुपोधातु” (अष्टा०सू०२-४-७१) इति धातुग्रहणात्
धातोर्नैयं संज्ञेति वाच्यम् । ‘इयेनायते’ इत्यादौ प्रत्ययान्ते धातुग्रहण-
स्य चरितार्थत्वात् । अप्रत्ययः किम् ? ‘पञ्चति’ इति तिपो माभूत् । सुपो-
प्येवम् । न चैवन्तदन्तेषु अतिव्याप्तितादवस्थयम् । उत्तरसूत्रे तद्धितग्रह-
णस्य नियमार्थत्वात् । तद्धितान्तानामेव नत्वन्वयप्रत्ययान्तानामिति । न
च तत्रापि संज्ञाविधित्वेन तदन्तग्रहणं दुर्लभमिति वाच्यम् । अर्थवदि-
त्यनुवृत्तिसामर्थ्यात्तिसिद्धेः । प्रशंसायां हि मतुप् । एकार्थीभावेन लौ-
किकप्रयोगे प्रसिद्धत्वञ्च प्रशंसार्थः । अधातुप्रत्ययाविति सिद्धे नञ्प्रयो-
पादानं स्पष्टार्थम् । महासंज्ञाकरणं प्राचामनुरोधात् ।

कृत्तद्धितसमासाश्च (अष्टा०सू०१-२-४६) । अर्थवन्त एते प्रातिपदि-

कसंज्ञाः स्युः । विशेषणसामर्थ्यात्तदन्तविधिः । न हि जहत्स्वार्थायां वृत्तौ कृतान्तद्धितानां चार्थोऽस्ति । भूतपूर्वगतिलभ्यस्तु न प्रशस्तः सः । भित्, छित् । अत्राधातुरिति पर्युदासे प्राप्ते कर्त्ता, हर्त्ता, अत्र तद्धितान्तानामवेति नियमेन निरासे प्राप्ते. सन्निहितत्वाच्च कृद्ग्रहणेन प्रागुक्तमेव बाध्यते न तु समासग्रहणकृतो नियमोऽपि । तेन कृद्ग्रहण-परिभाषानुपस्थानात् 'मूलकेनोपदंशम्' इति वाक्यस्य न भवति । ननु बाध्यसामान्यचिन्तायां समासनियमोऽपि बाध्येत । विशेषचिन्तायां तु मध्येपवादन्यायावतारात्तद्धितनियमोऽपि न बाध्येतेति चेत्, सत्यम् । आद्ये एवेह पक्षः । न च वाक्येऽतिप्रसङ्गः । शब्दाधिकारमाश्रित्येहार्थ-षच्छब्देनैकार्थीभावविवक्षणात् । अतिशये मतुप्स्मरणात् । वक्ष्यमाण-रीत्या "अप्रत्यय" इति निषेधः प्रत्ययान्तपर इति पक्षे तु मध्येपवाद-न्यायात् सर्वेष्टसिद्धिः । अप्रत्यय इत्यस्य प्रत्याख्यानपक्षेऽपि पुरस्ताद-पवादन्यायादिष्टसिद्धिरिति दिक् । तद्धितः-औपगवः । अत्राऽनेन पूर्वेण वा संज्ञा नियमविधीनां विधिरूपेण निषेधरूपेण वा प्रवृत्तिरिति मत-भेदस्योक्तत्वात् । एवं समासेऽपि । न चासमर्थसमासेषु विध्यर्थं समा-सग्रहणमिति वाच्यम् । अर्थवद्ग्रहणानुवृत्तेरुक्तत्वात् । असमर्थानां तर्हि कथं संज्ञेति चेत्, धर्मिग्राहकमानादेवेति गृहाण । "असूर्यललाटयोः" (अष्टा०सू०३-२-३६) इत्यादिना हि समास उपपदे कृद्धिधीयते । उपप-दश्च महासंज्ञाकरणबलाद्विभक्त्यन्तमेव । न चैवमपि स्त्रीप्रत्यये तदादि-नियमाभावात् 'राजकुमारी' इत्यादौ प्रत्ययान्ते विध्यर्थं तदिति वा-च्यम् । अन्तरङ्गस्याऽपि हल्ङ्थादिलोपस्य लुग्विषये प्रवृत्त्या श्रूयमाण एव सुपि समासप्रवृत्तेः । अत एव 'गोमत्प्रियः' इत्यादौ नुमादयो नेति वक्ष्यते । तस्मात्प्रकृते समासग्रहणं नियमार्थं सद्वाक्यस्य सङ्गां निवर्त-यतीति स्थितम् । नियमश्च सजातीयोऽपेक्षः । यत्र पूर्वं भागः पदमुत्त-रश्च प्रत्ययभिन्नः तादृशस्य समुदायस्य चेत्स्यात्तर्हि समासस्यैवेति । षड्विधेऽपि समासे पूर्वभागस्य पदत्वाव्यभिचारात् । तेन बहुच्पूर्व-स्यास्येव संज्ञेति 'बहुपटवः' इति टकारस्योदात्तता लभ्यते । प्रथमस्य जसो लुकि "चितः सप्रकृतेर्बव्हकजर्थम्" (का०वा०) इति चित्स्वरे कृते पुनर्विभक्त्युत्पत्तेः । अन्यथा तु जसेवोदात्तः स्यात् । उत्तरश्चेत्यादि किम् ? 'हरिषु' इत्यादेरनेन व्यावृत्तिर्मा भूत् । एवमस्तु, को दोष इति चेत् ? शृणु । तथासति 'जन्मवान्' इत्यादौ तद्धितान्ते विध्यर्थं तद्धित-ग्रहणं स्यात् 'राजानौ' इत्यादेस्तु प्रातिपदिकत्वं केन वार्यताम् । न ता-वदनेन नियमेन, पूर्वभागस्यापदत्वात् । नापि तद्धितग्रहणेन, तस्योक्त-

रीत्या नियमार्थत्वायोगात् । न च “सुपोधातुप्रातिपदिकयोः” (अष्टा०सू० २-४ ७१) इति धातुग्रहणं प्रत्ययान्तानां प्रातिपदिकसंज्ञा नेति ज्ञापकमिति वाच्यम् । तस्य ‘प्रासादीयति’ इत्यादौ ‘हरिषु’ इतिवदप्रातिपदिके चरितार्थत्वात् । नापि ड्याब्ग्रहणं ज्ञापकम् । लिङ्गविशिष्टपरिभाषया सिद्धौ तस्यान्यार्थताया एव सिद्धान्तयिष्यमाणत्वात् । तस्मादुक्तमेव साधु । यद्यपि प्रकृतिप्रत्ययभावानापन्नसंघातविषयको नियम इत्यपि सुवचं तथापि “सरूप” (अष्टा०सू०१-२-६४) सूत्रे समुदायाद्विभक्त्युत्पत्तिरिति ग्रन्थं योजयितुमिदं गौरवमाहृतम् । निष्कर्षे तु तथैवास्तु । तथा च तद्धितग्रहणं नियमार्थमेव । भेदसंसर्गद्वारकमर्थवत्त्वमिति कैयटस्याप्ययमेष भावः । भेदे परस्परपरिहारेण प्रयोगे सति यः संसर्गस्तद्द्वारकमित्यर्थात् न तु भेदः संसर्गो वा द्वयं वा वाक्यार्थ इत्याशयेन तद्ग्रन्थः । बहुचसमासयोर्वैरूप्यालाभात् । यद्वा-“सात्पदाद्योः” (अष्टा०सू०८-३-१११) इतिसातिग्रहणात्प्रत्ययो न प्रातिपदिकमिति सिद्धे पूर्वसूत्रस्थं प्रत्ययग्रहणं सामर्थ्यात्तदन्तपरम् । तद्धितग्रहणन्तु विध्यर्थमेव । स्यादेतत्-पक्षत्रयेऽपि ‘राजपुरुषौ’ इत्यादौ ‘पुरुषौ’ इत्यादेः संज्ञा दुर्वारेति प्रातिपदिकावयवत्वात्सुपो लुक् स्यादिति चन्मैवम् । जहत्स्वार्थायामानर्थक्यात् । अजहत्स्वार्थायामपि पूर्वपदविनिर्मुक्तस्य विशिष्टार्थविरहेण तत्सहितस्यैव विशिष्टार्थगमकत्वात् । प्रशंसार्या हि मतुबित्युक्तम् । एवं ‘घटपटौ’ इत्यादावपि मिलितयोरेव पदयोः सहभूतार्थता । प्रत्ययानां प्रकृत्यर्थान्वितस्वार्थबोधकत्वाच्च । “घटौ” इत्यंशो नार्थवानिति । एतेनासमर्थसमासे दशदाडिमादिवदनर्थके विध्यर्थ समासग्रहणं किं न स्यादिति चोक्तं प्रत्युक्तम् । अर्थवद्ग्रहणस्येहार्थताया एवोक्तत्वादिति दिक् । यदि तु नैयायिकरीत्या अर्थवत्त्वं वृत्तिमत्त्वं तच्च समासस्य नास्तीत्याश्रित्य समासग्रहणं विध्यर्थम् । तद्धितग्रहणमपि तथा । अप्रत्यय इति तु प्रत्ययवारणार्थमित्याश्रीयते तथापि न क्षतिः । तद्धितग्रहणस्य तद्विशिष्टपरतामाश्रित्य ‘बहुपटवः’ इत्यस्य सुसाधत्वात् । किन्त्वस्मिन्पक्षे सिद्धान्तविरोधः ‘मूलकेनोपदंशं’ पचतकि’ इत्यप्रातिप्रसङ्गश्चेति यथास्थितमेवास्तु । इह प्रकरणे यथाश्रुताः प्राचां ग्रन्था दुष्टा एवेत्यवधयेम् । निपातस्यानर्थकस्य प्रातिपदिकसंज्ञा वक्तव्या येषां द्योत्योप्यर्थो नास्ति तदर्थमिदम् । ‘अवद्यति’ । अनुक्तसमुच्चयार्थाच्चकारात्सिद्धमिदम् । अनुकरणेषु तु अनुकरणेन सहाभेदविक्षायामर्थवत्त्वाभावात् प्रातिपदिकता, “भू सत्तायाम् (भा०प०१) इति यथा । भेदविवक्षायां तु संज्ञा स्यादेव । “भुवो वुग्” [अष्टा०सू०६-४-

८८] इति यथा । न चाधातुरिति पर्युदासाऽपत्तिः । प्रकृतिवदनुकरण-
मित्यतिदेशस्यानित्यतयोवडंशे प्रवृत्तावपि संज्ञांशे अप्रवृत्तिसम्भवात् ।
पतञ्च “ऋलृक्” [मा०सू०२] सूत्रे उपपादितम् ।

ह्रस्वो नपुंसके प्रातिपदिकस्य [अष्टा०सू०१-२-४७] । क्लीबे प्रातिप-
दिकस्याजन्तस्य ह्रस्वः स्यात् । श्रीपं कुलम् । प्रातिपदिकग्रहणसाम-
र्थ्याग्नेह—काण्डे, कुड्ये । इह तु “अन्तादिवच्च” (अष्टा०सू०६-१-८५)
इत्यतिदेशेनाऽस्ति प्राप्तिः । न च द्विकपक्षे ‘वारिणी’ इति व्यावर्त्य
कृतार्थेतेति वाच्यम् । तत्रापि प्रातिपदिकमित्यस्यानुवृत्त्या सिद्धे साम-
र्थ्यस्य सुवचत्वात् । लक्ष्यानुरोधेन पक्षान्तरस्यैव सुग्रहत्वाच्च । यद्वा-
कार्यकालपक्षं प्रत्ययान्तस्य नेति प्रसज्यप्रतिषेधं चाश्रित्य समाधेयम् ।
न चैवं ‘ब्रह्मबन्धुः’ इत्यत्र स्वादयो न स्युरिति वाच्यम् । लिङ्गविशिष्ट-
परिभाषया ‘श्वश्रूः’ इत्यत्रैव तत्सिद्धेः ।

गोस्त्रियोरुपसर्जनस्य (अष्टा०सू०१-२-४८) । उपसर्जनं यो गोशब्द-
स्तादृगव च यत्स्त्रीप्रत्ययान्तन्तदन्तस्य प्रातिपदिकस्य ह्रस्वः स्यात् ।
चित्रगुः, निष्कौशाम्बिः । उपसर्जनस्य किम् ? सुगौः, राजकु-
मारी, स्त्रीशब्दः स्वर्यते । तेन स्थधिकारोक्तप्रत्ययग्रहणाग्नेह—अति-
लक्ष्मीः, अतिश्रीः । कथं ‘गोकुलं’ ‘राजकुमारीपुत्रः’ इति चेत्, शृणु ।
उपसर्जनस्य ससबन्धिकतया यस्य प्रातिपदिकस्य ह्रस्वो विधीयते
तदर्थं प्रति यद्युत्तरपदभूतयोर्गोस्त्रियोर्गुणीभावस्तदेदं ह्रस्वत्वम् । न
चेह तदस्ति । गोः कुलं प्रति गुणीभावेऽपि गां प्रत्यतथात्वात् । कुमा-
र्याश्च पुत्रं प्रति गुणीभावेऽपि राजानं प्रत्यतथात्वात् । शास्त्राधिं चेहो-
पसर्जनं गृह्यते । कृत्रिमत्वात् । अत एव प्रत्ययमात्रस्य तथात्वासम्भवा-
त्तदन्तलाभः । यदि तु लौकिकमुपसर्जनत्वं गृहीत्वा प्रत्यय एव विशे-
ष्येत तदा हरीतक्याः फलानि ‘हरीतक्यः’ इत्यत्रातिव्याप्तिः स्यात् ।
स्पष्टञ्चेदं “उपमानानि सामान्यवचनैः” (अष्टा०सू०२-१-५५) इति सूत्रे
भाष्ये । अथ कथं राजकुमारीमतिक्रान्तः ‘अतिराजकुमारिः’ इति
“अनुपसर्जने स्त्रीप्रत्यये तदादिनियमो न” इत्युक्ततया राजकुमारीशब्द-
स्य स्त्रीप्रत्ययान्तत्वादित्यवेहि । अतिक्रान्तम्प्रति ह्यसावुपसर्जनं न तु
राजानम्प्रतीति विवेकः । अत्रत्यः कैयटस्त्वापातत इत्यवधेयम् । अत्र
वार्तिकम्—“ईयसो बहुव्रीहौ पुंवद्वचनम्” (का०वा०) इति । ईयसन्ताद्यः
स्त्रीप्रत्ययस्तदन्तान्तो यो ब्रह्मव्रीहिस्तत्र ह्रस्वो नेत्यर्थः । “गोस्त्रियोः”
(अष्टा०सू०१-२-४८) इति ह्रस्वो विहितः । तत्र पुंसि यथा स्त्रीप्रत्यया-
न्तता नास्ति तथेह बोध्यमित्येवं वचनव्यक्त्या ह्रस्वाभावः पर्यवस्यति ।

बह्व्यः श्रेयस्यो यस्य स बहुश्रेयसी । “ईयसश्च” (अष्टा०सू०५-४-१५६) इति कञ्निवेधः । बहुव्रीहौ किम् ? अतिश्रेयसि ।

लुकद्धितलुकि (अष्टा०सू०१-२-४९) । तद्धितलुकि सति उपसर्जन-स्त्रीप्रत्यस्य लुक् स्यात् । लुक् तावत्प्रत्ययस्यैव सम्भवति, न तु तदन्तस्य । अत एवोपसर्जनमिह लौकिकम् न तु पूर्ववच्छास्त्रीयम्, असम्भवात् । नहि प्रत्ययमात्रं शास्त्रीयमुपसर्जनम् । आमलक्याः फलमामलकम् । “नित्यं वृद्धशरादिभ्यः” (अष्टा०सू०४-३-१४) इति मयटः फले लुक् । ततोऽनेन गौरादिङीषो लुक् । इह पूर्वसूत्रस्यावकाशो ‘निष्कौशाभिवः’ । अस्यावकाशः ‘आमलकम्’ । पञ्च इन्द्राण्यो देवता अस्य ‘पञ्चन्द्रः’ इत्यत्र तु परत्वाल्लुगेव ।

इद्रोण्याः [अष्टा०सू०१-२-५०] । गोण्या इत्स्यात्तद्धितलुकि । लुकोऽपवादः । पञ्चभिर्गोणीभिः क्रीतः पटः पञ्चगोणिः । दशगोणिः । गोणी-शब्दः परिमाणवचन आवपनवचनश्च । तत्राद्यात् “प्राग्वत्प्रेञ्” (अष्टा०सू०५-१-१८) द्वितीयादाहर्ण्यष्टक् । तयोरध्यर्धेति लुक् ।

लुपि युक्तवद्वाक्चिचने [अष्टा०सू०१-२-५१] । प्राचामिदं सूत्रं द्वेषणार्थं पाणिनिरनुवदति । लुपि सति प्रकृतवल्ङ्गवचने स्तः । पञ्चालाः, क्षत्रियाः, पुल्लिङ्गबहुवचनविषयाः । तेषां निवासो जनपदः पञ्चालाः । पञ्चालस्यापत्यानि बहूनि । “जनपदशब्दात् क्षत्रियादञ्” [अष्टा०सू०४-१-१६८] “ते तद्राजाः” [अष्टा०सू०४-१-१७४] “तद्राजस्य बहुषु” [अष्टा०सू०२-४-६२] ततः “तस्य निवासः” [अष्टा०सू०४-२-६९] इत्यणो “जनपदे लुप्” [अष्टा०सू०४ २-८१] लुपि किम् ? लवणस्सूपः । “संसृष्टे” [अष्टा०सू०४-४-२२] “लवणाल्लुक्” [अष्टा०सू०४-४-२४] व्यक्तिवचने किम् ? हरीतकी पञ्चाला इत्यादिषु षष्ठ्या अतिदेशो मा भूत् । समासे उत्तरपदस्य बहुवचनस्य लुपः नियमार्थमिदम् । मथुरा पञ्चालाः । उत्तरपदस्यैवेति नियमाग्नेह । पञ्चालमथुरे । बहुवचनस्य किम् ? गोदौ ग्रामो मथुरा च गोदमथुराः । पूर्वपदस्य द्वित्वातिदेशः स्यादेव ।

विशेषणानाञ्जाजातेः (अष्टा०सू०१-२-५२) । लुबर्थस्य विशेषणानामपि तद्वल्ङ्गवचने स्तो जातिं वर्जयित्वा । पञ्चाला रमणीयाः । गोदौ रमणीयौ । अजातेः किम् ? पञ्चाला जनपदः । गोदौ ग्रामः । कथं तर्हि पञ्चाला जनपदौ रमणीय इति । जातिविशेषणत्वादिति गृहाण । पञ्चालविशेषकत्वे तु रमणीया इति भवत्येव । स्यादेतत्-लुपोन्यत्राऽपीदं तुल्यम्, ‘बदरीवृक्षः’ इत्यत्र सूक्ष्मकण्टका सूक्ष्मकण्टक इति प्रयोगयो-

विशेष्यभेदेन व्यवस्थास्वीकारात् । तत्किं सूत्रेण ? सत्यम् । गुणवचनानामाश्रयतो लिङ्गवचनानीति सूत्रार्थः । तथाहि—जातिभिन्नानि यानि विशेषणानि तेषां युक्तवत्, विशेष्यवदित्यर्थः । गुणवचनानामित्युद्धोषेऽपि जातिभिन्नं गुणशब्दार्थः । तदुक्तममरेण—

स्त्रीदाराद्यैर्यद्विशेष्यं यादृशैः प्रस्तुतं पदैः ।

गुणद्रव्यक्रियाशब्दास्तथा स्युस्तस्य भेदकाः” [अ०को०३-१-२] इति सामान्ये नपुंसकस्य न्यायप्राप्तस्यापवादोऽयम् । तेन शुक्लं पटा इति न भवति । अनित्यश्चायमतिदेशः । “संस्कृतं भक्षाः” (अष्टा०सू०४-२-१६) इत्यादिलिङ्गात् । लक्ष्यानुरोधाद्यवस्था । हरीतक्यादिषु व्यक्तिः । नियमार्थमिदम् । तेन वचनं न युक्तवत् । हरीतक्याः फलानि हरीतक्यः । गौरादिङीपन्तात् “अनुदात्तादेश्च” [अष्टा०सू०४-३-१४०] इति लुप् । खलतिकादिषु वचनम् । अयमपि नियम एव । खलतिकस्य पर्वतस्यादूरभवानि वनानि खलतिकं वनानि । खलतिको वरणादिः । मनुष्यलुपि प्रतिषेधः (का०वा०) मनुष्यलक्षणे लुवर्थे विशेषणानां प्रतिषेधः । लुवन्तस्य तु भवत्येव । चञ्चा तृणमयः पुमान् । स इव चञ्चाऽभिरूपः । “संज्ञायाम्” [अष्टा०सू०५-३-८७] इति क्व “लुम्मनुष्ये” [अष्टा०सू०५-३-९८] इति लुप् । चर्मविकारविशेषो वर्धिका । स इव वर्धिका दर्शनीयः । तदिह द्वे वार्त्तिके आद्यस्य तृतीयन्तु द्वितीयस्यापवाद इति स्थितम् । इदं त्ववधेयम् । इहाभिरूपदर्शनीयपदयोर्विशेष्यलिङ्गे प्रतिषिद्धे नपुंसकत्वं प्राप्नोति । भाष्यकारीयोदाहरणसामर्थ्यान्न भवतीति ।

तदशिष्यं संज्ञाप्रमाणत्वात् [अष्टा०सू० १-२-५३] । तत्-युक्तवद्वचनम् । अशिष्यम्-अकर्तव्यम् । कुतः ? संज्ञानां प्रमाणत्वात् । अयं भावः—पञ्चाला वरणा इत्यादयो न यौगिकाः । तन्निवासेऽपि देशान्तरे अप्रयोगात् । “देशे तन्नाम्नि” [अष्टा०सू०ए० ४-२-६७] इत्यधिकृत्यादूरभवे प्रत्ययविधानाच्च । किन्तु संज्ञाशब्दा एते । ते च यल्लिङ्गसख्यतया लोके प्रसिद्धास्तत्र प्रमाणभूता एव । तदर्थप्रमाणका इत्यर्थः । यथा आपो दारा वनं गृहाः सिकता वर्षा इत्यादौ । नेह शास्त्रेणुशासनमारब्धं तदर्थमपि मास्तु । किञ्च—

लुव्योगाप्रख्यानात् [अष्टा०सू० १-२-५४] लुव्यशिष्यः । “जनपदे लुप्” (अष्टा०सू० ४-२-८१) “वरणादिभ्यश्च” (अष्टा०सू०४-२-८२) इति । कुतः ? योगस्यावयवार्थस्येह अप्रख्यानात् अपतीतेः । तथा चात्र “तस्य निवासः” (अष्टा०सू०४-२-६९) “अदूरभवश्च” (अष्टा०सू०

४-२-७०) इति तद्धितो नैवोत्पद्यते किं लुपो विधानेनेत्यर्थः ।

योगप्रमाणे च तदभावेऽदर्शनं स्यात् [अष्टा०सू०१-२-५५] । च-कारो ह्यर्थे । यादं हि यांगस्यावयववाथस्यदं प्रमाणं बाधकं स्यात्तदा तदभावे न दृश्येत । दृश्यते च सम्प्रति । विनैव क्षत्रिययोगं जनपदे पञ्चालशब्दः । न च भूतपूर्वगतिः । क्षत्रिययोगाद्देशे देशयोगाद्वा क्षत्रिये शब्द इत्यत्र विनिगमकाभावेन वैपरीत्यस्यापि सुवचत्वापत्तेरिति भावः । अतोऽक्षादिवन्नानार्था एवैते इति तत्त्वम् ।

प्रधानप्रत्ययार्थवचनमर्थस्यान्यप्रमाणत्वात् [अष्टा०सू०१-२-५६] । प्रत्ययार्थः प्रधानमित्येवरूपं वचनमपि अशिष्यं कुतः ? अर्थस्य लोकत एव सिद्धः । आख्यातस्य क्रियाप्रधानतया व्यभिचाराच्चेत्यर्थः ।

कालोपसर्जने च तुल्यम् [अष्टा०सू० १-२-५७] । अतीताया रात्रेः पञ्चाङ्गेन आगामिन्याः पूर्वाङ्गेन च सहितो दिवसोऽद्यतनः । विशेषणमुपसर्जनमित्यादिक्रमेण काल उपसर्जनं च पूर्वाचार्यैः परिभाषितं तत्रापि तुल्यम् । अशिष्यत्वं समानाप्रत्यर्थः । लोकप्रसिद्धत्वा-देवेति भावः ।

जात्याख्यायामेकस्मिन्बहुवचनमन्यतरस्याम् [अष्टा०सू० १-२-५८] ब्राह्मणाः पूज्याः । ब्राह्मणः पूज्यः । एकोऽप्यर्थो वा बहुवदित्यतिदेशा-द्विशेषणादपि सिद्धम् । बहूनां वचनं बहुवचनं प्रतिपादनमिति व्याख्यानाच्चातदेशः फलितः ।

अस्मदा द्वयांश्च [अष्टा०सू० १-२-५९] । एकत्वे द्वित्वे च विवक्षितेऽस्मदा बहुवचनं वा स्यात् । वयं ब्रूमः । पक्षे अहं ब्रवीमि । आवां ब्रूव इति वा । सविशेषणस्य प्रतिषेधः [का० वा०] । पटुरहं ब्रवीमि । कथं तर्हि “त्वं राजा वयमप्युपासितगुरुप्रज्ञाभिमानोन्नताः” (वै०श० २३) इति भर्तृहरिः । अत्रोन्नतत्वस्य विधेयत्वाद्भवत्येव । अनुवाद्यविशेषणपरत्वात्प्रतिषेधस्येति हरदत्तः । भाष्ये त्वेतत्सूत्रं प्रत्याख्यातम् । तथाहि—अहङ्कारावच्छिन्नेध्यस्तानाञ्चक्षुरादीन्द्रियाणां तत्तादात्म्याद-हमुल्लेखगोचरता भेदाभेदप्रतीतिश्च । अहं शृणोमीति वन्मम श्रोत्रं शृणोतीत्यपि व्यवहारात् तत्र चक्षुरादीनां बहुत्वाद्भेदस्वातन्त्र्ययोर्वि-वक्षायां ‘वयं ब्रूमः’ इति सिद्धम् । अमेदमात्रविवक्षायां तु एकवचनम् । न च गौणता । ‘गौरोऽहम्’ इत्यादीनां यावद्व्यवहारं बाधाभावात् । एतेन “पुण्यादिगुरावेकेषाम्” इति वृत्तिकारेण पठितमपि गतार्थम् । त्वं गुरुयुयं गुरव इत्यस्यां करीत्या सिद्धेः । अत एव “आचार्याः कथय-न्ति” इत्यादिलौकिकप्रयोगोऽपि सङ्गच्छते ।

फल्गुनीप्राष्ठपदानाञ्च नक्षत्रे [अष्टा०सू०१-२-६०] । द्वयोरित्यनु-
कर्षाद् द्वित्वं बहुत्वप्रयुक्तं कार्यं वा विधीयते । तेन विशेषणेऽपि सि-
द्धम् । पूर्वं फल्गुन्यौ पूर्वाः फल्गुन्यः । पूर्वं प्राष्ठपदे पूर्वाः प्राष्ठपदाः ।
नक्षत्रे किम् ? फल्गुन्यौ माणावके । फल्गुन्योर्जाते इत्यर्थः । “फल्गु-
न्यषाढाभ्यां टानौ” (का०वा०) इति टः । टित्त्वान् ङीप् । एकस्यान्तु
तारायां नेमौ शब्दौ प्रयुज्येते । उद्भूतावयवभेदे समुदाय एव निरू-
ढत्वात् । सूत्रे तु नक्षत्रे इति प्रथमाद्विवचनं नक्षत्रयद्याभधीयते इत्यर्थात् ।

छन्दसि पुनर्वस्वोरेकवचनम् [अष्टा०सू० १-२-६१] । द्वयोरेकवचनं
वा स्यात् । पुनर्वसुर्नक्षत्रमदितिर्देवता । पुनर्वसु वा । लोके तूद्भूताव-
यवसमुदाये निरूढत्वाद् द्विवचनमेव । गाङ्गताविष दिवः पुनर्वसू ।

विशाखयोश्च [अष्टा०सू०१-२-६२] । प्राग्वत् । विशाखा नक्षत्रमि-
न्द्राग्नी देवता । पक्षे विशाखे । छन्दसीत्यनुवृत्तेर्लोके ‘विशाखे’ इत्येव ।
अमरस्तु-“राधाविशाखा” (अ०को० १-३-२२) इति प्रयुञ्जानो द्विवच-
ननियमं नेच्छति । सूत्रे तूदासीनम् ।

तिष्यपुनर्वस्वोर्नक्षत्रद्वन्द्वे बहुवचनस्य द्विवचनं नित्यम् [अष्टा०
सू० १-२-६३] । छन्दसीति न सम्बध्यते पूर्वत्र चकारेणानुकृष्टत्वात् ।
एतदर्थ एव हि पूर्वत्र योगविभागः । तिष्य एकः । पुनर्वसू द्वौ । तेषां
द्वन्द्वो बह्वर्थः । तत्र बहुत्वं द्वित्ववद्भवतीत्यतिदेशोऽयम् । तिष्यपुन-
र्वसू उदितौ । तिष्यपुनर्वसू इति किम् ? विशाखानुराधाः । नक्षत्रेति
किम् ? तिष्यपुनर्वसवो माणावकाः । तिष्यपुनर्वसुशब्दाभ्यां “नक्षत्रेण
युक्तः कालः” (अष्टा०सू० ४-२-३) इत्यण् “लुबविशेषे” (अष्टा०सू०
४-२-४) ततो जातार्थे “सन्धिवलादि” (अष्टा०सू० ४-३-१६)
सूत्रेणाण् । तस्य “श्रविष्ठाफल्गुन्यनुराधा” (अष्टा०सू० ४-२-३४) इत्या-
दिना लुक् माणवकवृत्तिरयं द्वन्द्वो न तु नक्षत्रवृत्तिः । न चायं गौणः ।
यौगिकत्वात् । ननु नक्षत्रे इत्यनुवृत्त्या सिद्धमेतत् । किं पुनर्नक्षत्रग्रह-
णेन । अत्र भाष्यम्-“पर्यायानामपि यथा स्यात्” इति । तस्याऽयं
भावः-तिष्यपुनर्वस्वोः शब्दयोरभिधेये नक्षत्रे वर्त्तमानो यो नक्षत्रश-
ब्दानां द्वन्द्व इति व्याख्यानात् । पुष्यपुनर्वसू सिध्यपुनर्वसू इत्यपि
सिध्यतीति । स्यादेतत्-यथा“भावे चाकर्मकेभ्यः” (अष्टा०सू० ३-४-६९)
इत्यकर्मकश्रुत्यान्तरङ्गं द्रव्यकर्म निषिध्यते न तु बहिरङ्गं कालादि कर्म
तथान्तरङ्गस्य कालस्य व्यावृत्त्या बहवस्तिष्यपुनर्वसवोऽतिक्रान्ता
इत्यादः सिद्धावपि माणवकस्य बहिरङ्गस्य व्यावृत्तये पुनर्नक्षत्रग्रहण-
मस्तु । यद्वा-तिष्यपुनर्वस्वोरेति योगं विभज्य देशान्तरस्थमपि

तिष्यस्य कार्यं नक्षत्र एवेति व्याख्यास्यते । तेन “तिष्यपुष्ययोर्नक्षत्राणि यलोपः” (का वा०) इति सिद्धम् । तस्माद्बहिरङ्गव्यावृत्त्या योगविभागेन वा कृतार्थं नक्षत्रग्रहणं ५.थं पर्यायग्रहणार्थं स्यात् । उच्यते-अकर्म-कशब्दः श्रुत्यैव कर्म व्यावर्त्तयन् मुख्यमन्तरङ्गमेव व्यावर्त्तयतीति युक्तम् । नक्षत्रशब्दस्तु स्वार्थार्पणप्रनाड्या अर्थान्तरं व्यावर्त्तयन्नि-शेषादुभौ व्यावर्त्तयतीति नाद्यं फलम् । नापि द्वितीयम् । पुष्यार्थवच-नस्यावश्यकरत्वात् । अत एव पक्षद्वयेऽप्यपरितोषाद्भाष्ये पक्षान्तर-मुक्तम् । द्वन्द्व इति किम् ? यस्तिष्यस्तौ पुनर्वसू येषान्ते तिष्यपुनर्वसवः । तिष्यादय एव विपर्ययविषया इह बहुव्रीहिणोच्यन्ते । अतो भवत्ययं नक्षत्रसमासः न तु द्वन्द्वः । बहुवचनस्य किम् ? इदं तिष्यपुनर्वसु । सर्वो द्वन्द्वो विभाषयेकवत् । न्यायसिद्धं चेदम् । प्राण्यङ्गादीनां समा-हार एवेति हि नियमः । न तु विपरीतः । “चार्थे द्वन्द्वः” (अष्टा०सू०) २-२-२९) इति पृथग्विधानात् । प्रकृतसूत्रे बहुवचनग्रहणाच्चेति दिक् ।

इति श्रीशब्दकौस्तुभे प्रथमस्याध्यायस्य द्वितीये पादे
द्वितीयमान्हिकम् ।



सरूपाणामेकशेष एकविभक्तौ [अष्टा०सू०१-२-६४] । समानायां विभक्तौ यानि सरूपाण्येव दृष्टानि तेषां मध्ये एक एव शिष्यते । अनैमित्तिकत्वेनान्तरङ्गोऽयमेकशेषः सुवुत्पत्तेः प्रागव उच्यन्तावन्त-प्रातिपदिकानां प्रवर्त्तते । हरिणी मृगी हारतवर्णा च, तयोः सह विव-क्षायां हरिण्यौ हरिण्यः । क्षितिक्षान्त्योः क्षमा । “वासोन सम्यक् क्षम-योश्च तस्मिन्” इति श्रीहर्षः, “श्रियौ नरेन्द्रस्य निरीक्ष्य तस्य” इति च । “सकृच्छ्रुतात्सकृद्दर्थः प्रत्ययः” इति मते शब्दसारूप्येऽपि द्वन्द्वः स्यात् । अथाऽपि तन्त्रेणानेकार्थताभ्युपगम्यते एवमपि सर्वत्र तन्त्रेणैव बोधनीयमिति नियमाभावात् पाक्षिको द्वन्द्वो दुर्वारः । आरब्धे त्वेक-शेषे सुबन्तद्वयविरहात् द्वन्द्वस्याप्राप्तिरेव फलिता भवति । अत एव एकशेषस्य द्वन्द्वापवादकतेत्युद्धोषः । “इको गुणवृद्धी” (अष्टा०सू०१-१-३) इत्यस्य “अलोन्य” (अष्टा०सू० १-१-५२) अपवादकतेति पक्षेऽपवा-दशब्दस्येत्यमेव व्याख्यातत्वात् । अत एव ‘घटौ’ ‘घटाः’ इत्यादीभ्य-पीहोदाहरणानि । तत्रापि पेच्छिकस्यानेकव्यक्तिबोधोद्देश्यकस्यानेक-विशकलितशब्दप्रयोगस्य घटोऽयं घटोऽयमिति बहुशो दर्शनेन तद्व-देव सहविवक्षायां ‘घटौ’ इत्यादिवन्द्वस्य दुर्वारत्वात् । एतेन “व्यर्थेषु

च मुक्तसंशयम्” (का०वा०) इति वार्त्तिकं दृष्ट्वा नानार्था एवेहोदाहरणमिति भ्राम्यन्तः परस्ताः । न च पदार्थतावच्छेदकभेदाभावाद् ‘घटौ’ इत्यादौ द्वन्द्वप्रसाक्तैर्नेति वाच्यम् । “चार्थे द्वन्द्वः” (अष्टा०सू० २-२-२९) इति सूत्रेण साहित्यमात्रे तद्विधानात् । तस्य चेतरेतरयोगद्वन्द्वे एकशेषे च विशेषणत्वं प्रयोगोपाधित्वं वा । समाहारद्वन्द्वे तु प्राधान्येन भानमित्यन्यदेतत् । न चैवमपि ‘घटकलशौ’ इत्यादिद्वन्द्वापत्तिः । “विरूपाणामपि समानार्थानाम्” (का० वा०) इति वार्त्तिकेन एकशेषात् । वस्तुतस्तु सौत्र एवायमर्थः । रूप्यते बोध्यते इति रूपम्, अर्थः समानं रूपं येषामिति सरूपाः । “ज्योतिर्जनपद्” (अष्टा०सू० ६-३-८५) इति समानस्य सभावः । सरूपाश्च सरूपाश्च तेषामिति एकशेषेण व्याख्यानात् । न च स्वाङ्गे स्वव्यापारायोगः वाक्यापरिसमाप्तिन्यायादिति वाच्यम् । उद्देश्यतावच्छेदकरूपाकान्ततया “तुल्यास्यप्रयत्नम्” [अष्टा०सू० १-१-९] इतिवत्स्वस्मिन्नपि प्रवृत्तेः । एतद्विषयविवेचनं तु “अइउण्” (मा०सू० १) इत्यत्रैव कृतम् । अत एव जननीवाचिनो मातृशब्दस्य धान्यमापवाचिनस्तुजन्तस्य च एकशेषं निषेद्धुं प्रवृत्ते “मातृमात्रोः प्रतिषेधः सरूपत्वात्” (का० वा०) इति वार्त्तिके स्वान्तर्गते मातृमात्रोरित्यत्रापि निषेधप्रवृत्तिः । नन्वर्थविशेषोपहितयोरेव तत्राऽनुवादः । अन्यथा जननीवाचिनोरपि निषेधापत्तेः । तत्कथं शब्दरूपपरे स्वान्तर्गते निषेधप्रवृत्तिरिति चेत्, “प्रकृतिवदनुकरणम्” इत्यतिदेशादिति गृहाण । सूत्रमतेत्तरसूत्रादेवकारोऽत्राऽनुकृत्यते । तेन एकविभक्तौ यानि सरूपाण्येवेति व्याख्यानात्परिच्छेदवाचिनश्च “अप्तृन्” (अष्टा०सू० ६-४-११) इति सर्वनामस्थाने दीर्घविधानादसारूपादेकशेषाभावः । न च वाचिनकैकशेषविरहेऽपि श्लिष्टरूपकस्थल इव तन्त्रन्यायाश्रयेण पाक्षिक एकशेषो मातृमात्रोः स्यादेवेति वाच्यम् । यान्येकविभक्तौ सरूपाण्येव तेषामेवैकशेष इति नियमात् । न चैवं ‘घटघटौ’ इति पाक्षिकं दुर्वारमिति वाच्यम् । तन्त्रावृत्त्याद्याश्रयणेन सरूपाणामेकशेष एवेत्यपरनियमाश्रयणात् । तस्मात् ‘घटकुम्भौ’ ‘कुम्भकुम्भौ’ ‘मातृभ्यां’ चेति पाक्षिकमनिष्टन्नितयं प्राप्तं सूत्रेणाऽनेन वार्यते । ‘घटौ’ इत्यादिसिद्धिस्तु स्यादेवैतद्विनापि हि । जातिपक्षे व्यक्तिपक्षेऽपीति निष्कर्षसंग्रहः । स्यादेतत्—देवदेव इत्यादावपि तर्ह्येकशेषः प्राप्नोति । न च ‘एकविभक्तौ’ इत्यनेन तद्वारणम् । तस्य सारूप्योपलक्षणत्वादेकशेषस्य चानैमित्तिकत्वात् । अथ वक्ष्यमाणरीत्या एकशेषविशेषणतां ब्रूषे, तथाप्यनिस्तारः । देवदेव इत्यत्रापि

षष्ठीसमासादुपरि एकविभक्तेः सत्वात् । अन्तर्वर्तिन्योस्तु लुका लुप्त-
त्वेन प्रत्ययलक्षणाभावात् । अत्राहुः--सहविवक्षायामेव एकशेषः । इत-
रेतरयोगद्वन्द्वस्य विषये इति यावत् । अत्र ह्यनेकस्यार्थस्य मिलितस्ये-
तरान्वयः स तथाभूतो विषयः । उक्तञ्च--

“अनुस्यूतेव भिन्नानामेका प्रख्यापजायते ।

यदा सहविवक्षान्तामाहुर्द्वन्द्वैकशेषयोः” इति ।

अयञ्च विषयनियमोऽभिधानबलालुभ्यते “वृद्धोयूना” [अष्टा०सू०
१-२-६६] इत्यादिसूत्रेषु सहयोगं तृतीयायाः प्रयोगाच्च । यद्वा--पूर्व-
सूत्रात् ‘द्वन्द्वे’ इत्यनुवर्त्तते । अर्थाधिकाराच्चेतररेतरयोगद्वन्द्ववगमः ।
तेन द्वन्द्वे प्रसक्ते सतीति व्याख्यानादुक्तविषयनियमसिद्धिः । न च
द्वन्द्वे कृते इत्येव व्याख्यायतामिति वाच्यम् । स्वरसमासान्तादिदोष-
प्रसङ्गेन “कृतद्वन्द्वानामेकशेषः” इति पक्षस्य दूषयिष्यमाणत्वात् । एतेन
“सारवसारवोर्मिजः” इति श्रीहर्षप्रयोगोऽपि व्याख्यातः । सरव्यां
भवाः सारवाः । ते च ते आरवसहिताश्चेति कर्मधारये सहविवक्षा-
विरहात् । “विद्वन्मानसराजहंस” इत्यादिश्लिष्टरूपके तु मानसमेव
मानसमिति तन्त्रेण प्रयोगो न तु सौत्र एकशेषः । सहविवक्षाविरहात् ।
‘सारवः’ इत्यत्राऽपि तथा स्यादिति चेत्, पक्षे एवमेव । तावताऽपि
उभयप्रयोगस्य निर्वाहत्वात् । न चैवं समाहारद्वन्द्वविषये एकशेषानु-
शासनात्पाक्षिकं ‘घटघटम्’ इत्यादि दुर्वारमेवेति वाच्यम् । तत्राऽनभि-
धानस्यैव शरणीकरणीयत्वात् । अस्तु वा तत्राप्येकशेषप्रवृत्तिः । न
चैवं नपुंसकतापत्तिः । समाहारद्वन्द्व एव तदनुशासनात् । तथा च प्रत्यर्थं
शब्दनिवेश इति पक्षे “न ब्राह्मणं हन्यात्” इत्यादौ सकलव्यक्तिसङ्ग्रहो
भविष्यतीति प्रतिव्यक्तिलक्षणं नावर्तनीयम् । “एकवच्चास्यान्यतर-
स्याम्” [अष्टा०सू०१-२-६९] इति ज्ञापकादेकशेषे कृते एकवद्भावो
नेति तु तत्त्वम् । एकश्च एकश्च द्वौ च द्वौ चेत्यादौ तु द्वन्द्वैकशेषौ
उभावपि अनभिधानेनैव वारणीयौ । उत्सर्गतः संख्याशब्दोऽप्येवमे-
वेति बोध्यम् । ‘विंशति’ इत्यादौ त्वेकशेष इष्ट एवेति दिक् । एवं
स्थिते सूत्रारम्भपक्षेऽपि बहुशोऽनभिधानस्यैवाश्रयणाद् ‘घटघटौ’ इ-
त्यादावपि तथैवास्तु किं तन्निरासार्थं सूत्रारम्भेणेत्याशयेन भगवता
एकशेषप्रकरणं प्रत्याख्यातम् । न चैवं ‘पितरौ’ इत्यत्र मातुः, ‘श्वशुरौ’
इत्यादौ श्वशुरादेश्च प्रतीतिः कथं स्थादिति वाच्यम् । एकशेषारम्भेऽपि
तौह्यात् । यः शिष्यते स लुप्यमानार्थाभिधायीति चेत् तर्हि द्विवचना-
द्युपाधिविशेषपुरस्कारेण पित्रादिशब्दानामेव मात्रादौ शक्तिर्निरुद्ध-

क्षणा चेति फलितोऽर्थः । तथा च लोकव्यवहारादेव तद्ग्रहसम्भवे न किञ्चिदनुपपन्नम् । न चैवं 'अग्निचित्' इत्यादौ किबादयोऽपि प्रत्याख्यायतामिति वाच्यम् । प्रत्ययलक्षणेन तुगागमप्रातिपदिकसंज्ञाद्यर्थे तदारम्भात् । तदेवं सरूपाणां विरूपाणां च सर्वमेकशेषं प्रत्याचक्षणाणापि भगवता सरूपसूत्रमात्रं तु शास्त्रीये व्यवहारे संज्ञापरिभाषादिवद्विनापि सहविवक्षामेकशेषं विधातुं भविष्यतीत्याशयेन "द्विवचनोच्चि" (अष्टा० सू०१-१-१९) इत्यत्र एकशेष इति भाष्येऽभिहितमिति दिक् । आरभ्यमाणे तु सूत्रे यद्यपि षट् पक्षाः सम्भवन्ति तथापि तत्र त्रयो दुष्टा एव त्रयस्तु निर्दोषा इत्यवधेयम् । तथाहि—“पृथक् सर्वेभ्यो विभक्तौ परत एकशेषः” । “एकवचनान्तानां” च “अकृतद्वन्द्वानां वा” “समुदायादेकविभक्तौ वा” “युगपदधिकरणवचने वा” “अनैमित्तिको वा” इति षट् पक्षाः । तत्राद्ये एकशब्दः समानपर्यायस्तथा च वृक्ष स् वृक्ष स् इति स्थिते आद्ययोर्निवृत्तौ स् स् वृक्ष स् इति स्थिते संयोगान्तस्य पदान्तस्य लोप इति व्याख्याने मध्यमस्य सोर्लोपः । संयोगान्तं यत्पदं तदन्तस्येति व्याख्याने तु हल्ङ्घादिलोपः तत्रापि सुतिसीति प्रत्ययैः प्रकृतेराक्षेप इति पक्षे तु न कस्य चिल्लोपः । सर्वथाऽपीष्टरूपं न सिध्यत्येव । आद्यन्तयोर्निवृत्तौ तु स् वृक्ष स् स् इति स्यात् । परयोर्निवृत्तौ तु वृक्ष स् स् इति स्यात् । तथा वृक्षा अनित्या इत्यादावन्तसुप्रत्ययश्रवणं स्यादिति दुष्ट एव प्रथमः पक्षः । द्वितीये तु वृक्ष स् इति सविभक्तिकस्यावस्थानात्, द्विवचनबहुवचनयोरनुत्पत्तिरेकवचनश्रवणञ्च स्यात् । तृतीये तु द्वन्द्वे इति अनुवर्त्य अभिमतवाक्यार्थो यद्यपि लब्धुं शक्यते तथापि अश्व अश्व औ इति स्थिते विभक्त्यपेक्षाच्छेषात्पूर्वमन्तरङ्गत्वात्समासान्तोदात्ते कृते यदि पूर्वशेषस्तर्हि सर्वाणुदात्तं पदं स्यात् । परशेषे त्वन्तोदात्तं स्यात् । इष्यते त्वाद्युदात्तम् । अशोः कनिष्ठयुत्पादनात् । “यो अश्वंभिर्वहते विभवोह्यश्ववाः” इत्यादौ तथैव प्रयोगाच्च । किञ्च ऋक्च ऋक्च ऋचावित्यत्रान्तरङ्गत्वात् “ऋक्पूः” (अष्टा०सू०५-४-७४) इति समासान्ते कृते विभक्तेरकारेण व्यवधानादेकशेषो न स्यात् । समासान्तो हि समासभक्तस्तमेव न व्यवदध्यात् । स्वरूपं तु व्यवदधात्येव । “समासार्थोत्तरपदस्यावयवः” इति भाष्यमतेऽपि विरूपत्वादेकशेषो दुर्लभः । “विरूपाणामपि समानार्थानाम्” (का० वा०) इति तु यद्यपि प्राप्नोति तथापि पक्षे ऋक्च इत्यस्य शेषे टापि 'ऋक्च' 'ऋचा' इत्याद्यपि स्यात् । एवं पथा पथौ इत्याद्यपि पक्षे स्यात् । अपि च 'करौ' 'कराः' इत्यादि न सिध्येत् । प्राण्यङ्गानां समा-

हार एवेति नियमात् । अपि च 'सर्वेषाम्' इत्यादौ "द्वन्द्वे च" (अष्टा० सू०१-१-३१) "विभाषाजसि" (अष्टा०सू०१-१-३२) इति प्रवृत्तैत । अत एव विरूपैकशेषो न कृतद्वन्द्वानां तेषामित्यादौ "त्यदादीनिसर्वैः" (अष्टा०सू०१-२-७२) इत्येकशेषे सर्वनामत्वाभावप्रसङ्गात्तदेवं त्रयः पक्षा दुष्टा इति स्थितम् । सिद्धान्तस्तु त्रेधा । तथाहि-राम राम राम इत्यत्रावयवानामिव समुदायस्याप्येका प्रातिपदिकसंज्ञा तावदस्ति । मिलितेनार्थवत्त्वात् । न चार्थवत्समुदायानां समासग्रहणं नियमार्थमित्युक्तेः कथमेतदिति वाच्यम् ? नियमस्य सजातीयविषयकत्वेन यत्र समुदाये पूर्वो भागः पदं तत्रैव प्रवृत्तेः । अत एव 'बहुपटवः' इत्यत्र प्रातिपदिकत्वं भवत्येवेत्युक्तं "अर्थवत्" (अष्टा०सू०१-२-४५) सूत्रे । तथा चैकाज्जिह्ववचनन्यायेन समुदायप्रातिपदिकादेव द्विवचनबहुवचनयोरुत्पत्तिः । तावताप्यवयवानां संख्यान्वयेनानुग्रहसम्भवात् । तथा च समुदायादेकविभक्तौ परत एकशेषः । 'रामकृष्णौ' इत्यादौ तु यद्यप्युक्तरात्या समुदायादेकविभक्तिः प्राप्ता तथापि द्वन्द्वविधावनेकं सुबन्तमित्यस्यानुवृत्त्या बाध्यते । अस्मिन्पक्षे मातृमात्रोरपि एकशेषः प्राप्तः । एकविभक्तावित्यस्यावृत्त्या एवकारस्य चानुकर्षणेन एकविभक्तौ यानि सरूपाण्येवेति व्याख्यानात्र भवति । यद्वा-युगपदधिकरणवचनतायां द्विवचनबहुवचनान्तानामेकशेषः । द्वन्द्वोऽप्येवम् । अजहतस्वार्थायां हि वृत्तौ "रामकृष्णौ" इत्यादौ पूर्वपदमप्युभावभिधत्ते तावदोत्तरपदमपि । न चान्यतरवैयर्थ्यम् । परस्परसमभिव्याहारणैवोभयार्थताध्यवसायात् । तथा च द्वन्द्ववृत्तेः प्रागेकैकार्थतावगमेऽपि वृत्तबुभयाभिधानात्प्रत्येकं द्विवचनाद्युत्पत्तिः । एवमेकशेषवृत्तावपि परार्थाभिधानं वृत्तिरिति सिद्धान्तात् । तथा च रामश्च कृष्णश्चेति लौकिकवाक्यस्यादूरविप्रकर्षेण विग्रहतया प्रदर्शनेऽपि अलौकिकद्वन्द्वैकशेषयोः प्रक्रियावाक्ये राम औ कृष्ण औ इति प्रविशति । तथा च विभक्त्यन्तानामेकशेषोऽपि निर्बाध एव । अथ वा उपक्रम एव यथा व्याख्यातं तद्रीत्या अनैमित्तिक एवैकशेषः । तथा च पक्षत्रयं स्थितं सिद्धान्ते । अत्रेदमवधेयम्-उक्तपक्षत्रयमध्येऽपि समुदायादेकविभक्ताविति पक्षस्तावत् दुष्ट एव मातृमातरावित्यत्रातिप्रसङ्गं वारयितुं एकविभक्तावित्यस्य सरूपाण्येवेत्येतद्विशेषणतया आवश्यकत्वे स्थिते एकशेषविशेषविशेषणत्वायोगात् । आवृत्तौ मानाभावात् फलाभावाच्च । न च 'पयः पयो जरयति' इत्यादिव्यावृत्तिः फलम् । सहविवक्षायामित्यस्य द्वन्द्वग्रहणबलेनावश्यवाच्यत्वात् । अन्यथा 'पयः पयो नयति' इत्यत्र गौणमुख्यक-

र्मणोरेकशेषापत्तेः । 'देवदेवः' इत्यादावतिप्रसङ्गाच्च । प्रत्युत आवृत्त्यो-
भयविशेषणत्वे 'भैक्षम्' इति न सिध्येत् । तथा हि भिक्षा ३ आम् अ
इति स्थिते "अन्तरङ्गानपि विधीन्वाहिरङ्गोऽपि" इति लुकि कृते लुका
लुप्ते प्रत्ययलक्षणविरहादेकशेषो न स्यात् तथा युगपदाधिकरणवचन-
तापक्षोऽपि दुर्बलः । जहत्स्वार्थायां वृत्तौ तदयोगात् । तथा च द्वितीये
भाष्यम् । सेयं युगपदाधिकरणवचनता दुःखा च दुरूपपादा चेति । तच्च
तत्रैव स्फुटीकरिष्यामः । तस्मात्प्रागुक्तषट्पक्षीमध्येऽनैमित्तिकत्वपक्ष
एव प्रबलः । इतरे पञ्चापि हेया इति तदभिप्रायकतयैव सूत्रं व्याख्यात-
म् । 'पचति' इत्यादौ तु धातोर्द्वन्द्वादिप्रसक्तिरेव नास्ति यद्वाक्यशेषो
सृज्येत । न च मिलिताल्लुडादिप्रसङ्गः । धातोरित्येकत्वस्य विवक्षितत्वा-
त् । न चैकस्मादेव कर्तृद्वये लद्वयं कर्तृबहुत्वे लकारबहुत्वञ्च स्यादिति
वाच्यम् । इष्टापत्तेः । 'लस्य' (अष्टा०सू०३-४-७७) इत्यत्र जातिवि-
वक्षया लद्वयस्य तसादयः बहूनान्तु ज्ञिथादय इति सुवचत्वात् । वस्तु-
तस्तु "वर्तमाने लट्" (अष्टा०सू०३-२-१२३) इत्यादौ व्यक्तिनिष्ठैकत्वस्य
विवक्षणात्तत्र कश्चिद्दोषः । अत एव 'वृक्षं वृक्षं सिञ्चति' इत्यादौ नानैक-
त्वाभिधानार्थं विभक्तिपरम्परा नेति दिक् । 'गर्गौ' इत्यादावपि पितुरे-
कत्वात्प्रकृतिरेकाप्रत्ययास्तु बहवः । सर्वेषां प्रकृत्यर्थान्विताभिधायित-
या "विरूपाणामपि समानार्थानाम्" (का०वा०) इति गर्ग्यशब्दस्य
शेषः । न च पक्षे यशब्दमात्रस्यापि तदापत्तिः । विकल्पस्याष्टदोषदुष्ट-
त्वात् । न च विनिगमकाभावः । "अणुरपि" इति न्यायेन स्पष्टप्रतिपत्ति-
सामर्थ्यस्यैव विनिगमकत्वात् । यद्वा—यञ इत्यपि व्यक्त्यैक्यं विवक्षि-
तम् । प्रतिप्रधानञ्च गुणावृत्तिः । गर्ग्यशब्दत्रयस्य चैकशेषः । उभयथा
यजन्तं यद्बहुष्विति लुक् । न चैवं काश्यपस्य प्रतिकृतिः काश्यपः । ततः
प्रतिकृतीनां सहविवक्षायां 'काश्यपाः' इत्यत्राऽपि अजन्तं बहुषु वर्त्तत
इति लुक् स्यादिति वाच्यम् । "यस्कादिभ्यो गोत्रे" (अष्टा०सू०
२-४-६३) इत्यतो गोत्र इत्यनुवृत्तेः । यद्यप्यपत्याधिकारादन्यत्र
लौकिकं गोत्रं तथा हि "ऋषिप्रजन एव गोत्रं विवक्षितम्" इति
"स्त्रीपुंसाभ्यां नञ्सनञौ" (अष्टा०सू०४-१-८७) इति सूत्रे कैयटः ।
तेन 'पौत्राः' 'दौहित्राः' इत्यत्र न लुगित्यवधेयम् । एतेन संख्य-
या कर्मभेद इत्यस्य व्युत्पादनाय प्रवृत्ते पृथक्त्वनिवेशात्संख्यया कर्मभे-
दः स्यादित्यधिकरणे "सप्तदश प्राजापत्यान्" इत्युदाहृत्य

"किं त्वयं तद्धितान्तानामेकशेषः कृतो भवेत् ।

किं वा कृतैकशेषाणां पश्चात्तद्धितसङ्गतिः ॥"

इति वदतां भट्टानां ग्रन्थाऽपि व्याख्यातः । ण्यप्रत्ययान्तानामेकशेषः । ण्यप्रत्ययान्तानामेव वेति तदाशयात् । कृतैकशेषाणां प्रजापतिर्देवता षेषामिति कृतैकशेषयच्छब्देनोपस्थापितानां तद्धितसङ्गतिस्तद्धितवाच्यता । तथा च मिलितानां देवतासम्बन्धं बोधयितुं लौकिकविग्रहे षेषामिति निर्देशः । वृत्तौ तु देवतावद्वाचकस्य तद्धितस्यैकशेष इति मिलितेषु पशुषु देवतान्वयादेको यागः । अग्नीषोमीय इत्यादौ मिलितयोर्देवतायामभेदान्वये यद्येत्युदाहृतवार्त्तिकस्योत्तरार्धेऽर्थोध्यवसेयः । युक्तं चैतत् । प्रत्ययार्थबहुत्वं हि प्रत्यक्षमुपलभ्यते । तत्कृतं चैकशेषत्वमिति न प्रकृतौ भवेदित्युत्तरवार्त्तिकस्यानुगुण्यात् । स्यादेतत्-प्रत्ययार्थस्यैकदेशे प्रकृत्यर्थो विशेषणम् । अभेदश्चेह सम्बन्ध आग्नेयादावियं स्थितिरिति पक्षे देवतावतां साहित्यं लभ्यते न तु सहितानां देवताकत्वं देवतायां प्रदेये च खण्डशः शक्तिरिष्यत इति पक्षेऽपि एकप्रत्ययोपात्तदेवतान्वयस्यान्तरङ्गत्वादेवमेवेति चेत्, सत्यम् । प्रदेये एव शक्तिः प्रकृतेस्तु प्रत्ययसमभिव्याहाराद्देवतायां निरूढलक्षणेत्याशयेनाऽयं ग्रन्थो नेयः । केवलाद्देवतावाची तद्धितोऽग्नेः समुच्चरन्नित्यादिग्रन्थास्तु मतान्तराभिप्रायेण नेयाः । न चैवमपि विरूपैकशेषपक्षे समानार्थतालाभार्थं प्रकृत्यर्थान्वयस्य प्राथमिकत्वं स्वीकार्यमेवेति वाच्यम् । यद्यय इत्येषामेकविभक्तिं प्रति प्रकृतित्वाभावेऽपि विभक्तौ परतः सारूप्यसम्भवेन सारूपैकशेष एवेत्याशयात् । प्रकृतमनुसरामः । स्वरभिन्नानां यस्योत्तरः स्वरविधिः स शिष्यत इति वक्तव्यम् । तेन पूर्वोदाहृते 'हरिण्यौ' इत्यत्र ङीबन्तस्य पित्वाद्दनुदात्तप्रत्ययकस्य शेषः । न तु जातौ पुंयोगे वा यो ङीप् तदन्तस्य प्रत्ययस्वरेणान्तोदात्तस्य । ननु "वर्णादनुदात्तात्" [अष्टा०सू०४-१-३९] इति ङीषन्तस्यापि उदात्तनिवृत्तिस्वरेणान्तोदात्तता स्यादेवेति चेत्, भ्रान्तोसि । उदात्तनिवृत्तेरेवाभायात् । "वर्णानान्तणतिनितान्तानाम्" (फि०सू०-३३) इति फिट्सूत्रेण प्रकृतेरनुदात्तत्वात् । तदुक्तं वर्णादनुदात्तादिति । तथा मीमांसते इति 'मीमांसकः' लिट्स्वरेण मध्योदात्तः । मीमांसामधीते मीमांसकः । "क्रमादिभ्यो वुन्" (अष्टा०सू०४-२-६१) । नित्स्वरेणाद्युदात्तः । उभयोः सहविवक्षायामाद्युदात्तः । उभयोः सहविवक्षायामाद्युदात्तः शिष्यते नित्स्वरस्य परत्वात् । अक्षौ अक्षाः । "अक्षस्यादेवनस्य" (फि०सू०३५) इति फिट्सूत्रेण शकटाक्षे आद्युदात्तः । देवनाक्षे तु "फिषः" (फि०सू०१) इत्यन्तोदात्तः । यद्वा-अशेर्देवने इति प्रत्ययान्तत्वाद्दन्तोदात्तः । शकटाक्षयवधिमीमांसकयोस्तु घञन्तत्वादाद्युदात्तः । अत एव "प्राचेयाम्" इति

सूक्ते अक्षकितवनिन्दाप्रस्तावअक्षस्याहमेकपरस्येत्यादयाऽक्षशब्दा ब-
हवोन्तोदात्ता एव प्रयुज्यन्ते । 'तस्य नाक्षः' इत्यादौ तु रथावयवपर-
त्वादाद्युदात्तः । उभयोः सहविवक्षायान्तु आद्युदात्तस्य शेषः । इन्द्रिय-
वाचिना क्लोबेन सहविवक्षायान्तु "नपुंसकमनपुंसकेन" (अष्टा०सू०१-
२-६९) इति अक्षमक्षणीत्याद्यूह्यम् । नन्वचेतनानां देवतानां कथं पुन-
पुंसकादिव्यवस्थेति चेत्, उच्यते । लोकप्रसिद्धमवयवसंस्थानविशेषा-
त्मकलिङ्गं तावन्न व्याकरणे आश्रीयते । दारान् इत्यादौ नत्वाभावप्रस-
ङ्गात् । तटस्तटीतटमित्यादौ यथायथं लिङ्गात् त्रितयनिबन्धनकार्याणा-
मसिद्धिप्रसङ्गाच्च । किन्तु पारिभाषिकमेव लिङ्गत्रयम् । तच्च केवला-
न्वयि । अयमर्थः इयं व्यक्तिरिदं वस्त्वितिशब्दानां सर्वत्राप्रतिबद्धप्रस-
रत्वात् । तत्र कश्चिच्छब्दः एकस्मिन्नेव लिङ्गे शक्तः कश्चित्तु द्वयोः क-
श्चित् त्रिष्विति लिङ्गानुशासनादिभ्यो निर्णयम् । कुमारब्राह्मणा-
दिशब्दास्तु लौकिकपुंस्त्वविशिष्टे शास्त्राये पुंस्त्वे शक्ताः लौकिकस्त्री-
त्वविशिष्टे च शास्त्रायस्त्रीत्वे । कथमन्यथा "कुमारी" 'कुमारः' इत्यादयः
प्रयोगा व्यवतिष्ठेरन् । "करेणुरिभ्यां स्त्रीनेभे" (अको०३-३-५२) इत्यम-
रस्याप्ययमेवार्थः । नन्वेवं पशुनेतिपुंस्त्वं विवक्षितमिति मीमांसको-
द्धोषः कथं योज्यः । पारिभाषिकस्याव्यावर्त्तकतया तद्विवक्षाया अकि-
ञ्चित्करत्वात् । लौकिकस्य तु पशुशब्दादप्रतीतेरिति चेत्, सत्यम् ।
"छागो वा मन्त्रवर्णात्" इति षष्ठान्त्याधिकरणन्यायेन पुंस्त्वस्य नियमो
बोध्यः । छागशब्दस्य लौकिकपुंस्त्वविशिष्टपारिभाषिकं शक्तत्वादिति
दिक् । तच्च जातित्रयमित्येके । उक्तं च हरिणा--

"तिस्रो जातय एधैताः केषां चित्समवस्थिताः ।

अविरुद्धो विरुद्धाभिर्गोमनुष्यादिजातिभिः" ॥ इति ।

भाष्ये तु "स्त्रियाम्" (अष्टा०सू०४-१-३) इतिसूत्रे प्रकारान्तर-
मुक्तम् ।

"संस्त्यानप्रसवौ लिङ्गमास्थेयौ स्वकृतान्ततः ।

संस्त्याने स्त्यायतेर्डट् स्त्रीसूतेः सप्रसवे पुमान् ॥

उभयोरन्तरं यद्य तदभावे नपुंसकम् ॥" इति ।

अयमर्थः--संस्त्यानं-स्त्री । सत्त्वरजस्तमोलक्षणानां गुणानामपचयः ।
प्रसवो गुणानामुपचयः । स एव पुमान् । सूतेर्धातोः सप्सकारस्य प-
कारादेश इत्यर्थः । सूडो डुमसुन्निति माधवः । यत्तु उज्ज्वलदत्तेन या-
तेर्दमसुन्नित्युक्तम् । यच्च "पुसोसुङ्" (अष्टा०सू०७-१-८९) इति सूत्रे
न्यासरक्षिताभ्यां "पुनातेर्भकसुन् इस्वश्च" इति सूत्रं पठितं तदुभयमपि

भाष्याननुगुणन्तरुपचयापचययोरभावे सति यदुभयोरन्तरसदृशं तन्नपुंसकम् । “नभ्राणनपात्” (अष्टा०सू०६-३-७५) इति निपातनादिति भावः । तथा च स्थितिमात्रं नपुंसकम् । अत एवाविर्भावतिरोभावयोरपि स्थितिसामान्यविवक्षासम्भवान्नपुंसकलिङ्गसर्वनामेति सिद्धान्तः । स्त्रीपुमान्नपुंसकमितिशब्दाश्च शुक्त्यादिशब्दवृद्धिर्मे धर्मिणि वृत्तन्त इत्यवधेयम् । स्वकृतान्त इति । “कृतान्तौ यमसिद्धान्तौ” (अ०को०३-३-६४) इत्यमरः । वैश्याकरणसिद्धान्ते इत्यर्थः ।

वृद्धोयूनातल्लक्षणश्चेदेव विशेषः (अष्टा०सू०१-२-६५) । वृद्धो-गोत्रम् । “अपत्यमन्तर्हितं वृद्धम्” इति पूर्वाचार्यैः सूत्रितत्वात् । यूना सहोक्तौ वृद्धः शिष्यते गोत्रयुवप्रत्ययमात्रकृतञ्चतयावैरूप्यं कृत्स्नं स्यात् । गार्ग्यश्च गार्ग्यायणश्च गार्ग्यौ । तल्लक्षणं किम् ? भागवित्तिभागवित्तिर्कौ । कृत्स्नं किम् ? गार्ग्यवात्स्यायनौ ।

स्त्री पुंवश्च (अष्टा०सू०१-२-६६) । यूना सह विवक्षायां वृद्धा स्त्री शिष्यते तदर्थश्च पुंवद्भवति । स्त्रीत्वस्य वैरूप्यकारणस्याधिक्यात्पूर्वणाप्राप्तौ वाच्यम्, पुंवदिति विधातुञ्च । गार्गी च गार्ग्यायणौ च गर्गाः । अस्त्रियामित्यनुवर्त्तमाने “यञ्जोश्च” (अष्टा०सू०२-४-६४) इति लुक् । दाक्षी च दाक्षायणश्च दाक्षी ।

पुमान् स्त्रिया (अष्टा०सू०१-२-६७) । सरूपाणां मध्ये स्त्रिया सहोक्तौ पुमान् शिष्यते स च पुंवदेव स्यात्तल्लक्षण एव विशेषश्चेत् । सम्पृक्ता च संपृक्तं च सम्पृक्तौ । “यः शिष्यते स लुप्यमानार्थाभिधायि” इति सिद्धान्तात्स्त्रीत्वस्यापि सत्वेन टाप् प्राप्तः पुंवदेवेत्यनुवृत्तेर्न भवति । हंसश्च वरटा चेत्यादौ हंसजातिसाम्येऽपि शब्दवैलक्षण्यस्य स्त्रीत्वपुंस्त्वमात्रप्रयुक्तत्वादेकशेषः प्राप्तः रूपग्रहणानुवृत्त्या वार्यते तदनुवृत्तौ च “भ्रातृपुत्रौ स्वसृदुहितृभ्याम्” (अष्टा०सू०१-२-६८) इति सूत्रं ज्ञापकम् । अन्यथा एकापत्यत्वस्य अपत्यत्वस्य वा साम्यात्तत्राऽपि “पुमान् स्त्रिया” (अष्टा०सू०१-२-६७) इत्येव सिध्येत् । नन्वेवमपि गौरीयं गौश्चायं तयोः सहोक्तौ एतौ गावौ इति नियमतो न स्यात् । नैष दोषः । इयमयमिति पदान्तरगम्येऽपि तल्लक्षणविशेषे “पुमान् स्त्रिया” (अष्टा०सू०१-२-६७) इत्यस्य प्रवृत्तिसम्भवादिति कैथटः । स्यादेतत्—तल्लक्षणविशेषरूपो विशिष्टाभावोऽत्र हेतुः । स च किन्नरैरप्तरोगिभ्यश्च क्रीडिङ्गिरित्यादौ विशेषणाभावात् । ‘गावौ’ इत्यत्र तु विशेष्याभावादित्यन्यदेतत् । तथा च किमर्थं पदान्तरगम्यत्वपर्यन्तमुक्तमिति चेत्, उच्यते । नेह विशिष्टाभावः प्रयोजकः किन्तु तन्मात्रप्रयुक्तो विशेषः प्रयोजकः । अन्यथा ‘भागवि-

त्तिभागवित्तिकौ' इत्यत्र "वृद्धोयूना" (अष्टा०सू०१-२-६५) इति स्यात् । इह हि कुत्सासौवीरत्वाभ्यां प्रयुक्तेऽपि ठकि युवप्रयुक्ततास्येवेति विशिष्टाऽभावो निर्बाधः । एवमिन्द्रेन्द्राण्यावित्यत्र प्रकृतसूत्रं प्रवर्त्तत । 'हिमहिमान्यौ' इत्यादौ चोत्तरसूत्रमिति दिक् । नन्वेवं गार्ग्यवात्स्यायनयोरितिप्रसङ्ग इति चेत्, योसौ विशेषः स तल्लक्षणश्चेदिति वचनव्यक्त्या पाठादुद्देश्यविधेयान्वयलाभात् । एवञ्च कृत्स्नस्य विशेषस्य तन्मात्रप्रयुक्तत्वं फलितम् । तेन पदान्तरपर्यन्तानुसरणं कैयटादीनां युक्तमेवेति दिक् । तदितरप्रयुक्तविशेषविरहरूपविशिष्टाभावविवक्षायान्तु सर्वं सुस्थम् । एतेन सा च स च ताविति व्याख्यातम् । अनैमित्तिकस्यैकशेषस्य तद् तद् इत्यवस्थायां प्रवृत्तावपि पुंस्त्वनियमस्यैतेन लभ्यत्वात् । ब्राह्मणवत्सश्च ब्राह्मणीवत्सा चेत्यत्र तु न भवति । स्त्रीपुंसयोः सहविवक्षायामेकशेषः । सहविवक्षा च प्रधानयोरेव । तेन यत्र प्रधानयोरेव स्त्रीपुंसयोर्विशेषप्रयोजकता तत्रैव एकशेषप्रवृत्तेः इह वा प्रधानकृतस्याऽपि विशेषस्य सत्त्वात् । एवकारानुवृत्तेर्नेह—“इन्द्रेन्द्राण्यौ” । इह हि पुंयोगकृतोऽपि विशेषः । 'आरण्यारण्यान्यौ' । इह महत्त्वकृतोऽपि विशेषः । पुमानिति किम् ? प्राक् च प्रतीर्चा च प्राक्प्रतीर्च्यौ स्तः । प्रपूर्वादञ्चैः क्विबन्तादस्तातेरखेलुगिति “तद्धितश्चासर्वविभक्तिः” (अष्टा०सू०१-१-३८) इत्यव्ययत्वादलिङ्गः प्राक्शब्दः ।

भातृपुत्रौ स्वसृदुहितृभ्याम् (अष्टा०सू०१-२-६८) । यथासंख्यं शिष्यते । भ्राता च स्वसा च भ्रातरौ । पुत्रश्च दुहिता च पुत्रौ ।

नपुंसकमनपुंसकेनैकवच्चास्यान्यतरस्याम् (अष्टा०सू०१-२-६९) । अकलीबेन सहोक्तौ क्लृां शिष्यते तच्च वा एकवत् स्यात् । तल्लक्षण एव चेद्विशेषः । शुक्लः कम्बलः, शुक्ला बृहतीका, शुक्लं वस्त्रं, तदिदं शुक्लम् । तानीमानि शुक्लानि । अनपुंसकेनेति किम् ? शुक्लं शुक्लंश्च शुक्ले । एकवच्चेति न भवति । अस्येति किम् ? उत्तरसूत्रे एकवद्भावाऽनुवृत्तिर्मा भूत् ।

पिता मात्रा (अष्टा०सू०१-२-७०) । मात्रा सहोक्तौ पिता वा शिष्यते । पितरौ । मातापितरौ । अयं योगः शक्योऽकर्तुम् । तथाहि—“यः शिष्यते स लुप्यमानार्थाभिधायि” इतिन्यायेनास्मिन् विषये पितृशब्द एव मातरमपि वक्तव्येति निर्विवादम् । तत्र च निरूढलक्षणा वा शक्तिरेव वेत्यन्यदेतत् । न च द्वन्द्वनिवृत्त्यर्थं सूत्रम् । तस्याऽपि पक्षे इष्टत्वात् । एवं “इवशुरः इवइवा” (अष्टा०सू०१-२-७१) इत्यत्रापि बोध्यम् । एतेन

“पत्नी दुहितरश्चैव पितरौ भ्रातरस्तथा” (या०स्मृ०१३५) ।

इत्यस्य व्याख्यावसरे विग्रहे क्रमप्रतीतिः “प्रथमं माता धनभाक् तदभावे तु पिता” इति विज्ञानेश्वरग्रन्थश्चिन्त्यः । एकपदजन्ये बोधे क्रमाभावात् । सुन्नारम्भेऽप्येवमेव । प्रत्युत मुख्यार्थस्य प्रथमप्रतीतिरुचिता । न तु लक्ष्याया मातुः । यत्तु विग्रहे क्रमप्रतीतिरिति, तन्न । वृत्तिविग्रहयोः सहाप्रयोगात् । वृत्तेरेवेह व्याख्येयश्लोके प्रयोगात् । किं च वृत्तावपि प्रयुक्तायां विग्रहोऽपि स्मर्यतां कथञ्चित् । न तु तत्रापि पूर्वापरिभावे किञ्चिन्नियामकमस्ति तस्मात्क्रमनिर्णये प्रमाणान्तरं मृग्यम् ।

इवशुरः इवश्वा (अष्टा०सू०१-२-७१) इवश्वा सहोक्तौ इवशुरो वा शिष्यते । इवशुरौ । श्वश्रूश्वशुरौ । श्वश्चेति सौत्रनिर्देशादेव प्रत्ययान्तस्याऽपि प्रातिपदिकत्वम् । अन्यथा हि “प्रकृतिवदनुकरणम्” इति ऊढन्ततृतीया न स्यात् ।

त्यदादीनि सर्वैर्नित्यम् (पा०सू०१-२-७२) । सर्वैस्त्यदादिभिरेव श्च सहोक्तौ त्यदादीनि नित्यं शिष्यन्ते । प्रत्यासत्तेस्त्यदादिभिरेव सहोक्तावित्यर्था मा भूदिति सर्वग्रहणम् । स च देवदत्तश्च तौ । द्वन्द्वनिवृत्त्यर्थं वचनम् । ‘तौ’ इति तु ‘सरूप’ (अष्टा०सू०१-२-६४) सूत्रेणैव सिद्धं देवदत्तस्यापि तच्छब्देनैव निर्देष्टुं शक्यत्वात् । त्यदादीनां मिथः सहोक्तौ यत्परं तच्छिष्यते शब्दपरविप्रतिषेधात् । स च यश्च यौ । “पूर्वशेषोऽपि दृश्यते” इति भाष्यम् । स च यश्च तौ । अहं च भवांश्चावाम् । त्यदादितः शेषे पुंनपुंसकतो लिङ्गवचनानि (का०वा०) । आद्यादित्वात्तसिः । त्यदादीनां शेषे सहविवक्षितो योर्थः पुमान् यश्च नपुंसकं तद्देशेन लिङ्गवचनानि भवन्तीत्यर्थः । सा च देवदत्तश्च तौ । तच्च देवदत्ता च यज्ञदत्ता च तानि । पुंनपुंसकयोस्तु सहविवक्षायां नपुंसकवशेन व्यवस्थापरत्वात् । तच्च देवदत्तश्च ते । अद्वन्द्वतत्पुरुषविशेषणानामिति वक्तव्यम् [का० वा०] । कुक्कुटमयूर्याविमे । मयूरीकुक्कुटाविमौ । अर्द्धं पिप्पल्यास्तत् । अर्धपिप्पली च सा अर्धपिप्पल्यौ ते । इह “परवल्लिङ्गम्” (अष्टा० सू०२-४-२६) इति समासार्थस्य लिङ्गाऽतिदेशे कृते तद्विशेषणस्य सर्वनाम्नस्तदेव लिङ्गम् । भाष्ये तु एतत्सूत्रं प्रत्याख्यातम् । यदाह- सामान्यविशेषवाचिनोश्च द्वन्द्वभावात्सिद्धमिति । विशेषसन्निधौ हि प्रयुक्तः सामान्यशब्दो विशेषान्तरे वर्त्तते । ब्राह्मणा आगता वसिष्ठश्चेति यथा । तथाविधे विषये वाचनिकोऽयं द्वन्द्वनिषेधः । तेनैव तद्देवदत्तावित्यादिनिवृत्तेः सिद्धत्वादयमेकशेषो न वक्तव्य इत्यर्थ इति कैयटः । कथं तर्हि ‘शुद्राभीरं’ ‘गोबलीवर्दं’ ‘तृणोपलम्’ इति, अत्राहुः-आभीरी जात्यन्तराणि ।

“ब्राह्मणादुग्रकन्यायामाभरिो नाम जायते ।

माहिष्योग्रौ प्रजायेते विट्शुद्राङ्गनयोर्नृपात्” ॥ इति स्मृतेः ॥

गोशब्दस्तु स्त्रीग्रीपरोऽयं स्त्रीलिङ्गः । अपामुलप इति नामधेयमिति । अनित्योयं निषेधः । “प्राच्यभरतेषु (अष्टा०सू०प०२-४-६६) इति सूत्रनिर्देशादिलङ्गात् । तेन “प्रमाणप्रमेय” इत्यादिषु द्वन्द्वः सिद्धः । एतेन—

“अविद्या तच्चित्तो योगः षडस्माकमनादयः ।

मत्स्यादौ तद्विशेषयोः” इत्यादिप्रयोगा व्याख्याताः । सूत्रारम्भे त्वेतेन सिद्धयेयुरेवेति सहृदयैराकलनियम् ।

प्राम्यपशुसङ्घेष्वतरुणेषु स्त्री (अष्टा०सू०१-२-७३) । एषु सहविवक्षायां स्त्रीशिष्यने । “पुमान् स्त्रिया” (अष्टा०सू०१-२-६७) इत्यस्यापवादः । गाव इमाः । प्राम्यग्रहणं किम् ? रुख इमे । पशुग्रहणं किम् ? ब्राह्मणाः । सङ्घेषु किम् ? एतौ गावौ चरतः । एकशेषस्यानेकविषयत्वे लब्धे सङ्घग्रहणसामर्थ्याद् बहूनां सङ्घो गृह्यते । अतरुणेषु किम् ? वत्सा इमे । बर्करा इमे । अनेकशफंभिति वक्तव्यम् (का० वा०) अश्वा इमे । गर्दभा इमे । एकशफत्वात्पुंशेष एव । “शफं क्लीबे खुरः पुमान्” (अ० को० २-८-४९) इत्यमरः । हरदत्तस्तु “शफाः खुराः” इति प्रायुङ्क्त । तत्र शफशब्दस्य पुंस्त्वे मूलान्तरं मृग्यम् । उष्ट्राणां त्वारण्यत्वात् स्त्रीशेषाभावः ।

॥ इति श्रीशब्दकौस्तुभे प्रथमाध्यायस्य द्वितीये पादे
तृतीयमान्हिकं पादश्च समाप्तः ॥

श्ववादयो धातवः (अष्टा०सू०१-३-१) । क्रियावाचिनो गणपठिता धातुसंज्ञाः स्युः । धातुत्वाल्लडादयः । भवति, पथते । क्रियावाचिनः किम् ? ‘याः पथ्य’ इत्यादौ धातुत्वं मा भूत् । सति हि तस्मिन् “आतो-धातो” (अष्टा०सू०६-४-१४०) इत्यालोपः स्यात् । न च “या प्रापणे” (या०सू०१०४९) इत्याद्यर्थनिर्देशो नियामकः । तस्यापाणिनीयत्वात् । भीमसेनादयो ह्यर्थे निर्दिदिशुरिति स्मर्यते । पाणिनिस्तु “भ्वेध” इत्याद्यपाठीदिति भाष्यवार्तिकयोः स्पष्टम् । किञ्च अभियुक्तैरपि कृतोर्थनिर्देशो नार्थान्तरनिवृत्तिपरः सुखमनुभवतीत्यादावधातुत्वप्रसङ्गात् ।
उक्तञ्च--

“क्रियावाचित्वमाख्यातुमेकैकोर्थः प्रदर्शितः ।

प्रयोगनोऽनुसर्त्तव्या अनेकार्था हि धातवः” ॥ इति ।

अत एव “कुर्वं खुर्वं गुर्वं गुदं क्रीडायामेव” (धा०सू०२१-२२-२३-२४) इत्येवकारः पठ्यते “श्लिष आलिङ्गने” (अष्टा०सू०३-१-४६) इत्यादिसुब्राण्यपीह ज्ञापकानि । तस्मात् ‘याः पश्य’ इत्यादिव्यावृत्तये क्रियावाचिन इति विशेषणं स्थितम् । गणपठिता इति किम् ? हिरुक्, पृथक्, क्रने, इत्याद्यव्ययानां ‘शिश्ये’ इति भाषार्थतिङ्न्तस्य च मा भूत् । न चैवं सौत्रेष्वव्याप्तिः । स्तम्भवादीनामुदित्करणेन धात्वधिकारीयकार्यविधानेन च धातुत्वानुमानात् । न चैवमपि लौकिकानां चुलुम्पादीनामसङ्ग्रहापत्तिः । भ्वाद्यन्ते यजादिसमाप्त्यर्थं वृत्करणेऽपि भ्वादीनामसमाप्तेः । धातुवृत्तिषु तथैव व्याख्यातत्वात् । “कास्यनेकाज्ग्रहणं चुलुम्पाद्यर्थम्” (का०वा०) इति कात्यायनवचनेनाप्येतदलभ्यते । एवं भ्वाद्यन्ते वृत्करणस्य पुषादिसमाप्त्यर्थतया दिवादीनामपरिसमाप्तेः ‘वृ-ग्यति’ इत्यादिसिद्धिः । वस्तुतस्तु चुरादीनामन्ते “बहुलमेतद्भ्रिदर्शनम्” इति गणसूत्रेण सकलेष्टसिद्धिः । तद्धि धातुवृत्तिषु द्वेषा व्याख्यातम् । भ्वादिगणपठितेभ्योऽपि णिच् प्रयोगानुसाराज्जप इति । दशगणीपाठो दिङ्मात्रप्रदर्शनार्थस्तेनान्येऽपि शिष्टप्रयुक्ता धातवः सङ्ग्राह्या इति च । स्यादेतत्-भूरादिर्येषामिति विग्रहे यणि सति भ्वादय इति स्यात् । क्रियावाचित्वञ्च सूत्रानारूढमेवेति । उच्यते-“भवनं भूः क्रियासामान्यम् । वदन्तीति वादयः वदेरौणादिक इज्” इति भाष्यम् । यद्यपि “वासि वपि यजि राजि व्रजि सहि हनि वासि वादि वारिभ्य इज्” [उ०सू०५७४] इत्यौणादिकसूत्रेण वदेष्यन्तादिज् विहितस्तथापि बहुलग्रहणात् केवलादपि भविष्यतीति न्यासकारादयः । वस्तुतस्तु “वदन्तीति वादयः” इति भाष्यमर्थकथनपरम् । ण्यन्तादेव त्विञ् । न चेह प्यर्थानन्वयः । पचतिपाचयत्योस्तुल्यार्थत्वात् । भुवो वादय इति विग्रहः । तथाच क्रियावाचित्वं तावत्सूत्रारूढम् । निरनुबन्धानां शब्धिकरणानां भूप्रभृतीनां पाठसामर्थ्यात्पठितानामेव संज्ञेत्यनुमीयते । “सनाद्यन्ता धातवः” (अष्टा०सू०३-१-३२) इति सूत्रारम्भाच्च । अथ वा भूरादिर्येषामिति विग्रहः । निपातनाद् बुगागमः महासंज्ञाकरणं तु “बधति क्रियाम्” इति धातवः इत्यन्वर्थसंज्ञाविज्ञानार्थम् । यद्वा-भूञ्च वाञ्चेति द्वन्द्वः । आदिशब्दयोस्तु व्यवस्थाप्रकारवाचिनोरेकशेषः । ततो भूवौ आदी येषामिति बहुव्रीहिः । भूप्रभृतयो वासदृशाः क्रियावाचिन इति यावत् । अथ वा वादत्ययमादिर्येषामिति बहुव्रीहिः वादत्यस्यादय इति तत्पुरुषः । तयोरेकशेषे स्वरभिन्नानामिति बहुव्रीहिशेषः । भुवो वादय इति षष्ठीतत्पुरुषः । वाच्यवाचकभावश्च षष्ठ्यर्थः । “द्विर्वचनेचि”

(अष्टा०सू०१-१-५९) इतिवत्तन्प्रावृत्त्यादिना वा उभयलाभः । सर्वथा-
पि क्रियावाचिनो भ्वाद्य एव धातव इति स्थितम् । का पुनः क्रिया ?
उच्यते, करोत्यर्थभूता उत्पादनापरपर्याया उत्पत्त्यनुकूलव्यापाररूपा
भावनैव क्रिया । तथाहि—अभवतो गगनादेरक्रियमाणतया भवतश्च
घटादेः क्रियमाणतया भवत्यर्थकर्तुः करोतिकर्मत्वम् । तथा च करोत्य-
र्थकर्तुर्भवितृप्रयोजकतया भवतेरुत्पत्त्यर्थाप्रयोजकव्यापारे णिज्जुत्पद्य-
मानः करोत्यर्थमवलम्बते । उक्तञ्च—

“करोतिक्रियमाणेन न कश्चित्कर्मणा विना ।
भवत्यर्थस्य कर्ता च करोतेः कर्म जायते ॥
करोत्यर्थस्य यः कर्ता भवितुः स प्रयोजकः ।
भविता तमपेक्षयाथ प्रयोज्यत्वं प्रपद्यते ॥
प्रयोज्यकर्तृकैकान्तव्यापारप्रतिपादकाः ।
ण्यन्ता एव प्रयुज्यन्ते तत्प्रयोजककर्मसु ॥
तेन भूतिषु कर्तृत्वं प्रतिपन्नस्य वस्तुनः ।
प्रयोजकक्रियामाहुर्भाविनां भावनाविदः ॥” इति ॥

सा च सकलधातूनां वाच्ये । अत एव ‘किं करोति’ ? इति प्रश्ने
‘पचति’ ‘पठति’ इत्याद्युत्तरं सङ्गच्छते । न चासौ मीमांसकोक्तरीत्या
प्रत्ययवाच्यैवास्तामिति वाच्यम् । भोक्तव्यमित्यादावाख्यातं विनापि
तत्प्रतीतेः । तथा च तत्रापि कारकापेक्षा दृश्यते । अस्ति च तत्रापि करो-
तिसामानाधिकरण्यं, किं कर्त्तव्यं, भोक्तव्यम्, किं कृतवान्भुक्तवानि-
ति । किञ्च, ‘भावयति घटम्’ इति वत् त्वन्मते ‘भवति घटम्’ इत्यपि
स्यात् ‘तुल्यार्थत्वात् । दृष्टान्ते कर्तुः कुम्भकारस्य व्यापारं णिजाचष्टे,
दार्ष्टान्तिके स्वाख्यातप्रत्ययः । ननु प्रयोजकव्यापारो णिजर्भः, कर्तृव्या-
पारस्वाख्यातार्थः । इति वैषम्यामिति चेत्, कारकचक्रप्रयोजकतुः क-
र्तृत्वे घटस्यातथात्वात् । यदि तु—

“धातुनोक्तक्रिये नित्यं कारके कर्तृतेष्यते”

इतिभर्तृहरिप्रतिपादितरीत्या प्राधान्येन धातूपात्तव्यापारस्वरूपं
कर्तृत्वं तत्रापि सम्मतं कस्तर्हीदानीमाख्यातार्थः । व्यापारस्य धातुनै-
वामिहितत्वात् । अपि च, धातोः सकर्मकाकर्मकत्वविभाग उच्छिद्येत ।
‘अकर्मकाच्च’ (अष्टा०सू०१-३-२६) इत्यादिसूत्राणि च विरुध्येरन् ।
ननु सिद्धान्तेऽपि क्रियायाः कर्मापेक्षानियमात्कथमकर्मकतेति चेत्,
न, फलव्यापारयोः सामानाधिकरण्यवैयधिकरण्याभ्यां सकर्मकाकर्म-
कविभागस्य वक्ष्यमाणत्वात् । किञ्च, ‘ज्योतिष्टोमयाजी’ इत्यादौ “कर-

णे यजः” (अष्टा०सू०३-२-८५) इति णिनिरस्मत्पक्षे सङ्गच्छते । धातुत्वेन धातूपात्तां भावनां प्रति यजित्वेन तदुपात्तस्यांशान्तरस्य करणत्वात् । पच्यादयो हि धातुत्वेन भावनामाहुः । विङ्कित्याद्यंशान्तरे तु पाचत्वादिना प्रातिस्विकरूपेणाहुः । तच्चांशान्तरभावतां प्रति प्रायेण भाव्यतया सम्बध्यते । ‘ज्योतिष्टोमयाजी’ इत्यादौ तु करणतया ‘ज्योतिष्टोमाख्येन यागेन स्वर्गं भावितवान् ” इत्यर्थप्रतीतिः । स्पष्टं चेदं णिनिविधौ हरदत्तग्रन्थे । एतेन “द्वर्थः पचिः” इति भाष्यं व्याख्यातम् । भट्टिश्चाह—

विभज्यसेनां परमार्थकर्मा सेनापतींश्चापि पुरन्दरोऽथ ।

नियोजयामास स शत्रुसैन्ये करोतरर्थेष्विव सर्वधातून्” इति ।

ननु क्रियाया धात्वर्थत्वे ‘पचति’ इत्यादौ एककर्तृका वर्तमाना पचि-क्रियेति क्रियाविशेष्यको बोधो न स्यात् । प्रत्ययार्थं प्रति प्रकृत्यर्थस्य विशेषणताया औपगवादौ क्लृप्तत्वादिति चेन्न, “प्रत्ययार्थः प्रधानम्” इति ह्युत्सर्गः स चेह त्यज्यते । “क्रियाप्रधानमाख्यानम्” इति स्मरणात् । “पाचिका” इत्यादौ स्त्रीत्वस्य विशेषणत्वाभ्युपगमाच्च । प्रत्युत तवैव ‘पचति’ इत्यादावनुपपत्तिः । ‘पचन्तं तं पश्य’ इत्यादौ शतृशानचोः कर्तृप्राधान्यस्य सर्वसम्मततया तिङ्क्ष्वपि तथात्वापत्तेः, शत्रादीनां तिङ्गाश्च लादेशत्वस्याविशिष्टत्वात्, आदेशानाञ्च स्थानिस्मारकत्वे स्थान्यर्थाभिधायित्वे वार्थैक्यध्रौव्यात् । अत एव हि गुष्मदि समानाधिकरणे मध्यमः, अस्मद्युत्तमः, इत्यादिपुरुषव्यवस्था सङ्गच्छते । अभिहिते कर्तरि प्रथमा, इत्यादि च । न च ‘समानाधिकरणे’ इत्यनेन स्वाभिधेयसंख्यान्वयित्वम्, अभिहितशब्देन चाभिहितसङ्ख्याकत्वं विवक्षितमिति वाच्यम् । सूत्राननुगुणत्वात् । कृत्तद्धितसमासैः संख्याया अनभिधानात्तदभिहितेऽपि तृतीयाप्रसङ्गाच्च । न च कृत्यनभिधानमेव कर्तुरनभिधानमिति वाच्यम् । भावार्थलकारेऽपि कर्तरि प्रथमापत्तेरिति दिक् । स्यादेतत्—अस्तिभवतिविद्यातिषु क्रियावाचित्वमव्याप्तम् । न हि तत्रोत्पादः प्रतीयते । एवन्तिष्ठतावपि तथा जायत उत्पद्यते इत्यत्राप्यव्याप्तिः उत्पत्तिर्हि आद्यक्षणसम्बन्धः । तदनुकूलव्यापारश्चोत्पादना । तदनुभवश्चास्त्यादिभ्यो नास्त्येवः । अत एव ‘किं करोति’ इति प्रश्ने ‘पचति’ इत्यादिवत् ‘अस्ति’ इति न प्रतिब्रुवते इति चेत्, उच्यते, ‘अस्ति’ इत्यादेः स्वरूपधारणं ‘करोति’ इत्यर्थः । धारणञ्चोत्तरकालसम्बन्धः । तथा सत्यपि करोत्यर्थे धात्वर्थान्तर्गतेन धारणेनैव भाव्याकाङ्क्षायाः पूरणात् ‘जीवति’ ‘नृत्यति’ आदिवदकर्मकता क्रिया हि

व्यापारव्यधिकरणैवोत्पत्तिरुच्यते । अत एव तत्र घटादीनां कर्मता । परसमवेतव्यापारफलीभूतोत्पत्तिशालित्वात् । जनिप्रभृतिभिस्तु व्यापारसमानाधिकरणैषोच्यते । अत एवाकर्मकता तेषाम् । सोत्पत्त्यनुकूलव्यापारभाजामपि सूक्ष्मरूपापन्नघटादीनां परसमवेतस्वघटितकर्मताविरहात् । उक्तञ्च हरिणा-

“आत्मानमात्मना बिभ्रदस्तीति व्यपदिश्यते ।” इति ।

अन्येष्व्याहुः—

“अस्त्यादावपि धर्म्यंशे भाव्येऽस्त्येव हि भावना ।

अन्यत्राशेषभावात्तु सा तथा न प्रकाशते” इति ॥

तथा पचौ विक्रिदौ च विक्रित्तिर्यद्यपि साधारणी तथाऽपि पचौ व्यापारव्यधिकरणा विक्रिदौ तु तत्समानाधिकरणा सेति सकर्मकाकर्मकविभागः । न हि धात्वर्थभूतफलशालित्वमात्रं कर्मत्वं किन्तु व्यापारवैयधिकरण्यमपि फलेऽपेक्ष्यते । यत्तुक्तं ‘किं करोति’ इति प्रश्ने इत्यादि । तदसिद्धम् । आसन्नविनाशं कञ्चिदुद्दिश्य ‘किं करोति’ इति प्रश्ने ‘अस्ति’ इत्युत्तरस्य सर्वसम्मतत्वात् । इतरत्र तु सुस्थतया निश्चिते ‘किं करोति’ इति प्रश्नः पाकादिविशेषगोचर एवेत्यवधारणात् ‘अस्ति’ इति नोत्तरम् । एतेन—

“यावत्सिद्धमसिद्धे वा साध्यत्वेनाभिधीयते ।

आश्रितकमरूपत्वात्सा क्रियेत्यभिधीयते” ॥

इत्यपि व्याख्यातम् । पूर्वापरीभावापन्नेकक्षणविशिष्टस्योत्पत्तिः “आत्मास्ति” इत्यादावपि सुलभैवेति भावः । पचत्यादावपि हि अधिश्रयणादिरधःश्रयणान्तो व्यापारकलापः क्रिया । अत एव तस्य युगपदसन्निकर्षान्न प्रत्यक्षता । किन्तु एकैकस्याधिश्रयणादिव्यापारस्य क्रमेणानुभवे सति मनसा सङ्कलना क्रियते । तदुक्तं भाष्ये—“क्रिया नामेयमत्यन्तापरिदृष्टा अशक्या पिण्डीभूता निदर्शयितुम्” इति । ऐक्यमपि पारिभाषिकम् । एकफलावच्छिन्नत्वात् । उक्तं च—

“गुणभूतैरवयवैः समूहः क्रमजन्मनाम् ।

बुद्ध्या प्रकल्पिताभेदः क्रियेति व्यपदिश्यते ॥” इति ॥

तदेवं भवत्यादौ क्रियावाचकत्वं सुवचम् । अत एव ‘अभूत्’ ‘अस्ति’ ‘भविष्यति’ इति कालयोगः । न हि क्रियात्वं विनाऽसौ सम्भवति । तदुक्तम्—

“क्रियाभेदाय कालस्तु सङ्ख्या सर्वस्य भेदिका” । इति ।

“कालानुपाति यद्रूपन्तदस्तीति प्रतीयते ।” इति च ।

भाष्ये तूक्तार्थसाधनाय निरुक्तकारवचनमुदाहृतम्--“षड्भाववि-
कारा इति ह स्माह भगवान्वावर्थापणिरिति । भावस्य क्रियायाः षट्
प्रकारा इत्यर्थः । तेषु च जायतेऽस्तीति पाठात्सर्वक्रियान्वयः सिद्ध इ-
त्यर्थः । कैयटस्तु प्रकारान्तरेणापि व्याचख्यौ । भावस्य सत्ताया एते प्र-
काराः सत्त्वानेकक्रियात्मिका साधनसम्बन्धादवर्तीयमानसाध्यस्वरूपा
जन्मादिरूपतयावभासते” इति । तथा च--“जातिसमुद्देशेऽपि सम्बन्धि-
भेदात्सत्त्वेत्युपक्रम्योक्तम्--

“प्राप्तक्रमविशेषेषु क्रिया सैवाभिधीयते ।

क्रमरूपस्य संहारे तत्सत्वमिति कथ्यते” ॥ इति ॥

व्यापारविशेषाणां साध्यत्वात् क्रमिकत्वाच्च तदुपहितायास्ते भवत
इत्यर्थः । ‘पाकः’ इत्यादौ तु प्रकृत्या साध्यावस्थाया असत्त्वरूपाया
उपस्थितिः । घञा तु सिद्धरूपायाः । उक्तञ्च--

“क्रियायाः सिद्धतावस्था साध्यावस्था च कीर्त्तिता ।

सिद्धतां द्रव्यमिच्छन्ति तत्रैवेच्छन्ति घञविधिम् ॥

आख्यातशब्दे भागाभ्यां साध्यसाधनवर्तिता ।

प्रकल्पिता यथा शास्त्रे स घञादिष्वपि क्रमः ॥

साध्यत्वेन क्रिया तत्र धातुरूपनिबन्धना ।

सत्वभावस्तु यस्तस्याः स घञाद् निबन्धने” ॥ इति ।

लिङ्गसङ्ख्याकारकाद्यन्वययोग्येनावस्थाविशेषेण घञादिभ्य उप-
स्थितिरित्यर्थः । एतेन “कृदभिहितो भावो द्रव्यवत्प्रकाशते” इति तृ-
तीयाध्याये भाष्यमपि व्याख्यातम् । प्रकल्पितेत्यनेन पदस्फोटस्यैव वा-
स्तवतां ध्यनयति-साध्यत्वेनेति । अत एव तम्प्रतिकारकतया ओदना-
देरन्वय इति भावः । अत एव ‘भोक्तुं पाकः’ ‘भुक्त्वा गमनम्’ इत्या-
दौ तुमुनादयः सिद्धाः । कृत्वोर्थास्त्वनभिधानाप्तेत्येव शरणम् । अत एव
क्वचिद्दृश्यतेपि द्विर्वचनम् । ‘द्विरण्विधिः’ इति सूत्रवर्त्तिकयोः प्रयोगात् ।
सत्त्वभावस्त्विति । अत एव ‘पाकं करोति’ इत्यादौ कारकत्वेन साऽन्वे-
तीत्यर्थः । नन्वेवं “पश्य मृगो धावति” इत्यादौ मृगकर्तृकशीघ्रगतेर्द-
शनम्प्रतिकर्मता न स्यात् । न च संसर्गमर्यादयेह कर्मताभानेऽपि प्रका-
रत्वेनाभानाशोक्तदोष इति वाच्यम् । एवमपि ‘पचति’ भवति’ इत्यादा-
वसङ्गतेः । एककर्तृका वर्त्तमाना पचिक्रिया एककर्तृका वर्त्तमाना भवन-
क्रियेति हि तत्र वाक्यार्थः । तत्र च ‘भवति’ इति लकारार्थस्य कर्तुर्देव-
दत्तकर्तृकपचिक्रियां प्रत्यभेदेन संसर्गेण विशेष्यत्वस्यावाप्तकत्वात् ।
तथा च देवदत्तवत्पचिक्रियायाः सत्वधर्मो दुर्वारः । अत्राहुः--“कर्तृत्व-

कर्मत्वयोरनुभवबलाद्भानं स्वीक्रियते । कारकान्तराभाषमात्रे तु तात्पर्यम्” इति । “आख्यातशब्दे भागाभ्याम्” इत्युदाहृतश्लोकोप्येतदभिप्रायक एव । तत्र “यं प्रति” इत्युत्तरश्लोकानुरोधादिति तृतीये स्फुटीकरिष्यामः । एतेन ‘अपाक्षीत्’ ‘अपाक्षीः’ ‘पचतः’ ‘पचन्ति’ ‘पक्षयति’ ‘पक्षयतः’ इत्यादावपि ‘भवति’ इत्यनेन कर्तृत्वेनान्वयो व्याख्यातः । ‘भावी वर्त्तते’ ‘ध्वस्तोस्ति’ इत्यादाविव सूक्ष्मावस्थस्य वर्त्तमानसत्तासम्भवात् ।

उपदेशेऽजनुनासिक इत् (अष्टा०सू०१-३-२) उपदेशेऽनुनासिकोजित्संज्ञः स्यात् । उपदिश्यतेनेनेत्युपदेशः । “कृत्यल्युटो बहुलम्” (अष्टा०सू० ३-३-११३) इति बाहुलकात्करणे घञ् । अन्यथा ल्युट् स्यात् । स च धातुपाठप्रातिपदिकपाठौ सूत्रवार्तिके च । एतैर्हि शब्दा उपदिश्यन्ते । तत्र शास्त्रकृता पठितस्याप्यनुनासिकस्य पाठ इदानीमपभ्रष्टः । अत एवाहुर्वृत्तिकाराः—“प्रतिज्ञानुनासिक्याः पाणिनीयाः” इति । तत्र एध, स्पर्ध, इत्यादावनुदात्तेत्वादात्मनेपदम् । एधते, स्पर्धते । ‘भवति’ इत्यत्रोगित्त्वान्नुम् । भवान् । “लण्” (मा०सू०६) सूत्रे अकारस्येत्वाद्द्रप्रत्याहारसिद्धिः । “आचारेऽवगल्भक्लृबहोढेभ्यः” (का० वा०) इति वार्तिकेऽवगल्भादेरनुनासिकत्वेनानुदात्तेत्वात्तड् । अवगल्भते इत्यादि । उपदेशे इति किम् ? अत्र आँ अपः । “आडोनुनासिकश्छन्दसि” (अष्टा०सू० ६-१-१२६) इत्यनुनासिकः । नाऽसौ शास्त्रे पठितः । नन्वेवं “उञ्” (अष्टा०सू०१-१-१७) “ऊँ” (अष्टा०सू०१-१-१८) इत्यत्रातिप्रसङ्गः । विधानसामर्थ्यान्नेति तु प्रकृतेपि तुल्यम् । अथ “अनुबन्धा अनेकान्ताः” इति पक्षे ‘अत्र आँ अटितः’ इत्यादौ “आदितश्च” (अष्टा०सू०७-२-१६) इतीपिनषेधार्थमित्संज्ञाकिञ्च स्यादिति चेन्न । एवमपि “आड इत्” इति वक्तव्ये अनुनासिकविधानस्य वैयर्थ्यापत्तेः । एतेन दधि इच्छतीति दधि ब्रह्मणकुलं दधीयतेः क्लिप्यल्लोपयलोपयोर्ह्रस्वत्वे च “अणोऽप्रगृह्यस्य” (अष्टा०सू०८-४-५७) इत्यनुनासिकः । अत्र “इदितो नुम् धातोः” (अष्टा०सू० ७-१-५८) इति नुम् स्यात् । ‘दधि’ ‘मधु’ इत्यादिषु प्रातिपदिकेषु ‘भवति’ ‘पचति’ इत्यादिषु च इत्कार्यलोप एव स्यात् । तस्मानुपदेशग्रहणं कर्त्तव्यमिति परास्तम् । “अणोऽप्रगृह्य इत्” इति वक्तव्येऽनुनासिकविधानसामर्थ्यादित्संज्ञाविरहोपपत्तेः । सत्यम् । उत्तरार्थमुपदेशग्रहणम् । अजिति किम् ? मनिन्प्रत्यये मकारस्य मा भूत् । सत्यां हि तस्यां “अन्येभ्योपि दृश्यन्ते” (अष्टा०सू०३-२-७५) इति हलन्तेष्वन्त्यादच्च परः स्यात् । अनुनासिकः किम् ? चिरिणोति, जिरिणोति ।

हलन्त्यम् [अष्टा०सू०१-३-३]। उपदेशेऽन्त्यं हलित्स्यात् । यद्यपि सर्वो हल् तन्तमवधिं प्रत्यन्त्यो भवति तथाऽपि धातुप्रातिपदिकत्वाद्युपाधिपरिच्छिन्नसमुदायं प्रत्यन्त्य इह गृह्यते, अन्त्यग्रहणसामर्थ्यात् । “शीङ् स्वप्ने” (अदा०आ०) ङित्वात्तङ् । शेते । उपदेशे किम् ? अभिचित् । “श्रोत्रियदङ्गन्तोऽधीते” (अष्टा०सू०५-२-८४) “क्षेत्रियञ् परक्षेत्रे त्रिकित्स्यः” [अष्टा०सू०५-२-९२] इत्यादौ तु वाक्यार्थे पदवचनमिति पक्षेऽविद्यमानप्रकृतिप्रत्ययविभागेऽप्युपदेशेऽन्त्यत्वाद्भवत्येवेत्संज्ञा । ‘सनुतः’ इत्यस्य स्वरादिपाठादित्संज्ञा प्राप्ता उच्चारणसामर्थ्यात् भवति । न च रिस्स्वरः प्रयोजनम्, अन्तोदात्तनिपातनवैयर्थ्यापत्तेः । स्यादेतत्-हल्प्रत्याहारसिद्धेरेतत्सूत्रसापेक्षत्वादन्योन्याश्रयः । पदार्थबोधं विना वाक्यार्थज्ञानासम्भवात् । अत्राहुः-हल् च ल् चेति समाहारद्वन्द्वे संयोगान्तलोपेन लकारोऽप्यत्र निर्दिश्यते । तेन लस्येत्संज्ञायां सत्यां “आदिरन्त्येन” [अष्टा०सू०१-१-७१] इति हलसंज्ञा । ततोऽन्त्यं हलिदिति वाक्यार्थबोधः । यद्वा-हल् इति तन्त्रावृत्त्ये रुशेषाणामन्यतमाश्रयणाद्धस्य समीपवर्ती लकारो हल् स इदिति । सम्पूर्णसूत्रावृत्त्या हल्सूत्रस्यान्त्यं हलन्त्यमिति वा । इह पक्षत्रये “पूर्वः पूर्वः प्रबलः, लाघवात्” इति तस्वम् । यद्वा-हल्सूत्रे लृकारस्यैव ‘तवल्कारः’ इतिवद् गुणभूतस्य निर्देशः । तस्य च “पुपादिद्युताघ्लदितः [अष्टा०सू०३-१-५५] इति ज्ञापकादित्संज्ञा । न तु “उपदेशेऽजनुनासिकः” [अष्टा०सू० १-३-२] इति, अच्संज्ञाया अद्याप्यनिष्पादात् । यत्तु णलो लित्करणं ज्ञापकमिति, तच्चिन्नन्त्यम्, लित्त्वस्याद्याप्यसिद्धेः । न च ‘विभेद’ इत्यत्र लोपाभावार्थं हल्ङादिसूत्रेऽपृक्तं हलिति द्वितीयहल्ग्रहणं तत्र ज्ञापकमिति वाच्यम् । ‘भविता’ इत्यादौ डानिवृत्त्यर्थं हल्ग्रहणोपपत्तेः । न च सुतिस्तीतिप्रत्ययैः प्रकृतेराक्षेपान्नैवमिति वाच्यम्, ‘या’ ‘सा’ इत्यादौ सुलोपानापत्तेः । न चैकदेशविकृतस्यानन्यत्वादेकादेशस्य च पूर्वान्ततया ग्रहणाद्धलन्तायाः प्रकृतेः परत्वेनेष्टसिद्धिः । ‘यः’ ‘सः’ इत्यत्रातिप्रसङ्गात् । तस्माल्लोपप्रवृत्तिकाले हलन्तत्वं वाच्यम् । तच्च ‘या’ ‘सा’ इत्यत्रापि नास्ति किं स्वावन्तात्परत्वमाश्रित्य लोपः कार्यः । न च तत्रावन्ता प्रकृतिः । उभयत आश्रयणेन्तादिवद्भावायोगात् । अथ “तदस्यां प्रहरणम्” (अष्टा०सू०४-२-६२) इति निर्देशादावन्तस्थले उभयत आश्रयेऽप्यन्तादिवद्भावं द्रष्टुं तथापि हल्शब्दस्यैवाद्यापि शक्त्यग्रहे कथं हल्ग्रहणसामर्थ्याण्णलो लित्वं निश्चयेम् । न च “लिति” [अष्टा०सू०६-१-१९३] इति ज्ञापकम्, व्युडादौ चरितार्थत्वात् । तस्मादुक्तप्रकारचतुष्टयमेव शरणम् । स्यादे-

तत्-आद्ये हल्संज्ञातः पूर्वं कथं संयोगान्तलोपः, संयोगसंज्ञाया अनिष्पत्तेः । द्वितीये हस्य ल् इति कथं समासः, सुप्संज्ञाया आनिष्पादात् । एवं तृतीये हलोऽन्त्यमिति तत्पुरुषः कथम् । चतुर्थे च लृदित इति बहुव्रीहिः कथम् ? उच्यते । साधुत्वज्ञानोपयोगिनः शास्त्रस्याप्यर्थबोधो यदि तद्बोध्यसाधुत्वानां पदानां स्वार्थानुभावकतायामुपयुज्येत तदैष दोषः स्यात् । स च नोपयुज्यते प्रमाणाभावात्, शतशो व्यभिचाराच्च । यथा चैतत्तथा “अइउण्” (मा०सू०१) इत्यत्रैव प्रतिपादितम् ।

न विभक्तौ तुस्माः (अष्टा०सू०१-३-४) । विभक्तिस्थास्तवर्गसकारमकारा इतो न स्युः । रामान्, पचेरन्, ब्राह्मणाः, पचतः, रामम्, अद्राक्षम्, विभक्तौ किम् ? “अचो यत्” (अष्टा०सू०३-१-९७) “ऊर्णाया युस्” (अष्टा०सू०५-२-१२३) “रुधादिभ्यः श्रम्” (अष्टा०सू०३-१-७८) “प्राग्दिशोविभक्तिः” (अष्टा०सू०५-३-१) इति यत्र विभक्तिसंज्ञा तत्रायं निषेधो न भवति । “इदमस्थमुः” (अष्टा०सू०५-३-२४) इति मकारपरिब्राणार्थमुकारानुबन्धासञ्जनाज्ज्ञापकात् । तेन “किमोत्” (अष्टा०सू०५-३-१२) ‘क’ इति सिद्धम् । स्यादेतत्-‘तदानीम्’ इत्यादौऽदानीमोऽपि तर्हि मित्त्वं स्यादिति चेन्न, यान्तस्वात्तस्य । यकारो ह्यन्त्यत्वमनुभ्रन्मकारस्येत्संज्ञां प्रतिबध्नाति । “संयोगान्तस्य लोपः” (अष्टा०सू०८-२-२३) इति यलोपस्येत्संज्ञां प्रत्यसिद्धतया मकारस्यान्त्यत्वाभावात् । यद्वा-“इदमस्थमुः” (अष्टा०सू०५-३-२४) इत्यनेनानित्यत्वमात्रं ज्ञाप्यते, न तु प्राग्दिशियेष्वप्रवृत्तिः । “औत्” (अष्टा०सू०७-३-१२८) “इटोऽत्” (अष्टा०सू०३-४-१०६) इत्यत्र तु मुखसुखार्थस्तकारः न त्वित्संज्ञकः, तित्स्वरापत्तेः । न चेष्टापत्तिः, ‘उरौ वाये’ ‘भक्षीय तवराधारा’ इत्यादौ ‘उरौ भक्षीय’ इत्यनयोरेन्तोदात्तादर्शनात् । “आद्युदात्तश्च” (अष्टा०सू०३-१-३) इति सूत्रे ‘भविषीय’ इत्यत्र भाष्यकारैरेवान्तोदात्तत्वस्य सिद्धान्तितत्वाच्च । यत्त्विह वृत्तिकृतोक्तम्, “किमोत्, (अष्टा०सू०५-३-१२) “इटोऽत्” (अष्टा०सू०३-४-१०६) इत्यत्रोऽयं निषेधो न भवति अनित्यत्वाद्दस्य विधेरिति, तत्स्वोक्तिविरुद्धम् । “इटोत्” (अष्टा०सू०३-४-१०६) इति तेनैवोक्तत्वात् । तस्माद्भ्युपेत्यवान्मात्रम् । यद्वा-“इटोत्” (अष्टा०सू०३-४-१०६) इत्यत्रास्य अकारमात्रस्य विधेः । अनित्यत्वादिति तु “किमोत्” (अष्टा०सू०५-३-१२) इत्येतत्परमिति व्याख्येयम् ।

आदिर्जिटुडवः (अष्टा०सू०१-३-५) । उपदेशे आदिभूताः जि टु ड् ङ् षते इतः स्युः । “अिइन्धी” (रुधा०आ०१४४९) इद्धः । “टुवेष्ट” (भ्वा०आ०३६७) वेपथुः । “डुवप्” (भ्वा०उ०१००३) उप्त्रिमम् । उपदेश इति किम् ? जि-

कारीयति । आदिः किम् ? पठ्ठयति । अस्ति हि पृथ्वादिषु पठ्ठशब्दस्यो-
पदेशः । अत्रेत्संज्ञायां सत्यामथुच् स्यात् । अवयवे ह्यचरितार्थं द्वित्वं
समुदायस्य विशेषकं स्यात् ।

षः प्रत्ययस्य (अष्टा०सू०१-३-६) । प्रत्ययस्यादिः ष इत्स्यात् । “शि-
ल्पिनि षुन्” (अष्टा०सू०३-१-१४५) नर्त्तकी । प्रत्ययस्येति किम् ? षोडश ।
“षषउत्वम्” (का०वा०) इत्यत्रोपदेशस्थोऽयं षकारः । आदिः किम् ? अवि-
षः, महिषः । “अविमहिष्यां टिषच्” (उ०सू०४८) । नन्वत्र प्रयोजनाभा-
वादेव षकारस्येत्संज्ञा न भविष्यति ईकारस्य टित्वादेव सिद्धेः । न च
पक्षे ङीषर्थः षकारः । ङीषोऽपि चितः परस्योदात्तनिवृत्तिस्वरेणो-
दात्तत्वात्, सत्यम्, विनिगमकाभावेन पक्षे टकारस्यापि श्रवणं
स्यात् ।

चुट्ट (अष्टा०सू०१-३-७) । प्रत्ययाद्यौ चुट्ट इतौ स्तः । “गोत्रे कुञ्जा-
दिभ्यश्चफञ्” (अष्टा०सू०४-१-९८) कौञ्जावन्यः । छस्य ईयादेशं व-
क्ष्यति । जस् ब्राह्मणाः । झस्यान्तादेशो वक्ष्यति । सो(१)स्याभिजनः
इत्यधिकारे “शाण्डिकादिभ्यो ज्यः” (अष्टा०सू०४-३-९२) शाण्डिक्यः ।
“चरेष्टः” (अष्टा०सू०३-२-१६) कुरुचरी । ठस्यैकादेशं वक्ष्यति । “स-
प्तम्यां जनेडः” (अष्टा०सू०३-२-९७) उपसरजः । ढस्यैकादेशं वक्ष्यति ।
“धनगणं लब्धा” (अष्टा०सू०४-४-८४) इत्यतो ‘लब्धा’ इत्यनुवर्त्त-
माने “अज्ञाणः” (अष्टा०सू०४-४-८५) अन्नं लब्धा आन्नः । “चुट्टुषाः
प्रत्ययस्य” इति कर्त्तव्ये योगविभागादनित्यमिदम् । तेन ‘केशचुञ्चुः’
‘केशचणः’ इत्यत्र चकारस्येत्संज्ञा न । सत्यां हि तस्यां “चितः”
(अष्टा०सू०६-१-१६३) इत्यन्तोदात्तः स्यात् । चित्करणं तु पर्यायार्थं
स्यात् । “अवात्कुटारश्च” (अष्टा०सू०५-२-३०) इत्यतोऽवादित्यनुवर्त्त-
माने “नते नासिकायाः” (अष्टा०सू०५-२-३१) इति टीटच्-अवटीटः ।
यद्वा चुञ्चुच्चणप्टीटचो यादयः, “लोपोव्योः” (अष्टा०सू०६-१-६६)
इति यलोपे इति व्याख्येयम् ।

लशक्तद्धिते (अष्टा०सू०१-३-८) । तद्धितभिन्ने प्रत्यये आदिभूता
लशकवर्गा इतः स्युः । “ल्युद् च” [अष्टा०सू०३-३-११५] भवनम् ।
“कर्त्तरि शप्” [अष्टा०सू०३-१-६८] भवति । “क्तवतू निष्ठा” (अष्टा०
सू०१-१-२६) भूतः, भूतवान् । “प्रियवशेवदः खच्” (अष्टा०सू०३-२-
३८) प्रियंवदः, वशंवदः । “ग्लजिस्थश्चगस्तुः” (अष्टा०सू०३-२-१३९)

[१] “सोऽस्य निवासः” [अष्टा०सू०४-३-८९] इत्यतः सोऽस्य इत्य-
नुवर्त्तमाने “अभिजनश्च” (अष्टा०सू०४-३-९०) इत्यधिकारे इत्यर्थः ।

जिष्णुः । “भञ्जभासमिदोघुरच्” [अष्टा०सू०३-२-१६१] भङ्गुम् । डे-
हरये । अतद्धिते किम् ? चूडालः । “प्राणिस्थादातो लजन्यतरङ्ग्याम्”
(अष्टा०सू०५-२-२६) लोमशः । अत्र प्रयोजनाभावात्संज्ञेत्यपि सुव-
चम् । ‘कर्णिका’ “कर्णललाटात्कनलङ्कारे” (अष्टा०सू०४-३-६५) इति
भवार्थं कन् । अत्र “किति च” [अष्टा०सू०७-२-११८] इति वृद्धिः स्यात्
रूपञ्च न सिञ्चेत् । “इर उपसङ्ख्यानम्” [का०वा०] रुणद्धि । अयं वा
रेफो “हलन्त्यम्” (अष्टा०सू०१-३-३) इतीत्संज्ञः । इकारस्तु “उपदे-
शोऽजनुनासिकः” (अष्टा०सू०१-३-२) इति । स्यादेतत्-एवं सतीदि-
त्वान्नुम् स्यात् । न च तक्रकुम्भीधान्यन्याय आश्रयितुं शक्यः,
'नन्दति' इत्याद्यव्याप्तेः, सत्यम्, स्कन्दिर्प्रभृतीनां नकारपाठो ज्ञापकः
अन्तेदितामेव नुमिति । यद्वा—“गोः पदान्ते” (अष्टा०सू०७-१-५७)
इति सूत्रान्तग्रहणमनुवर्त्तयिष्यते । तच्चावश्यमनुवर्त्यम् । चक्षिडो
नुम् मा भूदिति । अथवा “न दशः” (अष्टा०सू०३-१-४७) इति ज्ञाप-
कान्न भविष्यति सति हि नुमि इगुपधत्वाभावादेव कसस्याप्राप्तेः किं
तन्निषेधेन । यद्वा—“इरितो वा” (अष्टा०सू०३-१-५७) इति ज्ञापकात्स-
मुदायस्येतसंज्ञा । अवयवे अचरितार्थस्य स्वरितत्वस्य समुदायविशेष-
कत्वात्स्वरितेत्वप्रयुक्तमात्मनेपदम् । तेन ‘रुन्धे’ इत्यादि सिद्धम् ।

तस्य लोपः [अष्टा०सू०१-३-९] । तस्येतो लोपः स्यात् । तस्यग्रहणं
सर्वलोपार्थम् । अिटुङ्नामलोन्यस्य मा भूत् । “नानर्थकोऽलोन्याविधिः”
(प०भा०) इति तु नास्ति । “अलोन्यात्पूर्वं उपधा” (अष्टा०सू०१-१-
६५) इति सूत्रे तस्य प्रत्याख्यानात् ।

यथासंख्यमनुदेशः समानाम् (अष्टा०सू०१-३-१०) । समसङ्-
ख्यानां सम्बन्धो यथाक्रमं स्यात् । “नन्दिग्रहिपचादिभ्यो ल्युणिन्यचः”
(अष्टा०सू०३-१-१३४) नन्दनः, ग्राही, पचः । “समूलाकृतजावेषु हन्-
कृञ्प्रहः” (अष्टा०सू०३-४-३६) ‘समूलघातं हन्ति’ इत्यादि । अत्रानुवा-
द्ययोरपि धातूपपदयोर्यथाक्रमं बाध्यम् । स्यादेतत्—“विदिभिदिछिदेः
कुरच्” (अष्टा०सू०३-२-१६२) इत्यादौ तच्छीलाद्यर्थत्रयेण यथासंख्यं
प्राप्नोति । एवं “ख्यत्यात्” (अष्टा०सू०६-१-११२) डसिङ्सोः इत्यादा-
वपीति चेत् । अत्र भाष्यम्—“स्वरितेनेत्यपकृष्यते । तेन स्वरितत्वाभावा-
न्नेह यथासंख्यम्” इति । प्रतिज्ञास्वरिताः पाणिनीयाः । स्वरितत्वा भावा-
देव “कर्तृकर्मणोश्च भूकृजोः” (अष्टा०सू०३-३-१२७) इति सूत्रे न यथासंख्यं
“नाडीमुष्ट्योश्च” (अष्टा०सू०३-२-३०) इति सूत्रे यथासंख्यं च भवत्ये-
षेति भाष्यम् । वृत्तिकारस्तु “कर्तृकर्मणोश्च” (अष्टा०सू०३-३-१२७) “ना-

डीमुष्ट्योश्च”(अष्टा०सू०३-२-३०)इति सूत्रद्वयेऽपि भाष्यं विपरीतं वद-
न्तुपेक्ष्यः। “नाडीमुष्ट्योश्च”(अष्टा०सू०३-३-३०)इति सूत्रे यथा सङ्ख्या-
भावपरं भाष्यमपि पूर्वापरविरोधाच्चिन्त्यम् । एतदेव वा मतान्तरपरं स-
त्तत्रत्यवृत्तेरालम्बनमस्तु । “कतृकर्मणोः” (अष्टा०सू०३-३-१२७) इत्यत्र
तु वृत्तिश्चिन्त्यैव । “वैशोयशादेर्भगाद्यल्खौ”(अष्टा०सू०४-४-१३१) इ-
त्यत्राप्यस्वरितत्वादेव न यथासङ्ख्यम् । इह भाष्ये वृत्तौ चेत्यं स्थि-
तम् । चतुर्थे तु वृत्तिकारो योगे व्यभजत् । “भगाद्यल्”इति “खच” इति च ।

स्वरितेनाधिकारः (अष्टा०सू०१-३-११) । “इत्थंभूतलक्षणे” (अ-
ष्टा०सू०२-३-२१) तृतीया । अधिकारविनियोगः स्वरितत्वयुक्तशब्द-
स्वरूपमधिकृतं बोध्यम् । “प्रत्ययः” (अष्टा०सू०३-१-१) “परश्च”
(अष्टा०सू०३-१-२) इत्यादि । यथा प्रायेणोत्तरत्रोपस्थितिः । क्व चित्तु
पूर्वत्रापि । तदुक्तम्-“अतिङित्युभयोर्योगायोः शेषः” इति । कियद्दूर-
मधिकार इत्यत्र व्याख्यानं शरणम् । यथा आतृतीयाध्यायान्तं धात्व-
धिकारो न तु प्राग्लादेशेभ्य एव । तथा आसप्तमाध्यायपरिसमाप्तेरङ्गा-
धिकारो न तु प्रागभ्यासविकारेभ्य एवेत्यादि । यद्वा-‘स्वरिते’ इति
सप्तम्यन्तम् । तेन तस्मिन्दृष्टे अधिकारो निवर्त्तत इत्यर्थः । कः स्वरि-
ताधिकारार्थः कश्च तन्निवृत्त्यर्थ इत्यत्र तु व्याख्यानमेव शरणम् । नन्वेवं
व्याख्यानादेवानुवृत्त्यननुवृत्तीस्तां किमनेन सूत्रेण, सत्यम्, अर्थान्तराणि
सङ्गृहीतुं सूत्रं कृतम् । तथाहि-स्वरितेनाधिकाररूपोर्थो ग्राह्यः । “गो-
स्त्रियोः” (अष्टा०सू०१-२-४८) इत्यत्र च स्त्रीशब्दः स्वर्यते । तेन गोटा-
द्ग्रहणं कृन्निवृत्त्यर्थमिति न वक्तव्यम् । किञ्च अधिकं कार्यमधिकारः ।
गौणेऽपि शास्त्राप्रवृत्तिरित्यर्थः । तथा च गौणमुख्यन्यायो यत्र नेष्यते
(अपादानाधिकरणादौ) तत्र स्वरितः पाठ्यः । अपि च अधिकः
कारः कृतिरियम् । यत्पूर्वः सन् परं बाधते । तथा च पूर्वविप्रतिषेधाः
संगृहीता भवन्ति । तत्र तत्र स्वरितपाठेनैव गतार्थत्वादिति दिक् ।

॥ इति श्रीशब्दकौस्तुभे प्रथमस्याध्यायस्य तृतीये

पादे प्रथमान्हिकम् ॥

अनुदात्तङित आत्मनेपदम् (अष्टा०सू०१-३-१२) । अनुदात्तेक उप-
देशे यो ङित्तदन्ताद्धातोर्लस्थाने आत्मनेपदमेव स्यात् । एधते, स्पर्धते,
बोभूयते, ऋतीयते, कथं तर्हि ‘शेते’ इत्यादि, ङिदेव त्वयमिति चेत्,
सत्यम् । व्यपदेशिवद्भावो बोध्यः । उपदेशे किम् ? ‘सुकुटिषति-“गाङ्कु-
टादिभ्यः” (अष्टा०सू०१-२-१) इति सन आतिदेशिकं ङित्वम् । धातो-

रिति किम् ? अत्युत्त, अदुदुवत्, इति डिदभ्यामड्चड्भ्यां मा भूत् ।
 कथं पुनः “धातोः” इति लभ्यते इति चेत्, “भूवादि” (अष्टा०सू०१-३-१)
 सूत्रान्मण्डूकप्लुत्याऽनुवृत्तस्य “धातवः” इत्यस्य विभक्तिविपरिणामा-
 त् । “सादृश्यमात्रेण परिणामव्यवहारो वस्तुगत्या तु योग्यशब्दा-
 न्तरमेव सन्निहितं भवति” इति कैयटः । यद्वा-आत्मनेपदेनैव लका-
 रस्य धातोश्चाक्षेपः । “इको झल्” (अष्टा०सू०१-२-९) इत्यत्र सना
 धातोराक्षेपवत् । अत एव डिता तस्य विशेषणात्तदन्तविधिव्या-
 ख्यातः । “चिन्नीयते” इत्यादौ तु अवयवेऽचरितार्थेन डकारेण क्यज-
 न्तस्य विशेषणं ततो व्यपदेशिवद्भावाद्दिदन्ततेति दिक् । एतेन
 ‘चिनुतः’ ‘सुनुतः’ इति व्याख्यातम् । यत्तु तत्र डितीव डड्दिति
 व्याख्यानमाश्रित्य समाधानं, तदापाततः । ‘पचेते’ इत्यादौ “आतो-
 डिताः” (अष्टा०सू०७-२-८१) इति इयादेशाभावप्रसङ्गात् । ननु “वृद्ध्यः
 ष्यसनोः” (अष्टा०सू०१-३-९२) इति सूत्रे स्यग्रहणेन ‘विकरणेभ्यो
 नियमो बलीयान्’ इति ज्ञापितत्वाच्चड्डोः ‘चिनुतः’ इत्यादौ चानु-
 पपत्तिरेव नास्तीति चेत्, उपजनिष्यमाणेनापि डिता उपसञ्जातनिमि-
 त्तस्याऽपि परस्मैपदस्य बाधापत्तेः । “नियमो बलीयान्” इत्यस्यापि
 पाक्षिकत्वाच्च । “वृद्ध्यः ष्यसनोः” (अष्टा०सू०१-३-९२) इत्यस्यु-
 ष्यकरणव्यवधानेऽपि नियमप्रवृत्तिरिति ज्ञापकताया अपि सुवर्षे ।
 “शदेः शितः” (अष्टा०सू०१-३-६०) इति सूत्रे भाष्यवै-
 स्पष्टम् । तस्माद्यथाव्याख्यानमेव मनोरमम् । हरदत्तस्तु हि
 व्याख्यत् । “धातोः” इति नापेक्ष्यते । “नियमो बलीयान्” इत्याश्रय-
 णाच्चड्डादौ न दोषः । न च भाविना डिता बाधः । परत्वात्परस्मैपदस्यै-
 वोचितत्वात्” इति तस्याशयः । उभयथापि यङीयङोर्दित्वस्य गुण-
 निषेधे चरितार्थतामाशङ्क्य यङः प्रागनुदात्तमकारं प्रश्लिष्य “जुचङ्-
 क्रम्यदन्द्रम्य” (अष्टा०सू०३-२-१५०) इति ज्ञापकाद्युजभावं वदन्तः
 इयङः प्रागिकारमीकारं वा प्रश्लिष्य आद्ये अन्तेदित्वाभावात् नुम्,
 द्वितीये एकाच्च इत्यनुवृत्तेः “श्वीदितो निष्ठायाम्” (अष्टा०सू०७-२-१४)
 इति नेणनिषेध इति कल्पयन्तः परास्ताः । स्यादेत्-यङ्लुक्क्यपि सर्व-
 प्रातिव्याप्तिः, प्रत्ययलक्षणेन डिदन्तत्वात् । सत्यम्, डिद्वस्य प्रत्ययाप्र-
 त्ययसाधारणतया ‘सुडषत्’ इत्यत्र “सोर्मनसि” (अष्टा०सू०६-२-११७)
 इतिस्वरस्येव “अत्वसन्तस्य” (अष्टा०सू०६-४-१४) इति दीर्घस्येव
 चेहात्मनेपदस्याप्रवृत्तेरिति निष्कर्षः । प्राञ्चस्तु ‘बोभूतु तेतिक्ते’ इत्यत्र
 तिजेर्यङ्लुगन्तादात्मनेपदविधानं ज्ञापकं यङ्लुगन्ताप्रत्ययलक्षणेनात्म-

नेपदं नेति । अत एव “चर्करीतं च” इत्यादादौ पठितस्य चकारात्परस्मैपदमिति व्याख्यानं ज्ञापकसिद्धार्थानुवाद इति सिद्धान्तः । नन्वेवमपि ‘पास्पधीति’ इत्यादावात्मनेपदं दुर्वारम्, स्पर्द्धेरनुदात्तेत्वात् । न चेदं प्रकृत्यन्तरमिति वाच्यम्, द्विःप्रयोगो द्विर्वचनं षाष्ठमिति वक्ष्यमाणत्वात् । सत्यम्, “इतिपा शपा” (का०वा०) इत्यादिना निषेधो बोध्यः । अनुबन्धेन निर्देशो हि द्विधा । क चित्साक्षात्—“शीङः सार्वधातुके गुणः” (अष्टा०सू०७-४-२१) । “दीङो युट्” (अष्टा०सू०६-४-६३) इति यथा । “अनुदात्तेतः” (अष्टा०सू०३-२-१४९) इत्यादौ त्वनुबन्धत्वेनः । यत्र तु नोभयथापि निर्देशस्तद्भवत्येव । “आङो यमहमः” (अष्टा०सू० १-३-२८) “भावकर्मणोः” (अष्टा०सू०१-३-१३) इत्यादि यथा । ननु “आङः” इति कथं नानुबन्धनिर्देश इति चेत्, न । प्रकृतिग्रहणे यङ्लुगन्तस्य ग्रहणमित्यस्य ह्ययमपवादः । तेन प्रकृतेर्यत्रानुबन्धेन निर्देशः स एवास्य विषयः । अत एव ‘चेचितः’ ‘मरीमृष्टे’ इत्यादौ ‘किङिति च’ (अष्टा०सू०१-१-५) इति प्रवर्तत एवेति दिक् । अथ कथं “स एवायं नागः सहति कलमेभ्यः परिभवम्” इति । अत्राहुः । “आधृषाद्वा” (ग०सू०) इति विकल्पितणिचः सहेरिदं रूपम् । यद्वा—चक्षिङो ङिस्करणमनुदात्तेत्त्वलक्षणस्यात्मनेपदस्यानित्यतां ज्ञापयति । स हि व्यादात्तेत् । “विचक्षणः प्रथयन्” इत्यादौ “अनुदात्तेतश्च हलादेः” (अङ्गसू०३-२-१४९) इतियुचो दर्शनात् । न चायं ल्युट् । लिट्स्वरापत्तेषोः अन्तोदात्तस्य च पाठ्यमानत्वादिति । एतेन “स्फायन्निर्मोकसन्धि” इति मुरारिप्रयोगो व्याख्यातः । स्यादेतत्—लस्य तिषादयः । लटः शतृशानचौ । लिटः कानज्वा । कसुश्च । “लटः सद्वा” [अष्टा०सू०३-३-१४) इत्यात्मनेपदपरस्मैपदयोर्विहितत्वादित आरभ्यापादपरिसमाप्तेः प्रकरणं किमर्थमिति चेत्, नियमार्थमित्येवेहि । अत एवानुदात्तङित आत्मनेपदमेवेति व्याख्यातम् । सोयं प्रकृतिनियमः । उत्तरसूत्रे च भावकर्मणोरात्मनेपदमेवेति अर्थनियमः । यत्रैवकारस्ततोऽन्यत्रावधारणमिति सिद्धान्तात् । तथाहि—

“तदसम्बन्धसम्बन्धो व्याप्तिः सैवावधारणम् ।

व्यापकत्वद्योतकैव शब्दसम्बद्धभिन्नजम् ॥

न खास्मिन्पक्षे अनुदात्तेत्प्रभृतिभ्यः परस्मैपदं मा भूत् आत्मनेपदं त्वनियतत्वात् ‘अत्ति’ इत्यादावापि स्यादिति वाच्यम् । शेषात्परस्मैपदमेवेति नियमात् । ननु तत्र कर्त्तरीत्युक्तेः कर्त्तरि परस्मैपदमेवास्तु । भावकर्मणोस्तु । ‘जागर्यते’ ‘अद्यते’ इत्यादौ परस्मैपदं दुर्वारमेवेति चेन्न । भाव-

कर्मणोरात्मनेपदमेवेति नियतत्वात् । अस्तु वा प्रत्ययनियमः । आत्म-
नेपदमनुदात्तञ्जित एवेति । भावकर्मणोरेवेति । न चैवमनुदात्तेप्रभृतिभ्यः
परस्मैपदप्रसङ्गः । परस्मैपदस्यापि “शेषात्कर्त्तरि” (अष्टा०सू०१-६-७८१)
इति नियतत्वात् । ननु क्रीडशस्त्र नियमः कर्त्तरि यदि परस्मैपदं भव-
ति शेषादेवेति, शेषाद्यदि भवति कर्त्तर्येवेति वा, आद्ये अशेषात्कर्त्तरि
मा भूत् । भावकर्मणोस्तु शेषादशेषाच्च परस्मैपदं दुर्वारम् । अन्ये शे-
षाद्भावकर्मणोर्मा भूत्, अशेषात्तु भावकर्मकर्तृषु द्विष्वपि प्राप्नोति । सत्य-
म्, योगविभागेन नियमद्वयं बोध्यम् । शेषादेव तत्रापि कर्त्तर्येवेति ।
तस्मादिह प्रकरणे प्रकृत्यर्थनियमः प्रत्ययनियमो वेति पक्षद्वयमपि स्थि-
तम् । स्यादेतत्-विकरणव्यवधाने नियमो न प्राप्नोति । तथाहि-विक-
रणानामवकाशो लादेशभिन्नाः । “इक्षितपौ धातुनिर्देश” (का०वा०)
इति क्षितप् । “पात्राध्माधेद्दृशः शः (अष्टा०सू०३-१-१३७) । ताच्छो-
ल्यादिषु चानश् । नियमस्यावकाशः लिट्लिङो लुक्श्लुङ्गमश्च । पस्पर्धे,
स्पर्धिषीष्ट, आस्ते, शेते, अत्ति, जुहोति, भिनत्ति, भूयात्, इत्यादि ।
एधते, स्पर्धते, कुरुते, निविशते, इत्यादावुभयप्रसङ्गे परत्वान्नित्यत्वाच्च
विकरणेषु तैर्व्यवधानान्नियमो न स्यात् । ततश्च प्रकृतिनियमपक्षे विक-
रणान्तादुभयप्रसङ्गः । प्रत्ययनियमेऽपि तुल्यजातीयस्यैव नियमेन
वृत्तिः धातोरनन्तरस्य लस्य यद्यात्मनेपदम् “अनुदात्तञ्जित ए
तु परस्मैपदं, “शेषादेव” इत्यादि । तथा च धात्वन्तरात्तद्यावृत्
विकरणव्यवधाने नियमाप्रवृत्तेः पदद्वयमपि स्यादेव । सत्यम्, वि
णेभ्यो नियमो बलियान्” इति “वृज्यः स्यसनोः” (अष्टा०सू०१-३-९ः
इतिस्यग्रहणेन ज्ञाप्यते । अतो नियमद्वयेऽप्यदोषः । तत्रापि प्रकृत्यर्थ
यमपत्नो बलीयानित्यवधेयम् । तत्र हि शेषात्कर्त्तरितीति न वाच्यम्, ि
परस्मैपदमित्येव यत्र तच्चान्यच्च प्राप्तं तत्र परस्मैपदमेव स्यात् । ५
नियमपक्षे तु शेषादिति कर्त्तरितीति वाच्यम्, योगश्च विभजनी
दोषत्रयमधिकं स्यात् । तिबादिवाक्येन सह वाक्यभेदः परि
प्रयुक्तत्रिदोषता चेति दोषचतुष्कन्तु पक्षद्वयेऽप्यस्येव । यदि
किमर्थं सोढव्यमिति बुद्धिस्तर्हि लस्य तिबादय इत्यनेन सह
मेकवाक्यतया विधायकमिति व्याख्येयम् । अस्मिन्पक्षे शे
कर्त्तर्यमेव । परस्मैपदमात्मनेपदमिति च सूत्रशाटकवद्भाति
यणीया । अन्यथा विहितानां संज्ञा संज्ञया च विधानमि
स्यात् । अस्मिन्पक्षे विकरणेषु न कश्चिद्दोषः । लादेशे
धातुकमाश्रित्य विकरणप्रवृत्तेः । न च स्यादिषु दोष

वाच्यम्, लभात्रापेक्षयान्तरङ्गेषु तिवादिषु कृतेषु लकारविशेषापेक्षतया बहिरङ्गाणां स्यादीनां प्रवृत्तेः ।

भावकर्मणोः (अष्टा०सू०१-३-१३) । अनयोर्विहितस्य लस्यात्मनेपदं स्यात् । सुप्यते, क्रियते । प्राग्वेदकवाक्यतया विधिः भिन्नवाक्यतया नियमो वेति बोध्यम् । नियमोऽपि द्विधा, प्रत्ययनियमोऽर्थनियमश्चेति । न चान्त्यपक्षे कर्मणि घञ् न स्यात् 'को भवता लाभो लब्धः' इति, "अकर्त्तरि च" (अष्टा०सू०३-३-१९) इत्यस्य त्वपादानादिरवकाश इति वाच्यम् । तुल्यजातीयस्य परस्मैपदस्यैव नियमेन व्यावर्त्तनात् । स्यादेतत्—"लूयते केदारः स्वयमेव" इत्यत्र परस्मैपदं प्राप्नोति । "कर्मवत्कर्मणा" (अष्टा०सू०३-१-८७) इत्यनेन हि शास्त्रं व्यपदेशो वाऽतिदिश्यते । तथा च तेन तेन शास्त्रेण तत्तत्कार्यं कर्त्तव्यम् । तत्र कर्मण्यात्मनेपदमित्यस्यावकाशः शुद्धं कर्म, कर्त्तरि परस्मैपदमित्यस्य शुद्धः कर्त्ता । कर्मकर्त्तुर्युभयप्रसङ्गे परस्वात्परस्मैपदमिति । सत्यम्, प्राधान्यात्कार्यातिदेश एवेत्यात्मनेपदमेव परं बोध्यम् । पक्षान्तरे तु "शेषात्कर्त्तरि" (अष्टा०सू०१-६-७८) इत्यत्र "कर्त्तरि कर्म" (अष्टा०सू०१-३-१४) इत्यतः कर्त्तरीत्यनुवर्त्य कर्त्तैव यः कर्त्ता तत्र परस्मैपदं न तु कर्मकर्त्तरीति व्याख्यातम् ।

कर्त्तरि कर्मव्यतिहारे (अष्टा०सू०१-३-१४) । त्रिनिमयविषयीभूतायां क्रियायां वर्त्तमानाद्धातोः कर्त्तर्यात्मनेपदं स्यात् । व्यतिलुनीते । अन्यस्य योग्यं लवनं करोतीत्यर्थः । परस्परकरणमपि कर्मव्यतिहारः । "स्रहरन्ते राजानः । "व्यात्युक्षीमभिसरणगलहामदीव्यन्" कर्त्तृप्रमुत्तरार्थम् ।

न गतिर्हिसार्थेभ्यः (अष्टा०सू०१-३-१५) । एभ्यः कर्मव्यतिहारे नेपदं न स्यात् । व्यतिगच्छन्ति, व्यतिसर्पन्ति, व्यतिघ्नन्ति । ३ हसादीनामुपसङ्ख्यानम् (का०वा०) । हसादयो हसप्रकाराः पाः । व्यतिहसन्ति, व्यतिजल्पन्ति । हरतेरप्रतिषेधः (का०वा०) ३ राजानः । अर्थग्रहणसामर्थ्याद्ये शब्दान्तरनिरपेक्षा गतिर्हित इह गृह्यन्ते । हरतिस्तूपसर्गवशाद्विज्ञासायां वर्त्तत इति न षेध इत्याहुः ।

तः सम्प्रहरिष्यन्तौ दृष्ट्वा कर्णधनञ्जयौ"

योत्स्यमानौ' इति विवक्षितं न तु कर्मव्यतिहारः । वहेस्तु अगत्यर्थत्वात् । प्रापणं हि वहेरर्थः । गतिप्रतीति-

इतरेतरान्योन्योपपदाच्च (अष्टा०सू०१-३-१६) । आत्मनेपदं न स्यात् । परस्परोपपदाच्चेति वक्तव्यम् (का०वा०) । इतरेतरस्यान्योन्यस्य परस्परस्य वा 'व्यतिलुनन्ति' । लौकिके शब्दव्यवहारे लाघवं प्रत्यनादरादितरेतरादिशब्दा व्यतीत्युपसर्गौ च कर्मव्यतिहारद्योतनाय समुच्चीयन्ते । तथात्मनेपदमपि समुच्चीयेतेति निषेधोऽयमारभ्यते । नन्वेवं-
 "सम्पद्धिनिमयेनोभौ दधतुर्भुवनद्वयम्" ।

इत्यत्र तङ् कथं नेति चेत् ? करणविनिमये सत्यपि क्रियाविनिमयस्याविवक्षितत्वात् ।

नेर्विशः (अष्टा०सू०१-३-१७) । निपूर्वाद्विश आत्मनेपदं स्यात् । निविशते । नेः किम् ? प्रविशति । कथं तर्हि 'न्यविशते' न्यविशते' इति, अटा व्यवधानात् । न च स्वाङ्गमव्यवधायकमिति वाच्यम् । अङ्गभक्तस्याटो विकरणानां प्रत्यवयवत्वेपि धातुम्प्रत्यनवयवत्वेन व्यवधायकत्वादिति । अत्राहुः-तिवादिविधेः प्राग्लावस्थायां धातोरेवाडागमः । "लुङ्लङ्" (अष्टा०सू०६-४-७१) इत्यत्र द्विलकारकनिर्देशस्य भाष्यकृता "असिद्धवत्" (अष्टा०सू०६-४-२२) सूत्रप्रत्याख्यानावसरे वक्ष्यमाणत्वात् । मतान्तरेऽपि लकारविशेषापेक्षत्वाद्बहिरङ्गमडागमं बाधित्वा लमात्रापेक्षत्वादनतरङ्गेषु तिवादिषु कृतेषु नियमो भविष्यति । "विकरणेभ्यो नियमो बलीयान्" इति सिद्धान्तात् । अत्र च "वृद्ध्यः स्यसनाः" (अष्टा०सू०१-३-९२) इति स्यग्रहणं ज्ञापकमिति बोध्यम् । अथेदं ज्ञापकं विकरणव्यवधानेपि नियमः प्रवर्त्तते इत्येवंपरतयानीयेत तथाप्यदोषः, अन्तरङ्गत्वात्तिवादिषु सत्सु शब्दान्तरप्राप्त्याऽनित्ययोरङ्विकरणयोर्मध्ये परत्वादट्प्रवृत्तेः । ननु विकरणः शब्दान्तरात्प्राप्तो न तु शब्दान्तरस्येति चेत्, किन्ततः ? न हि "शब्दान्तरस्य" इति वाचनिकम्, किन्तु न्यायोऽयम् । तथा च शब्दान्तरस्य प्राप्नुवत इव तस्मात्प्राप्नुवतोऽप्यनित्यत्वम् । यद्यत्किसम्बन्धितया पूर्वं प्राप्नोति तद्यत्किसम्बन्धितया पुनरप्राप्तेस्तुल्यत्वात् । अत एवोपसर्गनियमे "अङ्गव्याय उपसङ्गथानम्" (का०वा०) इति वार्त्तिकं प्रत्याख्यातम् "शदेः शितः" (अष्टा०सू०१-३-६०) इति सूत्रे भगवता भाष्यकारेणेति दिक् । अर्थवद्ग्रहणपरिभाषया नेरुपसर्गस्य ग्रहणं तेनेह न-मधूनि विशन्ति भ्रमराः । कथं तर्हि—

"इत्युक्त्वा मैथिलीं भर्तुरङ्गे निविशतीं भयात्" । (२०१२-३८) इति कालिदास इति चेत्, अङ्गानि विशतीमिति पाठ इति प्रामाणिकाः । यन्तु पदसंस्कारपक्षेण समाधानं दुर्घटवृत्तौ कृतम्, तत्र । अपवादविषयपरिहारोत्सर्गप्रवृत्तेः । अन्यथाऽतिप्रसङ्गात् । "वा लिप्सायाम्"

(का०वा०) इत्यादेवैयर्थ्यापत्तेश्चेति दिक् ।

परिचयवेभ्यः क्रियः (अष्टा०सू०१-३-१८) । एभ्यः क्रीणातेरात्मनेपदं स्यात् । अित्वादेव सिद्धे सत्यकर्मभिप्रायार्थीयमारम्भः । परिक्रीणीते, विक्रीणीते, अवक्रीणीते । पर्यादय उपसर्गा इह गृह्यन्ते । तन्त्रावृत्त्याद्या-श्रयणेन क्रीणातेर्ये पर्यादयस्तेभ्यः क्रिय इति व्याख्यानात् । परस्पर-साहचर्याद्वा । तेनेह न-‘विक्रीणासि’ इति । अत्र त्वेकदेशविकृतस्या-नन्यत्वात्प्राप्नोति । न चायं विभक्तिविशिष्टस्य विरित्यस्य विकारो न तु विशब्दस्येत्युत्तरसूत्रस्थकैयटवाक्याद् भ्रमितव्यम्, विभक्तेर्लो-पात् । प्रकृतिभागस्यैव विकारात् । कैयटस्याप्ययमपरितोषोस्त्येव । अत एव वक्ष्यति-“पक्षिवाचिनो विशब्दस्य सम्भवे तु साहचर्यादुपसर्ग-य-हणं व्याख्येयम्” इति ।

विपराभ्याञ्जेः (अष्टा०सू०१-३-१९) । स्पष्टोर्थः । विजयते, पराजयते । प्राग्वदुपसर्गग्रहाञ्जेह-विजयति, पराजयति, सेना । परा उत्कृष्टा । ननु ‘जेः’ इति कथं निर्देशः । “प्रकृतिवदनुकरणम्” इत्यनिदेशेन धातुतया इयङि ‘जियः’ इति वक्तव्यत्वात् । न च ‘नियः’ क्रियः’ इति दीर्घे सा वकाशमियङ् परत्वाद् “घेङिति” (अष्टा०सू०७-३-१११) इति गुणो बा-धत इति युक्तम् । ह्रस्वेष्वपि पूर्वविप्रतिषेधेनेयङ् इष्टत्वात् । अत एव ‘क्षियः’ इति निर्दिश्यते । किञ्च “क्षियो दीर्घात्” (अष्टा०सू०८-२-४६) इति सूत्रे दीर्घग्रहणमपीह ज्ञापकम् । अन्यथा ‘क्षियः’ इति निर्देशादेव दीर्घस्य निर्णये किं तेन ? उच्यत-अनित्योयमतिदेशः । अतो नेयङ् । अनित्यतायां प्रमाणन्तु “ऋलृक्” (मा०सू०२) सूत्र पवोक्तम् । अविवक्षि-तार्थरूपमात्रानुकरणाद्वा । यन्तु “पराजेरसोढः” (अष्टा०सू०१-४-२६) इति सूत्रे इयङ् परत्वाद् “घेः” (अष्टा०सू०७-३-१११) इति गुण इति हरदत्तनोक्तम्, तच्चिन्त्यम् । “क्षियो दीर्घात्” (अष्टा०सू०८-२-४६) इत्येतत्सूत्रस्थभाष्यकैयटवृत्तिग्रन्थैस्तत्रत्येहत्यस्वग्रन्थाभ्याञ्च सह वि-रोधात् ।

आङो दोनास्यविहरणे (अष्टा०सू०१-३-२०) । आङ्पूर्वाद्ददातेमुख-विकसनादन्यत्रार्थे वर्त्तमानादात्मनेपदं स्यात् । विद्यामादत्ते । अना-स्यविहरणे किम् ? मुखं ‘व्याददाति’ । आस्यग्रहणमविवक्षितम् । “उ-पेयिवाननाश्वान्” (अष्टा०सू०३-२-१०९) इत्यत्रोपशब्दवत् । तेनेहापि न-‘विपादिकां व्याददाति’ । पादस्फोटो विपादिका । नदीकूलं व्याद-दाति । पराङ्कर्मकादनास्यइति निषेधो नेष्यते । तथा च वार्त्तिकम-स्वाङ्कर्मकाञ्चेति (का०वा०) स्वमङ्गमिह स्वाङ्गं न तु “अद्रवं मूर्त्तिम-

त्” इति परिभाषिताम् । व्याददते पिपीलिकाः पतङ्गस्य मुखम् । कथ-
न्तर्हि—“व्यादत्ते विहगपतिमुखं स्वकीयम्” । कर्त्रभिप्राये भविष्यति ।
अकर्त्रभिप्रायार्थो ह्ययमारम्भः । एतेन ‘मुखं व्यादाय स्वपिति’ इत्यत्र
‘सुप्त्वा व्यादत्ते’ इति व्यत्यासेन प्रयोग इति प्रेत्य भावपरीक्षायां
वाचस्पतिग्रन्थोपि व्याख्यातः । आङ्गे ङिङ्गिशिष्टस्य ग्रहणाग्नेह,—
‘भिक्षामाददाति’ । अत्र स्मृतावाकार इति हरदत्तः ।

क्रीडोऽनुसम्परिभ्यश्च (अष्टा०सू०१-३-२१) । “क्रीडु विहारे” (भ्वा०
प०३५०) अस्मादात्मनेपदं स्यात् अनुसम्परिभ्यः । चकारादाङ्गः ।
अनुक्रीडते, सङ्क्रीडते, परिक्रीडते, आक्रीडते । उपसर्गेण समा साहच-
र्यादनोः कर्मप्रवचनीयान्न । माणवकमनुक्रीडति । माणवकेन सहेत्यर्थः ।
“तृनीयार्थे” (अष्टा०सू०१-४-८५) इत्यनोः कर्मप्रवचनीयसंज्ञा । समो-
ऽकूजने (का०वा०) सङ्क्रीडति शकटम् । “मयास्य सङ्क्रीडति च-
क्किचक्रः” इति श्रीहर्षः । कथं तर्हि—“क्रीडते नागराजः” इति । अपप्र-
योग एवायमित्याहुः । आगमेः क्षमायाम् (का०वा०) ण्यन्तस्येदं ग्रहण-
म् । आगमयस्व तावत् सहस्व कञ्चित्कालम्, मा त्वरिष्ठा इत्यर्थः । एतेन
“यावदागमयतेऽथ नरेन्द्रान्” इति श्रीहर्षप्रयोगो व्याख्यातः । यावत्प्र-
तीक्षते इत्यर्थात् । शिक्षेर्जिज्ञासायाम् (का०वा०) धनुषि शिक्षते । “शि-
क्ष विद्योपादाने” (भ्वा०आ०५०६) इत्यस्य नेह ग्रहणम् । अनुदात्तेत्वा-
देव सिद्धत्वात् किन्तु शकेः सन्नन्तस्य । “सनिमीम” (अष्टा०सू०७-४-
५४) इतीम् । धनुर्विषये ज्ञाने शको भवितुमिच्छतीत्यर्थः । क्रियैव हि
शकेरर्थं प्रति विषयतयैवान्वेति । भोक्कतुं शक्नोतीत्यादिदर्शनात् । भो-
जनविषयकशक्तिमानिति हि तदर्थः । “शकधृषज्ञागलाघटरभ” (अष्टा०
सू०३-४-६५) इति तुमुन् । इह तु ज्ञानं विषयः । ज्ञानुमिति तु न प्रयु-
ज्यते आत्मनेपदेनैव ज्ञानविषयकताया गमितत्वात् । न चैवं ‘जिज्ञा-
सायाम्’ इत्यसङ्गतम् । ज्ञानेच्छा हि तदर्थः । लक्ष्ये तु ज्ञानं शको वि-
षयः । शक्तिस्तु सनर्थभूतायामिच्छायामिति व्याख्यानात्, सत्यम्,
ज्ञानविशिष्टायाः शक्तेरिच्छाविषयतया ज्ञातस्यापि विषयतानपायात् ।
एतावानेव परम्भेदः । इच्छा सन्वाच्या शक्तिस्तु प्रकृत्यर्थः । तस्यास्तु
ज्ञानविषयकत्वमात्मनेपदेन द्योत्यतइति । आशिषि नाथः (का०वा०)
अनुदात्तेत्वादेव सिद्धे नियमार्थं वार्तिकम्—“आशिष्येव” इति । न चैव-
मनुदात्तेत्वं व्यर्थमिति वाच्यम् । तस्य ‘नाथने’ इति युज्यर्थत्वात् । ‘स-
र्षिषो नाथते’ । “आशिषि नाथः” (अष्टा०सू०२-३-५५) इति कर्मणि
षष्ठी । ‘सर्षिमे भूयादित्याशास्ते’ इत्यर्थः । कथं तर्हि—“नाथस्य किमु पर्षि-

न भूभृताम्” (कि०१३-५९) इति भारविः । उच्यते-नाधसे इति पाठः । तवर्गचतुर्थस्थाने लिपिप्रमादाद् द्वितीयः पठ्यते । अत एव काव्य-प्रकाशे च्युतसंस्कृतेरुदाहरणम्--

“तत्पत्नीपतिपुत्रि कुञ्जरकुलं कुम्भाभयाभ्यर्थना-

दीनं त्वामनुनाथते कुचयुगं पत्रावृतं मा कृथाः” ।

(का०प्र०७-५) इति ।

“अनुनाथति स्तनयुगम्” इति तु पठनीयमिति तत्रैवोक्तम् । अत्रापि धकारो वा पाठ्यः । हरतेर्गतताच्छील्ये (का०वा०) गतं प्रकारः । पैतृकमश्वानुहरन्ते । मातृकं गावोऽनुहरन्ते । पितुर्मातृश्रागतं प्रकारं सततं परिशीलयन्नीत्यर्थः । “ऋतष्ट्रम्” (अष्टा०सू०४-३-७८) “इसुसु क्तान्तात्कः” (अष्टा०सू०७-३-५१) । गतताच्छील्ये किम् ? मातुरनुहरति । सादृश्यमात्रमिह विवक्षितं न तु प्रकारताच्छील्यम् । किरतेर्हर्षजीविकाकुलायकरणेषु (का०वा०) विक्षेपार्थः किरतिः । हर्षादयस्तु विषयत्वेनोपात्ताः । तत्र हर्षो विक्षेपस्य कारणं जीविकाकुलायकरणे तु फलम् । एष्वेवार्थेषु “अपाञ्चतुष्पात्” (अष्टा०सू०६-१-१४२) इति सुङ्घिविधीयते । अपस्किरते वृषो वृष्टः, कुक्कुटो भक्षार्थी, इवा आश्रयार्थी च । हर्षादिष्विति किम् ? ‘अपस्किरति कुसुमम्’ । इहात्मनेपदसुडागमो न भवतः । हर्षादिमात्रसत्वे तु यद्यपि तद् प्राप्नोति, तद्विधौ चतुष्पाच्छकुनिकर्तृकत्वस्य निमित्तत्वेनानुपादानात्, तथापि शब्दशक्तिस्वाभाव्यात्सुटा सह समानविषयोऽयं तद् । तेन गजोऽपस्किरति इत्येव भवतीत्याहुः । आङि नुप्रलब्धयोः (का०वा०) आनुते । उत्कण्ठापूर्वं शब्दं करोतीत्यर्थः । “णु स्तुतौ” (भ्वा०प० १०३५) अदादिः । आपृच्छते । “प्रच्छ ज्ञीप्सायाम्” (तु०प०१४१४) तुदादिः । “ग्रहिज्या” (अष्टा०सू०६-१-१६) इति सम्प्रसारणम् । “शप उपालम्भने” “शप आक्रोशे” (भ्वा०उ०१०००) इति स्वरितेत् । तस्मादात्मनेपदमकर्तृगेऽपि फले वक्तव्यं शपथरूपेण । ‘देवदत्ताय शपते’ त्वत्पादौ स्पृशामि नैतन्मया कृतमित्येकं रूपं शपथं करोतीत्यर्थः । “श्लाघन्हूङ्स्थाशपाम्” (अष्टा०सू०१-४-३४) इति सम्प्रदानसंज्ञा । ज्ञीप्स्यमाने-विवदन्ते । तद्यथा—“यस्मै आख्यायते स सम्प्रदानम्” इत्येके । “य आख्यायते सः” इत्यन्ये । कथं तर्हि—

“नीवीम्प्रति प्रणिहिते तु करे प्रियेण

सख्यः शपामि यदि किञ्चिदपि स्मरामि” । इति ॥

अत्राहुः—‘स्वाशयं प्रकाशयामि’ इत्येतावदिह विवक्षितं न तु श-

पथ इति ।

समवप्रविभ्यः स्थः (अष्टा०सू०१-३-२२) । एभ्यस्तिष्ठतेः प्राग्वत् । सन्तिष्ठते, अवतिष्ठते, प्रतिष्ठते, वितिष्ठते । आङ्ः प्रतिज्ञायामुपसंख्यानम् (का०वा०) 'शब्दं नित्यमातिष्ठते' नित्यत्वेन प्रतिजानीते इत्यर्थः । वृत्तौ तु 'अस्ति सकारमातिष्ठते' 'गुणवृद्धी आगमा वा तिष्ठते, इत्युदाहृतम् । अस्यार्थः—आपिशलिर्हि "अस भुवि" (अ०प०१०६५) इति न पठति किं तु सकारमात्रम् । स्तः सन्तीत्युदाहरणम् । 'अस्ति' 'आसीत्' इत्यादिसिद्धये तु अडाटावागमौ प्रतिजानीते ! तावेव गुणवृद्धीति ।

प्रकाशनस्थयाख्ययोश्च (अष्टा०सू०१-३-२३) । तिष्ठतेरेतयोरर्थयोः रात्मनेपदं स्यात् । गोपी कृष्णाय तिष्ठते । स्वाभिप्रायं प्रकाशयतीत्यर्थः । "श्लाघह्नूङ्" (अष्टा०सू०१-४-३४) इति सम्प्रदानत्वम् । "संशय्य कर्णादिषु तिष्ठते यः" (कि०३-१४) कर्णादीन्निर्णेतृत्वेनाश्रयतीत्यर्थः । स्थेयो विवादपदनिर्णैता तिष्ठतेस्मिन्निति व्युत्पत्तेः । वृत्तौ तु 'तिष्ठन्त्यस्मिन्' इति प्रयुक्तम् । तत्र प्रकरणाच्छिदिना विवादपदनिर्णेतुः प्रतीतिर्न तु शाब्दीत्यभिप्रायेण परस्मैपदं बोध्यम् । "कृत्यल्युटोबहुलम्" (अष्टा०सू०३-३-११३) इति अधिकरणे "अचो यत्" (अष्टा०सू०३-१-९७) ।

उद्गोनुर्ध्वकर्मणि (अष्टा०सू०१-३-२४) । उत्पूर्वात्तिष्ठतेरनुर्ध्वस्वविशिष्टे परिस्पन्दे वर्त्तमानादात्मनेपदं स्यात् ।

"उत्तिष्ठमानस्तु परो नोपेक्ष्यः पथ्यमिच्छता" । (शि०२-१०)

अनुर्ध्वेति किम् ? "जवेन पीठादुदतिष्ठद्च्युतः" (शि०१-१२) । इह क्रियाया अनुर्ध्वत्वं नाम उपरिदेशसंयोगफलकत्वाभावः । यद्यपि "उद्गोऽनुर्ध्व" इत्युक्तेरनुर्ध्वताविशिष्टक्रियावाचकत्वं लभ्यत एव धातोः क्रियावाचित्वाव्यभिचारत्तथापि लोकप्रसिद्धपरिस्पन्दात्मककर्मपरिग्रहार्थं कर्मपदम् । तेनेह न—'अस्माद् ग्रामाच्छतमुत्तिष्ठति' । उत्पद्यत इत्यर्थः । तथा च "उद् ईहायाम्" (का०वा०) इति वार्त्तिकं सौत्रकर्मपदसिद्धार्थकथनपरम् ।

उपान्मन्त्रकरणे (अष्टा०सू०१-३-२५) । मन्त्रकरणं कारकविशेषो यत्र तस्मिन्नर्थे वर्त्तमानादुपपूर्वकात्तिष्ठतेरात्मनेपदं स्यात् । आग्नेय्याऽग्नीध्रमुपतिष्ठते, ऐन्द्र्या गार्हपत्यमुपतिष्ठते । मन्त्रकरणे किम् ? भर्तारमुपतिष्ठति यौवनेन । उपाद्देवपूजासङ्गतिकरणमित्रकरणपथिष्विति वाच्यम् (का०वा०) देवपूजायां आदित्यमुपतिष्ठते । कथं तर्हि—

"स्तुत्यं स्तुतिभिरर्थ्याभिरुपतस्थे सरस्वती" (र०४-६) इति ।

देवतास्वारोपाद्भविष्यति । महीपतेदेवतांशस्वाद्वा । सङ्गतकरणेर-
थिकानुपतिष्ठते । उपश्लिष्यतीत्यर्थः । एवं गङ्गा यमुनामुपतिष्ठते इति ।
मित्रकरणन्तुपश्लेवं विनाऽपि भवति । रथिकानुपतिष्ठते । अयं पन्थाः
क्षुद्रमुपतिष्ठते । प्राप्नोतीत्यर्थः । वा लिप्सायामिति वक्तव्यम् । (का०
वा०) मिथुको ब्राह्मणमुपतिष्ठते, उपतिष्ठति वा । लिप्सया हेतुभूतया
उपगच्छतीत्यर्थः ।

अकर्मकाश्च (अष्टा०सू०१-३-२६) । उपपूर्वकात्तिष्ठतेरकर्मकादात्मने-
पदं स्यात् । भोजनकाले उपतिष्ठते । सन्धिधत्ते इत्यर्थः ।

उद्विभ्यां तपः (अष्टा०सू०१-३-२७) । आभ्यां तपतेरकर्मकादात्मने-
पदं स्यात् । उत्तपते, वितपते । दीप्यत इत्यर्थः । स्वाङ्गकर्मकाश्चेति
वक्तव्यम् (का०वा०) । स्वमङ्गं स्वाङ्गम् । नतु “अद्रवम्” इति परिभा-
षितम् । उत्तपते, वितपते पाणिम् । अकर्मकात्स्वाङ्गकर्मकादित्युक्तेः स्व-
मङ्गं स्वाङ्गमिति व्याख्यानाच्च नेह—‘देवदत्तो यज्ञदत्तस्य पाणिमुत्त-
पति’ । सन्तापयतीत्यर्थः । सुवर्णमुत्तपति । सन्तापयति विलापयति
वेत्यर्थः । उद्विभ्यां किम् ? निष्टपति । “निसस्तपतावनासेवने” (अष्टा०
सू०८-३-१०२) इति मूर्धन्यः ।

आङो यमहनः (अष्टा०सू०१-३-२८) । आङ्पूर्वाभ्यामकर्मकाभ्यां
स्वाङ्गकर्मकाभ्याश्च यमिहनिभ्यामात्मनेपदं स्यात् । आयच्छते, आह-
ते । आयच्छते पाणिम् । आहते शिरः । नेह—परस्य शिर आहन्ति । कथं
तर्हि “आजग्ने विषमविलोचनस्य वक्षः” (कि०१७-६३) इति भारविः ।
अत्र केचित्—‘आज’ इति पदं छित्वा ‘ग्ने’ इति भावे क्विपि चतुर्थ्ये-
कवचनान्तमुक्त्वा ग्ने हन्तुं आज जगामेति व्याचख्युः, तत्र । अजं-
लिटि वीभावेन ‘विवाय’ इति सिद्धान्तात् । अन्ये तु विषमविलोचनस्य
समीपमेत्य स्वं वक्षमास्फालितवानित्यर्थः । मल्लो ह्युत्साहाविष्करणाय
स्वं वक्षमास्फालयतीत्याहुः । भागवृत्तौ तु प्रमाद एवायमित्युक्तम् ।
एवञ्च “मोहादाहध्वं मा रघूत्तमम्” इति भट्टिप्रयोगोपि चिन्त्यः ।

समो गम्यृच्छिभ्याम् (अष्टा०सू०१-३-२९) । सम्पूर्वाभ्यामकर्मकाभ्यां
गम्यृच्छिभ्यामात्मनेपदं स्यात् । सङ्गच्छते, समृच्छिष्यते । अकर्मका-
भ्यां किम् ? प्रामं सङ्गच्छति । कथन्तर्हि “तच्चैक्यं समगच्छत” इति
आर्षत्वात् । यद्वा—चातुर्वर्ण्यादित्वात्स्वार्थे ष्यञ् । एकं समपद्यतेत्यर्थः ।
विदिपृच्छिस्वरतीनामुपसङ्ख्यानम् (का०वा०) विदेर्ज्ञानार्थस्येह प्र-
हणम् । परस्मैपादेभ्यां साहचर्यात् न लाभार्थस्य । स हि स्वरितेत्वा-
दुभयपदी । सत्ताविचारणार्थयोस्वनुदात्तेत्वादात्मनेपदं सिद्धमेव ।

संविचे, संविदाते, संविदते । सम्पृच्छते, संस्वरते । अर्त्तिश्रुदशिभ्य-
श्चेति वक्तव्यम् (का०वा०) । 'अर्त्ति' इतिभ्वादिजुहोत्यादी द्वावपि गृ-
ह्यते । "सर्त्तिशास्ति" (अष्टा०सू०३-१-५६) इत्यङ्खिधौ तु शास्ति-
ना लुप्तविकरणेन साहचर्याज्जुहोत्यादेरेव ग्रहणम् । परस्मैपदेषु इति
तूत्तरार्थमनुवर्तमानमपि योगविभागसामर्थ्यादङ्खिधौ न सम्बध्यते ।
तेन 'मासमृत' 'मासमृषातां' 'मासमृषत' इति भाष्यं भ्वाद्यभिप्रायेण ।
'समारत' 'समारेतां' 'समारन्त' इति वृत्तिस्तु जुहोत्याद्यभिप्रायेण
योज्या । संशृणुते सम्पश्यते । "रक्षांसीति पुराऽपि संशृणुमहे" इति
मुरारिप्रयोगस्तु चिन्त्यः । अकर्मकादित्यनुवृत्तेः । वृत्तिकारस्तु
"समो गम्यृच्छिप्रच्छिस्वरत्यर्त्तिश्रुविदिभ्यः" इति पठित्वा "दृशे-
श्च" इति वक्तव्यरूपेण पपाठ । तत्र वार्त्तिकानुपूर्वीभङ्गे केषाञ्चिदेव सूत्रे
प्रक्षेपे दृशेश्च तद्बहिष्कारे बीजं न पश्यामः । अथास्मिन्नकर्मकाधिकारे
ये सकर्मका हनिगमिप्रभृतयस्तेषां कथमकर्मकता । उच्यते—

"धातोरर्थान्तरे वृत्तेर्धात्वर्थेनोपसङ्गहात् ।

प्रसिद्धेरविवक्षातः कर्मणो कर्मिका क्रिया" ॥

'वहति भारम्' इति प्रापणे सकर्मको वहिः । स्पन्दने त्वकर्मकः ।
'वहन्ति नद्यः' इति । प्राणविशिष्टं धारणं जीवतिराह । गात्रविशिष्टं
विक्षेपञ्च नृत्यतिः । अतो द्वावप्यकर्मकौ । प्रसिद्धेर्यथा—'मेघो वर्षति'
इति । कर्मणो ऽविवक्षातो यथा—'हितान्न यः संशृणुते स किं प्रभुः'
(कि०१-५) । "उपसर्गादस्यत्यूह्योर्वा" (का०वा०) इति वक्तव्यम् । इति
आरभ्याकर्मकादिति न सम्बध्यते । निरस्यति, निरस्यते । समूहति,
समूहते । उपसर्गात्किम् ? अस्यति, ऊहते । अनुदात्तेत्त्वादात्मनेपदी ।
कथन्तर्हि "अनुक्तमप्यूहति पण्डितो जनः" इत्यादि । चक्षिडो डित्करणे-
नानुदात्तेत्त्वलक्षणस्यात्मनेपदस्यानित्यताज्ञापनात्समाधेयम् ।

निसमुपविभ्यो ह्ः (अष्टा०सू०१-३-३०) । स्पष्टोर्थः । निह्वयते ।
अकर्त्रभिप्रायार्थं सूत्रम् । स्यादेतत्—'निह्वस्यते' इत्याद्युदाहरणमस्तु
न तु 'निह्वयते' इति । आकारान्तस्य सूत्रे उपादानात् । एकारान्तस्य
ग्रहणाभावात् । नहि विकृतिः प्रकृतिं गृह्णातीति चेत् ? उच्यते—आका-
रान्तादपि कथमभ्युपैषि । नहि 'ह्ः' इति सूत्रे आकारविशिष्टः पठितः ।
प्रयोगसमवायिनां वाचकतेति सिद्धान्तरीत्या 'ह्' इति वान्तस्य
आकारान्तमर्थः । 'दधना' इत्यत्र नान्तस्य दधी वेति यदि तर्हि वान्त-
स्यैव एकारान्तमर्थं इत्यपि तुल्यम् । प्रक्रियादशायां हि एकारान्तानु-
करणे लक्षणवशादात्वं नै तु आकारान्त इहानुकार्यः । तस्मान्न कि-

ञ्चिदिहानुपपन्नम् । यत्तु न्यासकृतोक्तं “नव्यो लिटि” (अष्टा०सू०६-१-४६) इत्यात्वनिषेधके सूत्रे कृतात्वस्य ‘व्य’ इत्यस्य निर्देशाज्जापकाद्विकृतिरपि प्रकृतिं गृह्णातीति । सोऽयमस्थाने संरम्भः । उक्तरीत्या पूर्वपक्षस्य शिथिलत्वात् । “एरनेकाचः” (अष्टा०सू०६-४-८२) “ओः सुपि” (अष्टा०सू०६-४-८३) इत्यादावपि विकृतिग्रहणे ‘शिशयिषत’ इत्यादावपि यणापत्तेः । विकृतेः प्रकृतिग्राहकत्वे ‘विश्वराजौ’ इत्यत्रापि “विश्वस्य वसुराटोः” (अष्टा०सू०६-३-१२८) इति दीर्घप्रसङ्गात् । ‘तुरासाहम्’ इत्यादौ मूर्धन्यप्रसङ्गाच्चेति दिक् ।

स्पर्धायामाहुः (अष्टा०सू०१-३-३१) । आङ्पूर्वात् ह्यतंरात्मनेपदं स्यात्स्पर्धाया विषये । मल्लमाह्वयते । स्पर्धमानस्तस्याव्हातङ्करोतीत्यर्थः । स्पर्धायां किम् ? पुत्रमाव्हयति । यद्यपि स्पर्धायामप्ययं धातुः पठ्यते तथापि आङ्पूर्वकस्तत्र न वर्तते किं तु शब्दने । अत एव स्पर्धायां विषये अयं विधिरिति व्याख्यातम् ।

गन्धनावक्षेपणसेवनसाहसिकप्रतियत्नप्रकथनोपयोगेषु कृञः (अष्टा०सू०१-३-३२) । सप्तस्वर्थेषु कृञ आत्मनेपदं स्यादकर्तृगेपि फले । गन्धनमिह सूचनम् । तथाहि—“गन्ध अर्दने” (चु०आ०१६८५) अर्दहिंसायाम्” (चु०उ०१८२९) इति च चुरादौ पाठाद्गन्धनं हिंसा । सूचनमपि वधबन्धादिकरणत्वाद्धिसेति स एवैव गन्धनशब्दार्थः । उत्कुरुते सूचयतीत्यर्थः । अवक्षेपणं भर्त्सनम् । श्येनो वर्तिकामुदाकुरुते भर्त्सयते इत्यर्थः । हरिमुपकुरुते सेवत इत्यर्थः । सहसा वर्त्तने साहसिकः । “ओजः सहोम्भसा वर्त्तते (अष्टा०सू०४-४-२७) इति ठक् । तस्य कर्म साहसिक्यम् । एषः । परदारान्प्रकुरुते तेषु सहसा प्रवर्त्तन इत्यर्थः । प्रतियत्ने—एधो दकस्योपस्कुरुते । “अवोदैधौधम” (अष्टा०सू०६-४-२९) इति निपातः । समाहारद्वन्द्वः । कृञः प्रतियत्ने” (अष्टा०२-३-५३) इति षष्ठी । “उपात्प्रतियत्न” (अष्टा०सू०६-१-१३९) इत्यादिना सुट् । तस्य गुणान्तराधानं करोत्यर्थः । गाथाः प्रकुरुते । प्रकर्षण कथयतीत्यर्थः । उपयोगः समीचीनो विनियोगः । शतं प्रकुरुते । धर्मार्थं विनियुङ्क्त इत्यर्थः । एषु किम् ? कटं करोति ।

अधेः प्रसहने (अष्टा०सू०१-३-३३) । अधिपूर्वात्कृञः प्राग्वदभिभवे क्षमायाञ्च । “षह मर्षणे” (श्वा०आ०८५२) अभिभवे चेति पाठात् । ये तु “अभिभवे छन्दसि” इति पठन्ति तेषामपि छन्दसीति प्रायोवाद् इति हरदत्तः । तमधिचक्रे । अभिभूतवान् सोढवान्वेत्यर्थः । एतेन

“भ(१)वादशाश्वेदधिकुर्वते परान्” (कि०१-४३) इति भारविप्रयोगोऽपि व्याख्यातः । क्षमन्ते इत्यर्थात् ।

वेः शब्दकर्मणः (अष्टा०सू०१-३-३४) । विपूर्वात्कृञ् आत्मनेपदं स्यात् शब्दश्चेत्कर्म कारकं भवति । स्वरान्विकुरुते । उच्चारयतीत्यर्थः । शब्दकर्मणः किम् ? चित्तं विकरोति कामः ।

अकर्मकाश्च (अष्टा०सू०१-३-३५) । वेः कृञोर्कर्मकाराग्वत् ।

“हीनान्यनुपकर्तृणि प्रवृद्धानि विकुर्वते” ।

सम्माननोत्सञ्जनाचार्यकरणज्ञानभृतिविगणनव्ययेषु नियः (अष्टा० सू०१-३-३६) । एषु बोधनीयेषु नयतेरात्मनेपदं स्यात् । तत्रोत्सञ्जनज्ञानविगणनव्यया नयतेर्वाच्याः । इतरे प्रयोगोपाध्यः । तथाहि आचार्यः शास्त्रे नयते । शास्त्रीयसिद्धान्तानुपपत्तिभिः स्थिरीकृत्य शिष्येभ्यः प्रापयतीत्यर्थः । ते च शिष्या युक्तिभिर्निश्चाय्यमानाः सम्मानिता भवन्ति तदीयाभिलाषितार्थसम्पादनात् । तथा चात्र नयतेः प्रापणमेवार्थः । शिष्यसम्माननन्तु तदीयं फलं सत्प्रयोगोपाधिः । उत्सञ्जने दण्डमुन्नयते । उत्क्षिपतीत्यर्थः । आचार्यकरणे-माणवकमुपनयते । विधिना आत्मसमीपप्रापणमिह नयतेरर्थः । तत्फलं माणवकसंस्कारः । तस्य कर्तृगामित्वाभावादप्राप्तमात्मनेपदं आचार्यकरणे विधीयते उपनयनपूर्वकरोपाध्यापनेन हि कश्चिदतिशयोध्यापके जन्यते । स एवाचार्यशब्दप्रवृत्तिनिमित्तम् ।

“उपनीय ददद्भेदमाचार्यः स उदात्हतः” (या०स्मृ०१-३४)

इत्यपि अतिशयविशेषपरिचायकपरम् । तथा चाचार्यकरणं फलीभूतं प्रयोगोपाधिः । न च तस्य कर्तृगामित्वादात्मानेपदं सिद्धमेवेति वाच्यम् । नहि तदुपनयनक्रियायाः साक्षात्फलं किन्तुपनयनपूर्विकाया अध्यापनक्रियायाः । प्रयोगोपाधिर्त्वं तु परम्परया फलीभूतस्याप्यस्तीति दिक् । “विनिन्युरेनं गुरवो गुरुप्रियम्” इत्यत्र तु आचार्यकरणस्याविवक्षितत्वाच्च तद् । विवक्षा हि स्वायत्तेति “उपहोपक्रमं तदा-

(१) “भवादशाश्वेदधिकुर्वते रतिं” (कि०१-४३) इति पाठः । स च मल्लिनाथेन रतिं सन्तोषं अधिकुर्वते स्वीकुर्वते चेत् इति व्याख्यातः । तेनैव च “अत्र प्रसहनेनस्यासङ्गतेरधिपूर्वात् करोतेः “अधः प्रसहने” (अष्टा०सू०१-३-३३) इत्यात्मनेपदं न भवति । प्रसहनेन परिभवः इति काशिका । तथाऽप्यस्याः कर्त्रभिप्रायविवक्षायामेव प्रयोजकत्वात् । कर्त्रभिप्राये “स्वरितञितः” (अष्टा०सू०१-३-७२) इत्यात्मनेपदं प्रसिद्धम्” इत्युक्तम् ।

द्याचिख्यासायाम्" (अष्टा०सू०२-४-२१) इतीच्छासना ज्ञापितम् । ज्ञाने-
तत्त्वं नयते । निश्चिनोतीत्यर्थः । भृतिर्वेतनम् । कर्मकरानुपनयते । भृति-
दानेमात्मसमीपं प्रापयतीत्यर्थः । विगणनमृणादेर्निर्यातनम् । करं विनय
ते । राजदेयं भागं शोधयति । निर्यातयतीत्यर्थः । व्ययौ धर्मादौ विनियो-
गः । शतं विनयते । धर्मार्थं विनियुङ्क्ते इत्यर्थः । एषु किम् ? घटं नयति ।

कर्तृस्थे चाशरीरे कर्मणि (अष्टा०सू०१-३-२३) । नियः कर्तृस्थे
कर्मणि यदात्मनेपदं प्राप्तं तच्छरीरावयवभिन्ने एव स्यात् । शरीरश-
ब्देन तदवयवो लक्ष्यते । शरीरतादात्म्यापन्नस्य कर्तृतया शरीरस्य
तत्स्थत्वासम्भवात् । अवयवानान्तु सम्बन्धविशेषेण तत्स्थत्वस्यानुभ-
वात् । अत एव हि "करादि पुरुषत्वव्याप्यम्" इत्युद्धोषः । क्रोधं विन-
यते । स्वकीयं क्रोधमपगमयतीत्यर्थः । क्रोधापनयनफलस्य चित्तप्रसा-
दादेः कर्तृगतत्वात् "स्वरितजितः" (अष्टा०सू०१-३-७२) इति सूत्रेण
सिद्धे नियमार्थमिदम् । तेनेह न-गडुं विनयति । कथन्तर्हि "विगणय्य
नयन्ति पौरुषं विजितक्रोधरया जिगीषवः" (कि०२-३५) इति भारविः ।
कर्त्रभिप्रायत्वाविवक्षायां भविष्यति । केचित्तु अपनयने वर्त्तमानादने-
नात्मनेपदं विधीयते । इह तु करोत्यर्थे प्राप्त्यर्थे वा वर्त्तते । धातूना-
मनेकार्थत्वादित्याहुः ।

वृत्तिसर्गतायनेषु क्रमः (अष्टा०सू०१-३-३८) । क्रम आत्मनेपदं स्यादप्र-
तिबन्धात्साहस्फीतासु । वृत्तौ-ऋच्यस्य क्रमते बुद्धिः । न प्रतिहन्यत
इत्यर्थः । सर्गे-व्याकरणाध्ययनाय क्रमते । उत्सहत इत्यर्थः । "सृजतेरु-
त्साहार्थता येनेन्द्रलोकावजयाय सृष्टः" इत्यादौ प्रसिद्धा । तायने क्रम-
न्तेस्मिन् शास्त्राणि । स्फीतीभवन्तीत्यर्थः । "तायृसन्तानपालनयोः"
(भ्वा०आ०४८९) इत्यस्माद्युटि 'तायनम्' इति रूपम् ।

उपपराभ्याम् (अष्टा०सू०१-३-३९) । वृत्त्यादिषूपपराभ्यामेव क्रमेरा-
त्मनेपदं स्यान्न तुपसर्गान्तरपूर्वात् । उपक्रमते । आभ्यामेवेति नियमा-
ज्ञेह-सङ्क्रामति । वृत्त्यादिष्वित्येव । नेह-उपक्रामति पराक्रामति ।

आङ् उद्गमने (अष्टा०सू०१-३-४०) । आङ्पूर्वात्क्रमेरुद्गमने वर्त्तमान-
नादात्मनेपदं स्यात् । आक्रमते आदित्यः । उदयत इत्यर्थः । ज्योति-
रुद्गमन इति वाच्यम् (का०वा) । नेह-आक्रामति धूमो हर्म्यतलात् । भा-
ष्ये तु 'हर्म्यतलम्' इति पठ्यते । तत्रोद्गमनपूर्विकायां व्याप्तौ क्रमिर्द्रष्टव्यः
न तूद्गमनात् अकर्मकतापत्तेः । कथन्तर्हि "नभः समाक्रामति चन्द्रमाः
क्रमात्" इति । उच्यते-व्याप्ताविह क्रमिर्वर्त्तते न तूद्गमने ।

वेः षादविहरणे (अष्टा०सू०१-३-४१) । विपूर्वात्क्रमेः षादविहरणे

वर्त्तमानादात्मनेपदं स्यात् । साधु विक्रमते वाजी । पादविहरणं पादविक्षेपः । यद्यपि क्रमिस्तत्रैवार्थे पठ्यते तथापि धातुनामनेकार्थत्वात्सूत्रार्थोपादानम् । तेनेह न—विक्रामत्यजिनसन्धिः, द्विधाभवति स्फुटतीत्यर्थः ।

प्रोपाभ्यां समर्थाभ्याम् (अष्टा०सू०१-३-४२) । तुल्यार्थाभ्यां प्रोपाभ्यां क्रमेरात्मनेपदं स्यात् । समस्तुल्योऽर्थो ययोरिति विग्रहे शकन्ध्यादित्वात्पररूपं सशब्द एव वा तुल्यार्थो बोध्यः । प्रारम्भेऽनयोस्तुल्यार्थता । प्रक्रमते, उपक्रमते । आरभते इत्यर्थः । समर्थाभ्यां किम् ? प्रकामति गच्छतीत्यर्थः । उपकामति । आगच्छतीत्यर्थः । “उपपराभ्याम्” (अष्टा०सू०१-३-३९) इति तु नेह प्रवर्त्तते । तत्र वृत्त्यादिग्रहणानुवृत्तेरुक्तत्वात् । इह च वृत्त्यादेरविवक्षणात् ।

अनुपसर्गाद्वा (अष्टा०सू०१-३-४३) । अनुपसर्गात्क्रमेरात्मनेपदं वा स्यात् । क्रामति, क्रमते । “उपपराभ्याम्” (अष्टा०सू०१-३-३९) इत्यस्य नियमार्थत्वाद्ब्रुव्यादिसूत्रमनुपसर्गविषयकमेव । तेन वृत्त्यादौ नायं विकल्पः । तस्मादप्राप्तविभाषैवेयम् ।

अपन्हवे झः (अष्टा०सू०१-३-४४) । अपलापे वर्त्तमानाज्जानातेरात्मनेपदं स्यात् । शतमपजानीते अपलपतीत्यर्थः ।

अकर्मकाच्च (अष्टा०सू०१-३-४५) । अकर्मकाज्जानातेरात्मनेपदं स्यात् । सर्पिषो जानीते । सर्पिषा उपायेन प्रवर्त्तत इत्यर्थः । “ज्ञोविदर्थस्य” (अष्टा०सू०२-३-५१) इति करणे षष्ठी । ‘अकर्मकात्’ इत्यस्य स्थाने ‘सकरणात्’ इत्येव तु नोक्तम् । ‘स्वरेण पुत्रं जानाति’ इत्यत्रातिव्याप्तेः ।

सम्प्रतिभ्यामनाध्याने (अष्टा०सू०१-३-४६) । आभ्यां जानातेरात्मनेपदं स्यादनाध्याने । शतं सज्जानीते । अवेक्षत इत्यर्थः । शतम्प्रतिजानीते । अङ्गीकरोतीत्यर्थः । अनाध्याने किम् ? मातुः सज्जानाति । उत्कण्ठापूर्वं स्मरतीत्यर्थः । “अधीगर्थ” (अष्टा०सू०२-३-५२) इति कर्मणि षष्ठी । ननु तत्र “शेषे” इत्यनुवर्त्तते तेनात्र कर्मणः शेषत्वेन विवक्षितत्वात् “अकर्मकाच्च” (अष्टा०सू०१-३-४५) इति पूर्वेण प्राप्नोति, अत्राहुः—‘अनाध्याने’ इति विभज्यते । स चोभयोर्योगयोः शेषः तेनाध्याने पूर्वेणापि न भवतीति ।

भासनोपसम्भाषाज्ञानयत्नविमत्युपमन्त्रणेषु वदः (अष्टा०सू०१-३-४७) । एष्वर्थेषु वदेरात्मनेपदं स्यात् । अत्रोपसम्भाषोपमन्त्रणे धातोर्वाच्ये । इतरे प्रयोगोपाधयः । भासनन्दीप्तिः । शास्त्रे वदते । भासमानो ब्रवीतीत्यर्थः । भासनं हेतुभूतं सद्विशेषणं शिष्यैः स्तूयमानो हि भासते ।

तथा चोपर्युपरि शास्त्रार्थप्रतिभासात्सुष्ठूक्तिर्निर्वहति । तेजोभङ्गं तु न शक्युयाद्ददितुमिति भावः । उपसम्भाषो उपसान्त्वनम् । कर्मकरानुपवदते । उपसान्त्वयतीत्यर्थः । ज्ञाने-शास्त्रे वदते । उक्तिविषयकज्ञानवानिति फलितोर्थः । यत्नः उत्साहः । क्षेत्रे वदते । तद्विषयकमुत्साहमाविष्करोतीत्यर्थः । अत्राविष्करणरूपस्य वदत्यर्थस्य यत्नः कर्मेत्याहुः । विशिष्टोऽत्र वदतेरर्थ इत्यपि सुवचम् । विमतौ-क्षेत्रे विषदन्ते । विमत्या हेतुभूतया नानाविधं भाषन्त इत्यर्थः । उपमन्त्रणम् उपच्छब्दनम् । कुलभार्यामुपवदते । स्वाभिलषिते प्रवर्त्तयितुं प्रार्थयत इत्यर्थः । एष्विति किम् ? यत्किञ्चिद्वदति ।

व्यक्तवाचां समुच्चारणे (अष्टा०सू०१-३-४८) । मनुष्यादीनां सम्भूयोच्चारणे वदेरात्मनेपदं स्यात् । सम्प्रवदन्ते ब्राह्मणाः देवा वा । यद्यपि वद धातुर्व्यक्त्यामेव पठ्यते, तथापि “व्यक्तवाचाम्” इत्युपादानसामर्थ्याद्येषां प्रसिद्धतरं व्यक्तवाक्यन्तदेवेह गृह्यते । तेन शुकसारिकादीनां समुच्चारणे न भवति । “वरतनु सम्प्रवदन्ति कुक्कुटाः” । नन्विह तनुशब्दस्य ह्रस्वान्तत्वे सम्बुद्धौ चेति गुणेन भाव्यं दीर्घान्तत्वे नदीलक्षणः कप् प्राप्नोति ? सत्यम्, तनुशब्दः स्त्रीजातौ कविभिः प्रयुज्यते । तस्मात् “ऊङुतः” (अष्टा०सू०४-१-६६) इत्युङि कृते कर्मधारयोऽयमिति हरदत्तः ।

अनोरकर्मकात् (अष्टा०सू०१-३-४९) । अनुपूर्वाद्दंदेरकर्मकाद्यक्तवाग्विषयकादात्मनेपदं स्यात् । अनुवदते कठः कलापस्य । अनुः सादृश्ये । तेन ‘कलापस्य’ इति तुल्यार्थयोगे शेषलक्षणा षष्ठी । अकर्मकादिति किम् ? पूर्वोक्तमनुवदति । व्यक्तवाचामित्येव । अनुवदति वीणा ।

विभाषा विप्रलाप (अष्टा०सू०१-३-५०) । विप्रलापात्मके व्यक्तवाचां समुच्चारणे वर्त्तमानाद्दंदेरात्मनेपदं वा स्यात् । विप्रवदन्ते विप्रवदन्ति वा वैद्याः । युगपत्परस्परविरोधेन वदन्तीत्यर्थः । विप्रलापे किम् ? सम्प्रवदन्ते ब्राह्मणाः । व्यक्तवाचामित्येव । विप्रवदन्ति शकुनयः । समुच्चारण इत्येव । क्रमेण विप्रवदन्ति ।

अवाङ्गः (अष्टा०सू०१-३-५१) । अवपूर्वाद्द्विरतेरात्मनेपदं स्यात् । अवगिरते । अवातिकम् ? गिरति । “गृणातेस्ववपूर्वस्य प्रयोगो नास्ति अनभिधानात्” इति भाष्यम् ।

समः प्रतिज्ञाने (अष्टा०सू०१-३-५२) । सम्पूर्वाद्द्विरतेः प्रतिज्ञाने वर्त्तमानादात्मनेपदं स्यात् । शब्दं नित्यं सङ्गिरते । प्रतिजानीत इत्यर्थः । प्रतिज्ञाने किम् ? सङ्गिरति प्राप्तम् ।

उदञ्चरः सकर्मकात् (अष्टा०सू०१-३-५३) । उत्पूर्वात्सकर्मकाच्चर-
रतेरात्मनेपदं स्यात् । धर्ममुच्चरते । उल्लङ्घ्य गच्छतीत्यर्थः । सक-
र्मकात्किम् ? वाष्पमुच्चरति । उपरिष्ठाद्गच्छतीत्यर्थः ।

समस्तृतीयायुक्तात् (अष्टा०सू०१-३-५४) । सम्पूर्वाच्चरतेस्तृतीया-
न्तेन युक्तादात्मनेपदं स्यात् । रथेन सञ्चरते । तृतीयायुक्तात्किम् ?

“उभौ लोकौ सञ्चरसि इमं चामुञ्च देवल” ।

दाणश्च सा चेच्चतुर्थ्यर्थे (अष्टा०सू०१-३-५५) । सम्पूर्वाद्दाणस्तृती-
यान्तेन युक्तादात्मनेपदं स्यात्सा चेत्तृतीया चतुर्थ्यर्थे । दास्या संयच्छ-
ते । कामुकः संस्त्यै ददातीत्यर्थः । अशिष्टव्यवहारे चतुर्थ्यर्थे तृतीया
वक्तव्या (का०वा०) । एतच्चानेनैव ज्ञाप्यते । यद्वा—इह सूत्रे चेच्छब्द-
श्चशब्दार्थे । निपातानामनेकार्थत्वात् । सा च चतुर्थ्यर्थे भवतीत्यर्थः ।
“अशिष्टव्यवहार” इति तु वक्तव्यमेव । भाष्ये त्विदं सूत्रमपि प्रत्याख्या-
तम् । तथाहि—“यो दास्या सह भुञ्जानस्तया दत्तं स्वयं भुङ्क्ते स्वयञ्च
तस्यै ददाति तद्विषयेऽयं प्रयोग इष्यते । तत्र “सहयुक्ते” (अष्टा०सू०
२-३-१९) इत्येव तृतीया । कर्मव्यतिहारे च तद् । दानपूर्वके भोगे दा-
णधातुर्बोधयः” इति । नन्वारभ्यमाणे सूत्रे ‘सम्प्रयच्छत’ इत्यत्र कथं
तद् ‘समः’ इति पञ्चम्या आनन्तर्यलाभात् । अत्राहुः—‘समः’ इति विशे-
षणषष्ठी तेन पूर्वसूत्रमपि ‘अश्वेन समुदाचरते’ इत्यादौ प्रवर्त्तत इति
दास्या सम्प्रयच्छते इत्युदाहृत्य शिष्टव्यवहारे तु ‘ब्राह्मणीभ्यः सम्प्र-
यच्छति’ इति प्रत्युदाहरन् भाष्यकारश्चेह व्याख्याने प्रमाणम् ।

उपाद्यमः स्वकरणे (अष्टा०सू०१-३-५६) । उपपूर्वाद्यमेः प्राग्वत्
स्वीकारेऽर्थे । भार्यामुपयच्छते । यत्स्वस्य सतो रूपान्तरेण करणं तदिह
न गृह्यते किं न्त्वस्वस्य सतो यत्स्वत्वसम्पादनं तदेव । चि्वप्रत्ययस्तु
सूत्रे न कृतः “समर्थानां प्रथमाद्वा” (अष्टा०सू०४-१-८२) इति विक-
ल्पितत्वात् । तेनेह न—स्वं शाटकमुपयच्छतीति । अत्र वृत्तिकारः पा
णिग्रहण एवेष्यते । तेनेह न—देवदत्तो यज्ञदत्तस्य भार्यामुपयच्छति ।
दासीत्वेन रूपेण स्वीकरोतीत्यर्थे इति । एतच्च भाष्यविरुद्धम् । तत्र
स्वीकारमात्रे आत्मनेपदस्योक्तत्वात् । तथा च भट्टिः प्रायुङ्क्त—

“उपायंस्त महास्त्राणि शस्त्राण्यपायंसत जित्वराणि” ।

“नोपायंस्त दशाननः” । “उपायंसत नासवम्” इत्यादि ।

ज्ञाश्रुस्मृदृशां सनः (अष्टा०सू०१-३-५७) । सन्नन्तानामेषामात्मनेपदं
स्यात् । “अपन्हवे ज्ञः” (अष्टा०सू०१-३-४४) इत्यादिभिः सूत्रैर्जानाते-
रात्मनेपदं विहितं श्रुदशोरपि “समोगम्यृच्छिभ्याम्” (अष्टा०सू०१-३-

२९) इत्यत्रोपसङ्ख्यानम् । तस्मिंश्च विषये “पूर्ववत्सनः” (अष्टा०सू०१-३-६२) इत्येव सिद्धम् । विषयान्तररेऽनेन विधीयते स्मरतेस्तु अप्राप्त एव विधानम् । धर्मं जिज्ञासते, शुश्रूषते, सुस्मृषते, दिदृक्षते ।

नानोर्क्षः (अष्टा०सू०१-३-५८) । अनुपूर्वाज्जानातेः सन्नन्तादात्मनेपदं न स्यात् । पुत्रमनुजिज्ञासति । अनाः किम् ? धर्मं जिज्ञासते । पूर्वसूत्रेण प्राप्तस्यायं निषेधः । “अनन्तरस्य विधिर्वा भवति प्रतिषेधो वा” इति न्यायात् । तथा च सकर्मकस्यैव प्रतिषेध इति फलितम् । पूर्वसूत्रस्य सकर्मकविषयत्वादकर्मकात्तु “पूर्ववत्सनः” (अष्टा०सू०१-३-६२) इत्यात्मनेपदं भवत्येव । “अकर्मकाच्च” (अष्टा०सू०१-३-४५) इति सूत्रेण केवलाद्विधानात् । (१) औषधस्यानुजिज्ञासते औषधेन प्रवर्त्तितुमिच्छतीत्यर्थः ।

प्रत्याङ्भ्यां श्रुवः (अष्टा०सू०१-३-५९) । आभ्यां श्रुवः सन्नन्तादात्मनेपदं न स्यात् । प्रतिशुश्रूषति, आशुश्रूषति । उपसर्गग्रहणं चेदम्, परस्परसाहचर्यात् । तेनेह न—देवदत्तं शुश्रूषते । “लक्षणेत्थम्भूत” (अष्टा०सू०१-४-२४) इत्यादिना प्रतिः कर्मप्रवचनीयो नोपसर्गः ।

शदेः शितः (अष्टा०सू०१-३-६०) । शितः प्रकृतिभूतो यः शदि-स्तस्मादात्मनेपदं स्यात् । शीयते, शीयेते, शीयन्ते । शितः किम् ? शत्स्यति, अशत्स्यत् । “शेषात्कत्तरि” (अष्टा०सू०१-३-७८) इति परस्मैपदम् ।

म्रियतेर्लुङ्लिङोश्च (अष्टा०सू०१-३-६१) । शितो लुङ्लिङोश्च प्रकृतिभूतो यो म्रियतिस्तत् एवात्मनेपदं स्यान्नान्यस्मात् । तत्र शितप्रकृतित्वं पूर्ववच्छिदुत्पत्तेः प्रागेव योग्यतया बोध्यम् । लुङ्लिङोस्तु सत्यामेवोत्पत्तौ बोध्यम् । म्रियते, म्रियताम्, अम्रियत्, अमृत, मृषाष्ट । नियमः किम् ? ममार, मर्त्तासि, मरिष्यति, अमरिष्यत् । ङित्वं तु स्वरार्थम् । मा हि मृत । लुङि “तास्यनुदात्तेत्” (अष्टा०सू०६-१-१८६) इति ङिल्लक्षणः सार्वधातुकनिघातः । “हि च” (अष्टा०सू०८-१-३४) इति तिङि निघातप्रतिषेधः ।

पूर्ववत्सनः (अष्टा०सू०१-३-६२) । सनः पूर्वं यो धातुस्तेन तुल्यं सन्नन्तादप्यात्मनेपदं स्यात् । येन निमित्तेन सनः प्रकृतेरात्मनेपदं विधीयते तदेव निमित्तं सना व्यवहितं सदप्यात्मनेपदं प्रवर्त्तयतीत्यर्थः । इह सूत्रे “तेन तुल्यम्” (अष्टा०सू०५-१-११५) इति तृतीयान्ताद्वतिर्न तु पञ्चम्यन्तात्, लक्षणाभावात् । यथा च ‘ब्राह्मणेन तुल्यं वैश्यादधीते’

(१) “बोविदर्थस्यकरणे” (अष्टा०सू०२-३-५१) इत्यनेन षष्ठी ।

इत्यत्र ब्राह्मणादिवेति गम्यते तथेहापि पूर्वस्मादिवेति गम्यते । ब्राह्मणा-
पादानकेध्ययने ब्राह्मणशब्दस्य लक्षणया ब्राह्मणापादानकाध्ययनसादृश्यं
वैश्यापादानकाध्यापनमिति क्रियासाम्यं दृष्टान्ते निर्वाह्यम् । अन्यथा
वतिप्रत्ययायोगात् । यदाह—“तेन तुल्यं क्रिया चेत्” (अष्टा०सू०५-
१-११५) इति । एवञ्च प्रकृतेऽपि आत्मनेपदभावनस्य तुल्यत्वं बोध्यम् ।
तदपि निमित्तस्य तुल्यत्वात्तद्वारकमिति फलितोर्थः । एतेन ‘शब्दो-
ऽनित्यः, कृतकत्वात् । घटवत्’ इत्यादि व्याख्यातम् । तत्रापि भवन-
क्रियायाः साम्यात् । अन्यथा वत्प्रत्ययासाधुतापत्तेः । अत एवानि-
त्यो भवितुमर्हतीति प्राञ्चः प्रयुञ्जते । साध्यपदस्य ज्ञाने लक्षणया
ज्ञानयोः साम्यं वाक्यार्थ इति वास्तु । सर्वथापि शब्दघटयोः साम्या-
र्थं न तु शाब्दमिति दिक् । आसिसिषते, शिशयिषते, निविविषते,
बुभुक्षते, इत्यादि । इह तु न भवति-शिशत्सति, मुमूर्षति । न ह्येषा
शदिभ्रियतिव्यक्तिः शितः प्रकृतिः अतो नात्मनेपदनिमित्तम् । कृते हि
सनि सन्नन्तमेव शितः प्रकृतिः । ‘शिशयिषते’ इत्यादौ तु प्रकृतौ
डित्त्वानपायान्निमित्तातिदेशः सम्भवत्येवेति वैषम्यात् । नन्वेवं ‘अनु-
च्चिकीर्षति’ इत्यत्रातिप्रसङ्गः । गन्धनादेरर्थस्य अित्वस्य चात्मनेपदनिमि-
त्तस्यातिदेशापत्तेरिति चेन्न । “अनुपराभ्यां कृजः” (अष्टा०सू०१-३-७९)
इति वचनपर्यालोचनया अनुपूर्वकत्वाभावविशिष्टस्यैवात्मनेपदनिमि-
त्तताध्यवसायात् । अस्तु वा प्राधान्यात्कार्यस्यैवातिदेशः प्राक्सनो येभ्य
आत्मनेपदं दृष्टं तेभ्यः सन्नन्तेभ्योपि भवतीति । न चैवं ‘शिशत्सति’ ‘मु-
मूर्षति’ इत्यत्रातिप्रसङ्गः “शदेःशितः” (अष्टा०सू०१-३-६०) “भ्रियतेर्लुङ्-
लिङोश्च” (अष्टा०सू०१-३-६१) इति सूत्रद्वयेऽपि सनो नेत्यनुवर्त्य वाक्य-
भेदेन सन्नन्तान्निषेधात् । ‘जुगुप्सते’ इत्यादौ तु यद्यप्ययमतिदेशो न प्रा-
प्नोति । नित्यसन्नन्ततया प्राक् सन आत्मनेपदादर्शनात् । तथापि
“अनुदात्तङितः” (अष्टा०सू०१-३-१२) इत्यनेनैवात्मनेपदम् । अवय-
वे ह्यचारितार्थं लिङ्गं समुदायं विशिनष्टि सामर्थ्यात् । न चैवं ‘जुगुप्स-
ति’ इत्यादावतिप्रसङ्गः । सन्पर्यन्तविशेषणेन चारितार्थ्ये सति ततो-
ऽप्यधिकविशेषणे प्रमाणाभावात् । नन्वेवं ‘गोपयति’ ‘तेजयति’ इत्या-
दावतिप्रसङ्गः । सन्णित्त्वोर्मध्ये कतरद्विशेषणीयं कतरन्नेत्यत्र विनिया-
मकाभावादिति । अत्राहुः—यत्र निन्दादौ सन्निष्यते तदर्थका एवानुदा-
त्तेतः नित्यसन्नन्ताश्चैते । अर्थान्तरे त्वननुबन्धका एव चुरादौ पा-
ठ्याः । अन्यथा निन्दाक्षमादिभ्योन्यत्र यथा णिञ् भवति तथा लडा-
दिरपि स्यात् ।

आमप्रत्ययवत्कञोनुप्रयोगस्य । (अष्टा०सू०१-३-६३) आमप्रत्ययो यस्मादित्यतद्गुणसंविज्ञानो बहुव्रीहिः । आमप्रकृतिभूतस्य धातोर्वा-
नुप्रयुज्यमानात्करोतेरात्मनेपदं स्यात् । अित्वादेव सिद्धेऽकर्त्रभिप्रायार्थं
सूत्रम् । ईहाञ्चक्रे । नन्वस्य विध्यर्थत्वात् 'इन्दाञ्चकार' इत्यादावपि क-
र्त्रभिप्राये तद् प्राप्नोति, सत्यम्, पूर्ववदित्यनुवर्त्तते, तत्सामर्थ्याद्वाक्य-
भेदेन नियमोऽपि क्रियते पूर्ववदेवात्मनेपदं न तु पूर्वविपरीतमपीति ।
कृञः किम् ? ईहामास, ईहाम्बभूव । इह कृञ्ग्रहणसामर्थ्यान्न प्रत्याहा-
रग्रहणम् । अतएव च ज्ञापकादनुप्रयोगविधौ प्रत्याहारग्रहणम् ।

प्रोपाभ्यां युजेरयज्ञपात्रेषु (अष्टा०सू०१-३-६४) । प्रोपाभ्यां युजेरयो-
ग इत्यस्मादात्मनेपदं स्यादयज्ञपात्रेषु । प्रयुङ्क्ते, उपयुङ्क्ते । युजिरः स्व-
रितेतो रुधादेरकर्त्रभिप्रायार्थोऽयं विधिः । "युज समाधौ (६०३०१४४५)
इति दिवादेस्तु नेह ग्रहणम् । अनुदात्तेत्वादेव सिद्धेः । सूत्रे युजेरिती-
कारस्य विवक्षितत्वाच्च । यज्ञपात्रविषयतायास्तत्रासम्भवाच्च । स्व-
राद्यन्तोपसृष्टादिति वक्तव्यम् [का० वा०] स्वरोऽच्चादिरन्तो वा
यस्य तादृशेनोपसर्गेण सम्बद्धादित्यर्थः । सम् निम् निर् दुस् दुर् एत-
द्भिन्नाः सर्वेषुपसर्गाः सङ्गृहीताः । उद्युङ्क्ते, नियुङ्क्ते । अयज्ञपात्रेषु-
किम् ? द्वन्द्वे न्यञ्जिपात्राणि प्रयुनक्ति ।

समः क्षणुवः (अष्टा०सू०१-३-६५) । सम्पूर्वात्क्षुधातोः प्राग्वत् ।
"समोगम्यृच्छिभ्याम्" (अष्टा०सू०१-३-२९) इत्यतो विच्छिद्य पाठः स-
कर्मकादपि विधानार्थः । संक्षुण्ते शस्त्रम् ।

भुजोऽनवने (अष्टा०सू०१-३-६६) । रक्षणातिरिक्तेऽर्थे वर्त्तमानाद् भु-
जेः प्राग्वत् । "भुजोऽभक्षणे" इति वक्तव्येऽनवन इति वचनमर्थान्तरेष्व-
पि यथा स्यात् । भुजेर्हि पालनाभ्यवहारादिवोपभोग आत्मसात्करणं
चार्थः । ओदनम्भुङ्क्ते अभ्यवहरतीत्यर्थः ।

'बुभुजे पृथिवीपालः पृथिवीमेव केवलाम्' ।

"दि(१)वं मरुत्वानिव भोक्ष्यते महीम्" । (२०३-४) ।

नेह पालनमर्थः किन्तूपभोग आत्मसात्करणं वा । एतेन "बृद्धो जना
दुःखशतानि भुङ्क्ते" इति व्याख्यातम् । अनवने किम् ? मही भुनक्ति ।
रुधादेरेवह ग्रहणम् । अवनप्रतिषेधात् । पठन्ति हि- "सयोगो विप्रयो-
गश्च" इत्युपक्रम्य "विशेषस्मृतिहेतवः" इति । यथा दोग्रीपर्यायो धेनु-
शब्दः संसर्गिभिर्विशेषेऽवस्थाप्यते । 'सवत्सा धेनुरानीयतां' 'सकिशो-
राः' 'सवर्करा' इति, तथाऽवत्साऽकिशोराऽवर्करेति गौर्धेनुर्वडवा अजा

(१) 'भूवम्' इति पाठः मल्लिनाथकृतसञ्जीविन्याम् ।

च क्रमेणानीयते नान्या तथेहापि । तेन “भुजकौटिल्ये” (रु०भा०१४५५) इत्यस्य तुदादेरग्रहणाग्रेह-विभुजति पाणिमिति ।

णेरणौ यत्कर्म णौ चेत्स कर्त्ताऽनाध्याने (अष्टा०सू०१-३-६७) । ण्यन्तादात्मनेपदं स्यादनाध्याने । अणौ यत्कर्म णौ चेदिति द्वितीयं वाक्यम् । कर्मेह क्रिया णिचप्रकृत्युपात्ता या सैव चेण्यन्तेनोच्येतेत्यर्थः । सकर्तेति तृतीयं वाक्यम् । अणावित्याद्यनुवर्तते कर्मेह कारकं शब्दाधिकाराश्रयणात् । णिचप्रकृतेरर्थं प्रति यत्कर्म कारकं स चेण्यन्ते कर्त्तैत्यर्थः । “णिचञ्च” (अष्टा०सू०१-३-७४) इत्यात्मनेपदं सिद्धेऽपि अकर्त्रभिप्रायार्थमिदं सूत्रम् । कर्त्रभिप्रायेऽपि “विभाषोपपदेन प्रतीयमाने” (अष्टा०सू०१-३-७७) इति विकल्पबाधनार्थञ्च । “अणाव-कर्मकात्” (अष्टा०सू०१-३-८८) इति परस्मैपदबाधनार्थञ्च । न चाकर्त्रभिप्राये चरितार्थस्यास्य विकल्पपरस्मैपदाभ्यां पराभ्यां बाधः स्यादिति वाच्यम् । पूर्वविप्रतिषेधाश्रयणात् । अत्र च प्रमाणं ‘दर्शयते राजा’ इति भाष्योदाहरणमिति दिक् । उदाहरणन्तु कर्तृस्थभावकाः कर्तृस्थक्रियाश्च । तत्र हि कर्मवद्भावो नास्तीति वक्ष्यते । प्रकृतसूत्रेणैव त्वात्मनेपदम् । तथा हि—विषयत्वापस्युपसर्जनविषयत्वापादानवचनो वृशिः सकर्मकाणामशब्दाभिधायितानियमात् । तत्र धातूपात्तव्यापाराश्रयः कर्त्ता धात्वर्थभूतव्यापारव्यधिकरणफलशालिकर्म तथा च ‘पश्यन्ति भवं भक्ताः’ इति प्रयोगः चाक्षुषज्ञानेन विषयीकुर्वन्तीत्यर्थः । यदा तु सौकर्यातिशयविवक्षया प्रेरणांशस्त्यज्यते तदा ‘पश्यति भवः’ इति प्रयोगः विषयीभवतीत्यर्थः । उक्तञ्च—

“निवृत्तप्रेषणं कर्म स्वक्रियावयवैः स्थितम् ।

निवर्त्तमाने कर्मत्वे स्वेकर्तृत्वेवतिष्ठते” इति ॥

ततः पश्यन्तं प्रेरयन्तीति णिचि ‘दर्शयन्ति भवं भक्ताः’ इति प्रयोगः । पश्यन्तीत्यर्थः । उक्तञ्च—

“निवृत्तप्रेषणाद्धातोः प्राकृतेऽर्थे णिजुच्यते” इति ।

ततः पुनर्णर्थस्य सौकर्यद्योतनार्थमविवक्षायां ‘दर्शयते भवः’ विषयीभवतीत्यर्थः । तदिह पश्यतिदर्शयत्योः समानार्थतया कर्तृस्थभावकत्वाच्च कर्मवद्भावविरहे प्रकृतसूत्रेणात्मनेपदम् । इह हि णिचप्रकृतिभूतेन वृशिना य एवार्थो द्वितीयकक्षायामुपात्तः स एवं चतुर्थ्यामिति सामानक्रियत्वमस्ति अणौ यत्कर्म प्रथमकक्षायाम् तदेव कर्तुं । एवं ‘आरोहयते हस्ती’ इत्यप्युदाहरणम् । “आरोहन्ति हस्तिनं हस्तिपकाः । न्यग्भावयन्तीत्यर्थः । ‘आरोहति हस्ती’ न्यग्भवतीत्यर्थः । ततो निवृत्तप्रे-

षणाणिचि 'आरोहयन्ति' आरोहन्तीत्यर्थः। ततः पुनर्पर्यर्थत्यागे 'आरोहयते' न्यग्भवतीत्यर्थः। इहापि प्राग्वत्प्रथमतृतीययोर्द्वितीयचतुर्थयोश्चार्थसाम्याच्चतुर्थी कक्षा उदाहरणम्। सोयं निवृत्तप्रेषणपक्षः। आह च-

“न्यग्भावनं न्यग्भवनं रुहैः शुद्धे प्रतीयते।

न्यग्भावनं न्यग्भवनं ण्यन्तेपि प्रतिपद्यते” ॥

अवस्थां पञ्चमिमाह ण्यन्ततत्कर्मकर्त्तरि।

निवृत्तप्रेषणाद्धातोः प्राकृतेऽर्थे णिजुच्यते” इति ॥

इह विशिष्टवाचकयोः श्रुद्धण्यन्तयोर्वाच्यतावशौ वाचकभेदात् द्वेधा गणयित्वा पूर्वोक्तप्रथमतृतीयकक्षायामवस्थाचतुष्टयश्चतुर्थकक्षायान्तु पञ्चमी अवस्थेति श्लोकार्थोभिप्रेतः। यद्वा-‘पश्यन्ति भवं भक्ताः’। ‘आरोहन्ति हस्तिनं हस्तिपकाः’ इति प्राग्वदेव प्रथमकक्षा। ततः सौकर्यद्योतनार्थं कर्मणा एव प्रेषणमध्यारोप्य णिच् क्रियते। ‘दर्शयति भवः’ ‘आरोहयति हस्ती’ इति पश्यत आरोहतश्च प्रेरयतीत्यर्थः। ततो णिचप्रकृतिभ्यां णिज्भ्याञ्चोपात्तयोर्द्वयोरपि प्रेषणयोर्युगपत्त्यागे ‘दर्शयते’ ‘आरोहयते’ इत्युदाहरणम्। विषयीभवति न्यग्भवतीति च पूर्ववदेवार्थः। सोयमध्यारोपितप्रेषणपक्ष इहाध्यारोपितप्रेषणपक्षे ‘दर्शयति भवः’ ‘आरोहयति हस्ती’ इति द्वितीयकक्षायामतिव्याप्तिं वारयितुं समानक्रियत्वपरं द्वितीयं वाक्यम्। तेन प्रेषणाधिकयान्नातिव्याप्तिः। निवृत्तप्रेषणपक्षे ‘दर्शयन्ति भवम्’ ‘आरोहयन्ति हस्तिनम्’ इत्येवंरूपं तृतीयकक्षायामतिव्याप्तिं वारयितुमणौ यत्कर्म स चेणौ कर्त्तव्येवंरूपं तृतीयं वाक्यम्। इह तु अणौ कर्मणोर्भवहस्तिनोः कर्मत्वमेव न तु कर्त्तृनेति नातिव्याप्तिः अत्र प्राञ्चः-अणौ यत्कर्मति वाक्यं कर्मान्तरनिवृत्तिपरम्। तथा हि-यत्तदोर्नित्यसम्बन्धादिह यच्छब्देन तच्छब्द आक्षिप्यते। कर्मान्तरस्य चानिर्देशादुद्देश्यतयापि श्रुतं कर्मत्वमेव विधीयते। तच्च विधीयमानं सामर्थ्याणेरित्यस्य सन्निहितत्वाच्च ण्यन्तावस्थायामेव विधीयते। न ह्यणौ ताद्विधानं सम्भवति अणौ यत्कर्मैत्यनुवादसामर्थ्यादेव तत्सिद्धेः। तदेवमणौ यत्कर्मैत्येतावत् एवाणौ यत्कर्म णौ चेत्तत्कर्मैत्यर्थः फलितः। अनेन च कर्मान्तरनिवृत्तिः क्रियते। न स्वणौ कर्मणो णौ कर्मत्वं प्रतिपाद्यते। स कर्मैत्युत्तरवाक्येन तस्य कर्त्तृत्वप्रतिपादनात्। एकस्य युगपदेकस्यां क्रियायां कर्मकर्त्तृत्वयोरसम्भवात्तस्मात्,

“उद्देशप्रतिनिर्देशाल्लुब्धे यत्सङ्ग्रहे पुनः।

तद्गृहो वाक्यभेदेन कर्मान्तरनिवृत्तये” ॥

ततो णौ चेदिति वाक्यान्तरम्। अणौ यदित्येव अणौ यत्प्रते-

पाद्यं वस्तु तदेव णौ प्रतिपाद्यञ्चेदित्यर्थः इति व्याचख्युः । अत्रेदं चि-
न्त्यम्-कर्मान्तरनिवृत्तिपरं व्याख्यानं यद्यपि कर्तुं शक्यं तथापि तस्य
फलं दुर्लभम् । 'आरोहयमाणो हस्ती' 'स्थलमारोहयति मनुष्या-
न्' इत्यस्य व्यावृत्तिः फलमिति चेन्न, तत्र समानक्रियत्वाभावात् ।
“णौ चेत्” इति वाक्यं हि प्रतिपाद्यसाम्यार्थमिति वृत्तिपदमञ्जुर्योः
स्थितम् । न चेह तदस्ति । न चास्तु वृत्त्यादिमते दोषोऽयं भाष्यकैयट-
योस्तु समानक्रियत्वस्यानुक्तत्वात्कर्मान्तरव्यावृत्तिफलकं वाक्यं सा-
र्थकमेवेति चेत्, न, भाष्यमतेपि समानक्रियत्वस्य व्याख्येयत्वात् । त-
स्यानुक्तत्वेऽप्यप्रत्याख्याततया सम्मतत्वात् । अन्यथा अध्यारोपितप्रेषणे
द्वितीयकक्षायामतिप्रसङ्गात् । भाष्यवार्त्तिकयोः कर्मशब्दस्य क्रियापर-
तयैव व्याख्यातुं शक्यत्वाच्च । अभ्युपेत्यापि ब्रूमः--मास्तु भाष्यमते
समानक्रियत्वं तथापि 'दर्शयते भृत्यान् राजा' इत्युदाहरणं व्याचक्षा-
णेन कैयटेन अणौ ये कर्तृकर्मणी तद्भिन्नं कर्म व्यावर्त्यते इति तावत्स्प-
ष्टीकृतम् । तथा च 'मनुष्यान्' इत्यस्याणौ कर्तृतया गत्यर्थाद् द्रूहेणौ
कर्मत्वेऽपि दुर्वारमात्मनेपदम् । मनुष्यस्थलयारणौ कर्तृकर्मणोरेवेह
कर्मतया तदितरकर्माभावात् । अपि च, सकर्त्तैत्यंशोऽपीह नास्ति ।
हस्तिन एव कर्तृत्वात् । स्यादेतत्-'आरोहयमाणः' इत्यत्राणौ कर्मणो
हस्तिन एव कर्तृत्वं स एव च 'स्थलमारोहयति' इत्यत्रापि कर्त्तैति,
तदपि न । प्रत्यासत्तिबलेनैवातिप्रसङ्गमङ्गात् । तथा हि-ण्यन्तादात्मने-
पदं स्यादणौ यत्कर्म स चेत्कर्त्तैत्युक्ते प्रत्यासत्तरेतद्भवति । "येन णिच्चा-
ण्यन्तादात्मनेपदं विधित्सितं तत्प्रकृतौ यत्कर्म स चेत्कर्त्ता" इति । इह
तु यत्रायमुपाधिः कृतमेव तत्रात्मनेपदम् । 'आरोहयमाणः' इति यत्र
तु न कृतं 'स्थलमारोहयति' इति न तत्रायमुपाधिरस्ति, येनातिव्याप्तिः
स्यात् । यत्तु हरदत्तेनोक्तम्--"हस्तिपकानारोहयति हस्ती इत्यत्र मा
भूत्" इति । तत्रेदं षक्यम्-किमिदमध्यारोपितप्रेषणपक्षे द्वितीयक-
क्षायामुदाहरणं किं वा निवृत्तप्रेषणपक्ष इति ? नाद्यः, णिच्चाण्यव्यापा-
रभेदेन समानक्रियत्वाभावात् । न द्वितीयः, तत्राद्ययोः कक्षयोरण्यन्त-
त्वात् । तृतीयस्यान्तु हस्तिनः कर्तृत्वायांगात् । हस्तिपकानां कर्मत्वास-
म्भवाच्च । तस्माच्चतुर्थी परिशिष्यते । तत्रापि न्यग्भवतीत्यर्थापर्यव-
सानेन कर्मणो नान्वयः स्पष्ट एव । स्वादेतत्-'दर्शयते भृत्यान् राजा'
इति तावद्भाष्ये स्वीकृतं तत्समर्थनाय अणौ ये कर्तृकर्मणी तदितरकर्म-
व्यवच्छेदाऽभिप्रेत इत्याह कैयटः । तस्याप्ययमाशयः-अणौ यत्क-
र्त्तैत्यत्र "कर्त्तरि कर्म" (अष्टा०सु०१-३-१४) इत्यतोऽनुवृत्तं 'कर्त्तरि' इ-

त्येतत्प्रथमया विपरिणम्यते । यश्च यश्च यदिति “नपुंसकमनपुंसके-
न” (अष्टा०सू०१-२-६९) इत्येकशेषः । तेन कर्मकर्त्राणौ कर्मत्वेप्यदोषः ।
एवञ्च “करेणुरारोहयते निषादिनम्” इति माघप्रयोगो-
प्युपपद्यत इति । एवं स्थिते निवृत्तप्रेषणाध्यारोपितप्रेषणपक्षयो-
र्द्वयोरपि चरमकक्षायामकर्मकतया भाष्यकैयटादिग्रन्थाः सर्वएवान-
न्विताः स्युस्तात्किं हरदत्तं प्रत्येव पर्यनुयोगेन । एतावानेव हि भेदः
भाष्यमतेऽणौ ये कर्तृकर्मणोरिति व्याख्यानादुदाहरणमिदं वृत्तिकार-
हरदत्तादिमते तु प्रत्युदाहरणम् । अणौ यत्कर्मत्येव व्याख्यानादिति ।
अत्रोच्यते-अननन्वयस्तावदुरुद्धरः । बाधे दृढेऽन्यसाम्यात्किं दृढेन्यदपि
बाध्यतामिति न्यायात् । ‘गम्भीरायां नद्यां घोषः’ इत्यत्र गम्भीरनदी-
पदार्थयोरेभेदबोधानन्तरं तीरलक्षणायामपि प्राथमिकबोधमादाय
गम्भीरपदसार्थक्यवदिहाप्यध्यारोपितप्रेषणपक्षे द्वितीयकक्षायां कर्म-
ण्यन्विते ततो णिजर्गस्येव कर्मणोऽपि त्यागे णिञः कर्मपदस्य च प्रा-
थमिकबोधमादाय कथं चित्सार्थक्यम् । स्वज्ञाप्यसम्बन्धो लक्षणेत्य-
भ्युपगमात् । एषैव “अर्थवादेः प्राशस्त्यलक्षणायां गतिः” इति कैयटस्यो-
क्तिसम्भवो बोध्यः । निष्कर्षस्तु कर्मव्यवच्छेदवाक्यार्थो भाष्यवार्त्तिक-
योरनभिमत एव, उकरात्या प्रयोजनाभावात् । ग्रन्थस्तु कर्मपदस्य
क्रियापरताया सुस्थ एव । उदाहरणेषु तु भृत्यानित्यादेरविवक्षायां कर्म-
व्यापारमात्रे विवक्षिते सिद्धं भवतीत्येवाशयो बोध्यः । “स्मरयत्येनं वन-
गुल्मः स्वयमेव” इति भाष्यवृत्त्यार्व्याख्यावसरे एनमिति कर्मणो विवक्षायाः
कैयटहरदत्ताभ्यामुभाभ्यामपि शरणीकृतत्वाच्च । यत्तु सूत्रशेषे कैयटनै-
नमित्यस्य विवक्षति पुनः प्रतिपादितं तदेव त्वापातत इति दिक् ।
तस्मात्--

“भृत्यादीनां परित्यागाच्छब्दभेदात्परिग्रहात् ।

कर्मवाक्ये च तादर्थ्यवर्णनात्सर्वमुज्ज्वलम्” ॥

स्यादेतत्-सकर्मकाणां सर्वेषामंशद्वयाभिधायितया कर्मकर्त्तरि क-
र्मवद्भावातिदेशादेव सिद्धानीह मूलोदाहरणानि । न चाध्यारोपितप्रेषण-
पक्षे ‘आरोहयतौ हस्तिनः’ कर्मत्वाभावात्समानधातौ च कर्मत्वाभावेन
‘पचत्योदनं देवदत्तः’ ‘राध्यत्योदनः स्वयमेव’ इतिवत्कर्मवद्भावो न प्रा-
प्नोतीति वाच्यम् । निवृत्तप्रेषणप्रक्रिययैव सकललक्ष्यसङ्गहात् । अध्या-
रोपितप्रेषणपक्षपरित्यागेऽपि क्षत्यभावात् । न च दशोः कर्तृस्थभावक-
तया दृढेश्च कर्तृस्थक्रियतया कर्मवद्भावो न प्राप्नोतीति वाच्यम् ।
पश्चिभिद्यादिभ्यो वैलक्षण्यस्य दुरुपपादत्वात् । विक्लेदनाद्विधाभवनयो-

रपि कर्तृस्थतापत्तौ कर्मवद्भावातिदेशस्य निर्विषयतापत्तेः । तत्र व्या-
पारांशस्य कर्तृस्थत्वेऽपि विाङ्गत्तिद्विधाभवनरूपं फले कर्मस्थे इति ।
यदि तर्हि दृशिरुह्योरपि विषयत्वन्यग्भावौ कर्मस्थाविति तुल्यम् । त-
स्मादिह वैषम्ये बीजं वक्तव्यमिति चेत्, अत्राहुर्भर्तृहरिः-

‘विशेषदशेनं यत्र क्रिया तत्र व्यवस्थिता ।

क्रियाव्यवस्थात्वन्येषा शब्दैरेव प्रकल्पता” इति

अस्यार्थः-यत्र क्रियाप्रयुक्ता विशया दृश्यत यथा-पक्षेषु तण्डुलषु
यथा वा छिन्नेषु काष्ठेषु तत्र क्रिया स्थिता । तेन ‘पच्यते ओदनः “छि-
द्यते काष्ठम्’ इति कर्मवद्भावः सिद्धः । अन्येषां मते-अन्येषां धातूनां
वाशब्दैरेव क्रियाव्यवस्था । शब्देन कर्तृव्यापारस्यैव प्राधान्येनावग-
मात्कर्तृस्थतेत्यर्थः । उद्देशतापि क्वचित्कर्मस्थांशस्य क्वचित्तु व्यापारां-
शस्येति आत्मसर्गिकं नियामकं बोध्यं तदिह दर्शनरोहणाभ्यां विषये न्यग्भूते
च विशेषानुपलम्भात्कर्तृस्थ एवेह भावः क्रिया च । उद्देशानुरोधाच्च ।
‘अहं पश्येयम्’ इति ह्युद्देशः न तु अयं विषयो भवत्वित्येवम् ‘अहमुपरि
गच्छेयम्’ इत्युद्देशो न तु ‘हस्तिनो न्यग्भावो भवतु’ इति । उपरिगम-
नरूप एव च व्यापारविशेषो रुहेरर्थो न तु न्यग्भावनमात्रम् । भूमिष्ठे
वृक्षस्य शाखां हस्ताभ्यामवनमयत्यपि आरोहतीत्यप्रयोगात् । अत
एव “यद्धितुपरं छन्दसि” (अष्टा०सू०८-१-५६) इत्यत्र भाष्यं-“रुहि-
र्गत्यर्थः” इति । “अत एव चाणौ कर्तुर्णौ कर्मत्वम् । पचिच्छद्योस्तु
विक्लिञ्चित्द्विधाभवनरूपो विशेषः कर्मणि दृष्टः तदुद्देशेनैव च कारक-
व्यापार इति महद्वैषम्यम् । एवञ्च ‘आरुह्यते हस्ती’ इति कर्मवद्भावं प्रद-
र्शयन्तो भाष्यन्यायविराधादुपेक्ष्याः” इति कैयटः । एतेन-

“अधिगच्छति शास्त्रार्थः स्मरति श्रद्धधाति च ।

यत्कृपावशतस्तस्मै नमोस्तु गुरवे सदा” ॥

इति प्रयोगो व्याख्यातः । न चैवं क्रियत इति न स्यादिति वाच्यम् ।
यत्नार्थतावादिनामेतद्दोषप्रसङ्गेऽपि भूवादिस्वस्थभाष्यानुसारेण क-
रोतेरभूतप्रादुर्भावार्थतामभ्युपगच्छतामस्माकं सर्वसामञ्जस्यात् । ए-
वञ्च कर्तृस्थभावक्रियेषु कर्मवद्भावाप्राप्तेर्विध्यर्थमिदं सूत्रमिति स्थितं
भाष्ये । ‘लावयते स्वयमेव’ इत्यादौ तु कार्यातिदेशपक्षे परत्वात्
“कर्मवत्कर्मणा” (अष्टा०सू०३-१-८७) इत्येवात्मनेपदम् । शास्त्रातिदेशे
तु “भावकर्मणोः” (अष्टा०सू०१-३-१३) इत्येतदपेक्षया परत्वात् णेरणा-
दिसूत्रेणैत्यवधेयम् । यदि त्वणौ ये कर्तृकर्मणी तद्भिन्नकर्मनिवृत्तिर्भा-
ष्यकृतोभिप्रेता स्यात्तर्हि सकर्मकाणां मध्ये तत्सूत्रादाहरणतापत्तौ कर्म-

स्थक्रिया अप्युदाहरणं स्युः । न हि तत्रानिदेशः सुलभः । “कर्मवदकर्म-
काणाम्” इति वक्ष्यमाणत्वात् । तथा नियमार्थत्वपराणां यकिचणोः प्र-
तिषेधार्थं त्वित्यादिभाष्यवार्त्तिकग्रन्थानामप्यसामञ्जस्यं स्यादिति दि-
क् । तस्मादिहास्मदुक्तमेव वाक्यार्थत्रयं मुनित्रयसम्मतम् । जयादित्य-
न्यासकारहरहत्तकैयटादिसकलग्रन्थकाराणामिह महानेव पूर्वापरवि-
रोधो विपश्चिद्भिरुद्धर्त्तव्यः । अस्मदुक्तिस्तु मात्सर्यमुत्सार्य परिभाव-
नीयेत्यलं बहुना । यस्तु “करेणुरारोहयते निषादिनम्” इति माघे
प्रयुक्तं तण्णिचश्चेति सिद्धम् । एतेन--

“स सन्ततं दर्शयते गतस्मयः ।

कृताधिपत्यामिव साधु बन्धुनाम्” ॥ (कि०१-१०)

इति व्याख्यातम् । बन्धुता तं पश्यति, तां दर्शयते । यद्वा-बन्धुता
कृताधिपत्यामिवलोकः पश्यति तां दर्शयते इत्यर्थः । आद्ये बन्धुता अणौ
कर्त्री । द्वितीये त्वणौ सा कर्म । उभयथापि णौ कर्मत्वं निर्विवादमेवेति
दिक् । णेरिति किम् ? आरोहतीति निवृत्तप्रेषणान्मा भूत् । न च “णौ
चेत्” इति वाक्यशेषे श्रुतत्वाणरेव भविष्यतीति वाच्यम् । अणावित्य-
स्यापि श्रुतत्वात् । किं चोत्तरार्थमवश्यं णेरिति वाच्यमेव । तदिहैव
स्पष्टार्थमुक्तम् । हेतुमणिजग्रहणार्थं च । भीष्म्योस्तस्यैव सम्भवात् । ते-
न गणयते गणः स्वयमेवेति सिद्धम् । गणयतिर्हि विभज्य भागशोऽवस्था-
पने वर्त्तते । तथा च कर्मस्थभावकादस्मान्निवृत्तप्रेषणाद्धेतुमणौ पुनः
प्रेषणांशत्यागे सत्यात्मनेपदमिष्टम् । णेरिति हेतुमणिचा सन्निधाना
दणावित्यत्रापि तस्यैव ग्रहणाच्चुरादि णौ यत्कर्म तत्कर्तृकाद्धेतुमण्य-
न्तादपि सिध्यतीति । यत्तु वृत्तिकृता गणयतीत्येव रूपमवस्थाचतुष्ट-
येऽप्युदाह्रियते । तत्र सङ्गधानिमित्तस्य परिच्छेदस्य ज्ञानविशेषात्म-
कतया कर्तृस्थस्य धातुवाच्यतामाश्रित्य कर्मवद्भावाप्रवृत्त्या द्वितीया-
वस्थायां परस्मैपदमुपपादनीयम् । चतुर्थावस्थायां तु परस्मैपदमशु-
द्धमेव । णेरणावित्यत्रापि “अणावकर्मकात्” (अष्टा०सु०१-३-८८) इत्य-
त्रेव हेतुमणिच एव ग्रहणस्य न्याय्यत्वात् । तथैव भाष्ये स्थितत्वाच्च ।
भागशोऽवस्थापनपरत्वे तु द्वितीयावस्थायामप्यात्मनेपदमिति विशेषः ।
कर्मवद्भावस्य दुर्वारत्वात् । यकिणौ तु “णिश्रन्थि” (का०वा०) इत्या-
दिनिषेधात् स्त इति दिक् । णौ चेदिति किम् ? निवृत्तप्रेषणाणौ
“आरोहयन्ति हस्तिपकाः” इति तृतीयकक्षायां मा भूत् । असति हि णौ
चेद्ग्रहणे श्रुतत्वात्तदणावेव कर्मत्वं कर्तृत्वञ्च लभ्येत । न चैकस्योभय-
रूपता बाधितेति वाच्यम् । प्रथमावस्थायां कर्मणो द्वितीयावस्थायां

कर्तृत्वस्य निर्विवादस्वात् । अनाध्याने किम् ? स्मरति वनगुलमङ्गोकिलः । ततश्चतुर्थावस्थायां स्मरयति वनगुलमः । उत्कण्ठापूर्वकस्मृतौ विषयो भवतीत्यर्थः । “स्मृ आध्याने,” (अ०प०८०७) घटादिः ।

भीस्म्योर्हेतुभये (अष्टा०सू०१-३-६८) । आभ्यां ण्यन्ताभ्यामात्मनेपदं स्यात्प्रयोजकादेव चेद्भयविस्मयौ स्तः । सूत्रे भयग्रहणं विस्मयस्याप्युपलक्षणम् । मुण्डो भीषयते । “भिभो हेतुभये षुक्” (अष्टा०सू० ७-३-४०) इति षुक् । “भिभेतेहेतुभये” (अष्टा०सू०६-१-५६) इति वैकल्पिकात्वपक्षे तु ‘भापयते’ अत्र षुङ् । तद्विधावीकारप्रश्लेषात् । जटिलो विस्मापयते । “नित्यं स्मयतेः” (अष्टा०सू०६-१-५७) इत्यात्वम् । “अत्तिही” (अष्टा०सू०७-३-३६) इति पुक् । हेतुभये किम् ? कुञ्चिकया भापयति । रूपेण विस्माययति । इह करणाद्भयविस्मयौ न तु हेतोः । यद्यपि हेतोर्व्यापारे णिज्विधानात्प्रयोजकसाध्यता दुर्वारा तथापि हेतुस्वरूपमेवान्यनिरपेक्षं धात्वर्थप्रयोजकञ्चिदितित्यर्थः । विशेषणोपादानसामर्थ्यात् । अत एव ‘मौड्येन भापयति’ इत्यत्र न मौड्याख्यधर्मस्य भेदेन विवक्षणात् । उदाहरणे तु तादात्म्यस्य विवक्षणाद्धेतोरेव भयम् । एतेन-

“मनुष्यवाचा मनुवंशकेतुं-विस्माययन्” । (२०२-३३)

इति व्याख्यातम् । इह हि न सिंहाद्विस्मयः किन्तु मनुष्यवाचेति करणात् । अत एवात्र “नित्यं स्मयतेः” (अष्टा०सू०६-१-५७) इत्यात्वं न । तद्विधाने “भिभेतेहेतुभये” (अष्टा०सू०६-१-५६) इत्यतो हेतुभयानुवृत्त्या भयग्रहणस्य च स्मयोपलक्षणतया व्याख्यानात् । क्वचित्तु ‘विस्मापयन्’ इति पुगागमपाठः प्रामादिकः । यद्वा—वाक् विस्मापयते सिंहस्तु विस्मापयमानां वाचं प्रयुङ्क्ते विस्मापयति । ण्यन्ताणिचू । वाचेति तु प्रयोज्ये कर्त्तरि तृतीया न तु करणे इति समाधेयम् ।

गृध्रिवद्भ्योः प्रलम्भने (अष्टा०सू०-१-३-६९) । प्रतारणार्थाभ्यामाभ्यां ण्यन्ताभ्यामात्मनेपदं स्यात् । माणवकं गर्धयते वञ्चयते वा । प्रलम्भने किम् ? श्वानङ्गर्धयति । अभिकांक्षामस्योत्पादयतीत्यर्थः । अहिं वञ्चयति । वर्जयतीत्यर्थः ।

लियः सम्माननशालिनीकरणयोश्च (अष्टा०सू०१-३-७०) । सम्माननशालिनीकरणयोश्चकारात्प्रलम्भने च वर्त्तमानाण्यन्ताह्नीधातोरात्मनेपदं स्यात् । “लीङ् श्लेषणे” (दि०आ०११३९) दिवादिः, “ली श्लेषणे” (क०पा०प०११०२) क्रयादिः, उभयोरपि ग्रहणम् । निरनुबन्धकपरिभाषा तु प्रत्ययविषयिणी । “वामदेवाङ्ङ्यञ्चौ” (अष्टा०सू०४-२-९) इति डित्कर-

णेन ज्ञापिता हि सा । ज्ञापकश्च सजातीयविषयकमेवेत्युत्सर्गः । सम्मानने--जटाभिरालापयते । पूजां समधिगच्छतीत्यर्थः । अकर्मकश्चायम् । धात्वर्थेन क्रीडीकृतकर्मत्वात् 'पुत्रीयति' इत्यादिवत् । शालिनीकरणे-भ्येनो वृत्तिकामुल्लापयते । न्यक्करोतीत्यर्थः । प्रलम्बने--बालमुल्लापयते । "विभाषा लीयतेः" (अष्टा०सू०६-१-५१) इति णावात्वं विधीयते । तदस्मिन्विषये नित्यम् । अन्यत्र तु विकल्पः । व्यवस्थितविभाषा हि सा । न च "लीयतेः" (अष्टा०सू०६-१-५१) इति विहितमात्वं कथं लीनातेः स्यादिति वाच्यम् । लीनातिलीयत्योर्यका निर्देशोयमिति सिद्धान्तात् । सम्माननादिष्विति किम् ? बालकमुल्लापयति । आश्लेषयतीत्यर्थः ।

मिथ्योपपदात्कृञोऽभ्यासे (अष्टा०सू०१-३-७१) । ण्यन्तात्कृञो मिथ्योपपदादात्मनेपदं स्यात्पौनःपुन्ये । पदं मिथ्या कारयते । सापचारं स्वरादिदुष्टमसकृदुच्चारयतीत्यर्थः । "नित्यवीप्सयोः" (अष्टा०सू०८-१-४) इति द्वित्वं तु न भवति । आत्मनेपदेनैवाभ्यासस्य द्योतितत्वात् । करोतिश्चेहोच्चारणवृत्तिरकर्मकः । ण्यन्तस्तुच्चारणवृत्तिः सकर्मकश्च । मिथ्योपपदात्किम् ? पदं सुष्ठु कारयति । कृञः किम् ? पदं मिथ्या वाचयति । अभ्यासे किम् ? सकृत्पदं मिथ्या कारयति ।

स्वरितञितः कर्त्रभिप्राये क्रियाफले (अष्टा०सू०१-३-७२) । स्वरितेतो ञितश्च धातोर्यात्मनेपदं स्यात्क्रियाफले कर्तृगामिनि सति । यजते, सुनुते । कर्त्रभिप्राये किम् ? यजन्ति याजकाः, सुन्वन्ति दक्षिणादि तु न फलम् । उक्तं हि हरिणा--

"यस्यार्थस्य प्रसिद्धार्थमारभ्यन्ते पचादयः ।

तत्प्रधानफलं तेषां न लाभादि प्रयोजनम्" ॥ इति ।

पचा पाकः । पित्वाद्ङ् । केचित्तु प्रयोजकव्यापारवृत्तिभ्या धातुभ्यस्तद्द्योतकमात्मनेपदमनेन विधीयते । कुरुते । कारयतीत्यर्थः । 'कारयते' इत्यत्र तु प्रयोजकव्यापारद्वयमर्थः । णिजन्ताणिञि यथा "कर्त्रभिप्राये" इति सूत्रांशोपि कर्तृपदस्याहेतुकर्तृपरत्वादुक्तार्थतात्पर्यक एवेत्याहुः । उक्तञ्च हरिणा--

क्रियाप्रवृत्तावाख्याता कैश्चित्स्वार्थपरार्थता ।

असती वा सती वापि विवक्षितनिबन्धना ॥

येषाञ्चित्कर्त्रभिप्राये णिच्चा सह विकल्प्यते ।

आत्मनेपदमन्येषां तदर्था प्रकृतिर्यथा ॥

क्रीणीष्व, पचते, धत्ते, चिनोति, चिनुतेऽपि च ।

आप्तप्रयोगा दृश्यन्ते येषु ण्यर्थोऽभिधीयते” ॥ इति ।

असती चेत्यनेन “कमलवनोद्धाटनं कुर्वते ये” इत्यादयः प्रयोगाः समर्थिताः । तत्रापि स्वार्थताविवक्षायाः सम्भवात् । ण्यर्थस्य वाचकं द्योतकं वा आत्मनेपदमिति मतद्वयं सङ्गृहीतं केषां चिदित्यादिना श्लोकेन । चिनोति चिनुत इति, चिनोति चापयति चेति क्रमेणार्थः ।

अपाद्बदः (अष्टा०सू०१-३-७३) । अपपूर्वाद्बदतेरात्मनेपदं स्यात्कर्तृगामिनि फले संविधाने च । न्यायमपवदते । कर्त्रभिप्राये किम् ? अपवदति ।

णिचश्च (अष्टा०सू०१-३-७४) णिजन्तादात्मनेपदं कर्तृगे फले संविधाने च । कटं कारयते । कथं “कृतश्मश्रुरपि श्मश्रूणि कारयति” इति भाष्यम् । संविधाने इति व्याख्याने भविष्यति । आद्यपक्षे तु कर्तृगामिस्वाविवक्षायां भविष्यति । अत्र कश्चित् लक्षयतेः स्वरितेत्करणाज्ज्ञापकाच्चुरादिणिजन्तादिदमात्मनेपदं न भवतीति । आह च—

स्वरितेत्स्याद्गृहिः क्रयादौ लक्षिश्चैकश्चुरादिषु । इति ।

चन्द्रस्तु—“णिजभावपक्षे स्वरितेत्त्वस्य सार्थकत्वाच्चोक्तार्थज्ञापकता अतश्चुरादेरप्ययं विधिर्भवत्येव” इत्याह । मैत्रेयस्तु स्वरितेत्त्वमस्यानाकरमित्याह । तदेतद्धरदत्तोऽपि सञ्जग्राह—

एष(१) विधिर्नचुरादिणिजन्तात्स्यादिति कश्चन निश्चिनुते स्म ।

आप्तवचोऽत्र न किञ्चन दृष्टं लक्षयतेः स्वरितत्वमनार्थम्” ॥ इति ।

समुदाङ्गभ्यो यमोऽग्रन्थे (अष्टा०सू०१-३-७५) । एभ्यो यमः प्राग्बत्कर्तृगे फले संविधाने च न तु ग्रन्थे विषये । आङ्पूर्वकस्य वचनं सकर्मकार्थम् । अकर्मके तु “आङो यमहनः” (अष्टा०सू०१-३-२८) इत्येव सिद्धम् । व्रीहीन्स्यच्छते भारमुद्यच्छते वस्त्रमायच्छते । अग्रन्थे किम् ? उद्यच्छति चिकित्सां वैद्यः । इहाधिगमपूर्वकमुद्यमं यमेरर्थः । चिकित्साशास्त्रमधिगन्तुमुद्यमं करोतीत्यर्थः । कर्त्रभिप्राय इत्येव । संयच्छति, उद्यच्छति, आयच्छति ।

अनुपसर्गाज्ज्ञः (अष्टा०सू०१-३-७६) । अस्मात्प्राग्बत्कर्तृगे फले संविधाने च । “अकर्मकाश्च” (अष्टा०सू०१-३-४५) इत्येव सिद्धे वचनमिदं अकर्मकार्थम् । गाञ्जानीते । अनुपसर्गात्किम् ? स्वर्गं लोकं न प्रजानाति । कथं तर्हि भट्टिः—

(१) दोषकं नाम वृत्तमिदम्—“दोषकवृत्तमिदं भभभाद्रौ” (वृ०र० ३-३४) इति तल्लक्षणान् ।

इत्थं नृपः पूर्वमवालुलोचे ततोऽनुजज्ञे गमनं सुतस्य । इति ।
कर्मण्यथं लिट् । 'नृपेण' इति तृतीयान्तस्य विपरिणामादिति ज-
यमङ्गला ।

विभाषोपपदेन प्रतीयमाने (अष्टा०सू०१-३-७७) । स्वरितेत्प्रभृतिभ्य
आत्मनेपदं वा स्यात् समीपोच्चारितपदेन क्रियाफलस्य कर्तृगत्वे प्रती-
ते । "स्वरिताजितः" (अष्टा०सू०१-३-७२) इत्यादि पञ्चसून्या यदात्म-
नेपदं विहितन्तत् क्रियाफलस्य कर्तृगत्वे उपपदे न द्योतिते न प्राप्नोति ।
उक्तार्थानामप्रयोगात् । तत्राप्राप्तविभाषेयम् । उपपदं चेह समीपे श्रूय-
माणं पदं न तु पारिभाषिकम् । असम्भवात् । इह च पञ्चसूत्री अनुव-
र्त्तते । स्वं यज्ञं यजति यजते वा । स्वं कटं करोति कुरुते वा । स्वं पुत्र-
मपवदति अपवदते वा । स्वं व्रीहिं संयच्छति संयच्छते वा । स्वाङ्गां
जानाति जानीते वा ।

शेषात्कर्त्तरि परस्मैपदम् (अष्टा०सू०१-३-७८) । आत्मनेपदनिमि-
त्तहीनाद्धातोः कर्त्तरि परस्मैपदं स्यात् । याति, वाति । कथं तर्हि—
स्मराग्नौ जुह्वानाः सुरभिष्टुतधाराहुतिशतैः । (श्लो०३३)

इति सौन्दर्यलहरी । सत्यम् । नायं शानञ्च किन्तु चानश् । एतेन
"रसमानसारसेन (शि०६-७५) इति मात्रा व्याख्यातः ।

अनुपराभ्यां कृजः (अष्टा०सू०१-३-७९) । आभ्यां कृजः परस्मैपदं
स्यात् कर्तृगोऽपि फले गन्धनादावपि । अनुकरोति, पराकरोति । ननु
कर्मकर्त्तर्यपि प्राप्नोति । 'अनुक्रियते स्वयमेव' इति । नैष दोषः । कार्या-
तिदेशपक्षे "कर्मवत्कर्मणा" (अष्टा०सू०३-१-८७) इत्यात्मनेपदेन परेणा-
स्य बाधान् । शास्त्रातिदेशे तु "भावकर्मणोः" (अष्टा०सू०१-३-१३)
इत्यस्य पूर्वत्वात्परेणानेन यद्यपि भाव्यं तथापीह "कर्त्तरि कर्म (अष्टा०
सू०१-३-१४) इत्यतः "शेषात्कर्त्तरि" (अष्टा०सू०१-६-७८) इत्यतश्च
कर्तृग्रहणद्वयमनुवर्त्तते तेन कर्त्तव्यं यः कर्ता तत्रायं विधिर्न तु कर्मकर्त्त-
रीति बोध्यम् ।

अभिप्रत्यतिभ्यः क्षिपः (अष्टा०सू०१-३-८०) । 'क्षिप प्रेरणे'
(तु०उ०१२८६) स्वरितेत् । आभिक्षिपति, प्रतिक्षिपति, अतिक्षिपति ।
एभ्यः किम् ! आक्षिपते । कर्त्तरीत्येव । नेह-आक्षिप्यते सूत्रम् । द्विती-
यकर्तृग्रहणानुवृत्तेः कर्मकर्त्तर्यपि न ।

प्राद्धहः (अष्टा०सू०१-३-८१) । "बह प्रापणे" (भा०उ०१००४) स्व-
रितेत् । प्रवहति । प्रात्किम् ? आवहते ।

परैर्मृषः (अष्टा०सू०१-३-८२) “मृष तितिक्षायाम्” (दि०उ०११६४) स्वरितेत् । परिमृष्यति । परैः किम् ? आमृष्यते । इह परेरिति योगं विभज्य वह इत्यनुवर्त्तनात् परिवहति इति केचिदिच्छन्ति ।

व्याङ्परिभ्यो रमः (अष्टा०सू०१-३-८३) । “रम क्रीडायाम्” (भ्वा०आ०८५३) अनुदात्तेत् । विरमति, आरमति, परिरमति, एभ्यः किम् ? अभिरमते ।

उपाच्च (अष्टा०सू०१-३-८४) । उपपूर्वाद्भेदः प्राग्वत् । सकर्मकार्थोऽयमारम्भः । अकर्मकात्तु विभाषां वक्ष्यति । स्यादेतेत्—उपपूर्वको रमिर्निवृत्तिविनाशयोर्वतते । उपरतोऽध्ययनात् । “उपरता निघ्नानि” इति यथा । न चानयोरर्थयोः सकर्मकता सम्भवति । सत्यम् । अन्ते-र्भावितण्यर्थोऽत्रोदाहार्यः । तद्यथा—‘यज्ञदत्तमुपरमति । उपरमयनीत्यर्थः ।

विभाषाकर्मकात् (अष्टा०सू०१-३-८५) । उपाद्भेदकर्मकात्परस्मैपदं वा स्यात् । उपरमति उपरमते वा । निवर्त्तत इत्यर्थः ।

बुधयुधनशजनेङ्कुरुदुसुभ्यो णेः (अष्टा०सू०१-३-८६) । एभ्यो ण्यन्तेभ्यः परस्मैपदं स्यात् । “णिच्चश्च” (अष्टा०१-३-७४) इत्यस्यापवादः । बोधयति पद्मम् । योधयति काष्ठानि । नाशयति दुःखम् । जनयति सुखम् । इह “अणावकर्मकात्” (अष्टा०सू०१-३-८८) इति न सिध्यति । अचित्तवत्कर्तृकत्वात् । इङ्—अध्यापयति । कुरुदुसूणां “निगरणचलनार्थेभ्यश्च” (अष्टा०सू०१-३-८७) इत्येव सिद्धे यदा न चलनार्थस्तदर्थं वचनम् । प्रावयति—प्रापयतीत्यर्थः । द्रावयति—विलापयतीत्यर्थः । स्रावयति—स्यन्दयतीत्यर्थः । स्यन्दनं द्रवत्वजन्यचलनम् । न चैवं चलनार्थत्वात्सिद्धमिति वाच्यम् । द्रवत्वजन्यतावच्छेदकचलनत्वव्याप्यजाति-विशेषे शक्तयास्य विशेषशब्दत्वंप्यपर्यायभावात् ।

निगरणचलनार्थेभ्यश्च (अष्टा०सू०१-३-८७) । अभ्यवहारार्थेभ्यः कम्पनार्थेभ्यश्च ण्यन्तेभ्यः परस्मैपदं स्यात् । निगारयति, आशयति, भोजयति, चलयति, चोपयति, कम्पयति । सकर्मकार्थोऽचित्तवत्कर्तृकार्थश्चायमारम्भः । “आदेः प्रतिषेधो वक्तव्यः” इति काशिका । भाष्यकारस्तु “गतिबुद्धि” (अष्टा०सू०१-४-५२) इति सूत्रे इममर्थं वक्ष्यति । आदयते देवदत्तेन । “गतिबुद्धि” (अष्टा०सू०१-४-५२) इत्यादिना णौ कर्तुः कर्मसंज्ञा प्राप्ता “आदिखाद्योः प्रतिषेधः” (का०वा०) इति वचनात् भवति । कथं तर्हि “आदयत्वन्नं बटुना” इति । अकर्त्रभिप्राये भविष्यति । कर्त्रभिप्राये प्राप्तस्य “निगरणचलन” (अष्टा०सू०१-३-८७) इत्यस्य ह्ययं निषेधो न तु “शेषात्कर्त्तरि” (अष्टा०सू०१-३-७५) इत्यस्य । कथं

तर्हि श्रीहर्षः—

इमां किमाचामयसे न चक्षुषी
चिरं चकोरस्य भवन्मुखस्पृशि । इति ।

न च नायं भक्षणार्थः ।

न पीयतां नाम चकोरजिह्वया
कथं चिदेतन्मुखचन्द्रचन्द्रिका ॥ इति ।

पूर्वाधानुरोधेन पानार्थत्वादिति वाच्यम् । पानस्यापि भक्षणवि-
शेषात्मकत्वात् । सामान्यग्रहेण विशेषस्यापि ग्राह्यत्वात् । अन्यथैव
सूत्रे 'चोपयति' इत्युदाहरणासङ्गतेः । चुपेर्मन्दगत्यर्थकत्वात् । इमामित्य-
स्याकर्मकत्वासङ्गतिप्रसङ्गाच्च । गत्यादिसूत्रेण ह्यस्य कर्मसंज्ञा सा च
प्रत्यवसानार्थतां विना दुरुपपादेति । अत एव "नपादमि" (अष्टा०सू०
१-३-८९) इति सूत्रे पाग्रहणं धेट उपलब्ध्ययानञ्च सङ्गच्छते । अन्यथा
पाघेटोरप्याचमिवत्पानार्थत्वेन निषेधो व्यर्थः स्यात् । न चैवंबुधयुधादि-
त्सूत्रे द्रवतिग्रहणं व्यर्थं चलनविशेषवाचकस्यापि चलनवाचकतानपाया-
दिति वाच्यम् । चलनत्वव्याप्याया अखण्डाया एव जातेः प्रवृत्तिनिमित्त-
ताया उक्तत्वात् । पानन्तु द्रवद्रव्यस्य गलादधः करणम् । तत्र द्रवद्रव्या-
शस्याधःकरणे कर्माभूतस्याधिकस्य भानेऽपि भक्षयतेरर्थस्य भानं नि-
र्विवादम् । यथा मन्दगतौ भासमानायां गतेर्भानम् । अधिकं प्रविष्टं न
तु तद्भानिरिति न्यायात् । न च पानत्वमप्यखण्डस्यन्दनत्ववदिति वा-
च्यम् । तत्साधकानिरुक्तेः । दृष्टान्ते तु कार्यतावच्छेदकतया तत्सिद्धे-
रिति । उच्यते—'आचामय' इति लोडन्तं छित्वा "किं नाचामयेः"
इति व्याख्येयम् । 'से' इति तु सम्बोधनं दमयन्त्याः । तथा हि—अ-
स्य स्त्री ई-लक्ष्मीः तथा सह वर्त्तमाना सेः तस्याः सम्बोधनं से । स-
लक्ष्मीके इत्यर्थः ।

अणावकर्मकाच्चित्तवत्कर्तृकात् (अष्टा०सू०१-३-८८) । णेः पूर्वम-
कर्मकाच्चित्तवत्कर्तृकाण्यन्तात्परस्मैपदं स्यात् । शेते कृष्णस्तं शाय-
यति गोपी । अणौकिम् । आरोहयमाणं प्रयुङ्क्ते आरोहयते । "णेरणौ"
(अष्टा०सू०१-३-६७) इति सूत्रे उदाहरणत्वेन योऽकर्मको निर्णीतस्तस्माद्
द्वितीये णौ मा भूत् । स हि णावकर्मकः निवृत्तप्रेषणाध्यारोपितप्रेषणयो-
रुभयोरपि न्यग्भवतीत्यर्थे पर्यवसानस्योक्तत्वात् । अकर्मकात्किम् । कटं
कुर्वाणं प्रयुङ्क्ते कारयते । चित्तवत्कर्तृकात्किम् ? ब्रीहीन् शोषयते । अत्र
केचित् । चुरादिण्यन्ताद्धेतुमणौ "अणौ" (अष्टा०सू०१-३-८८) इत्यस्य
प्रत्युदाहरणमाहुः । तत्तु भाष्यादिविरुद्धम् । तथा हि—बुधादिसूत्रादिह

णेरित्यनुवर्तते । बुधादिभ्यश्च हेतुमणिणरेव सम्भवतीति निषेधोऽपि प्रत्यासत्तेस्तस्यैव न्याय्यः । तेन चुरादिण्यन्तादपि हेतुमणौ भवत्येवेदं परस्मैपदमिति भाष्ये स्थितम् । यत्तु रूपयन्तं प्रयोजयति 'रूपयते' इति केन चित्प्रत्युदाहृतं तच्चुरादिण्यन्ताद्धेतुमणिणञ्च विधाय तस्य च सौकर्यातिशयात्प्रयोजकव्यापाराविवक्षायां प्रयोज्यव्यापारमात्रवृत्त्या अकर्मकतामाश्रित्य ततो द्वितीये हेतुमणिणचि बोद्धव्यम् । अत एव 'प्रयोजयति' इत्याह । इह हि युजिना णिच् च प्रयुक्तिद्वयं वदता हेतुमणिणद्वयं सूच्यते । अन्यथा 'प्रयुङ्क्ते' इत्येवादर्शयिष्यत् । एवञ्च चेतयमानं प्रयुङ्क्ते 'चेतयते' इति केषां चित्प्रत्युदाहरणं यद्वृत्तिकृता दूषितं तत्समर्थितं भवति । स्वार्थण्यन्तादेकस्मिन्नेव हेतुमणौ तु 'रूपयति' 'चेतयति' इत्येव बोध्यम् ।

न पादम्याङ्यमाङ्यसपरिमुहुरुचिन्नृतिवदवसः (अष्टा०सू०१-३-८९) । एभ्यो ण्यन्तेभ्यः परस्मैपदं न स्यात् । तत्र पिबतिर्निगरणार्थः । इतरे चित्तवत्कर्तृकाः । नृतिश्चलनार्थोऽपि । तेन "अणावकर्मकात्" (अष्टा०सू०१-३-८८) इति "निगरणचलन" (अष्टा०सू०१-३-८७) इति प्राप्तमिह निषिध्यते । "पा पाने" (भ्रा०प०९२५) पाययते । "परक्षणे" (अ०प०१०५६) इत्ययन्तु न गृह्यते । "लुग्विकरणाऽलुग्विकरणयोरलुग्विकरणस्यैव ग्रहणम्" (प० भा०) इति परिभाषणात् । तेनाणावकर्मकत्वविवक्षायां परस्मैपदं भवत्येव । पालयति । "पातेर्लुग्वक्तव्यः" [का०वा०] इति लुगागमः । "दमु उपशमे" (दि०प०१२०३) दमयते । आङ्पूर्वो "यम उपरमे" (भ्रा०प०९८४) । आयामयते । "न कर्ममिचमाम्" (ग० सू०) इत्यतो नेत्यनुवर्तमाने "यमोऽपरिवेषणे" (ग० सू०) इत्यनेनमित्सङ्गाप्रतिषेधः । ऊकारविशिष्टस्योपादानमुपसर्गप्रतिपर्यर्थम् । तेनान्यान्वितादाकारात्परस्य न । आङ्पूर्वो "यसु प्रयत्ने" [दि०प०१२११] । आयासयते । परिपूर्वो "मुह वैचित्ये" [दि०प०११९८] । परिमोहयते, रोचयते, नर्त्तयते, वादयते, वासयते । "वस आच्छादने" [भ्रा०प०१००५] इत्यस्य लुग्विकरणत्वादग्रहणम् । पादिषु घेट् उपसङ्ख्यानम् (का०वा०) । "धापयते शिशुमेकं सामीची" प्रत्यवसानार्थत्वाच्छिशुमित्यस्य कर्मत्वम् । समीचीति प्रथमाद्विवचनम् । "वा छन्दसि" (अष्टा०सू०६-१-१०७) इति पूर्वसवर्णदीर्घः । स्यादेतत्, "वत्सान्पाययति पयः" । "दमयन्ती कमनीयतामद्म्" । "अवीवद्व्रीणां परिवादकेन" । "भिक्षा वासयति" इत्यादिप्रयोगास्तर्हि

कथमिति चेत्, अत्राहुः—कर्तृगे फले प्राप्तस्यात्मनेपदस्यापवादो यद्विहितं परस्मैपदं तस्यैवायं निषेधः । यत्त्वकर्त्रभिप्राये “शेषात्” [अष्टा० सू०१-२-७८] इति परस्मैपदं तन्निर्वाधमेवेति ।

वा क्यषः (अष्टा०सू०१-३-९०) । क्यषन्तात् परस्मैपदं वा स्यात् । लोहितायति, लोहिनायते । नन्विह परस्मैपदाभावपक्षे लकार एवाश्रयेत न त्वात्मनेपदम् । तस्य प्रकृतिविशेषेऽर्थविशेषे च नियतत्वात् । सत्यम् । पूर्वसूत्र तावदपवादमपनयता प्रातपधनात्मनेपद प्रवत्यत इति निर्विवादम् । स एव च प्रतिषेध इहानुवर्त्यते । तदनुवृत्तिसामान्यास्त्रेहात्मनेपदविकल्पः सिध्यति । आत्मनेपदप्रवृत्त्यविनाभूतेन निषेधेनात्मनेपदस्य लक्षणया उपस्थितौ तस्यैव विकल्पनात् । तेन मुक्ते “शेषात्कर्त्तरि परस्मैपदम्” (अष्टा०सू०१-३-७८) भविष्यति । प्रकृत्यर्थनियमपक्षे एकवाक्यताविधिश्चेति पक्षे च परस्मैपदविकल्पेऽपि न कश्चिद्दोष इत्यवधेयम् ।

द्युभ्यो लुङि (अष्टा०सू०१-३-९१) । द्युतादिभ्यः परस्मैपदं वा स्याल्लुङि । अद्युतत्, अद्योतिष्ट । अलुठत्, अलोठिष्ट । लुङि किम् ? द्योतते, लोठते । अनुदात्तेत्वाच्चित्यं तङ् । नन्विह विकल्पानुवृत्तिर्व्यर्था । “अनुदात्तेतः” (अष्टा०सू०१-३-१२) इत्यनेन प्रतिषिद्धस्य परस्मैपदस्यानेन प्रतिप्रसवे कृते “लस्य” (अष्टा०सू०३-४-७७) इत्युत्सर्गेणैव पाक्षिकस्यात्मनेपदस्य सिद्धेः । सत्यम् । परस्मैपदे प्रतिप्रसूते आत्मनेपदं न भवतीति ज्ञापयितुं वानुवृत्तिः । तेन ‘अनुकरोति’ इत्यादौ पाक्षिकमात्मनेपदं न भवति । यदा तु “अनुदात्तङितः” (अष्टा०सू०१-३-१२) इत्यादिप्रकरणेनात्मनेपदमेव विधीयते ‘शेषात्’ (अष्टा०सू०१-३-७८) इत्यादिना च परस्मैपदम् । तदा ‘अनुकरोति’ इत्यादौ परस्मैपदेनात्मनेपदं बाध्यते येन नाप्राप्तिन्यायात् । पक्षे आत्मनेपदप्रवृत्त्यर्थं चेहवाग्रहणमित्यवधेयम् । पक्षद्वयमपीदं “अनुपराभ्याम्” (अष्टा०सू०१-३-७९) इति सूत्रे भाष्ये स्थितम् । “प्रत्ययलोपे प्रत्ययलक्षणम्” (अष्टा०सू०१-१-६२) इति सूत्रे नियमसूत्राणां विधिरूपेण निषेधरूपेण वा प्रवृत्तिरिति पक्षद्वयस्यापि तत्त्वं निरूपितमस्माभिः । तदप्येतस्मान्नाप्यादुत्थितमित्यवधेयम् ।

वृभ्यः स्यसनोः (अष्टा०सू०१-३-९२) । वृतुष्टुशुभुस्यन्दूभ्यः परस्मैपदं वा स्यात्स्ये सनि च । वत्स्यति, अवत्स्यत् । विवृत्सति, “न वृत्स्यत्” (अष्टा०सू०७-२-५९) इतीप्तिनिषेधः । पक्षे वत्स्यते, अवत्स्यते

विंवर्त्तिषत । स्यसनाः।कम् ? वत्तत । ननु द्युतादेष्वव वृतादयः प-
ठ्यन्ते । तथा च तक्रकौण्डिन्यायेनयं प्राप्तिवृद्धयः पूर्वा प्राप्ति बा-
धेत । ततश्च 'अवृत्तत्, अवर्तिष्ट' इति लुङि पूर्वेण विकल्पा न सिध्येत् ।
तथाचोत्तरसूत्रे चकारः क्रियते । लुटीति विशेषविधिना स्यसनोरियं
प्राप्तिर्मा बाधीति (?) । अन्यथा कृपरपि वृताद्यन्तर्भावादनैव सिद्धे कि-
ञ्चकारेणेति चेत् ? सत्यम्, द्युनादिपाठसामर्थ्यांहृतादिभ्यो लुङि
भविष्यति । यद्वा लुङीति स्वरयिष्यते ।

लुटि च कल्पः (अष्टा०सू२-३-९३) । लुटि म्यसनोश्च कृपेः पर-
स्मैपदं वा स्यात् । कल्पसि, कल्पस्यति, अकल्पस्यन् । चिकल्पसति ।
“तासि च कल्पः” (अष्टा०सू०७-२-३०) इतीट्प्रतिषेधः । पक्षे क-
ल्पितासे । कल्पिष्यते, अकल्पिष्यत । चिकल्पिषते । इहणित्पेधो
नास्ति । तत्र हि “गमेरिट् परस्मैपदेषु” (अष्टा०सू०७-२-५८) इत्यतः
परस्मैपदेष्वित्यनुवर्त्तते । ऊदित्वात्पाक्षिक इडभावस्त्वस्येव । स्यादे-
तत्, स्यसनोरित्यस्य स्वरितत्वमेवास्तु “वा क्यषः” (अष्टा०सू०१-
३-९०) इति वाशब्दस्य यथा । तथा च “स्वरितेनाधिकारः” (अष्टा०
सू०१-३-११) इत्येव सिद्धे किञ्चकारेण ? सत्यम्, स्पष्टार्थश्चकारः ।
अत एवानुकर्षणार्थाः सर्वे चकारा भाष्ये प्रत्याख्याताः ।

इति श्रीशब्दकौस्तुभे प्रथमस्याध्यायस्य तृतीये पादे

द्वितीयमाह्निकम् ॥ पादश्च समाप्तः ॥

आकडारादेका संज्ञा (अष्टा०सू०१-४-१) । इत ऊर्ध्वं कडाराः
कर्मधारये (अष्टा०सू०२-२-३८) इत्यतः प्रागेकस्य एकैव संज्ञा स्यात् ।
तत्रोभयोः सावकाशत्वे “विप्रतिषेधे परम्” (अष्टा०सू०१-४-२) इति
परैव । निरवकाशत्वे तु सैवेति विवेकः ।

तत्र परस्या उदाहरणं—‘धनुषा विध्यति’ इति । शरानामपायं प्र-
त्यविधभूतस्यैव धनुषा व्यधनं प्रति साधकत्वमित्युभयप्रसङ्गे परत्वा-
त्करणसंज्ञा अपादानसंज्ञां बाधते । तथा ‘कांस्यपान्याम्भुङ्के’ इत्यधि-
करणसंज्ञा ‘धनुर्विध्यति’ इति कर्तृसंज्ञा (१) च । तदुक्तम्—‘अपादानमु-
त्तराणि’ इति ।

निरवकाशायास्तूदाहरणम्—‘अततक्षत्’ इति । अत्र हि “संयोगे
गुरु” (अष्टा०सू०१-४-११) इति गुरुसंज्ञा लघुसंज्ञां बाधते । तेन
“सन्वल्लघुनि” (अष्टा०सू०७-४-९३) इत्येतन्न प्रवर्त्तते ।

(१) अपादानसंज्ञां बाधते इत्यर्थः ।

स्यादेतत् । भपदसंज्ञाभ्यां तर्हि अङ्गसंज्ञा बाध्येत । तथा च 'गार्ग्यः' इत्यत्र "यस्येति च" (अष्टा०सू०६-४-१४८) इति लोपो न स्यात् । 'घानुष्कः' इत्यत्राङ्गस्योच्यमाना वृद्धिर्न स्यात् । अङ्गसंज्ञा तु 'कर्त्तव्यम्' इत्यादौ सावकाशा । नहि धातुप्रत्यये पूर्वस्य भपदसंज्ञे स्तः ।

अत्राहुः—“सुपि च” (अष्टा०सू०७-३-१०२) “बहुवचने ज्ञल्येत” (अष्टा०सू०७-३-१०३) “तद्धितेष्वचामादेः” [अष्टा०सू०७-२-११७] इत्यादौ स्वादिषु तद्धितेषु चाङ्गस्य कार्यविधानं समावेशस्य ज्ञापकम् । द्विविधा हि स्वादयः—यजादयो वलादयश्च । तत्र यथाक्रमं भपदसंज्ञाभ्यां भाव्यम् । ताभ्यां चाङ्गसंज्ञाबाधे निर्विषया एव तत्तद्विधयः स्युः ।

गुरुलघुसंज्ञे वर्णमात्रस्य विधीयेते, नदीघिसंज्ञे तु तदन्तस्येति ताभ्यां समाविशतः । तेन 'वात्सीबन्धुः' इत्यत्र "नदी बन्धुनि" (अष्टा०सू०६-२-१०९) इति पूर्वपदान्तोदात्तत्वं, 'हे' वात्सीबन्धो' इत्यत्र "गुरोरनुतः" (अष्टा०सू०८-२-८६) इति प्लुतश्च सिध्यति । तथा विश्वना च विनरौ "द्वन्द्वे घि" (अष्टा०सू०२-२-३२) इति पूर्वनिपातः । विनरावाचष्टं विनयति प्रविनय्य गतः । "ल्यपि लघुपूर्वात्" (अष्टा०सू०६-४-५६) इति णेरयादेशः । यथा चायादेशे कर्त्तव्ये टिलोपो न स्थानिवत्तथा "अचः परस्मिन्" (अष्टा०सू०१-१-५७) इत्यत्र व्युत्पादितम् । यत्कं विन्त्रोर्भाषो वैन्त्रम् "इगन्ताच्च लघुपूर्वात्" [अष्टा०सू०५-१-१३१] इत्याणिति, तच्चिन्त्यम् ; "द्वन्द्वमनोज्ञादिभ्यश्च" [अष्टा०सू०५-१-१३३] इति वुञ्प्रसङ्गादिति कैयटः । पुरुषसंज्ञा तु परस्मैपदसंज्ञां न बाधते "णलुत्तमो वा" (अष्टा०सू०७-१-९१) इति ज्ञापकात् । अन्यत्रापि यत्र समावेश इष्टस्तत्र चकारादिना स्वस्थाने साधयिष्यते । भाष्ये तु पाठान्तरमप्युपन्यस्तम्—“प्राक्कडारात्परं कार्यम्” इति । अस्यार्थः—प्राक्कडारात्संज्ञाख्यं कार्यं परं स्यादिति । संज्ञाप्रकरणाद्धि संज्ञारूपमेवेह कार्यम् । परासंज्ञेत्येव तु न सूत्रितम् । “विप्रतिषेधे” (अष्टा०सू०१-४-२) इत्युत्तरसूत्रे परङ्कार्यमित्यस्यानुवृत्तिर्यथा स्यात् । तत्र यस्याः संज्ञायाः परस्याः पूर्वयाऽनवकाशया बाधः प्राप्तः सा पराऽनेन विधीयते । एतदेव च ज्ञापकमिह प्रकरणे संज्ञानां बाध्यबाधकभावस्य । तेन परयाऽनवकाशया सावकाशा पूर्वा बाध्यते । द्वयोस्तु सावकाशयोर्विप्रतिषेधे परया पूर्वा बाध्यते इति । अस्मिन्पक्षे अङ्गसंज्ञा परा कर्त्तव्या भपदसंज्ञे तु पूर्वे, एवं यत्र यत्र समावेश इष्टस्तत्र सर्वत्र बोद्धव्यम् । अस्मिन्पक्षे ऋत्विग्य इति न सिध्यति ! तथाहि, “ऋतोरण्” (अष्टा०सू०५-१-१०५) “छन्दसि घस्” (अष्टा०सू०५-१-१०६)

“सिति च” (अष्टा०सू०१-४-१६) इति पदसंज्ञेवेष्टा । तेन तत्र परं कार्य-
मिति वचनाद्भ्रसञ्ज्ञापि स्यात् । ततश्च “ओर्गुणः” [अष्टा०सू०६-४-
१४६] प्रसज्येत । पदत्वप्रयुक्तेनावग्रहेण सित्करणं सार्थकं स्यात् ।
“शेषो बहुव्रीहिः” [अष्टा०सू०२-१-२३] “शेषो द्व्यसखि” [अष्टा०सू०१-
४-७] इति शेषग्रहणं चास्मिन्पक्षे कर्तव्यं स्यात् । अन्यथा हि ‘उन्मत्त-
गङ्गम्’ इत्यादौ “अन्यपदार्थं च सञ्ज्ञायाम्” (अष्टा०सू०२-१-२१) इति
सत्यामव्ययीभावसञ्ज्ञायां परङ्कार्यमिति वचनाद्बहुव्रीहिसञ्ज्ञाऽपि
स्यात् । ‘मत्यै’ इत्यत्र नदीसञ्ज्ञापार्यायं घिसंज्ञाऽपि स्यात् । ततश्च
गुणप्रसङ्गः । वस्तुनो बहुव्रीहौ शेषग्रहणं पाठद्वयेऽपि कर्तव्यं, घिसंज्ञा-
यान्तु पाठद्वयेऽपि न कर्तव्यमिति तत्रैव वक्ष्यामः ।

इदं त्ववधेयम् । एका संज्ञेति पाठेऽपि संज्ञाग्रहणं न कर्तव्यम् । एके-
त्युक्तेऽपि सञ्ज्ञाधिकारादेव तल्लाभात् ।

स्यादेतत्, “आद्भ्रद्भ्रात्” इत्येवोच्यताम् । न हि “चार्यं द्वन्द्वः”
[अष्टा०सू०२-२-२९] इत्यतः परत्रेदमुपयुज्यते । सत्यम्, तथा सति
“द्वन्द्वश्च प्राणित्यु” [अष्टा०सू०२-४-२] इत्यस्याप्यवधित्वं सम्भाव्येत ।
ततश्च सम्बुद्धिसञ्ज्ञामन्त्रितसञ्ज्ञयाः समावेशो न स्यात् । ननु “आ-
कडारात्” इत्युक्तेऽपि “प्राक्कडागत्समासः” [अष्टा०सू०२-१-३] इत्य-
स्यावधित्वं कुतो न स्यादिति चेत् ? व्याप्तिन्यायाल्लिङ्गाच्च । यदयं
“तत्पुरुषः” (अष्टा०सू०२-१-२२) “द्विगुश्च” [अष्टा०सू०२-१-२३] इत्या-
भने । समावेशार्थं हि च तत् । वस्तुतस्तु “संख्यापूर्वो द्विगुः” [अष्टा०
सू०२-१-५२] इत्यत्रैव चकारः पाठ्यः । तावतैव “दिवः कर्म च” [अष्टा०
सू०१-४-४३] “तत्प्रयोजको हेतुश्च” [अष्टा०सू०१-४-५३] इत्यादाविव
समावेशस्तिङ्गः । “द्विगुश्च” (अष्टा०सू०२-१-२३) इति सूत्रान्तरं तु न
कर्तव्यमेव । एवं समानाधिकरणसमासप्रकरणं समाप्य “कर्मधार-
यश्च” इत्येव पाठ्यम् । “तत्पुरुषः समानाधिकरणः कर्मधारयः” [अष्टा०
सू०१-२-४२] इति सूत्रं तु मास्त्विति दिक् ।

विप्रतिषेधे परङ्कार्यम् [अष्टा०सू०१-४-२] । विरोधे सति कृत्यर्हं
यत्परं तत् स्यात् । विप्रतिपूर्वात्सेधतेर्घञ्, “उपसर्गात्सुनोति” (अष्टा०
सू०८-३-६५) इति षत्वम् । उपसर्गवशाच्च विरोधार्थकत्वम् । ‘कार्यम्’
इत्यत्र “अर्हं कृत्यतृचश्च” (अष्टा०सू०३-३-१६९) इत्यर्हार्थं कृत्यप्रत्ययः ।
तेन तुल्यबलविरोध इति पर्यवस्यति । नह्यपवादादीनां सन्निधौ उत्स-
र्गादीनां कृत्यर्हत्वं, तैर्वाधितत्वात् । तत्र नित्यमावश्यकत्वाद्वाधकम् ।
अन्तरङ्गन्तु लाघवात् । अपवादस्तु वचनप्रामाण्यात् । तद्भिन्नस्तु प्र-

कृतसूत्रस्य विषयः । तदुक्तम्—“परनित्यान्तरङ्गापवादानामुत्तरोत्तरस्य बलवत्त्वम्” [प०भा०३८] इति । जातिपक्षे विध्यर्थं सूत्रम् । वृक्षेषु, वृक्षाभ्याम् इत्यत्र हि लब्धावकाशयोरेत्वदीर्घत्वशास्त्रयोर्वृक्षेभ्य इत्यत्र गुणपत्प्रसङ्गे सति गमकाभावादप्रतिपत्तिरेव स्यात् । तदुक्तम्—“अप्रतिपत्तिर्वाभयोस्तुल्यवल्त्वात्” इति । तत्रास्माद्वचनात्परस्मिन्कृते यदि पूर्वस्यापि निमित्तमस्ति तर्हि नदपि भवति । यथा ‘भिन्धकि’ इत्यत्र परत्वाद्धिभावे कृतेऽप्यकच् । तदुक्तं—“पुनः प्रसङ्गविज्ञानात्सिद्धम्” (प०भा०३९) इति । व्यक्तिपक्षे तु तद्व्यक्तिविषयकयोर्लक्षणयोरन्यत्र चरितार्थत्वासम्भवात्तद्व्यक्तव्यानीयर्गामिव पर्याये प्राप्ते नियमार्थमिदं सूत्रम्—विप्रतिपेधे परमं न तु पूर्वमिति । एतल्लक्षणारम्भाच्च तत्र पूर्वस्यानारम्भोऽनुमीयते । तथाच जुहुतास्त्वमित्यत्र परत्वात्तातडि कृते स्थानिवद्भावेन धित्वं न भवति । तदुक्तं—“सकृद्गतौ विप्रतिपेधे यद्वाधितं तद्वाधितमेव” (प०भा०४०) इति । जातिव्यक्तिपक्षयोश्च लक्ष्यानुरोधाद्यवस्थेत्युक्तं पस्पशायाम् । नित्यादिषु तु नास्य प्रवृत्तिरित्युक्तम् । तेन रधेर्णिचि “अत उपधायाः” (अष्टा०सू०७-२-११६) इति वृद्धि परामप्यनित्यां बाधित्वा “रधिजभोः” (अष्टा०सू०७-१-६१) इति जुमेव । न च सोऽपि शब्दान्तरप्राप्त्याऽनित्य पवेति वाच्यम्, कृताकृतप्रसङ्गत्वमात्रेणापि क्वचिन्नित्यताभ्युपगमात् । तेन ‘रन्धयति’ इति सिद्धम् । तथा ‘अदुद्रुवत्’ इत्यादावन्तरङ्ग उवद् परमपि लघूपधगुणं बाधते । तथा ‘शुनः’ इत्यत्रान्तरङ्गत्वात् “सम्प्रसारणाच्च” (अष्टा०सू०६-१-१०८) इति पूर्वत्वम् । अल्लोपे तु सति तस्य स्थानिवत्वाद्यणं स्यात् । ‘बहुश्वा नगरी’ इत्यत्र “अन उपधालोपिनः” (अष्टा०सू०४-१-२८) इति ङीप् स्यात् । सिद्धान्ते गौरादिलक्षणो ङीप् तु न, उपसर्जनत्वात् । यस्विहृत्यभाष्यं ‘बहुशुनी’ इति, तत्सिद्धान्तेन स्थितम्, अल्लोपाभ्युपगमपक्षे प्रवृत्तत्वात् । एतच्चहेव कैयटे आभात्सूत्रीयभाष्यकैयटयोश्च स्पष्टं न्यायसिद्धञ्च । यत्तु “बहुश्वेत्येव भवितव्यम्” इति डाप्सूत्रे भाष्यम्, तदिह साधकतया न ग्राह्यम् । डाप्पक्षमेवोपक्रम्य ‘बहुशुका’ इति रूपं तिरस्कृतुं तस्य प्रवृत्तत्वात् । ‘वृक्ष इह’ इत्यादौ त्वन्तरङ्गेण गुणेन दीर्घो बाध्यते । न चासौ अपवादः कथं बाध्यतामिति वाच्यम्, समानाश्रये तस्य चरितार्थत्वात् । तथा च वार्त्तिकम्—“इण्डिशिनामाद्गुणः सवर्णदीर्घत्वात्” (का०वा०) इति । इह शीनामिति नदीत्वान्नुट्, विभक्तिपरतया नित्यस्त्रीत्वात् । अत एव “औळः श्याम्” (का०वा०) इति प्रयोगः । उदाहरणन्तु ‘अयजे इन्द्रं, वृक्षे इन्द्रं, सर्वे इह’ इति बोध्यम् । इहान्तरङ्गं

बलवदिति लाघवव्यायमूलकमिति कैयटः । “अचः परस्मिन्” [अष्टा० सू०१-१-५७] इति सूत्रे भाष्यमप्येवम् । “असिद्धं बहिरङ्गम्” (प०भा०५०) इति तु “वाह ऊट्” (अष्टा०सू०६-४-१३२) इत्युट्ग्रहणेन ज्ञापितम् । “पत्वतुकोः” [अष्टा०सू०६-१-८६] इत्यनेन तु तदपवादभूतं “नाजानन्तर्ये” (प०भा०५१) इति । तत्र “असिद्धम्” (प०भा०५०) इत्यनया ‘पचावेदम्’ इत्यादावित्वाभावार्थमवश्याश्रयणयिया गतार्थत्वाद् “अन्तरङ्गं बलीयः” इति न कर्तव्येतीहृत्यं भाष्यं विरुद्धम् । न्यायसिद्धताया उक्तत्वात् । किञ्च सापवादयाऽसिद्धपरिभाषया कथं निरपवादया गतार्थता ? अथ “पत्वतुकोः” (अष्टा०सू०६-१-८६) इत्यनेन “असिद्धं बहिरङ्गम्” (प०भा०५०) इत्यस्या अनित्यतेव ज्ञाप्यते, लाघवात्; न तु “नाजानन्तर्ये” (प०भा०५१) इति, गौरवात् । तर्हि प्रबलमिदं भाष्यम् । स्फुटीकृतं च दम् “अचः परस्मिन्” (अष्टा०सू०१-१-५७) इति सूत्रेऽस्माभिः । एवञ्चाचारानन्तर्यमिति द्वत्वं विवक्षितम् । न चेत्यादयोऽपि प्राचाङ्गलहा मुधैव । एवञ्च “अन्तरङ्गानापि वधीन् बहिरङ्गो लुग्वाधते” (प०भा०५२) इत्यापि गतार्थम् । “पत्वतुकोः” (अष्टा०सू०६-१-८६) इति वा कृतिनुग्रहणेन वाऽनित्यताज्ञापनात् “आश्वमानण्” (अष्टा०सू०४-४-१२६) “श्वयुव” (अष्टा०सू०६-४-१३२) इत्यादिनिर्देशाच्च । तेन ‘गोमत्प्रियः’ इत्यादि सिद्धम् । आचारक्रियत्वममादिवाद्ये च क्रमेण प्रत्ययोत्तरपदग्रहणस्य कृतार्थत्वात्तदीयज्ञापकता प्रवादोऽपि यथाश्रुताभिप्रायेणैवेति दिक् ॥

॥ इति श्रीशब्दकोस्तुमे प्रथमस्याध्यायस्य
चतुर्थे पादे प्रथममाम्बिकम् ॥

यूखयाख्या नदी [अष्टा०सू०१-४-३] । इवर्णाविणन्तौ नित्यस्त्रीलिङ्गा नदीसंज्ञौ स्तः । दीर्घान्तयोरेषा संज्ञा व्यतिष्ठते, अण्वेन सवर्णग्रहणात् । ह्रस्वान्तयोस्तु प्राप्ताप्येषा परया घिसंज्ञया बाध्यते । तेन ‘मते, धेते’ इत्यादौ “अम्बार्थतयोः” [अष्टा०सू०७-३-१०७] इति ह्रस्वो न भवति । ननु शेषग्रहणाद् घिसंज्ञा कथं भवेदिति चेत् ? न, शेषग्रहणस्य प्रत्याख्यतत्वात् । तथाहि, एका संज्ञाते पाठे तावच्छेषस्य ग्रहणं व्यर्थमिति स्पष्टमेव । अपरङ्कार्यमिति पाठे तु दीर्घान्ते सावकाशां नदीसंज्ञां पुन्रपुंसकयोः सावकाशा घिसंज्ञा ‘हे मते’ इत्यादौ परत्वाद्वाधिष्यते । ‘मते, धेते’ इत्यादौ तु निरवकाशाऽपि “ङिति ह्रस्वश्च” (अष्टा०सू०१-४-६) इति नदीसंज्ञा घिसंज्ञां न बाधेन । अतः

शेषग्रहणं कृतम् । तदपि वस्तुतो व्यर्थमेव, नदीसंज्ञावचनसामर्थ्यादेव घिसंज्ञावाधापपत्तेः । ह्रस्वलक्षणा हि नदीसंज्ञा । सा च प्रत्ययापेक्षत्वाद्बहिरङ्गा । तत्रान्तरङ्गायां घिसंज्ञायां “घेडिति” (अष्टा०सू०७-३-१११) इति च गुणे कृते ह्रस्वाभावान्नदीसंज्ञा निर्विषया स्यात् । तदुक्तम्—
 “तत्र वचनप्रामाण्यान्नदीसंज्ञायां घिसंज्ञाभावः” इति । यद्वा, ईश्च ऊश्च यू “वा लृन्दसि” [अष्टा०सू०६-१-१०७] इति पूर्वसवर्णः । तेन दीर्घयोरेवेयं नदीसंज्ञा । न चैवं “डिति ह्रस्वश्च” [अष्टा०सू०१-४-६] इति सूत्रे ह्रस्वांशेऽनन्वयः स्यादिति वाच्यम्, विभक्तिविपरिणामेन य्वाः सवर्णो यो ह्रस्व इति व्याख्यानात् । उदाहरणन्तु ‘गौर्यै’ ‘वध्वै’ इत्यादि । यू इति किम् ? मात्रे, स्वस्त्रे । स्त्रयाख्यौ किम् ? वातप्रस्ये ।

स्यादेतत् । स्त्रियमाचक्षाते इति विग्रहे स्त्रियाख्यायाविति प्राप्नोति । “आतश्चोपसर्गे” [अष्टा०सू०३-१-१३६] इति कप्रत्ययस्य ‘सुग्लः’ इत्यादौ सावकाशस्य परेण कर्मण्यणा बाधितत्वात् । सत्यम्, मूलविभुजादित्वात्कः । यद्वा, विचप्रत्ययो भविष्यति । एतेन “तत्प्रत्यञ्चान्यशास्त्रम्” (जै०सू०१-४-४) इति जैमिनिसूत्रमपि व्याख्यातम् । नन्वमपि स्त्रियामित्येवास्तु किमधिकेन ? मैवम्, आसमन्ताच्चक्षाते इति व्युत्पत्त्या नित्यस्त्रीत्वलाभार्थं तदुपादानात् । तेन ‘ग्रामण्ये सेनान्ये स्त्रियै’ इत्यत्र न भवति । ग्रामं सेनाञ्च नयतीति हि क्रियाशब्दावेतौ लिङ्गत्रयसाधारणौ । अत एव ‘आध्वे ब्राह्मण्यै’ इति भाष्यादाहरणं चिन्त्यमिति कैयटः, आध्यानकर्तृत्वस्यापि लिङ्गत्रयसाधारणत्वात् ।

स्यादेतत्, आसमन्ताद्धीर्यस्या इति विग्रहे उतरपदस्य नित्यस्त्रीत्वात् नदीत्वमस्तु “प्रथमलिङ्गग्रहणं च” (का०वा०) इति वक्ष्यमाणत्वात् । ‘अतिलक्ष्यै ब्राह्मणाय’ इतिवत् । तत्कुतो भाष्यस्य चिन्त्यतेति चेत् ? न, तथा सति यणा दुर्लभत्वात् । “गतिकारकपूर्वस्येष्यते” इत्यत्र हि गतिसाहचर्यात्कारकपूर्वस्यापि नित्यसमासस्य ग्रहणम् । गतिसमासश्च प्रतिपदोक्त एव गृह्यते । तेन ‘दुर्धियः’ ‘निर्भियः’ ‘वृश्चि कभिया पलायमानस्य’ इत्यादावनित्यसमासत्वात् यणिति पुरुषोत्तमप्रभृतयः । अत एव “कुन्मेजन्तः” (अष्टा०सू०१-१-३९) इति सूत्रे “मानः समस्यदुख्य” इति मन्त्रव्याख्यायां ‘दुर्धियः’ इति कैयटनेयर् प्रयुक्तः । अद्वारविप्रकर्षेण बहुव्रीहिणेदमप्यर्थकथनम् । व्याख्येयमन्त्रे तु दुष्टं ध्यायतीति विग्रहे नित्यसमास एव बोध्यः । ततो यण् । “दुरो नाशदाशदभध्येषु” (का०वा०) इति पृषोदरादिसूत्रस्थवार्तिकेन उत्वष्टुत्वे । यच्च तद्वार्तिकव्याख्यावसरे दुष्टं ध्यायतीति विगृह्य “आतश्चोपसर्गे”

(अष्टा०सू०३-१-१३६) इति कप्रत्यय इति कैयटहरदत्तादिभिरुक्तम् , तच्चिन्त्यम् । अन्तस्वारितानुरोधेन अर्थानुरोधेन च “ख्यत्यात्” (अष्टा० सू०६-१-११२) इतिवत्कृतयणादेशानुकरणतयैव वार्त्तिकस्य व्याख्येत्वात् । “सर्वस्य दुर्बधेः अहंतिरुपद्रवः नोस्मान् मा वधीत्” इति तृतीयचरणस्येन सहान्वयः । “अमेरतिः” [उ०सू०५०८] इत्यनुवर्तमाने “हन्तेरंहच” [उ०सू०५११] इत्यंहादेशोऽतिश्च प्रत्ययः । अहंतिशब्दस्य प्रादेशनं निर्घषणमपवर्जनमंहतिः (अ०को०२-७-३०)

इत्यमरकोशादिवलाहाने रूढां तु प्रद्वेषयुक्तमाभचारिकाद्यङ्गभूतमेव तदिह ग्राह्यम् । उणादीनामव्युत्पत्तिपक्षाश्रयणादन्तोदात्तता । “वहिवस्यर्तिभ्यश्चित्” (उ०सू०५०९) इति चिद्ग्रहणानुवृत्तेरिति तु तत्त्वम् । एतेन “मानो गर्वः” इति व्याचक्षाणा अपि प्रत्युक्ताः, पदद्वयत्वस्याध्यापकसम्प्रदायसिद्धत्वात् वाक्यशेषानुगुण्याच्च । तस्माद् ‘आध्वै ब्राह्मण्यै’ इति भाष्योदाहरणं चिन्त्यामिति स्थितम् । प्राक्सुवुत्पत्तेर्यत्र समासस्तत्रैव गतिकारकपूर्वस्येष्यत इति यण् प्रवृत्त इति वदतां श्रीपतिदत्तादीनामपि मते कैयटाक्तं चिन्त्यं दृढमेव । वस्तुतस्तु आध्यानमाधीरिति व्युत्पाद्य गुणगुणानोरभेदावयवस्यैव प्रयोगोऽयमिति चिन्त्योद्धारोऽवधेयः । हरदत्तस्वाह—नित्यस्त्रीत्वं नाम न लिङ्गान्तरानभिधायकत्वं, किन्तु शब्दान्तरसमिव्याहारं विनैव स्त्रियां वर्त्तमानत्वं तत् । वृत्तिस्वरसोऽप्येवम् । कथन्तर्हि ‘ग्रामण्यं’ ‘खलप्वे’ इत्यादि प्रत्युदाहियते इति चेत् ? शृणु । क्रियाशब्दत्वेऽप्यनयोः पुंसि मुख्या वृत्तिः । पुंसामेव त्वयमौःसर्गिका धर्मः यद्ग्रामनयनं खलपवनं वा । आध्यानं तु स्त्रीपुंससाधारणमवेति वैषम्यम् । तस्माद्युक्तमेवेदं भाष्यमिति ।

अत्र वार्त्तिकम्—प्रथमलिङ्गग्रहणञ्च । प्रयोजनं किञ्चुक्लमासाः । अस्यार्थः—यः पूर्वं स्व्याख्यः पश्चादुपसर्जनतया लिङ्गान्तरविशिष्टं द्वयान्तरमाह तस्य नदीसंज्ञा वक्तव्या । किपि कुमारीमिच्छति कुमारीयति । तन; किप्, अल्लोपयलोपां, कौ लुप्तस्य स्थानिवत्त्वनिषेधान्नयणं । यद्वा, कुमारयतीति कुमारी, आचारकिञ्चिन्ताकर्त्तरि किप् । कुमारी ब्राह्मणः । उच्यन्तत्वात्सुलोपः । तस्मै कुमार्यै ब्राह्मणाय ।

स्यादेतत् । इह क्यच्चिकपोः प्रकृतभूतस्य डीबन्तस्यापि नित्यस्त्रीत्वं दुर्लभं पुलिङ्गात्क्यच्चिकपोः निर्वृत्तन त्रिलिङ्गेन समानाकारत्वादिति चेत् ? न, अर्थभेदेन शब्दभेदाश्रयणात् । तत्र प्रथमोदाहृतस्येत्यं रूपाणि—कुमारीमिच्छन् कुमारीवाचरन् वा ब्राह्मणः कुमारी, उच्यन्तत्वात्सुलोपः । कुमार्यौ । कुमार्यः । न चेह “अचिश्नुवातु” (अष्टा०सू०६-४-

७७) इतीयङ्प्रसङ्गः । “एरनेकाचः” (अष्टा०सू०६-४-८२) इति यणा बा-
धितत्वात् । अत एव अमि शसि च कुमार्यै, कुमार्यः; प्रध्यं, प्रध्य इति-
वत् । न च “गतिकारकपूर्वस्यैव” इति निषेधः शङ्काः, तदितरपूर्वस्य
नेत्यर्थात् विशिष्टाभावस्थापूर्वेषु सत्त्वात् । डयि कुमार्यै, कुमार्याः,
कुमारीणां, कुमार्यां ब्रह्मणे, हे कुमारि ब्राह्मणे इत्यादि । पत्न्यादेस्तु
संयोगपूर्वकत्वादियङ् । पत्नियौ, पत्नियः इत्यादि । शेषं प्राग्बत् । पुलि-
ङ्गात्क्यचक्यङोर्निष्पन्नस्य तु अङ्यन्तत्वात्सुलोपो न । कुमारीः । हेकुमारीः
अनदीत्वाद्भ्रस्वा न । कुमार्यै, कुमार्याः, कुमार्यां ब्राह्मणानां, कुमार्यि
ब्राह्मणे इत्यादि । कुमारमात्मनमिच्छन्ती ब्राह्मणी कुमारीरित्यत्रापि कै-
यटमते नित्यस्त्रीत्वाभावात्पुंवदेव रूपम् । हरदत्तमते तु लक्ष्मीवत् ।
अमि शसि च यण्विशेयः ।

प्रकृतमनुसरामः । “लुम्भनुष्ये” (अष्टा०सू०५-३-९८) इति लुप् ।
खरकुट्यै ब्राह्मणाय । यद्यप्यत्र युक्तवद्भावात्स्त्रीत्वमस्ति तथापि स्वा-
श्रयस्य पुंस्त्वस्यापि सत्त्वान्नित्यस्त्रीत्वं नास्तीति कैयटहरदत्तादयः ।
तच्चिन्त्यम्, ‘चञ्चाः पश्य’ इत्यादौ शसो नत्वापत्तेः । तस्माल्लुबन्तैः
खरकुटीचञ्चादिशब्दैः शास्त्रीयस्त्रीत्वविशिष्ट एव लौकिकः पुमानभि-
धीयते इत्येव तत्त्वम् । एवञ्च लुगः प्रयोजितत्वेन कथं गणन्त्यपि चि-
न्त्यम् । समासे अतिलक्ष्मीः, बहुश्रेयसी । “ईयसश्च” (अष्टा०सू०५-४-
१५६) इति कान्निषेधः । “ईयसो बहुव्रीहेर्न” (का०वा०) इत्युपसर्जनह-
स्वो न । उभयत्रापि सम्बुद्धौ ह्रस्वः डित्सु आडागमादिकञ्च नदी-
संज्ञाकार्यं बोध्यम् ॥ अवयवस्त्रीविषयत्वात्सिद्धम् ॥ समासे तावदधयवो
लक्ष्म्यादिशब्दः स्त्रियामेव वर्त्तते इति तदानीमेव संज्ञाः । ततश्च व-
र्णसंज्ञापक्षे समुदायस्य नद्यन्तत्वात्कार्यासिद्धिः । तदन्तस्य संज्ञेति पक्षे
तु अङ्गाधिकारे तस्य च तदुत्तरपदस्य चेति वचनात् । वस्तुतस्तूक्तव-
चनस्य प्रागेव दूषितत्वात्तदन्तत्वेनैव सिद्धिविधेया । अतितन्त्रीघन्धुरि-
त्यत्रापि “नदी बन्धुनि” (अष्टा०सू०६-२-१०९) इति पूर्वपदान्तोदात्तत्वं
सिध्यति,—पूर्वपदस्य नद्या विशेषणात् । किञ्चुयोरपि अन्तरङ्गत्वात्कि-
बादेः प्रागेव प्रवृत्ता संज्ञा बहिरङ्गं लिङ्गान्तरयोगेन न निवर्तते त्वक-
त्पितृकेऽकृत्वत् । “अकृतव्यूहाः” (प०भा०५६) इत्यस्यानित्यताया “अ-
चः परस्मिन्” (अष्टा०सू०१-१-५७) इति सूत्रे वर्णितत्वात् ।

स्वादेतेत् । इयङ्ब्रह्मस्थानप्रतिषेधे यणस्थानप्रतिषेधप्रसङ्गोऽवय-
वस्येयङ्ब्रह्मस्थानत्वात् । यथा ह्यवयवस्य स्त्रीविषयत्वात्समुदायस्य
नदीसंज्ञेत्युक्तम्, तथावयवस्येयङ्ब्रह्मस्थानत्वात्समुदायस्य यणस्थान-

स्यापि प्रतिषेधः स्यात् । यथा स्त्रियै आध्वै प्रध्वै ।

अत्राहुः,—इडुवड्भ्यामङ्गमाक्षिप्यते,—अङ्गाधिकारे तयोर्विधानात् । तेन यस्याङ्गस्थयडुवड्ङा निर्वर्तते तस्य नदीसंज्ञानिषेधः । ‘आध्वै’ इत्यत्र तु अवयवस्याङ्गत्वं नास्ति अङ्गस्य तु “एग्नेकाचः” (अष्टा०सू०६-४-८२) इति यणिविधानादियडुवडः स्थानता नास्तीति निषेधाभावः । एतदर्थमेव च तत्र स्थानग्रहणम्, इयडुवडोर्यदा स्थितिस्तदा प्रतिषेधा यथा स्यात्, यदा त्वपवादेन बाधस्तदा मा भूदिति । एवं “ङिति ह्रस्वश्च” (अष्टा०सू०१-४-६) इत्यत्राप्यङ्गस्थाक्षेपात्सोऽपि विधिरङ्गस्यैव स्त्रीत्वे भवति, नावयवस्य । शक्यं, अतिशक्ये ब्राह्मणाय । श्रियै, अतिश्रिये ब्राह्मणाय । इह तु स्यादेव—अतिश्रिये अतिश्रिये वा ब्राह्मण्यै इति स्थिते भाष्ये । न चेह नित्यस्त्रीत्वं नास्तीति वाच्यम्, हरदत्तमते तत्सत्त्वात् । कैयटमते तु “ङिति ह्रस्वश्च” (अष्टा०सू०१-४-६) इत्यत्र स्त्रीग्रहणमात्रमनुवर्त्तनं, न त्वाख्याग्रहणम् । एवञ्च सुभ्रीशब्दोऽपि रूपद्वयं निर्विवादम् । सुध्यादयः पुंवादिनि प्रक्रिया तु प्रामादिक्येव । अतिलक्ष्म्यतिचम्वोर्वातप्रमीहृद्भ्यां साम्योक्तिरण्येवम् । तथा ‘स्वयंभूः पुं-वृ’ इत्यपि प्रमाद एव ।

स्यादतत्, ‘निष्कौशाम्बिः पुमान्’ इत्यत्रापि अन्तरङ्गतया नदीसंज्ञा स्यादतिलक्ष्म्यादौ यथा । सत्यम्, सत्यामपि तस्यां न कश्चिद्रूपे दोषः । न च सम्बुद्धिह्रस्वादिप्रसङ्गः, ह्रस्वादेशेन नद्या अपहारात् । वर्णस्य नदीत्वात् । स्ववाक्यत्वं तु तस्य शक्त्याश्रयतामात्रेण बोध्यम् । पर्याप्तयधिकरणताया अविवाक्षितत्वात् । तदन्तस्य नदीसंज्ञेति पक्षेऽपि एकदेशविकारानभ्युपगमेन सर्वादेशस्यैव वक्तव्यत्वात् । न च स्थानिवद्भावः, अद्विधित्वात् । ‘प्रपठ्य’ इत्यत्रेडभावात् विशेषणतयाऽप्यलाश्रयणे निषेधस्य सिद्धान्तितत्वादिति दिक् । निष्कौशाम्ब्यै निष्कौशाम्बये ब्राह्मण्यै इत्यत्र तु “ङिति ह्रस्वश्च” [अष्टा०सू०१-४-६] इति विकल्पो भवत्येवेति दिक् ।

नेयडुवड्स्थानावस्त्री (अष्टा०सू०१-४-४) । इयडुवडोः स्थितिः स्थानं निरपवादा प्रसक्तिर्यत्र तावीदूतौ नदीसंज्ञौ स्तः स्त्रीशब्दं विना । हे श्रीः । हे भूः । अस्तीति किम् ? हे स्त्रि । कथं तर्हि “विमानना सुभ्रु कुतः पितुर्गृहे” इति कालिदासः । “हापितः क्वासि हे सुभ्रु” इति भट्टिश्च । “एकवंशप्रभवभ्रुव” इति श्रीहर्षश्च । प्रमाद एत्रायमिति हरदत्तः । “सामान्ये नपुंसकम्” (का० वा०) इति वा कथाञ्चि त्समाधेयम् । केचित्तु तदो दावचनेन “सकृद्द्वन्द्वमनित्यम्”

इति परिभाषाज्ञापनमाश्रित्यानित्योऽयं प्रतिषेध इति समादधुः । किन्त्वेतत्सकलप्रमादेषु सुवचम् । तदोदावचनप्रत्याख्यानपरभाष्यादिविरुद्धञ्च । अन्ये तु “वामि” [अष्टा०सू०१-४-५] इत्यतो वाग्रहणस्य सिंहावलोकितन्यायेनानुवृत्तस्य व्यवस्थितविभाषापरत्वेनेष्टसिद्धिमाहुः । नदपि न, सिंहावलोकितन्यायस्येहाभिमतत्वे नञ्ग्रहणस्य “वामि” (अष्टा०सू०१-४-५) इत्युत्तरसूत्रस्य च वैयर्थ्यापत्तेः । यत्तुक्तं दुर्घटवृत्तौ भ्रूशब्दाद् “अप्राणिजातेश्च” (का०वा०) इत्यूङि समासे उपसर्जनह्रस्वत्वे च कृते “ऊङुतः” (अष्टा०सू०४-१-६६) इत्यूङि तस्य समुदायभक्तवान्नोवङ्स्थानत्वमिति । तदतिस्थवीयः, प्रत्ययस्य भक्तताया निष्प्रमाणकत्वात् । नत्स्थानिकस्यैकादेशस्यान्तवद्भावेन भ्रूशब्दावयवताया अनपायात्, अङ्गाधिकारे तदुत्तरपदग्रहणस्य निर्विवादतया समुदायभक्तेऽप्युवङ्प्रवृत्तेश्च । ‘सुभ्रुवौ’ इत्यादिरूपाणां सर्वसम्मतत्वाच्चेति दिक् ।

वामि (अष्टा०सू०१-४-५) । इयङुवङ्स्थानौ वा नदीसंज्ञौ स्तः स्त्रियामामि । श्रीणाम्, श्रियाम् । भ्रूणाम्, भ्रुवाम् । द्वितीयैकवचनं तु नेह सूत्रे गृह्यते, तत्र नदीकार्याभावात् । अस्त्रीत्येव । स्त्रीणाम् । इह “वाचि ह्रस्वश्च” इत्येव कुतो न कृतम् । एवं हि ङितीति न कर्तव्यमिति चिन्त्यम् । वस्तुतस्तु सन्निपातपरिभाषया ‘भ्रूणाम्’ इति नुट् न स्यादत आर्मात्युक्तम् । परिभाषा चेयमननैव ज्ञाप्यते इति ध्येयम् ।

ङिति ह्रस्वश्च (अष्टा०सू०१-४-६) । इयङुवङ्स्थानौ ह्रस्वो च यू वा नदीसंज्ञौ स्तः स्त्रियां ङिति परे । श्रियै, श्रिये, भ्रुवै, भ्रुवे, कृत्यै, कृतये, घेनवै, घेनवे । अस्त्रीत्येव । स्त्रियै । स्त्रीलिङ्गाविति किम् ? अग्नये, वायवे । इह प्रथमलिङ्गग्रहणं नास्ति । तेन निष्कौशाम्बिर्हरिर्वाद्युक्तम् । स्त्रियमतिक्रान्तोऽतिस्त्रिरित्यत्र तु विशेषः । अतिस्त्रियौ, “स्त्रियाः” (अष्टा०सू०६-४-७९) इतीयङ् । अयं हि गौणत्वेऽपि भवति । किन्तु—

गुणनाभावोत्वनुङ्भिः परत्वात्पुंसि बाध्यते ।

क्लृवे नुमा च स्त्रीशब्दस्येयङित्यवधार्यताम् ॥

“जसि च” (अष्टा०सू० ७-३-११९) इति गुणः—अतिस्त्रियः । “वाम्-शसोः” (अष्टा०सू०६-४-८०) अतिस्त्रियम्, अतिस्त्रीम् । अतिस्त्रियौ । अतिस्त्रियः, अतिस्त्रीन् । “आङो नाऽस्त्रियाम्” (अष्टा०सू०७-३-१२०) अतिस्त्रिणा । अतिस्त्रिभ्याम् । “घेङिति” (अष्टा०सू०७-३-१११) इति गुणः—अतिस्त्रिये, अतिस्त्रिः । अतिस्त्रियोः । “ह्रस्वनद्यापः” [अष्टा०सू०७-१-५४] इति नुट् अतिस्त्रीणाम् । “अच्च घेः” [अष्टा०सू०७-३-११९] अतिस्त्री ।

सङ्ग्रहश्च—

औकारे ओसि नित्यं स्यादम्शसोस्तु विभाषया ।

इयादेशोऽचि नान्यत्र स्त्रियाः [१]स्यादुपसर्जने ॥

एवं क्लीबे नुमा इयङ् बाध्यते । तेन 'अतिस्त्रि, अतिस्त्रिणी' इत्यादि वारिवत् । स्त्रियान्तु "ङिति ह्रस्वश्च" (अष्टा०सू०१-४-६) इतिह्रस्वान्त-त्वप्रयुक्तो नदीसंज्ञाविकल्पः । अस्त्रीति तु इयङुवङ्स्थानावित्यस्यैव विशेषणम्, तत्सम्बद्धस्यैवानुवृत्तेः । न चेहावृत्त्योऽयविशेषणता, प्रमाणाभावात् । तेन अतिस्त्रियै, अतिस्त्रिये । "औत्" (अष्टा०सू०७-३-१२८) इति बाधित्वा "इदुङ्ग्रयाम्" (अष्टा०सू०७-३-११७) इति डेराम्-अतिस्त्रियाम् । पक्षे "अञ्चघेः" (अष्टा०सू०७-३-११९) अतिस्त्रौ ।

शेषो घ्यसखि [अष्टा०सू०१-४-७] । ह्रस्वौ यं यू तदन्तं सखिभिन्न-मनदीसंज्ञं घिसंज्ञं स्यात् । हरये, भानवे। ह्रस्वौ किम् ? ग्रामण्ये, खलप्वे । यू किम् ? मात्रे । असखि किम् ? सख्ये । शषः किम् ? मर्त्ये । शेषग्रहणं व्यर्थमिति नदीसंज्ञासूत्रे एवाक्तम् । समासे तु सुसखेरागच्छतीत्यादौ घिसंज्ञा भवत्येव, समुदायस्य सखिशब्दाङ्गत्वात् । तदन्तग्रहणं तु नास्ति, विशेष्यसम्बन्धाभावात् । यत्तु "ग्रहणवता" (प०भा०३१) इत्यादि हरदत्तेनोपन्यस्तं ख्यत्यात्सूत्रे च कैयटेन । तत्पूर्वापरविरुद्धमिति "येन।वधिः" (अष्टा०सू०१-१-७२) इति सूत्रे व्युत्पादिनम् । न चैवं "य-स्येति च" [अष्टा०सू०६-४-१४८] इति सूत्रे इवणस्य इति सखीत्युदाहरणं न युज्यते, सखिशब्दात् "सख्याशश्वीतिभाषायाम्" [का०वा०] इति ङीष् सति लोपे सवर्णदीर्घे वा विशेषाभावात् । यत्तु तत्र भाष्ये वृत्तौ चोक्तम्—असति लोपेऽतिसखेरागच्छतीत्यत्र सवर्णदीर्घस्य पूर्वं प्रत्यन्त-वद्भावादसखीति घिसंज्ञाप्रतिषेधः स्यादिति, तदसखीति प्रसज्यप्रति-षेधमाश्रित्येति कैयटादौ स्पष्टम् । अत एवापाततः पर्युदासस्यैवेह स्थितत्वात् । अन्यथा वाक्यभेदादसमर्थसमासात् । 'सुसखेः' इत्याद्य-सिद्धापत्तेश्च । तस्मादीति लोपे फलं दुर्लभमिति चेत् ? अत्रोच्यते, सखी, सख्यौ, सख्यः इत्यादावनङ्णत्वे माभूतामिति हलोप एषितव्यः । न च सिद्धान्तेऽपि प्रातिपदिकग्रहणे लिङ्गविशिष्टग्रहणाद्दोषतादव-स्थ्यम्, विभक्तौ लिङ्गविशिष्टाग्रहणात् । एतेन इकारलोपस्य तद्धिते एवाङ्गहरणं न त्वीति परत इति घदन् हरदत्तोऽपास्तः ।

पतिः समास एव (अष्टा०सू०१-४-८) । पतिशब्दः समास एव घिसंज्ञः स्यात् । भूपतये । नेह-पत्या, पत्ये । विपरीतनियमं वारयितु-

[१] 'पुंस्युपसर्जने' क्वचित् ।

मेवकारः । दृढमुष्टिना ।

स्यादेतत्, “शेषोऽद्यसखिपती” इत्येवास्तु । समस्तस्य तु पूर्वो-
करीत्या सिद्धम् । न चोत्तरसूत्रे सख्युरपि सम्बन्धापत्तिः, बाधकाभा-
वात् । इष्टरूपस्य तावतापि सिद्धेः । द्वितीयस्य तु साधोरपि छन्दस्य-
पठितस्यानापाद्यत्वात् । न चैवमुत्तरसूत्रे षष्ठीयुक्तग्रहो व्यर्थः स्यादिति
वाच्यम्, इष्टापत्तेः । एवमेव हि “श्रीग्रामण्योच्छन्दसि” (अष्टा०सू०७-
१-५६) इति श्रीग्रहणं “नित्यं मन्त्रे” [अष्टा०सू०६-१-२१०] इत्यादीनि
च प्रत्याख्यातानि । “सम्बुद्धौ शाकल्यस्य” [अष्टा०सू०१-१-१६] इत्यत्रा
नार्षग्रहणमप्येवम् । सत्यम् । यथा सखिगृहे गृहसखायावित्यत्र पूर्व-
निपातानियमस्तथा पतिगृहे इत्यत्र मा भूत् । इह हि श्रित्वात्पूर्वनिपात
एव । बहुचूर्णस्य तु सुसखिन्यायेन श्रित्वाद् ‘बहुपतिना’ इत्यादि बोध्य-
म् । अथ कथं “सखिना वानरेन्द्रेण”

“पतिना नीयमानायाः पुरः शुक्रो न दुष्यति” ।

“नष्टे मृते प्रव्रजिते लकीबे च पतिते पतौ” ।

इत्यादि ? अत्र हरदत्तः, छन्दोवदृषयः कुर्वन्तीति । अस्याथमाश-
यः—असाधव एवैते त्रिशङ्काद्ययाज्ययाजनादिवत्तोमाहात्म्यशालिनां
मुनीनामरू।धुप्रयोगोऽपि नातीव बाधते । अस्मदादीन्प्रति तु स्मृति-
पुराणाद्यध्ययनविधिबलादेव तदन्तर्गततत्पाठो न बाधकः । तथाच
स्वानन्द्येणदृशं प्रयुञ्जाना अस्मदादयः प्रत्यवयवस्येवेति नदीसंज्ञासूत्रे
भाष्यकैयटयोरपि स्थितमिदम् । यद्वा, सखेत्याख्यातः सखिः, पतिरि-
त्याख्यातः पतिः, तेन सखिना, पतिना । आख्यातपयन्तात्कर्मणि “अच
इः” (उ०सू०५८८) इत्यौणादिक इप्रत्ययः । लाक्षणिकत्वाच्चैतयोर्यिसंज्ञा-
पर्युदासे ग्रहणं नास्तीति दिक् । एतेन—

अर्जुनस्य सखा कृष्णः कृष्णस्य सखिरर्जुनः ।

इत्यपि व्याख्यातम् । कथं “वचो वाचस्पतेरपि” इति माघः । न
ह्ययं समासः, अलुग्विधायकादर्शनादिति । सत्यम्, “तत्पुरुषे कृति”
(अष्टा०सू०६-३-१४) इति बहुलग्रहणादलुक् । एतेन दिवस्पतिवास्तो
ष्पती व्याख्यातौ । “षष्ठ्याः पतिः” (अष्टा०सू०१-४-८) इत्यादिना सत्वम् ।
ये तु तत्र छन्दसीत्यनुवर्तयन्ति “श्रियः पतिः” (शि०१-१) इत्यादिसि-
द्धये तन्मते पारस्करादित्वात्सुद् । केचित्तु “द्यावापृथिवीशुनासीरमरु-
त्वदग्नीषोमवास्तोष्पतिगृहमेधाच्छच” (अष्टा०सू०४-२-३२) इति सा-
मान्यापेक्षज्ञापकात् षष्ठ्या अलुक् । कस्कादित्वात्सत्वम् । इणः परस्य
तु षत्वमित्याहुः ।

पदकारास्तु वाचस्पतिं विश्वकर्माणम् , वास्तोस्पते प्रनीत्यादौ पृ-
थक् पदमधीयते ।

षष्ठीयुक्तश्छन्दसि वा (अष्टा०सू०१-४-९) । षष्ठ्यन्तं युक्तः पति-
शब्दश्छन्दसि घिसंज्ञो वा स्यात् । क्षेत्रस्य पतिना वयम् । इह योगो
विभज्यते । षष्ठीयुक्तश्छन्दसीति । ततो वा । छन्दसीत्येव । सर्वे वि-
धयश्छन्दसि विकल्पन्ते इत्यर्थः । “बहुलञ्छन्दसि” इत्यादिकस्त्व-
स्यैव प्रपञ्चः ।

ह्रस्वं लघु (अष्टा०सू०१-४-१०) । ह्रस्वं लघुसंज्ञं स्यात् । लघूपधगु-
णः-चेतति । न च ह्रस्वप्रदेशेष्वपि लघुसंज्ञयैव व्यवहारः सुकरः ‘सर्पि-
ष्ट्वम्’ इत्यादौ “ह्रस्वात्तादौ तद्धिते” (अष्टा०सू०८-३-१०१) इति पत्वा-
सिद्धिप्रसङ्गात् । गुरुसंज्ञया तत्र लघुसंज्ञाया बाधात् । तस्मादेकसंज्ञा-
धिकाराद्बहिर्ह्रस्वसंज्ञाप्रणयनं सम्यगैव कृतम् । यद्येवन्तर्हि दीर्घप्लुत-
संज्ञायाः समावेशमाशङ्क्य एकसंज्ञाधिकारेऽयं योगः कारिष्यते इति
भाष्यं विरुध्यते, गुरुसंज्ञाया लघुसंज्ञाया इव गुरुलघुसंज्ञाभ्यां ह्रस्वसं-
ज्ञाया बाधप्रसङ्गात् । न च निरवकाशता, लघुसंज्ञाप्रवृत्त्युपायतामात्रेण
सार्थक्यात् । यथा पदं सङ्गं भवतीति व्याख्यायां पदसंज्ञायाः । सत्व-
म्, चकारादिना समावेशः कर्तव्य इत्याशयः । एतदपरितोषादेव वा
तत्र पक्षान्तराण्युक्तानीति दिक् ।

संयोगे गुरु (अष्टा०सू०१-४-११) । ह्रस्वं गुरुसंज्ञं स्यात्संयोगे परे ।
शिक्षा, भिक्षा । “गुरोश्च हलः” (अष्टा०सू०३-३-१०३) इत्यकारप्रत्ययः ।
दीर्घश्च (अष्टा०सू०१-४-१२) । दीर्घं गुरुसंज्ञं स्यात् । ईहाञ्चके ।

यस्मात्प्रत्ययविधितस्तदादि प्रत्ययेऽङ्गम् (अष्टा सू०१-४-१३) । प्रत्ययो
यस्माद्धिहितस्तदादिशब्दः प्रत्यये परेऽङ्गसंज्ञं स्यात् । रामेण । विधिरिति
किम् ? स्त्री ईयती । न चेह वतुपः स्त्रीशब्दादविधानेऽपि स विधिर-
स्येवेति वाच्यम् , सन्निधानबलेन यस्माद्यः प्रत्ययो विहितस्तस्मि-
न्त्सोऽङ्गमिति व्याख्यानात् । तदादि किम् ? वदामि, वदिष्यामि । “अ-
तो दीर्घो यञि” (अष्टा०सू०७-३-१०१) इति दीर्घः । न चायमारम्भसा-
मर्थ्यादेव भविष्यतीति वाच्यम् , “यय गतौ” “चय गतौ (भ्वा०आ०
४७८) आभ्यां यङ्लुकि यायामि, यायावः, यायामः, चाचामि, चाचावः,
चाचामः इत्यादौ चरितार्थत्वात् । प्रत्यये किम् ! प्रत्ययविशिष्टस्य ततो-
प्यधिकस्य वा मा भूत् । एवं हि ‘वन्नश्च’ इत्युरदत्वस्य परनिमित्तत्वं न
लभ्यते । तथाच “अवःपरस्मिन्” (अष्टा०सू०१-१-५७) इति स्थानिघट्टा-
भावाद्भकारस्य सम्प्रसारणप्रसङ्गः । न च प्रथमसूत्रेण स्थानिघट्टावः,

अन्विधित्वात् । अत एव हि सत्यपि प्रथमलिङ्गग्रहणे निष्कौशाभ्यादौ नदीकार्ये नेत्युक्तम् ।

इह “प्रकृत्यादिप्रत्ययेऽङ्गम्” इत्येव लाघवाद्भक्तुं युक्तम् । प्रकृति-
मात्रस्य तु व्यपदेशिवद्भावात्सिद्धम् । योगविभागेन परिभाषार्थलाभार्थं
तथोक्तमिति तत्त्वम् । कर्ता, कारकः । इह योगो विभज्यते । यस्मा-
त्प्रत्ययविधिस्तदादिप्रत्यये इति । परिभाषेयम् । प्रत्यये गृह्यमाणे य-
स्मात्तस्य विधिस्तदादि गृह्यते इत्यर्थः । तेन “जित्यादिः” (अष्टा०सू०
६-१-१९७) इत्यादां यत्र प्रत्ययः सप्तम्या निर्दिश्यते तत्र तदादेर्ग्रह-
णम् । तेन ‘देवदत्तो गार्ग्यः’ इति सङ्घातस्य जित्स्वरो न भवति । “सु-
प आत्मनः क्यच्” (अष्टा०सू०३-१-८) इत्यत्राप्यनेन तदादिनियमः ।
तत्र सुपा कर्मणस्तदादेर्वा विशेषणात्तदन्तविधिः । तेन ‘महान्तं पुत्रम्’
इत्यादावितिप्रसङ्गो न । सति हि वाक्यात्क्यचि ‘महत्पुत्रायति’ इति
स्यात् । तथा ‘देवदत्तश्चिकीर्षति’ इति सङ्घातस्य धातुसंज्ञा न, ‘देवदत्तो
गार्ग्यः’ इति सङ्घातस्य प्रातिपदिकसंज्ञा न, ‘देवदत्तो गार्ग्यायणः’ इति
सङ्घानात्फञ् नेति दिक् ।

अस्यापवादः “कृद्ग्रहणे गतिकारकपूर्वस्यापि ग्रहणम्” (पा०भा०
२८) इति । इह च “गतिरनन्तरः” (अष्टा०सू०६-२-४९) इत्यनन्तरग्रहणं
ज्ञापकम् । तद्धि अभ्युद्धृतशब्दे उच्छब्दव्यवहितस्याभिःशब्दस्य प्रकृ-
तिस्वरनिवृत्त्यर्थम् । न च परत्वाद् “गतिर्गतौ” (अष्टा०सू०८-१-७०)
इति निघाते कृते उदात्तग्रहणानुवृत्त्या विधीयमानः पूर्वपदप्रकृतिस्वरो न
भविष्यतीति वाच्यम्, अपादादावित्यधिकारात्पादादौ निघाताप्रवृ-
त्तेः । तदादिनियमे तु हृतशब्दस्य कान्तत्वेऽप्युद्धृतशब्दस्याक्तान्तत्वा-
त्प्राप्तिरेव नेति किमनन्तरग्रहणेन ? प्रयोजनन्तु समासतद्धितस्वराः ।
तथाहि, ‘अवतप्तेनकुलस्थितम्’ इत्यत्र “क्तेन” इत्यनुवर्त्तमाने “क्षेपे”
(अष्टा०सू०२-१-४७) इति समासः । “तत्पुरुषे कृति” (अष्टा०सू० ६-
३-१४) इत्यलुक् । ‘सांकूटिनम्’ इत्यत्र “आणजुणः” (अष्टा०सू०५-४-
१५) इति सोपसर्गादण् । अत एव वादिवृद्धिरुपसर्गांशे पर्यवस्यति ।
‘व्यावक्रोशी’ इत्यत्र “कर्मव्यतिहारे णच् स्त्रियाम्” (अष्टा०सू०३-३-४३)
इति णच् । ततो “णचः स्त्रियाम्” (अष्टा०सू०५-४-१४) इत्यञ् । “न क-
र्मव्यतिहारे” [अष्टा०सू०७-३-६] इत्यैजागमानिषेधः । ‘पुरादागतः’ इत्यत्र
थायादिस्वरेणान्तोदात्तत्वम् । ननु परिभाषां विनाऽपि “समासस्य”
(अष्टा०सू०६-१-२२३) इत्यन्तोदात्तो भविष्यतीति चेत् ? वैवम्, आग-
म्यते स्मिति हि कर्मणि क्तः । तथाच समासस्वरं बाधित्वा “गतिरन-

न्तरः” (अष्टा०सू०६-२-४९) इति मध्योदात्तं स्यात् । सत्यां तु परिभाषायां “थाथघञ्” (अष्टा०सू०६-२-१४४) इत्यनेन कृत्स्वरापवादगतिस्वरं बाधित्वा परत्वादन्तोदात्तत्वं भवति । ननु थाथादिस्वरस्याप्यपवादो गतिस्वरः । सत्यम्, गतेरुत्तरस्य कान्तस्य यदन्तोदात्तत्वं तस्यैवासावपवादः । कारकादुत्तरस्य तु थाथादिस्वर एव भवतीति वक्ष्यते । नन्वस्तु गतिस्वरेणाद्युदात्त आगतशब्दः । ततो दूरशब्दस्य “स्तांकान्तिक” [अष्टा०सू०२-१-३९] इति समासः । “पञ्चम्याः स्तोकादिभ्यः” (अष्टा०सू०६-३-२) इत्यलुक् । ततः सतिशिष्टत्वात्समासान्तोदात्त एव भविष्यति । सत्यम्, अन्यार्थं कृतया परिभाषया कृदुत्तरपदप्रकृतिस्वरेणाद्युदात्ते आगतशब्दे प्राप्ते सगतेरपि कान्तत्वात्स्थानान्तरप्राप्तत्वाद्गतिस्वरस्य बाधकस्यापि बाधेन थाथादिस्वरो भवतीत्येवाभिप्रेतं न तु स्वर एवानन्यथासिद्धं परिभाषादाहरणम् । तथाच परिभाषा प्रातिपदिकसंज्ञायां न प्रवर्तते,—मध्येपवादन्वयेन कृद्ग्रहणस्याप्रत्यय इति निषेधमात्रबाधकत्वात् । समासेतरपदसंज्ञकपूर्वभागघटितः सङ्घातो न प्रातिपदिकमिति निषेधस्तु परत्वाद्बाधक एव । तेन ‘मूलकेनापदंशम्’ इत्यत्र न सुपो लुक् । न च समासविकल्पसामर्थ्यम्, “न समास” (का०वा०) इति शाकलनिषेधाप्रवृत्त्या दध्युपदेशादौ तत्सार्थक्यसम्भवात् । एतच्च “पुंयोगादाख्यायाम्” (अष्टा०सू०४-१-४८) इति सूत्रे भाष्यकैयटयोः स्पष्टमिति दिक् । “ष्यङ्ः सम्प्रसारणम्” (अष्टा०सू०६-१-१३) इति सूत्रे भाष्ये तदादिनियमस्यापवादान्तरं पठितम् “स्त्रीप्रत्यये चानुपसर्जने तदादिनियमो न” इति । एतच्च वाचनिकमवेति सर्वादि सूत्रे व्याख्यातम् । यद्वा, इह “नेयङुवङ्स्थानौ” (अष्टा०सू०१-४-४) इत्यतोऽस्त्रीत्यनुवर्त्तते । तच्च यद्यपि तत्र स्वरूपपदार्थकं तथापीहार्थपरं सम्पद्यते । प्रत्ययग्रहणे तदादि ग्राह्यं, स्त्री चेन्नाभिधीयते इत्यर्थः । तेन स्त्रीप्रत्यये तदादिनियमो नास्तीति फलितम् । न चैवम् ‘अतिकारीषगन्ध्यापुत्रः’ इत्यत्र सम्प्रसारणप्रसङ्गः, अस्त्रीत्यनेन प्रधानस्त्रियामेव प्रतिषेधात् । “गौणमुख्ययोः” इति न्यायात् । तेन यावान् शब्दः स्त्रियं प्राधान्येनाह तावान् स्त्रीप्रत्ययान्तः न तु ततोऽधिकोऽपीति स्थितम् ।

सुप्तिङन्तं पदम् (अष्टा०सू०१-४-१४) । सुबन्तं तिङन्तञ्च पदसंज्ञं स्यात् । ब्राह्मणा ऊचुः । अन्तग्रहणमन्यत्र “संज्ञाविधौ प्रत्ययग्रहणे तदन्तग्रहणं नास्ति” (प०भा०२७) इति ज्ञापनार्थम् । गौरब्राह्मणितरा । घञ्ज्ञायां तरबन्तग्रहणे हि सति गौरीशब्दस्य “पुवत्कर्मधारय”

(अष्टा०सू० ८-३-४२) इति पुंवद्भावं बाधित्वा पुंवद्भावाद् ह्रस्वत्वं “खि-
द् घादिकेषु” इति ऋस्वः स्यात् पट्वितरोतिवत् । ब्राह्मणीशब्दस्य ह्र-
स्वो न स्यात् । कथं तर्हि प्रातिपदिकसंज्ञायां कृत्तद्धितशब्दाभ्यां तद-
न्तग्रहणमिति चेत् ? अत्र भाष्यकाराः-अर्थवद्ग्रहणं तत्रानुवर्तते । त-
त्सामर्थ्यात्तदन्तग्रहणमिति ।

स्यादेतत् ; यद्यर्थवत्ता पारमार्थिकी विवक्ष्यते, तर्हि सा पदस्य
वाक्यस्य वाऽस्ति, न तु कृत्तद्धितान्तस्य । तथाचार्थवत्सुत्रे वार्त्तिकम्-
“अर्थवता नोपपद्यते केवलेनावचनादिति । अथ सिद्धं त्वन्वयव्यतिरे-
काभ्यामिति” । तत्रत्योत्तरवार्त्तिकानुरोधेन प्रक्रियादशायां कल्पिता
सा विवक्ष्यते, तर्हि कृत्तद्धितयोरपि सास्तीति चेत् ? सत्यम्, अत
एवार्थवद्ग्रहणसामर्थ्यमुक्तम् । प्रत्ययान्तेन त्वेकार्थीभूतेन प्रनीयमानो-
ऽर्थ इह गृह्यते, तस्य लौकिकार्थं प्रति प्रत्यासन्नतरत्वात् । मतुपः प्रा-
शस्त्यपरतया तस्यैव ग्रहणात् । अत एव च तदुपादानं सार्थकम् ।
पूर्वसूत्रे ऽधातुरिति पर्युदासबलेनापि तल्लाभसम्भवात् ।

नः कथे (अष्टा०सू० १-४-१५) । कथञ्चि कथञ्चि कथपि च नान्तमेव
पदसंज्ञं स्यात् । कथच्-राजीयति । कथञ्-राजायते । कथष्-चर्मा-
यति, चर्मायते । सामान्यग्रहणार्थं कथषः ककार इति वदतो वृत्तिकार-
स्य मतेनेदमुदाहृतम् । भाष्ये तु कथषः ककारस्य प्रत्याख्यानान्कथच्-
कथङोरेवेह ग्रहणम् । चर्मायतीति रूपं चासाधु, कथङन्ततया नित्यमा-
त्मनेपदाभ्युपगमात् । तथा च वक्ष्यते-“लोहितडाङ्भ्यः कथष्वचनं
भृशादिष्वितराणि” (का०वा०) इति । एतच्च तृतीयएव स्फुटीकरि-
ष्यामः । नान्तमेवेति किम् ? वाच्यति, सूच्यति, तपस्यति । ननु कथ
एव नान्तमिति विपरीतो नियमः कुतो नेति चेत् ? न. डि.सम्बुद्धोरिति
ज्ञापकात् नलोपः प्रातिपदिकान्तस्येति ज्ञापकाच्च । अन्यथा हि “न-
लोपः कथे” इत्येव सूत्रयेत् ।

सिति च (अष्टा०सू० १-४-१६) । सिति प्रत्यये परे पूर्वं पदसंज्ञं
स्यात् । असंज्ञापवाद् । ‘ भवतष्टकञ्सौ’ (अष्टा०सू० ४-२-११५) भव-
दीयः “ऋतोरण्” (अष्टा०सू० ५-१-१०५) “छन्दासि घस्” (अष्टा०सू० ५-
१-१०६) ऋतुः प्रातोऽस्य ऋत्वियः ।

स्वादिष्वसर्वनामस्थाने (अष्टा०सू० १-४-१७) । कप्रत्ययावधिषु
स्वादिष्वसर्वनामस्थानेषु पूर्वं पदसंज्ञं स्यात् । राजभ्यां, राजभिः । रा-
जत्वं, राजता । सर्वनामस्थाने तु राजानौ, राजानः । भुवद्भ्यो, धार-
यद्भ्यः इति पदसंज्ञाया उपसङ्ख्यानम् । “तसौ मत्वर्थे” (अष्टा०सू०

१-४-१९) इति भसंज्ञाया अपवादः । व्यत्ययेन भवतेः शपो लुक् ।

यच्च भम् (अष्टा०सू०१-४-१८) । यकारादिष्वजादिषु च स्वादिष्व-
सर्वनामस्थानेषु परतः पूर्वं भसञ्ज्ञं स्यात् । गार्ग्यः, राज्ञः । वाचिकष-
डिकयोस्तु यथा भत्वाभत्वे निर्वहतस्तथा पञ्चमे वक्ष्यते । नभोङ्गिरो-
मनुषां वत्युपसंख्यानम् (का० वा०) । नभसा तुल्यं वर्तते । इति
नभस्वत्, भत्वादुत्वाभावः । मनुष्वदग्ने । “अङ्गिरस्वदङ्गिरः” ।
“जनेरुसिः” (उ०सू०२८०) इत्यत्र बहुलप्रहणानुवृत्तेर्मन्यतेरुपिप्रत्य-
यः “आदेशप्रत्यययोः” (अष्टा०सू०८-३-५९) इति पत्वम् । “वृषण्व-
स्वश्वयोः” (का० वा०) वृषं वृषुकं वसु यम्य सः वृषण्वसुः ।
एवं वृषणश्वः । कर्मधारये षष्ठीतत्पुरुषादिर्वा यथासम्भवं बोध्यः ।
इहान्तवर्तिर्ना विभक्तिमाश्रित्य पदत्वे सति नलोपः प्रसज्येत । भत्वात्तु
न पदत्वम् । अत एव “पदान्तस्य” [अष्टा०सू०८-४-३७] इति णत्वनि-
षेधो न । “अल्लोपोनः” (अष्टा०सू०६०४-१३४) इति तु न भवति अङ्ग-
सञ्ज्ञाया अभावात् । अङ्गस्येति तत्राधिकारात् । उपसंख्यानान्येतानि
छन्दोविषयाणीति कैयटः ।

तसौ मत्वर्थे (अष्टा०सू०१-४-१९) । तान्तसान्तौ भसंज्ञौ स्तो मत्व-
र्थे प्रत्यये परे । विद्युत्वान् । भत्वाज्जश्त्वं न । उदकेन श्वयति वर्धते उद-
शिवत् । किप् “उदशिवतोऽन्यतरस्याम्” (अष्टा०सू०४-२-१९) इति निपा-
तनात्सम्प्रसारणाभावः । “उदकस्योदः संज्ञायाम्” (अष्टा०सू०६-३-५७) ।
उदशिवत्वान् घोषः । यशस्वी । मत्वर्थवृत्तित्वं मतुपो विनिप्रभृतीनां
चाविशिष्टम् । अत उभयत्र भत्वप्रवृत्तिः । यथा देवदत्तशालास्था आ-
नीयन्तामित्युक्ते देवदत्तोऽप्यानीयते उद्देश्यतावच्छेदकरूपाक्रान्तत्वात् ।

अयस्मयादीनि छन्दसि (अष्टा०सू०१-४-२०) । एतानि छन्दसि
साधूनि । भपदसंज्ञाधिकाराद्यथायोगन्तदुभयद्वारैषां साधुत्वं विधी-
यते । तथा च वार्त्तिकम्—उभयसंज्ञान्यपीति वक्तव्यमिति । अय-
स्मयं पात्रम् । भत्वादुत्वञ्च । अयसो विकार इत्यर्थे “द्यच्चछन्दसि”
(अष्टा०सू०४-३-१५०) इति मयट् । एतेन “मयड्वैतयोर्भाषायाम्” (अष्टा०
सू०४-३-१४३) इत्युक्तेः कथमिह मयडित्याशङ्क्यात एव निपातनादिति
वदन् न्यासकृतपरस्तः । ससुष्टुभा सऋकता गणेन । इह ऋकतेति
पदत्वात्कुत्वम्, भत्वाज्जश्वाभावः । जश्त्वविधानार्थायाः पदसंज्ञाया
भत्वेन प्रतिबन्धात् ।

बहुषु बहुवचनम् (अष्टा०सू०१-४-२१) । बहुत्वे पतत्स्यात् । वृक्षाः ।
कथन्तर्हि दारा इति ? अवयवबहुत्वस्यावयविनि आरोपाद्भविष्यति ।

न चैवमेकस्मिन्नपि वृक्षे बहुवचनापत्तिः, तत्रारोपे प्रमाणाभावात् । दारदौ तु नित्यबहुवचनान्तत्वग्राहककोशादेर्बृद्धव्यवहारस्य च मानत्वेन वैषम्यात् ।

द्व्येकयोर्द्विवचनैकवचने (अष्टा०सू०१-४-२२) । द्वित्वैकत्वयोरैते स्तः । वृक्षौ, वृक्षः । इह द्व्येकशब्दौ सङ्ख्यापरौ, न तु सङ्ख्येयपरौ । अत एव द्व्येकयोरिति द्विवचनम् । अन्यथा बहुवचनं स्यात् । पूर्वसूत्रेऽपि बहुष्विति सङ्ख्यापरमेव । बहुवचनन्तु आश्रयगतं बहुत्वं धर्मे आरोप्य कृतम् । तत्फलन्तु बहुः पर्वत इति वैपुल्यवाचिनो नेह ग्रहणमिति सूत्रनमेव । वस्तुतो व्यर्थं तत् । परत्वादेकवचनसम्भवात् । यस्तु “आदशतःसङ्ख्यासङ्ख्येय” इति, तत्प्रायोवादमात्रम् । अत्र श्लोकवार्तिकं-
सुपाङ्गर्मादयोप्यर्थाः सङ्ख्या चैव तथा तिङ्गाम् ।

प्रसिद्धो नियमस्तत्र नियमः प्रकृतेषु वा ।

“कर्मणि द्वितीया” (अष्टा०सू०२-३-२) इत्यादेः प्रकरणस्य “बहुषु बहुवचनम्” (अष्टा०सू०१-४-२०) इत्यादेश्च स्वादिस्मूत्रेण सहैकवाक्यतया विधायकत्वम् । तथा “बहुषु बहुवचनम्” (अष्टा०सू०१-४-२०) इत्यादि-सूत्रयोस्तिबादिवाक्येनाप्येकवाक्यतेति पूर्वाधिस्यार्थः । तृतीयचरणेनार्थनियम उक्तः । चतुर्थेन तु प्रकृतार्थापेक्षः प्रत्ययनियम उक्तः । एषां पक्षाणां बलाबलाच्चिन्ता तु “तद्धितश्चामर्वविभक्तिः” (अष्टा०सू०१-१-३८) इति सूत्र एवास्माभिः कृता । इह “एकद्विवहुष्वेकवचनद्विवचनबहुवचनानि” इति कर्तुमुचितम् । बहुशब्दश्च सङ्ख्यावाच्येव ग्रहीष्यते, द्विशब्दसाहचर्यात् । अत एव हि एकशब्दः सङ्ख्यावाच्येव गृह्यते । वस्तुनस्तु इदं सूत्रद्वयं मास्तु । एकवचनादिसंज्ञानामन्वर्थताश्रयणेन सकलेष्टसिद्धेः ।

॥ इति श्रीशब्दकौस्तुभे प्रथमाध्यायस्य चतुर्थे
पादे द्वितीयमान्हिकम् ॥

कारके (अष्टा०सू०१-४-२३) । अधिकारोऽयम् । व्यत्ययेन प्रथमार्थे सप्तमी । तथाच ‘ध्रुवम्’ इत्यादौ प्रतिसूत्रं वाक्यं भित्त्वा कारकसंज्ञा विधीयते । तथाहि, अपाये ध्रुवं कारकसंज्ञं स्यात् । तत् अपादानम् । उक्तं कारकमपादानसंज्ञं स्यात् । पुनः कारकशब्दानुवृत्तिसामर्थ्याद्विशेषसंज्ञाभिः सह समावेशो न तु पर्यायः । अनुवृत्तिं विनापि प्रथमवाक्यमात्रात्तिसिद्धेः । तेन ‘स्तम्बेरमः’ इत्यादौ अधिकरणत्वात्सप्तमी, कारकत्वाद् “गतिकारकोपपदात्कृत” (अष्टा०सू०६-२-१३९) इति प्रकृतिस्वरश्च सिद्धः । थाथादिस्वरस्तु न भवति, अपा साहचर्यादेरच

एव तत्र ग्रहणात् । न चोपपदत्वादेव कृदुत्तरपदप्रकृतिस्वरोऽस्त्विति वाच्यम्, “स्तम्बकर्णयोः” (अष्टा०सू०३-२-१३) इति निर्देशात्प्रातिपदिकयोस्तथात्वेऽपि सप्तमीविशिष्टयोरतथात्वात् । न हि सप्तमीविशिष्टं सप्तम्या निर्दिष्टम्, येनोपपदसंज्ञां लभेतेति दिक् ।

अन्वर्था चेयं संज्ञा करोतीति कारकमिति । तेन क्रियानन्वयिनो न भवति । ब्राह्मणस्य पुत्रं पन्थानं पृच्छतीति । इह हि ब्राह्मणः पुत्रविशेषणं न तु क्रियान्वयी । ननु पुत्रोऽपि कथं कारकम् ? प्रश्नो हि जिज्ञासा । तत्र प्रष्टुः कारकत्वेऽपि यं प्रति प्रश्नस्तस्य जनकत्वायोगादिति चेत् ? सत्यम्, मास्तु जनकता । क्रियान्वयमाश्रमिह विवक्षितम् । तच्चास्त्येव । एतेन सम्प्रदानस्य कारकत्वं व्याख्यातम् । यद्वा, सम्प्रदानादेरपि प्रथमं बुद्धारोहात्कारकता । एवं ज्ञायते करोतीत्यादौ कर्तृकर्मणोरपि बोध्यम् । कार्याव्यवाहितपूर्वक्षणवृत्तीनां कथं कारणतेति चेत् ? यथा यागस्येन्यवेहि । तत्र व्यापारोऽस्तीति चेत् ? न, तावताऽपि यागस्य पूर्ववर्तितानुपपादनात् । अव्यवाहितपूर्ववर्तिस्वस्वव्यापारान्यतरकत्वं कारणत्वमिति चेत् ? न, व्यापारत्वस्य कारणत्वगर्भतया आत्माश्रयापत्तेः, स्वव्यापारस्यैव स्वज्ञानस्यापि प्रवेशसम्भवाच्च । अत एव ज्ञायमानं लिङ्गं पदञ्चानुमितिशब्दज्ञानयोः कारणमिति जरक्ष्णायिकाः । ज्ञायमानाः पदार्थाः कारणमिति च मीमांसकाः । अत एव च रथन्तरसामादेरैन्द्रवाय्वाग्रत्वादौ निमित्ततेत्युद्घोषे मीमांसकानाम् । अथवा उपसर्जनसंज्ञा यथा राज्ञः कुमार्या राजकुमार्या इत्यादौ यथासम्भवमन्वर्थाऽपि ‘अर्धपिप्पली’ इत्यादौ वचनाद्भवति, तथा कारकसंज्ञापि प्रतिसूत्रं विधीयमाना वचनात्सम्प्रदानादौ भवति । प्रदेशेषु तु संज्ञाप्रकारक एव बोधः । तत्तद्रूपप्रकारको वेत्यन्यदेतत् ।

स्यादेतत् । ‘वृक्षस्य पर्णं पतति’ इत्यादौ पर्णविशेषणस्यापि वृक्षस्य कारकतापत्तिः, ‘वृक्षात्पतति, इतिप्रयोगानुरोधात् । तर्हि अस्मदीयशब्दप्रयोगेवैलक्षण्यमात्रेण एकस्यैव जनकत्वाजनकत्वे व्यवतिष्ठेते इति चेत् ? अत्रेदं सिद्धान्तरहस्यम् । कारकत्वं तद्यथाप्यकर्तृत्वादिषट्कञ्च वस्तुविशेषेऽनवस्थितम् । विशेषणविशेष्यवत् तर्हि गौः सर्वे प्रति गौरेव न तु कञ्चित्प्रत्यगौरितिवद्विशेषणं विशेषणमेवेति सुवचम् । तथाच किं कारकं कः कर्ता किं कर्मेत्यादिप्रश्ने सर्वमित्युत्तरम् । वक्ष्यमाणकर्तृत्वकर्मत्वादेरचेतनेषु अनादिषु च निर्बाधत्वात् कया पचिघातुव्यक्त्या उपस्थापितेऽर्थे किं कर्त्रादिकमिति प्रश्ने तु प्रकृतपचिव्यक्त्युपात्तव्यापाराश्रयः कर्ता । व्यापारव्यधिकरणफलाश्रयः कर्म ।

यद्यापारोत्तरभावित्वं क्रियाया विवक्ष्यते तत्करणम् । कर्तृकर्मणोरा-
श्रयोऽधिकरणमित्यादि क्रमेणोत्तरम् । विक्रियनुकूलव्यापारो हि प-
च्यर्थः । व्यापारश्चानेकधा । तत्र पचेरधिभ्रयणतण्डुलावपनैधोपक-
र्षणापकर्षणफूत्कारादितात्पर्यकत्वे तदाश्रयो देवदत्तः कर्ता । ज्वलन-
तात्पर्यकत्वे त्वेधाः कर्तारः । तण्डुलधारणादिपरत्वे स्थाली कर्त्री ।
अवयवविभागादिपरत्वे तण्डुलाः कर्तारः । अत एव कर्मकर्ता करण-
कर्तेत्यादिव्यवहारः । एवं 'स्थाल्या पचति' इत्यत्र तृतीयोपात्तव्यापारा-
श्रयोऽपि स्थाली करणमेव, न तु तदा कर्त्री; देवदत्तादिव्यापारस्यैव
तत्र घातूपात्तत्वात् । तथा आदिखादिभ्यामुपात्तेर्ये बटुः कर्ता । तस्मि-
न्नेवार्थे भक्षयतिनोपात्ते बटुः कर्म । अधिपूर्वैः शीङ्स्थाप्रभृतिभिरुपा-
त्तेऽर्थे आधारः कर्म । तत्रैव केवलैरुपात्तेऽधिकरणमित्यादि । नन्वेव-
मननुगम इति चेत् ? सत्यम्, कस्य कः पिता को भ्रात इत्यत्रैवाननु-
गतस्यैव लक्ष्यत्वात् । अत एव प्रयोगाणां साध्वसाधुता व्यवतिष्ठते ।
अन्यथा क्वचित्कर्तुः सर्वत्र कर्तृतापत्तौ सकलप्रयोगाः सङ्कीर्णैरू । उक्तं
च हरिणा—

वस्तुतस्तदनिर्द्देश्यं न हि वस्तु व्यवस्थितम् ।

स्थाल्या पच्यत इत्येषा व्यवस्था दृश्यते यतः ॥ इति ॥

अत एव प्रयोजकव्यापारव्याप्यत्वाविशेषेपि पच्यादिधातुषु प्रयो-
ज्यो न कर्म गम्यादिष्वेव तु कर्म तथा 'पौराणिकाच्छृणोति' 'नटस्य
शृणोति' इत्यत्र पौराणिकोपादानं कारकञ्च, नटस्तु नोभयमित्यादि व-
क्ष्यमाणं सङ्गच्छते । नन्वेवं "लः कर्मणि" (अष्टा०सू०३-७-६९) इत्यादि-
विधिषु किं कर्म ग्राह्यमिति चेत् ? विनिगमकाभावात्सर्वमित्येवहि ।
यथा भस्येत्यत्र सर्वं भम । तर्हि टिघुभादिवत्पारिभाषिकमेव कारक-
त्वकर्मत्वादिकं स्यादिति चेत् ? को वा ब्रूते नेति । एतावानेष परं भे-
दः—टिघुभादीनां शब्दसंज्ञात्वमितरणान्त्वर्थसंज्ञात्वमिति । एवञ्च "क-
र्मणि द्वितीया" (अष्टा०सू०२-३-२) इत्यनेन यथायथमाधारादावपि द्वि-
तीया विधीयते इति फलितम् । 'रथेन गम्यते' 'रथो गच्छति' इत्या-
दावपि कर्तृविभक्तिरुत्सर्गणैव सिद्धेति न तत्र लक्षणाऽऽश्रयणीयेत्यव-
धेयम् । विभक्त्यानां वाच्यांशानिष्कर्षस्तु करिष्यते । एतेन ज्ञानस्य स्व-
प्रकाशत्वे कर्तृकर्मविरोधमुद्भावयन्तः परास्ताः, शब्दविशेषोपाधिकस्य
कर्तृत्वादेः प्रत्यक्षादावुक्तिसम्भवात् । एतेन परसमवेतक्रियाफलशा-
लित्वं कर्मत्वं चेदपादानेऽतिव्याप्तिरित्याशङ्क्य धात्वर्थतावच्छेदकफल-
शालित्वं तदिति परिष्कुर्वन्तोऽपि परास्ताः । 'ग्रामं गमयति देवदत्तम्'

इत्यादौ गन्तरि अव्याप्तेः । त्वन्मते गमनस्य प्रकृत्यर्थत्वेऽपि तथात्वानवच्छेदकत्वात् । तस्वे वा पान्चयत्यादिप्रयोज्यकर्तर्यतिव्याप्तेः । तत्र पारिभाषिकमनुशासनोपयोगिकर्मत्वं वचनबलाद्यवस्थितमिति चेत् ? अपादानेऽपि तर्हि तन्नास्तीत्येवेहि, एकसंज्ञाधिकारोऽनवकाशया बाधात् । अत एव 'आत्मानमात्मा हन्ति' इत्यादौ परया कर्तृसंज्ञया कर्मसंज्ञाबाधमाशङ्क्याहङ्कारादिविशिष्टात्मभेदमाश्रित्य तत्रतत्र भाष्ये समाहितमिति दिक् ।

नन्वेवं करणं कारकमिति सामानाधिकरण्यं कथम्, अस्वातन्त्र्येण ण्वुलप्रत्ययायोगात् । अन्यथा कर्तृसंज्ञापत्तां करणसंज्ञायाः पर्यायापत्तेरिति चेत् ? उच्यते, अधिकारसामर्थ्यात्कारकशब्दापनीतं स्वातन्त्र्यमवस्थान्तरगतं विज्ञायते । अवस्थान्तरे यत्स्वतन्त्रं तत्साधकतमङ्करणमिति । यथा 'कुरुक्षेत्रस्थाः काश्यां वसन्ति' इत्यादौ । कर्तुंस्तु साम्प्रतिकं स्वातन्त्र्यम् । तच्च कर्तृसंज्ञायामुपयुज्यते इति । यद्वा, कारकशब्दः क्रिया परः, करोति कर्तृकर्मादिव्यपदेशानिति व्युत्पत्तेः । तथाच अपादानादिसंज्ञाविधौ क्रियायामित्यस्योपस्थित्या क्रियान्वयिनामेव तत्तत्संज्ञाः स्युः । "कारकाद्गतश्रुतयोः" (अष्टा०सू०६-२-१४८) इत्यादौ तु कारकशब्दः स्वर्यते । तेनैतदधिकारोक्तं कर्त्रादिषट्कमेव गृह्यत इति ।

ध्रुवमपायेऽपादानम् (अष्टा०सू०१-४-२४) । अपायो विश्लेषो विभागस्तद्धेतुत्वापाहेतो गतिविशेषश्चह विवाक्षितस्तस्मिन्साध्येऽवधिभूतमपादानसंज्ञं स्यात् । वृक्षात्पतति । 'ध्रुवम्' इत्यत्र "ध्रु गतिस्थैर्ययोः" (तु०प०१४००) इत्यस्मात्कुटादेः पचायच् । ये तु "ध्रुव स्थैर्ये" इति पठन्ति । तथामिगुपधलक्षणः कप्रत्ययः । ध्रुवतीति ध्रुवं स्थिरम् । एकरूपमिति यावत् । ध्रुवमस्य शीलमिति यथा । तथा चापाये साध्ये यदेकरूपमित्युक्ते प्रकृतधातूपात्तगत्यनाविष्टत्वे सति तदुपयोगीति लभ्यते । तच्चार्थादवाधिभूतमेव पर्यवस्यति । तेन 'धावतो ऽश्वात्पतति' इत्यादौ क्रियाया विशिष्टस्थाप्यश्वस्य प्रकृतधातूपात्तक्रियां प्रत्यवधित्वन्न विरुध्यते । तथा 'परस्परस्मान्मेषावपसरतः, इत्यत्र सृधातुना गतिद्वयस्याप्युपादानादेकमेषनिष्ठाङ्गिति प्रत्यपरस्यापादानत्वं सिध्यति । उक्तञ्च हरिणा प्रकीर्णकाण्डे—

अपाये यदुदासीनं चलं वा यदि वाऽचलम् ।

ध्रुवमेवातदावेशात्तदपादानमुच्यते ॥

पततो ध्रुव एवाश्वो यस्मादश्वात्पतत्यसौ ।

तस्याप्यश्वस्य पतने कुब्जादि ध्रुवमिष्यते ॥

मेषान्तरक्रियापेक्षमवधित्वं पृथक् पृथक् ।

मेषयोः स्वक्रियापेक्षं कर्तृत्वञ्च पृथक् पृथक् ॥ इति ॥

अतदावेशादिति अपायानावेशादित्यर्थः ।

गतिर्विना त्ववाधिना नापाय इति कथ्यते ।

इति तत्रैवोक्तेरवधिनिरपेक्षस्य चलनस्यापायत्वाभावादिति भावः । 'पर्वतात्पततोऽश्वात्पतति' इत्यत्र तु पर्वतावधिकपतनाश्रयो योऽश्वस्तद्वधिकं देवदत्ताश्रयं पतनमर्थः । पञ्चमी त्ववधौ शक्ता । तत्राभेदेन संसर्गेण प्रकृत्यर्थो विशेषणम् । प्रत्ययार्थस्तु क्रियायां विशेषणम् । कारकाणां क्रिययैव सम्बन्धात् । अन्यथाऽसाधुत्वात् । क्रियान्वये सत्येव हि कारकसंज्ञा, तत्पूर्विका विशेषसंज्ञाश्च स्थिताः । अत एवाहुः—

नास्मो द्विधैव सम्बन्धः सर्ववाक्येष्ववस्थितः ।

सामानाधिकरण्येन षष्ठ्या वापि क्वचिद्भवेत् ॥ इति ।

सामानाधिकरण्येनेति 'नीलो घटः' इत्याद्यभिप्रायम् । 'नीलं घटमानय' इत्यादावप्यन्तरङ्गक्रियान्वयानन्तरमेकक्रियावशीकृतानां पार्ष्णिक्प्रबोधाभिप्रायञ्च । षष्ठ्येति अकारकविभक्तेरुपलक्षणं 'हरये नमः' इति यथा । क्वचिदिति, अकारकविभक्तेरपि, 'नटस्य शृणोति' इत्यादौ क्रियान्वयदर्शनादिति भावः । एतेन 'भूतले घटो न' इत्यत्र भूतलाधेयत्वाभावो घटे भूतलाधेयत्वं वा घटाभावे विशेषणमिति द्वेधा व्याचक्षाणा नैयायिकाः परास्ताः, उभयथाऽपि क्रियान्वये कारकविभक्तेरसाधुत्वात्, अर्थाभावेऽव्ययीभावापत्तेश्च । तस्य नित्यसमासत्वात् । नन्वस्मदुक्तोऽपि बोधोऽस्मदर्शनव्युत्पन्नानामनुभवसाक्षिक इति चेत् ? सत्यम्, न हि वयं बोध एव नोदेतीति ब्रूमः । सर्वे सर्वार्थबोधनसमर्था इत्यभ्युपगमात् किन्तु तस्मिन्नर्थेऽसाधुताम् । तथाच "सिद्धे शब्दार्थसम्बन्धे" इति वार्तिकं व्याचक्षाणा भाष्यकारा आहुः—“सामानायामर्थावगतौ साधुभिश्चासाधुभिश्च गम्यागम्येतिवन्नियमः क्रियते” इति । उक्तञ्च—

भेदाभेदकसम्बन्धोपाधिभेदनि यन्त्रितम् ।

साधुत्वं तदभावेऽपि बोधो नेह निवार्यते ॥ इति ॥

एवञ्च कस्माद्वाक्यात्कीदृग् बोध इति प्रश्ने यो यथा व्युत्पन्नस्तस्य तादृगेवेति स्थितिः । कीदृशे बोधे साधुत्वं कुत्र नेति परं विचारविषय इति तत्त्वम् । एतेन 'घटः कर्मत्वमानयनं कृतिः' इत्यादीनां स्वरूपयोग्यतेति परास्तम्, तथा व्युत्पन्नस्य बोधानुभवात् । अन्यथा व्युत्पन्नस्य व्युत्पत्तिरूपसहकारिविरहात्कार्यानुदयेऽपि स्वरूपयोग्यतानपायात् । एतेन प्र-

कृत्यर्थप्रकारको बोधो यत्र विशेष्यतया तत्र विषयतया प्रत्ययजन्य इत्यादिकार्यकारणभावं कल्पयन्तोऽप्यपास्ताः, विपरीतव्युत्पादिते व्यभिचारस्योद्भवात् । सिद्धान्ते तु घटः कर्मत्वमित्याद्यसाध्वेव । तथा- हि, “अभिहिते प्रथमा” इति वार्त्तिकं, तत्कथं घटः कर्मत्वमिति प्रथ- मा ? घटानयनयोरानयनकर्ता प्रति कर्मतया “कर्तृकर्मणाः” (अष्टा०सू० २-३-६५) इति षष्ठीप्रसङ्गाच्चेति दिक् ।

निर्दिष्टविषयं किञ्चिदुपात्तविषयं तथा ।

अपेक्षितक्रियञ्चेति त्रिधापादानमुच्यते ॥

यत्र साक्षाद्घातुना गतिर्निर्दिश्यते तन्निर्दिष्टविषयम् । ‘अश्वात्पत- ति’ यथा । यत्र तु धात्वन्तरार्थाङ्गं स्वार्थं धातुराह तदुपात्तविषयम् । यथा ‘बलाहकाद्विद्योतते’ इति । निः सरणाङ्गे विद्योतने द्युतिर्वर्तते । यथा वा ‘कुसूलात्पचति’ इति । आदानाङ्गे पाकेऽत्र पचिर्वर्तते । अपे- क्षितक्रियं तु तत्, यत्र प्रत्यक्षसिद्धमागमनं मनसि निधाय पृच्छति कुतो भवानिति, पाटलिपुत्रादिति चोत्तरयति; अर्थाध्याहारस्य न्याय्यताया उक्तत्वात् । इह ‘सार्थाद्धीयते’ इत्यपि निर्दिष्टविषयस्यो- दाहरणम् ।

स्यादेतत् । परत्वात्सार्थस्य कर्तृसंज्ञा प्राप्नोति । उक्तं हि “अपादा- नमुत्तराणि” इति । किञ्च सार्थस्य कर्तृत्वाभावे त्यज्यमानस्य कर्मसं- ज्ञा न स्यात् कर्तृव्यापारव्याप्यत्वाभावात् । ततश्च हीयते हीन इति क- र्मणि लकारो निष्ठा च न स्यात् । न च कर्मकर्तर्यं लकार इति वाच्यम्, जहातेः कर्तृस्थक्रियत्वात्कर्मण्येवायं लकार इति इन्दुनोक्तत्वात् । य- त्तु “अपादाने चाहीयरुहोः” (अष्टा०सू०५-४-४५) इति सूत्रे न्यासका- रेण सम्प्रदानसूत्रे कैयटेन चोक्तं कर्मसंज्ञायां कर्तृग्रहणं स्वातन्त्र्योप- लक्षणम् । अतो हानक्रियायां स्वतन्त्रेणापादानेनेप्स्यमानस्येह कर्मते- ति । तच्चिन्त्यम्, ‘माषेष्वश्वं बध्नाति’ इत्यत्र कर्मणोऽप्यश्वस्य वस्तु- तो भक्षणे यत्स्वातन्त्र्यं तदाश्रयकर्मसंज्ञापत्तेः । अत एव कर्मसंज्ञावि- धायकसूत्रशेषे कैयटेनोक्तम्-प्रयोजकव्यापारस्याशब्दार्थत्वात्तदपेक्षं कर्मत्वमयुक्तमिति ।

अत्राहुः-‘सार्थाद्धीयते’ इत्यत्र कर्मकर्त्तरि लकारः । तथाहि, अपग- मना जहातेरर्थः । सा च श्रुदुपघातादिना देवदत्तस्यापगमते तत्सम- र्थाचरणम् । यदा तु श्रुदुपघातादिना स्वयमेवापगच्छति तदा कर्मक- र्तृत्वम् । स्फुटञ्चैदं हरदत्तमाधवग्रन्थयोः ।

स्यादेतत् । भ्रुवग्रहणं किमर्थम् ? न च ‘ग्रामादागच्छति शकटेन’ इत्यत्र

शकटेऽतिव्याप्तिवारणाय तदिति वाच्यम्, परत्वात्तत्र करणसंज्ञाप्रवृत्तेः । यथा 'धनुषा विधयति' इत्यत्र । इह हि शरनिःसरणं प्रत्यवधिभावोपगमेनैव व्यधने करणतेत्युभयप्रसङ्गः । 'वृक्षस्य पर्णं पतति' इत्यादौ तु वृक्षः पर्णविशेषणं न त्वपायेन युज्यते । न च संज्ञिनिर्देशार्थं ध्रुवग्रहणम्, अपाये क्रियायां यदन्वेतीत्यस्याश्लिप्तस्य संज्ञिसमर्थकत्वात् । यद्वा, कारके इति निर्धारणसप्तम्याश्रयणात्कारकमिति लभ्यते । पूर्वत्रापि प्रथमार्थे सप्तमीत्युक्तत्वाच्च । तस्माद् ध्रुवग्रहणं चिन्त्यप्रयोजनम् ।

जुगुप्साविरामप्रमादार्थानामुपसङ्ख्यानम् (का०वा०) । अधर्माञ्जुगुप्सते विरमति प्रमाद्यति वा । संश्लेषपूर्वको विश्लेषो विभागः । स चेह नास्ति । बुद्धिकल्पितस्तु गौणत्वान्न गृह्यते इति वार्त्तिकारम्भः । भाष्यकारास्तु जुगुप्सादयोऽत्र जुगुप्सादिपूर्विकायां निवृत्तौ वर्तन्ते इत्युपात्तविषयमेतत् । कारकप्रकरणे च गौणस्यापि ग्रहणम् । "साधकतमम्" (अष्टा०सू०१-४-४२) इति तमग्रहणाल्लिङ्गात् । अपायादिपदानां स्वरितत्वाद्वा "स्वरितेनाधिकारः" (अष्टा०सू०१-३-११) गौणोऽप्यर्थो गृह्यते इति व्यवस्थापनात् । तेन बुद्धिकल्पितस्याप्यपायस्य सत्त्वात्सिद्धम् । पूर्वं हि बुद्ध्याऽवर्म्मं सम्प्राप्य ततो दोषदर्शनाश्रितवर्तते इत्यस्त्यपायः । एवमुत्तरसूत्रेष्वपि प्रपञ्चत्वं बोध्यमिति दिक् ।

भीत्रार्थानां भयहेतुः (अष्टा०सू०१-४-२५) । भयं भीः, त्राणं त्राः, भयार्थानां त्राणार्थानाञ्च योगे भयहेतुः कारकमपादानं स्यात् । चोरेभ्य उद्विजते बिभेति, रक्षति वा त्रायते । भयहेतुग्रहणं चिन्त्यप्रयोजनम् । 'अरण्ये बिभेति' इत्यादौ तु परत्वादाधिकरणसंज्ञा ।

कस्य बिभ्यति देवाश्च जातराषस्य संयुगे ।

इति रामायणश्लोकस्तु कस्य संयुगे इति योजनया व्याख्येयः ।

पराजेरसोढः (अष्टा०सू०१-४-२६) । परापूर्वस्य जयतेः प्रयोगेऽसोढो ह्योर्थोऽपादानं स्यात् । 'अध्ययनात्पराजयते' ग्लायतीत्यर्थः । अकर्मकश्चायम् । तत्र षष्ठ्यां प्राप्तायां वचनम् । असोढः किम् ? शत्रून्पराजयते । अभिभवतीत्यर्थः । असोढ इति कार्थो भूतकालोऽत्राविबक्षितः । तेन 'अध्ययनात्पराजेष्यते' इत्यादि सिद्धम् । वस्तुतस्तु असोढग्रहणं व्यर्थं 'शत्रून्पराजयते' इत्यत्र परत्वात्कर्मसंज्ञासिद्धेः । इह सूत्रे पराजेरिति रूपं "विपराभ्याञ्जेः" (अष्टा०सू०१-३-१९) इतिवत्समर्थनीयम् । यत्तु परत्वात् "घेर्ङिति" (अष्टा०सू०७-३-१११) इति गुण इति हरदत्तेनोक्तं तत्सूत्रभाष्यादिविरुद्धमिति प्रागेव प्रपञ्चितम् ।

वारणार्थानामीप्सितः (अष्टा०सू०१-४-२७) । वारणार्थानां प्रयोगे

क्रियया आप्तुमिष्टं कारकमपादानं स्यात् । यवेभ्यो गां वारयति । “वृञ् वरणे” (चु०उ०१८१४) चुरादिः । प्रवृत्तिविघातो वारणम् । ईप्सित इति किम् ? यवेभ्यो गां वारयति क्षेत्रे । नन्विह परत्वादधिकरणसंज्ञा भविष्यति यथा कृतेऽपीप्सितग्रहणे गोषु ईप्सिततमत्वप्रयुक्ता कर्म-संज्ञा । सत्यम्, चिन्त्यप्रयोजनमेवेप्सितग्रहणम् ।

अन्तर्धौ येनादर्शनमिच्छति (अष्टा०सू०१-४-२८) । अन्तर्धाविति सप्तमी । येनेति कर्तरि तृतीया । न च कृद्योगे षष्ठीप्रसङ्गः । उभयप्राप्तौ कर्मण्येवेति नियमात् । व्यवधाने सति यत्कर्तृकस्यात्मनो दर्शनस्याभावमिच्छति तत्कारकमपादानं स्यात् । मातुर्निलीयते कृष्णः । “लीङ् श्लेषणे” (दि०आ०११३९) दैवादिकः । अत्रान्तर्धाविति चिन्त्यप्रयोजनम् । न ‘दिदृक्षते चारान्’ इत्यत्र हि परत्वात्कर्मता सिद्धा । इच्छतीति किम् ? इच्छायामसत्यां सत्यपि दर्शने यथा स्यात् ।

आख्यातोपयोगे (अष्टा०सू०१-४-२९) । उपयोगो नियमपूर्वकं विद्यास्वीकरणम् । तस्मिन्साध्ये य आख्याता तत्कारकमपादानं स्यात् । उपाध्यायादधीते । उपयोगे किम् ? नटस्य शृणोति ।

जनिकर्तुः प्रकृतिः (अष्टा०सू०१-४-३०) । जायमानस्य हेतुरपादानं स्यात् । पुत्रात्प्रमोदो जायते । इह जनिरुत्पत्तिः । “जनिरुत्पत्तिरुद्भवः” इत्यमरः (अ०को०१-४-३०) । “इञ्जादिभ्यः” (का०वा०) इति जनेर्भावे इञ् “जनिघ-सिभ्यम्” (उ०सू०५७९) इत्युणादिसूत्रेण वा । “जनिवध्योश्च” (अष्टा०सू०७-३-३५) इति वृद्धिप्रतिषेधः । तस्याः कर्तेति षष्ठीतत्पुरुषः । “कर्तरि च” (अष्टा०सू०२-२-१६) इति प्रतिषेधस्त्वनित्यः, अत एव ज्ञापकात् । यद्वा, शेषषष्ठ्या समासोऽयम् । निषेधस्तु कर्मषष्ठीविषय इति “कारके” (अष्टा०सू०१-४-२३) इति सूत्रे कैयटः । तथा चार्थमात्रस्य प्रहणाद्वा-त्वन्तरयोगेऽपि भवति ‘अङ्गादङ्गात्सम्भवति’ इति यथा । एतेन “इक्-दित्पौ धातुर्निर्देशे” (का०वा०) इतीका निर्देशोऽयमित्याश्रित्य “गम-हन” (अष्टा०सू०६-४-२८) इत्युपधालोपमर्थासङ्गतिं चोद्भावयन्तो मी-मांसावार्तिककाराः समाहिताः । अत्र प्रकृतिग्रहणमुपादानमात्रपरमित्येके । अत एव “प्रकृतिश्च प्रतिज्ञा दृष्टान्तानुपरोधात्” (ब्र०सू०) इत्य-धिकरणे ब्रह्मणो जगदुपादानतायां “यतो वा इमानि भूतानि जायन्ते” इति पञ्चमीमुपष्टम्भिकामाहुः । अन्ये तु ‘पुत्रात्प्रमोदो जायते’ इति वृ-त्तिस्वरसात्प्रकृतिशब्द इह कारणमात्रपर इत्याहुः । अस्मिंश्च पक्षे ‘यतो वा’ इति सामान्यशब्दोऽपि उपादानरूपविशेषपरः “लागो वा म-न्त्रवर्णात्” (जै०सू०६-८-९-३१) इति षाष्ठन्यायात् । “अहमेव बहु स्याम्”

इति हि सामानाधिकरण्यं श्रूयते । तच्च चतुर्धा-भ्रमे, बाधायाम्, अभेदे, तादात्म्ये च । प्रकृते तादात्म्ये, भिन्नत्वे सत्यभिन्नसत्ताकत्वम् आविद्यकः सम्बन्धविशेषो वा तादात्म्यमित्याद्युत्तरमीमांसायां स्पष्टम् ।

भुवः प्रभवः (अष्टा०सू०१-४-३१) । भूकर्तुः प्रभवः प्राग्वत् । हिमवतो गङ्गा प्रभवति । कश्मीरेभ्यो वितरता प्रभवति । “तसु उपक्षये” (दि.प.१२१३) भावेक्तः । विगतस्ता वितस्ता । अशोष्येत्यर्थः । अत्रोपलभतेः कर्मव्यापारे प्रभवतिवर्तते । प्रकाशते इत्यर्थः । “मीमांसार्थानाम्” (अष्टा० सू०१-४-२५) इत्यारभ्येयं सप्तसूत्री भाष्ये प्रत्याख्याता । तथाहि चोरेभ्यो बिभेति । भयान्निवर्तते इत्यर्थः । त्रायते, रक्षणेन चोरेभ्यो निवर्तयतीत्यर्थः । पराजयते, ग्लान्या निवर्तते इत्यर्थः । वारयति, प्रवृत्तिप्रतिबन्धनिवर्तयति । निलीयते, निलयनेन निवर्तते इत्यर्थः । अधीते, उपाध्यायान्निःसरन्तं शब्दं गृह्णातीत्यर्थः । ब्रह्मणः प्रपञ्चो जायते इत्यत्रापि ततोऽपक्रामति । यथा वृक्षात्फलमिति लोकप्रसिध्याश्रयेणापायो बोध्यः । प्रभवतीत्यत्रापि भवनपूर्वकं निःसरणमर्थः ।

अभेदं वक्तव्यं, निवृत्तिनिःसरणादिघातवन्तरार्थविशिष्टे स्वार्थे वृत्तिमाश्रित्य यथाकथञ्चिदुक्तप्रयोगाणां समर्थनेऽपि मुख्यार्थपुरस्कारेण षष्ठीप्रयोगो दुर्वारः । ‘नटस्य शृणोति’ इतिवत् । न ह्युपाध्यायनटयोः क्रियानुकूलव्यापारांशे विशेषो वक्तुं शक्यः । अनभिधानब्रह्मात्ममाश्रित्य प्रत्याख्यानन्तु नातीव मनोरमम् । एवञ्च “जुगुप्साविराम” (का० वा०) इत्यादिवार्तिकमप्यवश्यारम्भणीयम् । तथाच सूत्रवार्तिकमतमेवेह प्रबलमिति यावद्बाधं साधु । तथा ध्रुवं भयहेतुरसोढ इत्यादिसंज्ञिनिर्देशोऽपि सार्थकः परत्वात्तत्संज्ञाप्राप्तावपि शेषत्वविवक्षायां न माषाणामश्रीयादित्यादाविव षष्ठ्या इष्टतया तत्रापादानसंज्ञाया वारणीयत्वादित्यवधेयम् ।

कर्मणा यमभिप्रैति स सम्प्रदानम् (अष्टा०सू०१-४-३२) । कर्मणा करणभूतेन कर्ता यमभिप्रैति सम्बन्नाति ईप्सति वा तत्कारकं सम्प्रदानं स्यात् । न च युगपत्कर्मत्वं करणत्वञ्च कथमिति वाच्यम्, क्रियाभेदेनाविरोधात् । दानक्रियायां हि कर्म अभिप्रापणक्रियायां करणम् । दीयमानया गवा हि शिष्य उपाध्यायमभिप्रैति । उपाध्यायाय गां ददाति । अत्राभिप्रैतीति पदप्रथमम् । न तु समासः । “उदात्तवता गतिमता च तिङ्गा गतेः समासो वक्तव्यः” इति वार्तिकस्य छन्दोविषयत्वादिति हरदत्तः । भाषाविषयत्वे बाधकं तु तत्रैव वक्ष्यामः ।

अत्र वृत्तिकाराः-अन्वर्थसंज्ञेयं सम्यक् प्रदीयते यस्मै तत्सम्प्रदान-

मिति । तेनेह न-रजकस्य वस्त्रं ददाति । धनतः पृष्ठं ददाति । इह हि ददातिर्गौणः न तु वास्तवं दानमस्तीत्याहुः ।

भाष्ये तु नैतत्स्वीकृतं 'खण्डिकोपाध्यायस्तस्मै खपेटां ददाति' 'न शूद्राय मतिं दद्यात्' इत्यादिप्रयोगात् । 'रजकस्य ददाति' इति तु शेषत्ववि-
वक्षायां बोध्यम् । नन्वेवम् 'अजान्नयति ग्रामम्' इति नयतिक्रियाकर्मभि-
रजैः सम्बध्यमानस्य ग्रामस्य सम्प्रदानत्वं स्यादिति चेत् ? न, यमभिप्रे-
तीत्युक्त्या हि यमिति निर्दिष्टस्य शेषित्वं, कर्मणेति निर्दिष्टस्य गवादेः शेष-
त्वं च प्रतीयते । यथा कर्त्रभिप्राये क्रियाफले इति कर्तुः शेषित्वं क्रियाफ-
लस्य शेषत्वं च । न चेह ग्रामं प्रत्यजा शेषभूता । तथा च प्रयोजकलक्षणे
प्रासनवन्मैत्रावरुणाय दण्डप्रदानमित्यधिकरणे "क्रीते सोमे मैत्रावरुणाय
दण्डं प्रयच्छति" इति दण्डदानं न प्रतिपत्तिः, किन्तु द्वितीयापेक्षया बली-
यस्या चतुर्थीश्रुत्याऽर्थकर्मैत्युक्तम् । अत्र वार्त्तिकं-क्रियाग्रहणं कर्तव्यम् ।
पत्ये शेते । भाष्यकारास्तु सन्दर्शनप्रार्थनाध्यवसायैराप्यमानत्वात्क्रि-
यापि कृत्रिमं कर्म । तथा च सूत्रेणैव सिद्धम् । प्रतीयमानक्रियापेक्षोपि
हि कारकभावो भवत्येव । प्रविशिपिण्डीमितिवत् । सूत्रकारश्चाह "क्रि-
यार्थोपपदस्य च कर्मणि स्थानिनः" (अष्टा०सु०२-३-१४) इति । न
चैवमप्यददातिकर्मत्वात् क्रियाग्रहणं कर्तव्यमेवेति वाच्यम्, भाष्ये अन्य-
र्थसंज्ञात्वात्स्वीकारात् । नन्वेवं 'कटङ्करोति' इत्यादावपि सम्प्रदानत्वं
स्यात् । वचनबलाच्च कर्मसम्प्रदानत्वयोः पर्यायप्रसङ्गः । अत्राहुः-नेदं
वार्त्तिकं सार्वत्रिकम्, किन्तु प्रयोगानुसारान्नयतविषयं, धातूपात्तफ-
लानाधार एव प्रवृत्तेः । भाष्यमते तु यत्र सम्प्रदानत्वमिष्टं तत्र सन्दर्श-
नादीनां क्रियायाश्च भेदो विवक्ष्यते । ततश्च तैराप्यमाना क्रियापि कृत्रिमं
कर्मति सिद्धं तथाऽभिप्रेयमाणस्य सम्प्रदानत्वम् । यत्र तन्नेष्टं तत्र भेदो न
विवक्ष्यते । ततश्चोत्पत्तिविकल्पस्याद्येकफलावच्छेदेनैकीकृतया क्रियाया
व्याप्यमानस्य कर्मत्वमेव भविष्यति । 'कटङ्करोति' 'आदनं पचति'
इति । गत्यर्थेषु तु भेदोऽभेदश्चेत्युभयं विवक्ष्यते । तत्र भेदविवक्षायां
'ग्रामाय गच्छति' इति प्रयोगः । अभेदविवक्षायान्तु 'ग्रामं गच्छति'
इति । तथाच "गत्यर्थकर्मणि" (अष्टा०सु०२-३-१२) इति सूत्रं प्रत्या-
ख्याम्यते । उक्तञ्च हरिणा—

भेदस्य च विवक्षायां पूर्वा पूर्वा क्रियां प्रति ।
परस्याङ्गस्य कर्मत्वात्तत्क्रियाग्रहणं कृतम् ॥
क्रियायां समुदाये तु पदैकत्वं विवक्षितम् ।
तदा कर्मक्रियायोगात्स्वास्थ्यैवोपचर्यते ॥

भेदाभेदाविवक्षा च स्वभावेन व्यवस्थिता ।

तस्माद्गत्यर्थकर्मत्वे व्यभिचारो न दृश्यते ॥

विकल्पेनैव सर्वत्र संज्ञे स्यातामुभे यदि ।

आरम्भेण न योगस्य प्रत्याख्यानं समं भवेत् ॥ इति ॥

अस्यार्थः—कर्म स्वाख्ययैव क्रियेप्सितत्वप्रयुक्तकर्मसंज्ञयैवोपचर्यते, व्यवह्रियते । न तु सम्प्रदानसंज्ञया गत्यर्थकर्मणि तु भेदाभेदौ द्वावपि विवक्ष्येते इति रूपद्वयसिद्धिः । व्यभिचारोऽपि प्रसङ्गस्तु न दृश्यते । विवक्षाया व्यवस्थितत्वादेव । एतदेव द्रढयति—विकल्पेनेति । समं तु-ल्यफलकम् । तस्मात्सूत्रं प्रत्याक्षक्षणस्य भगवतो विवक्षानियमोऽभिमतः । गत्यर्थेषु विवक्षाद्वयम् । 'पत्ये शेत' इत्यादौ तु भेदविवक्षैव । 'ओदनं पचति' इत्यादावभेदविवक्षैव । चेष्टायामनध्वनीत्येतत्प्रत्युदाहरणयोरपि अभेदविवक्षैव । 'मनसा हरिं व्रजति' 'अध्वानं गच्छति' इति त्रिधा चेदम् । यदाह—

अनिराकरणात्कर्तुस्त्यागाङ्गं कर्मणेप्सितम् ।

प्रेरणानुमतिभ्याञ्च लभते सम्प्रदानताम् ॥ इति ॥

अनिराकर्तुं यथा—सूर्यायार्घ्यं ददाति । नात्र सूर्यः प्रार्थयते, न वानुमन्यते, न च निराकरोति । प्रेरकं यथा—विप्राय गां ददाति । अनुमन्तु यथा—उपाध्यायाय गां ददाति । ननु दानस्थ तदर्थत्वात्तादर्थ्यं चतुर्थी सिद्धैव तत्किं सम्प्रदानसंज्ञया ? मैवम्, दानक्रियार्थं हि सम्प्रदानं न तु दानक्रिया तदर्था, कारकाणां क्रियार्थत्वात् । सम्प्रदानार्थं तु दीयमानं कर्मेति वाक्यार्थभूतापादनक्रियाया अतादर्थ्यात्तादर्थ्यं चतुर्थ्या अप्राप्तौ संज्ञारम्भादिति हेलाराजः । तदेतत्सूचितम्—त्यागाङ्गं कर्मणेप्सितमिति । कर्मसम्प्रदानयोः करणकर्मत्वे वाच्ये । पशुना रुद्रं यजते । पशुं रुद्राय ददानीत्यर्थः । एतच्च वचनं उक्तोदाहरणमात्रविषयम् । अत एव सुव्यत्ययेन सिद्धत्वात्प्रत्याख्यायते । लोके तु यजेः पूजार्थत्वात्पशोः करणत्वं सिद्धम् ।

रुच्यर्थानां प्रीयमाणः (अष्टा०सू०१-४-३३) । सम्प्रदानं स्यात् । देवदत्ताय रोचने स्वदत्ते मोदकः । अत्राह हरिः—

हेतुत्वे कर्मसंज्ञायां शेषत्वे वापि कारकम् ।

रुच्यर्थादिषु शास्त्रेण सम्प्रदानाख्यमुच्यते ॥

अस्यार्थः—अन्यसमवेतोऽभिलाषो रुच्यर्थः । रोचते । अभिलाष-विषयो भवतीत्यवगमात् । विषयीभवन्तं मोदकं देवदत्तः प्रयुङ्क्ते । लौ-ल्यात्तदानुगुण्यमाचरतीति देवदत्तस्य हेतुसंज्ञायां प्राप्तायां सम्प्रदान-

संज्ञा कथ्यते । तथाच हेतुसंज्ञाविरहे णिजभावाद्धेतुसमवायिन्या द्वि-
तीयस्याः क्रियाया अप्रतीतेर्मोदकः स्वक्रियायां धातुवाच्यायां कर्ता
भवति, न तु कर्म । यदा तु रोचते प्रीणयतीत्यर्थः, तदा कर्मसंज्ञायां प्रा-
प्तायां वचनम् । तथा च प्रीथमाण इति विशेषणम् । “प्रीञ् तर्पणे”
(चु०उ०१८३६) इत्यस्मात्सकर्मकात्कर्माणि लट् । दैवादिकस्तु डिदक-
र्मकः । तर्प्यमाण इत्यर्थः । यत्तु समर्थसूत्रे ‘रोचयामहे’ इति हरदत्तेन
प्रयुक्ते, तदस्मिन्नेव पक्षेऽध्यारोपितप्रेषणपक्षमाश्रित्येत्यवधेयम् । यदा
तु देवदत्तस्य योऽभिलाषस्तद्विषयो भवतीत्यर्थस्तदा शेषत्वात्षष्ठ्यां
प्राप्तायां वचनमिति । प्रीयमाणः किम् ? देवदत्ताय रोचते मोदकः पथि ।
कर्मादाविवाधिकरणे मा भूत् । अत एव ‘आदित्यो रोचते’ इत्यत्र
दीप्त्यर्थे संज्ञा न भवति ।

श्लाघह्नूङ्स्थाशपां ज्ञीप्स्यमानः (अष्टा०सू०१-४-३४) । एषां प्रयो-
गे बोधयितुमिष्टः सम्प्रदानं स्यात् । देवदत्ताय श्लाघते । श्लाघा स्तु-
तिः । देवदत्तं स्तौतीत्यर्थः । एवं हि देवदत्तः शक्यते ज्ञापयितुम् ।

अन्ये त्वाहुः—देवदत्तायात्मानं परं वा श्लाघ्यं कथयतीत्यर्थ इति ।
तथा च भट्टिकाव्यम्—

श्लाघमानः परस्त्रीभ्यस्तत्रागाद्राक्षसाधिपः । इति ।

आत्मानं श्लाघ्यं परस्त्रीभ्यः कथयन्नित्यर्थः । तत्राद्ये पक्षे कर्मत्वे प्राप्ते
द्वितीये तु कारकशेषत्वात् षष्ठ्यां प्राप्तायां वचनम् । ह्यैतिप्रभृतयोऽत्र
स्वार्थोपसर्जनज्ञापनावचनत्वात्सकर्मकाः । तथाच ज्ञीप्स्यमान इति संज्ञि-
विशेषणमुपात्तमिति हेलाराजः । ‘देवदत्ताय न्हुते’ देवदत्तं न्हुवानस्ता-
मेव न्हुतिं तमेव बोधयति । लङ्निहितमपि देवदत्तं धनिकादेरपलपती-
त्यर्थः । अथवा न्होतव्यं देवदत्तं बोधयतीत्यर्थः । ‘देवदत्ताय तिष्ठते’
ईदृशोहमित्यवस्थानेन बोधयतीत्यर्थः । ‘देवदत्ताय शपते’ शपथेन कि-
ञ्चित्प्रकाशयतीत्यर्थः । ज्ञीप्स्यमानग्रहणाद् ‘देवदत्तः श्लाघते’ ‘गार्गि-
कया श्लाघते पथि’ इत्यादौ कर्त्रादिविषये संज्ञा न भवति । ‘ज्ञीप्स्य-
माने विवदन्ते’ इति “शप उपालम्भे” इति वार्त्तिकोदाहरणव्याख्यायां
कैयटः । तत्र यस्मै आख्यायते स ज्ञीप्स्यमान इति मते तु यस्मा आ-
ख्यायमानः प्रत्युदाहरणम् । तस्माद् द्वितीया, ‘देवदत्तं श्लाघते’ इति ।
आख्यायमानो ज्ञीप्स्यमान इति मते तु यस्मा आख्यायते स प्रत्युदाह-
रणम् । तस्माच्च षष्ठी, देवदत्ताय श्लाघते विष्णुमित्रो यज्ञदत्तस्येति ।
‘ज्ञप मिच्च’ (चु०उ०१६२४) इति चुरादिकात्सनि कर्मणि शान-
चि ज्ञीप्स्यमान इति रूपं बोध्यम् । न तु ज्ञाधातोः । तस्य बोधने

मिस्वाभावात् । 'तज्ज्ञापयति' इत्यादिभाष्यप्रयोगात् । अत एव "मारणतोषण" (ग०सू०) इत्यत्र निशानेष्विति पाठो न तु निशामनेष्विति । निशानं तनूकरणम् । श्यतेल्युट् । 'संज्ञापितः पशु' इत्युदाहरणम् । "आप्लव्युधामीत्" (अष्टा०सू०७-४-१५) इत्यत्र तूमयोरपि ज्ञाप्येःग्रहणमिति सिद्धान्तः । चौरादिकश्च मारणतोषणनिशामनेषु वर्तते इति माधवः ।

धाररुत्तमर्णः (अष्टा०सू०१-४-३५) । अयमुक्तसंज्ञः स्यात् । "धृङ् अवस्थाने" (तु०आ०१४१३) । ण्यन्तः । उत्तमर्णो धनस्वामी । उत्कृष्टार्थवृत्तेरुच्छब्दात्तमपि द्रव्यप्रकर्षत्वादात्मभावः । अर्तः कः । ऋणम् । "ऋणमाधमर्ण्यं" (अष्टा०सू०८-२-६०) इत्यत्र कालान्तरदेयन्द्रव्यविनिमयोपलक्षणार्थमाधमर्ण्यग्रहणम् । तेनोत्तमर्णेऽपि नत्वं भवति । अस्मादेव निपातनाग्निष्ठान्तस्य परनिपातो बहुव्रीहौ बोध्यः । देवदत्ताय शतं धारयति । ध्रियमाणं स्वरूपेणावतिष्ठमानं स्वभावादप्रच्यवमानं शतं प्रयुङ्क्ते इत्यर्थः । कारकशेषे षष्ठ्यां प्राप्तायामिदं वचनम् । उत्तमर्णः किम् ? देवदत्ताय शतं धारयति ग्रामे । परत्वादिहाधिकरणसंज्ञा भविष्यतीति चेत् ? उत्तमर्णेऽपि तर्हि हेतुसंज्ञा स्यात् ।

स्पृहेरीप्सितः (अष्टा०सू०१-४-३६) । स्पृह ईप्सायां चुरादावदन्तः । अस्य प्रयोगेऽभिप्रेतः सम्प्रदानं स्यात् । पुष्पेभ्यः स्पृहयति । ईप्सितमात्रे इयं संज्ञा । प्रकर्षविवक्षायान्तु परत्वात्कर्मसंज्ञा । पुष्पाणि स्पृहयति । यदा त्रीप्सितमीप्सिततमं वा शेषत्वेन विवक्षितं तदा षष्ठ्येवेति हरदत्तादयः । हेलाराजस्तु "हेतुत्वे कर्मसंज्ञायाम्" (वा०प०) इति प्रागुक्तश्लोकव्याख्यावसरे स्पृहयतियोगे कर्मसंज्ञायाः शेषषष्ठ्याश्च बाधिकेयं सम्प्रदानसंज्ञेत्याह । वाक्यपदीयस्वरसोऽप्येवम् । अस्मिन्पक्षे "परस्परेण स्पृहणीयशोभम्" इति कर्मण्यनीयर् दुर्लभः । 'दानीयो विप्रः' इतिवत्सम्प्रदान एव तु व्याख्येयः । तथा—

कुमार्य इव कान्तस्य त्रस्यन्ति स्पृहयन्ति च ।

इति षष्ठ्यप्यसङ्गता । विभक्तिविपरिणामेन कान्ताय स्पृहयान्तीति तु व्याख्येयम् । हरदत्तमतं तु यथाश्रुतावेव उक्तप्रयोगौ निर्वाधाविति ।

कुधद्रुहेर्ष्यासूयार्थानां यम्प्रति कोपः (अष्टा०सू०१-४-३७) । क्रोधाद्यर्थानां धातूनां प्रयोगे यं प्रति कोपस्तत्कारकं सम्प्रदानं स्यात् । देवदत्ताय कुध्यति दुह्यति ईर्ष्यति असूयति वा । वाक्चक्षुरादिविकारानुमेयः प्ररूढः कोपोऽत्र क्रोधः । अपकारो द्रोहः । असहनमीर्ष्या । गुणेषु दोषारोपणमसूया । ननु चित्तदोषार्थानामित्येवास्तु किं क्रोधादीनां विशिष्योपादानेनेति चेत् ? न, द्विषादावतिप्रसङ्गात् । "योऽस्मान्द्वेषि"

इत्यादौ ह्यनभिनन्दनं द्विषेरर्थः । अत एवाचेतनेष्वपि प्रयुज्यते 'औषधं द्वेष्टि' इति । यम्प्रतीत्यादि किम् ? भार्यामीर्ष्यति-मैनामन्योद्राक्षीदिति । नात्र भार्याम्प्रति कोपः किन्तु परैर्दृश्यमानां तां न क्षमते इत्येव । कुध-द्रहोरकर्मकतया कारकशेषत्वात् 'नटस्य शृणोति' इतिवत् षष्ठ्यां प्राप्तायां वचनम् । इतरयोस्तु सकर्मकत्वात् द्वितीयायां प्राप्तायाम् ।

कुधद्रुहोरुपसृष्टयोः कर्म (अष्टा०सू०१-४-३८) । सोपसंगयोरनयोर्थं प्रति कोपस्तत्कारकं कर्मसंज्ञं स्यात् । पूर्वसूत्रापवादः । देवदत्तमभिकु-ध्यति, अभिद्रुह्यति ।

राधोऽक्षयोऽस्य विप्रश्नः (अष्टा०सू०१-४-३९) । एतयोः कारकं सम्प्रदानसंज्ञं स्यात् । यदीयो विविधः प्रश्नः क्रियते । कृष्णाय राध्यति ईक्षते वा । पृष्टो गर्गः शुभाशुभं पर्यालोचयतीत्यर्थः । शुभाशुभपर्यालो-चनमिह धात्वर्थः । शुभाशुभरूपयोः कर्मणोर्धात्वर्थेनोपसङ्गहादकर्मका-वेतौ । षष्ठ्यां प्राप्तायां वचनम् । अत एव राध्यतीति इयन्, अकर्मका-देव तद्विधानात् । तथाच दिवाद्यन्तर्गणसूत्रं "राधोऽकर्मकाहृद्भावेव" (ग०सू०) इति । अस्यार्थः-एवकारो भिन्नकर्मः । राधोऽकर्मकादेव । यथा वृद्धाविति । अत एव "कर्मवत् कर्मणा" (अष्टा०सू०३-१-८७) इति सूत्रे "राध्यत्योदनः स्वयमेव" इति भाष्यं सङ्गच्छते । तत्र हि सिध्यती-त्यर्थः । एतेन—

न दूये सात्वतीसूनुर्यन्मह्यमपराध्यति ।

क्रियासमभिहारेण विराध्यन्ते क्षमेत कः ॥

इति माघप्रयोगौ व्याख्यातौ । एतेनैतयोःकर्मकारकं सम्प्रदानं स्या-दिति व्याचक्षाणाः परास्ताः । यस्येत्यनर्थकं यम्प्रतीत्यनुवृत्त्यैवेष्टसिद्धेः ।

प्रत्याङ्भ्यां श्रुवः पूर्वस्य कर्ता (अष्टा०सू०१-४-४०) । प्रतिपूर्वं आ-ङ्पूर्वश्च शृणोतिरभ्युपगमे वर्त्तते । तस्य पूर्वं व्यापारः प्रवर्त्तनक्रिया, तस्याः कर्ता सम्प्रदानं स्यात् । विप्राय गां प्रतिशृणोति आशृणोति वा । विप्रेण मच्छङ्गां देहीति प्रवर्त्तितः प्रतिजानीते इत्यर्थः । हेतुसंज्ञायां प्राप्तायां 'देवदत्तेन प्रतिशृणोति' इति प्रयोगनिवृत्तये वचनम् । विव-क्षान्तरे तु 'देवदत्तो गां प्रतिश्रावयति' इति भवत्येवेति हरदत्तः । अत्रेदं चिन्त्यम्-उत्करीत्या 'देवदत्तो रोचयति मोदकम्' इत्यपि प्रयोगो दुर्वारः । न चेष्टापत्तिः । तत्रत्यस्वग्रन्थेन हेलाराजग्रन्थेन च विरोधात् । तत्र हेतुत्वबाधाज्ञ णिजिति यदि, तर्हि प्रकृतेऽपि तुल्यम् । तस्मादिह वैषम्यं दुर्वचमिति ।

अनुप्रतिगुणश्च (अष्टा०सू०१-४-४१) । अनुपूर्वस्य प्रतिपूर्वस्य गृ-

णातेः कारकं पूर्वस्य कर्तृभूतं सम्प्रदानं स्यात् । अनुप्रतिभ्यां गृणाः अनुप्रतिगृणाः तस्येति विग्रहः । अनुप्रतिपूर्वश्च गृणातिः शंसितु प्रोत्साहने वर्त्तते । तत्र पूर्वा व्यापारः शंसनम् । होत्रे अनुगृणाति प्रति-गृणाति वा । होत्रा प्रथमं शंसति, तमध्वर्युः 'ओथामोदेव' इत्यादिभिः शब्दैः प्रोत्साहयतीत्यर्थः ।

साधकतमं करणम् (अष्टा०सू०१-४-४२) । क्रियायां प्रकृष्टापकारकं करणसंज्ञं स्यात् । यद्यापारानन्तरं क्रियानिष्पत्तिः तत्प्रकृष्टम् । उक्तञ्च—

क्रियायाः परिनिष्पत्तिर्यद्यापारादनन्तरम् ।

विवक्ष्यते यदा तत्र करणं तत्तदा स्मृतम् ॥ इति ।

काष्ठैः पचति । विवक्ष्यते इत्यनेन स्थाल्यादीनामपि वैवक्षिकं करणत्वमस्तीत्युक्तम् । आह च—

वस्तुतस्तदनिर्देश्यं न हि वस्तुव्यवस्थितम् ।

स्थाल्या पच्यते इत्येषा विवक्षा दृश्यते यतः ॥

ननु कारकाधिकारादेव सिद्धे साधकत्वे पुनः श्रुतिः प्रकर्षार्थाऽस्तु किं तमपा ? सत्यम्, अस्मिन्प्रकरणे सामर्थ्यगम्यप्रकर्षो नाश्रीयते इति ज्ञापयितुं तमप् । तेन 'गङ्गायां घोषः' इति सिद्धम् । यदा च तीर-धर्म आधारत्वं प्रवाहे उपचर्यते तदेदं प्रयोजनम् । यदा तु गङ्गाशब्द एव तीरे वर्त्तते तदा न प्रयोजनम् । तत्राद्ये विभक्तिर्लाक्षणिकी । "सु-व्विभक्तौ न लक्षणा" इति तु "येन विधिः" (अष्टा०सू०१-१-७२) इति सूत्र एव निराकृतम् । द्वितीये तु प्रकृतिर्लाक्षणिकी । ननु उभयं मुख्य-मस्तु । परम्परासम्बन्धस्तु संसर्गः । मैवम्, कारकविभक्त्यर्थानां प्रकृत्यर्थे साक्षात्सम्बन्धेन विशिष्यताया व्युत्पन्नत्वात् । अपादानप्रकर-णोक्तानि च बहून्युदाहरणानि तमवग्रहणस्य प्रयोजनानीति बोध्यम् ।

दिवः कर्म च (अष्टा०सू०१-४-४३) । दिवः साधकतमं कर्मसंज्ञं स्यात्, चकारात्करणसंज्ञम् । करणशब्दानुवृत्त्या वक्ष्यमाणस्यान्यतर-स्यां ग्रहणस्याकर्षणेन वा संज्ञयोः पर्याये लब्धे समावेशार्थश्चकारः । तेन 'मनसा दीव्यतीति मनसादेवः' इत्यत्र कर्मण्यण् करणे तृतीया चेत्युभयं सिध्यति । "मनसः संज्ञायाम्" (अष्टा०सू०६-३-४१) इत्य-लुक् । किञ्च 'अक्षैर्देवयते यज्ञदत्तेन' इत्यत्र सकर्मकत्वादाणि कर्तुर्णौ कर्मत्वं न, "अणावकर्मकात्" (अष्टा०सू०१-३-८८) इति परस्मैपदं च नेति दिक् ।

स्यादेतत्, यदि समावेशः, तर्हि 'अक्षान् दीव्यति' इत्यत्र परत्वा-

तृतीया स्यात् । तथाहि, करणसंज्ञाया अवकाशः—‘देवना अक्षाः’ । करणे ल्युट् । कर्मसंज्ञाया अवकाशः—‘दीव्यन्ते अक्षाः । “भावकर्मणोः” (अष्टा०सू०१-२-१३) इति यगात्मनेपदेः । ‘अक्षान्’ इत्यत्र तूभयसंज्ञाप्रयुक्तकार्यप्रसङ्गे परत्वात्तृतीयैव प्राप्नोति । अत्राहुः, कार्यकालपक्षे “कर्मणि द्वितीया” (अष्टा०सू०२-३-२) इत्यत्र पदस्योपस्थानं तस्यानवकाशत्वात् द्वितीयेति । ननु ‘दीव्यन्ते अक्षाः’ इत्यत्र कर्मण्यभिहितेऽपि करणत्वस्यानभिधानात्तृतीया स्यात् । तथा ‘देवना अक्षाः’ इति ल्युटा करणस्याभिधानेऽपि कर्मणोऽनभिधानात् द्वितीया स्यात् । मैवम्, एकैव ह्यत्र शक्तिः संज्ञाद्वययोगिनी । तथाचोभयत्राप्याभिधानमेव न त्वनभिहितत्वम् ।

परिक्रयणे सम्प्रदानमन्यतरस्याम् (अष्टा०सू०१-४-४४) । नियतकालं वेतनादिना स्वीकरणं परिक्रयणं तस्मिन् साधकनमकारकं सम्प्रदानसंज्ञं वा स्यात् । शताय शतेन वा परिक्रतः । परिशब्दः सामीप्यं द्योतयति । क्रयो नामात्यन्तिकं स्वीकरणम् । नियतकालन्तु तस्य समीपमिति भावः ।

आधारोऽधिकरणम् (अष्टा०सू०१-४-४५) आध्रियन्तेऽस्मिन् क्रिया इत्याधारः । “अध्यायन्यायोद्याव” (अष्टा०सू०३-३-१२२) इत्यादिना करणे घञ् । क्रियाश्रययोः कर्तृकर्मणोर्धारणात् परम्परया क्रियां प्रति आधारः तत्कारकमधिकरणं स्यात् । कटे आस्ते, स्थाल्यां पचति स्यादेतत् । साक्षात्क्रियाधारयोः कर्तृकर्मणोरेव कुतो नेयं संज्ञेति चेत् ? न, पराभ्यां कर्तृकर्मसंज्ञाभ्यां बाधितत्वात् । अत एवाहुः—

कर्तृकर्मव्यवहितामसाक्षाद्धारयत्क्रियाम् ।

उपकुर्वत्क्रियासिद्धौ शास्त्रेऽधिकरणं विदुः ॥ इति ॥

अत एव ‘भूतले घटः’ इत्यादौ अस्तीत्यस्याध्याहारो नियतः । यथा ‘पुष्पेभ्यः’ इत्यत्र स्पृहयतेः । अत एव च नञा सह कारकान्वयं वदन्तः परास्ताः । त्रिविधं चैतदधिकरणमिति “संहितायाम्” (अष्टा०सू०६-१-७२) इति सूत्रे भाष्यम्—‘औपश्रौषिकं वैषयिकमभिव्यापकञ्चेति । कटे आस्ते, गुरौ वसति, तिलेषु तैलमिति ।

अधिशीङ्गस्थालां कर्म (अष्टा०सू०१-४-४६) अधिपूर्वाणामेपां आधारः कर्म स्यात् । अधिशेते अधितिष्ठति अध्यास्ते वा वैकुण्ठं हरिः ।

अभिनिविशश्च (अष्टा०सू०१-४-४७) । एतत्पूर्वस्य विशतेराधारः कर्म स्यात् । ग्राममभिनिविशते । अभिनिवेश आग्रहः, तद्वान् भवतीत्यर्थः । अकर्मकोऽयं, तत्राधिकरणस्य कर्मसंज्ञा विधीयते । प्रवेशनार्थं

तु सिद्धैव । “परिक्रयणे सम्प्रदानम्” (अष्टा०सू०१-४-४४) इति सूत्रा-
दिहान्यतरस्यां ग्रहणमनुवर्त्तने मण्डूकप्लुतिन्यायेन । व्यवस्थितवि-
भाषा चेयम् । “एष्वर्थेष्वभिनिविष्टानाम्” इति समर्थसूत्रस्थभाष्यप्र-
योगश्चेह मानम् । तेन ‘पापेऽभिनिवेशः’ इत्यादि सिद्धम् । इह सूत्रे
नेरल्पाच्छतरस्य परनिपाताकरणमीदृशानुपूर्वीकसमुदायविवक्षार्थम् ।
तेनेह न—‘निविशते यदि शूकशिखापदे’ इति । कर्मत्वविवक्षायान्तु
तत्रापि भवितव्यमेव द्वितीयया ।

उपान्वध्याङ्वसः (अष्टा०सू०१-४-४८) । एतत्पूर्वकस्य वसतेराधारः
कर्म स्यात् । उपवसति अनुवसति अधिवसत्यावसति वा ग्रामं सेना ।
वसेरद्वयर्थस्य प्रतिषेधो वक्तव्यः ॥ अर्थशब्दो निवृत्तिवचनः । व्यधि-
करणे षष्ठ्यौ । वाच्यवाचकभावः षष्ठ्यर्थः । भोजननिवृत्तेर्वाचको
यो वसिस्तस्य नेत्यर्थः । ग्रामे उपवसति । कथम् ‘उपोष्य रजनीमे-
काम्’ इति ? “कालाध्वनोः” (अष्टा०सू०२-३-५) इति द्वितीया भवि-
ष्यति । कथम् ‘एकादश्यां न भुञ्जीत’ इति ? उपपदविभक्तेः कारक-
विभक्तिर्भविष्यति ।

कर्तुरीप्सिततमं कर्म (अष्टा०सू०१-४-४९) । कर्त्रा यदाप्तुमिष्यते-
तमां तत्कर्मसंज्ञं स्यात् । यद्व्यापाराश्रयत्वादसौ कर्ता तेनैव व्यापारेणा-
प्तुमिष्टामिति सन्निधानाल्लभ्यते । तेन क्रियाफलशालित्वं पर्यवस्यति ।
क्रिया हि फलेच्छापूर्वकेच्छाविषयः, फलमेव त्विष्टतमम् । तच्च धातु-
नोपात्तमिति तैद्विशिष्टत्वेनच्छाविषयोऽत्र संज्ञी । स च स त्रिविधः ।
उक्तञ्च—

निर्वर्त्यञ्च विकार्यञ्च प्राप्यञ्चेति त्रिधा मतम् ।
तत्रेप्सिततमं कर्म चतुर्धाऽन्यत्तु कल्पितम् ॥
औदासीन्येन यत्प्राप्यं यच्च कर्तुरनीप्सितम् ।
संज्ञान्तरैरनाख्यातं यद्यच्चाप्यन्यपूर्वकम् ॥

तथा—

यदसज्जायते सद्वा जन्मना यत्प्रकाशते ।
तन्निर्वर्त्यं विकार्यन्तु कर्म द्वेधा व्यवस्थितम् ॥
प्रकृत्युच्छेदसम्भूतं किञ्चित्काष्ठादिभस्मवत् ।
किञ्चिद् गुणान्तरोत्पत्त्या सुवर्णादिविकारवत् ॥
क्रियाकृतविशेषाणां सिद्धिर्यत्र न गम्यते ।
दर्शनादनुमानाद्वा तत्प्राप्यमिति कथ्यते ॥

‘तत्र निर्वर्त्यं यथा—‘घटं करोति’ इति । घटो ह्यसन्नेव जायते वैशे-

षिकादिमते । सङ्ख्यादिसत्कार्यवादिमते तु सन्नेवाभिव्यज्यते इत्य-
स्ति विशेषलक्षणम् । सामान्यलक्षणन्तु कृधातूपात्तोत्पत्त्याख्यफल-
शालित्वात् । एतेन करोतिर्यत्नार्थकं इति मनं प्रत्युक्तम्, यतते
इतिवदकर्मकतापत्तेः । न च जानातिवद्विषयत्वापादनपर्यन्तार्थाभ्युपग-
मेनापि निर्वाहः, लाघवेनोत्पादनमात्रपरत्वात् कर्तृस्थक्रियतया कर्मव-
द्भावासिद्धिप्रसङ्गाच्च । प्रकृतेः प्रकृतिभूतस्यात्मन उच्छेदं सम्भूतं प्रा-
प्तम् । तद्यथा, 'काष्ठं भस्म करोति' । गुणान्तरोत्पत्त्या यथा—'सुवर्णं कु-
ण्डलं करोति' इति । इह भस्मकुण्डलयोर्निर्वर्त्यत्वमेवेति बोध्यम् ।
प्राप्यन्तु—'आदित्यं पश्यति' इति । तथायुक्तमिति द्विविधम्—द्वेष्यमि-
तरच्च । "अकथितं च" (अष्टा०सू०१-४-५१) इत्यपरम् । संज्ञान्तरप्रस-
ङ्गे चान्यत्—'दिवः कर्म च" (अष्टा०सू०१-४-४३) इत्यादि । तदित्थं
सप्तविधं कर्मेति स्थितम् । इह प्राप्ये यद्यपि विषयताख्यः क्रियाकृतवि-
शेषोऽस्त्येव । अन्यथा कर्मत्वानुपपत्तेः । तथापि प्रतिपत्तृव्यतिरिक्तपु-
रुषापेक्षया विशेषो न गम्यते इत्युक्तम् । विकार्ये तु काष्ठादौ कथं धातू-
पात्तफलाश्रयतेत्यवशिष्यते । तत्रेदं तत्त्वम् । प्रकृतिविकृत्योरभेदविव-
क्षया निरूढया उत्पत्त्याश्रयता । यद्वा, काष्ठानि विकुर्वन् भस्मोत्पादय-
तीत्यर्थः । तण्डुलान् विक्लेदयन्नोदनं निर्वर्त्तयतीतिवत् । एतच्च "द्व-
र्थः पचिः" इति प्रक्रम्य भाष्ये व्युत्पादितम् । तत्र 'तण्डुलानोदनं पच-
ति' इति प्रयोगे तण्डुलनिष्ठविक्लित्तरोदनोत्पत्तेश्चानुकूलो देवदत्तनिष्ठ-
व्यापार इत्यर्थः । 'तण्डुलानपचति' इत्यत्र तु विक्लेदयतीत्यर्थः । 'ओदनं
पचति' इत्यत्र तु विकिलत्त्या निर्वर्त्तयतीत्यर्थः । उक्तंच—

सम्बन्धमात्रमुक्तञ्च श्रुत्या धात्वर्थभावयोः ।

तदेकांशनिवेशे तु व्यापारोऽस्या न विद्यते ॥ इति ।

तस्माद्धातुत्वेन धातूपात्तां भावनां प्रति पचित्वेन पच्युपात्ता वि-
किलित्तिः कर्मतया करणतया वा यथायथं सम्बध्यते इति स्थितम् । इदं
त्ववधेयम्, क्रियाया धातुना कर्तुरपि देवदत्तादिशब्देन लाभाद्यथा न
द्वितीयार्थता तथेष्टतमत्वादेरपि, प्रयोगोपाधिमात्रत्वात् । अधिशीङ्गा-
दिवत् । एवञ्च तथायुक्तस्थल इवेहापि धातूपात्तफलाधारमात्रमर्थः ।
आधेयमेव वा । तच्चाभेदेन फलेऽन्वेति । "अनन्यलभ्यः शब्दार्थः" इति
न्यायात् । अन्यथा तथायुक्तत्वानीप्सितत्वयोरपि वाच्यतापत्तौ सकल-
तान्त्रिकविरोधाच्च । एवन्तु फलाश्रयः कर्मत्येवास्तां किं द्विसूत्र्येत्यव-
शिष्यते । तत्रेदमुत्तरम्, 'अग्नेर्माणवकं चारयति' इत्यत्र माणवकस्य
अपादानसंज्ञां बाधितुमीप्सिततममिति तावद्वक्तव्यम् । तस्मिंश्चोक्ते द्वे-

ष्योदासीनयोः सङ्ग्रहार्थं “तथायुक्तम्” (अष्टा०सू०१-४-५०) इत्यपि सूत्रणीयम् । अनीप्सितग्रहणन्तु शक्यं प्रत्याख्यातुम् । तथा च कर्तृकर्मविभक्त्योरुभयोरप्याधारो वाच्यः, आधेयं वा । व्यापारेण फलेन चान्वय इति तु व्यवस्थया शब्दबोधवैषम्यमिति स्थितम् । ‘गोदोहनी’ ‘पक्ता’ ‘पक्कः’ इत्यादिकृदन्तानां नामार्थेऽभेदान्वयानुरोधादाधार एवार्थः, फलभावनयोस्तु विशेषणविशेष्यभावो विपरीत इत्यवधेयम् ।

तथायुक्तञ्चानीप्सितम् (अष्टा०सू०१-४-५०) । ईप्सिततमवत्क्रियया युक्तमनीप्सितमपि कर्मसंज्ञं स्यात् । ग्रामं गच्छन् वृक्षमूलान्युपसर्पति । चौरान् पश्यति ।

अकथितञ्च (अष्टा०सू०१-४-५१) । अपादानादिविशेषैरविवक्षितं कारकं कर्मसंज्ञं स्यात् । ‘नटस्य शृणोति’ इत्यादावतिप्रसङ्गं वारयितुं परिगणनं कर्तव्यम् ।

बुहियाचिरुधिप्रच्छिभिक्षिचिज्जामुपयोगनिमित्तमपूर्वविधौ ।

ब्रुविशासिगुणेन च यत्सचते तदाकीर्तितमाचरितं कविना ॥

नीवह्योर्हरतेश्चापि गत्यर्थानां तथैव च ।

द्विकर्मकेषु ग्रहणं कर्तव्यमिति निश्चयः ॥

इह प्रच्छीत्यत्र “छे च” (अष्टा०सू०६-१-४३) इति तुङ् न कृतः, आगमशासनस्यानित्यत्वात् “सनाद्यन्ता धातवः” (अष्टा०सू०३-१-३२) “इको यणचि” (अष्टा०सू०६-१-७७) इतिवत् । उपयुज्यते इत्युपयोगो मुख्यं कर्म क्षीरादि तस्य निमित्तं गवादि दुह्यादीनां मुख्यकर्मणा सम्बन्धमानमिति यावत् । तथा ब्रुविशास्योगुणेन कारकेण कर्मणेति यावत् ; कारकाणां क्रियां प्रति विशेषणत्वात् । तत्रापि कर्मण एव प्रकृतत्वात् । यत्सचते सम्बन्ध्यते । “षच समवाये” (भ्वा० उ०९९७) स्वरितेत् । केचित्तु परस्मैपदिभिः सहैतं धातुं पठन्ति । “षच समवाये, रप लप व्यक्तायां वाचि” इति । तन्मते “षच सेवने” (भ्वा०आ० १६३) इत्यस्यानुदात्तेतो धातूनामनेकार्थत्वात्समवाये वृत्तिर्बोध्या । उभयथापि सम्बन्धातेः कर्मव्यापारे सच्चिर्वर्तते । अत एव कर्तृपदस्य कर्मपदेनार्थकथनं न विरुध्यते । “राध्यत्योदनः” इत्यस्य पच्यते इत्यनेन यथा । उभयत्राप्योदननिष्ठविक्लिप्तैर्भानाविशेषात् । कविना मेधाविना सूत्रकारेण तदकीर्तितमित्याचरितं व्यवहृतमित्यर्थः । अपूर्वविधिविति । पूर्वोक्तानामपादानादिसंज्ञानां विषयश्चेन्नास्तीत्यर्थः । न चैवं वक्ष्यमाणयोर्हेतुकर्तृसंज्ञयोर्विषयेऽतिप्रसङ्गः स्यादिति वाच्यम्, एकसंज्ञाधिकारेण पराभ्यां हेतुकर्तृसंज्ञाभ्यां कर्मसंज्ञाया बाधात् । प्राञ्चस्तु

पूर्वग्रहणमन्यमात्रोपलक्षणम् । तेन वक्ष्यमाणयोर्हेतुकर्तृसंज्ञयोर्विषये ना-
तिप्रसङ्गः । सूत्रेण्यकथितमिति कथननिवृत्तिपरायास्त्रोदनायां भूनकालो
न विवक्ष्यते । यथा “पराजेरसोढः” (अष्टा०सू०१-४-२६) इत्यत्रासहि-
ष्यमाणस्याप्यपादानसंज्ञा भवति ‘अध्ययनात्पराजेष्यते’ इति तथेहा-
पीत्याहुः । तन्निचन्यम्, उक्तरीत्या यथाश्रुतेऽपि सर्वसामञ्जस्यात् ।
“नीवह्योः” इति श्लोके गत्यर्थानामित्युत्तरसूत्रोपात्तानामुपलक्षणम् ।
चकारेण जयत्यादयो गृह्यन्ते इति कैयटः । माधवोप्याह—

जयतेः कर्षतेर्मन्थेर्मुषेर्दण्डयतेः पचेः ।

तारेर्ग्राहेस्तथा मोचेस्त्याजैर्दापिश्च सद्ग्रहः ॥

कारिकायाञ्चशब्देन सुधाकरमुखैः कृतः ॥ इति ।

एतन्निष्कर्षस्तु करिष्यते । क्रमेणोदाहरणानि—गान्दोर्गिध पयः ।
अविनीतं विनयं याचते । गामवरुणद्धि व्रजम् । माणवकं पन्थानं पृ-
च्छति । पौरवं गां भिक्षते । वृक्षमशचिनोति फलानि । माणवकं धर्मं
ब्रूते शास्ति वा । अजां नयति ग्रामं, वहति भारं ग्रामं हरति वा, गम-
यति ग्राममित्यादि । जयतेः—शतं जयति देवदत्तम् । कर्षति शाखां
ग्रामम् । क्षीरनिधिं सुधां मथ्नाति । मुष्णाति शतं देवदत्तेन । गर्गान्
शतं दण्डयति । तण्डुलानोदनं पचति । तारयति कपीन् समुद्रम् । ग्रा-
हयति बटुनेदम् । मोचयति त्याजयति वा कोपं देवदत्तम् । दीपयति
शास्त्रार्थं शिष्यान् ।

स्यादेतत्, दुहादीनामर्थनिबन्धनेयं संज्ञा न तु स्वरूपाश्रया, “अ-
हमपीदमचोद्यं चोद्ये” इति तद्राजसूत्रभाष्ये पृच्छिपर्यायस्य चुदेरपि
द्विकर्मकत्वदर्शनात् । तथा च भट्टिः—

स्थास्नुं रणे स्मेरमुचो जगाद

मारीचमुच्चैर्वचनं महार्थम् ।

कालिदासोपि—

शिलोच्चयोऽपि क्षितिपालमुच्चैः

प्रीत्या तमेवार्थमभाषतेव । इति ।

भारविश्च—

उदारचेता गिरमित्युदारां द्वैपायनेनाभिदधे नरेन्द्रः । इति ।

तथाच मिक्षेरर्थपरत्वाद्याचेरपि सिद्धम्, तुल्यार्थत्वात् । ‘पौरवं
गामर्थयते’ इति यथा । तर्हि पाचेः पृथग्रहणेनेति चेत् ? अत्राहुः, अ-
नुनयार्थोऽत्र याचतिः । विनयं याचते । विनयायायानुनयतीत्यर्थात् ।
अस्त तर्हि याचेरेव ग्रहणम् । तस्यानेकार्थत्वाद्भिक्षेरपि सिद्धमिति

चेत्? न, अर्थभेदेन शब्दभेद इति दर्शनमाश्रित्यानुनयार्थस्यैव पाचेरिह ग्रहणात् । अत एव हि नयतिग्रहणेनानुनयार्थस्यापि न गतार्थता । स्पष्टार्थं भिक्षेः पृथग्ग्रहणमित्यन्ये । चकारेण पचेर्ग्रह इति यन्माधवादिभिरुक्तं तन्मतभेदेन । तथाच “कर्मवत्कर्मणा” (अष्टा०सू०३-१-८७) इति सूत्रे “दुहिपच्योर्बहुलं सकर्मकयोः” इतिवार्तिकव्याख्यावसरे पचेर्द्विकर्मकता कैयटेन स्फुटीकृता । यत्तु “कर्तुरीप्सिततमम्” (अष्टा०सू०१-४-४९) इति सूत्रं ‘द्वयर्थः पचिः’ इत्यादि भाष्यं तत्तु मतान्तरेण । अन्यथा ‘तण्डुलानोदनं पचति’ इति प्रयोगस्य यथाश्रुतस्योपपत्तौ किं मुधा क्लेशेन । अत एव अकथितशब्दो यद्यप्रधानार्थो गृह्येत तदा ‘पाणिना कांस्यपात्र्यां दोग्धि पयः’ इति पाणिकांस्यपात्र्योरितिप्रसङ्गः । करणाधिकरणयोस्तु पचत्यादिरवकाशः । न हि तत्रास्य प्रसङ्गो दुहादिपरिगणनादित्यकथितसूत्रे कथयतः कर्मवत्सूत्रे तु पचेर्द्विकर्मकतां ब्रुवतो हरदत्तस्य न पूर्वापरविरोधः, मतभेदपरत्वात् । अत एव पचिधातुनिरूपणे ‘तण्डुलानोदनं पचति’ इति प्रयोगं द्विकर्मकतयैव माधव उदाहृतवानिति दिक् । तथा ग्राहेर्द्विकर्मकत्वं बहवो न मनिरे । अत एव—

तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राहयत्पिता ॥

इति कालिदासश्लोके पूर्वार्धे ग्रहेर्दुह्यर्थतया “गतिबुद्धि” (अष्टा०सू०१-४-५१) इति सूत्रेणाणौ कर्तुणौ कर्मत्वान्तमिति योजयित्वा उत्तरार्धे तेनेति विभक्तिविपरिणामेन व्याचष्ट्युः । अत एव च—

अजिग्रहत्तं जनको धनुस्तद्येनादिदहैत्यपुरं पिनाकी ।

जिह्वासमानो बलमस्य बाव्होर्हसन्नभाङ्गीद्रघुनन्दनस्तत् ॥

इति भट्टिप्रयोगो जयमङ्गलायामित्थं व्याख्यातः । अजिग्रहत् अनेन धनुषा भगवता त्रिपुरदाहः कृत इति बाधितवानिति । युक्तञ्चैतत्, श्रीरघुपतिं प्रति नियोगकथनानौचित्येन स्वरूपोपस्थापनस्यैव कर्तव्यत्वात् । एतेन—

अयाचितारं न हि देवदेवमद्रिः सुतां प्राहयितुं शशाक ।

इति व्याख्यातम्, ग्रहेर्बुद्ध्यर्थत्वात् । यद्वा, इषिशक्योस्तुमुनन्तसमभिव्याहृतयोर्द्विकर्मकताया भाष्ये स्थितत्वात्सिद्धमेतदिति माधवः । ग्राहेर्द्विकर्मताभ्युपगमपक्षे तु “जायाप्रतिग्राहितगन्धमाल्याम्” (२०व० २-१-) इति न सिध्येत् । तत्र हि “ण्यन्ते कर्तुश्च कर्मणः” इति प्रयोज्ये धेनुरूपे कर्मणि कः स्यात् । तथाच जायया गन्धमाल्ये प्रतिग्राहिता

येति विग्रहे बहुव्रीहिरेव न स्यात्, त्रिकनः शेषस्य भाष्ये स्थितत्वात् । सत्यपि वा तस्मिन् पुंवद्भावो दुर्लभः । सिद्धान्ते तु प्रतिग्राहिते गन्धमाल्ये ययेति विग्रहः । जायानिष्ठप्रेरणविषयीभूतं गन्धमाल्यकर्मकं यत्प्रतिग्रहणं तत्कर्त्रीमित्यर्थः । अन्यपदार्थान्तर्भावैणैव विशेषणविशेष्यवैपरीत्येनैवैकार्थीभावकल्पनात् । मासजातादिवत् । व्यपेक्षापक्षे तु अपष्टीविभक्त्यर्थे बहुव्रीहौ सर्वत्र व्युत्पत्त्यन्तरकल्पनाऽस्त्येव । 'प्राप्तादेकम्' इत्यस्य हि उदककर्तृकप्राप्तिकर्मीभूतमर्थः । 'ऊढरथः' रथकर्मकवहनकर्ता । 'उपहृतपशुः' पशुकर्मकोपहारसम्प्रदानम् । 'उद्धृतौदनः' ओदनकर्मकोद्धरणापादानम् । 'वीरपुरुषकः' वीरपुरुषकर्तृकस्थित्यधिकरणमिति दिक् ।

स्यादेतत् । अपादानाद्यविवक्षायां द्विकर्मकताऽस्तु, तद्विवक्षायान्तु "जायाप्रतिग्राहित" इत्यादि सेत्स्यति । मैवम्, "हरतेश्च" इति चकारेण समुच्चितानां जयत्यादीनामकथितसूत्रविषयत्वेऽपि "तथैव च" इति समुच्चितानामणौ कर्तुणौ कर्मताभ्युपगमात् । गत्यर्थैः साहचर्यात् । अत एव तार्यादयः पृथगेव सङ्गृहीताः । युक्तञ्चेत्, ग्रहणकर्तृत्वस्याविवक्षायां प्रयोजकस्य हेतुत्वाभावे णिचो दुर्लभत्वात् । न चैवं दीपिग्रहणवैयर्थ्यमकर्मकत्वादेवाणौ कर्तुणौ कर्मत्वसिद्धेरिति वाच्यम्, ण्यन्ताणिचि तत्सार्थक्यात् । शिष्याः तत्त्वं दीपयन्ति तानसौ प्रेरयतीत्यर्थः । नन्वेवं त्याजेः सङ्गृहीतत्वाद्यद्यपि "त्याजितैः फलमुत्खातैः" "मुक्ताहारश्चरपरिचितं त्याजितो देवगत्या" इत्यादि सिद्धम् । तथापि गवा पयस्त्याजयतीत्यर्थ इति कैयटहरदत्तादिग्रन्थो विरुध्यते इति, चैत्रविशेषाविवक्षायां कर्मत्वेऽपि कर्तृत्वविवक्षायां तस्य निर्वाधत्वात् ।

स्यादेतत्, "कर्तुणीप्सिततमं कर्म" (अष्टा०सू०१-४-४९) "तथायुक्तञ्चानीप्सितम्" (अष्टा०सू०१-४-५०) इति सूत्राभ्यां सर्वमिदं सिद्धम् । तथाहि यथा विक्रियुपसर्जनं विक्रुदनं पचेरर्थः, न्यग्भावनं रुहेः, द्विधाभावनं भिदेः, तथा त्यजनोपसर्जनं त्याजनं दुहेः, दापनं याचेः भिक्षेश्च; अङ्गीकारणमपि याचेः, प्रवेशोपसर्जनमवस्थापनं रुधेः, आख्यापनं पृच्छेः, मोचनं चिञः, प्रतिवादनं ब्रूञः, तद्विशेषस्तु शासेरित्यादि । एवञ्च धातूपत्तव्यापारविषयाश्रयत्वं गवादेः स्पष्टमेवेति । अत एवाकडारसूत्रे "अपादानमुत्तराणि, गान्दोर्गधीत्यत्र परत्वात्कर्मसंज्ञा" इति भाष्ये सङ्गच्छते । पञ्चकं प्रातिपदिकार्थ इति पक्षेऽवधित्वफलाश्रयत्वयोर्युगपद्विवक्षायां चेदम्, अवधिभूता या गौस्तन्निष्ठा यः क्षरणानुकूलव्यापारस्तद्विषयिणी गोपनिष्ठा प्रेरणेत्यर्थात् ।

अत्रोच्यते, कर्मणः शेषत्वेन विवक्षायां 'न माषाणामभ्नीयात्' इति वत् षष्ठीं बाधितुं सूत्रम् । अपादानत्वमात्रविवक्षायां तु पञ्चम्येव, गोः क्षीरविशेषणत्वे तु षष्ठी भवत्येवेति न कश्चिद्दोषः । तथाचेह षष्ठीसम्बन्धमात्रं द्वितीयार्थं इति स्थितम् ।

अथेदं विचार्यते--कर्मणि विधीयमाना लकृत्यक्तखलर्थाः किं द्विकर्म-केभ्यो मुख्ये कर्मणि स्युर्गौणे वेति । अत्र भाष्यम्--

प्रधानकर्मण्याख्येये लादीनाहुर्द्विकर्मणाम् ।

अप्रधाने दुहादीनां ण्यन्ते कर्तुश्च कर्मणः ॥ इति ।

अभिधाने इति शेषः । अत्र द्विकर्मणामित्यनेन "नीवहोर्हर्तेश्च" इति च शब्दसमुच्चितः कृषिर्नयत्यादयश्च त्रय उच्यन्ते, अन्येषां विशेषण्यवक्ष्यमाणत्वात् । तथा दुह्यादीनामित्यनेन कारिकापात्ताः, चशब्दसमुच्चितेष्वहेतुमण्यन्ता दण्ड्यादयश्चोच्यन्ते । ण्यन्त इत्यनेन तु गत्यादिसूत्रोपात्ताश्चशब्दसमुच्चितास्तार्यादयश्च । तत्र अणौ कर्म तस्याभिधाने लादय इत्यर्थः । तत्रापि बुद्धिप्रत्यवसानार्थशब्दकर्मकेषु गुणकर्मणीति मतान्तरम् । तथाच भाष्यम्--

कथितेऽभिहिते त्वविधिस्त्वमतिगुणकर्मणि लादिविधिः सपरे ।

ध्रुवचोष्ठितयुक्तिषु चाथ गुणे तदनल्पमतेर्वचनं स्मरत ॥ इति ।

अत्र प्रधानकर्मणि लादिभिरभिहिते गुणकर्मणि षष्ठीत्येकीयमतदूषणपरः प्रथमः पादः । त्वस्या षष्ठ्याः विधिरितीयं त्वस्य अन्यस्य मतिर्न तु ममेत्यर्थात् । सपरं गत्यादिसूत्रोपात्तसहिते दुह्यादौ गुणकर्मणि लादयः । गुणकर्मणि । पुरुषप्रवृत्तः पयःप्रभृत्यर्थत्वाद् दुहादावप्रधानं गवाद्युच्यते ; ण्यन्ते तु शब्दतः प्रयोजकव्यापारस्य प्राधान्यम् । प्रयो ज्यव्यापारस्य त्वप्राधान्यमिति तदार्थधर्माद्युच्यते । ध्रुवयुक्तयोऽकर्मकाश्चेष्टितयुक्तयो गत्यर्थाः । एष्वगुणे प्रयोज्ये । न च बुद्धिप्रत्यवसानार्थशब्दकर्मकेषु गुणकर्मण्येव स्यात् ण्यन्ते कर्तुश्चेत्यस्य सपर इत्यनेन बाधादिति वाच्यम्, अपर आहेति भाष्येण मतान्तरताद्यवसायात् ।

अत्रायं सङ्ग्रहः--

गौणे कर्मणि दुह्यादेः प्रधाने नीहृकृष्वहाम् ।

बुद्धिप्रत्यवसानार्थशब्दकर्मसु चेच्छ्रया ॥

प्रयोज्यकर्मण्यन्येषां ण्यन्तानामिह निश्चितः ।

लकृत्यक्तखलर्थानां प्रयोगो भाष्यपारगैः ॥

तत्र नीप्रभृतीनां प्रधानकर्मसम्बन्धोऽन्तरङ्गः । दुह्यादीनान्तु विप-

रीतम् । तेन तदंशे न्यायसिद्धौ नियमः । इतरक्तु सर्वे वाचनिकम् । क्रमेणोदाहरणानि—गौर्दुह्यते पयः । दोह्या दुग्धा सुदोहा । अजा ग्रामं नीयते । नेया नीता सुनया । बोध्यते माणवकं धर्मः, माणवको धर्ममिति वा । देवदत्तो ग्रामं गम्यते गमयितव्यः गमितः सुगम इति । यत्तु कौमुद्यां दुह्याच्यर्थेत्यादिना दुह्यादीन् न्यादींश्च द्वैराश्येन पठित्वा न्यादयो मुख्ये दुह्यादयो गौण इत्युक्तम् । तत्र ग्रहेः पाठो निर्मूल एव । “जग्राह ह्युतरं शक्रम्” इत्युदाहरणञ्चायुक्तम् । इतरेषान्तु द्विकर्मकनामात्रतात्पर्यकः पाठः । न्यादयो दुह्यादयश्चेत्युभयत्राप्यादिशब्दः प्रकारे इति सिद्धान्ताविरोधेन व्याख्येयम् । यथाश्रुते हि दाण्डमुषिभ्यां मुख्ये स्यात् । तथाच ‘गर्गाः शतं दण्ड्यन्ताम्’ इति भाष्यं विरुध्येत । शतं त्वत्र प्रधानं, गर्गाः अर्थिनश्च राजानो हिरण्येन भवन्तीति वाक्यशेषात् दाण्डश्चेह ग्रहणार्थो न तु निग्रहार्थः । अत एव ह्यत्र समुदाये वाक्यसमाप्तिः, गुणानुरोधेन प्रधानावृत्तेः सम्भवात् । तथा मन्थेरपि प्रधाने स्यात् । इष्यते तु गौणे । तथा च भारविः—

येनापविद्धसलिलः स्फुटनागसन्ना

देवासुरैरमृतमम्बुनिधिर्ममन्थ । इति ।

अमृतं ह्यत्रोद्देश्यतया मुख्यम् । अम्बुनिधिस्तु गौणः । यदपि अन्ये तु यथारुचीत्युक्त्वा “गोपीहावमकार्यत भावश्चैनामनन्तेन” इत्युदाहृतम् । तदपि न, ण्यन्ते कर्तुश्च कर्मण इति सिद्धान्तात् । यद्वा, “कृ विज्ञाने” इतिचुरादावात्मनेपदीबोपदेवेन पठितः । तस्येदमुदाहरणम्, बुद्ध्यर्थेषु पक्षद्वयस्योपपादितत्वात् । यत्तु श्रीहर्षः प्रायुङ्क—

स्वक्रीडाहंसमोहग्रहिलशिशुभृशप्रार्थितोच्चिद्रचन्द्रा । इति,

तच्चिन्न्यम्, शिशुना चन्द्रं प्रार्थितेत्यप्रधाने कप्रत्यये बहुव्रीहयो गात् । वक्ष्यति हि—अप्रथमाविभक्त्यर्थे चायमिति । न च चन्द्रे कः, “अप्रधाने दुहादीनाम्” इत्युक्तेः । अत एव “काकपक्षधरमेत्य याचितः” इति कालिदासः ।

कृत्पष्ठी गुणमुख्याभ्यां कर्मभ्यां प्राप्यते पृथक् ।

अविशेषाद् द्वितीयावन्नेता ग्रामस्य गोरिति ॥

यत्रत्येकेन शब्देन भिन्नकक्ष्यद्वयाभिन्ना ।

न शक्यते तत्र युक्तमेकस्यैवोपजीवनम् ॥

प्रधाने नियता षष्ठी गुणे ह्युभयथा भवेत् ।

इत्याह गोणिकापुत्र इति भाष्याद् गुणद्वयम् ॥

नेताश्वस्य स्रुघ्नस्य स्रुघ्नं वा । इह प्रधाने कर्मणि नित्या षष्ठी ।

भाष्यकारवचनान्तु गुणकर्माणि वैकल्पिकीति स्थितम् । नन्वकर्माणां प्राकृतकर्माभावात्कथं द्विकर्मकता ? तथाच ण्यर्थकर्मणि प्रत्ययोऽस्तु 'आस्यते माणवकः' इति । मासमिति तु प्रयोगोऽसङ्गतः । "ध्रुवचेष्टितयुक्तिषु वाप्यगुणः" इति श्लोके ध्रुवग्रहणञ्च व्यर्थमिति चेत् ? न, "कालभावाध्वगन्तव्याः कर्मसंज्ञा ह्यकर्मणां, देशश्चाकर्मकाणाम्" इति भाष्याद्गन्तव्योऽध्वा अद्य गन्तव्यः । अस्मादेव निपातनाद् गन्तव्यशब्दस्य परनिपातः । गन्तव्यतया लोके प्रसिद्धस्य नियतपरिमाणस्य क्रोशयोजनादेरेव ग्रहणम् । तेन 'अध्वानं स्वपिति' इति न भवति । मासमास्ते । गोदोहमास्ते । यावता कालेन गौर्दुह्यते तावन्तं कालमास्ते इत्यर्थः । क्रोशमास्ते । कुरून् स्वपिति । जन्यमात्रं कालोपाधिरिति पक्षे गोदोहादेर्यद्यपि कालत्वात्सिद्धं तथापि लोके मासादेरेव तथात्वेन प्रसिद्धत्वात्पृथग्भावग्रहणम् । देशशब्देन च ग्रामसमुदायविशेषाः कुरूपञ्चालादयो गृह्यन्ते इति कैयटः । तेन "अधिशीङ्स्थासाम्" (अष्टा० सू०१-४-४६) इत्यादेर्वैयर्थ्यं नेति ध्येयम् । "कालाध्वनोरत्यन्तसंयोगे" (अष्टा०सू०२-३-६) इति तु गुणद्रव्ययोरर्थे आरम्भणीयम् । क्रोशं कुटिला । मासङ्कुडधानाः । सकर्मकार्थञ्च । मासं वेदमर्धाति । यद्वा, आस्यादयस्तत्पूर्वकं व्यापने वर्त्तन्ते । तथाचोत्सर्गेणैव सिद्धम्, मासमासनेन व्याप्नोतीत्यर्थात् । तथाच द्वितीये भाष्यम्—"प्राकृतमेवेदं कर्म" इति । न चैवं सकर्मकेष्वप्यतिप्रसङ्गः, लक्ष्यानुरोधेनाकर्मकाणामेवोक्तप्रकाराभ्युपगमात् । आह च—

कालभावाध्वदेशानामन्तर्भूतक्रियान्तरैः ।

सर्वैरकर्मकैर्योगे कर्मत्वमुपजायते ॥ इति ।

हेलाराजस्त्वाह । सकर्मकेष्वपि मासमोदनं पचतीति भवत्येव । अत एवोक्तं सर्वैरिति । अकर्मकैरिति त्वविवक्षितमिति । कैयटोऽप्येवम् । अस्मिन्पक्षे 'मासमास्ते कटे' इति कटादेरपि द्वितीया प्राप्ता तथापि कालादेरेव व्यापनकर्मत्वं न तु कटादेरिति हेलाराजः । अनभिधानञ्चैह शरणम् । 'अधिशीङ्' (अष्टा०सू०१-४-४६) इत्यादिज्ञापकं वा बोध्यम् । इह च कर्मणि भावे च लकारे 'द्वदच्तेनास्यते मासौ मासं वा' इति रूपद्वयमपीष्टम् ।

स्यादेतत्, भावेचाकर्मकेभ्य इति वचनान्मासादिकर्मकात्कथं भावे ल इति चेत् ? उच्यते, अकर्मकेभ्य इत्यनेनान्तरङ्गं द्रव्यकर्म व्युदस्यते न तु बहिरङ्गं कालादिकर्म । कर्मणीत्यत्र तु व्यक्तिपक्षाश्रयणादन्तरङ्गासन्निधौ बहिरङ्गे कालादिकर्मण्यपि प्रतिरविरुद्धा, जातिव्यक्तिपक्षयो-

लक्ष्यानुरोधेन व्यवस्थेति सिद्धान्तात् । उक्तञ्च हरिणा—

शक्तिप्रमाणसंख्यादेर्द्रव्यधर्माद्विशिष्यते ।

क्रियासु कालयोगोऽतः प्राग्योगो द्रव्यकर्मणा ॥ इति ॥

अतस्तैः कर्मभिर्धानुर्युक्तो द्रव्यैरकर्मकः ।

लस्य कर्मणि भावे च निमित्तत्वाय कल्पते ॥ इति च ।

एतेन—

“सस्तेमाद्यमाभिधानि यमुना गङ्गौघसङ्गे यया”

इति श्रीहर्षप्रयोगो व्याख्यातः ।

गतिबुद्धिप्रत्यवसानार्थशब्दकर्मकर्मकाणामणि कर्ता स णौ (अष्टा० सू०१-४-५२) । गत्याद्यर्थानां शब्दकर्मकाणामकर्मकाणां चाणौ यः कर्ता स णौ कर्म स्यात् । नियमार्थमिदम्—णिजर्थेनाप्यमानस्य यदि भवति तर्हि गत्यर्थादीनामेवेति । तेन ‘पाचयति देवदत्तो यज्ञदत्तेन’ इत्यत्र प्रयोज्ये पूर्वप्रवृत्तकर्तृसंज्ञाया एव निरपवादत्वेनावस्थानान्तृतीया सिद्ध्यति । आह च—

गुणक्रियायां स्वानन्त्यात्प्रेषणे कर्मताङ्गतः ।

नियमात्कर्मसंज्ञायाः स्वधर्मेणाभिधीयते ॥ इति ।

कर्तुः स्वधर्मेण तृतीययेत्यर्थः । ‘गमयति माणवकं ग्रामं’ ग्रामकर्मकं यद्गमनं तदनुकूलव्यापाराश्रय इत्यर्थः ।

निवह्योः प्रतिषेधो वक्तव्यः ॥ यद्यप्येतयोः प्रापणमर्थो न तु गतिस्तथापि विशेषणतया गतिरपि वाच्यकोटिनिविष्टेत्यावन्मात्रेण प्राप्ति मत्वा प्रतिषेध उक्तः । नाययति वाहयति वा भारं देवदत्तेन । वहेरनियन्तृकर्तृकस्यैव प्रतिषेधः ॥ नियन्तृकर्तृकस्य प्रयोज्यः कर्मेति वक्तव्यमिति फलितोऽर्थः । वहन्ति वाहाः वाहयति वाहान् रथिनं सूतः । “या प्रापणे” (अ०प०१०४९) इत्यत्र तु गतिरेव प्रापणशब्दार्थः, याति गच्छतीत्येकार्थप्रतीतिः । तेन ‘कालं पाचयति’ इत्यादौ प्रयोज्यस्य कर्मता बोध्या । बुध्यर्थग्रहणेन ज्ञानसामान्यवाचिन एव गृह्यन्ते न तु तद्विशेषवाचिनः स्मरत्यादयः । अत एव श्रुदृशोरुपसङ्ख्यानं करिष्यते । बोधयति माणवकं धर्मम् । प्रत्यवसानं भक्षणम् । भोजयति आशयति माणवकमोदनम् ।

आदिखाद्योः प्रतिषेधो वक्तव्यः ॥ आदयति खादयत्यन्नं बटुना ।

भक्षेरहिंसार्थस्य प्रतिषेधो वक्तव्यः ॥ हेतुमणिजन्ते विधिरिति प्रतिषेधोऽप्यणावित्ययं सन्निधानात्तद्विषयः । तेन चुरादिणिजन्तेऽपि भक्षयतौ प्राप्तिस्त्वात्प्रतिषेध उपसङ्ख्यातः । भक्षयत्यन्नं बटुना । अ-

हिंसार्थस्येति किम् ? भक्षयन्ति बलीवर्दाः सस्यम् । भक्षयति बलीव-
 र्दान् सस्यम् । क्षेत्रस्थानां यवानां भक्ष्यमाणानां हिंसा द्रष्टव्या, तस्या
 मवस्थायान्तेषां चेतनत्वाभ्युपगमात् । शब्दः कर्मकारकं येषान्ते शब्द-
 कर्माणः, न त्विह “कर्तरि कर्मव्यतिहारे” (अष्टा०सू०१-३-१४)
 इत्यत्रेव कर्मशब्दः क्रियापरः, गतिबुद्धिप्रत्यवसानशब्दार्थेति वक्तव्ये-
 ऽर्थशब्दात्कर्मशब्दस्य पृथगुपादानात् अध्याययति पाठयति माणवकं
 वेदम् ।

जल्पतिप्रभृतीनामुपसङ्ख्यानम् ॥ जल्पयति विलापयति आभाषयति
 पुत्रं देवदत्तः ।

दृशेऽप्युपसङ्ख्यानम् ॥ दर्शयति हरिं भक्तान् । यद्यपि दृशेर्ज्ञानसा-
 मान्यपरत्वे बुध्यर्थत्वादेव सिद्धं तथापि ज्ञानविशेषार्थतायां न सिध्य-
 तीत्युपसङ्ख्यानमारब्धम् । ‘श्रावयति श्लोकं देवदत्तम्’ इति तु शब्द-
 कर्मत्वासिद्धम् । शब्दक्रियाणामिति व्याख्याने तु शृणोतेरुपसङ्ख्येयं
 स्यात् । व्हायति क्रन्दत्योश्च प्रतिषेध्यं स्यात् । व्हाययति क्रन्दयति वा
 देवदत्तेन । दृशेऽन्तुभयथाप्युपसङ्ख्येयं स्यात् । शब्दायतेऽप्युपसङ्ख्येयं
 स्यात् । अकर्मकत्वादापि ह्यत्र प्रसङ्गः । शब्दलक्षणस्य कर्मणोन्तर्भा-
 वात् कर्मान्तरायोगाच्च । शब्दाययति देवदत्तेन । अकर्मकग्रहणेन तु
 येषां कालादिभिन्नं कर्म न सम्भवति ते गृह्यन्ते, न त्वविवक्षितकर्मा-
 णोऽपि । तेन ‘मासमासयति देवदत्तम्’ इत्यादौ कर्मत्वं सिद्धम् । ‘देव-
 दत्तेन पाचयति’ इत्यादौ च न भवति । गत्यर्थाकर्मकेति सूत्रेऽप्येवम् ।
 अत एवाविवक्षितकर्मकेभ्यः पञ्चिददातिप्रभृतिभ्यः कर्तरि को न । अ-
 न्यथा ‘पक्ववान्’ ‘दत्तवान्’ इत्यर्थे ‘पक्वः’ ‘दत्तः’ इति स्यात् । ‘लः
 कर्मणि” (अष्टा०सू०३-४-६९) इति सूत्रे तु अविवक्षितकर्मणामसम्भव-
 त्कर्माणं वा ग्रहणम् । अत एवाविवक्षितकर्मणां न भावे लादय इतीह
 सूत्रे वदतो ‘णेरणौ” (अष्टा०सू०१-३-६७) इत्यत्र तु ‘नेह पच्यते’ इति
 भावे लकार इति ब्रुवतो हरदत्तस्य मतभेदपरत्वान्न पूर्वापरविरोध
 इति दिक् ।

हृक्रोरन्यतरस्याम् (अष्टा०सू०१-४-५३) । हा च क्रा चेति विग्रहः ।
 हुश्च कुश्चेति वा । अनयोरणौ कर्त्ता णौ वा कर्म स्यात् । नवेतिवि-
 भाषासूत्रे उभयत्रविभाषास्विदं चार्तिककृता पठितम् । तथाहि, ‘अभ्य-
 वहारयति माणवकमोदनं माणवकेन वा’ इत्यत्र प्रत्यवसानार्थत्वात्प्राप्ते
 ‘विकुर्वते छात्राः, विकारयति छात्रान् छात्रैर्वा’ इत्यत्राकर्मकत्वात्प्राप्ते
 इतरत्र त्वप्राप्ते विभाषेयम् ।

अभिवादिदृशोरात्मनेपदे वेति वक्तव्यम् ॥ अभिवादयतेरप्राप्ते वि-
भाषा । दृशेस्तु बुद्ध्याद्यर्थत्वादुपसङ्ख्यानाद्वा प्राप्ते । अभिवादयति
गुरुं देवदत्तः, अभिवादयते गुरुं देवदत्ते देवदत्तेन वा । “णिचश्च”
(अष्टा०सू०१-३-७४) इत्यात्मनेपदम् । परस्मैपदे तु ‘अभिवादयति गुरुं
देवदत्तेन’ । दर्शयते राजानं भृत्यान् भृत्यैर्वा । कर्मसंज्ञाभावपक्षे कर्मा-
न्तरस्याभावात् “णेरणौ” (अष्टा०सू०१-३-६७) इत्यात्मनेपदमन्यत्र तु
“णिचश्च” (अष्टा०सू०१-३-७४) इतीति प्राञ्चः । वस्तुतस्तु “णिचश्च”
इत्येव युक्तम् । “णेरणौ” इत्यस्य तु नायं विषयः, णिञ्वाच्यप्रयुक्तिभे-
दादिति तत्रैवोपपादितम् ।

स्वतन्त्रः कर्ता (अष्टा०सू०१-४-५४) । क्रियायां स्वातन्त्र्येण विव-
क्षितोऽर्थः कर्ता स्यात् । धातूपत्तव्यापाराश्रयत्वं स्वातन्त्र्यम् ।
आह च—

धातुनोक्तक्रिये नित्यं कारके कर्तृतेष्यते । इति ।

कर्मकर्तृष्यस्तीदम् । फलव्यापारयोर्वैयधिकरण्यमात्रस्य पचावौ-
त्सर्गिकस्य परं त्यागः । विशकलितशक्तिपक्षे विशिष्टशक्तिपक्षे चेदं
तुल्यम् । निवृत्तप्रेषणं कर्म स्वाक्रियावयवे स्थितमिति पक्षे तु प्रधान-
भूतधात्वर्थ एवेह क्रिया, धातुत्वं तु भूतपूर्वभावनार्थत्वात् । एतेन का-
रकाणां क्रियान्वयनियमोऽपि द्वेषा व्याख्यातः । देवदत्तः पचति । स्था-
ली पचति । अनन्यलभ्यस्य शब्दार्थत्वादाश्रयो लकारार्थः । देवदत्तेन
पच्यते । देवदत्तरूपो य आश्रयस्तद्विशिष्टो विक्रियनुकूलव्यापार
इत्यर्थः । वैशिष्ट्यं चाधेयतारूपं संसर्गमर्यादाया भासते ।

तत्प्रयोजकोहेतुश्च (अष्टा०सू०१-४-५५) । तस्य कर्तुः प्रयोजको
हेतुसञ्ज्ञः स्याच्चात्कर्तृसञ्ज्ञः । संज्ञासमावेशार्थश्चकारः । कुर्वन्तं प्रेर-
यति कारयति हरिः । हेतुत्वात्तद्यापारे “हेतुमति च” (अष्टा०सू०३-१-
२६) इति णिच् । कर्तृत्वात्कर्तरि लकारः ।

॥ इति श्रीशब्दकौस्तुभे प्रथमस्याध्यायस्य

चतुर्थे पादे तृतीयमान्हिकम् ॥

प्राप्तिश्वरान्निपाताः (अष्टा०सू०१-४-५६) । “अधिरीद्वरे” (अष्टा०
सू०१-४-२७) इत्यतः प्राक् प्राङ् निपाता इत्यधिक्रियते, तन्त्राद्याश्र-
यणात् । तेन पूर्वं निपातसञ्ज्ञाः सन्तः पश्चाद्गत्यादिसञ्ज्ञा इत्यर्थात्संज्ञा-
समावेशः सिध्यति । अन्यथा गत्युपसर्गकर्मप्रवचनीयसञ्ज्ञानां निपा-
तसञ्ज्ञायाश्च पर्यायः स्यात् । तन्त्रादौ प्रमाणं तु प्राग्ग्रहणसामर्थ्यमेव ।

अन्यथा रीश्वरादिति पञ्चम्यैव दिक्शब्दाक्षेपार्कि तेन ? न च परशब्दाक्षेपप्रसङ्गः । “चादयोऽसत्त्वे” (अष्टा०सू१-४-५७) “प्रादयः” (अष्टा०सू०१-४-५८) इत्येतयोर्विधेययोर्लाभेनानन्वयापत्तेः । रेफविशष्टग्रहणं किम् ? “ईश्वरे तोसुन्कसुनौ” (अष्टा०सू०३-४-१३) इत्यस्य व्याप्तिन्यायेनावधित्वं मा भूत् । वस्तुनस्तु मास्तु रेफः प्रत्यासत्त्याऽभिमतासिद्धेः अव्ययीभावस्याव्ययसञ्ज्ञारम्भाच्च । न चासौ समासेऽप्यव्ययीभाव एवेति नियमार्थं स्यादिति वाच्यम्, गौरवग्रस्तं व्याप्तिन्यायमाश्रित्य नियमार्थत्ववर्णनापेक्षया प्रत्यासत्तेर्विध्यर्थतायाश्च न्याय्यत्वात् । अत एव “नलोक” (अष्टा०सू०२-३-६९) इति सूत्रे अव्ययात्पृथक् लोकादीनां ग्रहणमप्युपपद्यते इति दिक् ।

चादयोऽसत्त्वे (अष्टा०सू०१-४-५७) । चादयो निपातसञ्ज्ञाः स्युः न तु द्रव्ये । निपातत्वादव्ययत्वम् । च वा इत्यादि

वस्तूपलक्षणं यत्र सर्वनाम प्रयुज्यते ।

द्रव्यमित्युच्यते सोऽर्थो भेद्यत्वेन विवक्षितः ॥

लिङ्गसंख्यानवायि द्रव्यमिति वा । असत्त्वे किम् ? पशुना यजेत, पशुशब्दश्चादिः । ‘चः समुच्चये’ इत्यपि प्रत्युदाहरणम् । न चात्र “प्रकृतिवदनुकरणम्” (प०भा०३६) इत्यतिदेशात् निपातत्वं दुर्वारमिति वाच्यम्, अतिदेशस्यानित्यतायाः ऋलृसूत्रे एवोपपादितत्वात् । प्रसज्यप्रतिषेधः किम् ? वातीति वाः, विप्रातीति विप्रः । इह क्रियाविशिष्टद्रव्यवाचकतया क्रियायाश्चासत्त्वरूपत्वान्निपातता स्यात् । ततश्च विप्रशब्दस्याप्यव्ययसञ्ज्ञा स्यात्, “प्रयोजनं सर्वनामाव्ययसञ्ज्ञायाम्” (म०भा०) इत्युक्तत्वात् ।

अथ चादयः—च वा ह अह एव एवं नूनं शश्वत् युगपत् भूयस् कूपत् प्रश्रवितर्कप्रशंसास्वयम् । एवं सूरदपि । कुत्रिदाते भूयोऽर्थे योगप्रशंसास्तिभावेषु च । नेदिति शङ्कायान्न । “नेज्जिज्ञायन्तो नरकं पताम” । “नेदेवसापुनजन्नदेवाः” इत्यादौ तु न इदिति पदद्वयं पश्यतं । तस्मान्निपातसमुदायोऽयं बाध्यः “निपातैर्यद्यदि” (अष्टा०सू० ८-१-३०) इति निघातनिषेधः । प्रतिषेधविचारसमुच्चयेष्वयमिति तु शाकटायनः । चेत् । चण् । अयं चेदर्थे णित्, समुच्चयादौ त्वननुबन्धः । इदं च “निपातैर्यद्यदि” (अष्टा०सू० ८-१-३०) इत्यत्र स्फुटीभविष्यति । कच्चित् । यत्र नह निश्चितनिषेधे । हन्त हर्षेऽनुकम्पायां च । माकिः माकीम् एतौ निषेधे । माकिर्नैशन्मार्की रिषन्मार्की संशारिके षटेत् किस्सम्भावितनिषेधेन किरिन्द्रत्वदुत्तरः । नकिरेवायथा-

त्वंहिकंनुकम् । सुकंआकी नकी नकिः । मार्कां माकिः । आकृतमिति वेदनिघण्टुः । आमिश्राणि नवोत्तराणीति तद्वाख्यायां यास्कः । माङ् । “माङ्ङि लुङ्” (अष्टा०सू०३-३-१७५) इतिविशेषणार्थो ङकारः । मा भवतु मा भविष्यतीत्यत्र निरनुबन्धो माशब्दः । नञ् । जकारो “नलोपो नञः” (अष्टा०सू०६-३-७३) इति विशेषणार्थः । नस्येत्युक्ते तु वा ‘पामनपुत्रः’ इत्यत्रापि स्यात् । न च सिद्धान्तेऽपि ख्रणपुत्रेऽतिप्रसङ्गं वारयितुम् “अलुगुत्तरपदे” (अष्टा०सू०६-३-१) इत्युत्तरपदाक्षिप्तेन पूर्वपदेन नञोऽवश्यं विशेषणीयत्वात्तैव पामनपुत्रस्यापि सिद्धेः किं जकारेणेति वाच्यम्, “नैकधागमिकर्माकृतंनकनीवृता” इत्यादां निषेधार्थेन नशब्देन “सहसुपा” (अष्टा०सू०२-१-४) इति समासेऽतिव्याप्तिं वारयितुं त्रित्वस्याप्यावश्यकत्वात् । नञ् । पूर्वपदस्य विशेषणेऽपि अनन्यार्थाजित्वस्य निपातस्यैव ग्रहणं न तु वृद्ध्या चरितार्थजकारस्य तद्धितस्यापीति तु प्राचां ग्रन्थस्योक्तिसम्भवा बोध्यः । यावत् । तावत् । त्वं न्वै एतौ वितर्के । श्रौषट् । वौषट् । स्वाहा । वषट् । स्वधा । ॐ । तथा । हिरुक् । खलु । किल । अथ । सुष्ठु । आदहेति हि सोपक्रमकुत्सनेषु । ‘आदहस्व धामन्’ इत्यत्र तु पदकारा आदिति पृथक् पठन्ति । उपसर्गविभक्तिस्वरप्रतिरूपकाश्च ।

अवदत्ते विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेष्यते ॥

“अच उपसर्गात्तः” (अष्टा०सू०७-४-४७) इति घोरतत्त्वं न भवति, उपसर्गप्रतिरूपकत्वेऽप्यनुपसर्गत्वात् । विभक्तिप्रतिरूपको यथा-अहम् । शुभम् । अहंयुः, शुभंयुः-“अहंशुभमोर्युम्” (अष्टा०सू०५-२-४०) चिरेण । अन्तरेण । चिराय । अचिरात् । अकस्मात् । चिरस्य मम । ममत्व गतराज्यस्य । वेलायां मात्रायामित्यादि । एतेन “गये केन विनीतौ वाम्” इति व्याख्यातम् । वामित्यस्याव्ययस्य युवामित्यर्थात् । आह आसेत्यादीनि तु तिङन्तप्रतिरूपकाणि । स्वरास्तु सम्बोधनभर्त्सनानुकम्पापादपूरणप्रतिषेधेषु ययासम्भवं बोध्याः । अ अपेहि । आ एवं मन्यसे । इ इन्द्रं पश्य । ई ईशः । ऊ ऊपरे बीजं वपति । ए इतो भव । ओश्रावय । ऋ ऋ लृ ए औ एते मन्त्रस्तोमाः । पश्विति सम्यगर्थे । लोथं नयन्ति पशुमन्यमानाः । शुक्रमिति शीघ्रत्वे । यथा कथाचेत्यनादरे । पाट् प्याट् अङ्ग है हे भो अये इत्यादयः सम्बोधने । घेति हिंसाप्रातिलोभ्यपादपूरणेषु । विषु इति नानार्थे । एकपदे इत्यकस्मादर्थे । निहन्त्यरीनेकपदे । पुत इति कुत्सायाम् । कुत्सितमवयवञ्छादयति इति पुच्छः । डः ।

पुलिति लान्तमिति शाकटायनः । कुत्सितं कसति गच्छतीति पुलक-
सः । अस्मीत्यहमर्थे । त्वामस्मि वच्मि विदुषां समवायोत्र तिष्ठति ।
आत इति इतोऽपीत्यर्थे । इत्यादि । आकृतिगणश्चायम् ।

प्रादयः (अष्टा०सू०१-४-५८) । एते निपातसंज्ञाः स्युर्न तु सत्त्वे । प्र
परा अप सम् अनु अव निस् निर् दुस् दुर् वि आङ् नि अधि अपि
अति सु उत् अभि प्रति परि उप पते प्रादयः । तत्र निस् दुस् इमौ
सान्तौ । “निसस्तपतावनालेवने” (अष्टा०सू०८-३-१०२) इतिनिर्देशा-
दिति “उपसर्गस्यायतौ” (अष्टा०सू०८-२-१९) इति सूत्रे वृत्तिः । “निरः
कुषः” (अष्टा०सू०७-२-४६) “सुदुरोरधिकरणे” इत्याद्यनुरोधाद्रेफा-
न्तावपीति तत्रैव सूत्रे हरदत्तः । अद्रव्ये किम् ? विः पक्षी । पराः सेनः ।

उपसर्गाः क्रियायोगे (अष्टा०सू०१-४-५९) । प्रादयः क्रियायोगे उप-
सर्गसंज्ञाः स्युः ।

गतिश्च (अष्टा०सू०१-४-६०) । प्रादयो गतिसंज्ञाः स्युः क्रियायोगे ।
पुल्लिङ्गोऽयं गतिशब्दः, “गतिरनन्तरः” (अष्टा०सू०६-२-४९) इति लि-
ङ्गात् । अव्युत्पन्नश्चायं किञ्जन्तो वा । “न क्तिचि दीर्घश्च” (अष्टा०सू०
६-४-३९) इति तु न प्रवर्तते, अत एव निर्देशात् । उपसर्गसंज्ञया सह
समावेशार्थश्चकारः । अन्यथा पर्यायः स्यात् । तेन ‘प्रणयम्’ इत्यादौ
णत्वं कृदुत्तरपदप्रकृतिस्वरश्च सिध्यति । निपातसंज्ञायास्तु समावेशः
प्राग्रहणेन साधित एव । इह यत्क्रियायुक्ताः प्रादयस्तं प्रत्येव गत्युप-
सर्गसंज्ञाः, योगग्रहणसामर्थ्यात् । तेन प्रवृद्धं कृतं प्रकृतमित्यत्र “गति-
रनन्तरः” (अष्टा०सू०६-२-४९) इति स्वरो न, कर्मणि कान्तं प्रत्यगति-
त्वात् । कृत्रथविशेषकत्वे तु स्यादेव । तथा ‘प्रवृद्धो भावः प्रभावः’ इत्यत्र
“श्रिणीभुवोनुपसर्गं” (अष्टा०सू०३-३-२४) इति घञ् सिद्धः । एवं ‘प्रणा-
ययति’ ‘अभिपाचयति’ इत्यादौ प्रकृत्यर्थगतप्रकर्षाभिमुख्यद्योतकतायां
णत्वषत्वे स्तः । ण्यर्थविशेषकत्वे तु नेति बोध्यम् । निपातसंज्ञा तु क्रिया-
योगं विनाऽप्यस्ति । एतदर्थमेव हि प्रादय इति योगो विभक्तः । तेन
‘प्रगत आचार्यः प्राचार्यः’ इत्यत्राव्ययपूर्वपदप्रकृतिस्वरः सिध्यति ।

उपसर्गसंज्ञायां मरुच्छब्दस्योपसङ्ख्यानम् । मरुत्तः । उपसर्गसंज्ञा-
विधानसामर्थ्यादजन्तत्वाभावेपि “अच उपसर्गात्तः” (अष्टा०सू०७-४-
४७) इति तत्त्वं प्रवर्तते इत्याहुः । एवञ्च मरुन्नयनीत्यत्र णत्वमपि प्राप्नो-
ति । तस्मात्तत्त्वं एव संज्ञा वक्तव्या । अत एव क्विधिरेङ् च न भवति ।
निपातसंज्ञा तु नास्येष्टा । तेन “तृतीयाकर्मणि” (अष्टा०सू०६-२-४८) इति
पूर्वपदप्रकृतिस्वरे कृते मरुत्तशब्दो मध्योदात्तः । निपातरत्वे त्वाद्युदात्तः

स्यात् । न च “उपसर्गाश्चाभिवर्जम्” (फि०सू०८१) इति फिदसूत्राद्दोषता-
दवस्थं शङ्काम् “निपाता आद्युदात्ताः” (फि०सू०८०) इत्येव सिद्धेऽभेः
प्रतिषेधमात्रार्थं तत्सूत्रारम्भादिति हरदत्तादयः । अत एव नाभिरित्येव
सुध्यताम् । मास्तु वा तदपि, एवादिषु अभेः सुपठत्वादित्यवोचाम ।
एवञ्च “तत्पर्वमरुञ्चाम्” इति मरुतशब्दव्युत्पादने उपायान्तरं बोध्यम् ।
तत्र च तपः पितृत्वमेव सम्यक् । तन्निति नित्त्वपाठस्तु क्वाचित्कः प्रामा-
दिकः । अन्यथा मरुतशब्दस्याद्युदात्ततापत्तौ प्रकृतसूत्रस्थकैयटादिवि-
रोधापत्तेः । मत्वर्थीयप्रकरणे तनो नित्त्वं मरुतशब्दस्याद्युदात्ततां चाव-
लम्ब्य प्रवृत्तौ हरदत्तग्रन्थस्तु चिन्त्यः । “पर्वतश्चिन्महि वृद्धो विभाषा”
इत्यादौ पठ्यमानं पर्वतशब्दस्याद्युदात्तत्वं तु द्वेषापि सिध्यति । “नब्बि
षयस्यानिसन्तस्य” (फि०सू०२६) इति पर्वतशब्दस्याद्युदात्तत्वात् ।

श्रच्छब्दस्याङ्गविधावुपसङ्ख्यानम् ॥ श्रद्धा । मिदादिपाठात्प्रज्ञाश्र-
द्धेतिनिपातनाद्वा सिद्धम् ।

अन्तःशब्दस्याङ्गिविधिणत्वेपूपसङ्ख्यानम् ॥ एतच्च “अन्तरपरिग्रहे”
(अष्टा०सू०१-४-६५) इत्यत्र भाष्ये स्थितम् । अन्तर्या । अन्तर्द्धिः ।
अन्तर्हणयात् । “हन्तेरत्पूर्वस्य” (अष्टा०सू०८-४-२२) इति णत्वम् । एव-
ञ्च “अन्तरदेशे” (अष्टा०सू०८-४-२४) इति न कर्तव्यम् । देशे तु क्षुभ्रा-
दित्वाणत्वाभावः । अयनं चेत्यपि न कर्तव्यं “कृत्यचः” (अष्टा०सू०८-
४-२९) इति सिद्धेः । देशे तु क्षुभ्रादिना बोध्येति कैयटः । देशे निषे-
धार्थं सूत्रद्वयमिति तु हरदत्तः । पक्षद्वयेऽपि ‘अन्तर्णयति’ ‘अन्तर्भवाण’
इत्यादौ यथायथं णत्वं बोध्यम् ।

सुदुरोः प्रतिषेधो नुम्बिधितत्वषत्वणत्वेषु ॥ सुलभं । दुर्लभम् ।
“उपसर्गात्खल्वजोः” (अष्टा०सू०७-१-६०) इति नुम् । न एतच्च प्रयो-
जनमापाततः “नसुदुर्भ्यां केवलाभ्याम्” (अष्टा०सू०७-१-६८) इति सू-
त्रस्यावश्यारभ्यत्वात् । अन्यथा ‘अतिसुलभम्’ इत्यत्र नुम् न स्यात् ।
तत्त्वं-सुदत्तम् । “अच उपसर्गात्” (अष्टा०सू०७-४-४७) इति तत्त्वं
मा भूत् । षत्वं-दुःस्थितिः । प्रक्रियाजालदुःस्थम् । सुसिक्तम् । सुस्तु-
तम् । “सुःपूजायाम्” (अष्टा०सू०१-४-२४) इति तु कर्तव्यमेव पूजायामिति
विशेषणार्थम् । तेन ‘सुषिकं किं तवात्र’ इत्यादौ षत्वं भवत्येव । कथं तर्हि—

फलवद्भावनोद्भूतकथम्भावतिरोहिताः ।

नैवाङ्गानां कथं भावाः प्रादुष्यन्ति कथं च न ॥ इति ?

सत्यम्, नेदमुपसर्गत्वप्रयुक्तं किन्तु “उपसर्गप्रादुर्भ्याम्” (अष्टा०
सू०८-३-८७) इत्यत्र प्रादुसः पृथग्रहणप्रयुक्तम् । एतेन ‘प्रादुष्यन्ति’

इति पठित्वा प्र आङ् दुस् इत्युपसर्गात्रिकपूर्वस्य स्यते: “उपसर्गात्सुनो-
ति” (अष्टा०सू०८-३-६५) इत्यादिना षत्वमिति व्याचक्षाणाः परास्ताः,
दुर उपसर्गतायाः षत्वविधौ निषेधात्, स्यतेरर्थस्य प्रकृतासम्बन्धाच्च ।
णत्वम् । दुर्नीतम् । दुर्नयः । एतेन “दुरः परस्य णत्वं न” इति केचिदिति
पठित्वा सिद्धान्ते णत्वमिति भ्राम्यन्तः परास्ताः ।

गतिसंज्ञायां कारिकाशब्दस्योपसङ्ख्यानम् ॥ कारिकाकृत्य । कारि-
काकृतम् । यत्कारिकाकरोति । “तिङ् चोदात्तवति (अष्टा०सू०८-१-७१)
इति गतेर्निघातः । निपातत्वादव्ययत्वे सति विभक्तेर्लुक् । कारिका क्रि-
या । मर्यादास्थितिरित्यर्थः । यत्न इत्यपरे । “धात्वर्थनिर्देशे” इति
ण्वुल् । यस्तु कर्तरि ण्वुलन्तः कारिका दासीति, यश्च श्लोकवाची, त-
योर्नेह ग्रहणम्, क्रियायोगइति कारिकाशब्दस्य विशेषणात् । क्रिया-
वृत्तरेव ग्रहणात् ।

पुनश्चनसौ छन्दसि गतिसंज्ञाविति वक्तव्यम् ॥ पुनराधेयम् । गति-
त्वात्समासः । कृदुत्तरपदप्रकृतिस्वरेण “यतोऽनावः” (अष्टा०सू०६-१-
२१३) इति घेशब्द उदात्तः । पुनरुत्स्यूतं वासः । इहापि गतित्वात्स-
मासः । स्वरस्तु प्रवृद्धादेराकृतिगणत्वादनतोदात्तत्वम् । काठके-
ह्यन्तोदात्तः पठ्यते । शेषनिघातेन पुनःशब्दोऽनुदात्तः । “गति-
र्गतौ” (अष्टा०सू०८-१-७०) इति निघातं वदन् वृत्तिकार-
स्तु परत्वात्तस्य न्याय्यतां मन्यते । चनीहितः ॥ “चायरन्ने ह्रस्वश्च”
(उ०सू०६३९) इत्यसुन्नन्तत्वान्निपातत्वाद्वाऽऽद्युदात्तस्य चनःशब्द-
स्य “गतिरनन्तरः” (अष्टा०सू०६-२-४९) इति प्रकृतिस्वरः ।

ऊर्यादिच्चिडचश्च(अष्टा०सू०१-४-६१) । एते गतिसंज्ञाः स्युः क्रि-
यायोगे । कृभवस्तियोगे चिडःचौ विहितौ । तत्साहचर्याद्रूपादयोऽपि
तद्योगे एव प्रयुज्यन्ते नान्यत्र, अनभिधानाच्च । तत्राप्याविःप्रादुःशब्दौ
मुक्त्वाऽन्येषां करोतिनैव योग इति माधवालयः । यद्यपि संज्ञाविधौ
प्रत्ययग्रहणे तदन्तविधिर्नास्ति तथापीह सामर्थ्यात् चिडजन्तग्रह-
णम् । न हि प्रत्ययमात्रस्य क्रियायोगः संभवति, स्वार्थिकत्वेनानर्थ-
कत्वात् च्वेरश्रावित्वाच्च । ऊरीकृत्य । शुक्लीकृत्य । पटपटाकृत्य ।

इहेदमवधेयम् । श्रौषडादीनां स्वाहान्तानां चादिष्वपि पाठात्क्रि-
यायोगेऽपि निपातत्वम् । आविःशब्दस्य साक्षात्प्रभृतिषु पाठात्कञो यो-
गे विकल्पः । श्वस्तियोगे त्वनेन नित्यमिति । कथं तर्हि —

वारुणीमद्विशंकमथाविश्वशुषोभवदसाविव ।

इति माघः ?

अभवद्युगमद्विलोलोजिह्वायुगलीटोभयस्टक्वभागमाविः ।

इति च ? निरङ्कुशाः कवय इति हरदत्तः । वस्तुतस्तु नेह दोषले-
शमपि पश्यामः । तथाहि, गतित्वाद्भातोः प्राक् प्रयोगः प्राप्नोतीति त्व-
दायपूर्वपक्षसर्वस्वम् । तच्च भाष्यवार्तिकयोरेव निराकृतप्रायम् । “ते
प्राग्धातोः” (अष्टा०सू०१-४-८०) इति सूत्रं हि द्वेषा व्याख्यातं—प्रयो-
गनियमार्थं संज्ञानियमार्थं चेति । तत्रान्त्यपक्षे प्राक् चाप्राक् च प्रयो-
क्तव्याः, प्राक्तु प्रयुज्यमानाः संज्ञां लभन्ते इति स्थितम् । इममेव च
पक्षमाश्रित्य “अनुकरणं च” (अष्टा०सू०१-४-६२) इति सूत्रे ऽनितिप-
रमिति प्रत्याख्यातम् । एवमेव “छन्दसि परेऽपि” (अष्टा०सू०१-४-८१)
“व्यवहिताश्च” (अष्टा०सू०१-४-८६) इति सूत्रद्वयमपि प्रत्याख्यातम् ।
अत एव “ते प्राग्” (अष्टा०सू०१-४-८०) इति सूत्रे ‘सुकटं कराणि
वीणानि’ इति भाष्यं “कर्तृकर्मणोश्च भूकृजोः” (अष्टा०सू०३-३-१२७) इति
सूत्रे ‘स्वायम्भवम्’ इति भाष्यवृत्तिग्रन्थौ, च्यर्थयोः किम् ? स्वाद्येन
भूयत इति वृत्तिग्रन्थश्च सङ्गच्छते । एतेन वृत्तेः प्रामादिकतां वदन् ‘आ-
द्येन सुभूयते’ इति पाठः कर्तव्य इति शिक्षयन् हरदत्तोऽप्यपास्तः “प-
क्षान्तरैरपि परिहारा भवन्ति” इति न्यायेन संज्ञानियमपक्षे सर्वस्य सा-
मञ्जस्यात् । एतेन—

पुरोरामस्य जुहवाञ्चकार ज्वलने वपुः ।

इति भट्टिः । “तस्य स्थित्वा कथमपि पुरः” इति कालिदासश्च स-
मर्थितः । न च “पुरोऽव्ययम्” (अष्टा०सू०-१-४-६७) इत्यस्य कृज्मात्रवि-
प्रयत्वमिति भ्रमितव्यम्, कृजोऽनधिकारात् ‘तुरासाहं पुरोधाय’ इत्या-
दिप्रयोगाच्चेति दिक् ।

जरी ऊरी उररी एते त्रयोङ्गीकारे विस्तारे च । विताली भूसी एतौ
विस्तारे । शकला संसकला ध्वंसकला भ्रंसकला एते चत्वारो हिंसा
याम् । शकला कृतेत्यादि । हिंसित्वेत्यर्थः । गुलुगुधा पीडार्थं । गु-
लुगुधाकृत्य । पीडयित्वेत्यर्थः । सजूः सहार्थं । फलफली चिकली
आकली एते विकारे । अलोष्टी केवली सेवाली शेवाली वर्षा-
ली मसमसा भस्मसा एते हिंसायाम् । वषट् वौषट् स्वाहा स्व-
धा पापी करुणाविलापे । पापीकृत्य । करुणं विलप्येत्यर्थः । प्रादुः
प्राकट्ये । श्रत् शीघ्रात् । श्रत्कृत्य । आविः प्राकट्ये । आविष्कृत्य । ग-
णरत्ने त्वन्येऽपि सङ्गृहीताः । तथाहि, पापाली सङ्गला केवासी एते
हिंसायाम् । वार्दाली यार्दाली आलम्बी एते प्राकाश्ये हिंसायां च ।
इत्यूर्यादयः ।

अनुकरणञ्जानितिपरम् (अष्टा०सू०१-४-६२) । गतिः स्यात्क्रिया-
योगे । खाट्कृत्य । अनितिपरं किम् ? खाडिति कृत्वा निरष्ट्विन् । सति
हि गनित्वे प्रयोगनियमपक्षे धातोः प्राक् प्रयोगः स्यात् । अनुकरणत्व-
जात्याक्रान्तस्येतिशब्दे परेऽयं निषेधः । तेन 'श्रौषड्बौषडितिकृत्वा
निरष्ट्विवत्' इत्यत्र श्रौषट्शब्दस्यापि निषेधः । संज्ञानियमपक्षे तु अनि-
तिपरग्रहणं न कर्तव्यमिति, परस्परसंज्ञाप्राप्तेरेवाभावात् ।

आदरानादरयोः सदसती (अष्टा०सू०१-४-६३) । क्रमाद् गतिसंज्ञे
स्तः । सत्कृत्य । असत्कृत्य । प्रीतिपूर्विका प्रत्युत्थानादिविषया त्वरा-
ऽऽदरैः । अवज्ञया प्रत्युत्थानादाबुपेक्षा त्वनादरः । एतयोः किम् ? स-
त्कृत्वा । असत्कृत्वा । शोभनमशोभनं च कृत्वेत्यर्थः ।

भूषणेऽलम् (अष्टा०सू०१-४-६४) । गतिसंज्ञं स्यात् । अलंकृत्य ।
भूषणे किम् ? अलंकृत्वादनं गतः । पर्याप्तमित्यर्थः । "अनुकरणम्"
(अष्टा०सू०१-४-६२) इत्यादयस्त्रयो योगाः स्वभावात्कञ्विषया इति माधवः ।

अन्तरपरिग्रहे (अष्टा०सू०१-४-६५) । स्पष्टम् । अन्तर्हृत्य । मध्ये
हत्वेत्यर्थः । अपरिग्रहे किम् ? अन्तर्हृत्वा मूषिकां श्येनो गतः । परिगृह्य
गत इत्यर्थः ।

अत्रेदमवधेयम् । हत्वागमनं द्विधा । हतं त्यक्त्वा परिगृह्य चेति ।
आद्यमुदाहरणम् । द्वितीयं प्रत्युदाहरणम् । अपरिग्रहे इति च प्रयोगोपा-
धिर्न तु वाच्यकोटिनविष्टमिति ।

कणेनसी श्रद्धाप्रतीघाते (अष्टा०सू०१-४-६६) । गती स्तः । कणे-
हत्य पयः पिबति । मनोहत्य । कणेशब्दः सप्तमीप्रतिरूपको निपातो-
ऽभिलाषातिशये वर्तते । मनःशब्दोऽप्येवम् । अतिशयेनाभिलाषया तन्नि-
वृत्तिपर्यन्तं पिबतीत्यर्थः । ततश्च श्रद्धाया अपगमात्तत्प्रतीघातो धातुग
तिसमुदायगम्यः । श्रद्धाप्रतीघाते किम् ? कणेहत्वा गतः । मनोहत्वा ।
सूक्ष्मतण्डुलावयवः कणस्तस्मिन् हत्वेत्यर्थः । मनःशब्दस्तु चेतसि ।

पुरोऽव्ययम् (अष्टा०सू०१-४-६७) । "पूर्वाधरावराणाम्" इति
व्युत्पादितोऽसिप्रत्ययान्तोऽव्ययं तथाभूतः पुरःशब्दो गतिसंज्ञः
स्यात् । पुरस्कृत्य । "नमस्पुरसोः" (अष्टा०सू०८-३-४०) इति सत्वम् ।
अव्ययं किम् ? पूः पुरौ पुरः कृत्वा ।

अस्तञ्च (अष्टा०सू०१-४-६८) । अस्तमिति मान्तमव्ययं गतिसंज्ञं
स्यात् । अस्तकृत्य । अव्ययमित्येव । अस्ते काण्डम् । क्षिप्तमित्यर्थः ।

अच्छगत्यर्थवदेषु (अष्टा०सू०१-४-६९) । अव्ययमित्येव । अच्छ-
गत्य । अच्छोद्य । अभिगत्य । अभिमुखमुक्त्वा चेत्यर्थः । अव्ययं किम् ?

जलमच्छे गच्छति ।

अदोऽनुपदेशे (अष्टा०सू०१-४-७०) । अदःशब्दस्त्यदादिः सोऽनुपदेशे गतिः स्यात् । अदःकृत्य । अदः कृतम् । यदा स्वयमेवेत्थं पर्यालोचयति तदेदमुदाहरणम् । अनुपदेशे किम् ? परं प्रति कथने माभूत् । अदः कृत्वा गतः ।

तिरोन्तर्धौ (अष्टा०सू०१-४-७१) । तिरोभूय । अन्तर्धौ किम् ? तिरोभूत्वा स्थितः । पाश्चता भूवेत्यर्थः ।

विभाषा कृञि (अष्टा०सू०१-४-७२) । प्राप्तविभाषेयम् “तिरोन्तर्धौ” (अष्टा०सू०१-४-७१) इत्यनुवृत्तेः । तिरःकृत्य । तिरस्कृत्य । “तिरसोऽन्यतरस्याम्” (अष्टा०सू०८-३-४२) इति वा सत्वम् । प्रत्युदाहरणे तु न सत्वम् , तद्विधौ गतिग्रहणानुवृत्तेः । तिरः कृत्वा काष्ठम् । केचित्त्विहापि सत्वमिच्छन्तः परामव तिरस्कारशब्दप्रयोगं चानुरन्धानाः सत्वविधौ गतिग्रहणं निवर्तयन्तीति माधवः ।

उपाजेऽन्वाजे (अष्टा०सू०१-४-७३) । एतौ कृञि वा गतिसंज्ञौ स्तः । विभक्तिप्रतिरूपकौ निपाताविमौ दुर्बलस्य सामर्थ्याधाने वर्तते । उपाजेकृत्य । उपाजेकृत्वा । अन्वाजेकृत्य । अन्वाजेकृत्वा । उपपद्येत्यर्थः ।

साक्षात्प्रभृतीनि च (अष्टा०सू०१-४-७४) । एतानि कृञि वा गतिसंज्ञानि स्युः । च्यर्थ इति वक्तव्यम् ॥ साक्षात्कृत्य । साक्षात्कृत्वा । असाक्षाद्भूतं साक्षात्क्रियते चेत्तदाऽयं प्रयोगः, न तु साक्षाद्भूतस्यैव रूपान्तरापादाने । च्यन्तेषु तु पूर्वविप्रतिषेधाद् “ऊर्यादिच्चि” (अष्टा०सू०१-४-६१) इति नित्यैव संज्ञा । तेन ‘लवणीकृत्य’ इत्यत्र मान्त्वम् न भवति । तद्विकल्पसन्नियोगेनेह गणं निपात्यते । यद्वा, लवणशब्दस्य लवणमिति मान्त आदेशः । तथाच मास्तु पूर्वविप्रतिषेधः । त्रैशब्चं हि नः साध्यम्-लवणंकृत्य लवणंकृत्वा लवणीकृत्येति । तत्र च्यन्ताच्यन्तयोः पाक्षिके लवणमादेशे समं रूपम् । परेणापि विकल्पेन मुक्ते तु च्यन्तस्य नित्या संज्ञेति न कश्चिदोषः । इहाग्नौ वशेप्रभृतयो विभक्तिप्रतिरूपका निपाताः । प्रादुराविःशब्दयोर्युक्तत्वात्प्राप्ते विभाषा । साक्षात् मिथ्या चिन्तेति मनोव्यापारे । चिन्ताकृत्य । भद्रा आलोचनाप्रशंसामङ्गलध्वयम् । रोचनेतीतिश्रद्धोत्पादे प्रशंसायां च । अमेति रह.साहित्ययोः । आस्था श्रद्धा प्राजर्यावी जर्या जरणक्रियायाम् । प्राजरुहा बीजरुहेति रुहिक्रियायाम् । लवणम् । उष्णम् । शीतम् । उदकम् । आर्द्रम् । लवणादीनां पञ्चानां गतिसंज्ञासन्नियोगेन मान्त्वम् निपात्यते मान्तादेशो वेत्युक्तम् । अग्नौ वशे विकल्पेन विकल्पेन प्रह-

सने सन्तपने । प्रादुस् नमस् आविस् । आकृतिगणोऽयम् ।

अनत्याधान उरसिमनसी (अष्टा०सू०१-४-७५) । एतौ निपातौ कृञि वा गतिसञ्ज्ञौ स्तः । उरसिकृत्य । उरसिकृत्वा । अभ्युपगम्येत्यर्थः । मनसिकृत्य । मनसिकृत्वा । निश्चित्येत्यर्थः । अत्याधानमुपश्लेषः । ऋत्र न । उरसिकृत्वा पाणिं शेते ।

मध्येपदेनिवचने च (अष्टा०सू०१-४-७६) । एते त्रयः कृञि गतिसञ्ज्ञा वा स्मुरनत्याधाने । मध्येकृत्य । मध्येकृत्वा । पदेकृत्य । पदेकृत्वा । एदन्तावेतौ निपातौ । निवचनं वचनाभावः । अस्याविशेषेण एदन्तता निपात्यते न तु सञ्ज्ञासन्नियोगेन, व्याख्यानात् । निवचनेकृत्य । निवचनेकृत्वा । वाचं नियम्येत्यर्थः । अनत्याधाने किम् ? हस्तिनः पदे कृत्वा शिरः शेते ।

नित्यं हस्ते पाणानुपयमने (अष्टा०सू०१-४-७७) । एतौ निपातौ कृञि नित्यं गतिसञ्ज्ञौ स्त उपयमने । दारकर्मणीत्यंके । स्वीकारमात्र इत्यन्ये । हस्तेकृत्य पाणौकृत्य कन्यां महास्त्राणि वा । उपयमने किम् ? हस्तेकृत्वा सुवर्णं गतो भृत्यः ।

प्राध्वम्बन्धने (अष्टा०सू०१-४-७८) । प्राध्वमिति चादिषु पाठान्मान्तमव्ययमानुकूल्ये वर्तते । तत्कृञि नित्यं गतिसञ्ज्ञं स्याद्बन्धनहेतुकं चेदानुकूल्यम् । प्राध्वंकृत्य । बन्धने किम् ? प्राध्वंकृत्वा । प्रार्थनादिनानुकूलं कृत्वेत्यर्थः ।

जीविकोपनिषदावोपम्ये (अष्टा०सू०१-४-७९) । कृञि नित्यं गतिसञ्ज्ञौ स्तः । जीवयतीति जीविका जीवनोपायः । जीविकामिव कृत्वा जीविकाकृत्य । उपनिषदमिव कृत्वा उपनिषत्कृत्य । गतिसमासस्य नित्यत्वेऽपि स्वार्थमात्रनिष्ठत्वाद्गतिना विग्रहः । अत एव तत्र इव-शब्दप्रयोगः । औपम्ये किम् ? जीविकां कृत्वा ।

ते प्राग्घातोः (अष्टा०सू०१-४-८०) । ते गतिसञ्ज्ञा घातोः प्रागेव प्रयोज्याः ।

छन्दसि परेपि (अष्टा०सू०१-४-८१) ।

व्यवहिताश्च (अष्टा०सू०१-४-८२) । स्पष्टम् । हरिभ्यां याह्योक आ । आमन्दैरिन्द्र हरिभिर्याहि । इह सञ्ज्ञानियमपक्षोऽपि भाष्ये स्थितः, ते इत्यनेन प्रादीनुपनिषत्पर्यन्तात् स्वरूपेण परामृश्य घातोः प्राक् प्रयुक्तानामेषां पूर्वसूत्रैकवाक्यतया सञ्ज्ञाविधानात् । अस्मिञ्च पक्षे 'छन्दसि परेऽपि' 'व्यवहिताश्च' इति सूत्रद्वयम् अनितिपरग्रहणं च न कर्षव्यमिति स्थितम् । सुकटङ्कराणीति भाष्यं च सङ्गच्छते । प्रयोग-

नियमपक्षे तु “कृत्यलयुटः” (अष्टा०सू०३-३-११३) इति बहुलग्रहणेन समर्थनीयं स्यात् । यत्तु खलः खित्करणसामर्थ्यादनव्ययस्य प्राक् प्रयोगे निर्णीते सोः परिशेषाद्यवधानं सिध्यतीति । तच्चिन्त्यम्, सामर्थ्याद्यवहिते मुमः सम्भवात् कृद्ग्रहणं गतिपूर्वस्यापि ग्रहणाच्च ईषच्छब्दस्या-
गतिसञ्ज्ञकतया ‘ई’दाढ्यम्भवः’ इत्यत्र खलः खित्त्वस्योपक्षीणत्वाच्चेति दिक् । धातोः किम् ? प्रकर्तुमैच्छत् प्राचिकीर्षदित्यत्र सनः प्राक् प्रयो-
गो मा भूत् ।

कर्मप्रवचनीयाः (अष्टा०सू०१-४-८३) । रीश्वरात्प्रागिदमधिक्रिय-
ते । कर्म क्रियां प्रोक्तवन्तः कर्मप्रवचनीयाः बाहुलकात्कर्तर्यनीयर्, स च
भूते । तेन सम्प्रति क्रियां न द्योतयन्तीति लभ्यते । आह च—

क्रियाया द्योतको नायं सम्बन्धस्य न वाचकः ।

नापि क्रियापदाक्षेपी सम्बन्धस्य तु भेदकः ॥ इति ।

तथाहि, शाकल्यस्य संहितामनुप्रावर्षदित्यत्रानुना न क्रियाविशेषो
द्योत्यते । अनुभूयते सुखमित्यादौ यथा । नापि पष्ठ्येव सम्बन्ध उच्यते,
द्वितीययैव तस्योक्तत्वात् । नापि प्रादेशं विपरिलिखति विमाय परि-
लिखतीत्यत्र विशब्देन मानक्रियेव क्रियान्तरमाक्षिप्यते, कारकविभ-
क्तिप्रसङ्गात् । किन्तु संहितासम्बन्धिवर्षणमिति द्वितीयावगतः सम्बन्धो
लक्ष्यलक्षणभावरूप एवेत्यवगमात्सम्बन्ध एवानुना विशेषऽवस्थाप्यते ।
क्वचित्तु क्रियागतविशेषद्योतकेऽपीयं सञ्ज्ञा वचनात्प्रवर्तते । “सुः
पूजायाम्” (अष्टा०सू०१-४-९४) “अतिरतिक्रमेण च” (अष्टा०सू०१-४-
९५) इति यथा ।

अनुर्लक्षणे (अष्टा०सू०१-४-८४) । लक्षणे द्योत्येऽनुः कर्मप्रवचनयिस-
ञ्ज्ञः स्यात् । “लक्षणेत्थम्भूत” (अष्टा०सू०१-४-९०) इत्यादिना सिद्धे
हेतौ तृतीयां बाधितुमिदं सूत्रम् । तथाहि, लक्षणे कर्मप्रवचनीयसञ्ज्ञा-
या अवकाशः—यो न हेतुः, ‘वृक्षमनुविद्योतते विद्युत्’ इति । हेतुतृती-
याया अवकाशः—‘धनेन कुलम्’ इति । ‘संहितामनुप्रावर्षत्’ इत्यत्र
तु हेतुभूतसंहितोपलक्षितं वर्षणमित्यर्थाद्धेतुभूते लक्षणे परत्वान्तृतीया
स्यात् । पुनः सञ्ज्ञाविधानसामर्थ्यात्तु द्वितीयैव भवति । आह च—

हेतुहेतुमतोर्योगपरिच्छेदेऽनुना कृते ।

आरम्भाद्वाध्यते प्राप्ता तृतीया हेतुलक्षणा ॥ इति ।

न च “तृतीयार्थे” (अष्टा०सू०१-४-८५) इति सूत्रेण गतार्थता श-
ङ्ख्या । तस्य पुरस्तादपवादन्यायेन “सहयुक्तेऽप्रधाने” (अष्टा०सू०२-३-
१९) इत्येतन्मात्रबाधकत्वात् ।

तृतीयार्थे (अष्टा०सू०१-४-८५)। अस्मिन् द्योत्येऽनुरुक्तसंज्ञः स्यात्। नदीमन्ववसिता सेना। नद्या सह सम्बद्धेत्यर्थः। “षिञ् बन्धने” (स्वा०उ०१२४८) अस्मात्कर्तरि क्तः।

हीने (अष्टा०सू०१-४-८६)। हीने द्योत्येऽनुः प्राग्वत्। अनु हरिं सुराः। हरिप्रतियोगिकापकर्षरूपसम्बन्धवन्त इत्यर्थः। उत्कृष्टादेव द्वितीया न त्वपकृष्टात्, शक्तिस्वभावात्।

उपोऽधिके च (अष्टा०सू०१-४-८७)। अधिके हीने च द्योत्ये उपः प्राक्संज्ञः। उपस्वार्थी द्रेणः। खारितोऽधिको द्रेणोऽस्ति। उभयमस्तीति फलितोऽर्थः। “यस्मादधिकम्” (अष्टा०सू०२-३-९) इति सप्तमी। हीने-उपहरिं सुराः।

अपपरी वर्जने (अष्टा०सू०१-४-८८)। एतौ वर्जने द्योत्ये प्राग्वत्। अपविष्णोः परिविष्णोः संसारः। “पञ्चम्यपाङ्परिभिः” (अष्टा०सू० २-३-१०) इति पञ्चमी। “परैर्वर्जने” (अष्टा०सू०८-१-५) इति द्विर्वचनम्। तद्धि पञ्चमीसहितेन कर्मप्रवचनीयेन द्योतितेऽपि वर्जने भवत्येव, उभयोरपि विधानसामर्थ्यात्। वर्जनं किम्? परिविञ्चति। सर्वत इत्यर्थः। अत्रोपसर्गत्वात्षत्वम्।

आङ् मर्यादावचने (अष्टा०सू०१-४-८९)। आङ् प्राग्वत् मर्यादाशब्दो यस्मिन्सूत्रे उच्यते तत्रत्यञ्चत्। “आङ्मर्यादाभिविधयोः” (अष्टा०सू०२-१-१३) इत्यत्रोपात्तो द्व्यर्थ इत्यर्थः। आमुक्तेः संसारः। आबालेभ्यो हरिभक्तिः।

लक्षणेत्थम्भूताख्यानभागवीप्सासु प्रतिपर्यन्तवः (अष्टा०सू०१-४-९०) एष्वर्थेषु विषयभूतेषु प्रत्यादय उक्तसंज्ञाः स्युः। लक्षणे—वृक्षं प्रति परि अनु वा विद्योतते विद्युत्। कञ्चित्प्रकारं प्राप्त इत्थंभूतस्तदाख्याने यथा—साधुर्देवदत्तो मातरं प्रति पर्यनु वा। भागे—यदत्र माम्प्रति स्यात्, परिस्यात्, अनुस्यात्। योऽत्र मम भागः स दीयतामित्यर्थः। स्वस्वामिभावो द्वितीयाऽर्थः। वीप्सा व्याप्तुमिच्छा साकल्यप्रतिपि पादयिषेति यावत्। भूतंभूतं प्रति पर्यनु वा प्रभुः। सकलभूतानामित्यर्थः। न च “इत्थंभूताख्याने” (अष्टा०सू०१-४-९) इत्येव सिद्धम्। इदं तर्ह्युदाहरणं—वृक्षंभूतं प्रतिपिञ्चति, परिपिञ्चति, अनुपिञ्चति। इह वीप्सा द्विर्वचनेनैव द्योत्यते। परिशब्दस्तु क्रियैव सम्बध्यते। न चैवन्तस्य कर्मप्रवचनीयत्वं न स्यादिति वाच्यं वीप्साया विषयत्वानपायात्। अत एव वीप्सायां विषयभूतायामिति वृत्तिप्रन्थमवतारयन्हरदत्त आह—एते च लक्षणादयो यथा विभक्तिसमीपादयोऽव्ययार्थाः,

नैवं प्रत्यादीनामर्थाः । किन्तर्हि संज्ञायां प्रत्यादीनां विषयत्वेन निर्दिष्टा इत्याहेति । द्वितीया तु कर्मणि । कर्मप्रवचनीयसंज्ञा तूपसर्गत्वनिवृत्त्यर्था । तेन “उपसर्गात्सुनोति” (अष्टा०सू०८-३-६५) इति षत्वं न । परिशब्दयोगे पञ्चमी तु न भवति “पञ्चम्यपाङ्” (अष्टा०सू०२-३-१०) इत्यत्र वर्जनार्थेनापेत्यनेन साहचर्यात् ।

अभिरभागे (अष्टा०सू०१-४-२१) । भागवर्जे लक्षणादावभिरुक्तसंज्ञः स्यात् । वृक्षमभिविद्योतते । साधुर्मातरमभि । वृक्षमभिसिञ्चति । अभागे किम् ? यदत्र ममाभिस्यात्तद्दीयताम् ।

प्रतिः प्रतिनिधिप्रतिदानयोः (अष्टा०सू०१-४-२२) । उक्तसंज्ञः स्यात् । अभिमन्युरर्जुनात् प्रति । तस्य प्रतिनिधिरित्यर्थः । तिलेभ्यः प्रतियच्छति माषान् । “प्रतिनिधिप्रतिदाने च यस्मात्” (अष्टा०सू०२-३-११) इति पञ्चमी ।

अधिपरी अनर्थकौ (अष्टा०सू०१-४-२३) । उक्तसंज्ञौ स्तः । कुतोऽध्यागच्छति । कुतः पर्यागच्छति । इहाधिकार्थविरहादनर्थकत्वमधिपर्योः, धात्वर्थमात्रानुवर्तित्वात्तु प्राप्ता गतिसंज्ञा । तद्वाधः संज्ञाफलम् । तेन “गतिर्गतौ” (अष्टा०सू०१-१-७०) इति निघातो न भवति ।

सुः पूजायाम् (अष्टा०सू०१-४-२४) । सुसिक्तम् । सुस्तुतम् । अनुपसर्गत्वान्न षः । पूजायां किम् ? सुषिक्तं किन्तवान्न । क्षेपोऽयं, न पूजा । कथं तर्हि सुष्टुतिरिति ? अतिशयमात्रं विवक्षितं न तु पूजेत्याहुः । पठन्ति च—

प्रशंसानुमते पूजा भृशकृत्स्नखेषु सुः । इति ।

अतिरतिक्रमणे च (अष्टा०सू०१-४-२५) । अतिक्रमणे पूजायां चातिः कर्मप्रवचनीयसंज्ञः स्यात् । अतिक्रमणमुचितादधिकस्यानुष्ठानम् । अतिसिक्तम् । अतिस्तुतम् । बहुतरं समीचीनं वा सिक्तं स्तुतञ्चैत्यर्थः ।

अपिः पदार्थसम्भावनाववसर्गगर्हासमुच्चयेषु (अष्टा०सू०१-४-२६) । एषु द्योत्येष्वपिरुक्तसंज्ञः । सर्पिषोऽपि स्यात् । प्रार्थनायां लिङ् । तस्या एव विषयभूते भवने कर्तृदौर्लभ्यप्रयुक्तं दौर्लभ्यं द्योतयन्नपिशब्दः स्यादित्यनेन सम्बध्यते । अनुपसर्गत्वान्न षः । सर्पिष इति षष्ठी तु अपिशब्दबलेन गम्यमानस्य बिन्दोरवयवावयविभावसम्बन्धे । इयमेव ह्यपिशब्दस्य पदार्थद्योतकता नाम । कर्मप्रवचनीययुक्ते द्वितीया तु नेह प्रवर्तते, सर्पिषो बिन्दुना योगो न त्वपिनेत्युक्तत्वात् । सम्भावनं नाम शक्युत्कर्षमाविष्कर्तुमत्युक्तिः । अपिसिञ्चेन्मूलसहस्रम् । अपिस्तुया-

द्विष्णुम् । अन्ववसर्गः कामचारानुज्ञा । अपिसिञ्च । अपिस्तुहि । गर्हा-
याम्-धिग्देवदत्तमपिस्तुयादृषलम् । समुच्चये-अपिसिञ्च । अपिस्तु-
हि । सिञ्च च स्तुहि चेत्यर्थः । यथायथम् “उपसर्गप्रादुर्भ्याम्” (अष्टा०
सू०८-३-८७) इति “उपसर्गात्सुनोति” (अष्टा०सू०८-३-६५) इति च
प्राप्तं पत्वं कर्मप्रवचनीयसंज्ञया उपसर्गसंज्ञया बाधितत्वात् भवति ।

अधिरीश्वरे (अष्टा०सू०१-४-९७) । स्वस्वामिभावे द्योत्येऽधिः
कर्मप्रवचनीयः स्यात् । इह स्वात्स्वामिनो वा पर्यायेण कर्मप्रवचनीय
विभक्तिर्न तु “हीने” (अष्टा०सू०१-४-८६) “उपोऽधिके च” (अष्टा०सू०
१-४-८७) इत्यत्रैवान्यतरस्मादेव । अधिभुवि रामः । अधिरामे भूः ।
एतच्च संज्ञासूत्रं नारम्भणीयम् । उत्तरार्थत्वे तु योगो न विभजनीय इति
“यस्मादधिकम्” (अष्टा०सू०२-३-९) इत्यत्र वक्ष्यामः ।

विभाषा कृत्रि (अष्टा०सू०१-४-९८) । अधिः करोतौ प्राक्संज्ञो वा
स्यात् । ईश्वर इत्यनुवर्तते । प्राप्तविभाषेयम् । यदत्र मामधिकरिष्यति ।
विनियोक्ष्यते इत्यर्थः । इह विनियोक्तुरीश्वरत्वं गम्यते । कर्मत्वाद्
द्विनीयाः । इह “तिङ् चोदात्तवति” (अष्टा०सू०८-१-७१) इति निघातो
न, गतिसंज्ञाया बाधितत्वात् । किञ्च ‘मामधिकृत्वा’ इत्यत्र प्रादिसमासो
न, कर्मप्रवचनीयानां प्रतिषेध इत्युक्तेः । पक्षे ‘अधिकृत्य’ इति बोध्यम् ।

लः परस्मैपदम् (अष्टा०सू०१-४-९९) । लकारस्यादेशाः परस्मैपद-
संज्ञाः स्युः । पचन्तं पश्य ।

तडानावात्मनेपदम् (अष्टा०सू०१-४-१००) । तड्प्रत्याहारो लादे-
शावानौ च तत्संज्ञाः स्युः । पूर्वसंज्ञापवादः । आस्ते । आसीनः । चक्रा-
णः । शानच्कानचोरेवेह ग्रहणं लादेशत्वात्, न तु शानन्चानशोः ।
तेन पूङ्ग्यजाः शानन् यजेरकर्तृगोपि फले भवति ‘रसमानसारसेन’
इत्यादौ परस्मैपदिभ्योऽपि चानश् भवति ।

तिङ्स्त्रीणित्रीणि प्रथममध्यमोत्तमाः (अष्टा०सू०१-४-१०१) । कृतद्व-
न्द्वानामेकशेषात् प्रथमेत्यादयः षट् संज्ञाः तिङ्ः षट् त्रिकाः क्रमात्प्रथ-
मादिसंज्ञाः स्युः । शतृकस्वोः सावकाशाऽपि परस्मैपदसंज्ञा प्रथमादि-
संज्ञाभिर्न बाध्यते “सिचिवृद्धिःपरस्मैपदेषु” (अष्टा०सू०७-२-१) इति
लिङ्गात् । तथा परस्मैपदे लब्धावकाशाऽपि प्रथमादिसंज्ञा तड्क्ष्वात्म
नेपदसंज्ञया न बाध्यते कृतद्वन्द्वानामेकशेषेण तड्क्षु प्रतिपदविधेरुक्त
त्वात् । न चैवमपि परस्मैपदात्मनेपदसंज्ञाभ्यां पुरुषसंज्ञायाः पर्यायः
स्यादिति वाच्यम्, “णलुत्तमोवा” (अष्टा०सू०७-१-२१) इत्यस्य सा-
मान्यापेक्षणापकत्वात् । इह सूत्रत्रयेऽपि महासंज्ञाकरणं पूर्वाचार्यानु-

राधात् । इह त्रीणित्रीणीत्येकं पदम् । द्वे वांते हरदत्तः । तत्र सत्यामप्यवाप्तरपदसंज्ञायां महापदसंज्ञामाश्रित्य “संहितैकपदे नित्या” इत्यस्य प्रवृत्तेः । अन्यथा समासादावपि पृथक् छेदापत्तेः द्विरुक्तमध्ये पदान्तरप्रयोगापत्तेश्च । अत एव ‘ताता पिण्डानाम्’ इत्यादौ वेदेऽवग्रहः क्रियते । यथा च द्विरुक्ते महापदसंज्ञाऽवान्तरसंज्ञा च तथा “नित्यवीप्सयोः” (अष्टा०सू०८-१-४) इत्यत्र वक्ष्यामः ।

तान्येकवचनद्विवचनबहुवचनान्येकशः (अष्टा०सू०१-४-१०२) । तानि लब्धपुरुषसंज्ञानि त्रीणित्रीणि एकशः क्रमेण एकवचनादिसंज्ञानि स्युः । तानीत्युक्तिः समावेशार्था । अन्यथा पुरुषवचनसंज्ञयोः पर्यायः स्यात् । ततश्च “आहुत्तमस्य” (अष्टा०सू०३-४-९२) इत्यादिकार्यं पक्षे न प्रवर्तेत । एकश इति प्रथमान्ताद्वीप्सायां शस् ।

सुपः (अष्टा०सू०१-४-१०३) । सुपस्त्रीणित्रीणि क्रमादेकश उक्त संज्ञानि स्युः । इहान्वर्थतामाश्रित्य “द्यौकयोर्द्विवचनैकवचने” (अष्टा०सू०१-४-२२) “बहुषु बहुवचनम्” (अष्टा०सू०१-४-२३) इति शक्यं त्यक्तुम्, एकवचनस्योत्सर्गिकत्वेऽपि उपसर्जनकर्मप्रवचनीयादिसंज्ञावद्यथासम्भवमन्वर्थतायाः सुवचत्वात् ।

विभक्तिश्च (अष्टा०सू०१-५-१०४) । सुमिडौ विभक्तिसंज्ञौ स्तः । चकारः पुरुषवचनसंज्ञाभ्यां समावेशार्थः । तिङां विभक्तिसंज्ञायाः प्रयोजनं “न विभक्तौ तुस्माः” (अष्टा०सू०१-३-४) इति, सुपां तु त्यदाद्यत्वादिकमपि ।

युष्मद्युपपदे समानाधिकरणे स्थानिन्यपि मध्यमः (अष्टा०सू०१-४-१०५) । लकारेण समानाधिकरणे युष्मदि प्रयुक्तेऽप्रयुक्तेऽपि मध्यमः स्यात् । त्वं पचसि दृश्यसे च । समानाधिकरणे किम् ? त्वां पश्यति । त्वया दृश्यते । इह युष्मदि मध्यमोऽस्मद्युत्तम इत्येवास्तु युष्मद्युष्मदि च यो लकार इत्यर्थे सर्वसामञ्जस्यात् । यथा तु न कृतमित्येव । अतं त्वं भवति त्वद्भवतीत्यत्र तु न, मध्यमाधिकृतेरकर्तृत्वात् । प्रकृतिरेव हि विकाररूपापत्तौ कर्त्री । तथा च मन्त्रः “यदग्नेस्यामहं त्वं त्वं बाधः स्याअहम्” इति । अहं त्वं स्याम्, त्वं वा अहं स्या इति प्रकृत्याश्रय एवेह पुरुषः ।

स्थादेतत् । ‘भवान् करोति’ इत्यत्रापि स्थानिन्यपीति मध्यमः स्यात् । अत्राहुः । अलिङ्गः सम्बोधनैकविषयश्च युष्मदर्थः । सलिङ्गः सम्बोध्यासम्बोध्यासाधारणश्च भवदर्थ इति । न च युष्मदः सम्बोधनैकविषयत्वे ततः सम्बोधन एव प्रथमा स्यात् । ततश्च आमन्त्रिताद्युदात्तत्वं पदा-

त्परत्वेन निघातश्च स्यादिति वाच्यम्, सम्बोधनस्य प्रातिपदिकार्थ एवान्तर्भावात् । “सम्बोधने च” (अष्टा०सू०२-३-४७) इति सूत्रं हि सम्बोधनाधिक्यार्थमिति वक्ष्यते । यत्तु केचिदिष्टापत्तिं कुर्वाणाः पठन्ति-
सम्बोधनार्थः सर्वत्र मध्यमे कैश्चिद्विद्यते ।
तथा सम्बोधने सर्वा प्रथमां युष्मदो विदुः ॥
युष्मदर्थस्य सिद्धन्वाञ्जियता चाद्युदात्ता ।
युष्मदः प्रथमान्तस्य परश्चोन्न पदादसौ ॥ इति ॥

तन्न, उक्तन्यायविरोधात् लक्ष्यविरोधाच्च । दृश्यते हि पादादाव-
प्यन्तोदात्तत्वं पदात्परत्वेऽप्यनिघातश्च । तद्यथा-युवं ह गर्भञ्जगती-
षु धत्थः । यूयं यातस्वस्तिभिः । ह ये देवा यूयमिदापयः स्थ इति ।

प्रहासे च मन्योपपदे मन्यतेरुत्तम एकवच्च (अष्टा०सू०१-४-१०६) ।
मन्यधातुरुपपदं यस्य धातोस्तस्मिन्प्रकृतिभूते सति मध्यमः स्यात्
परिहासे गम्यमाने मन्यतेस्तूत्तमः स्यात्स चैकार्यस्य वाचकः स्यात् ।
द्वयोर्बहुषु च मन्तुषु एकवचनमेव स्यादिति फलितोऽर्थः । एकवच्चे-
त्यन्वाचये चकारः । तेनैकवद्भावाभावेऽपि प्रधानशिष्टौ मध्यमोत्तमौ
स्त एव । सत्यप्योदने परिहासशीलः शालकादिः प्रतारयन्प्रयुक्ते—
एहि मन्ये ओदनं भोक्ष्यसे भुक्तः सोऽतिथिभिः । एतम् एत वा मन्ये
ओदनं भोक्ष्यथे भोक्ष्यध्वे । ओदनं भोक्ष्ये भोक्ष्यावहं इत्यादि, मन्यसे
मन्यथे इत्यादिरर्थः । युष्मद्युपपदे इत्याद्यनुवर्तते । तेनेह न—एतु भवा-
न्मन्यते ओदनं भोक्ष्ये इति । श्यना निर्देशाश्लेह—एहि मनुषे रथन या-
स्यामिति । प्रहासे किम् ? यथार्थकथने मा भूत्—एहि मन्यसे ओदनं
भोक्ष्य इति भुक्तः सोऽतिथिभिः ।

अस्मद्युत्तमः (अष्टा०सू०१-४-१०७) । लकारसमानाधिकरणेऽस्म-
दि स्थिते स्थानिन्यप्युत्तमः स्यात् । अहं पश्यामि दृश्ये वा । युष्मद-
स्मदभ्यां सामानाधिकरण्ये तु परत्वादुत्तम एव । अहं च त्वं च वृत्रह-
त्स्वयुज्यावसनिभ्यथा ।

शेषे प्रथमः (अष्टा०सू०१-४-१०८) । मध्यमोत्तमविषयादन्यत्र प्रथ-
मपुरुषः स्यात् । पचति; पचतः, पचन्ति ।

परः सन्निकर्षः संहिता (अष्टा०सू०१-४-१०९) । अतिशयितः स-
न्निधिर्वर्णानां यः स संहितासंज्ञः स्यात् । संज्ञाप्रदेशाः “संहितायाम्”
(अष्टा०सू०६-१-७२) इत्यादयः ।

विरामोऽवसानम् (अष्टा०सू०१-४-११०) । वर्णानामभावोऽवसा-
नसंज्ञः स्यात् । संज्ञाप्रदेशा “वावसाने” (अष्टा०सू०८-४-५६) इत्याद-

यः । अभावस्यापि बुद्धिकृतं पौर्वापर्यमस्त्येव । यथोच्चरितप्रध्वंसिनां नित्यविभूनां वा वर्णानाम् । यद्वा, विरम्यतेऽनेनेति करणे घञ्, चरमवर्णश्च संज्ञा । अस्मिन्पक्षे “खरवसानयोः” इत्येकापि सप्तमी विषयभेदाद्भिद्यते । खरि परे रेफस्य विसर्गः, अवसाने च रेफे स्थानिनीति । अत्र वार्त्तिकम्—संहितावसानयोर्लोकविदितत्वात्सिद्धमिति । तथा च सूत्रद्वयं माऽस्त्विन्वत्यर्थः ।

॥ इति श्रीपदवाक्यप्रमाणपारावारपारिणस्य लक्ष्मीधरसूरेः

सूनुना भट्टोजीभट्टेन कृते शब्दकौस्तुभे प्रथमस्या-

ध्यायस्य चतुर्थे पादे चतुर्थमान्हिकम् ॥

॥ पादश्चाध्यायश्च समाप्तः ॥

॥ अथ द्वितीयाध्याय आरभ्यते ॥

समर्थः पदविधिः (अष्टा०सू०२-१-१) । पदसम्बन्धी यो विधिः स समर्थाश्रितो बोध्यः । परिभाषेयम् । समर्थशब्दस्य तदाश्रिते लक्षणा । सामर्थ्यं चेहैकार्थीभावः । प्रक्रियादशायां पृथगर्थत्वेन प्रथममृ-
हीतस्य विशिष्टैकार्थत्वमिति यावत् । राजपुरुषः । पुत्रीर्यति । कुम्भ-
कारः । औपगवः । इह “गुणः कृतात्मसंस्कार” इति न्यायन महावि-
भाषायाः सामर्थ्यविशेषणता । विकल्पनैकार्थीभूतं षष्ठ्यन्तं समस्यते
इत्याद्यर्थात् । विशेषणबलादेव च व्यपेक्षापक्षोऽपि सम्मतः । वृत्ति-
स्तु समासादिनियता । अत एव ‘ऋद्धस्य’ इति विशेषणं तत्र नान्वेति,
शक्यैकदेशत्वात् । न हि श्वशुरशब्दजन्यप्रतीतौ पितृविशेषणत्वेनोप-
स्थितायां भार्यायां सुशीलाया इत्यादिविशेषणमन्वेति । न चैवं ‘देव-
दत्तस्य गुरुकुलम्’ इत्यादावनन्वयापत्तिः, तत्रापि कुलेनैव देवदत्त-
शब्दोत्तरषष्ठ्यर्थस्यान्वयात् । सम्बन्धस्तु उपस्थितगुरुद्वारक एव
षष्ठ्यर्थो न तु तदितरः । उक्तञ्च—

समुदायेन सम्बन्धो येषां गुरुकुलादिना ।

संसृष्ट्यावयवांस्ते तु युज्यन्ते तद्वता सह ॥ इति ।

यद्वा, ससम्बन्धिकपदार्थम्यैकदेशत्वेऽपि भवत्येव विशेषणान्वयः
‘चैत्रस्य नसा’ इत्यादौ तथा दर्शनात्, श्वशुरशब्दोपस्थितायां भार्यायां
तत्पतेर्विशेषणत्वाच्च । तदंशे उत्थिताकाङ्क्षत्वात् । उक्तञ्च—

सम्बन्धिशब्दः सापेक्षो नित्यं सर्वः समस्यते ।

स्वार्थवत्सा व्यपेक्षाऽस्य वृत्तावपि न हीयते ॥ इति ।

तस्मान्समाससुब्धातुकृत्तद्धितविशेषण ।

न विशेषणसम्बन्धः सापेक्षे तु भवेदयम् ॥

स्यादेतत्, वाक्ये क्लृप्तयाऽवयवशक्त्योपपत्तौ माऽस्तु शक्त्य-
न्तरम् । न चैवं विशेषणसम्बन्धापत्तिः 'सविशेषणानां वृत्तिर्न, वृत्तस्य
वा विशेषणयोगो न' इति निषेधस्य सम्भवादिति चेत् ? सत्त्वम् ।

बहूनां वृत्तिधर्माणां वचनैरेव साधने ।

स्यान्महद्रौरवं तस्मादेकार्थीभाव आस्थितः ॥

चकारादिनिषेधोऽथ बहुव्युत्पत्तिभङ्गनम् ।

कर्तव्यं ते न्यायसिद्धं त्वस्माकं तदिति स्थितिः ॥

तथाहि, 'ध्रस्वदिरौ' इति वृत्त्येव क्रोडीकृतार्थत्वाच्चकारो न
प्रयुज्यते । तथा चित्रगवादौ यत्पदम् । त्वया तु वचनं कर्तव्यम् । निरू-
ढलक्षणा तु शक्तितो नातीव भिद्यते, नैयायिकैश्चकारार्थे तदनभ्युप-
गमाच्च । अकथितसूत्रे व्युत्पादितरीत्या नामार्थयोरभेदः "प्रत्ययार्थ-
प्रधानम्" इत्यादिव्युत्पत्तित्यागश्च, 'प्राप्तोदकः' इत्यादौ उदककर्तृकप्रा-
प्तिकर्मत्याद्यर्थाभ्युपगमात् । एकार्थीभावे तु लाघवमिति । यद्यपि सि-
द्धान्ते पदं वाक्यं वा शक्तं तथापि प्रक्रियादशायां लाघवादेकार्थीभाव
इत्याशयः । 'यैव ह्यस्माकं प्रक्रिया सा परैः पारमार्थिकतया गृह्यते इति
युक्तस्तान् प्रति गौरवोपन्यास' इति दिक् ।

कच्चिन्तु सापेक्षत्वेऽपि भाष्यप्रामाण्याद् वृत्तिः । तद्यथा-किमोदनः
शालीनाम् । केषां शालीनामोदन इत्यर्थः । सक्त्वाढकमापर्णायानाम् ।
आपर्णायानां सक्त्तूनामाढकमित्यर्थः । कुतो भवान्पाटलिपुत्रकः । द्वे
पाटलिपुत्रे, तत्र कस्मात्पाटलिपुत्राद्भवानागत इत्यर्थः । "रोपधेनोः प्रा-
चाम्" (अष्टा०सू०४-२-१२३) इति वुञ् । तथा नञ्समासा अपि केचित्सा-
धवः-अश्राद्धभोजी ब्राह्मण इति यथा । केचिन्तु न साधवः-अकिञ्चित्कु-
र्वाणमिति यथा । किञ्चिदप्यकुर्वाणमित्यर्थः ।

अत्रेदमवधेयम् । वाक्ये त्रेधा सामर्थ्यम्-भेदः संसर्गो भेदसंसर्गो
चेति । आद्ये ऽतद्यावृत्तिमात्रस्य शाब्दत्वम् । संसर्गस्त्वार्थः । द्वितीये
विपरीतम् । तृतीये तूभयं शाब्दम् । अलौकिके प्रक्रियावाक्ये तु प्रथ-
ममुक्तत्रितयान्बतमावगमेऽपि वृत्तः कल्प्यते । परिनिष्ठिते विशेषणस-
म्बन्धाद्यभावदर्शनात् । यथा शत्रादौ द्वितीयान्तादिसामानाधिकरण्यं
दृष्ट्वा लकारे तत्कल्पनेति । अत एव चित्रत्वादेरन्यपदार्थपरतादर्शना-
दलौकिके प्रक्रियावाक्येऽपि तत्कल्पना, "अन्यपदार्थे" इत्यादिसौत्रानु-
वादेनैव देवताविग्रहवत्तत्सिद्धेति दिक् ।

॥ इति श्रीशब्दकौस्तुभे द्वितीयाध्यायस्य प्रथमे पादे प्रथममान्हिकम् ॥

सुवामन्त्रिते पराङ्गवत्स्वरे (अष्टा०सू०२-१-२) । सुवन्तमामन्त्रिते परे पराङ्गवत्स्यात्स्वरे कर्त्तव्ये । तन्निमित्तग्रहणं कर्त्तव्यम् । तस्यामन्त्रितार्थस्य यन्निमित्तं तत्प्रतिपादकं यत्तद्वच पराङ्गवत्स्यान्नान्यदित्यर्थः । यत्ते दिवो दुहितमर्तभोजनम् । इह दिवःशब्दस्य पराङ्गवद्भावादाष्टमिको निघातः । तन्निमित्तग्रहणाग्नेह—एतेनाग्ने ब्रह्मणा वावृधस्व । अयमग्ने जरिता । अनेन मित्रावरुणावृतावृधावृतस्पृशाक्रतुंबृहन्तमाशाथे इति ।

स्यादेतत्, ऋतशब्दस्तावद् घृतादित्वाद्दन्तादात्तः । तस्य तन्निमित्तग्रहणात्पराङ्गवद्भावो मा भूत् । किन्तु मित्रावरुणादित्यस्यापि न स्यात् । ऋतस्य वद्धयितारादित्यर्थे ऽन्तर्भावितण्यथाङ्गुभेः क्विपि “अन्येषामपि दृश्यते” (अष्टा०सू०६-३-१३७) इति पूर्वपदस्य दोषे सति हि ऋतावृधाविति व्युत्पादितम् । न च तत्र मित्रावरुणा निमित्तम् । न च मा भूत्पराङ्गवद्भाव इति वाच्यम्, ऋतावृधावित्यस्य निघातानापत्तेः । द्वितीयपादादि त्वेनापादादाविति निषेधात् । अत एव हि “इमं मे गङ्गे” इत्यत्र पूर्वपूर्वामन्त्रितस्याविद्यमानवद्भावात्सर्वेषां मेशब्दात्परनामुपर्जाव्य क्रियमाणांऽपि निघातो ‘गङ्गे’ इत्यादित्रयस्यैव क्रियते न तु शुतुद्रित्यस्यापि । अत्राहुर्वेदभाष्यकाराः तन्निमित्तग्रहणं माम्त्, सूत्रेणैव सकलेष्टसिद्धेरिति । युक्तं चेत् । तथाहि, “व्यपेक्षां सामर्थ्यमेके” इति समर्थसूत्रस्थभाष्यरीत्येह सामर्थ्यमुपस्थितम् । एकार्थभावपक्षे तु सामर्थ्यस्येहानुवृत्तिः । शब्दाधिकारश्च बोधः । एतदर्थ एव चास्मिन्प्रदेशे एतत्सूत्रारम्भः । तथाच “ऋतेन मित्रावरुणौ” इत्येतयोः ‘आनशाथे’ इत्यर्थकनाशाथे इत्याख्यातेनान्वयात्परस्परमसामर्थ्येन पराङ्गवद्भावाभावात् षाष्ठ आद्युदात्तः, किन्त्वाष्टमिको निघातः । मित्रावरुणादित्यस्य तु पराङ्गवद्भावाद्भूतावृधाविति न पादादिरतो निहन्यते एव । न च सर्पिःकालकादिसिद्धये “इसुसोःसामर्थ्ये” (अष्टा०सू०८-३-४४) इत्यत्र पठितं “समानाधिकरणमसमर्थवद्भवति” इत्येतद्विह प्रवर्त्तते ‘सर्पिष्पीयते’ इत्यादिसिद्धये अधात्वभिहितमिति विशेषितत्वात् । इह च धात्वभिहितत्वात् । नन्वेवं शुतुद्रिपदमपि निहन्येत पूर्वस्य सरस्वतिपदस्य पराङ्गवद्भावेनापादादित्वादिति चेत् ? न, सचतेत्यनेन सर्वेषामन्वयेऽपि परस्परमसामर्थ्यात् । उक्तं हि—

सम्बोधनपदं यच्च तत्क्रियाया विशेषणम् । इति ।

न च गङ्गे इत्यादीनामेकवचनान्तानां सचतेति बहुवचनान्तेन सामानाधिकरण्याभावात्कथमेकवाक्यता ? तथा च कथं निघातोऽपि ? तत्र वार्तिककृता समानवाक्याधिकारस्य कृतत्वमिति वाच्यम् “युष्म-

सुपपदे" (अष्टा०सू०१-४-१०५) इति त्रिसूत्र्यां भाष्यवार्तिकयोरेव वचनभेदेऽपि सामानाधिकरण्यस्य समर्थितत्वात् प्रत्येकपर्यवसन्नैकत्वप्रकारकबोधविशेषेष्वपि मिलितेषु संख्यान्तरान्वये बाधकानिरुक्तेश्च, अहं च त्वं च वृत्रहन्त्संयुज्याषसनिभ्य आ, समौ हि शिष्टैराम्नातौ वत्स्यन्तावामयः सचेति वेदलोकयोः प्रचुरप्रयोगाच्च । एतेन "चन्द्रे कलङ्कः सुजने दरिद्रता" इत्यत्र "यशो विधातुः कथयन्ति खण्डितम्" इत्यस्यान्वयाय एते इत्यध्याहरन्तः प्रत्युक्ताः । एवञ्च सत्यध्याहनेन एतच्छब्देनापि समं कलङ्कावेरनन्वयापत्तेः, 'गङ्गे' इत्यादौ निघातानापत्तेश्चेति दिक् । नन्वेवमपि मित्रावरुणावित्यस्य कथं पराङ्गवद्भावः "आमन्त्रितं पूर्वमविद्यमानवत्" (अष्टा०सू०८-१-७२) इत्यविद्यमानवद्भावादिति चेत् ? मैवम्, परस्य हि कार्यं कर्त्तव्येऽसावतिदेशो न तु स्वस्य कार्येऽपि, पूर्वग्रहणवैयर्थ्यापत्तेः । न च पराङ्गवद्भावः परस्य कार्यं किन्तु स्वस्य । अत एव 'वायो याहि' 'अग्ने नय' 'इन्द्र देह्यधिरथम्' इत्यादौ आमन्त्रिताद्युदात्तत्वं भवत्येव । "तिङ्ङुऽतिङ्ङुः" (अष्टा०सू०८-१-२८) इति निघातः परं न भवति । अभ्युपेत्यापि ब्रूमः, प्रकृते मित्रावरुणावित्यामन्त्रितं सामान्यवचनं तद्विशेषणतया विशेषवचनमूतावृथाविति । अतो "नामन्त्रिते समानाधिकरणे सामान्यवचनम्" (अष्टा०सू०८-१-७३) इति अविद्यमानवद्भावो निषिध्यते इति । नन्वेवमपि मित्रावरुणपदस्य पराङ्गवद्भावात्पादादित्वेनापादादाविति पर्युदासः स्यादिति चेत् ? न, ह्ययं कार्यस्यातिदेशः किन्तु तादान्यस्य तस्मिंश्चातिदिष्टे विशिष्टमामन्त्रितमिति बुद्ध्या यद्यत्कर्त्तुं शक्यं तत्क्रियते । किञ्च कार्यातिदेशेऽप्यशास्त्रीयस्य दौर्लभ्यं किमुत, तादात्म्यातिदेशे । सुबिति किम् ? पीड्येपीड्यमाना । नन्विह एकार्थीभावविरहात् समर्थपरिभाषानुपस्थितावपि समर्थग्रहणानुवृत्त्या पराङ्गवद्भावो न भविष्यति । एवञ्चादुपदेशात्परत्वेनानुदात्तस्येष्टा उदात्तनैकादेशे पीड्ये इत्यन्तोदात्तं सिद्धम् । मैवम्, सामर्थ्यस्येहापि सत्त्वात् । पीड्यमानसम्बोधका पीडेति हि वाक्यार्थः । आह च—

सम्बोधनपदं यच्च तन्क्रियाया विशेषणम् ।

वज्रानि देवदत्तेति निघातोऽत्र तथा सति ॥ इति ।

समानवाक्ये निघातयुष्मदस्मदादेशाः । "आख्यातं सविशेषणं वाक्यम्" इति वार्तिककारवचनादिति भावः । अङ्गग्रहणं किम् ? उभयोः पृथगाद्युदात्तता मा भूत् । वद्ग्रहणं किम् ? स्वाश्रयमपि यथा स्यात् । आम्रकुण्डेनादन् । "आम्र एकान्तरमामन्त्रितमनान्तिके" (अष्टा०सू०८-१-

५५) इत्येकान्तरता भवति । स्वर इति किम् ? 'कूपे सिञ्चन्' 'वर्म नमन्' षत्वणत्वे प्रति पराङ्गवद्भावो न भवति । समानाधिकरणस्योपसंख्यानमननन्तरत्वात् । तीक्ष्णया सूच्या सीव्यन् । न च परस्य पराङ्गवद्भावे कृते पूर्वस्यापि सूत्रेणैव सिद्धमिति वाच्यम्, स्वरे इत्यवधारणात् । पराङ्गवद्भावे कर्तव्ये तस्य दुर्लभत्वात् । वस्तुतस्तु स्वरे इति न कर्तव्यम् । 'कूपे सिञ्चन्' इत्यत्र स्वाश्रयपदादि सत्त्वात् "सात्पदाद्योः" (अष्टा०सू०८-३-११) इति निषेधसम्भवात् । णत्वं तु पूर्वपदात्संज्ञायामेवेति नियमात् भविष्यति । समासाभावेऽपि पूर्वं पदमिति यौगिकार्थमात्रस्य लक्ष्यानुरोधेन ग्रहीतुं शक्यत्वादिति भाष्यम् । यद्वा, आमन्त्रिते इत्यस्योपस्थितत्वादामन्त्रितत्वयुक्तकार्यं प्रत्येव सन्निधानात् पराङ्गवद्भावः । तथाच पराङ्गवद्भावे सामानाधिकरणस्योपसंख्यानं, स्वरग्रहणं चेत्युभयमपि न कर्तव्यमिति स्थितम् ।

परमपि छन्दसि पूर्वस्याङ्गवद्भवतीति वक्तव्यम् । आते पितर्मरुतां सुम्नमेतु । प्रतित्वा दुहितर्दिवः । वृणीष्व दुहितर्दिवः ।

अव्ययप्रतिषेधश्च । उच्चैरधीयान । अव्ययीभावस्य तु नायं निषेध इत्युक्तम् ।

प्राक्कारात्समासः (अष्टा०सू०२-१-३) । "कडाराः कर्मधारये" (अष्टा०सू०२-२-३८) इत्यतः प्राक् समास इत्यधिक्रियते प्राग्ग्रहणं चावर्तते । तेन पूर्वं समाससंज्ञा ततः संज्ञान्तरमपीति लभ्यते । तेनाव्ययीभावादिसंज्ञाभिः समावेशः सिध्यति । अन्यथा पर्यायः स्यात् ।

सह सुपा (अष्टा०सू०२-१-४) । इह सहेति योगो विभज्यते । सुबन्तं समर्थेन सह समस्यते । कतिपयतिङ्गन्तमात्रविषयोऽयं योगः, सुप्सुपेति पुनरारम्भात् । अतोऽतिप्रसङ्गो नोद्भावनीयः । यो जात एव पर्यभूषत् । यः शम्बरं अन्वविन्दत् । योगविभागसिद्धस्यासार्वात्रिकत्वाग्नेह-सम्प्रयच्छवृष्ण्या इन्द्राय भागम् । अत एव "नित्यं क्रीडा" (अष्टा०सू०२-२-१७) इत्यधिकारे "उदात्तवता गतिमता च तिङ्गा गतेः समासः" (का०वा०) इति वार्तिककृता यदुक्तं तदिहैव योगं विभज्य साधितं भाष्ये । एवम् "इवेन समासः" (का०वा०) इत्यपि सुप्सुपेत्यनेन सिद्धमित्युक्तम् । युक्तं चैतत् । अन्यथा वार्तिकरीत्या नित्यसमासतापत्तौ 'य आनयत्' 'आयोनयत् सम्प्रयच्छ' इत्यादेरसङ्गतत्वापत्तेः 'जीमूतस्येव' इत्यादौ तैत्तिरीयाणां पदद्वयत्वेन पाठासङ्गतिप्रसङ्गाच्च । अत एव 'उद्वाहुरिव' इत्यादौ व्यस्तव्यवहितप्रयोगोऽपि सङ्गच्छते, यथोत्तरं मुनीनां प्रामाण्यात् । तिङ्गसमासस्तु छन्दस्येव । अत एव

“कर्मणा यमभिप्रैति” (अष्टा०सू०१-४-३२) इत्यत्रैकपद्यं नेति हरदत्तः । एतदपि असावित्रकत्वादेव सिद्धम् । युक्तं चेदम्, छान्दसत्वेनैव तत्र सुध्लृको वक्तव्यत्वात् । अन्यथा “एकवचनमुत्सर्गतः करिष्यते” इति भाष्यात्समासादुत्पन्नस्य सोः पर्यभूगदित्यादौ हल्ङ्यादिलोपसम्भवेऽपि यत्प्रकरोतीत्यादौ श्रवणापत्तेः । न च नपुंसकताभ्युपगमेन निर्वाहः ‘यत्प्रकुरुते’ इत्यादौ ह्रस्वापत्तेः, ‘प्रकुर्वीरन्’ इत्यत्र नलोपापत्तेश्च । तस्मात्काव्यादौ प्रभवतीत्यादिप्रयोगेषूपसर्गः पृथक् पदमेव । ‘वागर्थाविव’ इत्यादाविवशब्दस्तु समस्तः पृथग्वा । ‘उद्वाहुरिव वामनः’ ‘कच्चाचितौ विश्वगिवागजौ गजौ’ (कि०स०१श्लो०३६) इत्यादौ पृथगेवेति तत्त्वम् । यत्तु कश्चिदिवेन समासश्छान्दस इत्याह । तन्निर्मूलम्, तैत्तिरीयपृथक्पाठविरुद्धं च । इवसमासे समासगां श्रौतीमुपमामुदाहरतामलङ्कारिकाणां प्रतिकूलं च । किञ्च —

हरीतकीं भुङ्क्ष्व राजन्मातव हितकारिणीम् ।

अद्वैतमप्यनुभवामि करस्य बिल्व-

तुल्यं शरीरमहिनिल्वयनीव वीक्ष ।

इत्यादयः समस्तप्रयोगाः ‘नह्यस्ति प्रथमान्तेनैव’ इत्यन्यपदार्थसु-
ब्रस्थभाष्यसम्मताः । अत एव अग्निरिव राजौ वायुरिव पाश इत्यादि
परिशिष्टोदाहरणमपि सङ्गच्छते । इत्यास्तां तावत् ।

इदं त्ववशिष्यते—तिङ्समासे कृते परमपि “तिङ्ङतिङः” (अष्टा०
सू०८-१-२८) इति निघातं बाधित्व सनिशिष्टत्वात्मसासान्तोदात्तता
प्राप्नोति । न चेष्टापत्तिः, ‘पर्यभूषत्’ ‘तदेवानुप्राविशन्’ इत्यादौ क्वापि
अन्तोदात्तपाठदर्शनात् ।

अत्रेदं तत्त्वम् । “तिङ्ङितोदात्तवति” (अष्टा०सू०८-१-७१) इति
गतेर्निघातविधानं ज्ञापकं तिङ्समासेऽन्तोदात्ताभावस्येति । भाष्यमते
तु “गतिकारकोपपदात्कृत” (अष्टा०सू०६-२-१३९) इति सूत्रे कृद्ग्रहण-
स्य प्रत्याख्यातत्वान्न कश्चिद्दोष इति ।

इहेदमवधेयम् । सहेति तिङ्समासे सुप्सुपेति विहिते च ‘वाग-
र्थाविव’ ‘पूर्वं भूतो भूतपूर्वः’ इत्यादौ अव्ययीभावादिविशेषसंज्ञाः
सन्त्येव न, तत्तदधिकारेष्वस्यापाठात् । एवं ‘विस्पष्टपटुः’ ‘काकताली-
यः’ इत्यादावपि, तत्रापि सुप्सुपेत्यस्य प्रवृत्तेः । “विस्पष्टादीनि गुणव-
चनेषु” (अष्टा०सू०६-२-२४) “समासाच्चतद्विषयात्” (अष्टा०सू०५-३-
१०६) इत्यादयः स्वरलुपप्रत्ययार्थमारभ्यमाणा अपि वृद्धकुमारीवरन्यायेन
समाससाधका इत्यस्मिन्नापि पक्षे विशेषसंज्ञाविरहस्तुल्य एव । समास-

श्चतुर्द्धेति तु प्रायोवादमात्रम् । अत एव पठन्ति—

कः समास इति प्रश्ने विस्पष्टपटुगोचरे ।

समासमात्रं ये ब्रूयुर्विस्पष्टपटवो हि ते ॥

इह विस्पष्टमिति पाटवस्य विशेषणम् । एकदेशान्वयस्याप्यत्र स्वीकारः । एवं “पूर्वपदार्थप्रधानोऽव्ययीभावः” इत्यादि पूर्वाचार्यपरिभाषितम् । यद्यपीह तदीयमहासंज्ञाव्यवहारसामर्थ्यात्स्वीक्रियते, तथापि तत्सर्वमौत्सर्गिकमेव, अर्द्धपिप्पल्यादेस्तत्पुरुषस्य पूर्वपदार्थप्राधान्यात् ‘उन्मत्तगङ्गम्’ इत्यव्ययीभावेऽन्यपदार्थप्राधान्याच्चेति दिक् ।

यद्यपि जहत्स्वार्थायां वृत्तां वर्तिपदयोरानर्थक्यम् । अजहत्स्वार्थायां तूभयोरपि विशिष्टार्थता, तथापि एकार्थिभावात्पूर्वस्यामवस्थायां यौ पृथक् पदार्थौ तयोर्वृत्तौ प्राधान्याप्राधान्याभ्यां प्रवेशमाश्रित्योक्तानामौत्सर्गिकव्यवहाराणां निर्वाहो बोध्यः । षोढा चायं समासः । तथाहि,

सुपां सुपा तिङा नाम्ना धातुनाऽथ तिङां तिङा ।

सुवन्तेनेति च प्रोक्तः समासः षड्विधो बुधैः ॥

सुपां सुपा-राजपुरुषः । तिङा-पर्थभूषत् । नाम्ना-कुम्भकारः । धातुना-कटफ्लुः । अजस्रम् । तिङान्तिङा-पिवतखादता । तिङां सुपा-जहिजोडः । इह समासे पूर्वपदोत्तरपदपुरस्कारेणायं विभागः । तेन मध्यमानामव्यवस्थितत्वेऽप्यदोषः । एहि रे याहि रे इत्यस्य सुवन्तपूर्वात्तरपदत्वात् । सर्वेष्वमीषु पूर्वपदस्य पदत्वमव्यभिचारि । अत एव समासग्रहणं नियमार्थमित्ययं ग्रन्थो यत्र पूर्वं भागः पदं तद्विषयकः । तेन ‘बहुपटवः’ इत्यत्र टकाराकारस्योदात्तता सिध्यतीत्यर्थवत्सूत्रे व्युत्पादितम् ।

इवेन समासो विभक्त्यलोपः ॥ पूर्वपदप्रकृतिस्वरत्वं च ॥ इह उक्तयोगाभ्यां सिद्धं समासमनूद्य विभक्तिलोपाभावस्वरौ विधीयेते । तिङन्तापेक्षया इवशब्दस्य परनिपातस्तु राजदन्तादेराकृतिगणत्वात् । वासयसीव वेधसः । जीमूतस्येव भवति । येषां विशिष्य लक्षणं नास्ति ते समासाः “सह” “सुपा” इत्याभ्यां सिध्यन्तीति स्थितम् ।

अव्ययीभावः (अष्टा०सू०२-१-५) । अधिकारोऽयम् ।

अव्ययं विभक्तिसमीपसमृद्धिवृद्धयर्थाभावात्पयासम्प्रतिशब्दप्रादुर्भादपश्चाद्यथानुपूर्व्ययौगपद्यसाहचर्यसम्पत्तिसाकल्यान्तवचनेषु (अष्टा०सू०२-१-६) । अव्ययमिति योगो विभज्यते इति “गम्भीराञ्जयः” (अष्टा०सू०४-३-५८) “अव्ययीभावाच्च” (अष्टा०सू०४-३-५९) इति सूत्रे न्यासकारः । तेन ‘दिशोर्मध्यमपदिशम्’ इति सिद्धम् । शरदादित्वाद्दृच् ।

क्लीबाव्ययं त्वपदिशं दिशोर्मध्ये विद्विक्स्त्रियाम् । (अ.को.३-१-५) इत्यमरः ।

वस्तुतस्तु योगविभागं विनापीष्टसिद्धिरिति सूत्रशेषे वक्ष्यामः । विभक्तिरिह काकशक्तिः, विभज्यतेऽनया प्रातिपदिकार्थ इति व्युत्पत्तेः । वचनशब्दः कर्मसाधनः । स च प्रत्येकं विभक्त्यादिभिः सामानाधिकरण्येन सम्बध्यते । पूर्वनिपाताभावः सौत्रः । एष्वर्थेषु द्योतकतया वर्तमानं सुबन्तमव्ययं सुबन्तेन सह एकार्थभूतं सन् समाससंज्ञं प्राक्स्यात्ततोऽव्ययीभावसंज्ञमित्यर्थः । यद्यपि सुप्सुपेत्येव समासः सिद्धस्तथापि तस्यासार्वत्रिकता पुनः समासविधिभिर्ज्ञाप्यते । अत एव महाविभाषातः प्राक्पाठेऽपि अव्ययीभाववन्न तस्य नित्यममासता । तथाच स्वपदविग्रह एव तत्र भवति । तथाच “भूतपूर्वं च रट्” (अष्टा०सू. ५-३-५३) इति सूत्रे वृत्तिः-“पूर्वं भूतो भूतपूर्वः । सुप्सुपेति समासः” इति । तथा शाकलसूत्रे-“सिन्नित्यसमासयोः शाकलप्रतिषेध इति नित्यग्रहणेन नार्थः । इदमपि सिद्धं भवति । वाप्यामश्वो वाप्यश्वः नद्यामातिर्नद्यातिः” इति भाष्यं कैयटो व्याख्यत् । सुप्सुपेति समासः । संज्ञायामिति हि समासस्य नित्यत्वात्सिद्धः प्रतिषेध इति । तथा “अनुदात्तं पदमेकवर्जम्” (अष्टा०सू०६-१-१५८) इति सूत्रे “असिद्धवदत्र” (अष्टा०सू०६-४-२२) इति च सूत्रे कैयटेन स्वपदविग्रहो दर्शितः । ननूत्करीत्या संज्ञायामितिवत्पङ्कजादिष्वपि अविग्रहत्वं स्यादिति चेत् ? सत्यम्, यौगिकार्थमात्रेण साम्यमाश्रित्य विग्रहकथनेऽपि पञ्चत्वस्य समासैकगम्यतया वस्तुतस्तस्येष्टत्वात् । एतेन कृष्णसर्पलोहितशाल्यादयो व्याख्याताः ।

प्रकृतमनुसरामः, विभक्तौ-हरौ इत्यधिहरि । येन सुबन्तेन समासस्तदघटकीभूतैव विभक्तिर्गृह्यते सन्निधानात् । तदर्थद्योतकश्चेह अधिशब्दः । न चैवमलौकिके सप्तम्येव दुर्लभा, निपातेनाधिकरणस्याभिहितत्वात्, तिङ्कृत्तद्धितसमासैरिति परिगणनस्य प्रत्याख्यास्यमानत्वादिति वाच्यम्, अर्थेन चतुर्थीसमासस्थले यथा वचनसामर्थ्यादुक्तार्थस्यापि प्रयोगः तथेह वचनसामर्थ्यादाभिहितेऽपि सप्तमीत्यभ्युपगमात्, अब्भक्षन्यायेन वचनग्रहणसामर्थ्येन च विभक्त्यर्थमात्रवृत्तेरव्ययस्य ग्रहणाज्ञेह । ‘गृहस्योपरि’ ‘ग्रामस्य पुरः’ । उपर्यादयो हि दिग्देशकालेष्वपि वर्तन्ते, न तु विभक्त्यर्थमात्रे । अत एव “क्रमादमुं नारद इत्यबोधि सः” इत्यादौ नातिप्रसङ्गः, इतिशब्दस्य सर्वनामवत् प्रकृतपरामर्शकत्वेन कर्मत्वमात्रानभिधायकत्वात् । एवञ्च विभक्तिशब्दः सप्तम्यां पर्यवस्यति । अत एव परिशिष्टे “अधिकरणे” इत्येव भूत्रितम् ।

पाणिनिस्तु मात्रालाघवमभिप्रेत्य विभक्तिशब्दं प्रायुङ्क्त । निपातेनाभिहितत्वात् प्रथमान्तेनैवायं समासः पञ्च्यन्तेन वेत्यपि मतद्वयं परिशिष्टे स्थितम् । तदपि विभक्तिग्रहणे ऽधिकरणग्रहणे चाविशिष्टम् ।

समीपे—कृष्णस्य समीपमुपकृष्णम् । अव्ययीभाव इत्यन्वर्थसञ्ज्ञाश्रयणादसत्त्वरूपाव्ययार्थप्राधान्यएवायं समासः । समीपवर्तिप्राधान्ये तु बहुव्रीहिं वक्ष्यति “संख्ययाऽव्ययासन्न” (अष्टा०सू०२-२-२५) इति । उपदशा इति यथा । ननु ‘समया ग्रामं’ ‘निकषा लङ्काम्’ ‘आराद्वनात्’ इत्यादावतिप्रसङ्ग इति चेत् ? अत्राह रक्षितः—“अभितः परितः समयानिकषान्यारादिति द्वितीयापञ्चम्योर्विधानसामर्थ्यान्नाव्ययीभावः” इति । यन्नूक्तं दुर्घटवृत्तौ—‘चित्रस्य ग्रामं समया’ इत्यादौ सापेक्षत्वाद्समासे चारितार्थ्याद्विभक्तिविधानस्य सामर्थ्यं नास्ति इति । तन्न, समासस्य नित्यतया “वृत्तस्य विशेषणयोगो न” इत्यस्यैव प्रवृत्त्यापत्तेः । अन्यथा स्थूलस्य कुम्भस्य कार इत्याद्यपि स्यात् ।

समृद्धौ तु—मद्राणां समृद्धिः सुमद्रम् । उत्तरपदार्थप्राधान्ये तु “कुगति” (अष्टा०सू०२-२-१८) इति तत्पुरुषः । समृद्धा मद्राः सुमद्रा इति यथा ।

व्यूद्धौ—दुर्यवनम् । न चार्थाभावेनेह सिद्धिः । येन समस्यते तदीयार्थाभावे हि समासः । इह तु यवनानां नाभावः, किं तु तदीयाया वृद्धेः ।

अर्थाभावे—निर्मक्षिकम् । अविघ्नम् । संसर्गाभावेऽयं समासः, न त्वन्योन्याभावेऽपि, अर्थग्रहणसामर्थ्येन समस्यमानपदजन्यप्रतीतिविशेष्यविरोधिन एवाभावस्य ग्रहणात् । अन्योन्याभावस्य प्रतियोगितावच्छेदकेनैव सह विरोधात् । तस्य च प्रकारत्वेऽप्यविशेष्यत्वात् । ये तु वदन्ति—‘घटः पटो न’ इत्यत्रापि पटत्वात्यन्ताभाव एवार्थः आकृत्यधिकरणन्यायेन जातेः पदार्थत्वादिति, तेषामपि मतेऽर्थग्रहणसामर्थ्यादेवाक्षिप्तधर्म्यभावेऽयं समासो न तु धर्माभाव इति फलं तुल्यमेव । एष एवात्रत्यहरदत्तग्रन्थस्याप्याशयः । एतेन ‘भूतले घटो न’ इत्यत्र घटाभावं व्याचक्षाणाः परास्ताः । नित्यसमासप्रसक्त्याऽसाधुतापत्तेः कारकविभक्तेरयोगाच्च । अत एव सिद्धान्ते क्रियाध्याहारेण कारकविशिष्टक्रियाप्रतीतौ तस्या एव निषेधः शाब्दः, भूतलाधारकघटाद्यभाव एवार्थः । गौरवं च प्रामाणिकं व्यधिकरणधर्मावच्छिन्नप्रतियोगिकाभावश्चायम् । अत एव ‘शशशृङ्गं नास्ति’ इत्यत्रापि शब्दसाधुताऽर्थसाधुता चेष्टयत एव । शशशृङ्गास्तित्वञ्च शब्दबलात्प्रतीतं निषिध्यते ।

अत्यन्तासत्यपि ज्ञानमर्थे शब्दः करोति हि ।

इत्यभ्युपगमात् । अयोग्यतानिश्चयस्तु न प्रतिबन्धकः । अन्यथा व्युत्थम्प्रति शब्दो मूक एव स्यात्प्रतिवादिनः शब्दाद्वाक्यार्थाप्रतीतौ तत्खण्डनकथाप्युच्छेद्येत । आहार्यः शब्दो बोध इति वास्तु । एतेन-
नैनं छिन्दन्ति शस्त्राणि नैनं दहति पावकः ।
न चैनं क्लेदयन्त्यापो न शोषयति मासुतः ॥

(भ०गी०अ०११श्लो०२३)

इत्यादि व्याख्यातम् । अन्यथा आत्मकर्मकच्छेददाहक्लेदशोषाप्रसि-
द्धापार्थतापत्तेरिति दिक् ।

अत्ययः—हिमस्यात्ययः अतिहिमम् । अत्ययो ध्वंसः । ध्वंसत्वं
चाभावत्वव्याप्यमखण्डमेवेत्यर्थाभावात्पृथगुपादानम् ।

'सम्प्रति' इत्यव्ययमधिकरणशक्तिप्रधानम् । तथाचोक्तममरेण-

एतर्हि सम्प्रतीदानीमधुना साम्प्रतं तथा ।

(अ०को०३-४-२३) इति ।

न जातु अधिकरणकारकाक्षिप्ता युज्यते, इत्येषा क्रिया निषि-
ध्यते । निद्रा इदानीं न युज्यते इत्यतिनिद्रम् । वृत्तौ तु अतितैसृकमा-
च्छादनमित्युदाहृतम् । तिसृका नाम ग्रामः । तिसृभवि संज्ञायां कन्यु-
पसंख्यानम् । तत्र भवं तैसृकमाच्छादनम् । तच्च विशिष्टकाले उपभो-
ग्यम् । उष्णे शीते वा । तथाच नदानोमुपभोगार्थं तैसृकमाच्छादन-
मित्यर्थः । इह वृत्तावुपभोगक्रिया अन्तर्भूता 'दध्युपसिक्त ओदनो दध्यो
दनः' इत्यत्रोपसेको यथा । आच्छादनोपेक्षस्यापि तैसृकशब्दस्य गमक-
त्वात्समास इति हरदत्तः ।

शब्दप्रादुर्भावे—इतिहरि । इतिशब्दः स्वरूपपरः । तस्य प्रकाश
इति षष्ठ्यन्तेन विग्रहः ।

पश्चादर्थे—अनुरथ्यम् । रथानां पश्चादित्यर्थः । व्युद्धिशब्दस्याल्पा-
त्तरस्यापूर्वनिपातेनास्यानित्यत्वज्ञापनादिह वाक्यस्य साधुतेत्याहुः ।
समीपादिवृत्तिभिरतद्धितान्तैः साहचर्यान्तथाविधस्यैवेह ग्रहणम् "ततः
पश्चात्संस्थते ध्वंस्यते च" इति भाष्याच्च । "अनेकमन्यपदार्थे"
(अष्टा०सू०२-२-२४) इति सूत्रे 'सर्वपश्चात्' इति भाष्यप्रयोगाच्चेति
तु तत्त्वम् ।

योग्यतावीप्लापदार्थानतिवृत्तिसाहचर्यानि यथार्थाः । अनुरूपम् ।
रूपस्य योग्यमित्यर्थः । वीप्लायां प्रत्यर्थम् । अर्थमर्थं प्रतत्यर्थः । इह
वाक्यमपि साधु । न ह्यत्राव्ययं वीप्लावृत्ति, किंतु कर्मप्रवचनीयत्वा-

त्सम्बन्धमवच्छिनत्ति । वीप्सा तु द्विर्वचनेन प्रोक्ता । यद्वा, प्रतिशब्द-
स्य वीप्सार्थे कर्मप्रवचनीयसंज्ञाविधानसामर्थ्यात्तद्योगे द्वितीयागर्भं
वाक्यमपि भविष्यति । यथाशक्ति । शक्तिमनतिक्रम्येत्यर्थः । हरेः सा-
दृश्यं सहृदि ।

अनुपूर्वस्याभाव आनुपूर्व्यम् । ब्राह्मणादित्वात् ष्यञ् । ष्यञः षित्क-
रणात् स्त्रियामपि प्रयुज्यते । अनुज्येष्ठं ज्येष्ठानुपूर्व्येणेत्यर्थः ।

यौगपद्ये-सचक्रम् । सहशब्दस्य समासः । “अव्ययीभावे चाकाले”
(अष्टा०सू०६-३-८१) इति समासः । एवमग्रेऽपि ।

सादृश्ये-सदृशः सख्या ससखि । वृत्तौ तु ‘सकिखी’इत्युदाहृतम् ।
अपचितपरिमाणा शृगाली किखी । यथार्थत्वेनैव सिद्धे पुनः सादृश्य-
ग्रहणं गुणभूतेऽपि सादृश्ये यथा स्यादित्येवमर्थम् । ‘सदृशः सख्या
ससखी’इत्यत्र हि सादृश्यवतः प्राधान्यम् । तेनाव्ययार्थप्राधान्याभावात्
‘समृद्धा मद्राः सुमद्राः’ इत्यत्रेवाव्ययीभावो न स्यात् ।

सम्पत्तिरनुरूप आत्मभावः । सब्रह्मगर्गाणां तेषामनुरूपो ब्रह्मभाव
इत्यर्थः ।

साकल्ये-सतृणमभ्यवहरति । न किञ्चित्परित्यजतीत्यर्थः । न त्वत्र
तृणभक्षणे तात्पर्यम् ।

अन्तवचने-साम्बन्धीति । अग्न्यादयः शब्दास्तदर्थे ग्रन्थे वर्तन्ते
तदानीं परिगृहीतस्य प्रदेशस्याग्न्यादिरन्तो न तु ततः परेणाध्ययनं
नास्तीति । अतः साकल्यत्पृथगन्तग्रहणम् । अग्नेरन्तत्वमिति षष्ठ्य-
न्तेनास्वपदविग्रहः । इह वचनशब्दोऽतिरिच्यते । तेन द्वन्द्वसाकल्या-
त्पृथगन्तग्रहणमाश्रित्य योगविभागफलीभूतम् ‘अपदिशम्’इत्यादि सु-
साधमिति तु निष्कर्षः ।

यथाऽसादृश्ये (अष्टा०सू०२-१-७) । पूर्वेण सिद्धे सादृश्यनिरासा-
येदम् । यथेत्येतदसादृश्ये एव समस्यते न तु सादृश्ये इत्यर्थः । तेनेह
न । यथा हरिस्तथा हरः । हरेरुपमानत्वं यथाशब्दो द्योतयति । तत्र
सादृश्य इति वा यथार्थ इति वा पूर्वेण प्राप्तं निषिध्यते ।

यावदवधारणे (अष्टा०सू०२-१-८) । इयता परिच्छेदे वर्तमानं
यावदित्येदव्ययं सुपा सह समस्यते सोऽव्ययीभावः । यावदमत्रं ब्राह्म-
णानामन्त्रयस्व । यावदित्यव्ययस्य नित्यसमासेऽपि तद्धितान्तेनान-
व्ययेन स्वपदविग्रहः । यावन्त्यमत्राणीति । अवधारणे किम् ? यावद्वत्तं
तावद्भुक्तम् । क्रियद् भुक्तमिति नावधारयामीत्यर्थः ।

सुप्रतिना मात्रार्थे (अष्टा०सू०२-१-९) । मात्रा बिन्दुः स्तोकमि-

त्यल्पपर्यायाः । मात्रार्थे वर्त्तमानेन प्रतिना सह सुबन्तं समस्यते सोऽव्य-
यीभावः । शाकस्य लेशः शाकप्रति । सूपप्रति । मात्रार्थे किम् ? वृक्षं
प्रति विद्योतते विद्युत् । सुप्ग्रहणमव्ययाधिकारनिवृत्त्यर्थम् । अन्यथा
हि 'दोषामन्यमहः' 'दिवामन्या रात्रिः' इति वृत्तिविषये सत्त्वप्रधानता-
दर्शनात्तादृशाव्ययान्येव मात्रार्थे प्रतिना समस्येरन्निति भावः ।

अक्षशलाकासंख्याः परिणा (अष्टा०सू०२-१-१०) । एताः परिणा
समस्यन्ते सोऽव्ययीभावः । द्यूतकारव्यवहारे चायं समास इष्यते ।
पञ्चिका नाम द्यूतं पञ्चभिरक्षैः शलाकाभिर्वा भवति । तत्र यदि सर्वे
उत्तानाः पतन्त्यवाञ्छो वा तदा पातयिता जयत्यन्यथा तु जीयते । तत्र
पराजय एवायं समासः । अक्षेण विपरीतं वृत्तं अक्षपरि । शलाका
परि । एकपरि । द्विपरि । त्रिपरि । परमेण चतुः परि ।

पञ्चसु त्वेकरूपेषु जय एव भविष्यति ।

अक्षाद्यस्तृतीयान्ताः पूर्वोक्तस्य यथा न तत् ॥

किं तव व्यवहारे स्यादेकत्वेऽक्षशलाकयोः ॥

परमेणेत्यादेर्वृत्तिग्रन्थस्यायमर्थः । परमेण अतिशयेनान्यतः परं
पञ्चपरीति न भवतीति यावत् । अस्योपपादनाय श्लोकः-पञ्चस्विति ।
एकरूपेस्विति । "पुमान् स्त्रिया" (अष्टा०सू०१-२-६७) इत्येकशेषः । तृती-
यान्ता इति । कर्तृत्वादिति भावः । पूर्वं परिभाषितस्य यथा एकरूपं वर्त्तनं
सम्प्रति यदि तन्नेत्यर्थः । विपरीतवर्तने परिणा द्योत्ये समास इति
यावत् । एकत्वे इति । अन्यथा 'राजपुरुषः' इत्यादाविवाभेदैकत्वम-
वगम्येत न तु शुद्धमेकत्वम् । प्रकरणादिना द्वित्वाद्यवगमे च प्रसज्येत ।

भवद्विरामवसरप्रदानाय वचांसि नः ।

इत्यादाविवेति भावः ।

विभाषा (अष्टा०सू०२-१-११) । अधिकारोऽयम् ।

अपपरिवहिरञ्चवः पञ्चम्या (अष्टा०सू०२-१-१२) । एते पञ्चम्या वा
समस्यन्ते सोऽव्ययीभावः । अपहरि संसारः, अपहरेः । परिहरि, परिहरेः ।
बहिर्ग्रामम्, बहिर्ग्रामात् । प्राग्ग्रामम् । प्राग्ग्रामात् । इहापपरी परस्पर-
साहचर्याद्वर्जनार्थं । तौ च कर्मप्रवचनीयौ "अपपरी वर्जने" (अष्टा०
सू०१-४-८८) इति । तद्योगे पञ्चम्यैव भाव्यम्— "पञ्चम्यपाङ्परि-
भिः" (अष्टा०सू०२-३-१०) इति । अञ्चतिरप्यपपरिसाहचर्यादव्ययमेव
गृह्यते तद्योगेऽप्यञ्चूत्तरपदलक्षणया पञ्चम्या भाव्यम् । इत्थंस्थिते
पञ्चम्येति ज्ञापनार्थं बहिर्योगे षष्ठ्यर्थे पञ्चमी भवतीत्यस्य ।

आङ् मर्यादाभिविधयोः (अष्टा०सू०२-१-१३) । एतयोराङ् पञ्चम्य-

न्तेन वा समस्यते सोऽव्ययीभावः । आमुक्ति आमुकेर्वा संसारः । आबालं हरिभक्ति, आबालेभ्यः । इह मर्यादाभिविध्योरिति शक्यमकर्तुम् । कर्मप्रवचनीयेनैव ह्याङ्ग योगे पञ्चमी विहिता । कर्मप्रवचनीयता च एतयोरेवार्थयोः “आङ् मर्यादावचने” (अष्टा०सू०१-४-८९) इति । तत्र हि वचनग्रहणं मर्यादाोक्तिमात्रे यथा स्यादित्येवमर्थम् । अस्तु वा तत्रैवाभिविधिग्रहणम् ।

लक्षणेनाभिप्रती आभिमुख्ये (अष्टा०सू०२-१-१४) । अभिमुख्यद्योतकावभिप्रती चिन्हवाचिना सह वा प्राग्वत् । अभ्यग्नि शलभाः पतन्ति । प्रत्यग्नि । अग्निमभि । अग्निं प्रतीति विग्रहः । “अभिरभागे” (अष्टा०सू०१-४-९१) “लक्षणेत्थंभूत” (अष्टा०सू०१-४-९२) इति चाभिप्रत्योः कर्मप्रवचनीयत्वाद् द्वितीया । इहाभिप्रती लक्ष्यलक्षणभावमाभिमुख्यं चेत्युभयं द्योतयतः । लक्षणेन किम् ? सुप्तं प्रतिगतः । सुधनादागतस्तमेव प्रतिनिवृत्त इत्यर्थः । अत्र सुप्तः कर्माभूतो न तु लक्षणम् । अभिप्रती किम् ? येनाग्निस्तेन गतः । येन देशेनाग्निर्गतस्तेन गत इति प्रतीतेर्भवति गमनस्याग्निर्लक्षणम् । आभिमुख्यमप्यस्तीति येनेतेनशब्दयोरग्निशब्देन सह समासः स्यात् । आभिमुख्य इति किम् ? अभ्यङ्काः गावः प्रत्यङ्काः । अभिनवः प्रतिनवञ्चाङ्क आसामिति बहुव्रीहिः । अङ्कोऽत्र भवति गवां लक्षणम् । आभिमुख्यं तु नास्ति । नन्वव्ययार्थप्राधान्येऽव्ययीभाव इत्युत्सर्ग इत्युक्तम् । तत्कथमिह प्रसङ्गः ? सत्यम्, इह प्रकरणे बहुव्रीहिविषयेऽप्यव्ययीभावो भवतीति ज्ञापनार्थमिदम् । तेन “संख्या वंश्येन” (अष्टा०सू०२-१-१९) ‘द्विमुनिव्याकरणम्’ इत्यादि सिद्धम् ।

अनुर्यत्समया (अष्टा०सू०२-१-१५) । यं पदार्थं समया तेन लक्षणभूतेनानुः समस्यते सोऽव्ययीभावः । सूत्रे तु यदिति समान्ये नपुंसकम् । अनुवनमशनिर्गतः । वनस्यानु । वनस्य समीपं गत इत्यर्थः । अनुरिति किम् ? वनं समया । यत्समयेति किम् ? वृक्षमनु विद्योतते विद्युत् । “अव्ययं विभक्ति” (अष्टा०सू०२-१-६) इत्येव सिद्धे विभाषार्थे सूत्रम् ।

यस्य चायामः (अष्टा०सू०२-१-१६) । यस्यायामोऽनुना द्योत्यस्तेन लक्षणभूतेनानुः समस्यते सोऽव्ययीभावः । आयामो दैर्घ्यम् । अनुगङ्गं वाराणसी । गङ्गाया अनु । इहायामो लक्षणत्वंचानुना द्योत्यते । लक्ष्यं तु समासार्थः । अत एव वाराणस्या सामानाधिकरण्यम्, गङ्गाया यदैर्घ्यं तदुपलक्षितेत्यर्थात् । गङ्गा च दैर्घ्यद्वारोपलक्षणम् । तेन गङ्गा-

दैर्घ्यसदृशदैर्घ्योपलक्षिता काशी उदीर्यतीति फलितोऽर्थः ।

तिष्ठद्गुप्रभृतीनि च (अष्टा०सू०२-१-१७) । एतानि निपात्यन्ते । तिष्ठन्ति गावो यमिन् कालविशेषे स तिष्ठद्गु दोहनकालः । चकार-एषकारार्थे । तेनैषां वृत्त्यन्तरं न भवति । 'परमतिष्ठद्गु' इत्यादि न भवतीत्यर्थः । कथं तर्हि—

आतिष्ठद्गु जपन् सन्ध्यां पश्चिमामायतीगवम् ।

इति भट्टिरिति चेत् ? अव्ययीभावविलक्षणं समासान्तरं व्यावर्त्यते । "आङ् मर्यादाभिविध्योः" (अष्टा०सू०२-१-१३) इतीहाव्ययीभावस्तु भवत्येवेति जयमङ्गला । इदं च 'आयतीगवम्' इत्येतदनुरोधेनावश्यं वाच्यम् । 'अतिष्ठद्गु' इत्यत्र तु वृथक्पदत्वं पञ्चम्याश्च लुगित्यपि सुवचम् । "नाव्ययीभावादतः" (अष्टा०सू०२-४-८३) इति निषेधादम्त्वपञ्चम्या इत्युक्तेश्चायतीगवादिनि केचित्पेठुः । खलेष्वादीनि प्रथमान्तानि । प्रातिपदिकार्थमात्रे एषां प्रयोगो नान्यत्रेत्यर्थः । तिष्ठद्गु । वहद्गु । शत्रादेशो निपातनात् । "गोस्त्रियोः" (अष्टा०सू०१-२-४८) इति ह्रस्वः । आयतीगवम् । इह शत्रादेशः पुंवद्भावाभावः समासान्तश्च निपात्यते । खलेयवम् । खलेबुसम् । सप्तम्या अलुक् । लूनं यवम् । लूनमानयवम् । लूयमानबुसम् । संहियमाणबुसम् । एते कालशब्दाः । समभूमि । समपदाति । समत्वं भूमेरिति पूर्वपदार्थप्राधान्येऽव्ययीभावः । समम्भूमि समम्पदातीति पाठान्तरम् । तत्र पूर्वपदस्य मुमागमः । सम्भूमि सम्पदातीत्यपरः पाठः । तत्र समस्यान्तलोपः । संशब्देन वा समासः । सुषमम् । विषमम् । दुःषमम् । निःषमम् । अपसमम् । इह समस्य शोभनत्वं विगतत्वं निर्गतत्वमपगतत्वं चेति विग्रहः । आयतीसमा । आयतीसमम् । शत्रादेशः पूर्ववत् । पुंवद्भावाभावश्च । समा संवत्सरः । एवं पापसमम् । पुण्यसमम् । प्राङ्गम् । प्रमृगम् । प्रस्थम् । प्रदक्षिणम् । एषु चतुर्षु प्रगतत्वमन्ह इत्यादिविग्रहः । सङ्गतत्वं प्रति गतस्य सम्प्रति, विपरीतमसम्प्रति । "इच् कर्मव्यतिहारे" (अष्टा०सू०५-४-१२७) । दण्डादण्ड । अयमेव द्विदण्डादिष्वपि विधीयते इति तत्राप्यव्ययीभावत्वं बोध्यम् ।

पारेमध्ये षष्ठ्या वा (अष्टा०सू०२-१-१८) । पारमध्यशब्दौ षष्ठ्यन्तेन सह वा समस्येते सोऽव्ययीभावः । एदन्तत्वं चानयोर्निपात्यते । पक्षे षष्ठीतत्पुरुषः । महाविभाषया ह्येकार्थीभावस्य पाक्षिकतामात्रं लभ्यते । सति त्वेकार्थीभावेऽव्ययीभावस्तत्पुरुषं बाधेत । अतः पाक्षिकं तत्पुरुषं लब्धुमिह पुनर्वाग्रहणम् 'व्यपेक्षां सामर्थ्यमेके' इति पक्षे तु

यत्रोत्सर्गापवादं महाविभाषया विकल्प्यते तत्रापवादेन मुक्ते उत्सर्गो न प्रवर्तते इति ज्ञापनायेदम् । एवम् “उदाश्वितोऽन्यतरस्याम्” (अष्टा० सू०४-२-१९) इत्यपि । तेन पूर्वं कार्यस्येत्येकदेशिसमासेन युक्ते षष्ठीसमासो न भवति । दक्षस्यापत्यं दाक्षिरितीजा युक्तेऽण् न भवति किं तूभयत्र वाक्यमेव । एकारान्तत्वनिपातनं तु यत्र सप्तम्यर्थो न सम्भवति तदर्धम् । पारेगङ्गात् मध्येगङ्गादानयेति यथा । सप्तम्यर्थसम्भवे तु “तत्पुरुषे कृति बहुलम्” (अष्टा०सू०६-३-१४) इति बहुलग्रहणादलुक्पि सिद्धम् ।

संख्या वंश्येन (अष्टा०सू०२-१-१९) । वंशो द्विधा-विद्यया जन्मना च । तत्र भवो वंश्यः । तद्वाचिना सह संख्या वा समस्यते सोऽव्ययीभावः । द्वौ मुनी पाणिनिकात्यायनौ वंश्यौ द्विमुनि । व्याकरणस्य त्रिमुनि । जन्मना यथा—एकविंशति भारद्वाजम् । कथं तर्हि त्रिमुनि व्याकरणमिति सामानाधिकरण्यमिति चेत् ? विद्यया सह तद्वतामभेदोपचारादिति वृत्तिकाराः । “लक्षणेनाभिप्रती” (अष्टा०सू०२-१-१४) इति सूत्रे आभिमुख्यग्रहणादेव तत्सिद्धमिति तु प्रागेवोक्तम् ।

नदीभिश्च (अष्टा०सू०२-१-२०) । नदीभिः संख्या प्राग्भवत् । समाहारे चायमिष्यते । सप्तगङ्गम् । द्वियमुनम् । स्वरूपस्य सञ्ज्ञा । नद्याश्च नेह ग्रहणम्, बहुवचननिर्देशात् ।

अन्यपदार्थे च सञ्ज्ञायाम् (अष्टा०सू०२-१-२१) । अन्यपदार्थे विद्यमानं सुबन्तं नदीभिः सह नित्यं समस्यते सञ्ज्ञायां सोऽव्ययीभावः । विभाषाधिकारेऽपि वाक्येन सञ्ज्ञानवगमादिह नित्यसमासतेति वृत्तिः । शाकलसूत्रे कैयटस्वरसोऽप्येवम् । न चैवं न्यायसाम्याद्बहुव्रीहेरपि नित्यतापत्तिः, ‘चित्रा यष्टीः प्रवेशय’ इत्यत्र वाक्येऽपि यष्टिधरप्रतीतेरिति दिक् । उन्मत्तगङ्गं नाम देशः । लोहितगङ्गम् । तूष्णीगङ्गम् । शनैर्गङ्गम् । अन्यपदार्थे किम् ? कृष्णवेणी । सञ्ज्ञायां किम् ? शीघ्रगङ्गो देशः ।

तत्पुरुषः (अष्टा०सू०२-१-२२) । अधिकारोऽयं प्राग्बहुव्रीहेः ।

द्विगुश्च । (अष्टा०सू०२-१-२३) । द्विगुरपि तत्पुरुषसञ्ज्ञः स्यात् । संख्यापूर्वा द्विगुश्चेति चकारपाठमात्रेण सञ्ज्ञासमावेशसिद्धेरिदं सूत्रं व्यर्थम् । द्विगोस्तत्पुरुषत्वे टजचौ प्रयोजनम् । पञ्चराजम् । “राजाहःसखिभ्यः” (अष्टा०सू०५-४-९१) इति टच् । उत्तरपदस्यानकारान्तत्वात् स्त्रीत्वाभावः । समासार्थोत्तरपदान्ताः समासान्ता इति पक्षे तु पात्रादित्वं बोध्यम् । वृत्तौ तु ‘पञ्चराजी’ इति काचित्कोऽपपाठः । ह्यहः । “अहृष्टखोरेव” (अष्टा०सू०६-४-१४५) इति टिलोपः । “रात्राहाहाः पुंसि”

(अष्टा०सू०२-४-२९) पञ्चगवम् । “गोरतद्वितलुकि” (अष्टा०सू०५-४-९२) इति टच् । प्राग्वत् स्त्रीत्वाभावः । द्यङ्गुलम् । “तत्पुरुषस्याङ्गुलेः संख्याव्ययादेः” (अष्टा०सू०५-४-८६) इत्यच् ।

द्वितीयाश्रितातीतपतितगतात्यस्तप्राप्तापन्नैः (अष्टा०सू०२-१-२४) । द्वितीयान्तं श्रितादिप्रकृतिकैः सुबन्तैः सह समस्यते स तत्पुरुषः । कृष्णं श्रितः कृष्णाश्रितः । दुःखमतीतो दुःखातीतः । कूपपतितः । अत एव निपातनादिट् । अन्यथा “तनिपति” (का०वा०) इति विकल्पतेट् कत्वाद् “यस्य विभाषा” (अष्टा०सू०७-२-१५) इति निषेधः स्यात् । यद्वा, कृतीप्रभृतीनां “सेसिचि” (अष्टा०सू०७-२-५७) इत्यादिनेङ्घ्रि कल्पाभिष्टायामनिट्कत्वे सिद्धे इदित्करणं “यस्य विभाषा” (अष्टा०सू०७-२-१५) इत्यस्यानित्यतां ज्ञापयति । अत एव ‘धावितमिभराज-धिया’ इत्यादि लिङ्घयति । प्रागगतः । तुहिनात्यस्तः । सुखप्राप्तः । सुखा-पन्नः । इह श्रितादिषु गत्यर्थत्वात्कर्त्तरि कः । अत्यासो व्यतिक्रमो गतिविशेष एव । प्राप्तिरपीह गतिरेव न तु फलम् । एवमापत्तिरपि । यद्वा, श्रित इत्यादावाांदकर्मणि कः ।

स्यादेतत् । कर्मणि कान्तेन सह तृतीयार्थं बहुव्रीहिणाऽपि कृष्ण-श्रितादिरूपसिद्धौ किमनेन सूत्रेण ? कृष्णकर्मकश्रयणकर्तेति बोधस्योभ-यन्नाविशेषात् । ननु “कर्मणि कः” इति पक्षे प्रत्ययार्थः कर्म श्रयणं प्रति विशेष्यं स्यादिति चेत् ? न, विशेषणविशेष्यभावव्यत्यासेनैव बहु-व्रीहिस्थले एकार्थीभावोऽवश्याभ्युपेय इत्यकथितसूत्रएवोक्तत्वात्, पत त्त्रे भाष्ये तथैवोक्तत्वाच्च । न च स्वरे भेदः । तत्पुरुषेऽपि हि श्रितप-तितगतेभ्यः पूर्वपदं प्रकृतिस्वरं भवति । “अहीने द्वितीया” (अष्टा०सू० ६-२-४७) इति वचनात् । अतीतादिभिस्तु स्वरसिद्धये विधीयतां तत्पुरुषः । तथाहि, तैस्तत्पुरुषे थाथादिस्वरेण भाव्यम्, न त्वहीनस्व-रेण; अतीतात्यस्तयोरहीन इति निषेधात् । प्राप्तापन्नयोस्त्वहीने द्वितीया-नुपसर्ग इति वचनात् । बहुव्रीहौ तु पूर्वपदप्रकृतिस्वरेण भाव्यमिति । तस्माच्छ्रितपतितगतैः समासो न विधेयः । एवञ्च “अहीने द्वितीया” (अष्टा०सू०७-२-४७) इति सूत्रमपि मास्त्विति महदेव लाघवम् । नन्वेवं जात्यादिभ्यः परेषु श्रितादिषु स्वरे दोषः स्यादेव “जातिकालसुखादि-भ्योनाच्छादनात् कौकृतमितप्रतिपन्नाः” (अष्टा०सू०६-२-१७) इत्य-न्तोदात्तप्रसङ्गात् । तत्पुरुषारम्भपक्षे हि बहुव्रीहेरन्तोदात्तता तत्पुरुषस्य पूर्वपदप्रकृतिस्वरश्चेति द्वैस्वर्यं सिद्ध्यति । प्रत्याख्यानपक्षे त्वन्तोदात्त एवेति वैषम्यादिति चेत् ? न, बहुव्रीहावेव द्वैस्वर्यस्य सुसाधत्वात् ।

तथाहि, “वा जाते” (अष्टा०सू०६-२-१७१) इत्यत्र वाजातश्रितपतित-
गतेष्विति वक्तव्यम् । न चैवं लाघवे विशेषो नेति वाच्यम् “अहीने द्वि-
तीया” (अष्टा०सू०७-२-४७) इत्यस्यानारम्भेण लाघवस्य स्पष्टत्वात् ।

एतावांस्तु विशेषः—तव समासद्वये द्वैस्वर्यं मम तु बहुव्रीहिणैव
द्वैस्वर्यमिति । अत्राहुः । बहुव्रीहिणा ‘कृष्णश्रितः’ इत्यादि न सिध्यति
“निष्ठा” (अष्टा०सू०२-२-३६) इति पूर्वनिपातप्रसङ्गात् । जातिकाल-
सुखादिभ्यो हि निष्ठायाः परनिपात उपसंख्यतो न तु जात्यादिभ्यो-
ऽन्यत्रापि । किञ्च जात्यादावपि रूपं भिद्यत्, पूर्वपदप्रकृतिस्वरपक्ष-
ऽपि पाक्षिकशैषिकप्रसङ्गात् । त्वया बहुव्रीहात्रैव द्वैस्वर्यस्य सूत्रि-
तत्वात् । सिद्धान्ते तु तत्पुरुषे “अहीने द्वितीया” (अष्टा०सू०-७-२-४७)
इति स्वरोऽस्ति न तु कप् । बहुव्रीहौ तु कवस्ति न तु पूर्वपदस्वरः ।
तथा चोक्तस्वरकपौ न क्वापि समाविशतः । तस्माद्यथान्यासमेवा-
स्तु । गौरवं च प्रामाणिकमिति स्थितम् ।

गमिगाम्यादीनामुपसंख्यानम् । ग्रामं गमी ग्रामगमी । “गमेरिनिः”
(उ०सू०४-५४) इत्यौणादिक इतिः । स च भविष्यत्काले “भविष्यति
गम्यादयः” (अष्टा०सू०३-३-३) इत्युक्तेः । यस्तु “आङि च णित्” (उ०
सू०४-५५) इतीनिः, सोऽपि गम्यादिपाठाद्भविष्यति । णित्त्वाद्द्विः ।
आगामी । बाहुलकात्केवलादपि । तेन गामीति माध्रवः । ग्रामं गामी
ग्रामगामी । “अकेनोर्भविष्यदाध्रमण्ययोः” (अष्टा०सू०-२-३-५०) इति
कृद्योगलक्षणपष्ठानिषेधात् कर्मणि द्वितीया । कच्चित्तु आवश्यके
णिनिः । अभविष्यदर्थत्वेऽपि “गत्यर्थकर्मणि” (अष्टा०सू०२-३-१२)
इत्यत्र द्वितीयाग्रहणमपवादविषयेऽपि विधानार्थमिति कृत्प्रयोगेऽपि
द्वितीयैवेत्याहुः । तत्तु भाष्यविरुद्धम्, भाष्ये गत्यर्थसूत्रस्य प्रत्याख्या-
ततया कृद्योगे षष्ठ्या एव स्वीकारात् । एतेन—

तथाविदूराद्द्विरदूरताङ्गमी

यथा स गामी तव कोलिशैलताम् ।

इति श्रीहर्षप्रयोगो व्याख्यातः । अन्नं बुभुक्षुरन्नबुभुक्षुरित्यादि ।

स्वयं केन (अष्टा०सू०२-१-२५) । स्वयमित्येतत्सुबन्तं कान्तप्रकृति-
केन सुबन्तेन समस्यते स तत्पुरुषः । ऐकपद्यं समासप्रयोजनम् । तेन-
“आमएकान्तरम्” (अष्टा०सू०८-१-५५) इति निघातनिषेधः स्वायंकु-
विरिति तद्धितश्च सिध्यति । द्वितीयाग्रहणं तूत्तरार्थतयाऽनुवृत्तमपि
नेह सम्बध्यते, स्वयमित्यस्यात्मनेत्यर्थकस्य कर्त्रर्थकतया द्वितीयान्त-
त्वानुपपत्तेः ।

खट्वा क्षेपे (अष्टा०सू०२-१-२६) । खट्वाप्रकृतिकं द्वितीयान्तं क्त्वा-
न्तप्रकृतिकेन सुबन्तेन समस्यते निन्दायाम् । खट्वारूढो जालमः । “जालमो-
ऽसमीक्ष्यकारी स्यात्” (अ०को०३-१-१७) इत्यमरः । वेदं व्रतानि
च समाप्य समावृतेन हि खट्वाऽऽरोढव्या । ब्रह्मचर्य एव भूमिशयनार्होऽपि
यः खट्वामारोहति स जालमः । रुढश्चायम् । तेन खट्वामारोहतु मा वा नि-
षिद्धानुष्ठानपरः सर्वोऽपि खट्वारूढ उच्यते । अत एव विभाषाधिका-
रेऽपि नित्यसमासोऽयम् । न हि वाक्येन निन्दा गम्यते इति वृत्तिकृतः ।

सामि (अष्टा०सू०२-१-२७) । सामीत्येतदव्ययमर्द्धशब्दपर्यायः ।
तस्यासत्त्ववाचित्वाद् द्वितीयया नास्ति सम्बन्धः । तत्सुबन्तं कान्तेन
वा समस्यते स तत्पुरुषः । सामिकृतम् ।

कालाः (अष्टा०सू०२-१-२८) । कालवाचिनो द्वितीयान्ताः केन सह
प्राग्वत् । अत्यन्तसंयोगार्थं वचनम् । मासप्रमितः प्रतिपच्चन्द्रः ।
“माङ् माने” (दि०आ०११४२) आदिकर्मणि । कर्तरि क्तः । मासं परि-
च्छेत्तुमारब्धवानित्यर्थः । इह प्रतिपच्चन्द्रेण नास्त्यत्यन्तसंयोगः ।

अत्यन्तसंयोगे च (अष्टा०सू०२-१-२९) । अकान्तार्थं वचनम् ।
कालवाचिनः शब्दाः द्वितीयान्ताः अत्यन्तसंयोगे सुपा सह प्राग्वत् ।
मुहूर्तं सुखं मुहूर्तसुखम् । मुहूर्तव्यापीत्यर्थः । “कालाध्वनोरत्यन्तसंयो-
गे” (अष्टा०सू०२-३-५) इति द्वितीया ।

तृतीया तत्कृतार्थेन गुणवचनेन (अष्टा०सू०२-१-३०) । तत्कृतेति
पृथक् लुप्ततृतीयाकम् । तृतीयान्तं तृतीयान्तार्थकृतगुणवचनेन अर्थ-
शब्देन च सह समस्यते स तत्पुरुषः । तच्छब्देन तृतीयान्त-
परामर्शिता तदर्थो लक्ष्यते । तदर्थकृतत्वं च गुणवचनस्यार्थद्वारकं वि-
शेषणम् । तथाच तृतीयान्तार्थकृतो यो गुणस्तद्वचनेति फलितोऽर्थः ।
शङ्कुलया खण्डः । शङ्कुलाखण्डः । किरिणा काणः किरिकाणः । “ख-
डि भेदने” (चु०उ०१५८१) “कण निमीलने” (चु०उ०१७१५)
आभ्यां घञि व्युत्पादितावेतौ क्रियारूपापन्ने गुणे वर्तित्वा पश्चान्मतु-
ब्लोपादभेदोपचाराद्वा तद्वति द्रव्ये वर्तते इति गुणवचनौ भवतः ।
धान्येनार्थो धान्यार्थः । अर्थ्यते इत्यर्थः, प्रयोजनम् । अर्थनं वा अर्थः,
प्रार्थना । अभिलाषः । सर्वत्र करणे तृतीयायाः समासः । तत् कृतेनेति
किम् ? अक्षणा काणः । किञ्च यत्र शङ्कुलाखण्डादौ पूर्वोत्तरपदार्थ-
योः क्रियाकारकभावः सम्बन्धस्तत्र चरितार्थं वचनम् । यथा ‘दध्ना
भुङ्क्ते पटुः’ इत्यादौ न भवति, असामर्थ्यात् । तथेहापि न स्यात्-‘दध्ना
पटुः’ ‘कुङ्कुमेन लोहितं मुखम्’ इति । इह हि गम्यमानया करोतीकि-

यथा करणस्य सम्बन्धः । तस्माद्यत्रोत्तरपदे क्रिया न गम्यते तत्रापि तत्कृतत्वे सति यथा स्यात् भोजनादिद्वारके सामर्थ्ये मा भूदिति तत्कृतग्रहणम् । गुणवचनेनेति किम् ? गोभिर्वपावान् । गोसम्बन्धिदध्यादिभोजनाद्देवदत्तस्य वपावत्त्वं पविरत्वमित्यस्ति तत्कृतत्वं न त्वसौ गुणवचनः । वचनग्रहणं किम् ? यावता अर्थेन समासासम्भवात्तद्वार्त्ता प्रहीष्यते । अत्राहुः, गुणमुक्तवान् गुणवचनः । “कृत्यल्युटो बहुलम्” (अष्टा०सू०३-३-११३) इति भूते कर्तरि ल्युट् । गुणमुक्तवता सम्प्रति गुणोपसर्जनद्रव्यवाचिनेत्यर्थः । तेन ‘घृतेन पाटवम्’ इति गुणमात्रनिष्ठेन न भवतीति । गुणश्चात्र ‘सत्त्वे निविशतेऽपैति’ इति वक्ष्यमाणो गृह्यते ।

पूर्वसदृशसमोनार्थकलहनिपुणमिश्रश्लक्ष्णैः (अष्टा०सू०२-१-३१) । एतैः सह तृतीयान्तं प्राग्वत् । अस्मादेव वचनात्पूर्वादियोगे तृतीया हेतौ वा द्रष्टव्या । मासेन पूर्वः मासपूर्वः । मात्रा सदृशः मातृसदृशः । मातृसमः । इह समसदृशाभ्यां योगे “तुल्यार्थैः” (अष्टा०सू०२-३-६२) इति तृतीया ।

स्यादेतत् । तुल्यार्थयोगे पक्षे षष्ठ्यप्यस्ति । ततः षष्ठीसमासेनैव सिद्धे किमिह सदृशग्रहणेन । न च “तत्पुरुषे तुल्यार्थतृतीया” (अष्टा०सू०६-२-२) इति पूर्वपदप्रकृतिस्वरार्थं तत् “सदृशप्रतिरूपयोः सादृश्ये” (अष्टा०सू०६-२-११) इति, तत् सिद्धेः । न च तत्र सदृशग्रहणमेव मास्तिवति वाच्यम्, षष्ठीसमासपक्षे अन्तोदात्तत्वं वारयितुं तत्स्वीकारावश्यम्भावात् । न चानभिधानात्षष्ठीसमास एव मास्तिवति वाच्यम्, दास्याः सदृश इति रूपासिद्धिप्रसङ्गात् । इह हि “षष्ठ्या आक्रोशे” (अष्टा०सू०६-३-२१) इत्यलुक्समासः स्वीकृतो भाष्ये । नन्वेवमपि हेतुतृतीयान्तेन समासार्थं प्रकृते सदृशग्रहणमस्तु—विद्यया हेतुना सदृशो विद्यासदृश इति । नह्यत्र “तुल्यार्थैः” (अष्टा०सू०२-३-६२) इति षष्ठी लभ्यते, प्रतियोगिन्येव तद्विधानादिति चेत् ? न, तत्कृतत्वात्पूर्वैषैव सिद्धेः । यो हि विद्यया सदृशः तस्य विद्याकृतं सादृश्यमस्तीति । सत्यम्, प्रत्याख्यातमेवेदं षष्ठे वार्तिककृता । ऊनार्थैः—माणानं कार्षापणम् । माषविकलम् । पूर्वसूत्रे अर्थशब्देन समासस्य साधितत्वादिह अर्थग्रहणमाभिधेयनिर्देशार्थम् । तच्च ऊनशब्देनैव सम्बध्यते न तु पूर्वादितिभिः । अत एव समसदृशौ पृथगुपात्तौ । वाक्कलहः । आचारनिपुणः । गुडामिश्रः । आचारश्लक्ष्णः ।

मिश्रग्रहणे सोपसर्गस्यापि ग्रहणम् । गुडसंमिश्रा धानाः । “मि-

श्रं चानुपसर्गमसन्धौ" (अष्टा०सू०६-२-१५४) इत्यत्र अनुपसर्गग्रहणाज्ज्ञापकादेतत् सिद्धम् ।

अवरस्योपसंख्यानम् । मासेनावरो मासावरः ।

कर्तृकरणे कृता बहुलम् (अष्टा०सू०२-१-३२) । कर्तरि करणे च तृतीया कृदन्तेन सह बहुलं प्राग्वत् । हरिणा त्रातो हरित्रातः । नखैर्भिन्नो नखभिन्नः । कृद्ग्रहणे गतिपूर्वस्यापि ग्रहणान्नखनिर्भिन्नः । कर्तृकरणे किम् ? भिक्षाभिरुषितः । हेतावियं तृतीया । बहुलग्रहणाच्छतृशानच्त्ववतुप्रभृतिभिर्न । हस्तेन-कुर्वन्, भुञ्जानः, कृतवान्वा । क्वचिद्विभक्त्यन्तरमपि समस्यते बहुलग्रहणादेव । पादहारकः । हियते इति हारकः । बाहुलकात्कर्मणि ण्वुल् । पादाभ्यामित्यपादानपञ्चम्यन्तस्य समासः । गलेचोपकः "चुप मन्दायां गतौ" (श्वा०प०४०३) हेतुमण्णजन्तात्कर्तरि ण्वुल् । गलेचोपकः । "अमूर्धमस्तकात्" (अष्टा०सू०६-३-१८) इत्यलुक् । कृतेति किम् ? काष्ठैः पचतितराम् ।

कृत्यैरधिकार्थवचनं (अष्टा०सू०२-१-३३) । स्तुतिनिन्दाफलकमर्थवादवचनमधिकार्थवचनम् । तत्र कर्तरि करणे च तृतीया कृत्यैः सह प्राग्वत् । पूर्वसुत्रस्यैव प्रपञ्चोऽयम् । काकपेया नदी । शक्यार्थं कृत्यः । पूर्णतोयत्वात्तटस्थैरपि पातुं शक्येति स्तुतिः । काकैरप्येषा पातुं शक्या । अल्पतोयत्वादिति निन्दा वा ।

अन्नेन व्यञ्जनम् (अष्टा०सू०२-१-३४) । संस्कारद्रव्यं संस्कार्येण सह प्राग्वत् । दध्ना उपसिक्त ओदनो दध्नादनः । इह वृत्तानुपसेकक्रियाऽन्तर्भवति स्वभावात् । अतो नासामर्थम् । न च कारकाणां परस्परमसम्बन्धेऽपि वचनसामर्थ्यादिसमर्थसमास एवात्रास्तु इति वाच्यम् 'किन्दध्ना ? ओदनो भुज्यताम्' इत्यादावतिप्रसङ्गात् ।

भक्ष्येण मिश्रीकरणम् (अष्टा०सू०२-१-३५) । खरविशदमभ्यवहार्यं भक्ष्यम् । खरं कठिनम् । विशदं विभक्तावयवम् । यत्प्रत्ययान्तस्य परजन्तस्य च भक्षयतेस्तत्रैव प्रयोगात् । 'अभक्षः' इत्यादौ तु नोक्तप्रत्ययान्तः किन्तु कर्मण्यणन्तः । तत्र गौण एवेत्यन्ये । भक्ष्येण सह मिश्रीकरणं प्राग्वत् । गुडेन मिश्रा घाना गुडघानाः । इह वृत्तौ मिश्रणक्रियान्तर्भावो बोध्यः ।

चतुर्थी तदर्थार्थबलिहितसुखरक्षितैः (अष्टा०सू०२-१-३६) । चतुर्थ्यन्तार्थाय यत्तद्वाचिना अर्थशब्दादिभिश्च चतुर्थ्यन्तं समस्यते स तत्पुरुषः । तदर्थेन प्रकृतिविकृतिभाव एव समास इष्यते बलिरक्षितग्रहणाज्ज्ञापकात् । हितसुखग्रहणं तु न ज्ञापकम् । हितयोगे चतुर्थी

वक्तव्या । “चतुर्थी चाशिपि” (अष्टा०सू०२-३-७३) इति अतादर्थ्येऽपि चतुर्थीसम्भवात् । यूपाय दारु युपदारु । कुण्डलहिरण्यम् । नेह-रन्धनाय स्थाली । कथं तर्हि अश्वघासः, हस्तिविधेजिविधा ? अत्र विशेषः अत्र भाष्यम्—अश्वघासादयः षष्ठीसमासा इति ।

स्यादेतत् । चतुर्थीसमास एव तर्ह्यस्तु । न चैवं “चतुर्थी तदर्थ” (अष्टा०सू०२-१-३६) इति पूर्वपदप्रकृतिस्वरप्रसङ्गः । प्रकृतिविकारभावे एतत्प्रवृत्तेः । अन्यथा ‘गोरक्षितम्’ इत्यत्र “चतुर्थीतदर्थ” (अष्टा०सू०२-१-३६) इत्येव सिद्धे “क्ते च” (अष्टा०सू०६-२-४५) इति व्यर्थं स्यात् । न च हीनार्थं तत् ‘गोहितम्’ इत्यत्र तादर्थ्याभावादिति वाच्यम् हि ते चेति वक्तव्यं “क्तेच” इति सामान्यवचनस्य ज्ञापकत्वात् । अत एव ‘कुबेरेबालि’ इत्यादौ प्रकृतिविकृतिभावाभावात् न पूर्वपदप्रकृतिस्वरः किन्तु समासान्तोदात्तत्वमेवेति सिद्धान्तः । ‘रन्धनाय स्थाली’ इत्यादौ तु यदि षष्ठीसमास इष्टः तर्हि चतुर्थीसमास एवेत्यतां यथा गोप्रासः, लीलाम्बुजं, क्रीडासरः, वासभवनं, नाट्यशालेति ।

यदि तु रन्धनस्थाल्यादौ षष्ठीसमासस्यानभिधानं तर्हि चतुर्थीसमासस्यापि तदस्तु । एवञ्च बलिरक्षितग्रहणमपि व्यर्थं, ज्ञाप्याभावात् । किञ्च यूपदार्वादावपि षष्ठीसमाससम्भवात्सूत्रमेवेदं मास्तु । “चतुर्थी तदर्थ” (अष्टा०सू०२-१-३६) इत्येतत्तु “षष्ठी तदर्थ” इति क्रियतां ज्ञापकाच्च स्वरस्य व्यवस्था भविष्यति ।

अत्राहुः । हितशब्देन तावत् षष्ठीसमासो न सम्भवति, तद्योगे चतुर्थ्या नित्यत्वादिति चतुर्थीसमास एव वक्तव्यः । ततश्च क्तेचेत्यत्रापि चतुर्थीग्रहणं कर्तव्यं ‘गोहितम्’ इत्याद्यर्थम् । एवञ्च ‘गोरक्षितम्’ इत्यत्र न स्यात्, चतुर्थ्या असम्भवात् । षष्ठीतदर्थ इत्यस्य चाप्रसङ्गः, प्रकृतिविकृतिभावात् । अतो रक्षितेनापि चतुर्थीसमास एव विधेयः । अर्थशब्देनापि योगे तादर्थ्यसम्बन्धस्य नियमेन प्रतीयमानत्वाच्चतुर्थ्या भवितव्यमिति तेनापि चतुर्थीसमास एव वक्तव्यः । तथा बलिसुखग्रहणमपि कर्तव्यम् । तादर्थ्यस्य समासान्नियतप्रतीतिर्यथा स्यादित्येवमर्थम् । तस्मादारब्धव्यमेवेदं सूत्रम् । प्रकृतिविकारभाव एवेत्यस्य प्रयोजनं तु चिन्त्यमिति ।

अत्रेदं वक्तव्यम् तादर्थ्यस्य भानं द्विधा—सम्बन्धत्वेन तद्व्याप्यतादर्थ्यत्वाख्यविशेषरूपेण चेति । तच्चाश्वानां घासोऽश्वेभ्यो घास इति वाक्ये तावद्ग्रहणस्थितम् । तत्राद्ये समासः, द्वितीये तु नेष्यतइति भाष्यवार्तिक्यादिप्रामाण्येन निर्णयिते । यथा ‘न माषाणामश्नीयात्’

इत्यादौ सम्बन्धसामान्ये षष्ठी । कर्मत्वरूपविशेषे तु द्वितीया यथा वा 'प्रदीयतांदाशरथाय मैथिली' इत्यत्र सम्बन्धसामान्येऽण् । अपत्यरूपतद्विशेषे तु इञ्च । यथा वा "अभून्नृपो विबुधसखः" इत्यादौ भूतसामान्यविवक्षायां लुङ् । अनद्यतनत्वविवक्षायां तु लङ्केति । अत एव "आतोऽनुपसर्गे कः" (अष्टा०सू०३-२-३) इति सूत्रे जीवद्वन्द्वत्वरूपविशेषाविवक्षायां "प्रोवाच भगवान्कात्यः" इति प्रयुक्तं भाष्ये । अत एत "कृतलब्धक्रीतकुशलाः" (अष्टा०सू०४-३-३८) इत्यत्र जातलब्धाभ्यां कृतक्रीतयोर्न गतार्थता प्रकारभेदादिति चतुर्थे वृत्तिकारः । त्वयापि तत्र तथैवोपपादयिष्यते । तत्र भव इत्येव सिद्धे "प्रायभवः" (अष्टा०सू०४-३-३९) "सोऽस्य निवासः" (अष्टा०सू०४-३-८९) इति सूत्रयोरप्येषैव गतिः । तथाच प्रयोजने स्पष्टे कथञ्चिन्त्यतां ब्रूषे । ननु 'अश्वघासः' इत्यादावपि प्रकरणाद्विशेषाध्यवसायो भवत्येवेति चेत् ? सत्यम्, न तु तत्र विशेषप्रकारको बोधः, लुप्तं स्मृतं बोधकमिति मते स्मृतषष्ठ्या सम्बन्धत्वप्रकारकबोधस्यैव जननात् । यः शिष्यते स लुप्यमानार्थाभिधायीति सिद्धान्तरीत्यापि चतुर्थांलोपाभावेन विशेषप्रकारकबोधे असामर्थ्यात् । अतएवार्थप्रकरणाद्यभिज्ञस्यापि दाशरथशब्दान्नापत्यत्वप्रकारिका धीः किन्तु सम्बन्धत्वप्रकारिकैवेत्यादिशाब्दन्यायविदां स्पष्टम् । अत एवाहुः--"भेद्यभेदकसम्बन्धोपाधिभेदनियन्त्रितम् । साधुत्वम्" इति । तस्मादश्वशब्दयोरिव स्वविषयादन्यत्रासाधुता क्वचित्साधुतया न विरुध्यते इत्यवधेयम् । एवं स्थिते बलिरक्षितादिग्रहणं ज्ञापकमित्यादि प्रागुक्तमेव सम्यक् । यत्तु तादर्थ्यस्य समासान्नियमेन प्रतीत्यर्थं बलिसुखग्रहणमित्युक्तम् । तदपि न, तत्रापि पाक्षिकषष्ठीसमासस्य दुर्वारतया नियतप्रतीततादर्थ्येन चतुर्थांविभक्तिराक्षिप्यते "तस्मै हितम्" (अष्टा०सू०२-१-५) इत्यतो वाऽनुवृत्त्यसिद्धेः, पूर्वपक्षावसरे त्वयैव तथोक्तत्वाच्चेति दिक् ।

अर्थेन नित्यसमासो विशेष्यलिङ्गता चेति वक्तव्यम् । द्विजायायं द्विजार्थः सूपः । द्विजार्था यवागूः । द्विजार्थं पयः । तत्र नित्यत्वं न्यायसिद्धम् । चतुर्थां तादर्थ्यस्योक्तत्वादर्थशब्देन विग्रहो न भविष्यति परवलिङ्गतां बाधितुं विशेष्यलिङ्गतामात्रं वाच्यम् ।

स्यादेतत् । "तदर्थं विकृतेः प्रकृता" (अष्टा०सू०५-१-१२) इत्यत्र तदर्थसमर्थमिति सूत्रं क्रियताम् । तादर्थ्येन चतुर्थांविभक्तिराक्षिप्यते । "तस्मै हितम्" (अष्टा०सू०२-१-५) इत्यतो वानुवर्तते । चतुर्थांसमर्थात्तदर्थेऽभिधेये सार्थप् स्यात् । "आदिर्जिडुडवः" (अष्टा०सू०१-३-५) "वः

प्रत्ययस्य" (अष्टा० सू०१-३-६) इति द्विषकारनिर्देशात्सकारस्येतस्-
ज्ञा । "सिति च" (अष्टा०सू०१-४-१६) इति पदत्वम् । पित्वाद्नुदात्ताः ।
राजार्थः । गवार्थः । एवं चार्थे इति पूर्वपदप्रकृतिस्वरौ न विधेयः । प्र-
त्ययत्वाच्च न तेन विग्रहः । तद्धितत्वादिभिधेयलिङ्गता च सिद्धेति ।
मैषम्, "षः प्रत्ययस्य" (अष्टा०सू०१-३-६) इत्यत्र सकारप्रत्यये मा-
नाभावात् । बुद्बुद्धणादिसूत्रेण तृणादिभ्यः सप्रत्यये 'तृणसः' इत्यादा-
वतिव्याप्तेश्च । किञ्च सर्थपः प्रत्ययत्वे इच्छर्थ भवर्थमित्यत्रेयङ्बुद्धोः
प्रसङ्गः । स्यादेतत् । ब्राह्मणोऽर्थः प्रयोजकोऽस्य स ब्राह्मणार्थ इति ब्र-
ह्मब्रह्मोद्दिष्टस्तु । यो हि ब्राह्मणार्थः सूपस्तस्य ब्राह्मणोऽर्थः प्रयोजक इति
यावत् । एवञ्च चतुर्थ्यन्तेन विग्रहाभावः । पूर्वपदप्रकृतिस्वरत्वं विशेष-
व्यलिङ्गता चेति सर्वे सिध्यति । नैतत् । 'महदर्थम्' इत्यत्रात्वकपोः
प्रसङ्गात् । स्यादेतत् । "चतुर्थीतदर्थ" इति योगो विभज्यते । ततः
"अर्थः" इत्यनेनांशेन तदर्थवाचिन उत्तरपदस्यार्थादेशो विधीयते । स
च वैकल्पिकः, महाविभाषाधिकारात् । तेन यूपार्थं दारु, यूपदारुइत्यु-
भयं भवति । न चार्थादेशेनोक्तार्थत्वाद्दारुशब्दप्रयोगानुपपत्तिः, अर्था-
देशस्य सकलशब्दसाधारणतया विशेषस्फुटीकरणार्थन्तत्सम्भवात् ।
ततो बलिरक्षितयोरपि विभाषार्थशब्द आदेशो भवति । कुबेरार्थो
बलिः कुबेरबलिरित्यादि पूर्वेण सिद्धे ज्ञापनायेदं प्रकृतिविकृतिभाषा-
दन्यत्र नित्योऽर्थादेश इति । तेन 'रन्धनार्था स्थाली' इत्यादि भवति ।
न तु 'रन्धनस्थाली' इत्यादि । अश्वघासादयस्तु पूर्ववत् । तथाचार्थ-
शब्दस्यादेशत्वात्तेन विग्रहो न भविष्यति । स्थानिलिङ्गं च भविष्य-
ति, स्थान्यर्थाभिधानसमर्थस्यैवादेशत्वात्, स्थानिवद्भावाच्च । अर्थ इति
पूर्वपदप्रकृतिस्वरस्तु विधेय एवेति । नैतदपि । 'उदकार्यो वीषधः' इ-
त्यत्र वीषधशब्दस्यार्थादेशे कृते स्थानिवद्भावेन मन्थौदनादिसूत्रेणो-
दादेशप्रसङ्गात् ।

इयुवौ सर्थपि स्यातां बहुव्रीहौ कवाच्च हि ।

अर्थादेशे तद्भावो यथान्यासं वरं ततः ॥

पञ्चमी भयेन (अष्टा०सू०२-१-३७) । पञ्चम्यन्तं भयप्रकृतिकेन सू-
बन्तेन सह प्राग्वत् । चौरभयम् । भयभीतभीतिभीभिरिति वाच्यम् । वृक-
भीतः । नेह-वृकेभ्यस्त्रासः । पूर्वस्यैव बहुलग्रहणस्यायम्प्रपञ्चः । तेन
प्रामानिर्गतो धर्मजुगुप्सुरित्यादि सिद्धम् ।

अपेतापोढमुक्तपतितापत्रस्तैरल्पशः (अष्टा०सू०२-१-३८) । एतैः सह
अल्पं पञ्चम्यन्तं समस्यते स तत्पुरुषः । अल्पश इत्यत्र बह्वल्पाश्चि-

ति कर्मणि शस् । यद्यपि “बहुलपार्थान्मङ्गलामङ्गलवचनम्” (का०वा०) इति वक्ष्यति, तथाप्यत एव निपातनाच्छसित्याहुः । सुखापेतः । कल्प-
कापादः । चक्रमुक्तः । स्वर्गपतितः । तरङ्गापत्रस्तः । अल्पशब्द इत्युक्ते-
नेह-प्रासादात्पतितः । बहुलग्रहणस्यैवायं प्रपञ्चः ।

स्तोकान्तिकदुरार्थकृच्छ्राणि केन (अष्टा०सू०२-१-३९) । एतानि केन
सह प्राग्वत् । स्तोकान्मुक्तः । अल्पान्मुक्तः । अन्तिकादागतः । अभ्या-
शादागतः । दूरादागतः । कृच्छ्रान्मुक्तः । “पञ्चम्याः स्तोकादिभ्यः” (अ-
ष्टा०सू०६-३-२) इत्यलुक् । परःशतशब्दस्तु “नाञ्जलौ” (अष्टा०सू०
१-१-६०) इत्यत्र व्युत्पादितः । एवं परःसहस्रोऽपि ।

सप्तमी शौण्डैः (अष्टा०सू०२-१-४०) । सप्तम्यन्तं शौण्डादिभिस्स-
ह प्राग्वत् । अक्षशौण्डः । बहुवचननिर्देशादाद्यथावगतिः । ननु अर्थनिर्दे-
शार्थं बहुवचनम् । तेन समासार्थं वा बहुवचनं किञ्च स्यादिति चेत् ? न,
नणपाठवैयर्थ्यापत्तेः । स्यादेतत् । कारकाणां क्रिययैव सम्बन्ध इति
तावत्स्थितम् । तदिह ‘अक्षशौण्डः’ इत्यादौ सप्तम्यर्थः क्वान्वेतु, क्रि-
याया अश्रवणात् ? सत्यम्, प्रसक्तिरूपा क्रिया वृत्ताविधान्तर्भवति
तद्द्वारकमेव च सामर्थ्यं यथा दध्योदनगुडधानादिषु । अन्तःशब्दोऽत्र
पठ्यते । तद्योगे अवयविन आधारत्वविषयक्षायां सप्तमी । यथा वृक्षेशा-
खेति । वनेऽन्तर्वनान्तः । अस्य वैकल्पिकत्वात्पक्षेऽव्ययीभावः । अन्त-
र्वणम् । “प्रनिरन्तः” (का०वा०) इति णत्वांमेति हरदत्तः । अत्रेदं वक्त-
व्यं, नायं विभक्त्यर्थेऽव्ययीभावस्य विषयः, विभक्त्यर्थमात्रवृत्तेरव्यय-
स्य स इत्युक्तत्वात् । अत्र मध्यस्यापि प्रतीतेः । कथमन्यथाऽव्ययवाव-
यविभग्नमवोचः । किञ्चाऽव्ययीभावस्य नित्यत्वात्तदुपदर्शितो वने
अन्तरिति विग्रहोऽपि न सङ्गच्छेत । तस्मादधिकरणत्वमात्रवृत्तिना
अन्तःशब्दान्तरेणाव्ययीभावो न तु मध्यवाचिनेत्यवधेयम् । अधिश-
ब्दोऽत्र पठ्यते । तस्याधिकरणप्राधान्येऽव्ययीभावः । ‘अधिस्त्री’ इति ।
आधेयप्राधान्ये त्वनेन तत्पुरुषः “ब्राह्मणाधीनः” इति “अधुत्तरपदात्खः” ।
ब्राह्मणेष्वधीति विग्रहः । शौण्ड, धूर्त्त, कितव, व्याड, प्रवीण, संवीत,
अन्तर, अधिकरणप्रधान एवायमिह पठ्यते । अधि, पटु, पण्डित,
कुशल, चपल, निपुण । वृत् ।

सिद्धशुष्कपक्षबन्धैश्च (अष्टा०सू०२-१-४१) । एतैःसप्तमी प्राग्वत् ।
साङ्काश्यसिद्धः । काम्पिल्यसिद्धः । सङ्काशेन निर्वृत्तं वनं साङ्काश्यम् ।
कम्पिलेन काम्पिल्यम् । चातुर्यिकः सङ्काशादिभ्यो ण्यः । तत्र तपसा
सिद्ध इत्यर्थः । मातपशुष्कः । स्थालीपकः । चक्रबन्धः । “बन्धे च वि-

भाषा” (अष्टा०सू०६-३-१३) इत्युलुक् ।

ध्वाङ्गेण क्षेपे (अष्टा०सू०२-१-४२) । ध्वाङ्गवाचिना सह सप्त-
म्यन्तं प्राग्वन्निन्दायाम् । तीर्थे ध्वाङ्ग इव तीर्थेध्वाङ्गः । तीर्थिकाकः ।
यथा ध्वाङ्गास्तीर्थे चिरं नावतिष्ठन्ते तथान्योऽपि कार्येष्वनवस्थित एव
मुच्यते । इवार्थस्य वृत्तावन्तर्भावान्न पृथक् प्रयोगः । क्षेपे किम् ? तीर्थे
ध्वाङ्गस्तिष्ठति ।

कृत्यैर्ऋणे (अष्टा०सू०२-१-४३) । सप्तम्यन्तं कृत्यप्रत्ययान्तैः सह
प्राग्वदावश्यकैः ऋणग्रहणमावश्यकोपलक्षणार्थम् । यत्प्रत्ययान्तेनैव-
ष्यते, अल्पश इत्यनुवृत्तेः । कृत्यैरिति बहुवचने तु प्रकृतिभेदाभिप्रा-
यम् । मासे देयमृणम् । पूर्वाङ्गे गेयं साम । “तत्पुरुषे कृति” (अष्टा०
सू०६-३-१४) इत्युलुक् ।

संज्ञायाम् (अष्टा०सू०२-१-४४) । सप्तम्यन्तं सुपा प्राग्वत्संज्ञायाम् ।
नित्यसमासोऽयम्, वाक्येन संज्ञानवगमात् । अरण्येतिलकाः । अरण्ये-
माषाः । वनेकसेरुकाः । “हलदन्तात्सप्तम्याः” (अष्टा०सू०६-३-९)
इत्युलुक् ।

केनाहोरात्रावयवाः । (अष्टा०सू०२-१-४५) । अन्हो रात्रेश्चावयवाः
सप्तम्यन्ताः कान्तेन सह प्राग्वत् । पूर्वाङ्गकृतम् । अपराङ्गकृतम् । पूर्वा-
त्रकृतम् । अपररात्रकृतम् । अवयवग्रहणं किम् ? अन्हि दृष्टम् । कथं
तर्हि “रात्रिवृत्तमनुयोक्तुमुद्यता” इति ? “कर्तृकरणे कृता बहुलम्”
(अष्टा०सू०२-१-३८) इति भविष्यति ।

तत्र (अष्टा०सू०२-१-४६) । तत्रेत्येतत्सप्तम्यन्तं कान्तेन सह प्राग्वत् ।
तत्रभुक्तम् । तत्रकृतम् । यद्यपि अभिहितः सोऽर्थोऽन्तर्भूत इति तत्रशब्दा-
त्प्रथमैव युक्ता, तथापि ‘तत्रभवान्’ इत्यादौ विभक्त्यन्तरेऽपि दर्शनाद-
धिकरणप्रतिपादने तत्रशब्दादपि सप्तम्येवापेक्ष्यति वृत्तिकृतो मन्यन्ते ।
वस्तुतस्तु “स्वयं केन” (अष्टा०सू०२-१-२५) इत्यत्र द्वितीयाधिकार
इवेहापि सप्तम्याधिकारो बाध्यते, पूर्वपदप्रकृतिस्वरस्याव्ययत्वेनापि सि-
द्धेः, सप्तम्या अपि लुका विभक्त्यन्तरसाधारणयानुद्धारारब्धेति दिक् ।

क्षेपे (अष्टा०सू०२-१-४७) । सप्तम्यन्तं कान्तेन प्राग्वत् निन्दा-
याम् । अवतप्तेनकुलस्थितं त एतत् । यथा तप्ते प्रदेशे नकुला चिरम-
वतिष्ठन्ते एवं कार्याण्यारभ्य यश्चापलेन न चिरं तिष्ठति स एवमु-
च्यते । “कृद्ग्रहणे गतिकारकपूर्वस्यापि ग्रहणम्” (प०भा०२८) इति
नकुलस्थितशब्देन समासः । उदकेविशीर्णम् । प्रवाहेसूत्रितम् । भ-
स्मनिष्ठुतम् । निष्फलमित्यर्थः । तत्पुरुषे कृति बहुलम्” (अष्टा०सू०६-३-
१४) इत्युलुक् ।

पात्रेसमितादयश्च (अष्टा०सू०२-१-४८) । एते निपात्यन्ते क्षेपे ।
 येषाम्प्र कान्तास्तेषां पूर्वेण सिद्धे पुनः पाठो युक्तारोह्यादित्वसिद्धर्थः ।
 युक्तारोह्यादिषु हि पात्रेसमितादयश्चेति पठ्यते । पात्रेसमिताः । भोज-
 नसमय एव सङ्गता इत्यर्थः । पात्रेबहुलाः । भोजने एव सङ्गीभवन्ति
 न कार्ये इत्यर्थः । उदुम्बरमशकः । योऽल्पे तृप्तः नास्मात्परमस्तीति
 मन्यते बहृष्टविस्तारत्वात् स एवमुच्यते । उदुम्बरकृमिः । कूपकच्छपः ।
 कूपमण्डूकः । कुम्भमण्डूकः । उदपानमण्डूकः । नगरकाकः । मातरिपुरुषः ।
 पिण्डीछूरः । पिण्डीओदनपिण्डः । तत्रैव शूरो नान्यत्रेत्यर्थः । गेहेशूरः ।
 गेहेनर्दी । गेहेछेडी । गेहेविजिती । गेहेव्याडः । गेहेधृष्टः । गर्भेतृप्तः । आख-
 निकबकः । आखनिको जलस्रोतः खातं तस्मिन् बक इव यत्किञ्चिदात्मीये
 आखनिके लभते तद्भक्षयति तथाऽन्येपीत्यर्थः । गोष्ठेशूरः । गोष्ठेवि-
 जिती । गोष्ठेछेडी । गोष्ठेपट्टुः । गोष्ठेपण्डितः । गोष्ठेप्रगल्भः । कर्णेदि-
 रिदिरा । कर्णेचुरुचुरा । आकृतिगणोऽयम् । चकारोऽवधारणार्थः । तेन
 'परमाः पात्रे समिताः' इति वाक्यमेव भवति न तु "सन्महत्" (अष्टा०
 सू०२-१-६१) इत्यादिना समासान्तरम् ।

पूर्वकालैकसर्वजरत्पुराणनवकेवलास्समानाधिकरणेन (अष्टा०सू०२-
 १-४९) । एते सप्त सुवन्ताः समानाधिकरणेन सुपा सह समस्यन्ते
 स तत्पुरुषः । पूर्वकालइत्यर्थनिर्देशः । अन्येषां षण्णां स्वरूपग्रहणम् ।
 पूर्वकालोऽपरकालेन समस्यते, पूर्वत्वस्य ससम्बन्धित्वात् । "विशेषणं
 विशेष्येण" (अष्टा०सू०२-१-५७) इति सिद्धे पूर्वकालादीनां पूर्वनिपात-
 नियमार्थं वचनम् । एकशब्दस्य तु "दिकसंख्ये संज्ञायाम्" (अष्टा०सू०
 २-१-५०) इति नियमात्प्राप्त्यर्थमेव । पूर्वं स्नातः पश्चादनुलितः स्नाता-
 नुलितः । अत्र क्रियाशब्दत्वात्पाचकपाठकवत्पर्यायः प्राप्तः । एकशार्दी ।
 शाटशब्दाज्जातिलक्षणो डीष् । सर्वयाज्ञिकाः । जर्त्तार्किकाः । पुराणमीमां-
 सकाः । नवपाठकाः । केवलवैयाकरणाः । समानाधिकरणे किम् ? एकस्याः
 शौक्यत्वम् । षष्ठीसमासस्त्वह न भवति "गुणेन न" इति निषेधात् ।

दिकसंख्ये संज्ञायाम् (अष्टा०सू०२-१-५०) । समानाधिकरणेनेत्या-
 पादपरिसमाप्तेरनुवर्त्तते । "विशेषणं विशेष्येण" (अष्टा०सू०२-१-५७)
 इति सिद्धे नियमार्थमिदम् । दिकसंख्येसंज्ञायामेव समानाधिकरणेन स-
 मस्यते नाम्यत्र । पूर्वेषुकामशमी । पञ्चाग्रः । सप्तर्षयः । नेह—उत्तरा
 वृक्षाः, यश्च ब्राह्मणाः । पूर्वसूत्रमित्यादौ त्वदिग्वाचित्वात्समासः ।

इति श्रीशब्दकौस्तुभे द्वितीयस्याध्यायस्य प्रथमे पादे द्वितीयान्हिकम् ।

तद्धितार्थोत्तरपदसमाहारे च (अष्टा०सू०२-१-५१) । तद्धितार्थे वि-
षये उत्तरपदे च परतः समाहारे च वाच्ये दिक्संख्ये समानाधिकरणेन
सह समस्येते स तत्पुरुषः । पूर्वस्यां शालायां भवः पौर्वशालः । स-
मासे कृते “दिक्पूर्वपदादसंज्ञायां जः” (अष्टा०सू०४-२-१०७) एवम्—
आपरशालः ।

उत्तरपदे—पूर्वशालाप्रियः । इह त्रिपदे बहुव्रीहौ कृते प्रियशब्दे
उत्तरपदे पूर्वयोस्तत्पुरुषे सति समासान्तोदात्तत्वं लकाराकारस्य भव-
ति । असति त्ववान्तरतत्पुरुषे पूर्वपदप्रकृतिस्वरेण पूर्वशब्दस्याद्युदा-
त्तत्वं स्यात् । दिक्षु समाहारो नास्ति, अनभिधानात् । संख्यायास्त-
द्धितार्थे षाण्मातुरः । पाञ्चनापितिः । अनपत्य इत्युक्तत्वात् लुक् ।
पञ्चकपालः । “संस्कृतम्भक्षाः” (अष्टा०सू०४-२-१६) इत्यण् । “द्वि-
गोर्लुगानपत्ये” (अष्टा०सू०४-१-८८) इति लुक् । पञ्चगवधनः । अत्रा-
पि त्रिपदे बहुव्रीहौ धनशब्दे उत्तरपदे पूर्वयोस्तत्पुरुषे “गोरतद्धि-
तलुकि” (अष्टा०सू०५-४-९८) इति टच् । ननु पाक्षिकं पञ्च-
गोधन इति दुर्वारम् । महाविभाषाधिकारेण तत्पुरुषस्य वैकल्पिकत्वात् ।
अत एव नित्यत्वमुपसंख्यातं वार्तिककृता “द्वन्द्वतत्पुरुषयोरुत्तरपदे
नित्यसमासवचनम्” (का०षा०) इति । अत एव वाक् च हृषच्च प्रिये
अस्य वाग्दृषदप्रियः, छत्रोपानहप्रिय इति त्रिपदे बहुव्रीहौ पूर्वयोर्नित्यं
द्वन्द्वः । तेन समासान्तोऽपि नित्यमेव । स्यादेतत् । समुदायस्यैकार्थी
भावे सति अवयवयोरवश्यक इत्युपसंख्यानं व्यर्थमिति चेत् ? मैवम्,
त्रयाणां समासे कृतेऽन्यपदार्थोपसंक्रमेण परस्परसम्बन्धाभावात् सति
तूपसंख्यानं वचनसामर्थ्यादद्वन्द्वतत्पुरुषयोः प्रवृत्तेः । न चैवं त्रिपदे ब-
हुव्रीहौ ‘चित्राजरद्गुः’ इत्यत्रापि तत्पुरुषे चित्राशब्दस्य पुंवङ्गावापात्तेः ।
उपसंख्यानस्य “तद्धितार्थोत्तरपद” (अष्टा०सू०२-१-५१) इति सूत्रोक्त-
तत्पुरुषमात्रविषयत्वान्तस्यैवोत्तरपदे प्रतिपदात्कत्वात् । अत एव ‘खा-
दिरेतरशाभ्यम्’ इत्यत्र पुंवङ्गावसिद्धये कर्मधारयोत्तरपदो बहुव्रीहिर्न
तु त्रिपदे इति समर्थसुप्रशेषं कैयटः । यत्तु पूर्वतन्त्रे बाधलक्षणे पृष्ठस्य
युगपद्विधेरेकाहवद्द्विसामत्वमित्यधिकरणे पृष्ठयः षडहो बृहद्रथन्तर-
सामाकार्य इत्युदाहृत्य द्वन्द्वं कृत्वा बहुव्रीहिः कार्य इति कात्यायनव-
चनमुपष्टम्भकमाश्रित्य पूर्वपक्षितं, यच्च कात्यायनवचनं समासान्तवि-
शेषमात्रविषयमित्याश्रित्य नेह द्वन्द्व इति सिद्धान्तितं, तदुभयं कि-
न्त्यम्, उत्तरपदे इत्युक्तेद्वन्द्वं कृत्वेत्यस्यासङ्गतेः । स्वरे विशेषस्य स्फ-
ष्टतया समासान्तपर्यन्तमाग्रहे बीजाभावाच्चेति दिक् ।

समाहारे-पञ्चमूली । पञ्चकुमारी । इह पञ्चानां मूलानां कुमारीणां च समाहार इति विग्रहः । न तु पञ्चमूलाः समाहृता इत्यादि । भावसाधनो हि समाहारशब्दो न तु कर्मसाधनः । तथा सति 'पञ्चकुमारी' इत्यत्र कुमार्यर्थस्य प्राधान्यात्समासशास्त्रे च अप्रथमानिर्दृष्टत्वादेकविभक्तित्वाभावाच्चोपसर्जनत्वाभावेन "गोस्त्रियोः (अष्टा०सू०१-२-४८) इति ह्रस्वो न स्यात् । अथात्र नपुंसकह्रस्वत्वं ब्रूयाः, एवमपि पञ्चखट्वी' न सिध्येत् । वा टाबन्त इति स्त्रीलिङ्गत्वपक्षे हीदं रूपम् । तत्र च ह्रस्वाभावात् "द्विगोरतः" इति ङीप् न स्यात् सिद्धान्ते तु समासार्थे समाहारे नानाविभक्तिभिर्भुज्यमानेऽपि कुमारीशब्दस्य नित्यषष्ठ्यैव योग इत्येकविभक्तित्वात्सिद्धमुपसर्जनत्वम् । न च "एकविभक्तावषष्ठ्यन्तवचनम्" (का० वा०) इति वार्तिकेन अर्धपिप्पल्यादाविव उपसर्जनत्वनिषेधः शङ्क्यः, तस्यैकदेशिसमासमात्रविषयकत्वात् । अत्र चैतत्सूत्रियभाष्यमेव प्रमाणम् । यद्वा, "विभाषा छन्दासि" (अष्टा०सू०१-२-३६) इति सूत्राद्विभाषाग्रहणानुवृत्त्या व्यवस्थितविभाषाश्रयणाच्च "एकविभक्तिच" (अष्टा०सू०१-२-४४) इत्युपसर्जनता एकदेशिसमासे न भवति । पञ्चखट्वादौ तु स्यादेव । स्पष्टं चैतन्न्यासग्रन्थे । तस्माद्भावसाधन एवेह समाहार इति स्थितम् । "द्विगुरेकवचनम्" (अष्टा०सू०२-४-१६) इति तु "स नपुंसकम्" (अष्टा०सू०२-४-१७) इति वक्ष्यामीत्यारभ्यते ।

स्यादेतत् । समाहारः समूह इति पर्यायौ । समूहश्च तद्वितार्थः, "तस्य समूहः" (अष्टा०सू०४-२-३७) इति सूत्रात् । तथाच तद्वितार्थ इत्येव सिद्धे किं समाहारग्रहणेन ? न चैवं तद्वितश्रवणं स्यादिति वाच्यम् "द्विगोलुङ्" (अष्टा०सू०४-१-८८) इति लुक्सम्भवात् । नन्वेवं लुक्कृतानि स्युः । तद्यथा-पञ्चमूली' इत्यत्र "अपरिमाणबिस्त" (अष्टा०सू०४-१-२२) इति ङीप्प्रतिषेधः स्यात् । पञ्चगवम् । "गोरतद्वितलुकि" (आष्टा०सू०५-४-९२) इति टच् न स्यादिति चेत् ? मैवम्, न तद्वितलुक्यतद्वितलुकीत्येतत्स्थाने समाहारशब्दपाठेन सर्वसामञ्जस्यात् । तथाहि, अपरिमाणबिस्तादिभ्यः समाहारं नियमार्थमिदम्—एभ्यः समाहार एवेति । पञ्चानामश्वानां समाहारः पञ्चाश्वी । नेह—पञ्चभिरश्वैः क्रीता पञ्चाशवा । तथा—"गोः" गोन्तान्तपुरुषवाट्च् स्यात् । पुक्वः । ततः—समाहारे । गोरित्यनुवर्तते । सजातीयापेक्षो नियमः । योन्ताद् द्विगोस्समाहार एव टच् स्यात् । पञ्चगवम् । नेह—पञ्चभिर्गोभिः क्रीतः पञ्चगः ।

तदेतत्सकलमभिसन्धायोक्तं वार्तिककृता—समाहारसमूहयोरवि-
शेषात्समाहारग्रहणानर्थक्यं तद्धितार्थेन कृतत्वादिति । समाहारसमूह-
योरिति शब्दपरो निर्देशः । अतो नैकशेषः । अविशेषादिति । अर्थावि-
शेषादित्यर्थः ।

अत्र भाष्यकाराः । एवं सति 'पञ्चकुमारी' 'दशकुमारी' इत्यत्र "लु-
काद्धितलुकि" (अष्टा०सू०१-२-४९) इति स्त्रीप्रत्ययस्य लुक् स्यात् ।
तस्मात्ताद्धितनिवृत्त्यर्थं समाहारग्रहणम् । पृथक्समाहारग्रहणाद्धि समा-
सस्यैव समाहारो वाच्यो न तु तद्धितस्येति व्याख्यानात्ताद्धितो नोत्प-
द्यते इति सिद्धमिष्टम् । अत एव च ज्ञापकात्ताद्धितार्थं विषये इति व्या-
ख्यातं न तु वाच्येइति । अत एव 'पाञ्चनापितिः' इत्यादौ तद्धित उत्प-
द्यते । समासेनैव तदर्थस्योक्तौ तु तद्धितो नोत्पद्येत । अत एव द्विगो-
लुग्वचनमपि सङ्गच्छते इति दिक् ।

ननु पञ्च गावोऽस्य सन्ति पञ्चगुः पुरुष इत्यत्र मत्वर्थस्य तद्धिता-
र्थत्वादयं समासः प्राप्नोति न तु बहुव्रीहिः, अशेषत्वात् । तस्य तु
चित्रगवादिरषकाशः, यत्र द्विकसंख्ये न स्तः । सति चास्मिन्समासे
मनुपः श्रवणं स्यात् । न च द्विगोरिति लुक्, अप्राग्वीव्यतीयत्वात् ।

अत्रोच्यते । परत्वाद्वहुव्रीहिः । त्रिकतः शेषस्य भाष्यसम्मतत्वात् ।
वार्तिककृता तु वचनमेवारब्धम्—मत्वर्थे प्रतिषेधः ।

संख्यापूर्वो द्विगुः (अष्टा०सू०२-१-५२) । "तद्धितार्थ" (अष्टा०सू०
२-१-५१) इत्यत्रोक्तः संख्यापूर्वः समासो द्विगुसंज्ञः स्यात् । पञ्चक-
पालः । "संस्कृतम्भक्षाः" (अष्टा०सू०४-२-१६) इत्यनेनोत्पन्नस्याणो "द्वि-
गोलुगनपत्ये" (अष्टा०सू०४-१-८८) इति लुक् । पञ्चनावप्रियः । "नावो
द्विगोः" (अष्टा०सू० ५-४-९९) इति समासान्तष्टच् । पञ्चमूली । "द्विगोः"
(अष्टा०सू०४-१-२१) इति डीप् । अनन्तरस्येति न्यायात्पूर्वसूत्रविषय
पवेयं संज्ञा । एतदर्थमेव तत्र योगविभागः । अन्यथा "द्विकसंख्ये संज्ञा
तद्धितार्थोत्तरपदसमाहारेषु" इत्येव श्रूयात् । तेन 'सप्तर्षयः' इत्यत्र "इग-
न्तकाल" (अष्टा०सू०६-२-२९) इति पूर्वपदप्रकृतिस्वरो न भवति ।
समासान्तोदात्त एव हि पठ्यते—"सप्तऋषयस्तपस्तेपे निषेदुः" इति
यथा । कथन्तर्हि "एकापूपी" इति? अत्राहुः । नायं "पूर्वकालैक" (अष्टा०
सू०२-१-४९) इति समासः किन्तु पूर्वसूत्रेण समाहारे । तथाहि, एक-
मप्यपूपं कश्चित्कृपणो दददनेकं मन्यते । तथा दाने श्रद्धातिशयादपूप-
महत्त्वाद्दानेकस्मिन्निष यः संभ्रमस्तमेकस्मिन्नपि करोति । अनेन प्रति-
प्रहीता कृपणो व्याख्यातः । तत्रारोपितबहुत्वाभयः समाहारः । तत्र

समासे कृते द्विगुत्वे सति “अकारान्तोत्तरपदो द्विगुः स्त्रियाम्” (का० वा०) इति स्त्रीत्वे “द्विगोः” (अष्टा०सू०४-१-२१) इति ङीप् सिध्यति ।

कुत्सितानि कुत्सनैः (अष्टा०सू०२-१-५३) । “कुत्स अवक्षेपणे” (चु०भा०१६८७) । मत्यादिभुत्रे चकारस्यानुक्तसमुच्चयार्थत्वाद्भूतमाने कः । बहुवचननिर्देश उभयत्रापि स्वरूपग्रहणनिरासार्थः । कुत्स्यमान-वाचीनि कुत्सनैः सह प्राग्वत् । शब्दप्रवृत्तिनिमित्तकुत्सायामेवायमि-ष्यते, सन्निधानात् । विशेष्यस्य पूर्वनिपातार्थोऽयमारम्भः । वैयाकरण-खसुचिः । “सूचयतेरिच्च” इतीकारः । यः पृष्ठः सन् प्रश्नं विस्मारयितुं सू-चयति निरीक्षते कथयति वा अहो निर्मलं गगनमिति, स एवमुच्य-ते । अत्र व्याकरणस्य वेदाङ्गत्वात्तदध्ययनं स्वरूपेण यद्यपि प्रशस्तं तथापि प्रतिभानाभावेन निष्फलत्वात्कुत्स्यते । याज्ञिककितवः । किन्तवास्तीति पृच्छन् धनमात्रोद्देशेन जात्यादिनिरपेक्षो द्यूने प्रवर्तमानः कितवः । तथाच श्रुतिः “सभामेति कितवः पृच्छमानो जेष्यामि” इत्यादि । इह तु कितव इव कितवः, यो याज्ञिको दक्षिणामात्रतत्परः सन्नयाज्यमपि याजयति स एवमुच्यते । मीमांसकदुर्दुरुदः । “दुल उत्क्षेपे” (चु०उ०१६००) । दुर्पूर्वः । औणादिकः कूढः प्रत्ययः । “बहुल-मन्यत्रापि” इति णिलुक् । रलयोरेकविषयत्वस्मरणाद् दुर्दुरुदः । प्रवृ-त्तिनिमित्तकुत्सायां किम् ? वैयाकरणो दरिद्रः ।

पापाणके कुत्सितैः (अष्टा०सू०२-१-५४) । एते सुवन्ते कुत्सितैः सह प्राग्वत् । पापाणकशब्दो कुत्सनाभिधायिनो । तयोः पूर्वसूत्रेण समासे परनिपातः स्यात् । तस्मात्पूर्वनिपातार्थमिदम् । पापनापितः । पापकु-लालः । अणकनापितः । अणककुलालः ।

उपमानानि सामान्यवचनैः (अष्टा०सू०२-१-५५) । उपमानोपमेय-साधारणधर्मवचनैः सहोपमानानि प्राग्वत् । घनश्यामः । इह पूर्वपदं तत्सदृशे लाक्षणिकम् । अत एव सामानाधिकरण्यात् ‘मृगीव चपला मृगचपला’ इत्यादौ पुंवद्भावः । सादृश्यं चोत्तरपदोपस्थितश्यामत्व-चापलादिद्वारकमेव गृह्यते, तथैव व्युत्पत्तेः, श्रुतं विहायाश्रुतकल्पने गौरवापत्तेश्च । अत एव हि व्यस्तेऽपि ‘वागर्थ्याविश्व’ इत्यादिस्थले स-म्पर्कप्रभृतिसन्निहितद्वारकमेव सादृश्यं प्रतीयते । पूर्वनिपातनियमार्थं चेदं सूत्रम् । “विशेषणं विशेष्येण” (अष्टा०सू०२-१-५७) इति समासे हि पूर्वनिपातः पर्यायेणोभयोः स्यात्पाचकपाठकादिष्वत् । “तत्पुरुषे तु-ल्यार्थं” (अष्टा०सू०६-२-२) इति सूत्रे प्रतिपदोक्तस्यास्यैवोपमानग्रहणं न ग्रहणार्थमपीदं सूत्रम् । अत एव मयूरस्यैवसाक्षादित्वात्समासे उपमान-

स्वरो न प्रवर्तते इति सिद्धान्तः । उपमीयतेऽनेनेत्युपमानम् । उपपूर्व-
कान्माङ्गः करणे ल्युट् । प्रादिसमासः । उपपूर्वकश्च माङ् सादृश्यहेतुके
परिच्छेदे रूढः । येन वस्त्वन्तरं सादृश्येन परिच्छिद्यते तदुपमानम् ।
तद्यथा गौरिष गवय इति । इह हि गौः करणं पुरुषः परिच्छेत्ता । स
हि गोसादृश्येन गवयं परिच्छिनति । घनश्यामादौ तु घनादयः शब्दा
यद्यपि घनादिसदृशे उपमेये संक्रान्तास्तथापि भूतपूर्वगत्या उपमानवा-
चिता द्रष्टव्या । इदमेव दर्शयितुं लौकिके विग्रहवाक्ये इवशब्दः प्रयु-
ज्यते न त्वसौ प्रक्रियोपयोगीत्यवधेयम् । सामान्यवचनत्वमपि तद्विशि-
ष्टोपमेयपरत्वमेव बोध्यम् ।

उपमितं व्याघ्रादिभिः सामान्याप्रयोगे (अष्टा०सू०२-१-५६) । उप-
मेयं व्याघ्रादिभिः सह प्राग्वत् साधारणधर्मप्रयोगेऽसति । विशेष्यस्य
पूर्वनिपातार्थोऽयमारम्भः । पुरुषो व्याघ्र इव पुरुषव्याघ्रः । व्याघ्रादिरा-
कृतिगणः । सामान्याप्रयोगे किम् ? पुरुषोऽयं व्याघ्र इव शूरः । कथं
तर्हि “भाष्याब्धिः क्वातिगम्भीरः” इति कैयटः ? अत्राहुः—नेह गाम्भीर्यं
साधारणधर्मत्वेन विवक्षितं किन्तु विततदुरवगाहत्वादि । तस्य चाप्र-
योगोऽस्त्येवेति निर्वाधः समास इति ।

विशेषणं विशेष्येण बहुलम् (अष्टा०सू०२-१-५७) । भेदकं समाना-
धिकरणेन भेदेन बहुलं प्राग्वत् । नीलमुत्पलं नीलोत्पलम् । बहुलग्रह-
णात्क्वचिन्नित्यसमासः । कृष्णसर्पः । लोहितशालिः । क्वचिन्न, रामो
जामदग्न्यः । व्यासः पाराशर्यः । विशेषणविशेष्ययोः ससम्बन्धिक-
तयाऽन्यतरोपादानमात्रेणतराक्षेपसम्भवे उभयोपादानं स्पष्टार्थं “कु-
त्सितानि कुत्सनैः” (अष्टा०सू०२-१-५३) इत्यादाविवेति कैयटमतम् ।
हरदत्तस्त्वाह—विशेष्येणेत्युक्त्वा विशेषणं लब्धम् । तस्य पुनर्विशेष-
णत्वोक्तिर्विशेष्यते इति व्युत्पत्त्या विशेष्यत्वलाभार्थं, तथाच समस्य-
मानपदद्वयजन्यबोधप्रकारयोः परस्परव्यभिचारित्वे समासोऽयं यथा
नीलोत्पलादौ । तक्षकः सर्प इत्यादौ तु न भवति । नहि तक्षकत्वं सर्प-
त्वव्यभिचारीति । अत्रेदं वक्तव्यम्—“शब्दशास्त्रसहकारपादपाद्” इति
प्रयुञ्जानेन प्रकृतसूत्र एव शिशपावृक्ष इति समासो भवत्येवेति वदता
त्वयाऽपि शिशपावृक्षादिभ्यस्तक्षकः सर्प इत्यादौ विशेषो वक्तव्यः ।
ननूक्त एवासौ, “लुब्धोग्राप्रख्यानात्” (अष्टा०सू०१-२-५४) इति सूत्रस्व-
रसेन शिशपादिशब्दानां फलेऽपि मुख्यतया शिशपात्वस्य वृक्षत्वव्य-
भिचारादित्युपपादितत्वादिति चेत् ? न, “तक्षको नागवर्धकयोः”
(अ०को०३-३-४) इति नानार्थकोशानुरोधेन तक्षकशब्दस्यापि वर्ध-

कौ कूढतया तक्षकत्वस्य सर्पत्वव्यभिचार इत्यविशेषात् । तक्षकत्वं सर्पत्वव्याप्यं भिन्नमेव । तच्च न व्यभिचारीति चेत् ? तर्हि शिशपात्वं वृक्षत्वफलत्वयोर्व्याप्यं नानेति न पर्यालोच्येः । किञ्च 'रामो जाम्बग्न्यः' 'अर्जुनः कार्तवीर्यः' इत्यादि प्रकृतसूत्र एव वृत्तौ प्रत्युदाहृतम् । तत्र यदि रामत्वमर्जुनत्वं च दाशरथिधनञ्जयादिव्यावृत्तं भिन्नमेव तच्च व्याप्यमित्याशयस्तर्हि समं शिशपात्वे । अथ शिशपात्वं फलवृक्षयोरेकं तर्हि नानार्थोच्छेदः तक्षकरामार्जुनादावतिप्रसङ्गश्च । उभयसाधारणजातिसाधकं नास्तीत्यादि तु तुल्यमेव । तस्मादिह कैयटमनमेव प्रामाणिकमित्यवधेयम् । अत एव 'कैलासाद्रिः' 'मन्दराद्रिः' 'भावपदार्थः' 'तर्कविद्या' 'व्याकरणशास्त्रम्' इत्यादयः प्रयोगास्सङ्गच्छन्ते ।

इदं त्ववधेयम् । विशेषणविशेष्यभावे कामचारात्पाचकपाठकादाविव नीलोत्पलादावप्यव्यवस्थितः पूर्वनिपातः प्राप्तः । तत्रायं सिद्धान्तः । उपसर्जनमिति तावदन्वर्थसंज्ञेत्युक्तम् 'अप्रधानमुपसर्जनम्' इति । तदिह जातिगुणशब्दयोः सन्निपाते गुण एव विशेषणं तस्य द्रव्यावच्छेदद्वारैव क्रियानिर्वर्तकत्वात् । श्रौतव्यवहारोऽप्येवम् । "श्वेतं छागमालभेत्" इति हि चोदनायां श्वेतच्छागमालाभे कृष्णच्छाग आलभ्यते न तु श्वेतमपि पश्वन्तरम् । क्रियाजात्योरप्युपनिपाते एवमेव । तेन 'नीलोत्पलं' 'पाचकब्राह्मणः' इति व्यवस्थित एव प्रयोगः । यत्र तु गुणशब्दयोः क्रियाशब्दयोः गुणक्रियाशब्दयोर्वोपनिपातस्तत्रानियम एव । 'खञ्जकुञ्जः, कुञ्जखञ्जः' । 'पाचकपाठकः, पाठकपाचकः' । 'खञ्जपाचकः, पाचकखञ्जः' इति । 'शिशपावृक्षः' इत्यत्र तु शिशपात्वस्य व्याप्यत्वात् वृक्षत्वस्य च व्यापकत्वात् विशेषणविशेष्यभावव्यवस्था स्पष्टैवेति दिक् ।

पूर्वापरप्रथमचरमजघन्यसमानमध्यमध्यमवीराश्च (अष्टा०सू०२-१-५८)।पते सुबन्ताः समानाधिकरणेन सुपा सह प्राग्वत् । पूर्वैणैव सिद्धे पूर्वनिपातनियमार्थमिदम् । गुणक्रियाशब्दैः सह समासे पूर्वादीनामेव पूर्वनिपातो यथा स्यात् । पूर्ववैधाकरणः । अपराध्यापकः । इत्यादि । अपरश्चासावर्द्धश्च पश्चार्द्धः । "पश्चात्" (अष्टा०सू०५-३-३२) इति सूत्रे पठिष्यमाणेन "अर्द्धेच" (का०वा०) इति वार्तिकेनापरस्य पश्चभाषः ।

पश्चार्द्धेन प्रविष्टः शरपतनभयाद् भूयसा पूर्वकायम् ।

इति कालिदासः । अथ कथं "दुतं सराजन्त्यकमेकवीरः" इति ? इह हि "पूर्वकालैक" (अष्टा०सू०२-१-४९) इति बाधित्वा परत्वाद्नेन समासे 'वीरैकः' इति स्यात् । सत्यम्, पूर्वविप्रतिषेधोऽत्र वक्तव्य इति दुर्घटदृष्टिकारादयः । न त्वन्नोपष्टम्भकं मुनित्रयवचनः पश्यामः । बहुल-

ग्रहणं वा शरणीकृत्यम् ।

श्रेण्यादयः कृतादिभिः (अष्टा०सू०२-१-५९) । अर्थः प्राग्वत् । श्रेण्यादिषु च्यवर्थवचनम् । अश्रेणयः श्रेणयः कृताः श्रेणिकृताः । एकेन शिल्पेन पण्येन वा ये जीवन्ति तेषां समूहः श्रेणि । श्रेण्यादयः पठ्यन्ते । कृतादिराकृतिगणः । च्यवन्तानां तु “कुगति” (अष्टा०सू०२-२-१८) इति नित्यं समासः परत्वात् । श्रेणि, एक, पूग, मुकुन्द, राशि, विषय, निचय, निधन, इन्द्र, देव, मुण्ड, भूत, श्रवण, घदान्य, अध्यापक, अभिरूपक, ब्राह्मण, क्षत्रिय, पट्ट, पण्डित, कुशल, चपल, निपुण, कृपण, इति श्रेण्यादिः ।

केन नञ्विशिष्टेनानञ् (अष्टा०सू०२-१-६०) । नञ्मात्राधिकेन कान्तेनानञ् कान्तं समस्यते स तत्पुरुषः । कृतं च तदकृतं च कृताकृतम् । एकमेव वस्तु एकदेशकरणात्कृतमेकदेशान्तरस्याकरणाच्चाकृतमित्युच्यते । पीतापीतम् । उदितानुदितम् । नुडिडाधिक्येऽपीष्यते । अशितानशितम् । क्लिष्टाक्लिशितम् । नुडिडग्रहणमर्थाभेदकस्य विकारस्याप्युपलक्षणम् । “शाक्योरन्यतरस्याम्” (अष्टा०सू०७-४-४१) छाताच्छितम् । पूर्वनिपातनियमार्थं सूत्रारम्भः ।

कृतापकृतादीनामुपसंख्यानम् (का०वा०) । कृतापकृतम् । भुक्तविभुक्तम् । पीतविपीतम् । गतप्रत्यागतम् । भावेक्तः । तत् क्षणभुवा प्रत्यागमनेन सहचरितं गमनं गतप्रत्यागतम् । यातं च तदनुयातं च तदानीमेव पुनर्गमनात् यातानुयातम् । क्रयाक्रयिका । “अल्पे” (अष्टा०सू०५-३-८५) इति कप्रत्ययः । तदन्तश्च स्वभावात्स्त्रियाम् । “अन्येषामपि दृश्यते” (अष्टा०सू०६-३-१३७) इति दीर्घः । महान् क्रयः क्रयशब्दे मोक्ष्यते, गोवलीवर्हन्त्यायात् । एवं पुटापुटिका, फलाफलिका, मानोन्मानिकेति

समानाधिकरणाधिकारे शाकपार्थिवादीनां सिद्धये उत्तरपदलोपस्योपसंख्यानम् (का०वा०) । शाकप्रियः पार्थिवः शाकपार्थिवः । पृथिव्या ईश्वरः । “तस्येश्वरः” (अष्टा०सू०५-४-४२) इत्यञ् । लक्षणया सिद्धे उत्तरपदलोपो नोपसंख्येय इत्याहुः ।

सन्महत्परमोत्तमोत्कृष्टाः पूज्यमानैः (अष्टा०सू०२-१-६१) । एते पूज्यमानैः सह प्राग्वत् । गुणक्रियाशब्दैः सह समासे सदादीनां पूर्वनिपातनियमार्थं सूत्रम् । सत्पाठकः । महावैयाकरणः । इत्यादि । पूज्यमानैः किम् ? उत्कृष्टो गौः । कर्दमादुद्धृत इत्यर्थः । ‘महाजनः’ ‘महोदधिः’ ‘महापापम्’ इत्याद्यै तु पूजाभावेऽपि “विशेषणं विशेष्येण”

(अष्टा०सू०२-१-५७) इति समासः ।

वृन्दारकनागकुञ्जरैः पूज्यमानम् (अष्टा०सू०२-१-६२) । एतैः समा-
माधिकरणैः पूज्यमानं प्राग्वत् । व्याघ्रादेराकृतिगणत्वादेव सिद्धे पूज्य-
मानमेवेति नियमार्थं वचनम् । गोवृन्दारकः । गोनागः । गोकुञ्जरः ।
नेह—माणवकोऽयं नागः यस्मान्मुखं इति । केचित्तु सामान्यप्रयोगे
विध्यर्थमिदमित्याहुः ।

कतरकतमौ जातिपरिप्रश्ने (अष्टा०सू०२-१-६३) । एतौ समर्थेन
सह प्राग्वत् । कतरकठः । कतमकलापः । “गोत्रं च चरणैः सह”
(भा०श्लो०वा०) कतमशब्दसाहचर्यात्कतरशब्दस्यापि तथाविधस्यैव
ग्रहणे सिद्धे जातिपरिप्रश्नग्रहणं ज्ञापकं कतमशब्दोऽप्यन्यत्र साधुरिति ।
तथा च चिरन्तनवृत्तिषु प्रत्युदाहृतं कतरो भवतोर्देवदत्तः । कतमो
भवतां देवदत्त इति ।

किं क्षेपे (अष्टा०सू०२-१-६४) । एतत्समानाधिकरणेन सह प्राग्वत् ।
किंराजा, यो न रक्षति । किंसखा, यो द्रुह्यति । किञ्ज्ञोः, यो न वहति ।
“किमः क्षेपे” (अष्टा०सू०५-४-७०) इति समासान्तप्रतिषेधः । क्षेपे
किम् ? को राजा पाटलिपुत्रे ।

पोटा युवतिस्तोककतिपयगृष्टिधेनुवशावेहद्वक्त्रयणीप्रवक्तृश्रोत्रिया-
ध्यापकधूर्त्तजातिः (अष्टा०सू०२-१-६५) । नपुंसकं पोटा इति हरदत्तः ।
अमरस्तु—“पोटा स्त्रीपुंसलक्षणा” (अ०को०२-६-१५) इति नपुंस-
कर्पार्यायेभ्यः पृथगेवाह । स्तनश्मश्ववादियुक्ता स्त्री पोटेति तद्व्याख्या-
तारः । उभयथापि शास्त्रीयस्त्रीत्वविशिष्टे पोटाशब्दो वर्त्तते । यथा
शास्त्रीयपुंस्त्वविशिष्टे दारशब्दः । गृष्टिरेकवारप्रसूता । धेनुः प्रत्यग्र-
प्रसवा । वशा वन्ध्या । वेहद् गर्भघातिनी । वक्त्रयणी तरुणवत्सा ।
पोटादिभिः सह जातिः प्राग्वत् । इभपोटा । इभयुवतिः । अग्नि-
स्तोकः । उद्दिश्वत्कतिपयम् । गोगृष्टिः । गोधेनुः । गोवशा । गोवे-
हत् । गोवक्त्रयणी । कठप्रवक्ता । कठश्रोत्रियः । कठाध्यापकः । क-
ठधूर्त्तः । जातिः किम् ? देवदत्तः प्रवक्ता । ‘कठधूर्त्तः’ इत्यत्र यः कठः
स धूर्त्त इत्यर्थो न तु कठत्वं कुत्स्यते । अतः “कुत्सितानि कुत्सनैः”
(अष्टा०सू०२-१-५३) इत्यनेन गतार्थता न शङ्क्या, प्रवृत्तिनिमित्त-
कुत्सायां तत्प्रवृत्तेः । कथं तर्हि “जनयति कुमुदभ्रान्ति धूर्त्तबको बा-
लमत्स्यानाम्” इति । बकधूर्त्त इति हि युक्तम् ? सत्यम्, प्रमाद एवाय-
मिति प्रामाणिकाः ।

प्रशासावचनैश्च (अष्टा०सू०२-१-६६) । प्रशस्तवाचिभिः समानाधि-

करणैः सह जातिः प्राग्वत् ।

“मतल्लिका मचर्चिका प्रकाण्डमुद्घतल्लजौ ।

प्रशस्तवाचकान्यमूनि” (अ०को०१-४-२७) इत्यमरः । निय-
तलिङ्गा एते न तु विशेष्यनिघनाः । गोमतल्लिका । गोमचर्चिका । गोप्र-
काण्डम् । गवोद्घः । गोतल्लजः । प्रशस्ता गौरित्यर्थः । जातेः पूर्वनि-
पातार्थं सूत्रम् । प्रशंसावचनपोटायुवतीत्येकयोगसम्भवे योगविभाग-
स्य प्रयोजनं चिन्त्यम् । जातिः किम् ? कुमारी मतल्लिका । प्रशंसयेति
वक्तव्ये वचनग्रहणं रूढिशब्दपरिग्रहार्थम् । तेन ये यौगिकाः प्रशस्तशो-
भनरमणीयादयः, ये च विशेषवचनाः शुचिमृद्धादयः, ये च जातिश-
ब्दाः सन्तः परत्र प्रयोगात्प्रशंसां गमयन्ति, सिंहो माणवक इति, ते
सर्वे व्युदस्ताः ।

युवाखलतिपलितवलिनजरतीभिः (अष्टा०सू०२-१-६७) । जरद्भिरिति
पाठान्तरम् । तत्राद्यपाठे युवशब्देन जरत्याः सामानाधिकरण्यासम्भवा-
त्तदन्यथानुपपत्त्या “प्रातिपदिकग्रहणे लिङ्गविशिष्टस्यापि” (प०भा०७३)
इति परिभाषा ज्ञाप्यते । तथाच युवयुवतिशब्दयोर्द्वयोरपि खलत्यादि-
भिश्चतुर्भिर्भयलिङ्गैः समानाधिकरणैः सह समासे अष्टौ उदाहरणानि
पर्यवस्यन्ति । तथाहि, युवा खलतिः युवखलतिः । युवतिः खलती
युवखलती । “कृदिकारादाकिनः” (का०वा०) “सर्वतोऽक्तिप्रार्थादित्येके”
(का०वा०) इति डीप् । युवपलितः । युवपलिता । युववलिनः । युव-
घलिना । वलिशब्दः पामादिः । युवजरन् । युवजरती इति । जीर्यतेरत्त्वं ।
“उगितश्च” (अष्टा०सू०४-१-३) इति डीप् । युवत्यामेव जरतीधर्मोप-
लम्भेन तद्रूपारोपात्सामानाधिकरण्यम् । यत्तु एवं सति पुंस्येव स्त्रीत्वा-
रोपेण जरतीसामानाधिकरण्यं सम्भवतीति परिभाषाज्ञापनं कथमिति
हरदत्तेनोक्तं, तत्रेदमुत्तरम् । आरोपं विनोपपत्तौ किं तेन ? नहि एकम-
गत्या आरोपितमिति सर्वमेवारोपणीयम्, लक्ष्यानुरोधेन परिभाषाज्ञा-
पनस्यैवौचित्यात् । “कुमारः श्रमणादिभिः” (अष्टा०सू०२-१-७०) इति
षा ज्ञापकमस्तु, श्रमणादिषु स्त्रीलिङ्गानामेव बहूनां पाठात् । अश्वा-
दिभ्यः फञ्चिर्ध्या “पुंसि जाते” (ग०सू०) इति गणसूत्रे पुंसीत्युक्तिर्ज्ञा-
पिकेति तु तत्त्वम् । युवशब्दस्य पूर्वनिपातनियमार्थं वचनम् । अनियमो
हि प्रसक्तः, गुणशब्दत्वात् ।

कृत्यतुल्याख्या अजात्या (अष्टा०सू०२-१-६८) । कृत्यप्रत्ययान्ता-
स्तुल्यपर्यायाश्चाजातिवचनेन सह प्राग्वत् । भोज्योष्णम् । भोज्यलव-
णम् । तुल्यश्वेतः । सहशश्वेतः । पूर्वनिपातनियमार्थं वचनम् । अजा-

त्येति किम् ? भोज्य ओदनः । प्रतिषेधसामर्थ्याद्विशेषणमित्यपि न भवति । 'तुल्यमहान्' इत्यादौ तु परत्वादानेन "सन्महत्" (अष्टा०सू०२-२-६१) इति बाध्यते । तस्य तु अकृत्यतुल्याख्या अवकाशः । कथं तर्हि 'तस्य सत्कृत्यशालिनः' इति भट्टिः ? "सन्महत्" (अष्टा०सू०२-१-६१) इत्यस्मात्परत्वादानेन समासे 'कृत्यसत्' इति स्यात् । सत्यम्, सतां कृत्यमिति षष्ठीसमासो बोध्यः । एवं 'परमपूज्यः' इत्यत्र ।

वर्णो वर्णेन (अष्टा०सू०२-१-६९) । समानाधिकरणेन सह प्राग्वत् । कृष्णसारङ्गः । सारङ्गश्चित्रः । स चाकृष्णोऽपि सम्भवति । अतः कृष्णो विशेषणम् । न चासम्भवः, नानारूपसमाहारश्चित्रमित्यभ्युपगमात् । चित्रत्वं रूपत्वव्याप्यं नीलत्वादिविरुद्धं जात्यन्तरमेवेति पक्षे तु कृष्णावयवके कृष्णशब्दस्य लक्षणा बोध्या ।

स्यादेतत् । "तृतीया तत्कृता" (अष्टा०सू०२-१-३०) इतीह सिद्धम्, सारङ्गत्वस्य कृष्णादिकृतत्वात् । एवञ्च "वर्णो वर्णेषु" (अष्टा०सू०६-२-३) इति पूर्वपदप्रकृतिस्वरोऽपि न विधेयः "तत्पुरुषे तुल्यार्थतृतीया" (अष्टा०सू०६-२-२) इत्येव गतार्थत्वात् । मैवम्, 'कृष्णशुक्लः' 'हरितशुक्लः' इत्याद्यर्थे समासस्यावश्यविधेयत्वात् । न हीह तत्कृतत्वमस्ति । तथा स्वरसूत्रमप्युभाभ्यां वक्तव्यम् । इह मा भूत् कृष्णैतः, लोहितैतः, इति । तथा चानेत इति निषेधार्थं विध्यर्थं वेति परं संशयः । तत्र कृष्णशुक्लादौ विध्यर्थमेवेति स्थितम् । प्रतिपदोक्तस्य समासस्य ग्रहणसम्भवात्स्वरसूत्रे "वर्णेनेत" इत्येवास्तु वर्णेष्विति न कर्तव्यमिति तु तत्त्वम् । वस्तुतस्तु "वर्णो वर्णेषु" (अष्टा०सू०६-२-२) इति यथान्यासमस्तु । प्रकृतसूत्रमेव तु न कर्तव्यं "विशेषणं विशेष्येण" (अष्टा०सू०२-१-५७) इत्येव समासस्य सिद्धत्वादिति ध्येयम् ।

मत्वर्थीयचिकीर्षायां न कर्मधारय इति वक्तव्यम् ॥ वीरपुरुषवान् प्राप्त इति मा भूत् । तथाच प्रथमत एव मत्वर्थीयविक्षया बहुव्रीहिरेव भवति । न्यायसिद्धं चेदमिति भाष्यम् । बहुव्रीहिमात्रेण लभ्येऽर्थे मनुबादेर्गौरवपराहत्त्वात् । कृष्णसर्पवान्बलीकः, लोहितशालिमान् प्राप्तः इत्यादि तु भवत्येव, कर्मधारयं विना जातिविशेषस्याप्रतीतेः । सर्वशब्दस्य त्वकारान्तैः कर्मधारय इष्यते । तस्माच्च ठन् बाधिवेनिरेवेति वक्तव्यम् । सर्वधनी । सर्वबीजी । सर्वकेशी ।

कुमारः भ्रमणादिभिः (अष्टा०सू०२-१-७०) । पूर्वनिपातनियमार्थं सूत्रम् । येऽत्र स्त्रीलिङ्गाः पठ्यन्ते-भ्रमणा, प्रव्रजिता, कुलटा इत्येवमाद्यस्तैः सह स्त्रीलिङ्ग एव कुमारशब्दः समस्यते । ये तु पुल्लिङ्गा अध्या-

पकादयस्तैरुभयथा, प्रातिपदिकग्रहणे लिङ्गविशिष्टस्यापि ग्रहणात् ।
कुमारी श्रमणा कुमारश्रमणा । श्रमणा । प्रव्रजिता । कुलटा । गर्भिणी ।
तापसी । दासी । बन्धकी । अध्यापक । अभिरूपक । पण्डित । पटु ।
मृदु । कुशल । चपल । निपुण ।

चतुष्पादो गर्भिण्या (अष्टा०सू०२-१-७१) । जातिरिति मण्डूकप्लु-
त्यानुवर्तते चतुष्पाज्जातिवाचिनः सुबन्ता गर्भिणीशब्देन सह प्राग्वत् ।
गोगर्भिणी । अजगर्भिणी । जातिः किम् ? कालाक्षी गर्भिणी । चतुष्पा-
त्किम् ? ब्राह्मणी गर्भिणी । गर्भिणीशब्दस्य परनिपातार्थं वचनम् ।
प्रत्युदाहरणे तु “विशेषणम्” (अष्टा०सू०२-१-५७) इति समासे पूर्व-
निपातो बोध्यः ।

मयूरव्यंसकादयश्च (अष्टा०सू०२-१-७२) । एते समुदाया निपात्यन्ते ।
चकारोऽवधारणार्थः समासान्तरं व्यावर्तयति । व्यंसको धूर्तः । मयूर-
श्चासौ व्यंसकश्चेति विग्रहः । व्यंसकशब्दस्य गुणवचनत्वात्पूर्वनिपाते
प्राप्ते वचनम् । एवं छात्रव्यंसकादीनां यवनमुण्डपर्यन्तानाम् ।

अन्ये त्वाहुः—मयूर इव व्यंसकः । छात्र इव व्यंसकः । कम्बोज इव
मुण्डः । यवन इव मुण्डः । उपमानसमासोऽयम् । तत्र—“उपमानानि
सामान्यवचनैः” (अष्टा०सू०२-१-५५) इत्येव सिद्धे पुनर्विधानं “त-
त्पुरुषे तुल्यार्थतृतीया” (अष्टा०सू०६-२-२) इति पूर्वपदप्रकृतिस्वरो
मा भूदिति । स ह्युपमानसंशब्दनेन विहिते समासे विधीयते । मयूर-
व्यंसकः । छात्रव्यंसकः । कम्बोजमुण्डः । यवनमुण्डः । पादगृह्य, हस्त-
गृह्य, लाङ्गूलगृह्य, पुनर्दाय, एते चत्वारश्च छन्दसि । यत्प्राक्षिणाः
पितरं पादगृह्य । अग्निर्होता हस्तगृह्या निनाय । पुनर्दाय ब्रह्मजायाम् ।
पुनश्च नसौ छन्दसीति गतिसंज्ञा तु वार्तिककारोक्ता न तु सूत्रारूढेति
गणकारेणेदं पठितम् ।

एहीडादयोऽन्यपदार्थे (ग०सू०) । एहीडेति यस्मिन्कर्मणि तदेही-
डम् । एवम् एहियवम् । एहि वाणिजेति यस्यां क्रियायां सा एहिवा-
णिजा । एवम् अपेहिवाणिजा । प्रेहिवाणिजा । एहि स्वागतमिति यस्यां
क्रियायां सा एहिस्वागता । “ऊह वितर्के (श्वा०भा०६४१) लोपमध्यमैक-
वचनम् । प्रोहकरटमिति यस्यां सा प्रोहकरटा । निपातनात्परस्मैपदम् ।
प्रोहकटा । प्रोहकर्दमा । उद्धरचूडा । आहरवसना । आहरवनिता ।
कृन्तविचक्षणा । “कृती छेदने” (तु०प०१४३५) लोट् । सेहिः । मुचा-
दित्वाऽनुम् । कृन्त विचक्षण इति यस्यां क्रियायां सेत्यर्थः । गणरत्ने
तु कृन्धि विचक्षणेति पाठः । तत्र “कृती वेष्टने” (रु०प०१४४७) इति

रुधादिर्बोधयः । उद्धरकोष्ठात् उत्सृज देहीति यस्यां क्रियायां सा उद्धरो-
त्सृजा । “आख्यातमाख्यातेन” (ग०सू०) इति सिद्धे असातत्यार्थं वचनम् ।
एवम्—उद्धमविधमा । उत्पच निपचा । उत्पतनिपता । इहैषां समासानाम-
न्यपदार्थं स्त्रीलिङ्गत्वाद्वाप् । एवमप्रेऽपि उद्क् च अवाक् च उच्चावचम् ।
उच्चैश्च नीचैश्चोच्चनीचम् । आचितं चोपचितं च आचोपचम् । आ-
चपचम् । निश्चितं च प्रचितं च निश्चप्रचम् । एते सर्वे निपात्यन्ते । न
विद्यते किञ्चन यस्यासावकिञ्चनः । सकिञ्चनः । स्नात्वाकालकः । इह
समासान्तोदात्तत्वं ल्यबभावश्च निपात्यते । समानकर्तृकत्वं तु अन्त-
र्भूतक्रियापेक्षं बोध्यम्, स्नात्वाकालकः संपन्न इत्यर्थावगमात् । पीत्वा-
स्थिरकः । भुक्त्वासुहितः । प्रोष्य पायान् उत्पत्य या कला उत्पतनं
कृत्वा या पाण्डुर्भवति सोच्यते हस्तिज्वरः पाकलः । तद्विशेषस्तु कूट-
पाकलः “कलभं कठोर इव कूटपाकलः” इति भवभूतिप्रयोगात् हस्ति-
शास्त्रे तथादर्शनाच्चेत्यन्ये । निपात्यरोहिणी । निषद्यद्यामा । अपे-
हिप्रणमा ।

जहिकर्मणा बहुलमाभीक्ष्ये कर्तारं चाभिदधाति (का०वा०) ।
जहीति लोपमध्यमैकवचनान्तम् । तत्कर्मणा बहुलं समस्यते आभीक्ष्ये
गम्यमाने समासेन चेतकर्ताभिधीयते । जहिजोडमित्याभीक्ष्येन य आह
स जहिजोडः । जहिस्तम्बः । उज्जहिस्तम्बः ।

आख्यातमाख्यातेन क्रियासातत्ये (ग०सू०) । अदनीतपिबतेत्येवं
यत्र सततमभिधीयते सा ऽदनीतपिबता । एवं पचतभृज्जता । खादत-
मोदता । खादतवसता । आहरनिचया । आहरनिष्कषा । उत्पचनिप-
चा । भिन्धिलवणा । भिन्धिलवणमिति यस्यामभिधीयते सा क्रिया
तथा । एवं पचलवणा । आकृतिगणोऽयम् । तेनान्येपि ज्ञेयाः । तत्र केचि-
द्गणरत्नकृता संगृहीताः । तद्यथा—नास्ति कुतोपि भयं यस्य सः अकुतो-
भयः । कान्दिशं गच्छामीति य आह स कान्दिशीकः । गणपाठसाम-
र्थ्यादीकण् द्वितीयाया अलुक्च । “कान्दिशाको भयद्रुतः” (अ०को०
३-१-४२) इत्यमरः । अहोपुरुषोऽहामिति यो मन्यते तस्य भाव आहोपुरु-
षिका । मनोज्ञादित्वाद्बुञ् । अहं शक्तोऽहं शक्त इति यस्यां साहमहमि-
का । या इच्छा अभिप्राय इति यदृच्छा । पहिरेपाहिरा । पहि रे पाहि
रे इति यस्यां सा तथेत्यर्थः । गणपाठादात्वम् ।

एहिरां पाहिरे नीता येन निश्चप्रचा अपि ।

तत्कर्म दग्धुं सेवेथा गोविन्दमकुतोभयम् ॥

उन्मृड्ढि अवमृड्ढीति यस्यां सा उन्मृजावमृजा । अत एव निपा-

तनादनयोरिहैव साधुत्वम् । अन्यद् द्रव्यं द्रव्यान्तरम् । अन्तरशब्दो भिन्नवाची । भिन्नश्चाभेदेन सम्बन्धेन पूर्वपदार्थं विशेषणम् । पूर्वपदजन्य-बोधप्रकाराश्रयप्रतियोगित्वं भेदे व्युत्पत्तिसिम् । अवश्यकार्यम् । तदेव तन्मात्रम् । “मात्रं कात्स्न्येऽवधारणे” (अ०को०३-३-१७७) इत्यादि ।

॥ इति श्रीशङ्करकौस्तुभे द्वितीयाध्यायस्य प्रथमे पादे
तृतीयमाहिकम् ॥ पादश्चायं समाप्तः ॥

पूर्वापराधरोत्तरमेकदेशिनैकाधिकरणे (अष्टा०सू०२-२-१) । अवयविना सह पूर्वादयः समस्यन्ते स तत्पुरुषः, एकत्वसंख्याविशिष्टश्चेदवयवी भवति । पूर्वं कायस्येति पूर्वकायः । अपरकायः, इत्यादि । षष्ठीसमासापवादोऽयम् । तथाच ‘कायपूर्वः’ इति प्रयोगोऽनेन व्यावर्त्यते । ‘पूर्वकायः’ इति प्रयोगस्तु पूर्वश्चासौ कायश्चेति कर्मधारयेणापि सिद्धः । समुदायेषु हि वृत्ताः शब्दा अवयवेषुपि वर्तन्ते इति न्यायात्, ऊर्ध्वकाय इतिवत् । ननु षष्ठीसमासव्यावृत्तयेऽपि सूत्रं न कार्यं, षष्ठ्या एवेह दुर्लभत्वात् । पञ्चम्या हाह भाव्यम्, दिशि दृष्टः शब्दो दिक्-शब्द इति व्याख्यानेन सम्प्रत्यदिग्वृत्तिनाऽपि योगे पञ्चमीस्वीकारात् ? सत्यम् । अवयववृत्तिभिर्योगे षष्ठ्येवेष्यते “तस्य परभास्त्रेडितम्” (अष्टा०सू०८-१-२) इति लिङ्गात् । एकदेशिशब्दोऽयमवयवे रूढः । अत एव ततो मत्वर्थायः ‘कृष्णसर्पवान्वलमीकः’ इति यथा । यद्यपीह “एक-गोपूर्वात्” (अष्टा०सू०५-२-११८) इति ठञ् प्राप्तस्तथाप्यत एव निर्देशादिनिर्बोद्धव्यः । एकदेशवाचिनि तु एकदेशीयशब्द एव, बहुव्रीहिलभ्येऽर्थे मतुबादयो नेत्युक्तत्वात् । एकदेशिना किम् ? पूर्वं नामेः कायस्य । नामेः पूर्वं भागः स कायस्य सम्बन्धीत्यर्थः । नामेरिति दिग्गो-गलक्षणपञ्चमी । अत्र पूर्वस्य भागस्य नाभिरवाचिर्न त्वेकदेशी, अतो न नाभ्या समासः । कायेन तु स्यादेव पूर्वकायो नामेरिति, पूर्वशब्दस्य नित्यसापेक्षत्वात् । एकाधिकरणे किम् ? पूर्वं छात्राणामामन्त्रयस्व नेयं निर्धारणे षष्ठी, किन्तु समुदायसमुदायिसम्बन्धे । बहुवचनं तूद्भूतावयवभेदसमुदायविवक्षया यथा ‘छात्राणां पञ्चमः’ इति । ततश्च छात्राणामेकदेशित्वमस्त्येव, किन्त्वेकत्वसंख्यावैशिष्ट्यं नास्तीति समासाभावः । कथन्तर्हि ‘मध्याह्नः’ ‘सायाह्नः’ इति ? अत्राहुः-सर्वस्यैकदेशवाचिर्नोऽह्ना समासः, ‘संख्याविसाय’ (अष्टा०सू०६-३-११०) इति ज्ञापकात् । नह्यन्यथा सायपूर्वत्वमहस्योपपद्यते । केचित्तु नेदं विशेषापेक्षं

ज्ञापकमहेति, किन्तु सामान्यापेक्षम् । सर्व एकदेशवाची कालेन समस्यते इति ज्ञाप्यशरीरम् । तेन 'मध्यरात्रः' 'उपारताः पश्चिमरात्र-गोचराः' इत्यादि सिद्धम् । न चोर्ध्वकायवत्सामानाधिकरण्येन साया-हमध्यरात्रादेर्निर्वाहः शङ्क्यः, "अहःसर्वैकदेश" (अष्टा०सू०५-४-८७) इत्यादिना विहितस्याचः "अहोऽह एतेभ्यः" (अष्टा०सू०५-४-८८) इत्यह्लादेशस्य चैकदेशिसमासं विनाऽनुपपत्तेः । कथन्तर्हि 'दिनमध्यः' 'रात्रिमध्यः' इति ज्ञापकसिद्धं न सर्वत्रेत्यदोषः ।

अर्थ नपुंसकम् (अष्टा०सू०२-२-२) । नित्यङ्गीबोऽर्धशब्द एकद्रव्ये विद्यमानेनावयवविवाचिना सह प्राग्वत् ।

भित्तं शकलखण्डे वा पुंस्यर्थोऽर्धं समेऽशके । (अ०को०१-३-१६)

इत्यमरः । इह काकाक्षिन्यायेन वापुंसीति पूर्वोत्तराभ्यां सम्बध्यते । तत्र शकलखण्डे इति नपुंसकत्वस्य रूपभेदान्निर्णये पुंस्त्वविकल्पदा-स्त्रियामिति फलितम् । न च स्त्रीलिङ्गरूपमेव किन्न स्यादिति वाच्यम्, भिन्नलिङ्गानां न द्वन्द्व इति तेन परिभाषितत्वात् । शकलश्चास्त्रीति निर्दे-शेनैव निर्णयात् । 'अर्धः' इत्यत्र तु रूपभेदात्पुंस्त्वावगतौ सत्यां वापुं-सीति तद्विकल्पेनाविशेषात्स्त्रीनपुंसके लभ्येते । तथा चार्धशब्दस्त्रि-ष्विति फलितोऽर्थः । समेऽशके तु अर्थं नित्यनपुंसकमित्यर्थः । अर्थं पिप्पल्याः अर्धपिप्पली । "एकविभक्तावषष्ट्यन्तवचनम्" (का०वा०) इति पिप्पलीशब्दस्यानुपसर्जनत्वान्न ह्रस्वः । एकाधिकरणे किम् ? अर्थं पिप्पलीनाम् । कथं तर्ह्यर्धपिप्पल इति ? अर्धानि पिप्पलीनामिति विग्रहे मा भूत् । खण्डसमुच्चये तु भविष्यति, अर्धपिप्पली च अर्धपि-प्पली चेत्यादि विग्रहात् । एकदेशिनेति किम् ? अर्थं पशोर्देवदत्तस्य । देवदत्तोऽत्र स्वामी न त्ववयवीति न तेन समासः । पशुना तु स्यादेव-अर्धपशुर्देवदत्तस्येति । देवदत्तस्वामिकं पशोर्धमित्यर्थः । नपुंसकं किम् ? प्रामार्धः । नगरार्धः । अर्धमिति निर्देशादेव सिद्धे नपुंसकग्रहणं सूत्रे लिङ्गनिर्देशो न विवक्षित इति ज्ञापयितुम् । तेन "तस्येदम्" (अष्टा० सू०४-३-१२०) इति लिङ्गत्रयेऽपि भवति । एतत्सूत्रं "परवल्लिङ्गम्" (अष्टा० २-४-२६) इत्यत्र भाष्ये प्रत्याख्यातम् । तथाहि, 'अर्धपिप्पली' इति कर्मधारयेण सिद्धम्, समुदाये दृष्टाः शब्दा अवयवेऽपि वर्तन्ते इति न्यायात् । समप्रविभागादन्यत्र हि तवाप्येवैव गतिः । अर्धाहारः, अर्ध-हारः, अर्धजरतीयम्, अर्धवैशसम्, अर्धोक्तम्, अर्धविलोकितम्, इत्यादिदर्शनात् । न च समप्रविभागे षष्ठीसमासं बाधितुमिदं सूत्रमिति वाच्यम्, षष्ठीसमासस्यापीष्टत्वादिति । तथाच कालिदासः प्रायुङ्क-

“प्रेम्णा शरीरार्धहरां हरस्य” इति ।

द्वितीयतृतीयचतुर्थतुर्थाण्यन्यतरस्याम् (अष्टा०सू०२-२-३) । एतानि एकदेशिना सह वा प्राग्वत्स्युरेकं चेद् द्रव्यम् । द्वितीयं भिक्षायाः द्वितीयभिक्षा, भिक्षाद्वितीयम् । तृतीयभिक्षा । ‘भिक्षातृतीयम्’ इत्यादि । एकदेशिना किम् ? द्वितीयं भिक्षाया भिक्षुकस्य । एकाधिकरणे किम् ? द्वितीयं भिक्षाणाम् ।

स्यादेतत् पृथक्सूत्रवदिदमपि प्रत्याख्यातम् । तथाहि, समुदाय-शब्दस्यावयवे वृत्तौ कर्मधारयेण ‘द्वितीयभिक्षा’ इत्यादि सिद्धम् । ‘भिक्षाद्वितीयम्’ इत्यादि तु षष्ठीसमासेन सिद्धम् । मैवम्, “पूरण” (अष्टा०सू०२-२-११) इतिषष्ठीसमासनिषेधात् । सिद्धान्ते त्वस्मिन् सूत्रेऽन्यतरस्याग्रहणसामर्थ्यात्पक्षे षष्ठीसमासो लभ्यते, वाक्यस्य महाविभाषयैव सिद्धेः । नन्वेतत्सूत्रं विनापि “पूरणाद्भागे” (अष्टा०सू० ५-३-४८) इति स्वार्थेऽनूप्रत्ययं कृत्वा तदन्तेन षष्ठीसमासं करिष्याम इति चेत् ? न, तत्रापि प्रतिषेधसाम्यात् । “पूरण” (अष्टा०सू० २-२-११) इत्यत्र हि अर्थग्रहणं न तु पूरणाधिकारविहितप्रत्ययग्रहणम्, अर्थशब्दस्य प्रत्येकमभिसम्बन्धात् । स्वार्थिकाश्च प्रकृत्यर्थेनार्थवन्त इति अन्नन्तस्यापि पूरणार्थतास्त्येवेति भाष्ये स्थितम् । अत एव “तान्युञ्जच्छषष्ठाङ्कितसैकतानि” (२०व० ५-८) इत्यत्र समासः प्रामादिक इत्याहुः । वस्तुनस्तु “परवाल्लङ्गम्” (अष्टा०सू०२-४-२६) इति सूत्रे तत्पुरुषग्रहणं “द्विगुप्राप्त” इत्यादि वार्त्तिकं “पूर्वापर” (अष्टा०सू०३-१-५८) इत्यादित्रिसूत्री च भाष्ये प्रत्याख्याता । तथाच भिक्षाद्वितीयादिसिद्धये संज्ञाप्रमाणत्वादिनिर्देशानां सामान्यापेक्षज्ञापकताश्रयणीया “पूरण” (अष्टा०सू०२-२-११) इत्यादिनिषेधोऽनित्य इति । एवञ्चोञ्जच्छषष्ट्यपि साध्विति दिक् । तुरीयस्यापीष्यते इति वृत्तिकाराः । एतच्च भाष्यादौ नास्ति ।

प्राप्तापन्ने च द्वितीयया (अष्टा०सू०२-२-४) । एतौ द्वितीयान्तेन सह प्राग्वत् । पक्षे “द्वितीयाश्रित” (अष्टा०सू०२-२-२४) इतिसमासः । प्राप्तो जीविकां प्राप्तजीविकः । जीविकाप्राप्त इति वा । आपन्नजीविकः । जीविकापन्नः । यद्यपि प्राप्ता जीविका येनेति कृत्वा कर्मणि कान्तेन बहुव्रीहौ ‘प्राप्तजीविकः’ इत्यादि सिध्यति, तथापि समासान्तोदात्तार्थवचनं ‘प्राप्तसुखः’ इत्याद्यर्थञ्च । इह हि बहुव्रीहौ “जातिकालसुखादिभ्यः” (का० वा०) इति निष्ठायाः परनिपातः स्यात् । लिङ्गविशिष्टपरिभाषया प्राप्तशब्दस्याप्ययं समासः । प्राप्ता जीविका प्राप्तजीविकेति ।

ननु “एकविभक्ति” (अष्टा०सू०१-२-२४) इत्युपसर्जनतया जीविकाशब्दस्य ह्रस्वोऽस्तु नाम, प्राप्ताशब्दस्य तु कुतः सः ? अत्र भाष्यम्, “अच्च” इति पूर्वपदस्याकारोऽपि सूत्रेऽस्मिन् विधीयते, चकारेण समुच्चयार्थेनाकारप्रश्लेषस्यानुमानादिति । प्राप्तापञ्चे समस्येते, अच्च, अत्वं च भवति प्राप्तापञ्चयोः । सौत्रत्वाच्च प्रकृतिभावो नेति भाव इति प्राञ्चः । वस्तुतस्तु द्वितीयेत्यस्यानन्तरमकारप्रश्लेषो बोध्यः । एवं हि प्रकृतिभावप्रसङ्ग एव नास्तीति बोध्यम् ।

काळाः परिमाणिना (अष्टा०सू०२-२-५) । परिमीयते परिच्छिद्यते येन तत्परिमाणं तद्वान्परिमाणी । परिच्छेद्यवाचिना सुबन्तेन सह काळाः समस्यन्ते स तत्पुरुषः । मासो जातस्य यस्य स मासजातः । ननु जातो देवदत्तः तस्य च दिष्ट्यादि परिच्छेदकं न तु कालः, तस्य क्रियामात्रपरिच्छेदकत्वादिति चेत् ? सत्यम्, साक्षात्क्रियां परिच्छिन्दन्नपि कालस्तद्द्वारा देवदत्तं परिच्छिनत्ति । यस्य हि जननादूर्ध्वं मासो गतः स मासजात इति व्यवचिह्यते । तत्र व्यवहारकालजननक्षणयोरन्तरालभावी मासो जननद्वारा जातमपि परिच्छिनत्येव । विग्रहे षष्ठीनिर्दिष्टस्यापि वृत्तौ प्राधान्यमिह बोध्यम् । ‘दण्डी चित्रगुः’ इत्यादाविव विशेषणविशेष्यभावव्यत्यासेनैव एकार्थीभावाभ्युपगमात् । तथाच हरिणा-
कचिद् गुणप्रधानत्वमर्थानामविवक्षितम् ।

इत्युपक्रम्य—

आख्यातं तद्वितार्थस्य यत्किञ्चिदुपदर्शकम् ।

गुणप्रधानभावस्य तत्र दृष्टो विपर्ययः ॥

इति वदता आक्षिप्तकवैयाकरणाद्युदाहरणानि स्पष्टीकृतानि । तथाच ‘मासजातः’ इत्यस्य मासप्राग्भाविजननाश्रय इत्यर्थः । अत एव मासजातो दृश्यतामित्यादिक्रियायोगो जातस्यैव भवति न तु अर्धपिप्पल्यादाविव पूर्वपदार्थस्य । ब्रह्मजातः । द्वयोरहोः समाहारः । “राजाहः सखिभ्यष्टच्” (अष्टा०सू०५-४-९१) । “न संख्यादेः समाहारे” (अष्टा०सू०५-४-८९) इत्यहोदेशप्रतिषेधः । कथन्तर्हि ‘ब्रह्मजातः’ इति ? उच्यते, नायं समाहारे द्विगुः किन्तुत्तरपदे द्वे अहनी जातस्य यस्येति त्रिपदतत्पुरुषाभ्युपगमात् । ननु सुप्सुपेत्येकत्वस्य विवक्षितत्वात्कथमेतदिति चेत् ? वचनादित्येवेहि । उक्तं हि वार्त्तिककृता—“उत्तरपदेन परिमाणिना द्विगोः समासवचनम्” इति । अस्यार्थः—परिमाणिवचनेनोत्तरपदेन द्विगोः सिद्धये समासो वक्तव्यः । अर्थाद् द्वयोर्युगपादिति गम्यते । तथाच वचनाद्ब्रह्मनामप्ययं तत्पुरुषो भवति । एवं द्वौ मासौ

जातस्य पूर्वयोस्तत्पुरुषे सति “कालान्ते द्विगौ” (अष्टा०सू०५-१-८६) इति पूर्वपदप्रकृतिस्वरो भवति । द्वयोर्मासयोः समाहारो द्विमासम् । पात्रादिः । द्विमासं जातस्येति तु विगृह्य समासे क्रियमाणे सतिशिष्टत्वात्समासान्तोदात्तत्वं स्यात् ।

स्यादेतत् । यावद्वचनं वाचनिकमिति परिमाणिमात्रेण त्रिपदतत्पुरुषः, अन्यत्र तु द्विपद एवेति स्थितम् । तथाच “कथं त्रिलोकनाथेन सतां मन्त्रद्विषः” इति कालिदासः । “नवरसरुचिरम्” इति च काव्यप्रकाशकारः ? इह हि त्रिलोकनवरसशब्दयोर्न तावद् “विशेषणं विशेष्येण” (अष्टा०सू०२-१-८७) इति समासः । “दिकसंख्ये संज्ञायाम्” (अष्टा०सू०२-१-५०) इति नियमात् । नापि समाहारे द्विगुः “द्विगोः” (अष्टा०सू०४-१-२१) इति ङीप्प्रसङ्गात् । न च पात्रादित्वं कल्प्यम् ‘त्रिलोकी’ इति प्रयोगस्यासाधुतापत्तेः । तथा च परिशेषात्त्रिपदत्वपक्ष एवावशिष्यते । द्विमासजातः । त्रिपदे तत्पुरुषे जातशब्दे उत्तरपदे परतः स चोक्तरीत्या दुष्ट एवेति । अत्रोच्यते, लोकशब्दोऽत्र समुदायपरः । तथा च त्र्यवयवो लोक इति मध्यमपदलोपी तत्पुरुषः । इदञ्च, “द्विगोर्लुगनपत्ये” (अष्टा०सू०४-१-८८) इत्यत्र भाष्ये एव स्पष्टम् । त्रयाणां लोकनाथ इति वा । नवरसा चासौ रुचिरेति बहुव्रीहिर्गर्भः कर्मधारयोऽपि सुवचः ।

प्रकृतमनुसरामः । ‘राजपुरुषः’ इत्यादौ यद्यप्यभेदैकत्वसंख्या भासते तथापि मासजाते न तथा किन्तु शूर्पेण क्रीतः शौरिपिक इत्यत्र शूर्पस्यैव मासस्य मुख्यमेवैकत्वम् । अक्तपरिमाणस्य वाचके तथैव व्युत्पत्तेरिति ध्येयम् ।

नञ् (अष्टा०सू०२-२-६) । नञ् सुपा सह प्राग्वत् । अब्राह्मणः । अवृषलः । उत्तरपदार्थप्रधानोऽयम् । तथाहि आरोपितत्वं नञाद्योत्यते । तच्चोत्तरपदप्रवृत्तिनिष्ठम् । तथा चारोपितं यद् ब्राह्मणत्वं तद्विशिष्टे समासः शक्तः । विशेषणविशेष्ययोः संसर्गस्त्वारोप एव । तेन ब्राह्मणाभिन्नत्वबोध आर्थः । अत एवानुपसर्जनत्वादतास्मिन्नित्यादिसर्वनामकार्यनिर्वाहः ।

स्यादेतत् । विघ्नानामभावोऽविघ्नमित्यत्रापि परत्वात्तत्पुरुषः स्यात् । अव्ययीभावस्तु ‘निर्मक्षिकम्’ इत्यादौ सावकाशः । मैवम्, उत्तरपदार्थप्राधान्य एवास्य प्रवृत्तेः । उक्तं हि प्राक् “अव्ययीभावादिमहासंज्ञाव्यवहारेण पूर्वाचार्योक्तार्थनियमोऽप्युत्सर्गतः स्वीक्रियते” इति । नन्वेवम् ‘अनुपलब्धिः’ इत्यादौ का गतिः ? शृणु । “रक्षोहागमलष्व-

सन्देहाः” इति भाष्यप्रयोगात्पक्षे तत्पुरुषोऽपीष्यते । अत एव भूवादि-
सूत्रे “अथासंहितया” इति “विरामोऽवसानम्” (अष्टा०सू०१-४-११०)
इति सूत्रे तु ‘अदुतायामसंहितम्’ इति द्विधापि भाष्यवार्तिकयोः प्रयु-
क्तम् । यद्वा, अनुपलब्ध्यसन्देहादावपि लाक्षणिक आर्थो वा तद-
भावबोधः ।

स्यादेतत्, अन्यपदार्थप्राधान्येऽयं समासः । भावप्रधानां ह्यत्र
निर्देशः । न ब्राह्मणत्वं यस्मिन्नित्यर्थादुन्मत्तगङ्गादावव्ययीभाव इवेह
तत्पुरुषो बहुव्रीहेर्बाधक इति । फलन्तु ‘अकर्ता’ ‘अभोक्ता’ इत्यादौ
“नष्टृतश्च” (अष्टा०सू०५-४-१५३) इति कबभावः स्यात् । मैवम्,
‘अतस्मिन्’ इत्यादौ सर्वनामकार्यगणकार्ययोरसिद्धिप्रसङ्गात् । ‘अव-
र्षा हेमन्तः’ इत्यत्र हेमन्तस्यैव तद्विशेषणस्याप्येकवचनापत्तेश्च । ‘अ-
धनो ब्राह्मणः’ इत्यादावपि न्यायसाम्यात्तत्पुरुषपरवल्लिङ्गतापत्ते-
श्चेति दिक् ।

मतान्तरन्तु—

तपःश्रुतञ्च योनिश्चेत्येतद् ब्राह्मणकारणम् ।

तपःश्रुताभ्यां यो हीनो जातिब्राह्मण एव सः ॥

इत्यादिवचनप्रामाण्यात्सर्वे समुदायशब्दाः तत्तद्व्यक्तिभिरिव त-
दायगुणसमुदायेनाप्युपहितायाः सत्ताया जातिन्वात् । तथाच ‘अ-
पूर्णा ब्राह्मणोऽब्राह्मणः’ इति सर्वथाप्युत्तरपदार्थप्राधान्यं निर्बाधम् ।
अत्र च लिङ्गम्—“एतत्तदोः” (अष्टा०सू०६-१-१०२) इति सूत्रेऽनञ्समा-
सग्रहणम् । एवञ्च “अनेकमन्यपदार्थे” (अष्टा०सू०२-२-४) इत्यादावे-
कवचनं सिद्धम् । माघश्च—“सेव्यतेऽनेकया सन्नतापाङ्गया” इति ।
कथन्तर्हि “पतन्त्यनेके जलधेरिवोर्मयः” इति ? अत्राहुः । अध्यारोपि-
तैकत्वानां प्रकृत्यर्थतया तत्र वास्तवबहुत्वाभिप्रायं बहुवचनं न विरुध्यते
इति । अनेकश्चानेकश्चेत्येक एव वा । यन्तु—

तत्सादृश्यमभावश्च तदन्यत्वं तदल्पता ।

अप्राशस्त्यं विरोधश्च नञ्र्थाः षट् प्रकीर्त्तिताः ॥

यथा—अब्राह्मणः, अपापं, अनश्वः, अनुदरा कन्या, अपचसि,
अधर्मः, इति । तन्तु यथायथमार्थिकार्थमभिप्रेत्येति बोध्यम् । निरुद्धल-
क्षणायाः शक्तिसमकक्ष्यतया सिद्धान्ते त्वतिरिक्तशक्तेरुक्ततया वृत्ति-
विशेषे तदर्थान्तर्भाव इति वा कथञ्चिन्नेयम् । इह न ब्राह्मणस्य भाव
इति युगपदेव भावेनारोपितत्वेन च सम्बन्धे विवक्षिते समास एव

प्रथमं न तु परावपि त्वतलौ, प्रकृत्यर्थस्य सापेक्षत्वेनासामर्थ्यात् । नञ्-समासस्तु प्रधानस्य सापेक्षत्वान्निर्बाधः । ततश्च सतिशिष्टः प्रत्ययस्वरो लिट्स्वरश्च भवति न तु “तत्पुरुषे तुल्यार्थ” (अष्टा०सू०६-२-२) इत्ययम् ।

ईषदकृता (अष्टा०सू०२-२-७) । स्पष्टोऽर्थः । ईषत्पिङ्गलः । ननु ‘ईषद्-कृत्’ ‘ईषदुन्नतम्’ इत्यादावव्याप्तिः । ईषद्गार्ग्यादावतिव्याप्तिश्च । सत्यम् । अत एव वार्तिककृतोक्तम्-“ईषद् गुणवचनेन” इति । अकृते-त्यपनीय तत्स्थाने गुणवचनेनेति पूरणीयमित्यर्थः । अतो नाव्याप्यति-व्याप्ती । यद्यपि गर्गापत्यत्वे उत्कर्षापकर्षौ न स्तस्तथापि तदेकार्थसम-वायिनां क्रियागुणानां तौ बोध्यौ । तथाच प्रयुज्यते-‘गार्ग्यतरः’ ‘गार्ग्य-कल्पः’ इत्यादि ।

षष्ठी (अष्टा०सू०२-२-८) । षष्ठ्यन्तं समर्थेन सुबन्तेन सह प्राग्वत् । राजपुरुषः । कृद्योगा च षष्ठी समस्यत इति वाच्यम् (का०वा०) । इध्म-ब्रश्चनः । प्रतिपदविधाना चेति निषेधस्यायमपवादः । वस्तुतस्तु स निषेधोऽयं तदपवादश्चेत्युभयमपि न वक्तव्यमिति वक्ष्यते ।

याजकादिभिश्च (अष्टा०सू०२-२-९) । एभिः षष्ठी समस्यते । “तृज-काभ्यां कर्त्तरि” (अष्टा०सू०२-२-१५) इत्यस्य प्रतिप्रसवोऽयम् । ब्राह्मण-याजकः । याजक, पूजक, परिचारक, परिवेषक, स्नातक, अध्यापक, उत्सादक, उद्वर्तक, होतृ, पोतृ, भर्तृ, रथगणक, पत्ति, गणक । वृत् ।

गुणात्तरेण तरलोपश्चेति वक्तव्यम् (का०वा०) । इदञ्च वार्त्तिकं भाष्ये “सर्वं गुणकात्स्न्ये” (अष्टा०सू०६-२-९३) इति सूत्रे पठितम् । तरबन्तं यद् गुणवाचि तेन समास इत्यर्थः । “न निर्धारणे” (अष्टा०सू० २-२-१०) इति निषेधस्यायमपवाद इति वृत्तिकाराः । “पूरणगुण” (अष्टा०सू०२-२-११) इति गुणनिषेधस्येति भाष्यकाराः । सर्वेषां श्वेत-तरः सर्वश्वेतः । सर्वेषां महत्तरः सर्वमहान् ।

न निर्धारणे (अष्टा०सू०२-२-१०) निर्धारणे याषष्ठी सा न समस्यते । नृणां द्विजः श्रेष्ठः । अत्र द्विजशब्देन समासप्रसङ्गः । तदपेक्षा हि षष्ठी । कथं ‘पुरुषोत्तमः’ इति ? अत्र समाधानं “द्विवचनविभज्य” (अष्टा०सू०५-३-५७) इति सूत्रे स्थित्वा कैयट आह यस्मान्निर्धार्यते यश्चैकदेशो निर्धार्यते यश्च निर्धारणहेतुरेतत्त्रितयसन्निधाने निर्धारणं भवतीति तत्रैवायं निषेधो न तु त्रितयसन्निधानाभावेऽपीति । यद्वा, पुरुषेषूत्तम इति निर्धारणसप्तम्यां “संज्ञायाम्” (अष्टा०सू०२-१-४४) इति समासः । यत्त्वेवं सति “न निर्धारणे” (अष्टा०सू०२-२-१०) इति सूत्रं व्यर्थं स्यादिति । तन्न, स्वरे भेदात् । सप्तमिसमासे हि “तत्पुरुषे तुल्यार्थ” (अष्टा०सू०

६-२-२) इति पूर्वपदप्रकृतिस्वरः षष्ठीसमासे त्वन्तोदात्तत्वं स्यात् ।

प्रतिपदविधाना च षष्ठी न समस्यते इति वाच्यम् (का०वा०) । सर्पिषो ज्ञानम् । “ज्ञोविदर्थस्य” (अष्टा०सू०२-३-५१) इति षष्ठी । सा च प्रतिपदविधाना “षष्ठी शेषे” (अष्टा०सू०२-३-५०) इति विहायान्यस्याः सर्वस्या अपि तथात्वात् । न चैवमनेनैव गतार्थत्वात् “न निर्धारणे” (अष्टा०सू०२-२-१०) इति व्यर्थमिति शङ्काम् । “यतश्च निर्धारणम्” (अष्टा०सू०२-३-४१) इति सूत्रं हि षष्ठीं न विषत्ते किन्तु सप्तमीमेव । षष्ठी तु तथा मा बाधीति प्रतिप्रसूयते इत्यन्यदेतत् । एवं “स्वामीश्वर” (अष्टा०सू०२-३-३९) इत्यादिष्वपि । तेन ‘गृहस्वामी’ ‘सर्वेश्वरः’ इत्यादि सिद्धम् । वस्तुतस्तु “ज्ञोविदर्थस्य” (अष्टा०सू०२-३-५१) इत्यादिचतुर्दशसूत्रीमध्ये “दिवस्तदर्थस्य” (अष्टा०सू०२-३-५८) इत्यादिषट्सूत्री विहायावशिष्टायामष्टसूत्र्यां शेष इति वर्तते । तथाच ‘न माषाणामदनीयात्’ इत्यादाविव “षष्ठी शेषे” (अष्टा०सू०२-३-५०) इत्येव सिद्धे नियमार्थं प्रकरणम्-षष्ठी भवत्येव श्रूयत एव, न तु लुप्यते । तथाच लुक्प्रयोजिका समाससंज्ञैव न भवतीति फलितोऽर्थः । तस्मात् “प्रतिपदविधाना न” इति वचनं न कर्तव्यम् । एवं स्थिते “कृद्योगा च” (का०वा०) इत्यपि मास्तु । कर्तृकर्मणोः कृति” (अष्टा०सू०२-३-६५) इत्यत्र हि शेषे इति निवृत्तम् । तथाच षष्ठीविध्यर्थमेव (१)तदिति कुतः समासनिवृत्तिप्रसङ्गः । आह च—

साधनैर्व्यपदिष्टे च श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥ इति ।

कथन्तर्हि हरिस्मरणं—“विशेषस्मृतिहेतवः” “पदात् पदार्थस्मरणम्” इत्यादीति चेत् ? कर्मणिषष्ठ्या समासस्यानिषेधादिति गृहाण । तथा चेह कारकषष्ठ्या समासात्कृदुत्तरपदप्रकृतिस्वरो भवति । शेष-षष्ठीसमासे त्वन्तोदात्ता स्यात् । एवञ्चान्तोदात्तनिवृत्तये प्रकरणं ‘मातुःस्मृतम्’ इत्यादौ समासाभावार्थं च । न हि तत्र कारकषष्ठी लभ्यते “न लोक” (अष्टा०सू०२-३-६९) इति प्रतिषेधादिति निष्कृष्टोऽर्थः । आह च—

निष्ठायां कर्मविषया षष्ठी च प्रतिषिध्यते ।

शेषलक्षणया षष्ठ्या समासस्तत्र नेष्यते ॥ इति ।

पूरणगुणसुहितार्थसद्व्ययतव्यसमानाधिकरणेन (अष्टा०सू०२-२-११) । पूरणाद्यर्थैस्त्रिभिः सदादिभिश्च षष्ठी न समस्यते । पूरणे-सतां

(१) “कर्तृकर्मणोः” (अष्टा०सू०२-३-६५) इति सूत्रम् ।

षष्ठः । अत्र पूरणार्थाः प्रत्यया एव गृह्यन्ते न तु पूरणोम्भनादिशब्दा अपि । तेन “कुम्भपूरणभवः पटुरुच्चैः” इत्यादि सिद्धम् । अत्र च ज्ञापकं “लोपे चत्पादपूरणम्” (अष्टा०सू०६-१-१३४) इति सूत्रप्रयोगः । पूणाधिकारस्तु न गृह्यते । भागेऽनूप्रत्यये सति तदन्तेनापि निषेधस्य “द्वितीयतृतीय” (अष्टा०सू०२-२-३३) इति सूत्रे भाष्ये एव स्पष्टत्वात् । अतएव ‘भिक्षाद्वितीयम्’ इत्यादावन्यतरस्यांग्रहणसामर्थ्यात्समास इत्युक्तम् । अत एव च “तान्युल्लषष्ठाङ्कितसैकतानि” (२०वं०५-८) इति कालिदासस्य प्रमाद इत्याहुः । षष्ठ इत्याख्यातः षष्ठः, आख्यातण्यन्ताद्—“एरच्” (अष्टा०सू०३-३-५६) इति वा समाधेयम् ।

गुणश्रेह “सत्त्वे निविशतेऽपैति” इति लक्षितो गृह्यते केवलगुणस्य गुणोपसर्जनद्रव्यस्य च प्रतिपादकः, व्याप्तिन्यायात् । काकस्य काष्ण्यम् । ब्राह्मणस्य शुक्लाः । यदा ऽर्थात्प्रकरणाद्वा दन्तादि विशेष्यं निर्द्घातं तदेदमुदाहरणम् । कथं तर्हि “गोमहस्रम्” इति । अत्राहुः । संख्यया नायं निषेधः “शतसहस्रान्ताच्च निष्कात्” (अष्टा०सू०५-२-११९) “क्रोशशतजनशतरुपसंख्यानम्” (का०वा०) “खारीशतमऽपि न ददाति” (भा०इ०) इत्यादिमुनित्रयप्रयोगात् । अनित्यश्चायं गुणेन निषेधः । “संज्ञाप्रमाणत्वात्” “उत्तरपदार्थप्राधान्यम्” इत्यादिनिर्देशात् । तेन ‘करणपाटवम्’ ‘अर्थगौरवम्’ ‘बुद्धिमान्द्यम्’ इत्यादि सिद्धम् । ‘चन्दनगन्धः’ इत्यादौ तु नायं निषेधः “तत्स्थैश्च गुणैः” इति समासस्य प्रतिप्रसवात् । गन्धत्वेन प्रतीयमानो हि गन्धो न कदापि गुणिसमानाधिकरणः । किन्तु स्वप्रधानः । यस्तु “वहति जलमयं पिनष्टि गन्धान्” इति प्रयुज्यते स चन्दनत्वादिजातिनिमित्तको न तु गुणशब्दः, मालतीकुसुमादिष्वदर्शनादिति । एवं घटरूपमित्यादि । सुरभिःशुक्लादिशब्दास्तु न तत्स्थगुणप्रतिपादकाः, तेन रूपेण प्रतीयमानस्य गुणिसामानाधिकरण्यदर्शनात् । एवं “शौकल्यम्” इत्यादावपि बोध्यम् । शौकल्यसौरभादिशब्दैर्हि शुक्लत्वसुरभित्वादिप्रकारक एव गुणबोधः । तद्रूपापन्नस्य च द्रव्यसामानाधिकरण्यमस्त्येव ‘शुक्लः’ ‘सुरभिः’ इत्यादाविति दिक् ।

सुहितार्थास्तृप्त्यर्थाः । फलानां सुहितः । करणस्यैव शेषत्वविवक्षया षष्ठी । न च “न लोक” (अष्टा०सू०२-३-६९) इतिनिषेधः शङ्काः, तस्य कृद्योगलक्षणषष्ठीविषयकत्वात् । इह सुहितार्थयोगे करणस्य शेषत्वविवक्षैव नियतेत्याहुरिति हरदत्तः । तत्राहुरित्यपरितोषोद्भावनम् । तद्दीजन्तु नियमे प्रमाणाभावः,

नाग्निस्तृप्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचने ॥

इत्यादिप्रयोगाणां पाक्षिक्यापि शे(१)पत्वविवक्षया सिद्धत्वात् ।
अत एव करणत्वविवक्षया तृतीयां भट्टिः प्रायुङ्क्त—

फलैर्नानाविधैश्चित्रैः स्वादुशीतैश्च वारिभिः ।

तृप्तास्तां भ्राजथुमन्ती प्रपच्छुः कस्य पुरियम् ॥ इति ।

नन्वेवं षष्ठीसमासे निषिद्धेऽपि तृतीयातत्पुरुषेण 'फलतृप्तः' इति स्यादेवेति चेत् ? इष्टापत्तेः । न चैवं निषेधवैयर्थ्यम्, स्वरे विशेषात् । तथाहि, षष्ठीसमासेऽन्तोदात्तत्वं स्यात्, तृतीयासमासे तु धाधादि-स्वरापवादः "तृतीया कर्मणि" (अष्टा०सू०६-२-४८) इति पूर्वपदप्रकृतिस्वरः । तृपिश्च सकर्मकोऽप्यस्ति, "पितृनताप्सीत्सममस्त बन्धून्" इति भट्टिप्रयोगात् । तेनास्मात्कर्मणि को नास्तीति न शङ्कनीयम् । 'फलतर्पणम्' इत्यादौ तु स्पष्ट एव स्वरे भेदः, कारकात्परत्वेन कृदुत्तरपदप्रकृतिस्वरात् ।

सत्—द्विजस्य कुर्वन् कुर्वाणो वा । किंकर इत्यर्थः । शेषे षष्ठी । चोरस्य द्विषन् । इह "द्विषः शतुर्वा वचनम्" इति पाक्षिका कर्मणिषष्ठी ।

अव्यय—ब्राह्मणस्य कृत्वा । तादर्थ्यरूपसम्बन्धस्य सामान्यरूपेण विवक्षयां षष्ठी । ब्राह्मणसम्बन्धिनी क्रियेत्यर्थः । 'पुरा सूर्यस्योदेताः' इत्यव्यययोदाहरणम् । इह कर्त्तरि षष्ठी "(२)अव्ययप्रतिषेधे तोसुन्क-सुनोरप्रतिषेधः" (का० वा०) इति वचनात् । अत्र सत्त्व्याभ्यां साह-चर्यात्कृदव्ययेनैव समासां निषिध्यते । तेन 'तदुपरि' इत्यादि सिद्धमिति रक्षितः । तथा च भट्टिप्रभृतयः प्रयुञ्जते-यत्कृतेऽरीभिर्गृह्णीमः,

आदेयाः किंकृते भोगाः कुम्भकर्णं त्वया विना ।

भवत्कृते खञ्जनमञ्जुलाक्षीति, तत्पाणिमात्मोपरि पातुकन्तु, किमु तदन्तरुभौ भिषजौ दिवः, इत्यादि च । तथा "अनेकमन्यपदार्थे" (अष्टा०सू०२-२-२५) इति सूत्रे 'सर्वपश्चात्' इति भाष्यप्रयोगोऽपीहानुकूलः । कैयटहरदत्तौ तु अव्ययप्रतिषेधे वृक्षस्योपरीत्युदाहरन्तौ (३)अकृदव्ययेनापि निषेधं मन्येते । तत्तु भट्टिश्रीहर्षादिप्रयोगाणां प्रतिकूलम् ।

(१) 'विशेष' आदर्श ।

(२) "न लोकाव्यय" (अष्टा०सू०२-३-६९) इति सूत्रेणेत्यादिः ।

(३) 'कृदव्ययेनापि' आदर्श ।

यद्वा, अस्मिन्पक्षे कृ(१)च्छब्दः सम्पदादिक्बन्तः कार्यपरः । ततश्चतुर्थी । आत्मन उपरि पातुक इति विग्रहः । तस्यां यन्मध्यं तत्रेत्यर्थे “सप्तमी शौण्डैः” (अष्टा०सू०२-१-४) इति सूत्रोक्तरीत्या सप्तमीतत्पुरुषोऽव्ययीभावो वेति दिक् ।

तव्य-ब्राह्मणस्य कर्तव्यम् । निरनुबन्धकस्य सूत्रे ग्रहणात्तव्यता समासो भवत्येव-स्वकर्तव्यम् । स्वरे भेदः । “गतिकारकोपपदात्” (अष्टा०सू०६-२-१३९) इति कृदुत्तरपदप्रकृतिस्वरः । तत्र तव्यतस्तिन्वेनान्तस्वरिता । तव्यस्य त्वाद्युदात्तत्वान्मध्योदा(२)त्तं पदमिति ।

समानाधिकरणेन-तक्षकस्य सर्पस्य । विशेषणसमासस्त्विह बहुलग्रहणात्तद्युक्तम् ।

स्यादेतत्, इह षष्ठीसमासः प्राप्नोत्येव न । बाह्यसम्बन्धपेक्षा हीयं षष्ठी । तथा च कटोऽपि कर्म, भीष्मादयोऽपीति न्यायेन द्वयोरपि षष्ठ्यन्तयोर्विषयप्रभृतिनाऽन्वये सति पश्चात्प्रातिपदिकार्थमात्रयोः पार्ष्णि-कः सम्बन्धो वाच्यः । तथाच तक्षकस्येति सर्पस्येति च परस्परमसमर्थं कथं समस्यताम् ? अत एव ‘नीलोत्पलस्य’ ‘मेरुमहीभृतः’ इत्यादावपि प्रथमान्तयोर्विशेषणसमासे ततः षष्ठीति न्याय्यं न तु षष्ठ्यन्तयोर्विशेषणसमासः, उक्तरीत्याऽसामर्थ्यात् । किञ्च यथा ‘चित्रगुः’ इत्यादौ सम्बन्धस्याभिहितत्वात्प्रथमा तथेहापि षष्ठ्यन्तयोः समासे ततः प्रथमैव स्यान्न तु षष्ठी । उच्यते । कट एव कर्म भीष्मादयस्तु तत्सामानाधिकरण्यमात्रात्तद्विभक्तिं लभन्ते इति पक्षे इदं बोध्यम् । समानाधिकरणेन निषेध एव चैतत्पक्षज्ञापकः । अत एव विशेषणविभक्तिः साधुत्वार्थेत्युद्घोषोऽपि सङ्गच्छते । न चैवमपि समासात्षष्ठी न स्यादिति वाच्यम्, पञ्च(३)कपक्षे द्वितीयादेरिवोपपत्तेः । सकलविभक्तिसाधारणेन कर्मधारयेणान्यतरस्य स्फुटमनभिधानात् । एवैव च वैयधिकरण्यस्थले सर्वेषां गतिः । तथाहि, ‘राज्ञः कुमार्या राजकुमार्याः’ इति षष्ठ्यन्तस्य समासे पूर्वनिपातानियममाशङ्कोपसर्जनसंज्ञाया अन्वर्थतामाश्रित्य समाहितमाकरे । न च तत्र त्वदुक्तस्यासामर्थ्यस्योक्तिसम्भवोऽपि, येन प्रथमान्तमेव समस्येत । तथाच राज्ञः-

(१) उपरिनिर्दिष्टप्रयोगत्रये कृते इत्यत्रेति यावत् ।

(२) तव्यप्रत्ययान्तेन सह समासे तु कृदुत्तरपदप्रकृतिस्वरेण मध्योदात्तं ‘स्वकर्तव्यं’ स्यादित्यर्थः ।

(३) स्वार्थद्रव्यलिङ्गसङ्ख्याकारकाणि पञ्च प्रातिपदिकस्यैवार्थो विभक्त्यादि तु तदनुवादमात्रकामिति पक्षे ।

कुमारी, कुमार्यै, इत्यादय एव विग्रहा इति उपसर्जनसंज्ञाविधायकयोः सू(१)त्रयोः काशिकादौ स्पष्टम् । “अनेकमन्यपदार्थे” (अष्टा०सू०२-२-२४) इति सूत्रे “तत्पुरुषे तुल्यार्थ” (अष्टा०सू०६-२-२) इति सूत्रे च भाष्यकै- यटयोरपि स्पष्टमेवेदम् । तथाच प्रथमान्तेन विग्रह इति नियमाभावा- त्सर्वत्र त(२)त्पुरुषोऽपि द्वितीयादिविभक्तयः पञ्चकपक्षवदेवोपपादनीया इति तत्त्वम् । राजपुरुषादौ सङ्ख्याया इवोत्तरपदार्थप्रविष्टसम्बन्धस्या- पि वृत्तावप्रवंशाच्च । प्रयोगाहं विग्रहे परं समासोत्तरविभक्तिसजा- तीयायाः प्रयोगात् । पचन्तीति पाचका इतिवत् । वाक्यसंस्कारपक्षे ऽलौकिकेऽपि बहुवचनवत्पष्ठ्यादिकल्पनाया एव न्याय्यत्वादिति दिक् ।

यत्तु वृत्तावुदाहृतं शुकस्य माराविकस्य, राज्ञः पाटलिपुत्रकस्ये- ति । तत्र मारावीत्याहेति माराविकः । “तदाहेतिमाशब्दादिभ्य उपसं- ख्यानम्” (का० वा०) इति ठक् । शब्दनक्रियायाः प्रतिषेधको मा- राविकः । माराविदस्येति पाठे माराविशब्दं ददातीति स एवार्थः । एवं पाटलिपुत्रे भवः पाटलिपुत्रकः । इत्थं स्थिते यदीह समासोऽनिष्टः स्या- त्तदेवं समानाधिकरण इत्यस्योदाहरणं सङ्गच्छेत । समास इष्ट इति तु षदता तेनैव नेदमुदाहर्तुं युक्तम् ।

यत्तु तत्रैव समर्थितम्-षष्ठीसमासे सति पूर्वनिपातानियमः स्यात् । विशेषणसमासे तु विशेषणस्यैव पूर्वनिपातः सिध्यतीति । तत्रेदं वक्त- व्यम् । विशेषणविशेष्यभावस्याव्यवस्थितत्वेनातिप्रसङ्गे प्राप्ते ‘अप्रधा- नमुपसर्जनम्, आर्थं चाप्रधान्यम्’ इत्यादिक्रमेण द्रव्यगुणादिशब्दे- षु व्यवस्थेष्यते । तच्च षष्ठीसमासेऽपि सुवचमिति किन्तन्निषेधेनेति ! षस्तुतस्तु गोधेनोः भोज्योष्णस्य कुमारश्रमणाया गो गर्भिण्या इत्यादी- नीहोदाहार्याणि । पोटायुवतीत्यादीनां विभक्त्यन्तरे विशेषणसमासं षाधित्वा चरितार्थानां परेण षष्ठीसमासेन बाधापत्तः । तथाच विशे- षणस्यैवोपसर्जनतया पूर्वनिपातेऽप्यनिष्टं स्पष्टमेवेत्पवधेयम् ।

केन च पूजायाम् (अष्टा०सू०२-२-१२) । “मतिबुद्धि” (अष्टा०सू० ३-२-१८८) इति सूत्रेण विहितो यः कस्तदन्तेन षष्ठी न समस्यते । स हि पूजायां वर्तमानाद्विहित इत्येतावन्मात्रेण पूजाग्रहणं तस्योपल- क्षणं गृहस्येव काकः । तेन मतिबुद्ध्यर्थाभ्यां कस्याप्ययं निषेधः । राज्ञां मतो बुद्धः पूजितो वा । “कस्य च वर्त्तमाने” (अष्टा०सू०२-३-६७)इति

- (१) “प्रथानिर्दिष्टं समास उपसर्जनम्” (अष्टा०सू०१-२-४३)
 “एकविभक्तिचापूर्वनिपाते” (अष्टा०सू०१-२-४४) इति सूत्रयोरित्यर्थः
 (२) ‘तत्पुरुषोपरि’ आदर्श ।

षष्ठी । कथन्तर्हि “कलहंसराममहितः कृतवान्” इति भट्टिः ? “मह पूजायाम्” (भ्रा०प०७३०) रामस्य महित इत्यर्थः । तथा ‘राजपूजितः’ इत्यादि । अत्राहुः । ‘केन च पूजायाम्’ (अष्टा०सू०२-३-१२) इत्यादिषु कारकषष्ठ्या एव समासो निषिध्यते । यदा तु कर्त्रादेरेव शेषत्वविवक्षया षष्ठी तदा भवत्येव समासः । स्वरे च विशेषः—कारकषष्ठ्या समासे हि कृदुत्तरपदप्रकृतिस्वरः, शेषषष्ठ्या तु समासान्तोदात्तत्वमिति । अनुन्यासकारस्त्वाह—यदा वर्तमाने कस्तदा षष्ठी समासनिषेधश्च । यदा तु भूते कस्तदा कर्तरि तृतीया । यथा “पूजितो यः सुरासुरैः” इति । तस्याः “कर्तृकरणे कृता बहुलम्” (अष्टा०सू०२-१-३२) इति समासः । न च तत्कौण्डिन्यन्यायाद्बर्तमाने क इह भूते कं बाधते इति वाच्यम् (१)तेनेत्यधिकारे उपज्ञातइति निर्देशेनाबाधज्ञापनात् । न च ज्ञा(२)नार्थमात्रविषयकं ज्ञापकम्, उदाहृतप्रयोगानुरोधेन सामान्यविषयकत्वस्यैव न्याय्यत्वादिति ।

अधिकरणवाचिना च (अष्टा०सू०२-२-१३) केन षष्ठी न समस्यते इदमेषामासितं गतं भुक्तं वा । “कोऽधिकरणे च” (अष्टा०सू०३-४-७६) इति कः । “अधिकरणवाचिनश्च” (अष्टा०सू०२-३-६८) इति कर्तरि षष्ठी । “अधिकरणे च” इत्येव सिद्धे वाचिग्रहणं स्पष्टार्थम् । कथं तर्हि ‘किवृत्तं’ ‘यद्वृत्तम्’ इति ? अत्राहुः—नायमधिकरणे कः, किन्तु भावे । किमो वृत्तं यस्मिन्निति व्यधिकरणपदो बहुव्रीहिः । यद्वा, कर्तरि कः । किमो वृत्तं निष्पन्नमिति च विग्रहः ।

कर्मणि च (अष्टा०सू०२-२-१४) । चकार इतिशब्दार्थः । कर्मणीतिशब्दमुच्चार्य विहिता परिशेषिता वा या षष्ठी सा न समस्यते । चित्रङ्गवान्दोहोऽगोपेन । यद्यनेन ‘कर्मषष्ठीमात्रं न समस्यते’ इत्यभिप्रेतं स्यात्तर्हि तृजकाभ्यां(३)निषेधं नारभेत । यत्र हि कर्तरि तृजकौ तत्र कर्मणिषष्ठ्या भाव्यम् । ‘शब्दानुशासनम्’ इत्यादौ यथा न समासनिषेधस्तथोक्तं पस्पशायाम् ।

(१) “तेनैकदिक्” (अष्टा०सू०४-३-११२) इति तृतीयाधिकारे “उपज्ञाते” (अष्टा०सू०४-३-११५) इति तृतीयान्ताद् उपज्ञातेऽर्थे शौषिकप्रत्ययविधायकेन निर्देशेनेत्यर्थः । अन्यथा भूते कस्य बाधे षष्ठ्या एव लाभादिति भावः ।

(२) ज्ञानार्थकधातुभ्य एव प्राप्तस्य भूते कस्य वर्तमानकेनाबाध इति यावत् ।

(३) “तृजकाभ्यां कर्तरि” (अष्टा०सू०२-२-१५) इति यावत् ।

तृजकाभ्यां कर्त्तरि (अष्टा०सू०२-२-१५) । कर्त्रर्थतृजकाभ्यां षष्ठ्या न समासः । कर्त्तरित्यकस्यैव विशेषणं न तु तृचोपि, अव्यभिचारात् । अपां स्रष्टा । पुराम्भेत्ता । वज्रस्य भर्त्ता । यद्यपि भर्त्तृशब्दो याजकादिषु षष्ठितस्तथापि रुढेर्बलीयस्त्वात्पतिपर्यायस्य तत्र ग्रहणम् । यौगिकस्य तु निषेध एव । ओदनस्य पाचकः । कर्त्तरि किम् ? इक्षुणां भक्षणमिक्षुभक्षिका । “पर्यायार्हर्णात्पत्तिषु ण्वुच्” (अष्टा०सू०३-३-१११) धात्वर्थनिर्देशे ण्वुल्वा(१) । कथं तर्हि घटानां निर्मातुस्त्रिभुवनविधातुश्च कलहः ? अत्र न्यासकारः-तृघ्नन्तमेतत् । “न लोक” (अष्टा०सू०२-३-६९) इति षष्ठीनिषेधस्त्वन्तित्यः, इयकाभ्यामिति वक्तव्ये तृचः सानुबन्धकस्योपादानाज्ज्ञापकात् । कैयटस्तु शेषषष्ठ्या समास इत्याह । “जनिकर्तुः प्रकृतिः” (अष्टा०सू०१-४-३०) “तत्प्रयोजको हेतुश्च” (अष्टा०सू०१-४-५४) इति ज्ञापकादनित्योऽयं प्रतिषेध इति तु बहवः ।

कर्त्तरि च (अष्टा०सू०२-२-१६) । कर्तृषष्ठ्या अकेन न समासः । भवतः शायिका । “पर्यायार्हर्ण” (अष्टा०सू०३-३-१११) इति ण्वुच् । पूर्वत्र द्वन्द्वेन निर्दिष्टोऽपि तृच् नेहानुवर्त्तते, तद्योगे कर्तुरभिहिततया कर्तृषष्ठ्या असम्भवात् ।

नित्यं क्रीडाजीविकयोः (अष्टा०सू०२-२-१७) । एतयोरर्थयोरकेन नित्यं षष्ठी समास्यते । उद्दालकपुष्पभञ्जिका । क्रीडाविशेषस्येयं संज्ञा । “संज्ञायाम्” (अष्टा०सू०३-३-१०९) इति भावे ण्वुल् । पुष्पाणामिति कर्मणिषष्ठी । जीविकायाम्-दन्तलेखकः । तत्र क्रीडायां विकल्पे प्राप्ते जीविकायां ‘कर्त्तरि च’ (अष्टा०सू०२-२-१६) इति निषेधे प्राप्ते वचनम् । जयादित्यस्तु “तृजकाभ्याम्” (अष्टा०सू०२-२-१५) इति सूत्रे कर्त्तरित्येतदनुवृत्तायाः षष्ठ्या विशेषणम् । तृ(२)जुत्तरार्थ इत्युक्त्वा “कर्त्तरि च” (अष्टा०सू०२-२-१६) इति सूत्रे कर्तृग्रहणं तृजकयोर्विशेषणतया व्याख्याय “नित्यं क्रीडा” (अष्टा०सू०२-२-१७) इति सूत्रे अकप्रत्ययमेवोदाजहार । तत्रेदं वक्तव्यम्, प्रथमसूत्रे कर्तृग्रहणं तृजकयोरेव विशेषणं युक्तं, तयोः श्रुतत्वात्; न तु षष्ठ्याः । एवञ्च तृजुत्तरार्थ इत्यपि न कल्प्यम् । अकस्यैव चोत्तरत्रानुवृत्तिर्न तु तृचः, असम्भवात् । तथाच सूत्रद्वयस्य व्यत्यासेनार्थ उचित इति । वामनस्तु “अके जीविकार्थे”

(१) “धात्वर्थनिर्देशे ण्वुल्वक्तव्यः” (का०वा०) इत्यनेनेत्यर्थः ।

(२) ‘तृच्प्रत्ययेन कर्तुरभिधाने तद्योगे कर्तृषष्ठ्या असम्भवात्’ इत्यादिः ।

(अष्टा०सू०६-२-७३) इति सूत्रे अके इति किम् ? रमणीयकर्तेति जीविकायां तृचं प्रत्युदाजहार । तस्यायमाशयः-मा भूत्क्रीडायां तृच, लक्षणाभावात् । जीविकायान्तु “ण्वुल्तृचौ (अष्टा०सू०३-१-१३३) इति ण्वुलि तृजपि सुलभ पवेति । एतन्मते “नित्यं क्रीडा” (अष्टा०सू०२-२-१७) इत्यत्र तृजग्रहणासम्बन्धशङ्कावारणार्थं तृजुत्तरार्थं इत्यादि कुसृष्ट्यादरणमित्याहुः ।

कुगतिप्रादयः (अष्टा०सू०२-२-१८) । कुशब्दो गतिसंज्ञाः प्रादयश्च समर्थेन नित्यं समस्यन्ते । कुः पापार्थं । कुपुरुषः । नित्यसमासाविषयस्याप्यस्य पूर्वपदप्रकृतिस्वरार्थमव्ययत्वमिष्यते । तथा च वार्त्तिकम्-“अव्यये नञ्कुनिपातानाम्” (का०वा०) इति । तस्मादयं स्वरादिषु बोद्धव्यः । स एव चेह गृह्यते, न तु पृथिवीवृत्तिः ग(१)त्यादि-साहचर्यात् । गतिः-ऊरीकृत्य । प्रादिग्रहणमगन्त्यर्थम् । तद्विषयविभागार्थानि तु बहूनि वार्त्तिकानि । तथाहि, दुर्निन्दायाम्-दुः पुरुषः । स्वर्ता पूजायाम्-सुपुरुषः, अतिपुरुषः । आङीषदर्थे-आपिङ्गलः । प्रायिकं चैतदुपाधिवचनम् । अन्यथा “ईषदर्थे च” (अष्टा०सू०६-३-१०५) इति कोः कादेशविधानमनुपपन्नं स्यात् । कोष्णम् । दुष्कृतम् । दुरत्र कृच्छ्रार्थे अनभिधानात्तु भूते खल्व न भवति । सुष्टुतम् । सुशब्दाऽतिशय, न तु पूजायाम् । अत एवोपसर्गनिबन्धनं पत्वम् । अतिस्तुतम् । “अतिरतिक्रमणे च” (अष्टा०सू०१-४-९५) इति क(२)र्मप्रवचनीयत्वम् ।

प्रादयो गताद्यर्थे प्रथमया । वृत्तिविषये गताद्यर्थवृत्तयः प्रादयो गतित्वाभावेऽपि प्रादिग्रहणेन समस्यन्ते इत्यर्थः । प्रगत आचार्यः प्राचार्यः । प्रान्तेवासी ।

अत्यादयः क्रान्ताद्यर्थे द्वितीयया । अतिक्रान्ता मालामतिमालः ।

अवाद्यः क्रुष्टाद्यर्थे तृतीयया । अवक्रुष्टः कोकिलया अवकोकिलः ।

पर्यादयो ग्लानाद्यर्थे चतुर्थ्या । परिग्लानोऽध्ययनाय पर्यध्ययनः ।

अलं कुमार्यै अलंकुमारि । नित्यसमासत्वेऽपि चतुर्थ्याविधानसामर्थ्यात्पक्षे वाक्यमिति राक्षितः । एतेन “एकविभक्ति चापूर्वनिपाते” (अष्टा०

(१) अद्रव्यार्थकेत्यादिः ।

(२) ‘कर्मप्रवचनीयत्वाभावः’ इति पाठः । तत्त्वबोधिन्त्याम् “अतिरतिक्रमणे च” (अष्टा०सू०१-४-९५) इति सूत्रे अन्ये तूदाहरन्ति-“अतिरतिक्रम अतिस्तुतमिति” । इत्युक्तेः षत्वाभावाच्च कर्मप्रवचनीयसंज्ञा निर्वाधाऽत्रेति चिन्त्यम् ।

सू०१-२-१४४) इति सूत्रे 'अलंकुमारिः' इति भाष्यं "पर्यादयोगलानाद्यर्थे इति समासः" इति कैयटवचनं च व्याख्यातम् । तदेव भाष्यमनित्यतायां ज्ञापकमिति वास्तु । वस्तुतस्तु नेहानेन समासः, अलमोऽप्रादित्वात् । प्रादिसमासस्य त्वयं प्रपञ्च इत्याकरः । किन्तु "द्विगुप्राप्तपञ्चालपूर्व" (का०वा०) इत्यनेन ज्ञाप्यमानो ऽलंपूर्वस्तत्पुरुषः पृथग्गतिग्रहणात्पर्याप्त्यर्थेनापि भवन्नभिधानानुरोधाच्चतुर्थ्यन्तेनैव भवति । तस्य चानित्यसमासत्वं निर्बाधमेवेत्यवधेयम् ।

निरादयः क्रान्ताद्यर्थे पञ्चम्या । निष्क्रान्तः कौशाम्ब्या निष्कौशाम्बिः । प्रादिग्रहणस्य अगत्यर्थत्वादतिप्रसङ्गे प्राते कर्मप्रवचनीयानां प्रतिषेधो वक्तव्यः । वृक्षम्प्रति विद्योतते विद्युत् । कथन्तर्हि अर्धात्येति ? इह हि "अधिपरी अनर्थकौ (अष्टा०सू०१-४-९३) इति कर्मप्रवचनीयत्वम् । उच्यते, "अध्यापकधूर्तैः" (अष्टा०सू०ए०२-१-६५) इतिनिर्देशादनित्यः प्रतिषेधः । अत एव 'सुस्तुतम्' 'अतिस्तुतम्' इति षत्वाभावे ऽपि समास उदाहृतः । "स्वती पूजायाम्" (का०वा०) इति वचनाद्वा तत्सिद्धिः ।

उपपदमतिङ् (अष्टा०सू०२-२-१९) । उपपदं सुबन्तं समर्थेन नित्यं समस्यते । अतिङन्तश्च समासः । कुम्भं करोतीति कुम्भकारः । इह कुम्भ अस् कार इत्यलौकिकं प्रक्रियावाक्यम् । लडर्थाद्याधिक्येऽप्यदूरविप्रकर्षेण तूक्तं लौकिकं वाक्यं बोध्यम् । अतिङ् किम् ? मा भवान् भूत् । "माङ्गि लुङ्" (अष्टा०सू०३-३-१७५) इति सप्तमीनिर्देशान्माङ्गुपपदम् । ननु सुपेत्याधिकारात्तिङन्तेन न भविष्यति ? सत्यम्, तन्निवृत्तिरनेन ज्ञाप्यते । तत्फलं त्वनुपदमेव स्फुटीकरिष्यामः । प्रथमान्तं तु सुप्ग्रहणमिहानुवर्तते एव । अत एव 'राजदर्शी' इत्यादौ पूर्वपदे नलोपादिपदकार्यं सिध्यति । सुप्सुपेतीह नानुवर्तते इति भाष्यवृत्त्यादिग्रन्थास्तु मिलितं नानुवर्तते इत्येवंपराः । अतिङिति नोपपदस्य विशेषणं किन्तु समासस्येति यद्यपीह भाष्ये न स्पष्टं, तथापि "अन्वक्तृत्प्यमर्षयोः" (अष्टा०सू०३-३-१४५) इति सूत्रे भाष्ये एव स्पष्टम् । तत्र हि किंवृत्तस्यानधिकारादकिंवृत्तग्रहणानर्थक्यमित्युक्त्वा उपपदसञ्ज्ञार्थं तर्हीत्याशङ्क्यातिङिति समासप्रतिषेधात्सञ्ज्ञानर्थक्यमिति सिद्धान्तितम् । एवं पूर्वसूत्रेपि गतिग्रहणं पृथक्कृत्य तेनाप्यतिङ्ग्रहणं सम्बन्धनीयम् । गतिः समस्यते अतिङन्तश्च समासः स्यादिति । तेन 'प्रयवति' इत्यादौ तिङन्तेन समासो न । अतिङ्ग्रहणाच्च सुपेति तृतीयान्तं निवर्तते । तथाच "गतिकारकोपपदानां कृद्भिः सह समासवचनं

प्राक् सुबुत्पत्तेः” (प०भा०) इति प्राचां परिभाषा एकदेशानुमतिद्वारा सामान्यापेक्षज्ञापकभूतेन अनिङ्ग्रहणेन लभ्यते । गतीनां कारकाणामुपपदानां च कृद्भिः सह यः समासः स उत्तरपदात्सुबुत्पत्तेः प्रागेव कार्य इत्यर्थः । पूर्वपदन्तु सुबन्तमेवेत्युक्तम् ।

गतीनां तावत्—व्याजिघ्रतीति व्याघ्री । “आतश्चोपसर्गे” (अष्टा० सू०३-१-१३६) इति कः । “प्राध्यामा” (अष्टा०सू०३-१-१३७) इति श-प्रत्ययस्तु न भवति “जिघ्रतेः संज्ञायां प्रतिषेधो वक्तव्यः” इत्युक्तेः । व्याङ्गिर्ग्रशब्देन गतिसमासः । स च यदि ग्रशब्दस्य सुबन्ततामपेक्षेत तर्हि सुबुत्पत्तये संख्याकर्मादियोगो विवक्षणीयः । तद्योगाच्च प्रागेव लिङ्गयागः “स्वार्थमभिधाय” इत्यादिन्यायात् । ततश्च लिङ्गनिमित्तः प्रत्यया भवन् टावेव स्यात् न तु ङीष्, ग्रशब्दमात्रस्य अजातिवाचि-त्वात् । ततश्च व्याङ्गिर्ग्रशब्देन समासः । ततो व्याघ्राशब्दस्य जातिवा-चित्वेऽप्यनकारान्तत्वाज्जातिलक्षणां ङीष् न स्यात् । सुबुत्पत्तेः प्रागेव जायमानस्तु समासो लिङ्गयोगानपेक्षत्वेन अन्तरङ्गत्वाद्भवति । ततो ङीष् पूर्वपदस्य तु सुबन्तत्वात्पदकार्याणि स्युरेव । ‘निगतः’ इति रुत्वं ‘सर्धयन्ता’ इति परसवर्णाविकल्प इत्यादि ।

कारकाणाम्—अद्वैः क्रीता । अल्पैरभ्रैर्लिप्ता । “कर्तृकरणे कृता बहुलम्” (अष्टा०सू०२-१-३२) इति समासः । स यद्युत्तरपदस्य सुबन्त-स्य स्यात्तर्हि पूर्ववद्वाप् स्यात् । ततश्च ‘क्रीतात्करणपूर्वात्’ (अष्टा०सू० ४-१-५०) “कादल्पाख्यायाम्” (अष्टा०सू०४-१-५१) इति ङीष् न स्यात्, अत इत्यधिकारात् । वचनसामर्थ्यात्स्यादिति चेत्तर्हि वाक्यावस्थार्यां स्यात् पूर्वशब्दस्य व्यवस्थावचनत्वसम्भवात् । अत इत्यधिकारो वा व्यवच्छिद्येत । तथाच—

सा हि तस्य धनक्रीता प्राणेभ्योऽपि गरीयसी ।

इति भट्टिप्रयोगो न सिध्येत् । सिद्धान्ते तु “कर्तृकरणे “कृता” (अष्टा०सू०२-१-३२) इत्यत्र बहुलग्रहणात्कवचित्सुबन्तेन समासः । अतो न ङीष् ।

उपपदानाम्—कच्छेन पिबतीति कच्छपी । व्याघ्रीवत् । सु(१)पीति योगविभागात्क इत्यादि । यस्वतिङ्ग्रहणमुपपदविशेषणमिति । तन्न, तथा सति प्रथामान्तसुब्रह्मणस्प निवृत्त्यापस्या बहुवचनत्वापत्तेः । एतेनातिङ् किम् ? एधानाहारकां व्रजतीति प्रत्युदाहरणमपि प्रत्युक्तम् । यदपि कौ-

(१) “सुपि स्थः” (अष्टा०सू०३-२-४) इति सूत्रे ।

मु(१)द्यां “कुगति” (अष्टा०सू०२-२-१८) इति सूत्रे उक्तम्—“अत्र सु-
प्सुपेत्यननुवृत्तंस्तिङ्गाऽपि समासः, ऊरीकरोति” इत्यादि । तदप्य-
सत्, तत्र शेषीकृतेनातिङ्ग्रहणनव विरोधान् । तिङ्समासस्तु सहेति
योगविभागवल्लभ्या वार्त्तिकोक्तविशेषविषयच्छान्दसश्चेति प्रागेव
प्रपञ्चितम् ।

अमेवाव्ययेन (अष्टा०सू०२-२-२०) । अमेव तुल्यविधानं यदुपपदं
तदेवाव्ययेन सह समस्यते । स्वादुङ्कारं भुङ्क्ते । सम्पन्नङ्कारम् । लवण-
ङ्कारम् । “स्वादुमि णमुल” (अष्टा०सू०३-४-२६) । स्वादुमीत्यत एव
निपातनात्पूर्वपदस्य मान्तत्वम् । स्वादुमीत्यर्थग्रहणम् । सम्पन्नलवण-
शब्दावपि स्वादुपर्यायौ । येन वाक्येनामेव केवलो विधीयते न तु प्रत्य-
यान्तरसहितः, तास्मिन्, वाक्ये सप्तमीनिर्देशबलेन यस्योपपदसंज्ञा तद्
मैव तुल्यविधानमित्युच्यते । सूत्रे च तुल्यविधानमित्यध्यासिह्यते ।
नियमाङ्गभूतस्वेवकारो नियमस्वभावादेव लभ्यते न तु सूत्रारूढः । अ-
मैव च यत्तुल्यविधानं यस्य प्रत्ययान्तरं प्रति उपपदत्वमेव नास्तीति
अव्ययान्तरेण स समासो नाशङ्कनीयः । सूत्रस्य प्रयोजनन्तु “कालस-
मयवेलासु तुमुन्” (अष्टा०सू०३-३-१६७) ‘कालः समयो वेला वा भो-
क्तुम्’ इत्यत्र समासनिवृत्तिः । अमेवेति किम् ? अग्नेभोजम्, अग्नेभुक्त्वा,
“विभाषाऽग्नेप्रथमपूर्वेषु” (अष्टा०सू०३-४-२४) इति क्त्वाणमुलौ । अमा
चान्येन च तुल्यविधानमेतम् । अव्ययेनेति किम् ? कु(२)म्भकारः । अ-
सति ह्यव्ययग्रहणे अमेव यत्तुल्यविधानं तदेव समस्यते । न च पूर्व-
सूत्रस्यानवकाशत्वादव्ययविषय एव नियम इति वाच्यम्, तथासत्यमैव
नियमापत्तेः । अमन्तनोपपदस्य यस्समासः सोऽमेव तुल्यविधानस्यति ।
तथा च ‘अग्नेभोजम्’ इत्यत्र मा भूत् । ‘अग्नेभुक्त्वा कालो भोक्तुम्’
इत्यत्र तु स्यादेव ।

तृतीयाप्रभृतीन्यन्यतरस्याम् (अष्टा०सू०२-२-२२) । “उपदंशस्तृती-
यायाम्” (अष्टा०सू०३-४-४७) इत्यादीन्युपपदान्यमन्तेनाव्ययेन सह वा
समस्यन्ते । उभयत्र विभाषेयम् । यदमेव तुल्यविधानं तस्य प्राप्ते, यथा
“उपदंशस्तृतीयायाम्” (अष्टा०सू०३-४-४७) इति । यःपुनः/मा चान्येन
च तुल्यविधानं तस्याप्राप्ते, यथा “अव्ययंऽपथाभिप्रताख्यानं कृञः क्त्वा-
णमुलौ” (अष्टा०सू०३-४-५२) इति । मूलकोपदंशम्भुङ्क्ते, मूलकेनो-
पदंशम् । उच्चैःकारमाचष्टे । इह समासपक्षे कृदुत्तरपदप्रकृतिस्वरः

(१) प्राक्याकांमुद्याम् ।

(२) अत्र समासो न स्यादिति भावः ।

“आदिर्णमुल्यन्यतरस्याम्” (अष्टा०सू०६-१-१९४) इत्याद्युदात्तत्वम् । असमासपक्षे तु उच्चैरित्यन्तोदात्तम्, स्वरादिषु तथापाठात् । कार-
मित्याद्युदात्तम् । अमत्ये(१)व । “पर्याप्तित्वचनेष्वलमर्थेषु” (अष्टा०सू०३-
४-६६) पर्याप्ता भोक्तुम् ।

क्त्वा च (अष्टा०सू०२-२-२२) । क्त्वाप्रत्ययेन सह तृतीयाप्रभृती-
न्युपपदानि वा समस्यन्ते । “अव्यययथाभिप्रेताख्याने” (अष्टा०सू०३-४-
५९) इति क्त्वाप्रत्ययः । समासपक्षे ल्यप् । उच्चैःकृत्य । उच्चैःकृत्वा ।
तृतीयाप्रभृतीनीत्येव । अ(२)लङ्कृत्वा । खलुकृत्वा ।

शेषो बहुव्रीहिः (अष्टा०सू०२-२-२३) । अधिकारोऽयम् । शेषःकिम् ?
उन्मत्तगङ्गम् । “प्राक्कण्डात्परङ्कार्यम्” इति पा(३)ठे परत्वाद्वहुव्रीहिसंज्ञा
मा भूत् । उपयुक्तादन्य शेषः । शिष असर्वोपयोगं (चु०उ०१८१८) ।
कर्मणि घञ् । येषां पदानां यस्मिन्नर्थेऽव्ययीभावादिसंज्ञा नोक्ता स ब-
हुव्रीहिरित्यर्थः । एकसंज्ञाधिकारे तु त्रिकतः शेषो ग्राह्यः । तथाहि
सप्तसु सुपां त्रिकेषु यस्य त्रिकस्य शृङ्गिग्राहिकयः समासो नाक्त सः
शेषः । प्रथमेति यावत् । ततश्च प्रथमान्तानां बहुव्रीहिरित्यर्थात्समाना-
धिकरणानां भवति । कण्ठकाल इत्यादौ तु “सप्तमीविशेषणं” (अष्टा०-
सू०२-२-३५) इति ज्ञापकात्सद् इति ।

॥ इति श्रीशब्दकौस्तुभे द्वितीयस्याध्यायस्य द्वितीये पादे प्रथममाह्निकम् ।

अनेकमन्यपदार्थे (अष्टा०सू०२-२-२४) । अनेकं सुबन्तमन्यस्य
पदस्यार्थे वर्तमानं वा समस्यन्ते स बहुव्रीहिः । पदेन प्रकृत्यर्थोप-
सर्जनः प्रत्ययार्थोऽभिधीयते इति स्थिते त्रिकतः शेषस्योक्ततया
अप्रथमविभक्त्यर्थे बहुव्रीहिरिति फलितम् । त्रिकतः शेषो हि प्रथ-
मा, तदन्यपदार्थश्च कर्मादिरिति । प्राप्तमुदकं यं प्राप्तोदको
ग्रामः । उदककर्तृकप्राप्तिकर्माभूत इत्यर्थः । यद्यपि क्तप्रत्ययार्थस्य
कर्तृधात्वर्थं प्रति विशेष्यतोचिता तथापि व्यपञ्चावादिभिरगत्या
समासे भिन्नैव व्युत्पत्तिः स्वीकरणीया । सिद्धान्ते तु एकार्थीभावा-

(१) एतदग्रे ‘नेह’ इति शेषः ।

(२) अत्रोभयत्रापि “अलंखल्वोः प्रतिषेधयोः प्राचां क्त्वा” इति
क्त्वाप्रत्ययः । इदं सूत्रं च “उपदंशस्तृतीयायाम्” इत्यतः पूर्वमिति न तृ-
तीयाप्रभृतित्वमिति बोध्यम् ।

(३) “प्राक्कण्डारात्समासः” इति सूत्रे इत्यर्थः ।

भ्युपगमात्सर्वं सुस्थमित्युक्तम् । ऊ(१)हरथोऽनङ्वान् । उपहतपशु रं-
द्रः । उदूधृतौदना स्थाली । चित्रगुः । वीरपुरुषको ग्रामः । प्रथमार्थे तु
न भवति-वृष्ट देवे गतः । अनेकोक्तेर्वहूनामपि चित्राजरतीगुः । त-
न्वीदीर्घाजङ्गः । इह प्रथमो न पुंवत्, उत्तरपदत्वाभावात् । द्वितीयो-
ऽपि न, अ(२)पूर्वपदत्वात् । उत्तरपदे नित्यसमासस्य तु नायं विषय
इत्युक्तम् । एतच्च केषाञ्चिन्मतम् । परमार्थस्तु षाष्टभाष्यादिपर्यालो-
चनया नेह पूर्वपदमाक्षिप्यते । “आनङ् ऋतः” (अष्टा०सू०६-३-२५)
इत्यत्र यथा । इष्टसिद्धयनुरोधेन पूर्वपदं क्वचिदाक्षिप्यते न तु सर्वत्रेति
“आजः सहोम्भः” (अष्टा०सू०६-३-३) इति सूत्रे हरदत्तेनोक्तत्वाच्च ।
तेनोपान्त्यस्य पुंवदेव-चित्राजरद्वगुरित्यादि । अत एव चित्राजरत्यै
गावौ यस्येति विग्रहेऽप्येवमेव । अदृष्टसदृशप्रजामिति तु कर्मधारयो-
त्तरपदो द्वयोरेव बहु ३)व्रीहिः । अपि च परमस्वधर्मः । स्वशब्दस्य नि-
रपेक्षपूर्वपदत्वाभावात्ततो धर्मशब्दः परो न तु केवलादिति नानिच् ।
कर्मधारयपूर्वपदे तु भवत्येवेति वक्ष्यते । किञ्च—

सुसूक्ष्मजटकेशेन सुनतांजनवाससा ।

समन्तशितिरन्ध्रेण द्वयोर्वृत्तौ न सिध्यति ॥

अयं श्लोकः समर्थसूत्रे भाष्ये पठितः । सुष्ठु सूक्ष्मा जटाः केशा
यस्येति चतुर्णां बहुव्रीहौ “ङ्यापोः संज्ञाल्छन्दसोर्बहुलम्” (अष्टा०
सू०६-३-६३) इति बहुलवचनाद्भस्वत्वम् । यद्वा जटावन्तो
जटाः, अर्शआद्यच् ; जटाः कृता जटा इति वा “तत्करोति” (ग०
सू०) इति ण्यन्तादेरच् । एवं सुष्ठु नतम् अजिनं वास आच्छादनं
यस्य तेन, समन्तानि शितीनि रन्ध्राणि यस्येति विग्रहः । द्वयोर्वृत्तौ
हि केशवासां रन्ध्रेभ्यः पूर्वं (४)उदात्तः स्यात् । इष्यते तु सुसमन्तयोः
प्रकृतिस्वर इति भा(५)वः । एवं ‘नीलोज्वलवपुः’ इहापि नीलशब्दस्य

(१) ऊढः रथो येन, उपहतः पशुः यस्मै, उद्धृतमादनं यस्मात्,
चित्रा गावो यस्य, वीराः पुरुषा यस्मिन्निति विग्रहाः ।

(२) पूर्वपदत्वाभावादित्यर्थः ।

(३) सदृशा प्रजा सदृशप्रजा, अदृष्टा सदृशप्रजा यस्येति रूपः ।

(४) पूर्वं त्रयाणां कर्मधारयेण पश्चाद्बहुव्रीहौ समासे “बहुव्रीहौ
प्रकृत्या पूर्वपदम्” इति पूर्वपदस्य प्रकृतिस्वर “समासस्य” इति सूत्रे-
ण विशिष्टस्यैवान्तोदात्तनया केशवासोरन्ध्रेभ्यः पूर्वं एवोदात्तः स्यात् ।

(५) सर्वेषां युगपदेकस्मिन्नेव बहुव्रीहौ समासे तु आद्ययोरुदाह-
रणयोः सौरन्त्ये समन्तस्य पूर्वपदत्वेन तयोरेव स्वर इति भावः ।

प्रकृतिस्वरः । न च 'चित्रगुः' इत्यत्र उत्तरपदस्याप्युपलक्षणसंज्ञार्थम-
नेकग्रहणमिति वाच्यम् प्रथमानेर्द्विष्ट्वं विनाऽपि "एकविभक्ति"
(अष्टा०सू०१-२-४४) इत्यनेन तत्सिद्धेः, प्रधानस्यान्यपदार्थस्य नाना-
विभाक्त्यांगेऽपि वर्तिपदयोर्नित्यं प्रथमान्तत्वात् । न चैवं 'राजकुमारीं
पश्य' इत्यादावप्यातप्रसङ्गः, तत्र द्वितीयाद्यन्तेनापि कुमारीशब्देन वि-
ग्रहाभ्युपगमात् ।

अन्यग्रहणं किम् ? बहुव्रीहितत्पुरुषयोर्विषयविभागो यथा विज्ञा-
येत । स्वपदार्थे हि सावकाशं तत्पुरुषं परत्वादन्यपदार्थे बहुव्रीहिर्बा-
धते । असति त्वन्यग्रहणे 'कण्ठकालः' इत्यादौ व्यधिकरणपदे बहूनां
समुदाये च सावकाशं बहुव्रीहिं स्वपदार्थे इवान्यपदार्थेऽपि 'नीलात्प-
लं सरः' इत्यादौ समानाधिकरणे तत्पुरुषो बाधेत । पदग्रहणं किम् ?
ग्राहवती नदी । इह हि 'तत्र मा स्नासीत्' इति वाक्यार्थो गम्यते ।
अर्थग्रहणं किम् ? यावता पदे पदान्तरस्य वृत्त्यसम्भवादेव पदार्थे भ-
विष्यति । सत्यम् । कृत्स्ने पदार्थे यथा स्यात् । अन्यथा 'चित्रगुः' इति
षष्ठ्यर्थसम्बन्धमात्रपरं स्यात् । तथाच देवदत्तादिभिः सामानाधिक-
रण्यं न स्यात् ।

सामानाधिकरणानामेव बहुव्रीहिः, त्रिकतः शेषस्योक्तत्वात् । तेनेह
न-१ञ्चभिर्भुक्तमस्य । 'पञ्च भुक्तवन्तोऽस्य' इत्यादौ तु न भवत्यन-
भिधानात् ।

अव्ययानां वाच्यः ॥ उच्चैर्मुखः । उच्चैःशब्दस्याधिकरणप्रधानत्वा-
द्व्यधिकरण्याद्वचनमित्याहुः । त्रिकतः शेष इत्युक्तीत्या प्रथमान्तस्या-
पेक्षितत्वात्तस्य चेहापि सत्त्वाच्छक्यमकर्तुमिदं वचनम् । अत एव वा-
क् च ह्यच्च प्रिया यस्येति त्रिपदबहुव्रीहौ कृते अवान्तरद्वन्द्वो-
ऽभ्युपगतः ।

प्रादिभ्यो धातुजस्य बहुव्रीहिर्वक्तव्यः, वा चोत्तरपदलोपः ॥ प्रपति-
तपर्णः प्रपर्णः ।

नञोऽस्त्यर्थानां बहुव्रीहिर्वा चोत्तरपदलोपः ॥ अविद्यमानपुत्रः अपुत्रः ।
अस्तित्क्षीरादीनामुपसंख्यानमसुबन्तत्वात् ॥ अव्ययत्वात्सिद्धम् ।
तथाहि । विभक्तिप्रतिरूपकत्वाभिमतसंज्ञा, निपातोऽव्ययमित्यव्यय-
संज्ञा । इह द्वौ द्रोणौ अर्द्धद्रोणश्च अर्द्धतृतीया द्रोणा इति व्यवहियते
तत्र अर्द्धः तृतीयो येषामिति बहुव्रीहिः । उद्भूतावयवभेदः समुदायः
समासार्थ इति बहुवचनम् । द्रोणशब्दश्च द्रोणयोर्द्धद्रोणे च लक्षणया
वर्षते इति सामानाधिकरण्यम् ।

संख्ययाऽव्ययासन्नादूराधिकसंख्याः संख्येये (अष्टा०सू०२-२-२५) । संख्येयाथया संख्यया अव्ययादयः समस्यन्ते, स बहुव्रीहिः । दशानां समीपे ये वर्तन्ते ते उपदशाः । नव एकादश वेत्यर्थः । सामीप्यप्राधान्ये त्वव्ययीभाव इत्युक्तम् । उपविशाः । “बहुव्रीहौ संख्येये” (अष्टा० सू०५-४-७३) इति डच् । “ति(१)विंशतेर्ङिति” । आसन्नदशाः । अदूरदशाः । आधिकदशाः । द्वौ वा त्रयो वा द्वित्राः । वाऽर्थेऽयं समासः । ततश्च वैकल्पिकौ द्वौ त्रयश्चति पञ्च अस्माच्छब्दादुपतिष्ठन्ते । अत एव बहुवचनम् । उक्तं च सैषा पञ्चाधिष्ठाना वागिति । कार्यान्वये हि विकल्पो न त्वेतच्छब्दजन्यबोधविषयत्वेऽपीति भावः । त्रित्रिचतुराः । “च(२)तुरोऽचप्रकरणे त्र्युपाभ्यामुपसंख्यानम्” इत्यच् । द्विरावृत्ता दश द्विदशाः । अत्र वृत्तौ द्विशब्देन दशत्वावृत्तिगता द्वित्वसंख्योच्यते । ननु द्वित्रा इत्यत्र चार्थः, द्विदशा इत्यत्र सुजर्थश्चान्यपदार्थ इति पूर्वेणैव सिद्धम् । न च मत्वर्थे पूर्वयोगः अमत्वर्थार्थं चेदमिति वाच्यम्, प्राप्तोदकादिषु मत्वर्थं विनापि तत्स्वीकारात् । सत्यम्, अन्यपदार्थप्राधान्ये पूर्वयोगः : इह तु चार्थसुजर्थो न प्रधानम् ।

दिङ्नामान्यन्तराले (अष्टा०सू०२-२-२६) । दिशो नामान्यन्तराले वाच्ये समस्यन्ते स बहुव्रीहिः । दाक्षिणस्याः पूर्वस्याश्च दिशोरन्तरालं दक्षिणपूर्वा । “सर्वनाम्ना वृत्तिमात्रे पुंश्रद्धावो वक्तव्यः” इति भाष्यम् । अत एव “ठक्छलांश्च” (का०वा०) इति वार्तिकस्योक्तिसम्भवः । यद्यपि तत्र छला साहचर्याद्भवतष्टुगेव गृह्यते इति “न कोपध्यायाः” (अष्टा० सू०६-३-३७) इति सूत्रे कैयटहरदत्ताभ्यामुक्तम् । युक्तं चैतत् । गन्ध्या चरति धावन्त्या चरतीति प्राग्बहतीये ठकि ‘गान्त्रिकः’ ‘धावन्तिकः’ इति यथा स्याद् ‘गान्त्वकः’ ‘धावत्वकः’ मा भूदेति, तथापि भाष्यं दृष्ट्वा वार्तिककृतोऽप्रवृत्तेः । अत एव हि “एकतद्धिते च” (अष्टा०सू०६-३-६२) इति सूत्रस्याप्युक्तिसम्भवो लभ्यते इति दिक् । भवन्मयः । सर्वकाम्यति । सर्वकार्यः । सर्वप्रियः इत्यादिवृत्तौ पूर्वभागतया प्रविष्टस्यैवा(३)यं पुंश्रद्धावः, नत्वन्यस्याः, “मस्त्रै(४)षाद्वा” इति लिङ्गात् । तेनाकचि एकशेषवृत्तौ च न । सर्विका, सर्वाः ।

(१) ‘इत्यनेन ति शब्दस्य लापः’ इत्यस्य शेषः ।

(२) “त्र्युपाभ्यां चतुरोऽजिष्यते” इति कौमुदीपाठः ।

(३) “सर्वनाम्ना वृत्तिमात्रे” इति भाष्योक्तः ।

(४) “मस्त्रैषाजाज्ञाद्वा” इति सूत्रे ‘एषा’ ‘द्वा’ इत्यनयोः समासघटकत्वेऽपि पूर्वभागत्वेन तदप्रविष्टतया तदकरणेन निर्देशात् ।

न चान्तरालस्यान्यपदार्थत्वात्पूर्वेष्वैव सि(१)द्धमिति चेत् ? न, अप्रथमार्थे तदित्युक्तत्वात् । वैयधिकरण्याच्च “विभाषा दिक्समासे” (अष्टा०सू०१-१-२८) इत्यत्र प्रतिपदोक्तस्यास्यैव ग्रहणार्थमपीदम् । तेन या पूर्वा सोत्तरा यस्य मुग्धस्य तस्मै -‘उत्तरपूर्वाय’ इत्यत्र न वि(२)कल्पः ।

कवभावार्थं च । तथा हि, “शेषाद्विभाषा” (अष्टा०सू०५-४-१५४) इत्यत्र तन्त्रावृत्त्याद्याश्रयणेन एकः शेष उपयुक्तादन्यः, अपरः शेषाधिकारः तेनोत्तरपूर्वादौ न कप्, इह उपग्रहणाननुवृत्तेः । द्वितीयशेषग्रहणात्तु ‘प्रियपथः’ प्रियधुरः’ इत्यादौ न कप् । यत्तु “तत्रतेनेदम्” (अष्टा०सू०२-२-२७) इति सूत्रे कैयटेनोक्तं-“शेषाधिकार एव गृह्यते, न तूपयुक्तादन्यः” इति । तत्तु तत्रत्यभाष्यस्योक्तिसम्भवमात्रपरम् ।

नामग्रहणं रूढवर्थम् । इह मा भूत्—पेन्द्र्याश्च कौबेर्याश्चान्तरालमिति ।

तत्र तेनेदमिति सरूपे (अष्टा०सू०२-२-२७) सप्तम्यन्ते ग्रहणविषये सरूपे पदे तृतीयान्ते च प्रहरणविषये इदं युद्धमित्यर्थं समस्यते कर्मव्यतिहारे स बहुव्रीहिः । इतिकरणात्लौकिकत्रिविक्षात्पर्यकान् ग्रहणप्रहरणकर्मव्यतिहारयुद्धानि लभ्यन्ते । गृह्यान्ऽस्मिन्नित् ग्रहणं केशादि, प्रहरणं दण्डादि, कर्मव्यतिहारः परस्परग्रहणं परस्परप्रहरणं च । केशेषु केशेषु गृहीत्वा युद्धं प्रवृत्तं केशाकेशि । मुष्टीमुष्टि । दण्डैश्च दण्डैश्च प्रहृत्य युद्धं प्रवृत्तं दण्डादण्डि । “इच्च कर्मव्यतिहारे” (अष्टा०सू०५-४-१२७) इतीच्चसमासान्तः । तदन्तमव्ययं, तिष्ठद्गुप्रभृतिष्विच्चप्रत्ययस्य पाठेन अव्ययीभावत्वात् । “अन्येषामपि दृश्यन्ते” (अष्टा०सू०६-३-१३७) इति पूर्वपदस्य दीर्घः । अत एव ‘मुष्टामुष्टि’ इति प्रामादिकम् । नच सूत्रे इदं शब्दात् प्राक् आकारः प्रश्लिष्यतामिति वाच्यम्, भाष्यकैयटाद्यसम्मतत्वात् ‘अस्यसि’ इत्यादावातिप्रसङ्गाच्च । परिशिष्टे तु “आच्च गुणिनः” इति सूत्रितम् । गुणाऽस्त्यस्येति गुणी नामीति व्याख्याय ‘मुष्टामुष्टि’ इत्युदाहृतं, तदपार्णनीयम् ।

सरूपग्रहणं किम् ? हलंश्च मुसलैश्च युद्धम् । इदमपि सूत्रे वैयधिकरण्यार्थं प्रथमाविभक्त्यर्थं एकशेषबाधनार्थं च । कवभावार्थं चेति तु भाष्येऽभ्युच्चयमात्रं, शेषग्रहणस्य प्रागनुक्तपरतायाः पञ्चमे स्पष्टत्वात् ।

(१) अस्य ‘समसनम्’ इत्यादि ।

(२) सर्वनामसंज्ञाविकल्पः ।

तेन सहैति तुल्ययोगे (अष्टा०सू०२-२-२८) । सहेत्येतत्तुल्ययोगे वर्तमानं तृतीयान्तेन सह वा समस्यते स बहुव्रीहिः । सपुत्र आगतः । सह पुत्रः । “वोपसर्जनस्य” (अष्टा०सू०६-३-८२) इति समासः । नन्वत्र पिता प्रधानमन्यपदार्थः । सत्यम् । व्यधिकरणयोः प्रथमार्थे च यथा स्यात्, कप् च मा भूदित्येवमर्थं वचनम् । तुल्ययोगेति किम् ?

सहैव दशभिः पुत्रैर्भारं वहति गर्दभी ।

विद्यमानतावाची सहशब्दः । दशसु पुत्रेषु विद्यमानेष्वित्यर्थः । तुल्ययोगवचनं प्रायिकम्, ज्ञापकात् । यद्यं “विभाषा साकाङ्क्षे” (अष्टा०सू०३-२-११४) “विभाषा सपूर्वस्य” (अष्टा०सू०४-१-३४) इत्यादि निर्दिशति । तेन ‘स(१)कर्मकः’ ‘सलोमकः’ इत्यादि सिद्धम् ।

चार्थे द्वन्द्वः । प्रागनुक्तसमासमनेकं सुषन्तं चार्थं वर्तमानं वा समस्यते, स द्वन्द्वः । समुच्चयान्वाचयेतरयोः समाहारार्थाः ।

परस्परान्तरपेक्षस्यानेकस्यैकस्मिन्प्रति सम्बन्धिन्यन्वयः समुच्चयः । यथा “अहरहर्नयमानो गामश्वं पुरुषं पशुं वैवस्वतो न तृप्यति सुराया इव दुर्मदः” इति, अत्र नयतिक्रियायामेकस्यां गवादीनां समुच्चयः । गम्यमानत्वान्तु चशब्दस्याप्रयोगः ।

यदा तु एकस्य प्राधान्यमितरस्यानुषङ्गिता तदाऽन्वाचयः । यथा भिक्षामट, गां चानयेति । अत्र हि अदर्शनाद्गामानयन्नपि भिक्षामटत्वेव । अनटस्तु भिक्षां न गामानयति । तथा अटन्नपि नान्विष्य गामानयति ।

मिलितानामन्वय इतरेतरयोगः ।

समूहः समाहारः । तत्र समुच्चयान्वाचययोरनं समासः, असामर्थ्यात् । एकार्थभावे हि सति ‘पुष्पवन्तौ पश्य’ इत्यादाविव एकपदोपात्तौ मिलितावेव अन्वियातां, न तु प्रत्येकम् । ध(२)वस्त्रदिरौ वा(३)गृहषदम् ।

शेषः किम् ? नीलोत्पलम् । इह हि एकस्मिन्धर्मिणि अनेकधर्मसमुच्चयाद् द्वन्द्वः स्यात् । न चेष्टापत्तिः, पटुश्चासौ सञ्जञ्चेत्यादावपि द्वन्द्वे सति “द्वन्द्वे घि” (अष्टा०सू०२-२-३२) इत्यादिनियमापत्तः । “विशे-

(१) विद्यमानतावाची सहशब्दः । एवञ्चात्र कर्मादिसमानाधिकरणः सहशब्द इति तृतीयाया असम्भवेनानेन समासाप्राप्तौ “अनेकमन्यपदार्थे” इति समासः । अत एवात्र कप् सिद्ध इति बोध्यम् ।

(२) इतरेतरयोगे समासः ।

(३) समूहः समासार्थः ।

षणम्” (अष्टा०सू०२-१-५७) इत्यादिना तत्पुरुषे तु काणखञ्जवदनिय-
मः सिद्ध्यति । परं कार्यमिति पाठे चेदम् । एकसंज्ञाधिकारे तु विशे-
षविहितत्वात्तत्पुरुषसंज्ञैव भवति । सामानाधिकरण्याभावे तु द्वन्द्व-
एव । यथा प्रमाणप्रमेयेत्यादौ, साधर्म्यवैधर्म्याभ्यामित्यत्र च । न ह्यत्रा-
भेदान्वयो विवक्षितः । यद्यपि सामान्यविशेषयोर्वाचनिको द्वन्द्वनिषेध-
स्तथाप्यनित्यः स इति त्यदाद्येकशेषसूत्रे एवापपादितम् ।

अनेकं किम् ? होतृपोतृनेष्टोद्गातारः । न ह्यत्र द्वयोर्द्वयोर्द्वन्द्वं कृत्वा
पुनर्द्वन्द्वः कर्तुं शक्यः, होतृपोत्रोरप्यानङ्गापत्तेः । ‘वाक्त्वचस्त्रग्द-
म्’ इत्यादौ त्वगादेरपि टजापत्तेश्च । न चोत्तरपदे नित्यसमासोपसंख्या-
नात्तथापि तदापत्तिः, सकृत्समुदाये प्रवृत्तस्य द्वन्द्वस्य एकाज्जिर्वचन-
न्यायेनावयवे पुनरप्रवृत्तेः । उपसंख्यानस्यान्यत्रोपक्षयात् । न चैवं ‘वा-
क्त्वचस्त्रग्दः’ ‘होतापोतानेष्टोद्गातारः’ इत्यादि न स्यादेवेति वाच्यम्,
द्वयोर्द्वयोरेव सहविवक्षया द्वन्द्वे समुदाययोः पुनः सहविवक्षायां तदुप-
पत्तेः । पूर्वत्राप्यनेकग्रहणफलं दत्तमेव । तस्माद्यथायथं समासान्तपुं-
द्गावस्वराऽऽनङ्गां प्रवृत्तिरप्रवृत्तिश्चानेकग्रहणफलं स्थितम् ।

अनेकस्य चार्थे वृत्तिस्तु जहत्स्वार्थायां वृत्तौ मिलितस्यैव । पक्षा-
न्तरे तु प्रत्येकम् । तदेतदुच्यते “युगपदधिकरणवचने द्वन्द्वः” इति ।
अधिकरणं वर्तिपदार्थः, तस्य युगपद्वचन इत्यर्थः । अत एव आङ्गश्च
वाङ्गश्च कालिङ्गश्चेत्यत्र सहविवक्षायां तेनै(१)व बहुष्विति लुकि ‘अङ्ग-
वङ्गकलिङ्गा’ इति सिध्यतीति लुक्प्रकरणे भाष्ये एव स्पष्टम् । यत्त्विह
सूत्रे “सेयं युगपदधिकरणवचनता दुःखा च दुरुपपादा च” इति भाष्ये
उक्तम् । तस्यायमाशयः—अस्तु जहत्स्वार्थता, तथापि धवौ च खदिरौ
चेत्यादिविग्रहोऽसङ्गतः, प्रक्रियादशायामपि प्रथमप्रवृत्तस्यैकवचनस्य
त्यागायोगात् । अन्यथा षष्ठीतत्पुरुषादेरपि प्रथमयैव राजा चासौ पुरु-
षश्चेत्यादिविग्रहापत्तिः । “तत्पुरुषे तुल्यार्थ” (अष्टा०सू०६-२-२) इत्या-
दीनां निर्विषयतापत्तिश्च ।

स्यादेतत् । भूतपूर्वगत्या त(२)न्निर्वाहः, उत्तरपदार्थप्रधान्यादि-
वत् । अलुक्समासे तु “षष्ठ्या आक्रोशे” (अष्टा०सू०६-३-२१) इत्याद्य-
नुषाद्सामर्थ्यादेव निमित्तापायन्यायो नाश्रयिष्यते । मैवम्, ज्ञापकस्य
सामान्यविषयतायां लाघवेन द्वन्द्वावयवेष्वपि द्विवचनाद्यलाभात् निमि-

(१) “तद्राजस्य बहुषु तेनैवास्त्रियाम्” इत्यनेनेत्यर्थः ।

(२) “तत्पुरुषे” इत्यादीनां निर्वाहः ।

त्तापायन्यायस्यानित्यत्वाच्च । न चैवं तद्रा(१)जलुगसिद्धिः । 'तेनैव' इति सौत्रमंशं 'बहुवचने परे' इति व्याख्यां च प्रत्याख्याय बहुषु वर्तमानस्येत्यर्थस्य स्थापयिष्यमाणत्वात् । अत एव जहत्स्वार्थायामपि लुक् सिध्यति । सम्प्रति प्रतीयमानं यद्बहुत्वं तदाश्रयस्य तद्राजेन प्रागभिधानात् भूतपूर्वगतेश्च त्वयापि वाच्यत्वात् । न हि तद्धितवृत्तौ एकशेषवृत्तौ च तद्राजोऽर्थवान् । तद्राजात्तद्राजद्वन्द्वे तु वैकल्पिको लुगिति वक्ष्यते । एवं स्थिते द्वन्द्वैकशेषयोरलौकिकवाक्येऽपि द्विवचनादि दुर्लभम् । लौकिके विग्रहे तु दूरापास्तं तदिति दुःख्येत्येनोक्तम् । एतेन राजा चासौ पुरुषश्चेत्येव विगृह्यन्तो मीमांसकाः परास्ता इति द्विक् ।

इह 'एकविंशतिः' 'द्वाविंशतिः' इत्यादौ "राजन्यबहुवचनद्वन्द्वेभकवृष्णिषु" (अष्टा०सू०६-२-३४) "संख्या" (अष्टा०सू०६-२-३५) इति पूर्वपदप्रकृतिस्वर इष्टस्तस्मात् द्वन्द्व एवायम् । स च समाहारे । नेतरेतरयोगे, अनाभिधानात् । पुंस्त्वन्तु लोकात् । यदा त्वेकाधिका विंशतिरिति शाकपार्थिवादिसमासः क्रियते, तदा समासान्तोदात्तत्व मपीष्यते इति पाञ्चमिकभाष्ये "बहुव्रीहौ संख्येये डच्" (अष्टा०सू०५-४-७३) इत्यत्र स्थितम् ॥

उपसर्जनं पूर्वम् (अष्टा०सू०२-२-३०) ॥ समासे उपसर्जनं पूर्व प्रयोज्यम् । कृष्णश्रितः ।

राजदन्तादिषु परम् (अष्टा०सू०२-२-३१) । एषु पूर्वप्रयोगार्हे परं स्यात् । दन्तानां राजा राजदन्तः । वनस्याग्रे अग्रेवणम् । "वनम्पुरगा" (अष्टा०सू०८-४-४) इत्यादिना णत्वम् । इहैव गणे निपातनादलुक् । एवञ्चालुगिव णत्वमप्यस्तु । तथा च तत्र सूत्रे अग्रेग्रहणं शक्यमकर्तुम् । आकृतिगणोऽयम् । धर्मादिष्वनियम इष्यते । अर्थधर्मौ, धर्मार्थावित्यादि । गणमध्ये एव जम्पनीदम्पतीजायापतीति प्राडात् जायाशब्दस्य जम्भावो दम्भावश्च वा निपात्यते ।

द्वन्द्वे घि (अष्टा०सू०२-२-३२) । द्वन्द्वे घ्यन्तं प्राक् स्यात् । हरिहरौ । अनेकप्राप्तावेकत्र नियमोऽनियमः शेषे (का०वा०) । हरिगुरुहराः । हरिहरगुरवः । हरश्च हरिगुरु चेति विग्रहे तु हरस्य पूर्वनिपातः, अल्पाचतरत्वात् ।

अजाद्यदन्तम् (अष्टा०सू०२-२-३३) । इदं द्वन्द्वे पूर्वं स्यात् । बहुवचनियमः । अश्वरथेन्द्राः, इन्द्राश्वरथाः । घ्यन्तादजाद्यदन्तं विप्रति-

षेधेन (का०वा०) । इन्द्राग्नी ।

अल्पाचूतरम् (अष्टा०सू०२-२-३४) । अत एव निपातनात्स्वार्थे तरप् कुत्वचुत्वयोरभावश्च । द्वन्द्वे अल्पाच् पूर्व स्यात् । धवखदिरौ । कथं तर्हि प्रासादे धनपतिरामकेशवानामिति । धनपतेश्च रामकेशवयोश्चेति विग्रहः । पूर्वाभ्यामल्पाचूतरं विप्रतिषेधेन (भा०६०) । वागग्नी, वागिन्द्रौ । एवमग्रेऽपि । कथं तर्हि “अधीतिबोधाचरणप्रचारणैः” (नै०का०) इति । अधीत्या च बोधादिभिश्चेति विग्रहे भविष्यति । यद्वा, अनित्यमिदं प्रकरणं “लक्षणहेत्वोः क्रियायाः” (अष्टा०सू०३-२-१२६) “समुद्राभ्राद् घः” (अष्टा०सू०४-४-१२८) इत्यादिनिर्देशात् । तेन “स सौष्ठवौदार्यविशेषशालिनीम्” (कि०का०) “लोचनाधरकृताहृतरागा” इत्यादि सिद्धम् । ऋतुनक्षत्राणां समाक्षराणामानुपूर्व्येण निपातो वक्तव्यः (का०वा०) । हेमन्तशिशिरवसन्ताः । कृत्तिकारोहिण्यौ । समाक्षराणां किम् ? प्रश्नवसन्तौ । लघ्वक्षरं पूर्वम् (का०वा०) । कुशकाशम् । अभ्यर्हितश्च । मातापितरौ । “वासुदेवाजुनाभ्यां जुन्” (अष्टा०सू०४-३-९८) इति निर्देशेनेदं ज्ञाप्यते इतिचतुर्थे भाष्यम् । वर्णानामानुपूर्व्येण (का०वा०) । ब्राह्मणक्षत्रियविट्शूद्राः । भ्रातुश्च ज्यायसः (का०वा०) । युधिष्ठिरार्जुनौ । संख्याया अल्पीयस्याः (का०वा०) । एतच्च द्वन्द्वान्द्वविषयकम् । द्वित्राः । द्वाविंशतिः । “द्योकयोः” (अष्टा०सू०१-४-२२) इति तु सौत्रो निर्देशः ।

सप्तमीविशेषणे बहुव्रीहौ (अष्टा०सू०२-२-३५) । सप्तम्यन्तं विशेषणं च बहुव्रीहौ पूर्वं प्रयोक्तव्यम् । कण्ठकालः । यदा कण्ठे किञ्चिदस्तीति निश्चिंते काल इति विशेषणं तदेदं बोध्यम् । अन्यदा तु सप्तमीग्रहणं विनापि विशेषणत्वादेव सिद्धम् । सर्वनामसंख्ययोरुपसंख्यानम् (का०वा०) । सर्वश्वेतः । द्विशुक्लः । कथं तर्हि तः परो यस्मात्स तपर इति, कथं च जहत्स्वार्थेति ? इह हि जहत् स्वं पदं यं स जहत्स्वः, सोऽर्थो यत्रेति बहुव्रीहिगर्भो बहुव्रीहिः । तथाच स्वपरशब्दयोः सर्वनामत्वात्पूर्वनिपातः स्यात् । सत्यम्, सूत्रभाष्यादिप्रयोगाद्राजदन्तत्वं बोध्यम् । मिथोऽनयोः समासे तु संख्यापूर्वं शब्दपरविप्रतिषेधात् । एतदर्थमेव हि संख्यासर्वनामनोरिति नोक्तम् । द्वयन्यः । त्रयन्यः । वा(१) प्रियस्य पूर्वत्वम् (का०वा०) । गुडप्रियः, प्रियगुडः । गड्वादेः परा सप्तमीष्ठा (का०वा०) । गडुकण्ठः । क्वचिन्न-वहेगडुः । आकृतिगणोऽयम् ।

(१) कौमुद्यां 'वा प्रियस्य' इत्येव पाठः ।

निष्ठा (अष्टा०सू०२-२-३६) । निष्ठान्तं बहुव्रीहौ पूर्वं स्यात् । कृतकृत्यः । जातिकालसुखादिभ्यः परा निष्ठा बोध्या । “जातिकालसुखादिभ्योऽनाच्छादनात्” (अष्टा०सू०६-२-१७०) इति ङापकात् । सारङ्गो जङ्घोऽनया सारङ्गजङ्घी । “क्तादल्पाख्यायाम्” (अष्टा०सू०४-१-५१) इत्यनुवर्तमाने “अस्वाङ्गपूर्वपदाद्वा” (अष्टा०सू०४-१-५३) इति ङोप् । मासजाता । सुखजाता । कथं तर्हि कृतकटः, पीतोदकः ? गड्वादेरितिवत्प्राप्तबाधमात्रे तात्पर्यमिति वृत्तिकारः । कथं ‘चारुस्मितम्’ इति ? “नपुंसकेभावे कः” (अष्टा०सू०३-३-११४) इत्यस्य न पूर्वनिपातः, निष्ठाशब्दोपादानेन विहितस्यैवेह ग्रहणादित्याहुः ।

वाहिताग्न्यादिषु (अष्टा०सू०२-२-३७) । एषु निष्ठान्तं वा पूर्वं स्यात् । आहिताग्निः । अग्न्याहितः । आकृतिगणोऽयम् । प्रहरणार्थेभ्यः परे निष्ठासप्तम्यौ वक्तव्ये (का०वा० । अस्युद्यतः । दण्डपाणिः । इहापि प्राप्तबाधमात्रं बोध्यम् । विवृतासिः ।

कडाराः कर्मधारये (अष्टा०सू०२-२-३८) । कडारादयः शब्दाः कर्मधारये पूर्वं प्रयोज्याः । कडारजैमिनिः, जैमिनिकडारः । कडार, गडुल, काण, खज, कण्ड, खोड, खलति, गौर, वृक्ष, भिक्षुक, पिङ्ग, पिङ्गलतनु, जठर, बधिर, मठर, कुञ्ज, बर्धर । कर्मधारये किम् ? कडारपुरुषको ग्रामः ।

इति श्रीशब्दकौस्तुभे द्वितीयाध्यायस्य द्वितीये पादे द्वितीयमा-
न्हिकम् । पादश्चायं समाप्तः ।

अनभिहिते (अष्टा०सू०२-३-१) । अधिकारोऽयम् । तिङ्कृतसहितसमासैरिति वक्तव्यम् (का०वा०) । तेन तिङ्कृतके कर्मणि द्वितीया न । तिङ्सेव्यते हरिः । कृत-कृतः कटः । तद्धितं-शतेन क्रीतः-शस्यः, शतिकः । “शताच्च ठन्यतावशते” (अष्टा०सू०५-१-२१) समासः-प्राप्तमुदकं यं प्राप्तोदको ग्रामः । परिगणनं किम् ? कटं करोति भीष्ममुदारम् । इह विशेष्यात्कटादुत्पन्नया द्वितीयया गतार्थत्वाद्द्विशेषणात् द्वितीया न स्यात् । परिगणनसामर्थ्यान्तु भवति ।

स्यादेतत् । कटोपि कर्म भीष्मादयोऽपीति पक्षे सर्वेभ्यो द्वितीया उचितैव । अरुणैकहायनीन्यायेन हि पार्ष्णिणकः परस्परवच्छेदः । अत एव हि ‘सकृल्लवौ’ इत्यादौ कारकपूर्वत्वप्रयुक्तो यण् सिध्यति । “पूरण-गुण” (अष्टा०सू०२-२-११) इत्यत्र समानाधिकरणग्रहणाज्ज्ञापकात् । अभेदान्वयस्थले विशेष्यविभक्तिर्विशेषणादपि भवतीति पक्षेऽप्येवम् ।

सकृल्लवाविति तु कारकेणाभेदेनान्वयवतो विशेषणस्यापि कारकत्वा-
नपायात्समाधेयम् । तस्मान्नार्थः परिगणनेन । किञ्चानभिहिताधिकारे-
णापि नार्थः । नहि 'कटः कृतः' इत्यादावतिव्याप्तिः, कप्रत्ययेनैव कर्म-
त्वस्योक्तत्वात् उक्तार्थानामप्रयोगात् । तद्यथा 'बहुपटुः' इत्यादौ बहुचो-
कार्थत्वात् कल्पवाक्यः । किं च 'कटं करोति' इत्यादौ सावकाशा द्वि-
तीया 'कृतः कटः' इत्यादिषु प्रथमया बाधिष्यते, निरवकाशात्वात् । न च
'वृक्षः' 'प्लक्षः' इत्यादिरवकाशः, तत्रापि प्रतीयमानास्तिक्रियां प्रति
कर्तृत्वेन तृतीयाप्रसङ्गात् । अथ नीलमिदं न तु रक्तमित्यादौ विशेष-
णान्तरनिवृत्तित्वात्पर्येकेऽप्यस्तिक्रियायाः अनावश्यकत्वात् प्रथमाया-
न्वकाशां ब्रूषे; तर्हि विप्रतिषेधात् प्रथमाऽस्तु । न च ततोऽपि परत्वात्
षष्ठीप्रसङ्गः, अशेषत्वात् ।

उच्यते, परिगणनं तावत्प्रत्याख्यातमेव भाष्ये । सूत्रं तु 'कर्तव्यः कटः'
इत्यादिसिद्धये । इह हि प्रथमां बाधित्वा "कर्तृकर्मणोः कृति (अष्टा०सू०
२-३-६५) इति षष्ठी स्यात् । न च कृत्येनोक्तार्थत्वात्नेह षष्ठीति वाच्य-
म्, संख्या विभक्त्यर्थ इति पक्षे सूत्रारम्भात् । कर्मणि यदेकत्वं तत्र
कृद्योगे षष्ठ्येकवचनमिति हि वाक्यार्थः । तथाच षष्ठीवाच्यस्य कर्मैक-
त्वादेः कृत्येनानुक्तत्वाद् दुर्बारा षष्ठी । कारकं विभक्त्यर्थ इति पक्षे तु
मास्तु सूत्रमिति स्थितम् ।

आरब्धे तु सूत्रे पर्युदासोऽयं, न तु प्रसज्यप्रतिषेधः, असमर्थसमा-
सापत्तेः वाक्यभेदापत्तेश्च । 'प्रासादे आस्ते' इत्यत्र सदिक्रियाया आसि-
क्रियायाश्चैकमाधिकरणं प्रासादाख्यं, तच्च सदेः परेण घञा अभिहित-
मिति सप्तमीनिषेधापत्तेश्च । पर्युदासे तु आसिक्रियानिरूपितमाधिकरणश-
क्तिमनभिहिताभाश्रित्य सप्तमीविधिः प्रवर्त्तते । आसने आस्ते शयने शेते
इत्यादौ तु लटः प्रकृतिभ्यां क्रियोपस्थितौ तद्योग्यम् अनुद्भूतशक्तिर्क-
वस्तुमात्रं कृता उच्यते । तस्य च वर्त्तमानैककर्तृकानिरूपकृत्युपस्था-
प्यक्रियानिरूपितशक्त्युद्भवप्रतिपादनाय सप्तमीति दिक् ।

स्यादेतत् । यद्ययं पर्युदासस्तर्हि 'पक्षधौदनो भुज्यते' इति न लि-
ङ्गोत् । भुजिप्रत्ययेनाभिहितेऽप्योदने क्त्वाप्रत्ययेनानभिधानमाश्रित्य द्वि-
तीयापत्तेः । भावे हि क्त्वेति वक्ष्यते । प्रसज्यप्रतिषेधे तु भुजिप्रत्ययेना-
भिधानमाश्रित्य प्रसज्यप्रतिषेधः सुवचः । किन्तु प्रागुक्तदोषानिस्तारः ।

अत्रोच्यते । प्रधाननिरूपितशक्त्याभिधाने प्रथमैव, अभिहिते नेति
प्रसज्यप्रतिषेधात् । 'आसने आस्ते' 'शयने शेते' इत्यत्र तु न प्रधानश-
क्तेरभिधानं; येन प्रथमा स्यात् । एतच्च "स्वादुमि णमुल्" (अष्टा०सू०

३-४-२६) इति सूत्रे कैयटादौ स्पष्टम् । हरिरप्याह--

प्रधानेतरयोर्यत्र द्रव्यस्य क्रिययोः पृथक् ।

शक्तिर्गुणाश्रया तत्र प्रधानमनुरुध्यते ॥

प्रधानविषया शक्तिः प्रत्ययेनाभिधीयते ।

यदा, गुणे तदा तद्वदनुक्तापि प्रतीयते ॥ इति ।

पर्युदासेऽप्यनभिहितां प्रधानशक्तिमाश्रित्यैव विधिः प्रवर्तते । एते-
न 'पक्वं भुङ्क्ते' 'दत्तं गृह्णाति' इत्यादि पक्षद्वयेऽपि समर्थितं भवति ।
वस्तुतस्तु 'पक्त्वा भुज्यते' इत्यादौ ओदनस्य पचिभुजिभ्यां न युगप-
च्छाब्दोऽन्वयबोधः । किन्त्वन्यतरेण शाब्दः, अपरंणार्थः । तत्र च प्रथ-
माद्वितीययोर्व्यवस्थैव । पक्त्वा भुज्यते ओदनः । अर्थादोदनमेव प-
क्त्वेति । न हीष्टकाः पक्त्वेत्यादि सम्भवति । न चोपस्थितपरित्या-
गोऽनुपस्थितकल्पना च न्याय्या । ओदनं पक्त्वेति प्रयोगे तु भुज्यते
इत्यत्रार्थी ओदनस्य कर्मता । अत एव 'घटं कर्तुं शक्यते' इत्यपि भव-
त्येवेति पस्पशायां कैयटः । तस्मात्पर्युदासे एकवाक्यत्वं समाससौष्टवं
चेत्येष । गुणरूपन्तु पक्षद्वयेऽपि तुल्यमिति स्थितम् । एतेन —

विषवृक्षोऽपि संवर्ष्य स्वयं छेत्तुमसाम्प्रतम् ।

इति व्याख्यातम् । साम्प्रतमिति निपातेनाभिहितत्वात् । युक्तमिति
हि तदर्थः । परिगणनं तु प्रत्याख्यातमेव ।

इह हरदत्तेन भाट्टमते कारकविशिष्टा संख्या विभक्त्यर्थ इत्युक्तं
तत्तु कर्त्रधिकरणस्थयथाश्रुतभाष्यस्वरसमनुसृत्य कथञ्चिन्नयम् ।
वस्तुतस्तु भाट्टमते प्रकृत्यर्थेन संख्या च करणत्वादिशक्तयो विशेष-
ः । अत एवैकशक्तिक्रोडीकृतानेकविधिस्तत्रतत्र स्वीकृत इति दिक् ॥

कर्मणि द्वितीया (अष्टा०सु०२-३-२) । द्वितीयादयः शब्दाः सुपां
त्रिकेषु वर्तन्ते "समं स्यादश्रुतत्वात्" (जै०सु०१०-३-१३-१३) इति
न्यायात् पूर्वाचार्यव्यवहाराच्च । इह स्वादिसूत्रेणैकवाक्यतया विधिः,
भिन्नवाक्यतया नियमो वा । सोऽपि प्रकृतानर्थानपेक्ष्य प्रत्ययानियमो
वाऽर्थनियमो वेति सर्वे पक्षाः साधवः । उक्तं च--

सुपां कर्मादयोऽप्यर्थाः संख्या चैव तथा तिङाम् ।

प्रसिद्धो नियमस्तत्र नियमः प्रकृतेषु च ॥ इति ।

व्याख्यातं चेदं प्रथमे । इह च तिङामिति स्वरसात्सुप्स्वपि कर्मा-
द्येष वाच्यं न तु कर्मत्वम् । न च तिङ्स्वपि कर्मत्वमेवार्थ इति वाच्यं,
'तयोरेव' (अष्टा०सु०३-४-७०) इत्युत्तरसूत्रेऽपि तथात्वापत्तौ 'घटः
कृतः' इत्यादावभेदान्वायानुपपत्तिप्रसङ्गात् । तथा च "लः कर्मणि"

(अष्टा०सू०३-४-६९) “कर्मणि द्वितीया” (अष्टा०सू०२-३-२) इति सूत्र-
स्वरसोऽपि सङ्गच्छते । घटमित्यत्र च घटः कर्मैत्यभेदान्वये आनय-
नादौ कर्मत्वेन संसर्गेण विशेषणत्वम् । तथाच प्रकारतया संसर्गविध-
या वेति द्विधा कर्मत्वादिमानमित्येकः पक्षः । “शक्तिः कारकम्” इति
भाष्यस्वरसात्सैव वाच्येत्यपरः । अनन्यलभ्यस्य शब्दार्थतया आधा-
र आधेयं वा द्वितीयाऽर्थः । ‘ओदनं पचति’ इत्यत्र हि ओदनरूपो य
आधारस्ताद्विशिष्टा विक्रित्तिर्भासते । वैशिष्ट्यं त्वाधेयता । ओदनाधेया
त्रा विक्रित्तिरर्थः, आधेयरूपप्रत्ययार्थस्य प्रकृत्यर्थं प्रति विशेष्यत्वात् ।
आधेयत्वमेव च संसर्ग इति पक्षान्तरम् । आकृत्यधिकरणन्यायेनाधा-
रत्वाधेयत्वे एवार्थे इति चापरम् । संसर्गा एवैते । तात्पर्यप्राहिका एव
परं विभक्त्य इति मतान्तरम् । सर्वेण्यमी पक्षा हेलाराजीयादौ तत्रतत्र
स्थिता भाष्यादिसम्मतान्नेति दिक् । ओदनं पचतीत्यादौ ।

उभसर्वतसोः कार्या धिगुपर्यादिषु त्रिषु ।

द्वितीयाभ्रंङितान्तेषु ततोऽन्यत्रापि दृश्यते ॥

अस्यार्थः—उभयशब्दसर्वशब्दयोस्तत्सिलन्तयोः प्रयोगे द्वितीया
कार्या । उभशब्देन ऋभयशब्दो लक्ष्यते, अन्यथा तत्सिलसम्भवात् ।
उभशब्दो हि द्विवचनटाविवषय इत्युक्तम् । धिगित्यत्र सप्तम्या लुक्,
“प्रकृतिवदनुकरणम्” (पा०भा०) इत्यतिदेशात् । न त्वविभक्तिकः ।
‘गवित्ययमाह’ इत्यत्र यथा पदान्तत्वाभावात् “लोपः शाकल्यस्य”
(पा०सू०८-३-१९) इत्यस्याप्रवृत्तिस्तथेह जश्वाप्रवृत्तिप्रसङ्गात् । न चा-
यं गान्त एवेति वाच्यम्, “कस्य च दः” (पा०सू०५-३-७२) इत्यस्या-
प्रवृत्तौ ‘धाकित्’ इत्यस्यासिद्धिप्रसङ्गात् । आभ्रंङितान्तेष्विति । कृत-
द्विवचनेष्वित्यर्थः । उभयतः कृष्णं गोपाः । सर्वतः कृष्णम् । धिक् कृष्णा-
भक्तम् । उपर्युपरि लोकं हरिः । अध्याधि लोकम् । अधोधो लोकम् ।
(१) कथं तर्हि—

उपर्युपरि बुद्धीनां चरन्तीश्वरबुद्धयः ?

उच्यते, उपरिबुद्धीनां उत्तानबुद्धीनामुपरि चरन्तीत्यर्थः । एवं चा-
भ्रंङितान्तत्वाभावात् द्वितीया । यद्वा, प्रतिपदोक्तस्य “उपर्यध्वयसः
सामीप्ये” (पा०सू०८-१-७) इति कृतद्वित्वस्यात्र ग्रहणम् । तेन वीप्सा-
द्विवचने सति नास्य प्रवृत्तिः । ततोऽन्यत्रापित्युक्तम्, तान्परिगणयति
वृत्तिकारः—अभितःपरितःसमयानिकषाहाप्रतियोगेपीति । अभितः

(१) कथं बुद्धीनामिति षष्ठी उपपदविभक्तेर्द्वितीयायाः षष्ठ्यपवा-
दत्वादित्यर्थः ।

कृष्णम् । उभयत इत्यर्थः । परितः कृष्णम् । सर्वत इत्यर्थः । “पर्यभि-
भ्याञ्च” (पा०सू०५-३-२) इति तसिल् । आभिमुख्यवृत्तिरपि विभक्ति-
प्रतिरूपको निपातोऽमितःशब्दोऽस्ति सोऽपीह गृह्यते । समयानिकषा-
शब्दौ समीपपर्यायौ । प्रामं समया निकषा वा । हाशब्दः शोकवृत्तिः ।
हा कृष्णाभक्तम्, तस्य शांभ्यते इत्यर्थः । षष्ठ्यपवादो द्वितीया । स-
म्बोधने त्वन्तरङ्गत्वात्प्रथमैव । हा तातेति यथा । एतेन धिक्पूर्व्वेति
प्रयोगो व्याख्यातः । बुभुक्षितं न प्रतिभाति किञ्चित् । एष प्रतिश-
ब्दः क्रियाविशेषकत्वादुपसर्गो न तु कर्मप्रवचनीयः । एवमन्येऽपि दृशि-
प्रहृष्टात्साधनीयाः । तद्यथा, चैत्रं यावच्छीतमिति । परमबुध्वाराधन-
मृते इति च । तथा च चान्द्रसूत्रम्--“ऋते द्वितीयाच्च” इति, चका-
रात्पञ्चमी । सा चास्मच्छास्त्रे “अन्यारात्” (पा०सू०२-३-२९) इत्य-
नेन विधास्यते ॥

तृतीया च होइछन्दसि (पा०सू०२-३-३) । जुहोतेः कर्मणि तृतीया
स्याद् द्वितीया च छन्दसि । यथाग्वाग्निहोत्रं जुहोति । अग्निहोत्रश-
ब्दोऽत्र हविषि वर्तते । “यस्याग्निहोत्रमधिभ्रितम् अप्रेध्यमापद्यते”
इत्यादिप्रयोगदर्शनात् । अग्नये ह्यत इति व्युत्पत्तेश्च । जुहोतिः प्रक्षे-
पे । अस्मिन्नेव च प्रयोगे यथागूशब्दात्तृतीया, अग्निहोत्रशब्दाच्च द्वि-
तीया । विरुद्धार्थकविभक्त्यनवरुद्धत्वात्प्रामार्थ्योरभेदान्वयः । यथाग्वा-
ख्यं हविरग्नौ देवतोद्देशेन त्यक्त्वा प्रक्षिपतीत्यर्थः । एतत्सूत्रं माष्ये प्र-
त्याख्यातम् । अग्निहोत्रशब्दो हि ज्योतिष्यपि वर्तते, अग्निहोत्रं प्रज्व-
लितमिति दर्शनात् । ह्यतेऽस्मिन्निति व्युत्पत्तेश्च । जुहोतिश्च प्रीणने ।
तद्यदा यथागूशब्दात्तृतीया तदा यथाग्वाग्निं प्रीणयतीत्यर्थः । यदा तु
द्वितीया तदा यथाग्वाख्यमग्निहोत्रं हविर्द्रव्यं प्रक्षिपतीत्यर्थ इति ।

मीमांसकास्त्वाहुः—अग्निहोत्रशब्दः कर्मनामधेयम्, तत्प्रख्यं चा-
न्यशास्त्रमिति न्यायात् । दृश्यते च स एष यज्ञः पञ्चविधोऽग्निहोत्रं द-
र्शपूर्णमासावित्यादि । एवं स्थिते भावार्थाधिकरणन्यायेन करणकोटि-
निक्षिप्ते होमे सामानाधिकरण्यापन्नस्याग्निहोत्रस्य करणत्वात्तृतीयायां
प्राप्तायां पक्षे द्वितीयार्थमिदं वचनमिति, तन्तु सूत्रसन्दर्भविरुद्धम् ।
कर्मणीति ह्यजुवर्तते ॥

अन्तरान्तरेण युक्ते (पा०सू०२-३-४) । आभ्यां योगे द्वितीया स्या-
त् । अन्तराशब्दः सप्तम्यन्तस्य मध्य इत्येतस्यार्थं वर्तते । अन्तरेणश-
ब्दस्तु तत्र च विनार्थे च । अन्तरा त्वां मां च हरिः ।

मृणालसूत्रामलमन्तरेण स्थितश्चलच्चामरयोर्द्वयं स ।

अन्तरेण हरिं न सुखम् । ननु मध्यस्यावध्यपेक्षतया यथाविधिभू-
ताभ्यां युष्मदस्मदर्थीभ्यां चामरद्वयेन च योगस्तथा आधेयेनापि सह ।
तस्मादाधेयादपि द्वितीया स्यात् । मैवम् , तत्रान्तरङ्गतया प्रथमाया
एधात्पत्तेः । तस्माद्विशेषणादयं षष्ठ्यपवादभूता द्वितीया न तु विशे-
ष्यादपीति स्थितम् ।

अथ टाबन्तेनान्तराशब्देन तृतीयान्तेनान्तरेणेत्यनेन च योगे कुतो
नेति चेत् ? प्रतिपदोक्ततया तयोरेवह ग्रहणात् परस्परसाहचर्याच्च । तद्य-
था-गुरुभार्गवाचित्युक्ते ग्रहयोरेव प्रतितिर्नत्वाचार्यपरशुरामयोः । तेन
किमनयोरन्तरेण गतेनेति सिद्धम् । किमनयोर्विशेषेण ज्ञातेनेत्यर्थः । युक्त-
ग्रहणाच्चेह-अन्तरा त्वां मां च कृष्णस्य मूर्तिः । इह कृष्णाश्च द्वितीया ।
अन्तरेत्यनेनानन्वयात् ।

कालाध्वनोरत्यन्तसंयोगे (पा० सू० २-३-५) । इह द्वितीया स्यात् ।
मासमास्ते । यद्यपीह कर्मत्वादेव सिद्धम् । कालभावाध्वगन्तव्याः कर्म-
संज्ञा ह्यकर्मणामित्युक्तेस्तथापि सकर्मकार्थं गुणद्रव्याभ्यां योगार्थं चेदम् ।
मासमधीते । मासं कल्याणी । मासं गुडधानाः । क्रोशमधीते । क्रोशं कु-
टिला नदी । क्रोशं पर्वतः । अत्यन्तसंयोगे किम् ? मासस्य द्विरधीते ।
“कृत्वोर्धप्रयोगे कालेधिकरणे” इति षष्ठी ।

अपवर्गे तृतीया (पा० सू० २-३-६) । अपवर्गः फलप्राप्तिस्तस्यां द्यो-
त्यायां कालाध्वनोरत्यन्तसंयोगे तृतीया स्यात् । अह्ना क्रोशेन वाऽनु-
वाकोऽधीतः । अपवर्गे किम् ? मासमधीतो नायातः ।

सप्तमीपञ्चम्यौ कारकमध्ये (पा० सू० २-३-७) । शक्तिद्वयमध्ये यौ
कालाध्वानौ ताभ्यां सप्तमीपञ्चम्यौ स्तः । अद्य भुक्त्वायं ह्यहे ह्यहाद्वा
भोक्ता । कर्तृशक्तयोर्मध्येयं कालः । इहस्थोयं क्रोशे क्रोशाद्वा लक्ष्यं वि-
ध्येत् । कर्तृकर्मणोर्मध्येयं देशः । कालाध्वभ्यां विभक्त्योर्यथासंज्ञयं न
भवति, अस्वरितत्वात् ।

कर्मप्रवचनीययुक्ते द्वितीया (पा० सू० २-३-८) । स्पष्टोऽर्थः । हरिं
प्रति पर्यनु वा ।

यस्मादधिकं यस्य चेश्वरवचनं तत्र सप्तमी (पा० सू० २-३-९) ।
कर्मप्रवचनीययुक्ते इत्यनुवर्तते । यस्मादधिकं तदस्मिन्नधिकमिति च
निर्देशादधिकशब्दयोगे पर्यायेण पञ्चमीसप्तम्यौ स्तः । प्रकृतसूत्रार्थस्तु
यस्मादधिकं यस्य चेश्वरवचनं कर्मप्रवचनीययुक्ते तत्र सप्तमी स्यात् ।
उपपराद्धे हरेर्गुणाः, परार्द्धादधिक। इत्यर्थः । ऐश्वर्ये तु स्वस्वामिनाः
पर्यायेण सप्तमी । तथाहि, ईश्वर इत्युच्यते येन तदीश्वरवचनं ऐश्व-

यम् । अथवेश्वरशब्दो भावप्रधानः । यस्य स्वामिन ईश्वरत्वमुच्यते इत्यर्थः । अथवा यस्येति स्वं निर्दिश्यते यस्य स्वस्य ईश्वर उच्यते ततः स्वादित्यर्थः । पर्यायेण त्र्यं विभक्तिः ऋषविषयकर्मप्रवचनीयविभक्त्या-रम्भात् विशेषणादेवोत्पन्नया सप्तम्या द्विष्टस्यापि सम्बन्धस्याभिधानात् । प्रत्ययार्थस्य प्रकृत्यर्थ इति विशेष्यतया विशेषणादेव प्रत्ययौचित्याच्च । विशेष्यात्तु प्रथमैव । अधिरामे भूः । “सप्तमी शौण्डैः (पा० सू० २-१-४०) इति समासपक्षे तु रामार्धानेति भवति । “अषडक्ष” (पा०सू० ५-४-७) इत्यादिना खः । विभक्त्यर्थवृत्तित्वं त्वव्ययीभावः । अधिरामम् । स्वाद्विभक्तौ अधिभुवि रामः । इह सूत्रे यस्यचेश्वरवचनमित्यंशः प्रत्याख्यातो भाष्ये । तथाहि, स्वामिन्याधारे भूः स्थिता तस्यां च स्वामी तत्र यदा यदधिकरणत्वेन विवक्ष्यते तदा तत्र सप्तमी भविष्यति । एवं चाधिरीश्वरे इति संज्ञासूत्रमपि न कतेव्यम् । न चागत्युपसगत्वबाधार्थं तत् । ऐश्वर्यविषयस्य अधेः क्रियायोगाभावेनैव तदप्राप्तेः । उत्तरार्थमिति चेत्तर्हि योगविभागो न कार्यः ।

पञ्चम्यपाङ्परिभिः (पा० सू० २-३-१०) एतैः कर्मप्रवचनीयैर्योगे पञ्चमी स्यात् । अपविष्णोः परिविष्णोः संसारः । अपेन साहचर्यात्परे वर्जनार्थस्य ग्रहणम् । तेन लक्षणादिषु न भवति । वृक्षं परि विद्योतते विद्युत् । आङ्मर्यादावचने । आपाटलिपुत्राद्दृष्टो देवः ।

प्रतिनिधिप्रतिदाने च यस्मात् (पा० सू० २-३-११) । तत्र कर्मप्रवचनीययुक्ते पञ्चमी स्यात् । प्रद्युम्नः कृष्णात्प्रति । तिलेभ्यः प्रतियच्छति माषान् । इह सूत्रे अनेनैव यस्मादिति पञ्चमी ।

गत्यर्थकर्मणि द्वितीयाचतुर्थीं चेष्टायामनध्वनि (पा० सू० २-३-१२) अध्वभिन्ने गत्यर्थानां कर्मणि एते स्तश्चेष्टायां सत्याम् । ग्रामं ग्रामाय वा गच्छति । गत्यर्थेति किम् ? ओदनं पचति । कर्मणीति किम् ? अश्वेन व्रजति । चेष्टायां किम् ? मनसा हरिं व्रजति । अनध्वनीति किम् ? पन्थानं गच्छति । आस्थितप्रतिषेधो वक्तव्यः (का०वा०) । आस्थितः । सम्प्राप्तः । गन्त्रा अधिष्ठित इत्यर्थः । तेन यदा उत्पथात्पन्था एवाक्रमितुमिष्यते तदा भवत्येव चतुर्थी । उत्पथेन पथे गच्छति । ‘अजाग्रयति ग्रामम्’ इत्यत्र तु न चतुर्थी, अगत्यर्थत्वात् । प्रतीयते ह्यत्र गतिः, न त्वसौ नयतेरर्थः, प्रापणवाचित्वात् । एवं स्त्रियं गच्छतीत्यत्रापि न चतुर्थी, असम्प्राप्तप्रेप्साभावात् । अनध्वनीति ह्यपनीय असम्प्राप्त इति पूर्यते । द्वितीयाग्रहणमपवादविषयेऽपि यथा स्यात्, तेन वृद्योगलक्षणा षष्ठी न भवति । अन्यथा चतुर्थीत्येव ब्रूयादिति वदन् वृत्तिकारो ग्रामं गन्तेति तृजन्त-

योगे उदाजहार । इदन्तु भाष्यविरुद्धम् । तथाहि, सन्दर्शनादिभिराप्य-
मानत्वात्क्रियापि कृत्रिमं कर्मेति क्रिययाभिप्रेयमाणस्य सम्प्रदानत्वं सि-
द्धम् । सन्दर्शनादीनां गमनस्य च भेदाविवक्षायां तु द्वितीयापि सिद्धे-
ति सूत्रमिदं प्रत्याख्यातं भाष्ये । एवं हि वदता कृद्योगे षष्ठ्येवेष्यते ।
अत एव “अकेनोः” (पा० सू० २-३-७०) इति सूत्रे ‘ग्रामं गामी’ इत्युदा-
हृतं भाष्ये ।

चतुर्थी सम्प्रदाने (पा० सू० २-३-१३) । स्पष्टम् । विप्राय गां ददाति ।
तादर्थ्यं उपसंख्यानम् (का० वा०) । यूपाय दारु । इह दारुशब्दात् “हेतौ”
(पा० सू० २-३-२३) इति तृतीया तु न भवति षष्ठीविषये हि सा । प्रातिपदि-
कार्यमात्रे प्रथमैव । ननूपसंख्यानस्यावश्यकत्वे सूत्रं व्यर्थमेवेति चेत् ? न,
हरये रोचते इत्याद्यर्थे तस्याप्यावश्यकत्वात् । कल्पि सम्प्रद्यमाने च
(का० वा०) । विकारवाचकाच्चतुर्थीत्यर्थः । स हि सम्प्रद्यते प्रादुर्भवति ।
भक्तिर्ज्ञानाय कल्पते । प्रकृतिविकारयोर्भेदविवक्षायां चतुर्थी । अमेदवि-
वक्षायान्तु प्रथमैव । भक्तिर्ज्ञानं कल्पते इति केचित् । अन्ये त्वभेदविव-
क्षायामपि चतुर्थीत्याहुः । जनिकर्तुरित्यपादानत्वविवक्षायान्तु पञ्चमी ।
भक्तेर्ज्ञानं कल्पते इति । केचित्तु तत्रापि चतुर्थीमिच्छन्ति । उत्पातेन
ज्ञापिते च (का० वा०) । प्राणिनां शुभाशुभयोः सूचको भूतविकार
उत्पातः । वाताय कपिला विद्युत् । हितयोग च (का० वा०) । चतुर्थी-
समासविधानाज्ज्ञाप्यते । ब्राह्मणाय हितम् ।

क्रियार्थोपपदस्य च कर्मणि स्थानिनः (पा० सू० २-३-१४) । उप-
पदं कृत्रिमन्तश्च क्रियार्थक्रियारूपं तुमुन् ष्ठुलोरं च सम्भवतीति विशेष-
णमाहिम्ना विशेष्यन्तुमुन् ष्ठुलन्तमेव लभ्यते । अप्रयुज्यमानस्य कर्म-
णि चतुर्थी स्यात् । फलभ्यो याति, फलान्याहर्तुमित्यर्थः । स्थानिश-
ब्देऽप्रयुज्यमानपरतया वैयाकरणगृहे प्रसिद्धः ।

तुमर्थाश्च भाववचनात् (पा० सू० २-३-१५) । भाववचनाश्चेति सूत्रे-
ण ये विहितास्तदन्ताश्चतुर्थी स्यात् । यागाय याति । पाकाय पचनाय
भक्तये । भाववचनेनैव तादर्थ्यस्य द्योतितत्वात्तादर्थ्यं चतुर्थी न स्या-
दिति सूत्रारम्भः ।

नमःस्वस्तिस्वाहास्वधालंबषड्योगाश्च (पा० सू० २-३-१६) । एभि-
र्योगे चतुर्थी स्यात् । हरये नमः । उपपदविभक्तेः कारकविभक्तिर्बलीयसी,
प्रधानभूतक्रियासंबन्धस्यान्तरङ्गत्वात् । नमस्करोति देवान् । कथन्तर्हि-
“नमश्चकार देवेभ्यः” इति, “रावणाय नमस्कुर्वाः” इति च भट्टिः ? अत्र
माधवः—साक्षात्प्रभृतिषु पाठाद्वैकल्पिकं नमःशब्दस्य गतित्वम् । तत्र गति-

संज्ञापक्षे उपसर्गवद् द्योतकतया कृञ एव प्रणतिरर्थः । तत्कर्मणि द्वि-
तीया नमस्यति देवानिति वत् । अगतित्वे तु करोतिक्रियाकर्मभावापन्नं
विशेष्यभूतं प्रणाममाचष्ट इति देवादावकर्मणि नमः स्वस्तीति चतु-
र्थ्येवेति ।

अत्रेदं वक्तव्यम्-उत्करीत्या चतुर्थीसमर्थनेऽपि नमसो गतिसंज्ञाभा-
वान्नमस्पुरसोर्गत्योरिति सत्त्वं न स्यात् । तथा च प्रयोगनिर्वाहस्तदव-
स्थः । तस्मात् क्रियार्थोपपदस्यचेति चतुर्थी बोध्या, देवान् प्रसादयितुमि-
त्यर्थात् । वर्धमानस्तु-“श्राद्धाय निगल्भत” इति वत्क्रियाग्रहणं कर्तव्यमि-
ति चतुर्थीत्याह । प्रजाभ्यः स्वस्ति । अग्नये स्वाहा । पितृभ्यः स्वधा ।
अलं मल्लो मल्लाय । अलमिति पर्याप्त्यर्थग्रहणम् । तेन दैत्येभ्यो हरिरलं
प्रभुः समर्थः शक्त इत्यादि । कथन्तर्हि-“प्रभुर्भूषुर्भुवनत्रयस्य”(मा.का.
१-४९) इति माद्यः । उच्यते, पर्याप्त्यर्थस्यैवालमो ग्रहणं, न तु ‘अलं रोदनेन
इत्यादौ वारणार्थस्यापीति व्याख्यानान्तरं भाष्ये स्थितम् । एवञ्च व्या-
ख्याभेदात्प्रभवादियोगेषु चपि साधुः । अत एव सूत्रकारो द्वेषा निरदि-
क्षत् । तस्मै प्रभवति सन्तापादिभ्यः (पा०सू०५-१-१०१) सप्तश्रावणार्थाः
(पा०सू०५-२-७८) इति च । तथाच भट्टिः-“नाप्रोथीदस्य कश्चन पुप्रोथास्मै
न कश्चन” इति । प्रोथृ पर्याप्तौ (भा०उ०८६७) इत्यस्य रूपम् । ‘अलं रोदनेन’
इत्यत्र तु करणे तृतीया, रोदनेन न किञ्चित्साध्यमित्यर्थावगमात् । वष-
डिन्द्राय । चकारः पुनर्विधानार्थः । तेनाशीर्विवक्षायामपि षष्ठीं बाधित्वा
चतुर्थ्यैव भवति । स्वस्ति गोभ्यो भूयात् । अन्यथा स्वस्तियोगे चतुर्थ्या
अवकाशः । स्वस्ति जालमायास्तीति । तत्रकथने कुशलायैराशिषीत्यस्या-
वकाशः । स्वस्तिभिन्नाः कुशलार्थाः । उभयप्रसङ्गे परत्वात् पक्षे षष्ठी स्यात्

मन्यकर्मण्यनादरे विभाषाऽप्राणिषु (पा० सू० २-३-१७) । प्राणिवर्जं
मन्यतेः कर्मणि चतुर्थी वा स्यात्तिरस्कारे । न त्वां तृणं मन्ये तृणाय
वा । मन्यतिग्रहणं किम् ? न त्वां तृणं चिन्तयामि । इयना निर्देशान्नह-न
त्वां तृणं मन्ये । मनु अवबोधनं (त०आ०१४७०) । तनादेरुः । न च मन्योत
यका निर्देशः किं नस्यादिति वाच्यम्, अनभिहिते इत्यधिकारात् ।
न हि यका योगे अनभिहितं कर्म सम्भवति । इयन्नपि दैवादिक्धातूप-
लक्षणमात्रं न तु स्वयं विवक्षितः । तेन—

तृणाय मत्वा रघुनन्दनोऽपि

बाणेन रक्षः प्रधनाक्षिरास्थत् ।

इति भट्टिप्रयोगः सङ्गच्छते । अनादरश्चात्र नाद्राभावमात्रमपि तु
तिरस्कारः, कुत्सेति यावत् । अधर्मानुतादिवन्नजः प्रतिपक्षवाचि-

त्वात् । स च द्वेषा-उत्कृष्टस्यापकृष्टेनोपमानात् । यथा तृणाय मत्वेति । तृणमिव मत्वेत्यर्थः । क्वचित्तु निषेधयोगेनोपमानायोग्यत्वप्रतीतेः । यथा-न त्वां तृणं मन्ये इति । तृणतुल्यमपि त्वां न मन्ये इत्यर्थः । इयांस्तु विशेषः अत्रात्यन्तमनादरः पूर्वत्र त्वनादरमात्रम् ! उभयत्रापि सूत्रेण सिद्धम् ।

वार्तिककारस्त्वाह-प्रकृत्य कुत्सितग्रहणं कर्तव्यमिति । यद्वाचिन-
श्चतुर्थी ततोऽपि यदि कुत्सा न तु साम्यमात्रं तदा चतुर्थीत्यर्थः । एवञ्च प्रतिषेधयुक्तायामेव कुत्सायां चतुर्थीविधानात् प्रागुक्तमट्टि-
प्रयोगो विरुध्यते सूत्ररत्या तु सः । तथा चापिशलिरपि मन्यक-
र्मण्यनादर उपमाने विभाषा, प्राणिष्वित्यसूत्रयत् । अप्राणिष्वित्यपनीय
अनावाविष्विति पाठ्यमिति भाष्यम् । नौकाकात्रशुकशृगालाः नावाद्यः।
(का०वा०) तेन न त्वां नावमन्नं वा मन्ये इत्यत्राप्राणित्वेऽपि चतुर्थी न ।
न त्वां शुने मन्ये इत्यत्र तु प्राणित्वेऽपि चतुर्थी भवत्येवेति दिक् ।
अनादरेति कर्मणो विशेषणम् । अनादरद्योतकं यत्कर्मिति । तेन तृणा-
देरेव चतुर्थी न तु युष्मद्ः, व्यवस्थितविभाषाविज्ञानाद्वा ।

इति श्रीशब्दकौस्तुभे द्वितीयस्याध्यायस्य तृतीयपादे प्रथममाह्निकम् ।

कर्तृकरणयोस्तृतीया (पा०सु०२-३-१८) । रामेण बाणेन हतो
वाली । प्रकृत्यादिभ्य उपसङ्ख्यानम् (का०वा०) । प्रकृत्याभिरूपः ।
क्रियाया अभ्रवणात् कर्तृकरणयोरभावात् षष्ठीह प्राप्ता । ननु गम्य-
मानकरोतिक्रियाकरणत्वात् सिद्धम् । करणान्तरव्युदासाय हि प्रकृतेरेव
करणत्वं विवक्षितम् । स्वभावेनायमभिरूपः कृतो न त्वलङ्कारादिनेत्यर्था-
त् । इदन्तर्हि प्रायेण याज्ञिकाः । प्रायशब्दो बह्वर्थः । बहवो याज्ञिका
इत्यर्थः । ननु याज्ञिकशब्दाभिधेयमध्ययनं प्रति बाहुल्यं करणम् । सङ्गी-
भूय यज्ञमधीयते इत्यर्थात् । यत्रापि विशिष्टवेषं कञ्चिद् दृष्ट्वा प्रायेणायं
याज्ञिक इत्यध्यवस्यति । तत्रापि गम्यमानज्ञानक्रियां प्रति करणत्वात्
सिद्धम् । आचारादिबाहुल्येन याज्ञिकोऽयमिति जनैर्ज्ञाप्यते इत्यर्थात् ।
केचित्तु प्रायेणशब्दो विभक्तिप्रतिरूपको निपातो नूनमित्यर्थे वर्तते
इत्याहुः । इश्यते च प्रायेण सामग्यविधौ गुणानामिति । प्रायेण नि-
ष्कामिति चक्रपाणाविति च । इदं तर्हि गोत्रेण गार्ग्यः, प्रथमा षष्ठी वा
प्राप्नोति । नन्विहापि अनेनाहं ज्ञाये इत्यर्थात्सिद्धम् । इदन्तर्हि समेन
विषमैवेति, अत्र समविषमभ्यां द्वितीया प्राप्ता । ननु पथोऽपि गम-
ने करणत्वात् समेन पथेत्यर्थोऽस्तु । इदं तर्हि द्विद्वीणेन धान्यं क्री-

णाति । पञ्चकेन पशून् गृण्हाति । द्वयोर्द्रोणयोः समाहार इति द्विद्रोणं पात्रादिः । द्वो द्रोणौ कृत्वन्त्यर्थः । इह द्वितीया षष्ठी वा प्राप्ता । पञ्च परिमाणमस्य पञ्चकः सङ्घः । तत्र सङ्घसङ्घिनोरभेदविवक्षायां पशूनि-त्यनेन सामानाधिकरण्यात् द्वितीया प्राप्ता । एतदपि प्रत्याख्यातं भाष्यं । द्विद्रोणाद्यर्थे मूल्ये द्विद्रोणादिशब्दः तस्य च क्रयं प्रति करण-त्वम् । द्विद्रोणादीनां च यन्मूल्यं तेन द्विद्रोणाद्येव क्रियते इत्यर्थभेदोऽपि नास्तीति ।

सहयुक्तेऽप्रधाने (पा०सू०२-३-१९) । सहाय्येन युक्तेऽप्रधाने तृतीया स्यात् । पुत्रेण सहागतः पिता । पितुरत्र क्रियासम्बन्धः शाब्दः, पुत्रस्य तु आर्थ इति तस्याप्राधान्यम् । सहे ऽप्रधाने इत्येव वाच्ये युक्त-ग्रहणादर्थग्रहणम् । पुत्रेण सार्धम् । विनापि सहशब्देन तदर्थाद्यगतौ स्यादेव, तथा च सौत्रप्रयोगः । “वृद्धोयुना” (पा०सू०१-२-६५) इति । प्रधानग्रहणं शक्यमकर्तुम् । न चैवं पितुरपि तृतीयापत्तिः । तत्र प्रातिपदिकमात्रापेक्षत्वादान्तरङ्गत्वेन प्रथमापपत्तेः ।

येनाङ्गविकारः (पा०सू०२-३-२०) । येन शरीरविकारो लक्ष्यते तस्तृतीया स्यात् । अर्शआद्यजन्तः सुत्रे अङ्गशब्दः । तद्विकारलक्षक-श्च प्रकृत्यर्थभूतोऽवयव एव गृह्यते, सन्निधानात् । स चार्थाद्विकृत एव न ह्यविकृतेनावयवेन शरीरस्य विकारः सम्भवति । तदेतदभि-सन्धाय वृत्तावुक्तम्-येनाङ्गेन विकृतेनेत्यादि । अक्षणाकाणः । पादेन खञ्जः । पाणिना कुणिः । सामान्योपक्रमे वाक्ये अक्षणेऽयुक्ते भवत्याकाङ्क्षा, नि-रूपयति वा काणो वेति । तत्र काण इत्यादिप्रयोगो न विरुध्यते । यद्यप्यक्ष्येव काणं तथापि तद्योगाच्छरीरेऽपि व्यवहारो निरूढः । षष्ठ्यपघादो योगः । अक्षिसम्बन्धिकाणत्ववानित्यर्थात् ।

इत्थम्भूतलक्षणे (पा०सू०२-३-२१) । कञ्चित् प्रकारं प्राप्त इत्थम्भू-तस्तल्लक्षणे तृतीया स्यात् । जटाभिस्तापसः । जटाज्ञाप्यतापसत्ववान् ।

सङ्कोऽन्यतरस्यां कर्मणि (पा०सू०२-३-२२) । सम्पूर्वस्य जानातेः कर्मणि तृतीया वा स्यात् । पित्रा पितरं वा सञ्जानीते । “सम्प्रति-भ्यामनाध्याने” (पा०सू०१-३-४६) इति तङ् । कृद्योगे तु परत्वात्षष्ठी । पितुः सञ्ज्ञाता । यन्तु हरदत्तेनोक्तम्, आध्याने परत्वात् “अधीगर्थ” (पा०सू०२-३-५२) इति षष्ठी मातुः सञ्जानातीति । तन्न, तत्र शेषाधि-कारात् । कर्मत्वविवक्षायां तृतीयाद्वितीययोरवश्याभ्युपेयत्वात् । भि-न्नविषयया षष्ठ्या विप्रतिषेधस्यान्याय्यत्वाच्चेति दिक् ।

हेतौ (पा०सू०२-३-२३) । हेत्वर्थे तृतीया स्यात् । धनेन कुलम् ।

विद्यया यशः । हेतुरिह लौकिकः फलसाधनीभूतः, न तु तत्प्रयोजको हेतुश्चेति कृत्रिमः । तस्य चकारेण कर्तृसंज्ञाविधानात्कर्तृकरणयोरित्येव तृतीयायाः सिद्धत्वात् । न च लौकिकहेतोरपि करणत्वात्तुल्यो दोष इति वाच्यम्, लौकिकस्य द्रव्यादिसाधारण्यात् निर्व्यापारसाधारण्याच्च । करणस्य तु क्रियामात्रविषयत्वात् ध्यापारनियतत्वाच्च । आह च—

द्रव्यादिविषयो हेतुः कारकं नियतक्रियम् । इति ।

अनाश्रितं तु ध्यापारे निमित्तं हेतुरुच्यते । इति च ।

तथा फलमपीह हेतुशब्देन गृह्यते । अध्ययनेन वसति । इदञ्च “प्रत्ययः” (पा०सू०३-१-१) इति सूत्रे कैयटे स्पष्टम् ।

अकर्तृयुगे पञ्चमी (पा०सू०२-३-२४) । कर्तृवर्जितं यद्वणं हेतुभूतं ततः पञ्चमी स्यात् । तृतीयापवादः । शताद्बद्धः । अकर्तरीति किम् ? शतेन बन्धितः । शतामिह उत्तमर्णाय धार्यमाणत्वाद्दणन्तत्प्रयोजको हेतुश्चेति चकारेण कर्तृसंज्ञञ्च । ननु पूर्वसूत्रे लौकिकस्य हेतोर्ग्रहणमित्युक्तम् । अयन्तु शास्त्रीयः । सत्यम्, शास्त्रीयस्यापि लौकिकत्वमस्त्येव । व्यापकं हि लौकिकं न तु विरुद्धम् । अथ वा इहार्थतया पूर्वसूत्रेऽपि सामान्यग्रहणमस्तु ।

विभाषा गुणेऽस्त्रियाम् (पा०सू०२-३-२५) । गुणहेतावस्त्रीलिङ्गे पञ्चमी वा स्यात् । जाड्बाज्जाड्येन वा बद्धः । पाण्डित्यात्पाण्डित्येन वा मुक्तः । गुणे इति किम् ? धनेन कुलम् । अस्त्रियां किम् ? वुञ्चा मुक्तः । इह सत्त्वे निविशतेऽपैतीति लक्षितो गुणो गृह्यते । तदनु रूपत्वादुदाहरणप्रत्युदाहरणयोः । इह “विभाषा” इति योगो विभज्यते । तेनागुणेऽपि क्वचिद्भवति, एवं स्त्रियामपि । एतच्च “हेतुमनुष्येभ्यः” (पा०सू० ४-३-८१) इति सूत्रे हरदत्तग्रन्थे स्पष्टम् । केचित्तु गुणशब्दोऽत्र परतन्त्रमात्रपरः । यस्य द्विगुणस्य भावादित्यत्र यथा । तेन वहिमन्धूमादित्यादावपि पञ्चमी सिद्धेत्याहुः । कथन्तर्हि नास्तीह घटोनुपलब्धेरिति । अत्राहुः, स्त्रियामपि क्वचिद्भवति विभाषागुणे इतियोगविभागात् । बाहुलकं प्रकृतेस्तनुदृष्टेरिति वार्तिकप्रयोगश्चेह ज्ञापक इति ।

षष्ठी हेतुप्रयोगे (पा०सू०२-३-२६) । हेतौ द्योत्ये षष्ठी स्यात् । अन्नस्य हेतोर्वसति ।

सर्वनाम्नस्तृतीया च (पा०सू०२-३-२७) । सर्वनाम्नो हेतुशब्दस्य च प्रयोगं हेतौ द्योत्ये तृतीया स्यात् षष्ठी च । केन हेतुना वसति । कस्य हेतोः । निमित्तकारणहेतुषु सर्वासां प्रायदर्शनम् (का०षा०) । किञ्चि-

मित्तं वसति । केन निमित्तेन । कस्मै निमित्तायेत्यादि । एवं किं कार-
रणम् । को हेतुः । किं प्रयोजनमित्यादि । असर्वनाम्नाप्येतद्भवति,
वृत्तिकारेणेऽह पाठेऽपि भाष्यकारेण “हेतौ” (पा०सू०२-३-२३) इत्यत्र
पाठतत्वात् । प्रायग्रहणादसर्वनाम्नः प्रथमाद्वितीये नस्तः । अन्नेन कार-
णेन वसति । अन्नाय कारणायेत्यादि । वार्त्तिके पर्यायोपादानं प्रपञ्चा-
र्थम्, प्रयोजनादिशब्दानुरोधेनार्थपरत्वस्वीकारात् ।

अपादाने पञ्चमी (पा०सू०२-३-२८) । स्पष्टम् । ग्रामादागच्छति ।
ल्यब्लोपे कर्मण्यधिकरणे चोपसङ्ख्यानम् (का०वा०) । प्रासादात्प्रेक्षते ।
आसनात्प्रेक्षते, प्रासादमारुह्य आसने उपविश्य प्रेक्षत इत्यर्थः । गम्य-
मानापि क्रिया कारकविभक्तिनिमित्तम्, प्रविश पिण्डीतिवत् । तेन
कुतोभवान्, पाटलिपुत्रादित्यादि सिद्धम् । इह हि प्रत्यक्षादिसिद्धमा-
गमनमुपजीव्याघवावेव प्रभोत्तरे प्रवर्तते । एतेन “प्रभ्राख्यानयोश्च”
इति वार्त्तिकं प्रत्याख्यातम्, अपेक्षितक्रियाया दानत्वेनैव सिद्धत्वात् ।
अन्यथा कश्चन्द्र इत्यादावतिव्याप्तेश्च । यतश्चाध्वकालनिर्माणं तत्र पञ्च-
मी । (का०वा०) तद्युक्ताध्वनः प्रथमाससम्यौ (का०वा०) । काला-
त्सप्तमी च वक्तव्या (का०वा०) । वनाद्गामो योजने योजनं वा । कार्त्तिकी
क्या आग्रहायणी मासे । कृत्तिकाभिर्युक्ता पौर्णमासी कार्त्तिकी । पौर्ण-
मास्यां “लुबविशेषे” (पा०सू०४-२-४) इति लुङ् न भवति, “सास्मि-
न्पौर्णमासीति (पा०सू०४-२-२१) इत्यधिकारे “विभाषाफाल्गुनीश्रवणा-
कार्त्तिकीचैत्रीभ्यः” (पा०सू०४-२-२३) इति निर्देशात् । अग्र हायन-
मस्या इति आग्रहायणी । प्रज्ञादेराकृतिगणत्वात् स्वार्थिकोऽण्, आग्र-
हायण्यश्वत्थादिनिपातनाणत्वम् । तद्युक्तादिति । तेन पञ्चम्यन्तेन
अर्थद्वारेण युक्तात्कालं वर्त्तमानान्मासादिशब्दादित्यर्थः । अत्र भाष्ये
कार्त्तिक्याः प्रभृतीति प्रयोगात्प्रभृतियोगे पञ्चमीति कैयटः । प्रभृती-
त्यर्थग्रहणम्, तत आरभ्येत्यर्थ इति कैयटात् । स्कन्धात्प्रभृत्येव सपल्ल-
वानीति कुमारः ।

अन्यारादितरर्त्तदिक्शब्दाञ्चूत्तरपदाजाहियुक्ते (पा०सू०२-३-
२९) । एतैर्योगे पञ्चमी स्यात् । अन्य इत्यर्थग्रहणम् । इतरग्रहणन्तु
प्रपञ्चार्थम् । न च इतरस्त्वन्यनीचयोः (अ०को०३-३-२००) इत्यमरो-
क्तेर्नान्वार्थकस्येदं ग्रहणमिति वाच्यम्, “अस्मात्तारो मन्दो वा” इत्यादाविव
“पञ्चमीविभक्ते” (पा०सू०२-३-४२) इत्यनेनैव सिद्धत्वात् । देवदत्ताद-
न्यो भिन्नो विलक्षणोऽर्थान्तरं वेत्यादि । न चैवं ‘घटः पटो न’ इत्यत्रातिप्र-
सङ्गः, नञोऽप्यन्योन्याभावार्थकत्वात् । घटाद्देद इत्याद्यनुरोधेन धर्मि-

पर्यन्तविषक्षाया अयोगादिति वाच्यम्, नञो द्योतकताया उक्तत्वात् ।
 आराद्देवदत्तात् । इह “दूरान्तिकार्थैःषष्ठ्यन्यतरस्याम्” (पा०सू०२-
 ३-३४) इति प्राप्तः । “आराद्दूरसमीपयोः” (अ०को०३-३-२५) “ऋते
 ऋशानोर्न हि मन्त्रपूतम्” । अत्र ऋतेयोगे पाक्षिकी द्वितीयापीत्युक्तं
 प्राक् । दिशि दृष्टः शब्दो दिक्शब्दः । तेन सम्प्रति देशकालवृत्ति-
 नाऽपि योगे भवति । ग्रामात्पूर्वो देशः । चैत्रात्पूर्वः फाल्गुनः । कथन्त-
 र्हि पूर्वं कायस्येति ? उच्यते, अवयववाचिभिर्योगे न भवति “तस्य
 परमाप्नेडितम्” (पा०सू०८-१-२) इति निर्देशात् । अञ्चूत्तरपदस्य
 दिक्शब्दत्वेऽपि “षष्ठ्यतसर्थप्रत्ययेन” (पा०सू०२-३-३०) इत्येतद्वा-
 धनार्थं पृथग्रहणम् । प्राक् प्रत्यग्वा ग्रामात् । न च तेन सध्यङ्ङि-
 त्यादौ पञ्चम्यर्थं तत्किञ्च स्यादिति वाच्यम्, दिक्शब्दसाहचर्येण प्रा-
 गार्दीनामेव ग्रहणात् । आच्—दक्षिणा ग्रामात् उत्तरा वा । आहि—
 दक्षिणाहि उत्तराहि ग्रामात् । “दक्षिणादाच्” (पा०सू०५-३-३६) । “आ-
 हि च दूरे (पा०सू०५-३-३७) “उत्तराच्च” (पा०सू०५-३-३८) इत्याजाही ।

षष्ठ्यतसर्थप्रत्ययेन (पा०सू०२-३-३०) । एतद्योगे षष्ठी स्यात् ।
 दक्षिणतो ग्रामस्य । उत्तरतः । “दक्षिणोत्तराभ्यामतसुच्” (पा०सू०५-३-
 २८) । एवं पुरःपुरस्तादुपर्युपरिष्ठात् ।

एनपा द्वितीया (पा०सू०२-३-३१) । एनबन्तेन योगे द्वितीया
 स्यात् । षष्ठ्यपीप्यते । सा तु ‘एनपा’ इति योगं विभज्य साधनीया ।
 दक्षिणेन ग्रामं ग्रामस्य वा । एवमुत्तरेण । “एनबन्त्यतरस्यामदूरेपञ्चम्याः”
 (पा०सू०५-३-३५) इत्येनप् । कथन्तर्हि—

तत्रागारं धनपतिगृहादुत्तरेणास्मदीयम् ।

“स्व्यधिकारात्परेण वासरूपविधिर्नावश्यं भवतीत्यादि” । एनत्रपि
 परशब्दात्पाक्षिकः । यदा तद्विधौ “उत्तराधरदक्षिणात्” (पा०सू०५-३-
 ३४) इति नानुवर्तते । सत्यम्, अत एव चिन्त्यमेवेदमिति हरदत्तः ।
 उत्तरेणेति तृतीयैकवचनान्तं तोरणेनेत्यनेन समानाधिकरणमित्यन्ये ।
 अपरे तु धनपतिगृहानिति शसन्तं पठन्ति ।

पृथग्विनानानाभिस्तृतीयान्यतरस्याम् (पा०सू०२-३-३२) । अन्य
 तरस्याग्रहणं समुच्चयार्थम्, निपातानामनेकार्थत्वात् । मण्डूकप्लुत्या
 पञ्चम्यनुवर्तते । एभिर्योगे तृतीयापञ्चम्यौ स्तः । वृत्तिकारस्त्वाह—
 “पृथग्विनानानाभिः” इति योगविभागाद् द्वितीयापीप्यत इति । पृथग्रा-
 मेण रामाद्रामं वा । एवं विना नाना । “हिरुङ् नाना चवर्जने” (अ०को०
 ३-४-३) इत्यमरः । “नानानारीर्निष्फला लोकयात्रो” । इति प्रयोगः ।

करणे च स्तोकाल्पकृच्छ्रकतिपयस्यासत्त्ववचनस्य (पा०सू०२-३-३३) । अद्रव्यार्थेभ्य एभ्यः करणे तृतीयापञ्चम्यौ स्तः । स्तोकेन स्तोकाद्वा मुक्तः । असत्त्वेति किम् ? स्तोकेन विषेण हतः ।

दूरान्तिकार्थैः षष्ठ्यन्यतरस्याम् (पा०सू०२-३-३४) । एतैर्योगे षष्ठीभ्यात्पञ्चमी च । “पृथग्विना” (पा०सू०२-३-३२) इत्यत्र पञ्चमी समुच्चीयते इत्युक्तम् । इहाप्येकप्रघट्टकत्वात्तथैवेति द्रष्टव्यम् । दूरमन्तिकं वा ग्रामस्य ग्रामाद्वा ।

दूरान्तिकार्थेभ्यो द्वितीया च (पा०सू०२-३-३५) । एभ्यो द्वितीयाभ्याश्चकारात्पञ्चमीतृतीये । प्रातिपदिकार्थे विधिरयम् । ग्रामस्य दूरं दूराद् दूरेण वा । अन्तिकमन्तिकादन्तिकेन वा । उत्तरत्राप्येतदनुवृत्त्यः तत्तद्विषयेऽपि द्वितीयादयः स्युः । तथा चाधिकरणेऽपि प्रयुज्यते—दूरादावसथान्मूत्रमिति । आवसथस्य दूरे इत्यर्थः । असत्त्ववचनग्रहणमनुवर्तते । तेनेह न—दूरः पन्थाः । दूराय पथे देहि । दूरस्य पथः स्वमिति ।

सप्तम्यधिकरणे च (पा०सू०२-३-३६) । चकाराद् दूरान्तिकार्थेभ्यः । कट आस्ते । दूरान्तिकार्थेभ्यः प्राग्विभक्तित्रयमुक्तम् । अनेन च सप्तमीति तेभ्यश्चतस्रो विभक्तयः फलिताः । कस्येन्विषयस्य कर्मण्युपसङ्ख्यानम् (का०वा०) । इनिति इन्नन्तः शब्दः । विषयो वृत्तिभूमिर्यस्य कान्तस्य तस्येत्यर्थः । अधीती व्याकरणे । अधीतमनेनेति विग्रहः । “आद्धमनेन भुक्तम्” (पा०सू०५-२-८५) इत्यतो ऽनेनेति वर्त्तमाने “इष्टादिभ्यश्च” (पा०सू०५-२-८८) इति सूत्रेण कर्त्तरीनिप्रत्ययः । ततस्तद्धितार्थेन सहैकार्थीभूतस्याधीतस्य निष्कृष्य व्याकरणादिना सम्बन्धाभावात् । कप्रत्ययेनानभिहितं व्याकरणम् । तत्र कृतपूर्वा कटमिति वद् द्वितीया प्राप्ता । गुणभूतयाऽपि हि अध्ययनक्रियया कर्मणः सम्बन्धो न विरुद्धः, “सहाधीतवान् व्याकरणम्” इत्यादौ यथा । आह च—

अविग्रहा गतादिस्था यथा ग्रामादिकर्मभिः ।

क्रिया सम्बध्यते तद्वत् कृतपूर्व्यादिषु स्थिता ॥ इति ।

न विविच्य ग्रहो यस्याः सा अविग्रहा, गुणीभूतेत्यर्थः । ननु कालकर्मणोऽपि सप्तमी प्राप्नोति “मासमधीती व्याकरणे” इत्यादौ । मैवम्, तस्य घहिरङ्गत्वात् । न चैवं तत्र द्वितीयापि न स्यादिति वाच्यम्, तद्विधाने लक्ष्यानुरोधेन व्याक्तिपक्षस्याश्रयणात् । साध्वसाधुप्रयोगे च (का०वा०) । साधुः कृष्णो मातरि । असाधुर्मातुले । अत्र साधुत्वासाधु-

त्वयामात्रादिविषयत्वऽपि क्रियाया अभावेनाधिकरणत्वाभावाद्बचनम् ।
 'साधुनिपुणाभ्याम्' (पा०सू०२-३-४३) इत्येव सिद्धे अनर्चार्थमत्र
 साधुग्रहणम् । तेन तत्त्वकथनेऽपि भवति । सूत्रे अर्चाग्रहणन्तु निपुणा-
 र्थम् । साधुग्रहणन्तु तत्र वार्त्तिकं दृष्ट्वा सूत्रस्याप्रवृत्तेरिति ध्येयम् । अर्हाणां
 कर्तृत्वे अनर्हाणामकर्तृत्वे तद्वैपरीत्ये च (का०वा०) । सस्सु तरस्सु
 असन्त आसते इत्यादि । यद्यपीदं "यस्य च भावेन" (पा०सू०२-३-३७)
 इत्येव सिद्धम् । तथापि लक्ष्यलक्षणभावाविवक्षायामपि यथा स्या-
 दिति वचनमित्याहुः । निमित्तात्कर्मयोगे (का०वा०) । निमित्तमिह
 फलम् । तद्वाचिनः सप्तमी स्यात् । यदि तस्य कर्मणा सह योगो योग-
 विशेषः संयोगसमवायात्मकः ।

चर्मणि द्वीपिनं हन्ति दन्तयोर्हन्ति कुञ्जरम् ।

केशेषु चमरीं हन्ति सीम्निपुष्कलको हतः ॥

चर्मफलकं द्वीपिकर्मकं हननमित्यर्थः । अत्र हेतुतृतीया प्राप्ता ।
 तत्र हि फलमपि हेतुशब्देन गृह्यते । "अध्ययनेन वसति" इत्यादिसिद्धये
 इति "प्रत्ययः" (पा०सू०३-१-१) इति सूत्रे कैयटे स्थितम् । अत्र द्वी-
 पिचर्मणोः समवायः सम्बन्धः । चमरशब्दाज्जातलक्षणा ङाप् ।
 पुष्कलकः शङ्कुः । ससीम्नि सीमज्ञानार्थं हतो निहतः निखात इत्यर्थः ।
 निहन्यमानेन शङ्कुना सह सीम्नः संयोगः सम्बन्ध इति हरदत्तादयः ।
 दुर्गवाक्यप्रबोधे तु कुलचन्द्रस्त्वाह-सीमा अण्डकोशः । पुष्कलको गन्ध-
 मृगः । उक्तं च मेदिनीकोशे—

सीमा घाटस्थितिक्षेत्रेष्वण्डकोशेषु च स्त्रियाम् । इति ।

अथ पुष्कलको गन्धमृगे क्षपणकीलयोः । इति च ।

कर्मयोगे किम् ? वेतनेन धान्यं लुनाति ।

यस्य च भावेन भावलक्षणम् (पा०सू०२-३-३७) । यस्य क्रिय-
 या क्रियान्तरं लक्ष्यते ततः सप्तमी स्यात् । निर्ज्ञातकाला क्रिया
 अनिर्ज्ञातकालायाः क्रियायाः कालपरिच्छेदकत्वात् लक्षणमित्युच्यते ।
 गोषु दुह्यमानासु गतः । एवं देशपरिच्छेदिकाऽपि सति गुणे द्रव्य-
 त्वमस्ति ।

षष्ठीचानादरे (पा०सू०२-३-३८) । अनादराधिक्ये भावलक्षणे
 षष्ठीसप्तम्यौ स्तः । इह सूत्रे अनादरे इति पूर्वेण सत्सप्तमी । अना-
 दरे सति यो भावं लक्ष्यतीति । तथाच तदाधिक्यं फलितम् ।
 रुदति रुदतो वा प्राव्राजति । रुदन्तं पुत्रादिकमनादृत्य सन्यस्तवा-
 नित्यर्थः ।

स्वामीश्वराधिपतिदायादसाक्षिप्रतिभूप्रसूतैश्च (पा०सू०२-३-३९) । एतैः सप्तभिर्योगे षष्ठीसप्तम्यौ स्तः । षष्ठ्यामेव प्राप्तायां पाक्षिकसप्तम्यर्थं वचनम् । गवां गोषु वा स्वामी, ईश्वरो वेत्यादि । दायमादत्ते इति दायादः, सोपसर्गादप्यत एव निपातनात्कः । गवामित्येतन्न यद्यपि समुदायस्य विशेषणम्, तथापि दीयते इति दाय इति व्युत्पत्त्या अवयवार्थभूतमंशं स्पृशत्येव । तेन गवात्मकस्यांशस्यादातेति फलितोऽर्थः । गवां प्रसूतः, गा एवानुभवितुं जात इत्यर्थः ।

आयुक्तकुशलाभ्यां चासेवायाम् (पा०सू०२-३-४०) । आभ्यां योगे षष्ठीसप्तम्यौ स्त आसेवायां गम्यमानायाम् । आसेवा तात्पर्यम् । आयुक्तो व्यापारितः । कुशलो निपुणः । आयुक्तः कुशलो वा हरिभजनस्य हरिभजने वा । आसेवायां किम् ? आयुक्तो गौः शकटे, ईषद्युक्त इत्यर्थः ।

यतश्च निर्द्धारणम् (पा०सू०२-३-४१) । जातिगुणक्रियासञ्ज्ञाभिः समुदायादेकदेशस्य पृथक्करणं निर्द्धारणं, यतो निर्द्धारणं ततः षष्ठीसप्तम्यौ स्तः । नृणां नृषु वा ब्राह्मणः श्रेष्ठः । गवां गोषु वा कृष्णा बहुक्षीरा । गच्छतां गच्छत्सु वा धावन् शीघ्रः । अमीषां छात्राणां देवदत्तः पटुः ।

पञ्चमी विभक्ते (पा०सू०२-३-४२) । विभागो विभक्तम् । निर्द्धार्यमाणस्य यत्र भेद एव न तु शब्दोपात्तसामान्यरूपकान्तता, तत्र निर्द्धारणाश्रयात्पञ्चमी स्यात् । माथुराः पाटलिपुत्रकेभ्य आढ्यतराः । न ह्यत्र गवां कृष्णा इत्यादिष्विव सामान्यविशेषभावः, किन्तु शब्दोपात्तधर्मयोर्विरोध एव । इदञ्च सूत्रं बुद्धिकल्पितमपायमाश्रित्यापादानप्रकरणे प्रत्याख्यातम् । आह च—

बुद्ध्या समीहितैकत्वात् पञ्चालान् कुरुभिर्यदा ।

पुनर्विभजते यक्ता तदापायः प्रतीयते ॥ इति ।

साधुनिपुणाभ्यामर्चायां सप्तम्यप्रतेः (पा०सू०२-३-४३) । आभ्यां योगे सप्तमी स्यादर्चायां गम्यमानायां, न तु प्रतेः प्रयोगे । मातरि साधुनिपुणो वा । “पुण कर्मणि शुभे” (तु०प०१३३३) अस्मान्निपूर्वादिगुपधलक्षणः कः । “अर्च पूजायाम्” (भ्वा०प०२०४) अस्माद्गौवादिकाद् “गुरोश्च हलः” (पा०सू०३-३-१०३) इत्यप्रत्ययः । चौरादिकान्तु “ण्यासश्रन्थ” (पा०सू०३-३-१०७) इति युच् स्यात् । अर्चायां किम् ? निपुणो राज्ञो भृत्यः । इह तत्त्वकथने तात्पर्यम् । साधुशब्दप्रयोगे त्वनर्चायामपि सप्तमी भवत्येव । साध्वसाधुप्रयोगे च (का०वा०) इति वार्त्तिकेति

प्रागेवोक्तम् । अप्रत्यादिभिरिति वक्तव्यम् (का०वा०) । नेह-साधुर्नि-
पुणो वा मातरम्प्रति पर्यनु वा ।

प्रसितोत्सुकाभ्यां तृतीया च (पा०सू०२-३-४४) । आभ्यां योम
तृतीया स्याच्चात्सप्तमी । प्रसित उत्सुको वा हरिणा हरौ वा । “तत्परे
प्रसितासकौ” (अ०को०३-१-७) इत्यमरः । उत्सुकसाहचर्यात्प्रसितोऽपि
तत्पर एवेह गृह्यते । तेन प्रकर्षेण सितः शुक्ल इत्यर्थे न भवति ।

नक्षत्रे च लुपि (पा०सू०२-३-४५) । नक्षत्रे प्रकृत्यर्थे सति यो
लुप्संज्ञया लुप्यमानस्य प्रत्ययस्यार्थस्तत्र वर्तमानानृतीयासप्तम्यौ स्तो-
ऽधिकरणेऽर्थे ।

मूलेनावाहयेद्देवीं श्रवणेन विसर्जयेत् ।

मूले श्रवणे इति वा । “नक्षत्रेण युक्तः कालः” (पा०सू०४-२-३)
इत्यणो “लुभविशेषे” (पा०सू०४-२-४) इति लुप् । अधिकरणे किम् ?
पुष्यः । पुष्यं प्रतीक्षते । पुष्याय स्पृहयति ।

अत्र केचित्-सूत्रे पञ्चम्यर्थे सप्तम्यौ । लुबन्तान्नक्षत्रवाचिन इति
व्याचख्युः । तेषां लुबन्तविशेषणान्न स्यात् । “उत्तराभ्यां फाल्गुनीभ्यां
नोत्तराभ्यां गच्छेत्” इति यथेति हरदत्तः ।

इति श्रीशब्दकौस्तुभे द्वितीयस्याध्यायस्य तृतीयपादे द्वितीयमाह्निकम् ।

प्रातिपदिकार्थलिङ्गपरिमाणवचनमात्रे प्रथमा (पा०सू०२-३-४६) ।
प्रातिपदिकार्थमात्रे लिङ्गमात्रादिषु च प्रथमा स्यात् । द्वन्द्वान्ते श्रुत-
त्वात्प्रत्येकं मात्रशब्दः सम्बध्यते । स चावधारणे । “मात्रं कात्यऽवधा-
रणे” (अ०को०३-३-१८६) इत्यमरः । प्रातिपदिकार्थादीन्येव तन्मात्र-
मित्यस्वपदविग्रहः । “मयूरव्यंसकाद्यश्च” (पा०सू०२-१-७२) इति
समासः । प्रातिपदिकार्थः सत्ता । उक्तं हि-“तस्यां सर्वे शब्दा व्यव-
स्थिताः” इति ।

तां प्रातिपदिकार्थं च धात्वर्थं च प्रचक्षते । इति च ।

उच्चैः । नीचैः । अत्र हि परिमाणविशेषोपहितं सत्तामात्रं प्रतीयते
इत्याहुः । अन्ये तु नियतोपस्थितिकः प्रातिपदिकार्थ इत्याहुः । अस्मि-
न्क्षेत्रे “वृक्षः कुड्यं भित्तिः” इत्यादीनां नियतलिङ्गानां प्रातिपदिकार्थमात्रं
प्रथमेत्येव सिद्धम् । लिङ्गमात्रे इति तु तटस्तटीतटमित्याद्यर्थम् । न
ह्यत्र पुंस्त्वादि नियतोपस्थितिकम् । अतः लिङ्गमात्राधिक्येऽपि विधी-
यते । परिमाणमात्रे द्रोणो व्रीहिः । इह हि द्रोणलक्षणं यत्परिमाणन्त-
त्परिच्छिन्नो व्रीहिरित्यर्थः । प्रकृत्यर्थस्य द्रोणस्य प्रत्ययार्थे परिमाणे-

ऽभेदेन संसर्गेण विशेषणता, प्रत्ययार्थश्च । ब्रीहिषु परिच्छेद्यपरिच्छेदक-
भावेन संसर्गेण विशेषणमिति बोध्यम् । वचनमात्रे-एकः द्वौ बहवः ।
वचनं सङ्ख्या, तथैव प्राचां व्यवहारात् । तत्र प्रकृत्या उक्तयामपि
सङ्ख्यायां यथा स्यादित्येतदर्थमिदं वचनम् ।

इह सूत्रे 'अर्थलिङ्गयोः प्रथमा' इत्येतावदेवावश्यकम्, इतरन्तु
व्यर्थम् । तथाहि प्रातिपदिकग्रहणं तावद्व्यर्थम् । उद्याप् प्राति
पदिकाद्धि स्वादयो विधीयन्ते । तत्रार्थे इत्यपेक्षायां यस्मा-
त्स्वादिविधिस्तदर्थ इति लभ्यत एव । परिमाणमप्यनर्थकम्,
'गौर्वाहीकः' इत्यादाविव मुख्यार्थमात्रे प्रथमायां सत्यां पदान्तर-
समभिव्याहारेण गौणार्थप्रतीत्युपपत्तेः, वाहीके गोत्वस्यैव ब्रीह्यादौ
द्रोणत्वादेरारोपसम्भवात् । एवं वचनग्रहणमपि व्यर्थम्, "न केवला
प्रकृतिः प्रयोक्तव्या" इति "प्रत्ययः" (पा०सू०३-१-१) "परश्च" (पा०सू०
३-१-२) इति सूत्रे वक्ष्यमाणतया प्रत्ययस्यावश्यकत्वात् । अनन्वितवच-
नप्रयोगापेक्षया अनुवादकप्रयोगस्यैव न्याय्यत्वात् । मात्रग्रहणमपि
व्यर्थम्, "सम्बोधन च" (पा०सू०२-३-४७) इति ज्ञापकेन कर्माद्याधिक्ये
प्रथमाया अप्रवृत्तेः । ननु 'वीरः पुरुषः' इत्यादौ अभेदसंसर्गस्याधिकस्य
भानात् प्रथमा न स्यादिति चेत् ? न, संसर्गस्य वाक्यार्थत्वेन बहिरङ्ग-
त्वात्प्रथमप्रवृत्तसंस्कारबाधानुपपत्तेः ।

वार्त्तिककारस्त्वाह--अभिहिते प्रथमेति । 'वृक्षस्तिष्ठति' 'कृतः
कटः' 'सत्यः' 'प्राप्तोदको ग्रामः' इत्यादौ तिङादिभिरभिहिते कर्त्वा-
दौ प्रथमा भवतीत्यर्थः । एवञ्च 'वीरः पुरुषः' इत्यादौ सत्य-
प्याधिक्ये अभिहितत्वात् प्रथमा सिद्धेति । न च 'वृक्षः' 'प्लक्षः'
इत्यादावव्याप्तिः, अस्तीत्यध्याहारात् ।

अत्र भाष्यम्-अभिहितेनाभिहितेतिप्रसङ्ग इति । तथाहि, 'प्रासाद
आस्ते' इत्यत्र सदिक्रियायाश्चासिक्रियायाश्चकमधिकरणं प्रासादाख्यं
तच्च सदेरुपपन्नेन घञाभिहितम् । आसेलटा त्वनभिहितम् ।
तत्र सप्तमीं बाधित्वा परत्वात्प्रथमा स्यात् । अतिङ्समाना-
धिकरणे प्रथमेत्युच्येत । तदपि न, 'देवदत्तः पचति' इत्यादिषु
तिङां दौर्लभ्यापत्तेः । तथाहि, देवदत्तः पच लट् इति स्थिते याव-
त्तिङो न कृतास्तावत्तिङसामानाधिकरण्याभावात् प्रथमैवेति नियमो
न प्रवर्तेत । तथा च देवदत्तशब्दाद्विशेषोत्पन्नाः सर्वे स्वादयः सन्त्ये-
वेति शतृशानचौ स्याताम् । तन्निमित्तभूतस्याप्रथमान्तेन सामानाधि-
करण्यस्य सत्त्वात् । तिङ्विधेस्तु लिङ्गादिष्ववकाशः । स एव प्रथमै-

वेति नियमस्यापि “विदो लटो वा” (पा०सू०३-४-८३) इत्यादेस्तु विदि-
मात्रप्रयोगे चरितार्थता । यथा “वेथ वेद” इत्यादि । स्थानिन्यपि
मध्यमोत्तमयोर्विधानादर्थात्प्रकरणाद्वा निज्ञातस्य प्रयोगानावश्यकत्वा
च्च । पाक्षिकश्चायं दोषः । शत्रादिविधौ हि ‘अप्रथमा’ इत्यादिः पर्युदासः
प्रसज्यप्रतिषेधो वेति द्वैतम्, तत्र द्वितीये उक्तदोषस्यासङ्गतेः प्रथमाया
अपि सत्त्वेन शत्रादिनिषेधसम्भवात् ।

यत्तु भाष्ये पर्युदासपक्षे “विभक्तिनियमे दोषो न” इत्युक्तमातश्चिन्त्यम्,
तत्र हि द्वितीया कर्मण्येवेत्यादि वचनव्यक्त्याश्रयणात् । देवदत्ते द्वितीया
मा भूत्, षष्ठी तु स्यादेव । सा हि शेष एवेति नियम्यते । यत्र च वि
भक्त्यन्तरस्य नियमो न प्रवृत्तः स शेषः । ततश्च तिङ्ः सामानाधिक-
रण्यात् प्राक् शेषलक्षणषष्ठ्यां सत्यां दुर्वारौ शत्रुशानच्चाविति ।

सम्बोधने च (पा०सू०२-३-४७) । इह प्रथमा स्यात् । हे राम ।

सामन्वितम् (पा०सू०२-३-४८) । सम्बोधने या प्रथमा तदन्तं श
ब्दरूपमामन्वितसङ्गं स्यात् । यद्यपि संज्ञाविधौ प्रत्ययग्रहणे तदन्तग्र
हणं दुर्लभं, तथापि महासंज्ञाकरणाल्लभ्यते आमन्त्रणमामन्त्रितम् । अ
भेदोपचारात्तत्साधने शब्दे वृत्तिः । विभक्त्यन्तेन चामन्व्यते न तु के-
वलया विभक्त्येति । संज्ञाप्रदेशाः, आमन्त्रितस्य चेत्यादयः । सेने
किम् ? प्रातिपदिकार्थसूत्रेणाऽपि या सम्बोधने प्रथमा तदन्तस्यापीयं
संज्ञा यथा स्यात् । हे पचन्, हे पचमान । इह हि शत्रुशानचोः सम्बो-
धने विधानादभिहितः सोऽर्थोऽन्तर्भूत इति पूर्वेणैव प्रथमा । यदि तु
विभक्तिरहितयोस्तयोः कर्त्राद्यभिधान एव सामर्थ्यमायथा द्विर्वचनरहि-
तस्य लोटः, तेनेहापि “सम्बोधने च” (पा०सू०२-३-४७) इति पक्षः ।
तदा सेति मास्तु, ‘अनन्तरस्य विधिर्वा’ इति प्रवृत्तेऽपि रूपनिष्पत्तेः ।

एकवचनं सम्बुद्धिः (पा०सू०२-३-४९) । आमन्त्रितप्रथमाया यदेक-
वचनं तत्संबुद्धिसङ्गं स्यात् । हेपटो । “सम्बुद्धौ च” (पा०सू०७-३-१०६)
इति वर्तमाने “ह्रस्वस्य गुणः” (पा०सू०७-३-१०८) । सु सम्बुद्धिरिति
वाच्ये एकवचनग्रहणमेकोऽर्थ उच्यते, येन तावन्मात्रस्य प्रत्ययस्य
संज्ञार्थम् । अन्यथा प्रक्रमाभेदाय तदन्तस्य स्यात् ।

षष्ठी शेषे (पा०सू०२-३-५०) । कारकप्रातिपदिकार्थव्यतिरिक्तः
स्वस्वामिभावादिः शेषस्तत्र षष्ठी स्यात् । राज्ञः पुरुषः । ननु प्रत्यय-
नियमपक्षे शेष एवेत्यवधारणार्थमस्तु नाम शेषग्रहणम् । अर्थनियमपक्षे
तु षष्ठ्याश्चान्यस्य च प्राप्तौ षष्ठ्येवेति नियमसम्भवात्किन्तन्तेनेति चेत् ? न,
उत्तरार्थमवश्यकर्तव्यस्य शेषग्रहणस्य स्पष्टार्थमिदंैव ग्रहणम् । न चा-

प्रधानार्थं शेषग्रहणम् । तेन द्वयोः पर्यायेण वा न स्यादिति वा-
क्यम्, प्रत्ययार्थस्य प्राधान्येनाप्रधानादेव षष्ठ्या न्याय्यत्वात् । अप-
कृत्यर्थं पुरुषं तु 'राज्ञः' इति षष्ठ्यर्थस्य विशेषणत्वमुचितमेवेति दिक् ।

ज्ञोविदर्थस्य करणे (पा०सू०२-३-५१) । जानातिरज्ञानार्थस्य करणे
शेषत्वेन विवक्षिते षष्ठी स्यात् । समासनिवृत्त्यर्थमिदं प्रकरणमिति "न
निर्धारणे" (पा०सू०२-२-१४) इति सूत्रे "प्रतिपदविधानाच्च" (का०वा०)
इति वार्तिकस्य प्रत्याख्यानावसरे एवोपपादितम् । सर्पिषो ज्ञानम् ।
वस्तुतः करणीभूतं यत्सर्पिस्तत्सम्बन्धिनी प्रवृत्तिरित्यर्थः । ज्ञानपूर्वि
कायां प्रवृत्तौ जानातेर्लक्षणा ।

अधीगर्थददेशां कर्मणि (पा०सू०२-३-५२) । एषां कर्मणि शेषे षष्ठी
स्यात् । "इक् स्मरणे" (अ०प०१०४७) ककार इहैव विशेषणार्थः ।
अधिशब्दोच्चारणन्तु सामान्यापेक्षज्ञापकं "इङ्किकावधुपसर्गं न व्यभि-
चरते" इति । अत एव स्मृत्यर्थदेषामिति नोक्तम् । सूत्रभङ्गपक्षेऽपि हि
कित्वं कर्त्तव्यमेव "इण्वदिक" (का०वा०) इत्यत्र विशेषणार्थम् ।
"एः" इत्युक्तेः "कटीगतौ" (भा०प०३२०) इत्यत्र प्रश्लिष्टस्यायतेर्ग्रहणा-
पत्तेः । मातुः स्मरणम् । सर्पिषोदयनमीशनं वेत्यादिवृत्त्यादिग्रन्थेष्विह
प्रकरणे उदाहरणं प्रत्युदाहरणञ्च । यद्यपि तिङन्तं दृश्यते, तथापि त-
त्सर्वमुपलक्षणतयाऽभियुक्तैर्व्याख्यातमेव ।

कृजः प्रतियत्ने (पा०सू०२-३-५३) । करोनेः कर्मणि शेषे षष्ठी
स्यात् गुणाधाने । एधो दकस्योपस्करणम् । एधाश्चोदकञ्चेति विग्रहे
"जातिरप्राणिनाम्" (पा०सू०२-४-६) इत्येकवद्भावः । "उपात्प्रतियत्न" (पा०सू०६-१-१३९) इत्यादिना सुट् ।

रुजार्थानां भाववचनानामज्वरः (पा०सू०२-३-५४) । भावकर्तृका-
णां ज्वरिर्वर्जितानां रुजार्थानां कर्मणि शेषे षष्ठी स्यात् । चौरस्य रोग-
स्य रुजा । रुजो भङ्गे (तु०प०१४१६) । भिदादिपाठात्प्रकृतसूत्रएव नि-
पातनाद्वाङ् । रुजाशब्दो व्याधौ रुढः । सूत्रं भाववचनानामिति कर्त्त-
रि ल्युट् । प्रकृत्यर्थस्तु न विवक्षितः । तर्हि भावो वक्ता सम्भवति । त-
स्मात् प्रत्ययस्य साधुत्वनिर्वाहाय वचिर्वोध्यः । अज्वरिसन्ताप्योरिति
वाच्यम् (का०वा०) । रोगस्य चौरज्वरः, चौरसन्तापो वा । रोगकर्तृक-
ञ्चौरसम्बन्धि ज्वरादिकमित्यर्थः । तपेर्हेतुमण्यन्तादेरञ् । इह समासो
भवत्येव ।

आशिषि नाथः (पा०सू०२-३-५५) । आशीर्थस्य नाथतः शेषे
कर्मणि षष्ठी स्यात् । सर्पिषो नाथनम् । आशिषीति किम् ? माणवक-

नाथनम् , तत्सम्बन्धिनी याञ्चेत्यर्थः । यद्यपि कर्मत्वविवक्षायां “कर्तृ-
कर्मणोः” (पा०सू०२-३-६५) इति यदा षष्ठी तदा समासो भवत्येव,
तथापि तत्र कृदुत्तरपदप्रकृतिस्वरः । समासान्तोदात्तत्वं तु याञ्चादावे-
व न त्वाशिषीति निष्कर्षः ।

जासिनिप्रहणनाटक्राथपिषां हिंसायाम् (पा०सू०२-३-५६) । हिं
सार्थानामेषां शेषे कर्मणि षष्ठी स्यात् । जसु ताडने (चु० प० १७१८)
जसु हिंसायाम् (चु० उ० १६६८) इति च चुरादिः, तस्येदं ग्रहणं न तु
दैवादिकस्य जसुमोक्षणे (दि०प० १२११) इत्यस्य । जासीति निर्देशात्
हिंसायामिति वचनाच्च । चौरस्योऽजासनम् । निप्राभ्यामुपसृष्टो हनो
निप्रहणः । “हन्तेरत्पूर्वस्य (पा०सू०८-४-२२) इति णत्वम् । निप्रौ संहतौ
विपर्यस्तौ व्यस्तौ च । चौरस्य निप्रहणनं प्रणिहननं निहननं प्रहणनं
वा । प्रणात्थत्र “नेर्गद” (पा०सू०८-४-१७) इति णत्वम् । नट अवस्यन्दने
(चु० उ० १५४५) चुरादिः । नट नृत्तौ (भ्वा० प० ७८१) इत्यस्य तु
घटादेरग्रहणम् , दीर्घनिर्देशात् । चौरस्योऽनाटनम् । क्रथ हिंसायाम्
(भ्वा०प०८१) इति घटादौ पठ्यते तस्येह निपातनाट्टिरिति वृत्तिकारः ।
अत एव “क्रथ हिंसायाम्” इति युजादौ स्वरितेतं वदन्, देवस्तत्रैवानु-
दात्तेतं पठन्, शाकटायनश्च मतान्तरपरतया नीतो माधवादिभिः ।
चौरस्य क्राथनम् । मित्वन्तु “चिण्णमुलोः” (पा० सू० ६-४-२३) इति
दीर्घविकल्पार्थम् । अक्रथि अक्राथि । क्रथं क्रथम् । काथं काथम् । इह
हि निपातनं बाधित्वा परत्वाद्दीर्घविकल्पः ।

यत्तु न्यासकृतोक्तं क्राथीति विकृतनिर्देशात् मित्वेऽपि वृद्धिर्यत्र
तत्रैव षष्ठी । चङन्ते तु वृद्धभावात् चोरमचिकथदिति । तन्मन्दम् ,
समासनिवृत्तये प्रकरणमिदमिति सिद्धान्तात् तिङन्तानामनुदाहरण-
त्वात् चङन्तेऽपि शेषषष्ठ्या दुरपह्वत्वादिति माधवः । न च
क्राथेरेव शेषे षष्ठी न तु ह्रस्वस्येति व्याख्यानात्प्रकरणं मित्वा
प्रकृते तिङन्तमप्युदाहरणमस्त्विति न्यासस्याशयो वाच्यः, एवमपि
द्वितीयाया दुर्लभत्वात् प्रक्रमभेदे मानाभावाच्च । यद्यपि हरदत्ते-
नोक्तं घटादिपाठः “घटादयः षितः” (ग० सू०) इति आतिदेशि-
कषित्वे अङ् यथा स्यादित्येतदर्थ इति । तदपि मन्दम् , “घटादयः
षितः” (ग०सू०) इति हि मध्ये सूत्रितम् । तेन पूर्वेषामेव षित्वं न तु परे-
षामपि, परश्चायमिति दिक् । वृषलस्य पेषणम् । हिंसायां किम् ? धा-
नापेषणम् । अन्तोदात्तः । शेष इत्यनुवृत्तेः कर्मत्वविवक्षायां द्वितीयैव ।
तथा च भट्टिः-“अग्नौ द्विजान्देवयजीग्निहन्मः” इति । “निजौजसोऽजा-

सयितुं जगद्द्रुहाम् । (मा० का०१-३७) इति माघस्तु शेषत्वे बोध्यः ।

व्यवहृपणोः समर्थयोः (पा०सू०२-३-५७) । शेषे कर्मणि षष्ठी स्यात् । द्यूते क्रयविक्रयव्यवहारे चानयोस्तुल्यार्थता बोध्या । शतस्य व्यवहृपणं पणनं वा । शतसम्बन्धी क्रयविक्रयरूपेण विनियोगो देवनं वेत्यर्थः । समर्थयोः किम् ? शलाकाव्यवहारः, गणनेत्यर्थः । ब्राह्मणपणनम्, स्तुतिरित्यर्थः । “आयादयार्धधातुके वा” (पा०सू०३-१-३१) इति आ-यस्य विकल्पः ।

दिवस्तदर्थस्य (पा०सू०२-३-५८) । इह शेषे इति न सम्बन्ध्यते, उत्तरसूत्रद्वयारम्भात् । पूर्वसूत्रपत्र दिवेः पाठे तदर्थस्येति न कर्तव्यमिति । यद्यपि लाघवं तथापि योगविभाग उत्तरार्थः, शेषासम्बन्धार्थश्च । व्यवहृपणिसमानार्थस्य दिवः कर्मणि षष्ठी स्यात् । इह त्रिसूत्र्यां तिङन्तमप्युदाहरणम् । शतस्य दीव्यति । तदर्थस्य किम् ? ब्राह्मणं दीव्यति ।

विभाषोपसर्गे । (पा०सू०२-३-५९) । पूर्वयोगापवादः । शतस्य शतं वा प्रतिदीव्यति ।

द्वितीया ब्राह्मणे (पा०सू०२-३-६०) । ब्राह्मणविषये प्रयोगे दिवस्तदर्थस्य कर्मणि द्वितीया वा स्यात् । षष्ठ्यपवादः । गामस्य तदहः सभायां दीव्येयुः । सोपसर्गस्य छन्दसि व्यवस्थितविभाषयापि सिद्धे निरूपसर्गार्थे आरम्भः ।

प्रेष्यब्रुवोर्हविषो देवतासम्प्रदाने (पा०सू०२-३-६१) । इष्यतेर्देवादि कस्य गत्यर्थस्य लोपमध्यमपुरुषैकवचनं प्रेष्येति तत्साहचर्याद् ब्रुविरपि तथाभूतो गृह्याने । देवतासम्प्रदानं यस्यार्थस्य तत्र वर्तमानयोः प्रेष्यब्रुहीत्येतयोः कर्मणोर्हविर्विशेषस्य वाचकाच्छब्दात् षष्ठी स्यात् । अग्नये छागस्य हविषो वपाया मद्सः प्रेष्यानुब्रूहि वा । प्रेष्यब्रुवोः किम् ? अग्नये छागं हविर्वपामेदो जुहुधि । हविषः किम् ? अग्नये गोमयानि प्रेष्य । देवतासम्प्रदाने किम् ? माणवकाय पुरोडाशान्प्रेष्य ! हविषः प्रस्थितत्वेन विशेषणे प्रतिषेधा वक्तव्यः (का० वा०) । इन्द्राग्निभ्यां छागं हविर्वपामेदः प्रस्थितं प्रेष्य इह सूत्रे शेषग्रहणं न सम्बन्ध्यते, तिङन्तेन समासस्याप्रसक्तत्वात् । इदञ्च भाषायामपि प्रवर्तते, उत्तरत्र छन्दोग्रहणात् ।

चतुर्थ्यर्थे बहुलं छन्दसि (पा०सू०२-३-६२) । षष्ठी स्यात् । पुरुष-मृगश्चन्द्रमसे गाधाकालकादावाघाटस्ते वनस्पतनिाम्, वनस्पतिभ्य इत्यर्थः । बहुलग्रहणाच्चन्द्रमसश्चतुर्थ्या । षष्ठ्यर्थे चतुर्थीत्यपि वक्तव्यम् (का०वा०) । या खर्वेण पिबति तस्यै खर्वः । व्यत्ययवचनात्सिद्धम् ।

यजेश्च करणे (पा०सू०२-३-६३) । इह छन्दसि बहुलं षष्ठी स्यात् । घृतस्य घृतेन वा यजते ।

कृत्वोर्धप्रयोगे कालेऽधिकरणे (पा०सू०२-३-६४) । इह षट्सुऽया विच्छिन्नमपि शेषग्रहणमनुवर्त्तते, उत्तरसुत्रे कर्मग्रहणात् । “कर्त्तरि च” (पा०सू०२-२-१६) इति हि नोक्तम् । शेषसम्बद्धं कर्मग्रहणं मानु-
वृतादिति प्राञ्चः । वस्तुतो व्याख्यानमेव शरणम्, सन्निहितस्याधि-
करणस्य निवृत्तये वा कर्मग्रहणसम्भवात् । पञ्चकृत्वोहो भोजनम् । द्वि-
रन्हो भोजनम् । शेषे किम् ? अन्यथा विधिरेवायं स्यात् । तथाच द्वि-
रहन्धीत इति सप्तमी न स्यात् । षष्ठ्या बाधात् ।

कर्तृकर्मणोः कृति (पा०सू०२-३-६५) । शेषे इति निवृत्तम् । कृद्योगे कर्त्तरि कर्मणि च षष्ठी स्यात् । भवतः शायिका । अपां छष्टा । कर्तृक-
र्मणोः किम् ? शस्त्रेण भेत्ता ।

स्यादेतत्, इह कर्तृकर्मभ्यां क्रिया आक्षिप्यते । तद्वत्त्वाद् धातुरेव ।
धातोश्च द्वये प्रत्ययाः-कृतस्तिङश्च । तत्र तिङः प्रयोगे “नलोक” (पा०
सू०२-३-६९) इति प्रतिषेधेन भाव्यम् । ततश्च परिशेषात् कृद्योगएव
षष्ठी भविष्यति तत् किं कृद्ग्रहणेन ? मैवम्, तद्धितान्तस्य वारणीय-
त्वात्, यथा कृतपूर्विकटमिति । ननु कृतः कटः पूर्वमनेनेत्यस्मिन्व-
ग्रहे कस्य कर्मणि विधानात्तेनैव कर्मणो ऽभिहितत्वात् द्वितीयया न
भाव्यम् । एवं तदपवाद्भूतया षष्ठ्यापि, इहाप्यनभिहिताधिकारात् ।
किञ्च कृतशब्दस्य कटसापेक्षतया समासो दुर्लभः । एवं तद्धितोऽपीति
चेत् ? अत्रोक्तं हरिणा—

विशेषकर्मसम्बन्धे निर्भुक्तेऽपि कृतादिभिः ।

विशेषनिरपेक्षोऽन्यः कृतशब्दः प्रवर्त्तते ॥

अकर्मकत्वे सत्येवं कान्ते भावाभिधायिनि ।

ततः क्रियावता कर्त्रा योगो भवति कर्मणाम् ॥

अविग्रहा गतादिस्था यथा ग्रामादिकर्मभिः ।

क्रिया सम्बध्यते तद्वत् कृतपूर्व्यादिषु स्थिता ॥ इति ॥

अस्यार्थः-कृतादिभिः शब्दैः कटादिसमभिव्याहारात् विशिष्टकर्म-
सम्बन्धे निष्कृष्य भुक्तेऽपि अनुभूतेऽपि कृतः पूर्वं कर्तोऽनेनेत्यवस्था-
यादिति भावः, तस्यामवस्थायां वृत्तिविरहात् । कर्मसामान्यवचनो-
न्य एव कृतशब्दः प्रवर्त्तते वृत्ति लभते । अविवक्षितकर्मतायां नेह प-
ठ्यते इत्यादावपि कर्मसामान्ये प्रत्ययाभ्युपगमादिति भावः ।

अविवक्षितकर्मणां भावे प्रत्यय इति मतान्तरमाह-अकर्मकत्व इति ।

ननु कर्मसामान्ये भावे वा कप्रत्यये कृते सापेक्षत्वाभावात् “सुप्सुपा” इति समासे कृते “पूर्वादिनिः” (पा०सू०५-२-८६) “सपूर्वाच्च” (पा०सू०५-२-८७) इति कर्त्तरि इनिप्रत्ययोऽस्तु नाम । कटस्य तु प्रथमपक्षे केनाभिधानं दुर्वारम् । यथा शक्यञ्च “क्षुदुपहन्तुम्” इत्यत्र क्षुधः कृत्यप्रत्ययेन । मैवम्, तद्धितार्थेनैकार्थीभूतस्य कृतशब्दार्थस्य निष्कृष्य कटेन सम्बन्धाभावात् ।

तदेतदाह-ततः क्रियावतेति । नन्वेवं क्रिययापि योगाभावे कथं द्वितीयेत्याशङ्क्याह-अविग्रहेति । विशिष्य ग्रहो ग्रहणं तद्वहिताप्राधान्येनागृह्यमाणापीत्यर्थः । अयं भावः-गुणभूतयापि क्रियया कारकाणां सम्बन्धो दृश्यते, यथा कटं कृतवानिति । कृतपूर्वीशब्दश्चायं पूर्वं कृतमनेनेत्यस्मिन्नर्थे व्युत्पादितः । पूर्वं कृतवानित्यनेन समानार्थः सम्पद्यते । तत्र करोतिक्रियापेक्षमस्ति कटस्य कर्मत्वम् । अनभिहितञ्च तत् । अतोऽसति कृद्ग्रहणे षष्ठी स्यादेवेति स्थितम् ।

स्यादेतत्, ओदनः घच्यतेतमां, “गुरुर्धरित्री क्रियतेतरान्त्वया” (मा०कां०) इत्यादावपि ओदने धरिऽपादेः कर्मणः क्रिययैव योगाद् द्वितीयैव स्यात् । क्रियाविशेषणीभूतेन लकारार्थेन कर्मान्वयश्चेत् कार्येनाप्यस्तु । क्रियायाः कारकेष्विव शकेरपि शक्तिमत्युत्थिताकाङ्क्षत्वाविशेषात् । किञ्चास्तु नाम कथञ्चित् कार्यपरित्यागेन वृत्तिः, राजपुरुषादौ सङ्ख्याविशेषस्य मासजातादौ गुणप्रधानभावादेश्च बहुशस्त्यागदर्शनात् । तथापि कृद्ग्रहणं व्यर्थमेव, “नलोक” (पा०सू०२-३-६९) इति निष्ठायोगे निषेधसिद्धेः । निष्ठान्तधातूपात्तक्रियायोगे न भवतीति हि तदर्थः । ‘ग्रामं गतवान्’ इत्यादावपि कारकाणां क्रिययैवान्वयात् । न च ‘पाचयति यज्ञदत्तो देवदत्तेन’ इत्यत्र णिच्प्रकृत्यर्थं प्रति कर्तुः प्रयोज्यत्वात् षष्ठीं वारयितुं कृद्ग्रहणम् । णिच् तु न कृदिति वाच्यम्, लयोगे नेत्येव निषेधसिद्धेः । लप्रकृत्या लान्तपदेन वा या क्रियोपात्ता तद्योगे नेत्यर्थात् । सा च क्रिया गुणभूता प्रधानभूता वेत्यत्र नाग्रहः । गौणमुख्यन्यायस्तु नाश्रीयते, लक्ष्यानुरोधात् स्वरितेनाधिकः कार इति व्याख्यानान् च । अन एव तत्र तृतीया लभ्यते । ‘भेदिका देवदत्तस्य’ ‘यज्ञदत्तस्य काष्ठानाम्’ इत्यत्रोभाभ्याङ्कृत्वर्थ्यां षष्ठ्यप्यत एव । तस्माद्यर्थं कृद्ग्रहणमिति ।

अत्राहुः, कृत्येव यथा स्यात्तद्धिताधिक्ये मा भूदिति कृद्ग्रहणम् । व्याकरणं प्राज्ञः । “प्रज्ञादिभ्यश्च” (पा०सू०५-४-३८) इति स्वार्थेऽण् । एवञ्च वदतां मते ‘ओदनस्य पाचकतमः’

इत्यत्रापि षष्ठी नेति लभ्यते । कृतपूर्वातिवत्कर्तव्यपूर्वात्यादेरभ्युपगमे तु तव्यदाद्यन्तेन समालादिनौ कृते कृद्ग्रहणव्यावर्त्यतापि सम्भवति । भाष्यं त्विहोदासीनमेवेत्यभियुक्तप्रयोगा अन्वेषणीयाः । “कथन्तर्हि ध्यै रामोदमुत्तमम्” इति भट्टिः । उच्यते, अनित्येयं षष्ठी, तदर्हामिति निर्देशात् । द्विकर्मकेभ्यस्तु कर्तरि कृति कृते प्रधाने नियताषष्ठी, गुणे तु भयथा भवेदित्यकथित सूत्रे एवोक्तम् ।

उभयप्राप्तौ कर्मणि (पा०सू०२-३-६६) । उभयोः प्राप्त्यर्थस्मिन्कृति तत्र कर्मण्येव षष्ठी स्यात् । आश्चर्यो गवां दोहोऽगोपेन । अकाकारयोः प्रयोगे प्रतिषेधो नेति वक्तव्यम् (का०वा०) । भेदिका विभित्सा वा रुद्रस्य जगतः । कथन्तर्हि किना बाधा न भवतीति, “स्थागापापवोभावै” (पा०सू०३-३-९५) इति सूत्रे वृत्तिः । तथा सुटा सीयुटो बाधा न भवतीति, “सुटतियोः” (पा०सू०३-४-१०७) इत्यत्र वृत्तः । अत्र रक्षितः-अप्रत्ययादित्यकारप्रत्ययस्येह ग्रहणम्, प्राथम्यात् । बाधाशब्दे तु “गुरोश्च हलः” (पा०सू०३-३-१०३) इत्यकार इत्याह करणत्वविवक्षायां तृतीयेति वा बोध्यम् । शेषे विभाषा (का०वा०) । स्त्रीप्रत्ययविषयमेवेदमित्येकं । विचित्रा सूत्रस्य कृतिः पाणिनेः पाणिनिना वा । केचिद्विशेषेण विभाषामिच्छन्ति । शब्दानामनुशासनमाचार्येणाचार्यस्य वा ।

कस्य च वर्तमाने (पा०सू०२-३-६७) । वर्तमानार्थकस्य योगे षष्ठी स्यात् । “नलोक” (पा०सू०२-३-६९) इति निषेधस्यापवादः । राज्ञां मतो बुद्धः पूजितो वा । “मतिबुद्धिपूजार्थेभ्यश्च” (पा०सू०३-२-१८८) इति वर्तमाने कः । कथन्तर्हि नपुंसके भावे कस्य योगे षष्ठी, ‘छात्रस्य हसितम्’ इति शेषविज्ञानात्सिद्धम् । कर्तृत्वविवक्षायां तृतीयैव, ‘छात्रेण हसितम्’ इति ।

अधिकरणवाचिनश्च (पा०सू०२-३-६८) । कस्य योगे षष्ठी स्यात् । इदमेषां शयितम् । इह कर्तरि षष्ठी । सकर्मकेभ्यस्त्वधिकरणे के कृते कर्तृकर्मणोर्द्धयोरपि षष्ठी, अनभिहितत्वाविशेषात् । इदमेषां भुक्तमोदनस्य । “उभयप्राप्तौ कर्मणि” इत्ययं तु नियमः “कर्तृकर्मणोः कृति” इत्यस्या एव प्राप्तः । इह गत्यर्थेषु धातुष्वयं भवति । इदमेषां गतमित्यधिकरणे । इदमेते गता इति कर्तरि । इदमेभिर्गतमिति कर्मणि । इहैभिर्गतमिति नपुंसके भावे । कर्तृविवक्षया इदमेषां गतमिति तत्रैव शेषविवक्षायाम् ।

नलोकाव्ययनिष्ठासल्यतृनाम् (पा०सू०२-३-६९) । जिघृक्षितरूपविनाशप्रसङ्गात् तृनामिति णत्वं न कृतम् । एषां प्रयोगे षष्ठी न स्यात् ।

“कर्तृकर्मणोः कृति” (पा०सू०२-३-६५) इति प्राप्ता प्रतिषिध्यते । ला-
देशः—ओदनं पचन् पचमानः पेचानः पेचिवान् । कथन्तर्हि—“बन्निर्वज्रं”
“पपिः सोमं” “द्विर्गाः” इति । नहि किकिनौ लकारौ नापि तद्देशौ । नैष
दोषः, “किकिनौ लिट्च” (पा०सू०५०३-२-१७१) इत्यनेन लिटकार्याति-
देशः क्रियते, न तु लिट्संज्ञा । “विशेषातिदेशे च सामान्यमप्यतिदिश्यते”
इति । उ—कटं चिकीर्षुः । कन्यामलङ्कारिणुः । उक--वाराणसीमा-
गामुकः । कमेर्भाषायामनिषेधः (का०वा०) । लक्ष्म्याः कामुकः । अव्य-
ये—कटं कृत्वा । तोसुन्कसुनोरप्रतिषेधः (का०वा०) । पुरा सूर्यस्योदेतो-
राधेयः । पुरा क्रूरस्य विसृपोविरप्शिन् । निष्ठा—ओदनं भुक्तवान् ।
देवदत्तेन कृतम् । खलर्थ-त्वया सुकरम् । ईषत्पानः सोमो भवता ।
तृन्निति प्रत्याहारः, “शतृशानचौ” इत्यारभ्य तृनो नकारात् । तेन
शानन्प्रभृतीनामपि ग्रहणम् । सोमं पवमानः । “पूढ्यजोः शानन्”
(पा०सू०३-२-१२८) । नटमाग्नानः । “ताच्छील्यादिषु चानश्”
अर्धायन् पारायणम् । “इड्धार्योः” (पा०सू०३-२-१३०) इति
शता । तृन्, पाता सुतमिन्द्रो अस्तु सोमम् । द्विषः श-
तुर्वा । मुरस्य मुरं वा द्विषन् । सर्वत्र कारकषष्ठ्याः प्रतिषेधः । शेषे
षष्ठी तु स्यादेव । ब्राह्मणस्य कुर्वन् । सत्यानुरक्ता नरकस्य जिष्णवः ।
छात्रस्य हसितम् । जनिकर्तुरित्यादि ।

इश्वाकूणां दुरापेऽर्थे त्वदर्धीना हि सिद्धयः ।

अपि वागधिपस्य दुर्वचं वचनं तद्विदर्धात् विस्मयम् ।

(कि०का०२-२) इति च ।

यद्वा, “इश्वाकूणां सिद्धयः” इत्यन्वयो न तु “इश्वाकूणां दुरापे”
इति । तथा “वागधिपस्य विस्मयम्” इत्यन्वयो न तु “वागधि-
पस्य दुर्वचम्” इति दिक् । इह उश्च उकश्च ऊकाविति व्युत्पाद्य लश्च
ऊकौ चेति विग्रहीतव्यम् । ऊकारेण च कृतो विशेषणात्तदन्तविधिः ।
व्यपदेशिवद्भावात्केवलेनापि निषेधः ।

अकेनोर्भविष्यदाधमण्ययोः (पा०सू०२-३-७०) । भविष्यत्यकस्य
भविष्यदाधमण्यार्थे नश्च योगे षष्ठी न स्यात् । एधानाहारको व्रजति ।
व्रजङ्गामी । द्वितीयासमासप्रसङ्गे व्युत्पादितमेतत् । आधमण्ये—शतं
दायी । भविष्यदिति स्वर्यते । तेन भविष्यदधिकारविहितस्य ग्रहणा-
श्लेष-वर्षशतस्य पूरकः । पुत्रपौत्राणां दर्शकः । अयं हि, “ण्वुल्लुचौ”
(पा०सू०३-१-१३३) इत्यविशेषेण विहितो न तु “तुमुण्वुलौ” (पा०सू०
३-३-१०) इतिवद्भविष्यदधिकारस्यः । इह यथासंख्यं वारयितुं भाष्ये

योगो विभक्तः । अकस्य भविष्यति, इत आधमर्ण्ये चेति ।

कृत्यानां कर्त्तरि वा (पा०सू०२-३-७१) । षष्ठी वा स्यात् । “कर्तृ-
कर्मणोःकृति” (पा०सू०२-३-६५) इति नित्यं प्राप्ते विभाषेयम् । कर्तव्य-
मिदं कृष्णेन कृष्णस्य वा । कर्त्तरीति किम् ? गेयो माणवकः साज्ञाम् ।
“भव्यगेय” (पा०सू०३-४-६८) इति कर्त्तरि यद्विधानादनभिहितं
कर्म । इहापि भाष्ये योगविभागः कृतः । तद्यथा—कृत्यानाम् । उभय-
प्राप्तौ नेत्यनुवर्तते । नेतव्या व्रजं गावः कृष्णेन । इह प्रधाने कर्मणि
गवाभ्ये कृत्यः, अप्रधानकर्मणः कर्तुश्च । कृत्येनानभिधानात्षष्ठी प्राप्ता
निषिध्यते । ततः कर्त्तरि वा ॥ षष्ठी स्यात् । अन्यत्सर्वं निवृत्तम् ।

तुल्यार्थैरतुलोपमाभ्यां तृतीयाऽन्यतरस्याम् (पा०सू०२-३-७२) ।
तुल्यार्थैर्योगे तृतीया वा स्याच्छेषे, पक्षे षष्ठी । तुल्यः सदृशः समो वा
कृष्णेन कृष्णस्य वा । अतुलोपमाभ्यां किम् ? तुला उपमा वा कृष्णस्य
नास्ति । कथन्तर्हि “तुलां यदा रोहति दन्तवाससा” इति कालिदा-
सः । “स्फुटोपमं भूतिसितेन शम्भुना” (मा०का०१-४) इति माघश्च ।

अत्राहुः, तोलनं तुला । अस्मिन्नैव सूत्रे “णिलुगडोः” निपातनात्साधु-
रिति माधवः । उपमितिरुपमा । तत्र धात्वर्थं प्रति करणीभूतयोः दन्त-
वासःशम्भुशब्दयोस्तृतीया युक्तैव । यथा—उपमायतेऽनेनेत्यादौ । प्रकृ-
तसूत्रं तु शेषे षष्ठ्यपवादभूततृतीयाविधायकम् । नेह प्रवर्त्तते इत्यन्य-
देतत् ।

यद्वा, “सहयुक्ते प्रधाने” (पा०सू०२-३-१९) इति तृतीयाऽस्तु ।

“स्ववालभारस्य तदुत्तमाङ्गैः समञ्जमर्थेव तुलाभिलाषिणः ।

इत्यत्र यथा । उक्तं हि, विनापि तद्योगं तृतीया । “वृद्धो यूना” (पा०
सू०१-२-६५) इति निदर्शनादिति । तुल्यार्थैरित्यर्थग्रहणात् द्योतकाना-
मिवादिशब्दानां योगे न, गौरिव गवयः । यथा—गौस्तथा गवय इति ।
वेति वर्तमाने अन्यतरस्यां ग्रहणमुत्तरसूत्रे चकारेण स्वस्यानुकर्षणा-
र्थम् । अन्यथा हि तृतीयैवानुकृष्येत, सन्निहितत्वात् ।

चतुर्थी चाशिष्यायुष्यमद्रभद्रकुशलसुखार्थहितैः (पा०सू०२-३-
७३) । सुखपर्यन्तानां द्वन्द्वाः । ततोऽर्थशब्देन बहुव्रीहिः । तथा च
द्वन्द्वांते श्रूयमाणात्प्रत्येकमर्थशब्दः सम्बध्यते । मद्रभद्रशब्दयोः पर्या-
यतया सूत्रेऽन्यतरो न पठनीयः । केचित्तु अर्थशब्दोऽपि पृथगेव निमि-
त्तम् । व्याख्यानाच्च सर्वत्रार्थग्रहणमित्याहुः । आशिषिगम्यमानायामे-
तैर्योगे शेषे चतुर्थी वा स्यात्, पक्षे षष्ठी । आयुष्यं चिरञ्जीवितं देव-
वत्ताय देवदत्तस्य वा भूयात् । एवं मद्रं भद्रं कुशलं निरामयं सुखं शं

अर्थः प्रयोजनं हितं पथ्यं भूयादित्यादि । हितयोगे चतुर्थी वक्तव्या (का०वा०) । इत्यस्य अनाशिषि च रितार्थत्वादाशिष्यनेन विकल्प एव । आशिषीति किम् ? देवदत्तस्यायुष्यमस्ति ।

इति श्रीशब्दकौस्तुभे द्वितीयस्याध्यायस्य तृतीये पादे तृतीयमान्हिकम् ।

॥ समाप्तश्चायं पादः ॥

द्विगुरेकवचनम् (पा०सू०२-४-१) । वक्तीति वचनम् । बाहुलकात्कर्तरि ल्युट् । सामान्ये नपुंसकम् (का०वा०) । समाहारद्विगुरेकार्थप्रतिपादकः स्यात् । “तद्वितार्थ” (पा०सू०२-१-५१) इति सूत्रे हि भावसाधन एव समाहार इति स्थितम् । तथा च न्यायसिद्धमेतत् । कर्मसाधनताभ्रमं वारयितुमारभ्यते “स नपुंसकम्” (पा०सू०२-४-१७) इत्यस्य प्रवृत्त्यर्थं च । दृश्यते च भ्रमनिवृत्तयेऽपि सूत्रकृतो यत्नः । यथा— “उपकादिभ्योऽन्यतरस्यामद्वन्द्वे” (पा०सू०२-४-६९) इति । तत्र हि अद्वन्द्वइत्यस्य द्वन्द्वग्रहणं नानुवर्त्तते इत्यर्थो भाष्ये स्थितः ।

द्वन्द्वश्च प्राणितूर्यसेनाङ्गानाम् (पा०सू०२-४-२) । प्राण्यङ्गानां द्वन्द्व एकार्थः स्यात् । एवं तूर्याङ्गानां सेनाङ्गानाञ्च । पाणिपादम् । मार्दङ्गिकपाणविकम् । रथिकाश्वारोहम् । इह प्राणिसेनयोरङ्ग नामावयवः । तूर्यस्य तु अङ्गं नामोपकारकं बोध्यम् । ‘मार्दङ्गिक’ इत्यादौ मृदङ्गवादनं शिल्पमित्यर्थं “शिल्पम्” (पा०सू०४-४-५५) इति ठक् । ‘पाणिपादम्’ इत्यादौ “जातिरप्राणिनाम्” (पा०सू०२-४-६) इत्येव सिद्धे व्यतिकरनिरासार्थं वचनम् । ‘हस्त्यश्वं’ ‘हस्त्यश्वाय’ इत्यत्र तु सेनाङ्गत्वेऽपि परत्वात्पशुलक्षणो विकल्प इति “विभाषा वृक्षे” (पा०सू०२-४-१२) इत्यत्र भाष्यकैयटयोः स्थितम् । अथ कथं “रथवाजिपत्तिकरिणीसमाकुलम्” इति । नपुंसकह्रस्वत्वेन हि भाव्यम् ।

उच्यते, रथादिसाहताः करिण्ये इति मध्यमपदलोपी समासो बोध्यः । यद्वा, रथश्च वाजी चेत्यादि विग्रहः । जातावेकवचनम् । “फलसेनादीनां बहुप्रकृतिः” इति वक्ष्यमाणत्वान्नैकवद्भावः । एतेन ‘पातितैरथनागाश्वैः’ इति । “इत्थं रथाश्वभनिषादिनां प्रणे” (मा०का०१२-१) इति माघश्च व्याख्यातः । इहापि मध्यमपदलोपादेकवचनान्तेन विग्रहाद्वा ।

यद्वा, कृतद्वन्द्वानामेकशेषः । तथा च “तिङ्स्त्रीणि त्रीणि” (पा०सू०१-४-१०१) इति सूत्रे “लुटःप्रथमस्य” (पा०सू०२-४-८५) इति सूत्रे

च भाष्यम्—“उभयं हीष्यते बहूनि शक्तिकिटकानि” इति । माघटिप्पणे—“रथतुरङ्गाश्वेभे निर्षादन्ति” इति णिन्यन्तेनोपपद्-समास इति समाधानान्तरं सारम् । यद्यपि “चार्थे द्वन्द्वः” (पा०सू०२-२-२९) इत्येवेतरेतरयोगे समाहारे च द्वन्द्वो विहितः, समाहारस्यैकत्वाच्च सिद्धमेकवचनं, तथापि नियमार्थमिदं प्रकरणम्—प्राण्यङ्गादीनामेकवचने द्वन्द्व एव । समाहारद्वन्द्व एवेत्यर्थः । न च समाहारे एषामेवेति दिपरीतं ग्राह्यम्, “तिष्यपुनर्वस्वोः” (पा०सू०१-२-६३) इति सूत्रे बहुवचनग्रहणात् । तद्धि समाहारैकवचनव्यावृत्तये क्रियते तिष्यपुनर्वास्वदमिति ।

अनुवादे चरणानाम् (पा०सू०२-४-३) चरणानां द्वन्द्व एकवत्स्यात् । चरणशब्दः कठकालापादिषु शाखाभेदेषु मुख्यः । तदध्यायिषु पुरुषेषु गौणः । उभयेषां चैषां “गोत्रञ्च चरणैः सह” (का०वा०) इति जातिसंज्ञा । तत्र शाखाभेदवाचिनां “जातिरप्राणिनाम्” (पा०सू०२-४-६) इत्येकवद्भावस्य सिद्धत्वाद्गौणोऽपि पुरुषवृत्तिग्वेह गृह्यते । उदगात्कठकालापम् । प्रत्यष्टात्कठकौथुमम् । इह यदा कठकालापेषूदितेषु प्रतिष्ठितेषु चावाभ्यां तत्र गन्तव्यमिति संवादं कृत्वा तच्च विस्मृत्य कश्चिदास्ते तत्र प्रतीदमुच्यते—ननुदगात्कठकालापन्तत्किमास्यते इति । अनो भवत्यनुवादः । कठेन प्रोक्तमधीयते कठाः । वैशम्पायनान्तेवासित्वाणिनिः । “कठचरकाल्लुक्” (पा०सू०४-३-१०७) “तदधीतेतद्धेद” (पा०सू०४-२-५९) इत्यण् । “प्रोक्ताल्लुक्” (पा०सू०४-२-६४) । कलापिशब्दात् “कलापिनोऽण्” (पा०सू०४-३-१०८) “नान्तस्य टिलोपे सन्नह्यचारि” (का०वा०) इत्यादिना टिलोपः । अध्येत्रणो लुक् । एतेन कौथुमो व्याख्यातः । यदा तु उदयप्रतिष्ठे नानूद्यते, किन्तु अज्ञाते ज्ञाप्यते तदा प्रत्युदाहरणम्—उदगुः कठकालापाः । स्थणोरद्यतन्यामेवेति वाच्यम् । स्थणोः किम् ? अनन्दिषुः कठकालापाः । अद्यतन्यां किम् ? उद्यन्ति कठकालापाः ।

अध्वर्युः क्रतुरनपुंसकम् (पा०सू०२-४-४) । अध्वर्युशब्दो यजुर्वेद-लक्षकः । तत्रोत्पन्नो विनियुक्तो वा यः क्रतुः तद्वाचिनामनपुंसकलिङ्गानां द्वन्द्व एकवत्स्यात् । अर्काश्वमेधम् । साहनातिरात्रम् । अध्वर्युः क्रतुः किम् ? इषुवज्रौ । उद्भिद्बलभिदौ । सामवेद एषां विधानम् । अनपुंसकमिति किम् ? राजसूयवाजपेये । इमौ हि शब्दावर्द्धर्चादिषु पठितौ । यदा नपुंसकलिङ्गौ तदा प्रत्युदाहरणम् ।

अध्यनतोऽविप्रकृष्टाख्यानाम् (पा०सू०२-४-५) । अध्ययनेन नि-

मित्तेन येषामविप्रकृष्टा प्रत्यासन्ना आख्या तेषां द्वन्द्व एकवत्स्यात् । पदकक्रमकम् । पदान्यधीते पदकः । क्रमादिभ्यो वुन् (पा०सु०४-२-६१)। एवं क्रमकः । क्रमकवार्तिकम् । वृत्तिः संहिता, तामधीते वार्तिकः । उक्त्यादिपाठादृक् । पदान्यधीत्य क्रमोऽध्येतव्य इति स्पष्टा प्रत्यासत्तिः । क्रमकवार्तिकमित्यत्र तु संहितामनर्धात्य क्रमोऽध्येतुं न शक्यते इत्येव प्रत्यासत्तिर्बोध्या । अध्ययनत इति किम् ? पितापुत्रौ । अधि-प्रकृष्टाख्यानां किम् ? याज्ञिकवैयाकरणौ ।

जातिरप्राणिनाम् (पा०सु०२-४-६) । प्राणिवर्जजातिवाच्यवयवको द्वन्द्व एकवत्स्यात् । आराशस्त्रि । आराप्रतोदः । जातिः किम् ? नन्दक-पाञ्चजन्यौ । संज्ञाशब्दावेतौ ।

खड्गोऽस्य नन्दकः शङ्खः पाञ्चजन्यः प्रकीर्तितः ।

अप्राणिनां किम् ? ब्राह्मणक्षत्रियविट्शूद्राः । नञिव्युक्तन्यायेन द्रव्यजातीनामेकवद्भावो न गुणक्रियाजातीनाम् । रूपरसौ । गमना-कुञ्चने । जातिप्राधान्य एवायमेकवद्भावः । यदा तु द्रव्यविशेषविवक्षा तदा बदरामलकानि । जातिविवक्षायान्तु वदरामलकम् । इहैकवद्भावो वैकल्पिक इति भाष्यस्वरसः । तथाच “विभाषा वृक्षमृग” (पा०सु०२-४-१२) इति सूत्रे “बहुप्रकृतिः” (का०वा०) इत्यादि वार्तिकमुपक्रम्य बदरामलकं बदरामलकानीत्युदाहृतं भाष्ये । बदरामलकानीति प्राप्ते इत्यर्थं व्याचक्षाणानां मते तु नित्यमेवेति तत्रैव कैयटः । अत एव “तस्य भावस्त्वतलां” (पा०सु०५-१-११०) इति सूत्रभाष्यस्थ ओषधिवनस्पतीनामिति प्रयोगः सङ्गच्छते । भाष्यप्रयोगान्नैकवद्भाव इति वदन् कैयटस्तु जातिविवक्षायामपि एकवद्भावाभावं मेने । एवं “लटः शतृशानचौ” (पा०सु०३-२-१२४) इति सूत्रस्थभाष्यकैयटादिग्रन्थो बोध्यः । कथं तर्हि “रञ्जितानुविविधास्तरुशैलाः” इति भारविः । न ह्यत्र व्यक्तिविशेषविवक्षा ? सत्यं, तरुसहिताः शैला इति बोध्यम् ।

विशिष्टलिङ्गो नदीदेशोऽग्रामाः (पा०सु०२-४-७) । अग्रामा इत्येकवचनस्य स्थाने सौत्रं बहुवचनम् । विशिष्टलिङ्गानां भिन्नलिङ्गानां नदीवाचिनान्देशवाचिनाञ्च ग्रामवर्जितानां द्वन्द्व एकवत् स्यात् । सूत्रे चत्वारोऽपि शब्दा अवयवधर्मेणावयविनि द्वन्द्वे बोध्याः । नदीदेश इत्यसमासनिर्देशः । उध्यश्च इरावती च उध्येरावति । कुरवश्च कुरुक्षेत्रं च कुरुकुरुक्षेत्रम् । भिन्नलिङ्गाः किम् ? गङ्गायमुने । मद्रक-कयाः । नदीदेश इति किम् ? कुक्कुटमयूरौ । अग्रामाः किम् ? जा-म्बवं नगरं, शालूकिनी ग्रामः, जाम्बवशालूकिन्यौ । अत्र पूर्वपदार्थ-

स्य अप्रामत्वेऽपि उत्तरपदार्थस्य प्रामत्वात्तदाश्रयः प्रतिषेधः । तदुक्तम् “उभयतश्च प्रामाणां प्रतिषेधो वक्तव्यः” इति । नदीग्रहणमदेशत्वात् । जनपदो हि देशः । अत एव पर्वतानां न-कैलासश्च गन्धमादनं च कैलासगन्धमादने ।

क्षुद्रजन्तवः (पा०सू०२-४-८) । एषां द्वन्द्व एकवत्स्यात् । यूकालिक्षम् । आनकुलात् क्षुद्रजन्तवः ।

येषाञ्च विरोधः शाश्वतिकः (पा०सू०२-४-९) । येषां नित्यं वैरं तेषां द्वन्द्व एकवत्स्यात् । गोव्याघ्रम् । गजसिंहमित्यादि । विरोधो वैरं न तु सहानवस्थानादिः, ‘छायातपौ’ इत्यादावतिव्याप्तः । शश्वदिति त्रैकाल्यमाह । तत्र भवः इत्यर्थे “कालाट्टञ्” (पा०सू०४-३-११) । तान्तात्परत्वेऽपि निपातनादिकादेशः । अव्ययानां भमात्रे (का०वा०) इति प्राप्तस्य टिलोपस्याभावश्च सामान्यापेक्षामिकस्य केनावाधे ज्ञापकमिदम् । तेन कान्दाविकादि सिद्धमिति कश्चित् । वस्तुतस्तु कन्दुः स्वेदनी, तत्र “सस्कृतं भक्षाः” (पा०सू० ४-२-१६) इत्यण् । कान्दवम् । “तदस्य पण्यम्” (पा०सू०४-४-५१) इति ठक् । शाश्वतिकः किम्? चैत्रमैत्रौ कलहायेते । एतेन “देवासुरैरमृतमम्बुनिर्धर्ममन्थं” इति भारविप्रयोगो व्याख्यातः । तेषां हि अमृतादिप्रयुक्तः कादाचित्को विरोधो न तु नित्यः, मन्थनप्रवृत्तिकाले तद्विरहात् । इह (१)पशुशकुनिद्वन्द्ववाकाशो-महाजोरभ्रं, महाजोरभ्राः । हंसचक्रवाकं, हंसचक्रवाकाः । “येषां च” (पा० सू० २-४-९) इत्यस्यावकाशः-श्रमणब्राह्मणम्, मार्जारमूषकम्, अश्वमहिषं, काकोलूकमित्यत्रोभयप्रसङ्गे परत्वात्पशुशकुनि विभाषा प्राप्ता चकारण पुनर्विधानाद् “येषां च” इति नित्यमेव भवति ।

शूद्राणामनिरवसितानाम् (पा०सू०२-४-१०) । अबहिष्कृतानां शूद्राणां द्वन्द्व एकवत्स्यात् । तक्षायस्कारम् । रजकतन्तुवायम् । शूद्रशब्दोऽत्र त्रैवर्णिकेतरपरो न तु शूद्रत्वजातिपरः, अनिरवसितानामिति प्रतिषेधात् । निरवपूर्वात्स्यतेः कर्मणि क्तः । निरवसानं बहिष्करणम्, तच्छेह पात्राद्विवक्षितम् । यैर्भुक्ते पात्रं न शूध्यति “नस्मना शूध्यते कांस्यम्” इत्यादिस्मृतिकारोक्तसंस्कारेणापि ते पात्राद्बहिष्कृताः । अनिरवसितानां किम् ? चण्डालमृतपाः ।

गवाश्वप्रभृतीनि च (पा०सू०२-४-११) । एतानि द्वन्द्वरूपाणि कृत्-

(१) “विभाषा वृक्षमृग” (पा० सू० २-४-१२) इति विहितद्वन्द्वस्यावकाश इत्यर्थः ।

कवद्भावांन साधूनि स्युः । गवाश्वकम् । गवाविकम् । गवैडकम् । अजाविकम् । अजैडकम् । एषां पशुद्वन्द्वविभाषायां प्राप्तायां वचनम् । कुब्जवामनम् । कुब्जकरातम् । पुत्रपौत्रम् । श्वचाण्डालम् । स्त्रीकुमारम् । दासीमाणवकम् । उष्ट्रखरम् । शाटीप्रच्छदम् । इहाप्राणिजातिवाचिनामबहुप्रकृत्यर्थः पाठः । उष्ट्रशशम् । मूत्रशकृत् । मूत्रपुरीषम् । यकृन्मेदः । मांसशोणितम् । दर्भपूतीकम् । अर्जुनपुरुषम् । तृणालयम् । दासीदासम् । अत्र “पुमान् स्त्रिया” (पा०सू०१-२-६७) इत्येकशेषो न । कुटीकुटम् । मांसशोणितम् । भागवतीभागवतम् । गवाश्वप्रभृतिषु “यथोच्चारितं द्वन्द्ववृत्तम्” इति वार्तिकम् । गणपाठे रूपमेषां विवक्षितं न तु पूर्वोत्तरपदनिर्देशमात्रे तात्पर्यमित्यर्थः । तेन अवकादेऽशोभावपक्षे न भवति । अपशवो वा अन्ये गोश्वेभ्यः पशवो गोश्ववाः ।

विभाषा वृक्षमृगतृणयान्यव्यञ्जनपशुशकुन्यश्ववडवपूर्वापरार्थरान्तराणाम् (पा०सू०२-४-१२) । वृक्षादीनां समानां द्वन्द्वः अश्ववडवेत्यादि द्वन्द्वत्रयं च विभाषा एकवत्स्यात् । वृक्षादौ विशेषाणां ग्रहणम् । तथाहि, वृक्षादिशब्दैः प्रत्येकं द्वन्द्वो विशेष्यते । न चैको वृक्षशब्दो द्वन्द्वः । न च द्वयोः सहप्रयोगः, एकशेषात् । एवं पर्याययोरपि, विरूपाणामपि समानार्थानामेकशेषारम्भात् । नापि ‘वृक्षश्च धवश्च’ इत्यादि, सामान्यविशेषयोर्वाचनिकद्वन्द्वनिषेधस्योक्तत्वात् । न च प्राच्यभरतेष्विति निर्देशादनित्यः स इति वाच्यम्, तथापि ‘वृक्षधवम्’ इत्यादि, प्रयोगादर्शनेन निषेधस्यैव प्रकृते प्रवृत्तेः । तस्माद्विशेषाणामेवेह ग्रहणं स्थितम् । प्लक्षन्यग्रोधम्, प्लक्षन्यग्रोधाः । रुरुषृतम्, रुरुषृताः । कुशकाशम्, कुशकाशाः । व्रीहियवम्, व्रीहियवाः । दधिघृतम्, दधिघृते । गोमहिषम्, गोमहिषाः । तित्तिरिकपिञ्जलम्, तित्तिरिकपिञ्जलाः । अश्ववडवम्, अश्ववडवौ । पूर्वापरम्, पूर्वापरे । अधरोत्तरम्, अधरोत्तरे ।

अत्र वार्तिकम्—बहुप्रकृतिः फलसेनावनस्यतिमृगशकुनिशुद्रजन्तुधान्यतृणानामिति (का०त्रा०) । एषां बहुप्रकृतिरेव द्वन्द्व एकवदित्यर्थः । नेह—बदरामलकौ, रथिकाद्वारोहौ, प्लक्षन्यग्रोधावित्यादि । इदं वार्तिकं विध्यन्तरशेषभूतं न तु स्वातन्त्र्येण विधायकम् । विधित्वे हि स नित्यश्चेत्तर्हि वनस्पत्यादीनामेतत्सूत्रोपात्तानामपि बहुप्रकृतित्वे विकल्पं बाधित्वा नित्यं स्यात् । अबहुप्रकृतिकत्वे च सौत्रो विकल्पः स्यात् । वैकल्पिकत्वे तु फलादीनामपि “जातिरप्राणिनाम्”

(पा०सू०२-४-६) इत्यादिलक्षणान्तरप्राप्तं नित्यमेकवद्भावं बाधित्वा बहुप्रकृतिकत्वे विकल्पः स्यात् । न च “बदरामलकं, बदरामलकानि” इति भाष्यदर्शनादिष्टापत्तिरिति वाच्यम्, तत्र बदरामलकानिति काचित्कः पाठः, सोऽपि बदरामलकानित्येवं प्राप्ते जातिलक्षणो नित्य एकवद्भाव इति व्याख्येय इति कैयटेनोक्तत्वात् । यत्तु नित्ये एकवद्भावे प्राप्ते विकल्पोऽनेन क्रियते इति मतान्तरं कैयटेनोक्तम् । तदापाततः, “बदरामलके तिष्ठतः” इति तदुत्तरभाष्यविरोधात् । उक्तरीत्या प्रकृतवार्त्तिकस्य बहुप्रकृतिके विकल्पविधिपरत्वे हि अन्यत्र नित्य एकवद्भावो दुर्वारः स्यादिति दिक् ।

तत्रापि यदि “विभाषा वृक्ष” (पा०सू०२-४-१२) इत्यत्र पठितत्वादस्यैव शेषः स्यात्, तदा वनस्पत्यादिष्वबहुप्रकृतित्वे विकल्पाभावेऽपि “जातिरप्राणिनाम्” (पा०सू०२-४-६) इति नित्यो विधिः स्यात् । तस्मात्सर्वप्रकरणशेषोऽयम् । एषां फलादीनां द्वन्द्वोऽनेन लक्षणान्तरेण वा एकवद्भावन् बहुप्रकृतिरेवेति । तेन “ऽलक्षन्यप्रोधौ” इत्यत्र अयं विकल्पो “जातिरप्राणिनाम्” (पा०सू०२-४-६) इति नित्यश्च न भवति । एवं व्रीहियवौ कुशकाशावित्यादि ।

प्रकृतसूत्रोपात्तानन्तु इत्थं विषयविभागः—येऽत्राप्राणिनस्तेषां “जातिरप्राणिनाम्” (पा०सू०२-४-६) इति नित्यं प्राप्ते विकल्पो विधीयते । स च तेषां तैरेव । तथाच वृक्षादीनान्धैः सह द्वन्द्वे यथाप्राप्तं नित्यं विकल्पो वा । तद्यथा—व्रीहिकुशलक्षम्” इत्यत्र “जातिरप्राणिनाम्” (पा०सू०२-४-६) इति नित्यः । ‘ऽलक्षशब्दस्पर्शा’ ‘ऽलक्षशब्दस्पर्शाः’ इत्यत्र तु “चार्थे द्वन्द्वः” (पा०सू०२-२-२६) इत्युभयत्र । न चेह “जातिरप्राणिनाम्” (पा०सू०२-४-६) इत्यस्य प्रवृत्तिः, अद्रव्यजातित्वात् । अप्राणिनामिति हि पर्युदास इत्युक्तम् । पशुग्रहणन्तु हस्त्यश्वादिषु सेनाङ्गलक्षमस्य नित्यविधेर्बाधनार्थम् । मृगशकुनिग्रहणं त्ववशिष्यते । तत्रत्यं वचनं व्यज्यते—या विभाषाप्राप्त एकवचनो द्वन्द्वः स मृगविशेषाणां तैरेव नान्यैरिति । तेनैषामन्धैः सह इतरैतरयोग एवेति फलितम् । एवं ‘पूर्वापरम्’ ‘अधरोत्तरम्’ इत्यापि । पशुद्वन्द्वत्वादेव सिद्धे अश्ववडवग्रहणं प्रतिपदविधानार्थम् । तेनैकवद्भावपक्षे “पूर्ववदश्ववडवौ” (पा०सू०२-४-२७) इत्येतदुबाधित्वा “स नपुंसकम्” (पा०सू०२-४-१७) इति प्रवर्तते । तच्छब्दो हि एकवद्भावभाजं परामृशति । तेन एकवद्भाववन्नपुंसकत्वमपि प्रतिपदबिहितं सम्पद्यते । “पूर्ववदश्ववडवौ” (पा०सू०२-४-२७) इति त्वेक-

वद्भावाविरहपक्षं प्रवृत्तं । अश्ववडवौ । अश्ववडवान् ॥

विप्रतिषिद्धं चानधिकरणवाचि (पा०सू० २-४-१३) । विरुद्धा-
र्थानामद्रव्यवाचिनां द्वन्द्व एकवद्भा स्यात् । अत्रेदं नियमशरीरम्-य
एकवचनो द्वन्द्वो विभाषा प्राप्तः, स यदि विप्रतिषिद्धवाचिनां भवति,
तदा अद्रव्यवाचिनामेवेति । तेन द्रव्यवाचिनामितरेतरयोग एव ।
शीतोष्णे उदके स्तः । विप्रतिषिद्धं किम् ? नन्दकपाञ्चजन्मम् । इह
द्रव्यवाचित्वेऽपि पाक्षिकः समाहारद्वन्द्वो भवत्येव । यन्तु वृत्तौ 'का
मक्रोधौ' इति प्रत्युदाहृतं, तत्रापि 'शीतोष्णं' 'सुखदुःखम्' इत्यादा-
विव पाक्षिकस्यैकवद्भावस्य दुर्वारत्वात् । नियमार्थं हि प्रकृतसूत्रमिति
स्थितम् । न च अद्रव्यवाचिनाञ्चद्ववति तर्हि विप्रतिषिद्धानामेवेति
तदाशयः कल्प्यः, "शीतोष्ण उदके" इत्यत्र पाक्षिकैकवद्भावापत्त्या
"अनधिकरणवाचीति किम् ? शीतोष्ण उदके" इत्येवरूपस्वोक्तिविरो-
धापत्तेः, सौत्रानुपूर्वीस्वरसमङ्गप्रसङ्गाच्चेति दिक् ।

न दधिपयआदीनि (पा० सू० २-४-१४) । एतानि नैकवत्स्युः ।
दधिपयसी । मधुसर्पिणी । सर्पिर्मधुनी । इह त्रिषु व्यञ्जनत्वाद्विकल्पः
प्राप्तः । ब्रह्मप्रजापती । शिववैश्रवणौ । स्कन्दविशाखौ । न चेह विरु-
पाणामपीति एकशेषः शङ्क्यः,

"स्कन्दश्चैव विशाखश्च द्वौ सुतो संबभूवतुः ।"

इति महाभारतस्वरसेनापर्यायत्वानिर्णयात् । परिव्राट्कौशिकौ ।
प्रवर्ग्योपसदौ । शुक्लकृष्णे । इध्मावर्हिषी, निपातनादीर्घः । दीक्षातप-
सी । श्रद्धातपसी । मेधातपसी । अध्ययनतपसी । उलूखलमुसले ।
आद्यवसाने । श्रद्धामेधे । ऋक्सामे । वाङ्मनसे । इह ब्रह्मप्रजापत्या-
दिषु समाहारद्वन्द्वनिषेधमुखेनेतेतरयोगद्वन्द्वो व्यवस्थाप्यते । तस्मा-
हचर्यात् 'दधिपयसी' इत्यादावपि तथैव । तेन तत्र व्यञ्जनत्वप्रयुक्त-
विकल्पे निषिद्धेऽपि जातिलक्षणो नित्य एकवद्भावोऽस्तिवात् न
शङ्कनीयम् । किञ्च नेह लक्षणाविशेषे आग्रहः, एकवद्भावमात्रस्य निषे-
धात् । यथा "न पटूस्वस्त्रादिभ्यः" (पा० सू० ४-१-१०) इत्यत्र स्त्रियां
यदुक्तं तन्नैति सामान्यतां निषिद्धयते । तथाच वक्ष्यति-दोषस्त्वत्वे
तस्मान्नोभाविता । ननु भवेदेवं यदि "जातिरप्राणिनाम्" (पा० सू०
२-४-६) इति विधिः स्यात्, निषेधस्तु सः । तथाच तेनेतेतरयोगे
प्रकृतसूत्रेण समाहारे च निषेधाद्दधिपयआदीनां द्वन्द्व एव न लभ्येत ।

अत्रोच्यते-नियमवाक्यानां विधिरूपेण निषेधरूपेण वा प्रवृत्ति-
रिति पक्षद्वयं तावत्प्रत्ययलक्षणसूत्रे उपपादितम् "द्व्युद्भवो लुङि"

(पा० सू० १-३-९१) इत्यादौ भाष्यारूढं च । तत्र “जातिरप्राणिनाम्” (पा० सू० २-४-६) इत्यादौ विधिमुखतापक्षस्यैव लक्ष्यानुरोधेनाश्रयणात्तस्य च “न दधि” (पा० सू० २-४-१४) इत्यादिना निषेधात्सर्वं सुस्थम् ।

अधिकरणैतावत्त्वे च (पा० सू० २-४-१५) । द्रव्यसङ्ख्यावगमे नैकवत्स्यात् । दश दन्तोष्ठाः । ननु वर्त्तिपदार्थस्य सङ्ख्याविशेषे बोधनीये इतरेतरयोगद्वन्द्व एवेति न्यायसिद्धम् । अन्यथा हि “दशपञ्च पूढ्यः” इति द्विगाविव प्रधानभूते समाहार एव दशत्वसङ्ख्या अन्विष्यात् न तु समुदायादिषु तर्किक निषेधेन ? सत्यम्, नानेन समाहारद्वन्द्वो निषिध्यते, किन्तु प्राण्यङ्गादीनां समाहार एवेति योऽसौ नियमः स एव निषिध्यते । असति हि निषेधे

पञ्चस्विहास्याङ्गप्रिकरेष्वभिख्या

भिक्षाऽधुना माधुकरीसदृक्षा ।

इत्यादीनामसाधुत्वं स्यात्, समाहार एवेति नियमेनेतरेतरयोगद्वन्द्वस्य दुर्लभत्वात् । तथाच सङ्ख्यावगतावेकवदेवेति नियमो न स्यादिति सूत्रार्थः फलितः । तस्मादितरेतरयोगद्वन्द्वस्य प्रतिप्रसवार्थमिदम् । एतेन “दश दन्तोष्ठाः” इत्यादौ समाहारद्वन्द्वस्येवेतरेतरयोगद्वन्द्वस्यापि दौर्लभ्याद्वाक्यमेव प्रयोज्यम् । अधिकरणैतावत्त्वेचेत्यनेन प्राण्यङ्गानां समाहार एवेत्यनेन चोभयोर्निषेधादिति प्रत्युक्तम् । “दश ब्राह्मण क्षत्रियाः” इत्यादौ प्रागुक्तन्यायबलेनैव समाहारद्वन्द्वो वारणीयः ।

विभाषा समीपे (पा० सू० २-४-१६) । अधिकरणैतावत्त्वस्य सामीप्येन परिच्छिन्नौ समाहार एवेत्येवंरूपो नियमो वा स्यात् । उपदशं दन्तोष्ठम् । उपदशा दन्तोष्ठाः । “अव्ययं विभक्ति” (पा० सू० २-१-६) इत्यादिना सुबन्तसामान्येन विधीयमानोऽव्ययीभावः सङ्ख्ययापि भवति । बहुव्रीहिस्तु “सङ्ख्ययाव्ययासन्ना” (पा० सू० २-२-२५) इत्यादिना विशिष्य विहितः । तत्रैकवद्भावपक्षे अव्ययीभावो ऽनुप्रयुज्यते । एकार्थस्य त्वेकार्थ एवान्तरङ्गः । ऐकार्थ्यञ्च सामीप्यप्रधानत्वात् । यद्यप्यव्ययीभावो निःसङ्ख्यस्तथापि भेदाभावरूपमैकार्थ्यं बोध्यम् । सामानाधिकरण्यन्तु सामीप्यतद्वतोरभेदविवक्षया । अधिकरणैतावत्त्वं तु समाहारसमाहारिणोरभेदविवक्षया । पक्षान्तरे तु बव्हर्थस्य बव्हर्थो बहुव्रीहिरेवानुप्रयुज्यते । बव्हर्थत्वञ्च तस्य समीपिप्राधान्यात् । यदि त्भयत्राव्ययीभाव एवानुप्रयुज्यते, तदा तस्याव्ययत्वाद्

बहुत्वाभाषाद्बहुवचनं न स्यात् । सत्यपि वा तस्मिन्नमभाषे कृते 'उपदशा' इति न स्यात्, बहुव्रीहेरेवानुप्रयोगे तु उपदशस्य पाणिपादस्येति षष्ठी स्यात् । उपदशं पाणिपादस्येति चेप्यते । तस्माद्यथोक्तमेव मनोरमम् ।

स नपुंसकम् (पा०सू०२-४-१७) । समाहारे द्विगुद्वन्द्वश्च नपुंसकः स्यात् । परषल्लिङ्गापवादः । पञ्चगवम् । दन्तोष्ठम् । प्रकरणादेवानुवाद्यलाभे सग्रहणमेतत्प्रकरणानुपात्तस्यापि समाहारद्वन्द्वस्य सङ्गहार्थम् । तथा च "युवोरनाकौ" (पा०सू०७-१-१) इत्यादावुच्यते-युवोरिति समाहारद्वन्द्वे "सनपुंसकम्" (पा०सू०२-४-१७) इति क्लीबत्वं स्यादिति । अत एव प्रयुज्यते "कार्यकालं संज्ञापरिभाषम्" इति । अकारान्तोत्तरपदो द्विगुः स्त्रियामिष्टः (का०वा०) । अत इत्यधिकारे "द्विगोः" (पा०सू०४-१-२१) इति ङीव्विधानमिह लिङ्गम् । पञ्चमूली । वावन्तः (का०वा०) । पञ्चखट्वी, पञ्चखट्वम् । स्त्रीत्वपक्षे उपसर्जनह्रस्वत्वम् । अनो नलोपश्च वा च द्विगुः स्त्रियाम् (का०वा०) । पञ्चतक्षं, पञ्चतक्षी । "उत्तरपदत्वे चापदादिविधौ" (का०वा०) इति प्रत्ययलक्षणप्रतिषेधात् पदत्वाभावान्नलोपवचनम् । पात्राद्यन्तस्य प्रतिषेधः । पञ्चपात्रम् । त्रिभुवनम् । चतुर्युगम् । द्विसमासम् । पात्रादिराकृतिगणः ।

अव्ययीभावश्च (पा०सू०२-४-१८) । अयं नपुंसकं स्यात् । अधिस्त्रि । उन्मत्तगङ्गम् । पूर्वपदार्थप्रधानस्य अलिङ्गत्वेऽन्यपदार्थप्रधानस्य तु विशेष्यलिङ्गत्वे प्राप्ते इदमुच्यते । अनुक्तसमुच्चयार्थश्चकारः । तत्फलन्तु "पुण्यसुदिनाभ्यामन्हः" (का०वा०) । पुण्याहम् । सुदिनाहम् । कर्मधारये "राजाहस्सखिभ्यष्टच्" (पा०सू०५-४-११) । "रात्रान्हाहाः पुंसि" (पा०सू०२-४-२९) इत्यस्यापवादः । सुदिनशब्दः प्रशस्तवाची । तथा च प्रयुज्यते—

सुदिनासु समासु कार्यमेतत् प्रविचिन्वीत विशेषतः स्वयञ्च । इति । तेनेह दिनाहःशब्दयोः सहप्रयोगविरोधो न शङ्कनीयः । पथः सङ्ख्याव्ययादेः (का०वा०) । त्रयाणां पन्थाः त्रिपथम् । विरूपः पन्थाः विपथम् । प्रादिसमासः । कथन्तर्हि—“अनिपन्थाः सुपन्थाश्च” (अ० को०२-१-१६) इत्यमरः? उच्यते, पथ इति कृतसमासान्तात्प्रथमा; संख्याव्ययरूपदेः परः कृतसमासान्तः पथशब्दः क्लीबमित्यर्थः । पथः क्लीबतेति पाठेऽपि सङ्ख्यादिपथशब्दस्याव्यभिचरितसमासान्ततया तत्साहचर्यादव्ययादेरपि तथाभूतस्यैव ग्रहणं बोध्यम् । तथाच क्लीबलिङ्गकारिका—पथः सङ्ख्याव्ययात्पर इति । न चेह समासान्तोस्ति, “न पू-

जनात्” (पा०सू०५-४-५९) इति निषेधात् । कथन्तर्हि “सत्पथश्चाचि-
तेऽध्वनि” इति ? स्वतिभ्यामेवेति परिगणनात् । अथ कथं—

“व्यध्वो दुरध्वो विपथः कदध्वा कापथः समाः”

इत्यमरः (अ०को०२-१-१६) ? अत्र क्षीरस्वामिदुर्घटादयो विपथं
कापथमित्येव पाठः कर्तव्यो लिङ्गकारिकाद्यनुरोधादित्याहुः । एषन्तु
“व्यध्वौ विपथकापथौ” इति रभसकोशेऽपि पुंस्त्वं प्रामादिकमिति
लभ्यते । वस्तुतस्तु पथे गतौ इत्यस्मात्पचाद्यच्चि पथते व्याप्नोतीति
पथः, अकारान्तोऽयम् । तथाच त्रिकाण्डशेषः, “वाटः पथश्च मार्गः
स्यात्” इति । तेन समासे पुंस्त्वन्न । न चैवं ‘विपथः’ इति सिद्धावपि
‘कापथो’ न स्यात्कादेशस्य दुर्लभत्वादिति वाच्यम्, ईषदर्थे चेति
तत्सम्भवात्, कुत्सायामर्थतः पर्यवसानात् । यत्त्वकारान्तस्याभ्युपगमे
“पथो विभाषा” (पा०सू०५-४-७२) इति सूत्रं व्यर्थं स्यादिति माधवे-
नोक्तम् । तत्रायं समाधिः—“अपथं नपुंसकम्” (पा०सू०२-४-३०) इति
सूत्रे कृतसमासान्तनिर्देशसामर्थ्यात् “नञस्तत्पुरुषात्” (पा०सू०५-४-
७१) इत्यस्य नित्यं बाधः प्राप्तः । न च सोऽप्यकारान्तस्य निर्देशः,
“पथःसङ्ख्याव्ययादेः” (का०वा०) इत्यत्रापि तथात्वापत्तौ सत्यामपथो
विपथः कापथ इत्याद्यसिद्ध्यापत्तेः । किञ्च “रात्रान्हाहाः” (पा०सू०२-
४-२९) इति सूत्रात्परम् “अपथं नपुंसकम्” (पा०सू०२-४-३०) इति
सूत्रे वार्त्तिकं पठ्यते । तथाच प्रक्रमानुरोधात्कृतसमासान्तनिर्देश एव
न्याय्यः सम्प्रदायसिद्धश्च । अत एव “अपथं नपुंसकम्” (पा०सू०२-
४-३०) इति सूत्रस्य वार्त्तिकेन गतार्थतामाशङ्क्य सूत्रस्य प्राच्यत्वाद्-
दोष इति कैयटः । एवं स्थिते ‘अपन्थाः’ इत्येतत्सिद्धये “पथो वि-
भाषा” (पा०सू०५-४-७२) इति सूत्रम्, अमरस्य च न पूर्वापरविरो-
ध इत्यवधेयम् ।

प्रकृतमनुसरामः—इदं क्लीबत्वविधानं परवल्लिङ्गताया अपवादः ।
तेन “विपथा नगरी” इति बहुव्रीहौ न । पन्थानमतिक्रान्ता ऽतिपथे-
त्यत्रापि न । इह हि “द्विगुप्राप्तापन्नालंपूर्वगतिसमासेषु न” (का०वा०)
इति परवल्लिङ्गता प्रतिषिद्धा । यद्येवमुत्पथमिति प्रतीकमुपादाय “कु-
गति” (पा०सू०२-२-१८) इति तत्पुरुष इति कैयटो विरुध्यते । मैवम्, न
हि अत्र ‘पथ उद्गतः’ इत्यादिविग्रहः, किन्तु उत्कृष्टः पन्था इति । तथा
च परवल्लिङ्गमेव प्राप्तम् । तस्मादुत्तरपदार्थप्राधान्य एवेदं लिङ्गवि-
धानमिति स्थितम् । स्पष्टञ्चेदं माधवग्रन्थे । यत्तु वृत्तिग्रन्थे ‘सुपथम्’
इत्युदाहृतम् । तत्र सुशब्दस्य वैपुल्यमर्थो न तु पुजेति समासान्तः

कृत इति माधवः । क्रियाविशेषणानाञ्च क्रियाया असत्त्वरूपत्वात्तद्विशेषणानां तद्वदलिङ्गत्वे प्राते वचनमिदं वार्त्तिकानारूढमपि वृत्तिकारेण कृतमित्याहुः । मृदु पचति । प्रथमं पचति । “सामान्ये नपुंसकम्” (का० वा०) इति वा सिद्धम् । अत एव नियतलिङ्गेषु नेदं प्रवर्त्तते । आदिं पञ्चति । आदिभूता या विकृतिस्तां करोतीत्यर्थः । धातुपात्तभावनाम्प्रति कर्मत्वात्तत्सामानाधिकरण्याद्वा द्वितीया । अत एव ‘सकृल्लवौ’ इत्यादौ कारकपूर्वत्वाद्यणित्याकरः । न च सकलकारकाणां क्रियाविशेषणत्वात् क्लीबतापत्तिः शङ्का, कारकाणां विभक्त्यर्थत्वरूपत्वाच्च । शक्त्याधारस्तु यद्यपि द्रव्यं नामार्थश्च; तथापि नासौ क्रियां प्रति विशेषणं, किन्तु क्रियाविशेषणीभूतकारकविशेषणमिति बोध्यम् । अत एव नामार्थस्य भेदेन धात्वर्थान्वयो नेति सिद्धान्तः । ‘स्तोकं पच्यते’ इत्यादावपि धात्वर्थव्याप्यस्यैव तण्डुलादेर्नाभिधानं न तु धातुक्रोडीकृतस्यापि “भावे चाकर्मकेभ्यः” (पा०सू०३-४-६९) इत्यत्र विशेषणसामर्थ्याद्वाह्यकर्मग्रहणे “लः कर्मणि” (पा०सू०३-४-६९) इत्यत्रापि तथैव निर्णयात् । अतो धातुना क्रोडीकृतस्य विशेषणं द्वितीयान्तमेव, न तु अभिहितत्वप्रयुक्तप्रथमान्तम् । न वा “स्तोकमोदनस्य पक्ता” इत्यत्र स्तोकशब्दात्कृद्योगलक्षणा षष्ठी । यत्र तु भावनाम्प्रति करणतया धात्वर्थविशेषस्यान्वयस्तत्र विशेषणानां तृतीयान्ततैव “ज्योतिष्टोमेन यजेत” इति यथा । स्पष्टं चेदं “करणे यजः” (पा०सू०३-२-८५) इति सूत्रे वृत्तिपदमञ्जर्योः । न चैवं “ज्योतिष्टोमेन समीचीनं यजेत्” इति न स्यादिति वाच्यम्, भावनाविशेषणत्वे तदुपपत्तेः । तत्र च प्रथमान्ततैव । सन्दर्शनप्रार्थनादिभिव्याप्यमानत्वात्क्रियाया अपि कृत्रिमकर्मत्वे तु तद्विशेषणत्वेऽपि द्वितीयैव । तदिह क्रियाविशेषणानां क्लीबतेत्युत्सर्गः, नियतलिङ्गे तदभावात् । द्वितीयेत्यप्युत्सर्गः, प्रथमातृतीययोरप्युक्तत्वात् । एकवचनमप्युत्सर्गः । ‘हतशायिकाः शयन्ते’ इत्यादौ बहुवचनस्यापि “सार्वधातुके यक्” (पा०सू०३-१-६७) इति सूत्रे वक्ष्यमाणत्वादिति दिक् । ‘प्रातः कमनीयम्’ इत्याद्यव्ययविशेषणे तु क्लीबत्वं यद्यपि तुल्यं तथापि प्रथमैकवचनमेव न तु द्वितीयैकवचनम्, कर्मताभावात् । प्रातरादिरिति तु नियतलिङ्गमेवेति दिक् । यद्यप्येतानि वार्त्तिकानि भाष्ये “अपथं नपुंसकम्” (पा०सू०२-४-३०) इत्यत्र पठितानि तथापि “अव्ययीभावश्च” (पा०सू०४-३-५९) इति चकारसूचितार्थकथनपराणीत्याशयेन वृत्त्यनुरोधादिहैव व्याख्यातानि ।

तत्पुरुषोऽनङ्कर्मधारयः (पा०सू०२-४-१९) । अधिकारोऽयम् । कर्मधारयशब्दो भावप्रधानः । द्वन्द्वगर्भो नञा बहुव्रीहिः । न विद्येते नञ् च कर्मधारयत्वं चेत्युभे यत्र स तत्पुरुष इत्यर्थः । वक्ष्यति “विभाषा सेनासुरा” (पा०सू०२-४-२५) इत्यादि । तत्पुरुषः किम् ? वृद्धसेनो राजा । नञ् रहितः किम् ? असेना । कर्मधारयत्वरहितः किम् ? परमसेना । मध्यमसूत्रेष्वयमधिकारो नातीवोपयुज्यत इति तत्रैव वक्ष्यामः ।

संज्ञायां कन्धोशीनरेषु (पा०सू०२-४-२०) । कन्धान्तस्तत्पुरुषः क्लीबं स्यात्सा चेदुशीनरदेशोपपन्नायाः कन्धायाः संज्ञा । सुशमस्यापत्यानि सौशमयः, तेषां कन्धा सौशमिकन्धम् । संज्ञायां किम् ? वीरणकन्धा । ऊशीनरदेशेषु किम् ? दाक्षिकन्धा । इहानादिः संज्ञा गृह्यते । सा चोशीनरेषु तत्पुरुषभिन्ना नञ्समासरूपा कर्मधारयश्च नास्त्येवेतीह मन्दमधिकारस्य फलम् ।

उपज्ञोपक्रमन्तदाद्याचिख्यासायाम् (पा०सू०२-४-२१) । उपज्ञायते इत्युपज्ञा । “आतश्चोपसर्गे” (पा०सू०३-१-१३६) इति कर्मण्यङ् प्रत्ययः । उपक्रम्यते इत्युपक्रमः । कर्मणि घञ् । “नोदात्तोपदेशस्य” (पा०सू०७-३-३४) इति वृद्धिप्रतिषेधः । उपज्ञान्त उपक्रमान्तश्च तत्पुरुषो नपुंसकं स्यात्, तयोरुपज्ञोपक्रमयोरादिः प्राथम्यञ्चेदाख्यातुमिष्यते । पाणिनेरुपज्ञा पाणिन्युपज्ञं ग्रन्थः । त्वदुपक्रमं सौजन्यम् । इच्छासनेह विवक्षैव शब्दव्युत्पत्तौ नियामिका न तु वस्तुस्थितिरिति ज्ञाप्यते । तेन क्रियासम्बन्धमात्रविवक्षायां न ‘देवदत्तोपज्ञो रथः’ इत्यादि । इह षष्ठीतत्पुरुषाद्विना तदादित्वासम्प्रत्ययादलभ्यमधिकारफलम् ।

छाया बाहुल्ये (पा०सू०२-४-२२) । छायान्तस्तत्पुरुषो नपुंसकं स्याद् बाहुल्ये सति चेच्छायाम् । यानि सम्भूयोपजीव्यां छायामारभमाणान्यावरकद्रव्याणि तत्समर्पकात्पूर्वपदात्परश्छायाशब्दश्चेदित्यर्थात्फलति । अत एवेह नाधिकारः फलवान् । इक्षुणां छाया इक्षुच्छायम् । “विभाषासेना” (पा०सू०२-४-२५) इत्यादेर्विकल्पस्यापवादोऽयम् । कथन्तर्हि ‘इक्षुच्छायानिषादिन्यः’ (२०व०४-२०) इति ? उच्यते, आसमन्ताग्निषादिन्य इत्याङ्प्रश्नेषो बोध्यः ।

सभा राजाऽमनुष्यपूर्वा (पा०सू०२-४-२३) । राजपूर्वा अमनुष्यपूर्वा च या सभा तदन्तस्तत्पुरुषो नपुंसकं स्यात् । इनसभम् । ईश्वरसभम् । पर्यायस्यैवेत्येते । तथाहि, अराजेतिच्छेदः । नञि वयुक्तन्याया-

श्वाराजा राजसहशस्तत्पर्यायो गृह्यते । नेह, राजसभा । चन्द्रगुप्तसभा । कथं “नृपतिसभामगमन्न वेपमाना” (म०भा०) इति कीचकवधे ? गज-पतिचद्राजविशेषवाचित्वादिति रक्षितः । यद्वा, ना पतिर्यस्यां सभा-यामिति बहुव्रीहौ कृते पश्चात्कर्मधारयः । अनञ्कर्मधारय इत्यनुवृत्तेर्न क्लीबत्वम् । अमनुष्यशब्दो रूढ्या रक्षःपिशाचादीनाह । रक्षःसभम् । रूढ्यर्थाभावाच्चेह—काष्ठसभा ।

अशाला च (पा०सू०२-४-२४) । शालावाची सङ्घातवाची च सभाशब्दः । तत्र राजामनुष्यपूर्वत्वे पूर्वसूत्रेण पूर्वस्य क्लीबत्वमुक्तम् । सङ्घातवाचिनस्तु अनेन विधीयते । स्त्रीसभम्, स्त्रीसङ्घात इत्यर्थः । अशाला किम् ? अनाथसभा, अनाथकुटीत्यर्थः ।

विभाषा सेनासुराच्छायाशालानिशानाम् (पा०सू०२-४-२५) । एतदन्तस्य तत्पुरुषस्य क्लीबता वा स्यात् ब्राह्मणसेनम्, ब्राह्मणसे-ना । यवसुरम्, यवसुरा । कुड्यच्छायम्, कुड्यच्छाया । गोशा-लम्, गोशाला । श्वनिशम्, श्वनिशा कृष्णचतुर्दशीत्याहुः । तस्यां हि श्वान उपवसन्तीति प्रसिद्धिः । “शुनश्चतुर्दश्यामुपवसतः पश्या-मः” इति तिर्यगधिकरणे शाबरभाष्यम् ।

परवल्लिङ्गं द्वन्द्वतत्पुरुषयोः (पा०सू०२-४-२५) । एतयोः परपदस्यैव लिङ्गं स्यात् । कुक्कुटमयूर्याविमौ, मयूरीकुक्कुटाविमौ । अर्धं पिप्प-ल्या अर्धपिप्पली ।

स्यादेतत् यदि समासार्थस्य परवल्लिङ्गत्वमनेनातिदिश्यते, तर्हि “पूर्ववदश्ववडवौ” (पा०सू०२-४-२७) इति सूत्रेणापि न्याय साम्यात्समासस्यैवातिदेष्टव्यम् । ततश्च टाप् श्रूयेत समासार्थस्य पुंस्त्वेऽपि उत्तरपदार्थस्य स्त्रीत्वानपगमात् । यत्तु “गोस्त्रियोः” (पा० सू०१-२-४८) इति ह्रस्व इति । तन्न, “चार्थे द्वन्द्वः” (पा०सू०२-२-२९) इत्यत्रानेकमित्यधिकारात्सर्वेषां प्रथमानिर्दिष्टत्वेऽपि प्राधान्यादुपस-र्जनसङ्घाविरहात् । अन्वर्थसंज्ञा हि सा । अत एव राज्ञः कुमार्याः राजकुमार्या इत्यत्र न ह्रस्व इत्युक्तम् । अत एव च ‘कुक्कुटमयूर्यौ’ इत्यत्र न ह्रस्वः । ननु मास्त्वन्वर्थता । तथाच ‘अश्ववडवौ’ इति सि-द्ध्यति । ‘राजकुमार्याः’ ‘कुक्कुटमयूर्यौ’ इत्यत्र तु ह्रस्वे कृते पुनः स्त्री-प्रत्ययात् सिद्धम् । तदुक्तम्—‘परवल्लिङ्गमिति शब्दशब्दार्थौ’ इति । तथाहि, लिङ्गशब्देन लिङ्गाभिधायी प्रत्ययोऽर्थश्च गृह्यते, तन्प्राचा-श्रयणात् । एवञ्च द्वन्द्वार्थस्य तत्पुरुषार्थस्य च परस्यैव लिङ्गं स्यात् । तदभिधायी प्रत्ययश्च परस्यैवेति सूत्रार्थः । तथा च यत्र ‘द्वयगुणौ’

‘गुणकर्मणी’ इत्यादौ लिङ्गाभिधायी प्रत्ययो न सम्भवति तत्रार्थ एवातिदिश्यते । उभयसम्भवे तूभयम् । यथा ‘कुक्कुटमयूरौ’ इत्यादौ । ततश्च औपदेशिकस्य ह्रस्वत्वेऽप्यातिदेशिकस्य श्रवणं भविष्यति । न च पुनर्ह्रस्वः शङ्काः, अनुपसर्जनत्वात्तदन्यस्याप्रातिपदिकत्वाच्च । न चैवमपि ‘दत्तागार्ग्यायण्यौ’ ‘दत्ताकारीषगन्धे’ इत्यत्र ह्रस्वत्वे कृते समासात्पुनः फक्प्यडौ स्यातामिति वाच्यम्, “भस्याढे तद्धिते” (का०वा०) इति पूर्वोत्पन्नयोर्निवृत्तिसम्भवादिष्टापत्तेरिति । मैवम्, ‘दत्ता च युवतिश्च दत्तायुवती’ इत्यत्र तिप्रत्ययद्वयश्रवणापत्तेः । तत्राभत्वेन पुंवद्भावायोगात् । तस्मादुपसर्जनत्वं द्वन्द्वे नास्त्येव अन्वर्थत्वादिति स्थितम् । ‘अश्ववडवौ’ इत्यत्र स्त्रीप्रत्ययनिवृत्तौ उपायान्तरं वक्तव्यमिति ।

अत्रोच्यते, “विभाषावृक्षमृग” (पा०सू०२-४-१२) इति सूत्रे ऽश्ववडवेत्यत्र टापो निवृत्तिर्निपात्यते । तदुक्तम्—“समासादन्यलिङ्गमिति चेदश्ववडवयोष्टाब्लुग्वचनं निपातनात् सिद्धम्” इति । “द्विगुप्राप्तपञ्चालं पूर्वगतिसमासेषु प्रतिषेधो वक्तव्यः (का०वा०) । पञ्चसु कपालेषु संस्कृतः पञ्चकपालः पुरोडाशः । प्राप्तो जीविका प्राप्तजीविकः । आपन्नजीविकः । अलङ्कुमारिः । निष्कौशाम्बिः । भाष्ये त्वेतत्प्रत्याख्यातम् । तथाहि, तत्पुरुषग्रहणं न करिष्यते । परवल्लिङ्गं द्वन्द्वस्येत्येव । कथं ‘पूर्वकायः’ ‘अर्द्धपिप्पली’ इति ? एकदेशिसमासोऽपि नारभ्यते । कर्मधारय एवायं-पूर्वश्चासौ कायश्च, अर्द्धश्चासौ पिप्पली चेति । ततश्च प्राधान्यादेवोत्तरपदार्थस्य लिङ्गं भवति । न च षष्ठीसमासबाधनार्थमेकदेशिसमासोऽवश्यारब्धव्य इति वाच्यम्, इष्टत्वादनभिधानाच्च । तथाहि, “द्वितीयतृतीय” (पा०सू०२-२-३) इत्यत्रान्यतरस्याद्ग्रहणात्सूत्रकारस्यापि षष्ठीसमास इष्टः, अर्धशब्देनापि षष्ठीसमासो भाष्यकाराणामिष्ट इति प्रागेवोक्तम् । ‘पूर्वापरम्’ इत्यत्र त्वनभिधानात्षष्ठीसमासो न भविष्यतीति । इदञ्च प्रत्याख्यानं दुर्बलम्, अनभिधानाश्रयणमगतिकगतिरिति सन्प्रत्ययविधौ भाष्य एवोक्तत्वात् ।

पूर्ववदश्ववडवौ (पा०सू०२-४-२७) । द्विवचनमत्तत्रम् । अर्थातिदेशश्चायम् । परवल्लिङ्गतापवादः । अश्ववडवौ, अश्ववडवान्, अश्ववडवैर्जवनैरित्यादि । “विभाषा वृक्ष” (पा०सू०२-४-१२) इत्यादिसूत्रेण समाहारद्वन्द्वपक्षे तु “स नपुंसकम्” (पा०सू०२-४-१७) इत्येव भवति, तच्छब्देन विशिष्य परामर्शार्थमेवाश्ववडवग्रहणत् । अन्यथा पशुग्रहणेनैव सिद्धौ तद्वैयर्थ्यापत्तेरित्युक्तम् ।

हेमन्तशिशिरावहोरात्रे च छन्दसि (पा०सू०२-४-२८) । पूर्वव-
दित्यनुवर्तते । हेमन्तश्च शिशिरे च हेमन्तशिशिरौ । अत्रेदमवधेयम्,
शिशिरशब्दः पुन्रपुंसकयोः । तथाच चक्रवज्रान्धकारेति सूत्रे तिमि-
रशिशिराणि नपुंसके चेति भगवान्पाणिनिः । अमरोऽपि—“हेमन्तः
शिशिरोऽस्त्रियाम्” (अ०को०१-४-१९) इत्याह । तथा चात्र सूत्रे हेमन्त-
शिशिरात्रिति न कर्तव्यम् । अहोरात्रे शिवे स्याताम् । इह “रात्रा-
न्हाहाः” (पा०सू०२-४-२९) इति पुंस्त्वं प्राप्तम् । द्वित्वमतन्त्रम् । अ-
होरात्राणि विदधत् । न चेदं समाहारद्वन्द्वे सत्येकशेषात्सिद्धमिति
वाच्यम्, तत्रापि पुंस्त्वस्योत्तरसूत्रे वक्ष्यमाणत्वात् । छन्दसि लिङ्ग-
व्यत्ययो वक्ष्यते तस्यैवायं प्रपञ्चः । लोके तु दुःखे हेमन्तशिशिरे ।
अहोरात्रौ पुण्यौ ।

रात्रान्हाहाः पुंसि (पा०सू०२-४-२९) । एतदन्तौ द्वन्द्वतत्पुरुषौ
पुंस्येव । रात्रेः पूर्वा भागः पूर्वरात्रः । एकदेशिसमासः । “अहः स-
र्वैकदेश” (पा०सू०५-४-८७) इत्यच् समासान्तः । पूर्वाह्नः । “राजाहः
सखिभ्यः” (पा०सू०५-४-९१) इति टच् । “अन्होऽन्ह एतेभ्यः” (पा०
सू०५-४-८८) इत्यन्हादेशः । “अन्होऽदन्तात्” (पा०सू०८-४-७) इति
णत्वम् । झहः । “न संख्यादेः समाहारे” (पा०सू०५-४-८९) इत्य-
न्हादेशाभावः । “अन्हष्टखारेव” (पा०सू०६-४-१८५) इति टिलोपः ।
परवल्लिङ्गापवादोऽयं योगः । वृत्तौ तु एते पुंसीत्युक्तम् । तत्राप्येतदन्ता
इत्यर्थो बोध्यः । यत्तु रात्रादीनामेवानेन पुंस्त्वे कृते तदन्तस्य “पर-
वल्लिङ्गम्” (पा०सू०२-४-२६) इत्येव सिद्धमिति । तत्र, समाहारे
नपुंसकत्वापत्तेः । परवल्लिङ्गत्वापवादो हि “स नपुंसकम्” (पा०सू०
२-४-१७) इति योगः । न च नपुंसकत्वे इष्टापत्तिः, ‘द्विरात्रः’ ‘त्रिरात्रः’
इति वृत्तिकारीयोदाहरणविरोधात् । तद्धि समाहारे द्विगुरिति सर्वै-
र्व्याख्यातम् । अमरोऽपि प्रायुङ्क्त — “ते तु त्रिंशदहोरात्रः” (अ०को०
१-४-१२) इति, “मासेन स्यादहोरात्रः” (अ०को०१-४-२२) इति च ।
तस्मात्तदन्तस्यैवायं पुंस्त्वविधिः । यद्यपि सन्निधानात्परवल्लिङ्ग-
ताया एवायमपवादस्तथापि परत्वात्नपुंसकतां बाधते ।

अत्रेदं चिन्त्यम्—उक्तरीत्या ‘अहोरात्रः’ इत्यत्र पुंस्त्वमस्तु । द्विरात्रादौ
तु वृत्तिकारहरदत्ताद्युक्तं पुंस्त्वमसङ्गतम्, तत्र विशिष्टकलीबंतावि-
धेः । तथाच लिङ्गानुशासनसूत्रम् । “अपथपुण्याहे नपुंसके” (लि०
सू०१३२) । “संख्यापूर्वा रात्रिः” (लि०सू०१३२) इति । अमरो-
ऽप्याह—“रात्रेः प्राक् संखययान्वितम्” (अ०को०३-५-२५) इति
“गणरात्रं निशाबन्धः” (अ०को०१-४-६) इति च । अनुवाकादयः

पुंसीति वक्तव्यम् (का०वा०) । अनुषाकः । शंयुवाकः । सूक्तवाकः । वाक्यविशेषस्थैताः सञ्ज्ञाः । कर्मणि घञन्ता इति नपुंसकत्वे प्राप्ते वचनम् ।

अपथं नपुंसकम् (पा०सू०२-४-३०) । इदं नपुंसकं स्यात्तत्पुरुषे । समासान्तरे तु अपथा देशः । अपथा नगरी । कृतसमासान्तनिर्द्देशा-
श्लेष-अपन्थाः ।

अर्धर्चाः पुंसि च (पा०सू०२-४-३१) । अर्धर्चादयः शब्दाः पुंसि कलीबे च स्युः । ते च गणरत्ने संगृहीताः । तद्यथा--

अर्धर्चध्वजकुञ्जशीधुमधवो वर्चस्कूर्वाढकाः

पङ्कानीकपिनाकनिष्ककपटाष्टकः किरीटः कुटः ।

कूटः कङ्कटकर्वटाण्डशकटा वल्मीकसानूनटाः

खण्डोद्योगविडङ्गशृङ्गसरकाः पुंखत्रजौ मोदकः ।

मधुर्मकरन्दे मद्ये माक्षिके च द्विलिङ्गः ।

“मकरन्दस्य मद्यस्य माक्षिकस्यापि वाचकः ।

अर्धर्चादिगणे पाठात्पुंनपुंसकयोर्मधुः” ॥

इति शाश्वतः । अमरस्तु-“मार्द्वीकं मधु न द्वयोः” इत्याह । चैत्रदैत्ययोस्तु पुंस्येव । वर्चस्कं शकृत् । कूर्वं दीर्घश्मश्रु । आढकं मानविशेषः । पङ्कः कर्दमपापयोः । अनीकं सैन्यम् । पिनाको रुद्रधनुस्त्रिशूलं च । निष्क आभरणम् । कपटं व्याजः । टङ्कः पाषाणभेदनः । किरीटो मुकुटम् । कुटो घटः । कूटं सङ्घातो माया च । कङ्कटं सन्नाहः । कर्वटं नद्यादिवेष्टितः खेटकग्रामः । अण्डं पश्यादिप्रसवः । नटो नर्तकविशेषः । खण्ड इक्षुविकारः शकलं च । उद्योगमुत्साहः । विडङ्ग औषधम् । सरकं मद्यम् । शेषं प्रसिद्धम् ।

शाको मस्तककल्कशुकनिकराः शुल्कं निदाघो नखो

बाणद्रेणसुवर्णभूषणरणाः कार्पापणस्तोरणः ।

काण्डस्ताण्डवदण्डमण्डपिटकाः सक्तुस्तटाकत्रणौ

पेटो मञ्जुकवारबाणचरणा वस्त्राम्बरैरावताः ।

कल्क औषधनिर्यासः दम्भः पातकं च । शुकं धान्यादेः सूची । शुल्कं घट्टादावायस्थानम् । द्रेणो मानविशेषः पक्षिविशेषश्च । भूषणोऽलङ्कारः । काण्डः शरनालवर्गवारिसमयकुत्सितेषु । मण्डो दध्यादेर्द्रवांशः । पिटको वंशनिर्मितः पात्रविशेषः । पेटः संहतिः । ऐरावत-
मिन्द्रगजः ।

चरकमठविटङ्गश्वेडिताभूतवृत्त-

प्रयुतघृतवसन्ता हस्तबुस्तापराह्णाः ।
पलितफलककण्टा नाम कर्माभिधाना-
ऽयुतशततृणनीडा यौवनोद्यानयानाः ।

चरकं प्रन्थविशेषः । मठं व्रतिनां स्थानम् । विटङ्कं कपोतपाली ।
श्वेडितो मुखध्वनिविशेषः । भूतः पिशाचे द्विलिङ्गः । क्रियाशब्दस्तु
विशेष्यलिङ्गः । वृत्तं शीलम् । प्रयुते दशलक्षाः । घृत आज्यम् । हस्तं
पाणिः । बुस्तं मांसशकुली । पलितः पाण्डुरकेशः । फलकः खटकम् ।
कण्टं पापम् । अयं नामा अयं कर्मा, कार्यमित्यर्थः ।

कर्म व्याप्ये क्रियायाञ्च पुनपुंसकयोर्मतम् ।

इति रुद्रः । यौवनो द्वितीयं वयः । उद्यान आरामः । यानो वाहनम् ।

तीर्थप्रोथौ नलिनपुलिनस्तेययोधोषधानि

स्थानः शूर्पो निधनशयनद्वीपपुच्छायुधानि ।

गूथं गूथं कुणपकुतपक्षेमवर्णासनानि

च्छत्राकाशप्रतिसरमुधाष्टापदारण्यवर्षाः ॥

प्रोथोऽश्वनासा । स्तेयञ्चौर्यम् । योधो भटः । औषधो भेषजम् ।
स्थानम् आधारः । शूर्पो वेणुपात्रम् । निधनो मृत्युः । शयनः शय्या ।
गूथः पशुसमूहः । गूथो विष्टा । कुणपं शवः । कुतपः कालविशेषः ।
वर्णमक्षरम् । प्रतिसरः कङ्कणम् । मुखो वदनम् । अष्टसु लोहेषु पदं प्र-
तिष्ठाऽस्येत्यष्टापदं सुवर्णम् । “अष्टतः संज्ञायाम्” (पा०सू०६-३-१२५)
इति दीर्घः । अरण्योऽटवी । वर्षः संवत्सरः ।

कमण्डलुर्मण्डपकुट्टिर्माबुदावतंसपाराः शतमानचन्दनौ ।

समानपूषौ दृढमूषिकौदना दिनं विमानं च वितानलोहितौ ॥

अर्बुदो दशकोटिः । पर्वते तु पुल्लिङ्गः । तथाच मेदिनी—

अर्बुदो मांसपुरुषे दशकोटिषु न स्त्रियाम् ।

महीधरविशेषे ना इति । अवतंसं शेखरम् । पारः परतीरम् । शत-
मानं रूप्यपलम् । समानः सदृशः । पूषो मुद्रादिनिर्घासः । मूषिक
आखुः । ओदनं कूरः । दिनो दिवसः । लोहितः शोणितम् । गुणवाची तु
वाच्यलिङ्गः ।

अंसक्षीरकषायबिम्बविटपा नेत्राव्ययौ शेखरः

केदाराश्रमशल्यशूलबलया बालस्तमालो मलः ।

गुल्माङ्गारविहारतोमररसाः पात्रं पवित्रं पुरम्

मध्या बुध्नमृणालमण्डलनला नालप्रवालौत्पलाः ॥

अंसः स्कन्धः । क्षीरो दुग्धम् । कषायं तुवरो रसः । बिम्बो

मण्डलम् । विटपः स्तम्भः शाखा च । नेत्रो नयनम् । अव्ययमध्ये-
त्यादि । शेखरमापीडः । केदारं क्षेत्रम् । आश्रमो मुनिस्थानम् ।
शूलमायुधं रोगविशेषश्च । बलयो हस्ताभरणम् । बालः शिशुः
केशश्च । तमालो वृक्षविशेषः । मलः पापं विट् च । गुल्मः
प्रकाण्डम् । अङ्गारो दग्धकाष्ठम् । विहारः क्रीडास्थानम् । रसं मधुरा-
दि । पात्रो भाजनम् । “त्रिषु पात्री पुटी वाटी” (अ०को०३-५-२२)
इत्यमरादिहायोगव्यवच्छेदे तात्पर्यं न त्वन्ययोगव्यवच्छेदेऽपि । एवं
पवित्रः पावनम् , पुरः पुरीत्याद्यपि । बुध्नमधोभागः । नलः सुषिर-
तृणम् । नालः पुष्करादीनां दण्डः । अयं स्त्रियामपि, “नाला मृणालाग्र
भुजो भजामः” इति श्रीहर्षः । प्रवालं पल्लवो विट्टमश्च ॥

जृम्भो वज्रकबन्धकर्षककुदाश्चक्रान्धकाराङ्कुशा
वक्रः संगमदेहदाडिमहिमाः पत्रं बलं वल्कलम् ।
कार्पासामिषकाशकोशकुसुमप्रप्रीवमासेष्कसा
निर्यासः कलशाम्बरीषकलला माषं करीषं कुशम् ॥

जृम्भो जृम्भणम् । वज्रः कुलिशं हीरकश्च । कबन्धं रुण्डः ।
कर्षः पलचतुर्भागः । ककुदं श्रेष्ठे वृषांसे राजचिन्हे च । चक्रो रथा-
ङ्गः । अङ्कुशः सृणिः । वक्रो मुखम् । सङ्गमो नद्यादेर्मेलनम् । देहं
शरीरम् । दाडिमं फलविशेषः । हिमस्तुहिनम् । पत्रः पर्णं वाहनं च ।
बलं सामर्थ्यं सैन्यं च । कुसुमः पुष्पम् । प्रप्रीवं वातायनम् । मासें त्रिंशद्-
होरात्रः । इक्षसश्चिक्कसं गोधूमादिचूर्णम् । अमरस्तु चिक्कसमर्धर्चादौ
पपाठ । निर्यासं वृक्षादेर्निष्पन्दः । कलशं घटः । अम्बरीषं भ्राष्ट्रम् ।
कललं शुकशोणितयोः परिणामविशेषः । माषं परिमाणविशेषो धा-
न्यविशेषश्च । करीषं शुष्कगोमयम् । कुशशब्दस्य विषयविवेकस्तु
“दण्डमड” इत्यादिलिङ्गानुशासनसूत्रव्याख्यानावसरे वक्ष्यते ।

मुसलमुकुलमूलाः पार्श्वपात्रीवपूर्वाः
कमलहलचषालाः खण्डलं कुण्डलं च ।
निगलफलपलाला मङ्गलं शालशीला
विषचषकविशालाः पूलतेले कपालम् ॥

मूलः शिफा । पात्रीवं यज्ञोपकरणम् । कमलः पद्मम् । हलः सीर-
म् । चषालं यज्ञपात्रविशेषः । खण्डलं खण्डम् । फलः प्रयोजनम् । शालो
वृक्षविशेषः । शीलं चरितम् । विषो वत्सनागादिः । चषका मधुपान
भाजनम् । पूलं बद्धतृणसंचयः ॥

समरतिमिरवारा राजसूयोपवासौ
चमसदिवसकंसा वाजपेयो हिरण्यम् ॥
जठरदरशरीराऽऽरावकान्तराराष्ट्राः
पटहगृहकवाटाः कुक्कुटाद्रीं च धाम ॥

वारः परिपाटी । “कंसोऽस्त्री पानभाजनम्” (अ०को०२-९-३३)
इत्यर्थः । दरह्वासे रोगे अल्पे च । शरीरः कायः । आरावः शब्दः ।
गृहशब्दो नपुंसकेऽभिधेयवचनः । पुंसि तु बहुवचनान्त एव । “कवा-
टमरं तुल्ये” (अ०को०२-२-१८) इत्यमरः । अत्रैव कपाटशब्दोऽपि
साधुरिति “शकौ हस्तिकपाटयोः (पा०सु०३-२-९४) इति सूत्रे वक्ष्या-
मः । आर्द्रः शृङ्गवेरम् । धाम गृहं तेजश्च ॥

पद्माषाढकपित्थषष्टिककुलान्यम्भोजवाजामृताः
स्थूलघूतखलीनलोहकवचाशोकक्षयानेकपाः ।
शङ्खस्तण्डकधर्मचर्मरजतस्नेहासिंहंसापराः
सारः सैन्धवमध्यमाध्वरधनुर्मानस्तनस्थाणवः ॥

पद्मो निधौ पुंसि, जलजे तु द्विलिङ्गः । आषाढं व्रतिदण्डो मासश्च ।
कपित्थो वृक्षविशेषः । वृत्तौ तु कवीयेति पठ्यते, अश्वमुखबन्धनरज्जु-
स्तस्यार्थः । उक्तं च बोपालितेन “नार्या करीखलीनं कवीयं वा ना
तुरङ्गमुखमाण्डम्” इति । षष्टिकं व्रीहिभेदः । कुलो वंशो गृहं च । अ-
म्भोजः कमलम् । वाजं पिच्छम् । अमृतं सलिलम् । अशोकं तरुः ।
क्षयो गृहम् । अनेकपं हस्ती । शङ्खो निधौ पुमान्, जलजे द्विलिङ्गः ।
तण्डकदण्डोगानां ग्रन्थविशेषः । चर्मजिनम् । रजतं रूप्यम् । स्नेहं
सौहार्दम् । असिः खड्गः । अपरोऽन्यः । सारो बलम् । सैन्धवो लवणम् ।
मानो दर्पः । स्थाणुः शङ्कुः ॥

महिमनेत्रकपञ्चकदण्डकाः क्रकचशम्बलकुण्डपकन्दराः ॥

कटकमालवमर्मरदैवताः शिखरकेसरदारुभगन्दराः ॥

महिमं महत्त्वम् । नेत्रकं शृङ्खलकण्टकम् । पञ्चकं विस्तारः । दण्डकं
छन्दोविशेषः । क्रकचं काष्ठादिदारणसाधनम् । शम्बलं पाथेयम् । कु-
ण्डपं क्रतुविशेषः । कन्दरा स्त्रियामपि । मालवो देशविशेषः । मर्मरं
शुष्कपर्णध्वनिः । दैवतो देवः । दारुः काष्ठम् ॥

दीपोद्यमब्रह्मपिधानभावा वास्तुव्रतार्धप्रवराभिधानाः ।

अर्मो मुहूर्तो धनवप्रसौधा रेणुस्तलं लोमपटं विहायः ॥

दीपं प्रकाशविशेषः । भावः स्वभावः । वास्तुर्वैश्वम् । अर्मः चक्षु-
गःरो । धनो वित्तम् । पटं वस्त्रम् ॥

उटजचापनपुंसकपातका भुवनकोटरपल्लवगोमयाः ।

अविखरं हरिचन्दनमूलकौ भवनसङ्क्रमगाण्डिवपत्तनाः ॥

उटजः पर्णशाला । चापो धनुः । पातकः पापम् । गाण्डिवोऽर्जुन-
धनुः । दीर्घमध्येऽपि । एतच्च “गाण्ड्यजगात्सञ्ज्ञायाम्” (पा०सू०५-
२-११०) इति सूत्रे वृत्त्यादौ स्पष्टम् ॥

कर्पूरकूर्पासकषष्ट्युशीरगाण्डीवनिष्ठेवसवर्णभस्त्राः ।

पिण्याकपुस्तौ नखरेषुखण्डवैनीतिकद्वीपिनखारकूटाः ॥

कर्पूरो घनसारः । कूर्पासकः कञ्चुकः । षष्टिः सङ्ख्यावाची । उशीरो
नलदम् । निष्ठेवो निष्ठीवनम् । भस्त्रश्चर्मकोशः भस्त्रा च । पुस्तः पुस्त-
कम् । नखरं नखः । इषुर्बाणः । अयं स्त्रीलिङ्गोऽपि । “पत्री रोप इषुर्बयोः”
(अ०को०२-८-८७) इत्यमरः । तथाच श्रीहर्षः “कुसुमानि यदि स्मरेषवः”
इत्युपक्रम्य “द्वयं यद्मूमहृन्नमूः” इति प्रायुङ्क्त । खण्डः पद्मादीनां
समुदायः । विनीतानामिदं वैनीतिकम् । मनुष्यवाह्यं यानम् । द्वीपी
व्याघ्रः । आरकूटः पित्तलम् ॥ अमरस्त्वाह—

पुन्नपुंसकयोः शेषोऽर्धर्चपिण्याककण्टकाः ।

मोदकस्तण्डकषट्कः शाटकः कर्पटोऽर्बुदः ॥

पातकोद्योगचरकतमालामलकानडः ।

कुष्टं मुण्डं शीघ्रं वुस्तं श्वोडितं क्षेम कुट्टिमम् ॥

सङ्गमं शतमानार्मशम्बलाव्ययताण्डवम् ।

कवियं कन्दकार्पासं पारावारं युगन्धरम् ॥

यूपं प्रप्रीवपत्रीवे पूषञ्चमसचिकसौ ।

अर्धर्चादौ घृतादीनां पुंस्त्वाद्यं वैदिकं ध्रुवम् ॥

तन्नोक्तमिह लोकेऽपि तच्चेदस्यस्तु शेषवत् । इति ॥

अर्मं चक्षुरोगः । “अर्तिस्तुसुहुस्” (उ०सू०१४५) इत्यादिना औणा-
दिको मन्प्रत्यय इति तद्व्याख्यातारः । शम्बलं तालव्यादि दन्त्यादि
चेति ते एव । इह यद्यपि अर्धर्चादीन् चिककसान्तानत्र पठितान्
कूटोऽस्त्रीत्यार्धाश्च तत्र तत्र प्राक्पठितान् विहायान्येषां प्रसिद्धविलक्षणं
पुंस्त्वादिकमित्युक्तम् । तेन घृतक्षीरदारुलोमासनमुखशरीराद्यो लोके
नियतलिङ्गा एवेति प्रतीयते । तथापि मुनित्रयवचनविरहाद्वैदिकत्वं
निर्मुलम् । अत एवापरितोषाल्लोकेऽपीत्याद्युक्तमित्याहुः ।

युक्तं चैतत् , लिङ्गानुशासनसूत्राणां घृतादिविषयकाणां लोकवेद-
साधारण्येनैव प्रवृत्तेः । एवमन्येऽपि ये शब्दाः कोशादिना पुन्नपुंस-
कलिङ्गतया निर्णयितास्ते सर्वे अर्धर्चादिषु बोध्याः ॥

इदानीं परवल्लिङ्गमित्यतिदेशे उपयुक्तया प्रसङ्गात् पाणिनीयलिङ्गानुशासनसूत्राणि व्याख्यायन्ते ॥

लिङ्गम् ॥ स्त्री ॥ अधिकारसूत्रे एते ।

ऋकारान्ता मातृदुहितृस्वसृयातृननान्दरः ॥ ऋकारान्ता एते पञ्चैव स्त्रीलिङ्गाः, स्वस्त्रादिसतकस्यैव डीन्निषेधेन कर्त्रित्यादेर्डीपा ईकारान्तत्वात् । तिसृचतस्रोस्तु स्त्रियामादेशतया विधानेऽपि प्रकृत्योस्त्रिचतुरोर्ऋदन्तत्वाभावात् ।

अन्यूप्रत्ययान्तो धातुः । अनिप्रत्ययान्त ऊप्रत्ययान्तश्च धातुः स्त्रियां स्यात् । अवनिः । चमूः । प्रत्ययग्रहणं किम् ? देवयतेः किप् द्यूः । विशेष्यलिङ्गः ।

अशनिभरणप्रणयः पुंसि च ॥ इयमयं वा अशनिः ।

मिन्यन्तः ॥ मिप्रत्ययान्तो निप्रत्ययान्तश्च धातुः स्त्रियां स्यात् । भूमिः । ग्लानिः ।

वन्हिवृष्णयग्रयः पुंसि ॥ पूर्वस्यापवादः ।

श्रोणियोन्यूर्मयः पुंसि च ॥ इयमयं वा श्रोणिः ।

क्तिन्नन्तः ॥ स्पष्टम् । कृतिरित्यादि ।

ईकारान्तश्च ॥ ईप्रत्ययान्तः स्त्री स्यात् । लक्ष्मीः ।

ऊडाबन्तश्च ॥ कुरूः ॥ विद्या ।

व्वन्तमेकाक्षरम् ॥ श्रीः । भूः । एकाक्षरं किम् ? पृथुश्रीः ।

विंशत्यादिरानवतेः ॥ इयं विंशतिः । त्रिंशत् । चत्वारिंशत् । पञ्चाशत् । षष्टिः । सप्ततिः । अशीतिः । नवतिः ।

दुन्दुभिरक्षेषु ॥ इयं दुन्दुभिः । अक्षेषु किम् ? अय दुन्दुभिः, वाद्यविशेषोऽसुरो वेत्यर्थः ।

नाभिरक्षत्रिये ॥ इयं नाभिः ।

उभावप्यन्यत्र पुंसि ॥ दुन्दुभिर्नाभिश्चोक्तविषयादन्यत्र पुंसि स्तः । नाभिः क्षत्रियः । कथं तर्हि—

समुल्लसत्पङ्कजपत्रकोमलैरुपाहितश्रीण्युपनीविनाभिभिः ।

(कि०का० ८-२५)

इति भारविः । उच्यते, दृढभक्तिरित्यादाविष कोमलैरिति सामान्ये नपुंसकं बोध्यम् । वस्तुतस्तु “लिङ्गमशिष्यं लोकाश्रयत्वाल्लिङ्गस्य” इतिभाष्यात्पुंस्त्वमपीह साधु । अत एव—

नाभिर्मुख्यनृपे चक्रमध्यक्षत्रिययोः पुमान् ।

द्वयोः प्राणिप्रतीके स्यात्स्त्रियां कस्तूरिकामदे ॥

इति मेदिनिः । रभसोऽप्याह--

मुख्यराट्क्षत्रिये नाभिः पुंसि प्राणयङ्गके द्वयोः ।

चक्रमध्ये प्रधाने च स्त्रियां कस्तूरिकामदे ॥ इति ।

एवमेवंविधेऽन्यत्रापि बोध्यम् ।

तलन्तः ॥ अयं स्त्रियां स्यात् । शुक्लस्य भावः शुक्लता । ब्राह्मणस्य कर्म ब्राह्मणता । ग्रामस्य समूहो ग्रामता । देव एव देवता ।

भूमिविद्युत्सरिल्लतावनिताभिधानानि ॥ भूमिर्भूः । विद्युत्सौदा-
मनी । सरिन्निम्नगा । लता वल्ली । वनिता योषित् ।

यादो नपुंसकम् ॥ यादःशब्दः सरिद्धाचकोऽपि क्लीबे स्यात् ॥

भाःस्रुक्स्त्रग्दिगुष्णिगुपानहः ॥ एते स्त्रियां स्युः । इयं भा इत्यादि ।

स्थूणोर्णे नपुंसके च ॥ एते स्त्रियां क्लीबे च स्तः । स्थूणम्, स्थूणा ।

ऊर्णम्, ऊर्णा । तत्र स्थूणा काष्ठमयी द्विकर्णिका । ऊर्णा तु मेषादिलोम ।

गृहशशाभ्यां क्लीबे ॥ नियमार्थमिदम् । गृहशशपूर्वे स्थूणोर्मे यथा-
संख्यं नपुंसके स्तः । गृहस्थूणम् । शशोर्णम् । “शशोर्णं शशलोमनि”
(अ०को०२-९-१०८) इत्यमरः ॥

प्रावृद्विमुट् रूट् तृट् विट् त्विषः ॥ एते स्त्रियां स्युः ॥

दर्विविदिवेदिखनिशान्यश्रिवेशिकृष्यौषधिकत्यङ्गुलयः । एते स्त्रियां
स्युः । पक्षे ङीष् । दर्वा, दर्विरित्यादि ।

तिथिनाडिरुचिर्वाचिनालिधूलिकिकिकेलिच्छविराऽयादयः । एते
प्राग्वत् । इयं तिथिरित्यादि । अमरस्त्वाह—“तिथयो द्वयोः” (अ०को०-
१-४-१) इति । तथाच भारविः—“तस्य भुवि बहुतिथास्तिथयः”
इति । स्त्रीत्वे हि बहुतिथ्य इति स्यात् । श्रीहर्षश्च—“निखिलान्निशि
पौर्णिमातिथीन्” इति ।

शष्कुलिराजिकुट्यशनिवर्तिभ्रकुटिवृटिवलिपङ्कयः । एतेऽपि स्त्रियां
स्युः । इयं शष्कुलिः ।

प्रतिपदापद्विपत्संपत्शरत्संसत्परिषदुषःसंबित्श्रुतपुन् मुत्समिधः ।
इयं प्रतिपदित्यादि । उषा उच्छन्ती । उषाः प्रातरधिष्ठात्री देवता ।

आशीर्धूःपूर्णीर्द्वारः । इयमाशीरित्यादि ।

अप्सुमनस्समासिकतावर्षाणां बहुत्वं च ॥ अवादीनां पञ्चानां स्त्री-
त्वं स्याद्बहुत्वं च । आप इमाः । “स्त्रियः सुमनसः पुष्पम्” (अ०को० २-
४-२७) । “सुमना मालती जातिः” (अ० को० २-४-७२) । देववाची तु
पुंस्येव । “सुपर्वाणः सुमनसः” (अ० को० १-१-७) । बहुत्वं प्रायिकम् ।
“एका च सिकता तैलदाने असमर्था” इति अर्थवत्सूत्रे भाष्यप्रयोगात्

“समां समां विजायते” इत्यत्र समायां समायामिति भाष्याच्च । “विभाषा ब्राधेत्” (पा० सू० २-४-७८) इति सूत्रे “अघ्रासातां सुमनसौ” इति वृत्तिव्याख्यायां हरदत्तोऽप्येवम् ॥

स्रक्त्वक्ज्योग्वाग्वागूनैस्फिजः ॥ इयं स्रक् । त्वक् । ज्योक् । वाक् । यवागूः । नौः । स्फिक् ॥

त्रुटिसीमासंबध्याः ॥ इयं त्रुटिः । सीमा । सम्बध्या ॥

चुल्लिवेणिखार्यश्च ॥ स्पष्टम् ॥

ताराधाराज्योत्स्नादयश्च ॥

शलाका स्त्रियां नित्यम् ॥ नित्यग्रहणमन्येषां क्वचिद्व्यभिचारं ज्ञापयति ॥

इति स्यधिकारः ॥

पुमान् ॥ अधिकारोऽयम् ॥

घञबन्तः । पाकः । त्यागः । करः । गरः । भावार्थ एवेदम्, नपुंसकत्वविशिष्टे भावे कल्युद्भ्यां स्त्रीत्वविशिष्टे तु क्तिन्नादिभिर्बाधेन परिशेषात् । कर्मादौ तु घञान्तमपि विशेष्यलिङ्गम् । तथाच भाष्यम्— “सम्बन्धमनुवर्तिष्यते” इति ।

घाजन्तश्च ॥ विस्तरः । गोचरः । चयः । जयः इत्यादि ।

भयलिङ्गभगपदानि नपुंसके ॥ एतानि नपुंसके स्युः । भयम् । लिङ्गम् । भगम् । पदम् ।

नङन्तः ॥ नङ्प्रत्ययान्तः पुंसि स्यात् । यज्ञः । यत्नः ॥

याञ्जा स्त्रियाम् ॥ पूर्वस्यापवादः ।

क्यन्तो घुः ॥ किप्रत्ययान्तो घुः पुंसि स्यात् । आधिः । निधिः । उदधिः । क्यन्तः किम् ? दानम् । घुः किम् ? जज्ञिर्बीजम् ॥

इषुधिः स्त्री च ॥ इषुधिशब्दः स्त्रियां पुंसि च । पूर्वस्यापवादः ।

देवासुरात्मस्वर्गगिरिसमुद्रनखकेशदन्तस्तनभुजकण्ठखड्गशरपङ्काभिधानानि ॥ एतानि पुंसि स्युः । देवाः सुराः । असुरा दैत्याः । आत्मा क्षेत्रज्ञः । स्वर्गो नाकः । गिरिः पर्वतः । समुद्रो ऽधिः । नखः कररुहः । केशः शिरोरुहः । दन्तो दशनः । स्तनः कुचः । भुजो दोः । कण्ठो गलः । खड्गः करवालः । शरो मार्गणः । पङ्कः कर्दम इत्यादि ।

त्रिविष्टपत्रिभुवने नपुंसके ॥ स्पष्टम् । तृतीयं विष्टपं त्रिविष्टपम् । स्वर्गाभिधानतया पुंस्त्वे प्राप्ते अयमारम्भः ।

द्यौः स्त्रियाम् ॥ द्योदिवोस्तन्नेणोपादानमिदम् ।

इषुबाहू स्त्रियां च ॥ चात्पुंसि ।

षाणकाण्डौ नपुंसके च ॥ चात्पुंसि । त्रिविष्टपत्यादिचतुःसूत्री
देवासुरेत्यस्यापवादः ।

नान्तः ॥ अयं पुंसि । राजा । तक्षा । न च चर्मवर्मादिष्वतिष्यासिः,
“मन्द्यच्चकोर्तरि” (लि०सू०१४५) इति नपुंसकप्रकरणे वक्ष्यमाणत्वात् ।

ऋतुपुरुषकपोलगुल्फमेघाभिधानानि ॥ ऋतुरध्वरः । पुरुषो नरः ।
कपोलो गण्डः । गुल्फः प्रपदः । मेघो नीरदः ।

अभ्रं नपुंसकम् ॥ पूर्वस्यापवादः ॥

उकारान्तः ॥ अयं पुंसि स्यात् । प्रभुः । इक्षुः ।

“हनुर्हृद्विलासिभ्यां नृत्यारम्भे गदे स्त्रियाम् ॥

द्वयोः कपोलाऽवयवे” इति मेदिनी । “करेणुरिभ्यां स्त्री नेभे”
(अ० को० ३-३-५९) इत्यमरः । एवंजातीयकविशेषवचनानाक्रान्तस्तु
प्रकृतसूत्रस्य विषयः । उक्तं च—

लिङ्गशेषविधिव्यापी विशेषैर्यद्यबाधितः । इति ।

एवमन्यत्रापि ।

धेनुरज्जुकुहूसरयुनभुरेणुप्रियङ्गवः स्त्रियाम् ॥ समासे रज्जुःपुंसि
च । कर्कटरज्ज्वा, कर्कटरज्जुना ॥

श्मश्रुजानुवसुस्वाद्भ्रुजतुत्रपुतालूनि नपुंसके ॥ वसु चार्थवाचि ।
अर्थवाचीति किम् ? वसुर्मयूखाग्निधनाधिपेषु ।

मद्गुमधु (१) शीघुसानुकमण्डलूनि नपुंसके च ॥ चात्पुंसि । अयं
मद्गुः । इदं मद्गु ।

रुत्वन्तः ॥ मेरुः । सेतुः ।

दारुकसेरुजतुवस्तुमस्तूनि नपुंसके ॥ रुत्वन्त इति पुंस्त्वस्याप-
वादः । इदं दारु ।

सक्तुर्नपुंसके च ॥ चात्पुंसि । सक्तुः । सक्तु ।

प्राग्रश्मेरकारान्तः ॥ “रश्मि दिवसाभिधानम्” (लि०सू०१००) इति
वक्ष्यति, प्रागेतस्मादकारान्त इत्यधिक्रियते ।

कोपधः ॥ कोपधो ऽकारान्तः पुंसि स्यात् । स्तबकः । कलकः ।

चिबुकशालूकप्रातिपदिकांशुकोल्मुकानि नपुंसके ॥ पूर्वसूत्रापवादः ॥

कण्टकानीकसरकमोदकचषकमस्तकपुस्तकतडाकनिकशुकवर्च-
स्फपिनाकभाण्डकपिण्डककटकशण्डकपिटकतालकफलकपुलाकानि
नपुंसके च ॥ चात्पुंसि । अयं कण्टकः । इदं कण्टकमित्यादि ।

टोपधः ॥ टोपधोऽकारान्तः पुंसि स्यात् । घटः । पटः ।

(१) ‘शीघु’ इत्यधिकं कौमुद्याम् ।

किरीटमुकुटललाटवटवि(१)टशृङ्गाटकराटलोष्ठानि नपुंसके । किरीटमित्यादि ।

कुटकूटकपटकवाटकपटनटानिकटकटकटानि नपुंसके च ॥ चात्पुंसि । कुटः कुटमित्यादि ।

णोपधः ॥ णोपधोऽकारान्तः पुंसि स्यात् । गुणः । गणः । पाषाणः । ऋणलवणपर्णतोरणरणपोषणानि नपुंसके ॥ पूर्वसूत्रापवादः ॥ कार्षापणस्वर्णसुवर्णव्रणचरणवृषणविषाणचूर्णतृणानि नपुंसके च ॥ चात्पुंसि ॥

थोपधः ॥ रथः । प्रस्थः ॥

काष्ठपृष्ठरि(२)कथोकथानि नपुंसके ॥ इदं काष्ठमित्यादि ।

काष्ठा दिगर्था स्त्रियाम् ॥ इमाः काष्ठाः ।

तीर्थप्रोथयूथगाथानि नपुंसके च ॥ चात्पुंसि । अयं तीर्थः इदं तीर्थम् ।

नोपधः ॥ अदन्तः पुंसि । इनः । फेनः ।

जघनाजिनतुहिनकाननवनवृजिनविपिनबेतनशासनसोपानमिथुन-इमशानरत्नानिम्नचिन्हानि नपुंसके ॥ पूर्वस्यापवादः ।

मानयानाभिधान(३)नलिनोद्यानशयनासनस्थानचन्दनालानसमानभवनवसनसम्भावनविभावनविमानानि नपुंसके च ॥ चात्पुंसि । अयं मानः । इदं मानम् ।

पोपधः ॥ अदन्तः पुंसि । यूपः । दीपः । सर्पः ॥

पापरूपोडुपतल्पशिल्पपुष्पशष्पसमीपान्तरीपाणि नपुंसके ॥ इदं पापमित्यादि ।

शूर्पकुतपकुणपट्टीपविटपानि नपुंसके च ॥ अयं शूर्पः । इदं शूर्पमित्यादि ।

भोपधः ॥ स्तम्भः । कुम्भः ।

तलभं नपुंसकम् ॥ पूर्वस्यापवादः ।

जृम्भं नपुंसके च ॥ जृम्भम् । जृम्भः ।

मोपधः ॥ सोमः । भीमः ।

रुक्मसिधम(४)युग्मेधमगुल्माध्यात्मकुङ्कुमानि नपुंसके ॥ इदं रुक्ममित्यादि ।

सङ्गामदाडिमकुसुमाश्रमक्षेमक्षौमहोमोहामानि नपुंसके च । चात्पुंसि । अयं संग्रामः । इदं संग्रामम् ।

(१) 'वीट' इति कौमुद्याम् । (२) 'सिकथ' इति कौमुद्याम् ।

(३) 'नलिनपुलिनोद्यान' इति कौमुद्याम् । (४) 'युग्मेध' इति कौमुद्याम् ।

योपधः ॥ समयः । हयः ।

किसलयहृदयेन्द्रियोत्तरीयाणि नपुंसके ॥ स्पष्टम् ।

गोमयकषायमलयान्वयाव्ययानि नपुंसके च ॥ गोमयः । गोमयम् ।

रोपधः ॥ क्षुरैः । अङ्कुरः ।

द्वाराप्रस्फारतक्रवक्रवप्रक्षिप्रक्षुद्रच्छि(१)द्रनीरतीरदूरकुच्छूरन्ध्रा-
श्रश्वभ्रभा(२)रगभीरक्रूरविचित्रकेयूरकेदारोदाराजस्रशरीरकन्दरम-
न्दा रपञ्जराजरजठराजिरवैरचामरपुष्करगङ्गाकुहरकुटीरकुलीरचत्वर-
काश्मीरनीराम्बरशिशिरतन्त्रयन्त्रक्षत्रक्षेत्रमित्तकलत्रचित्रमूत्रसूत्रवक्र-
नेत्रगोत्राङ्गुलिप्रभलत्रशस्त्रशास्त्रवस्त्रपत्रपात्रच्छत्राणि नपुंसके ॥
इदं द्वारमित्यादि ।

शुकमदेवतायाम् ॥ इदं शुकं रेतः ।

चक्रवज्रान्धकारसारावारपारक्षीरतोमरशृङ्गारभृङ्गारमन्दारोशीर-
तिमिरशिशिराणि नपुंसके च ॥ चात्पुंसि । चक्रः । चक्रमित्यादि ।

षोपधः ॥ वृषः । वृक्षः ।

शिरीषर्जीषाम्बरीषपीयूषपुरीषिकद्विषकल्माषाणि नपुंसके ।

यूषकरीषमिषाविषवर्षाणि नपुंसके च ॥ चात्पुंसि । अयं यूषः ।
इदं यूषमित्यादि ।

सोपधः ॥ वत्सः । वायसः । महानसः ।

पनसबिसबुससाहसानि नपुंसके ।

चमसांसरसनिर्यासोपवासकार्पासवासभा(३)सकासकांसमांसानि
नपुंसके च ॥ इदं चमसम् । अयं चमस इत्यादि ।

कंसं चाप्राणिनि ॥ कंसो ऽस्त्री पानभाजनम् । प्राणिनि तु कंसो
नाम कश्चिद्राजा ।

रश्मिदिवसाभिधानानि ॥ एतानि पुंसि स्युः । रश्मिर्मयूखः ।
दिवसो घञः ।

दीधितिः स्त्रियाम् ॥ पूर्वस्यापवादः ।

दिनाहनी नपुंसके ॥ अयमप्यपवादः ।

मानाभिधानानि ॥ एतानि पुंसि स्युः । कुडवः । प्रस्थः ।

द्रोणाढकौ नपुंसके च ॥ इदं द्रोणम् । अयं द्रोणः ।

खारीमानिके स्त्रियाम् ॥ इयं खारी । इयं मानिका ।

दाराक्षतलाजासूनां बहुत्वं च ॥ इमे दाराः ॥

(१) 'च्छिद्र' इति नास्ति कौमुद्याम् । (२) 'भीर' इति कौमुद्याम् ।

(३) 'मास' इति कौमुद्याम् ।

नाड्यपजनोपपदानि व्रणाङ्गपदानि ॥ यथासंख्यं नाड्याद्युपपदानि
व्रणादीनि पुंसि स्युः । अयं नाडीव्रणः । अपाङ्गः । जनपदः । व्रणादी-
नामुभयलिङ्गत्वेऽपि क्लीबत्वनिवृत्त्यर्थं सूत्रम् ।

मरुद्गरुत्तरदृत्विजः ॥ अयं मरुत ।

ऋषिराशिदृतिग्रन्थिक्रिमिध्वनिषलिकौलिमौलिरविकविकपिमुन
यः ॥ एते पुंसि स्युः । अयमृषिः ।

ध्वजगजमुञ्जपुञ्जाः ॥ एते पुंसि ।

हस्तकुन्तान्तव्रातवातदूतधूर्तसूतचूतमुहूर्ताः ॥ एते पुंसि । अम
रस्तु—“मुहूर्तोऽस्त्रियाम्” इत्याह ।

षण्डमण्डकरण्डभरण्डवरण्डतुण्डगण्डमुण्डपाषण्डशिखण्डाः ॥
अयं षण्डः ।

वंशांशपुरोडाशाः ॥ अयं वंशः । पुरो दाश्यते पुरोडाशः । कर्मणि
घञ् । भवव्याख्यानयोः प्रकरणे “पौरोडाशपुरोडाशात्घञ्” (पा०सू०
४-३-७०) इति विकारप्रकरणे “व्रीहेः पुरोडाशे” (पा० सू० ४-३-
१४८) इति च निपातनात्प्रकृतसूत्र एव निपातनाद्वा दस्य डत्वम् ।
“पुरोडाशभुजामिष्टम्” इति माघः ।

हृदकन्दकुन्दबुद्बुदशब्दाः ॥ अयं हृदः ।

अर्घपथिमथ्यृभुक्षिस्त(१)म्बपूगाः ॥ अयमर्घः ।

पल्लवपल्लवकफरेफकटाहनिर्युद्धमठमणितरङ्गतुरङ्गगन्धस्कन्धमृ
दङ्गसङ्गसमुद्रपुङ्खाः ॥ अयं पल्लव इत्यादि ।

सारथ्यतिथिकुक्षिवस्तिपाण्यञ्जलयः ॥ एते पुंसि । अयं सारथिः ।

॥ इति पुल्लिङ्गाधिकारः ॥

नपुंसकम् ॥ अधिकारो ऽयम् ॥

भावे व्युदन्तः ॥ हसनम् । भावे किम् ? पचनो ऽग्निः । इधमव-
ध्ननः कुठारः ।

निष्ठा च ॥ भावे या निष्ठा तदन्तं क्लीबं स्यात् । हसितम् । गीतम् ।
त्वष्यञ्चौ तद्धितौ ॥ शुक्लत्वम् । शौक्लचम् । ष्यञः भित्त्वसामर्थ्या-
त्पक्षे स्त्रीत्वम् । चातुर्यम् । चातुरी । सामग्यम् । सामग्री । औचित्य-
म् । औचिती ।

कर्मणि च ब्राह्मणादिगुणवचनेभ्यः ॥ ब्राह्मणस्य कर्म ब्राह्मण्यम् ।
यद्यद्व्यगजणवुञ्छाश्च भात्रकर्मणि ॥ एतदन्तानि क्लीबानि । “स्ते-
नाद्यन्नलोपश्च” (पा० सू० ५-१-१२५)—स्तेयम् । “सख्युर्यः” (पा०

(१) ‘स्तम्बनितम्ब’ इति कौमुद्याम् ।

सू० ५-१-१२६)—सख्यम् । “कपिज्ञात्योर्दक्” (पा० सू० ५-१-१२७)—कापेयम् । “पत्यन्तपुरोहितादिभ्यो यक्” (पा० सू० ५-१-१२८)—आधिपत्यम् । “प्राणभृज्जातिवयोवचनोद्गात्रादिभ्योऽञ्” (पा० सू० ५-१-१२९)—औष्ट्रम् । “हायनान्तयुवादिभ्योऽण्” (पा० सू० ५-१-१३०)—द्वैहायनम् । “ब्रह्ममनोज्ञादिभ्यो वुञ्” (पा० सू० ५-१-१३३)—पितापुत्रकम् । “होत्राभ्यश्छः” (पा० सू० ५-१-१३५)—अच्छावाकीयम् ॥

अव्ययीभावः ॥ अधिस्त्रि ।

द्वन्द्वैकत्वम् ॥ पाणिपादम् ।

अभाषायां हेमन्तशिशिरावहोरात्रं च ॥ स्पष्टम् ।

अनञ्कर्मधारयस्तत्पुरुषः ॥ अधिकारोऽयम् ।

अनल्पे छाया ॥ शरच्छायम् ।

राजामनुष्यपूर्वा सभा ॥ इनसभमित्यादि ।

सुरासेनाच्छायाशालानिशा स्त्रियां च ॥

(१)परवत् । अन्यस्तत्पुरुषः परवल्लिङ्गः स्यात् ।

रात्रान्हाहाः पुंसि ॥

अपथपुण्याहे नपुंसके ॥

संख्यापूर्वा रात्रिः । त्रिरात्रम् । सङ्ख्यापूर्वेति किम् ? सर्वरात्रः ।

द्विगुः स्त्रियां च ॥ व्यवस्थया । (२)पञ्चमूली । त्रिभुवनम् ।

इसुसन्तः ॥ हविः । धनुः ।

अर्चिः स्त्रियाञ्च ॥ इत्यन्तत्वेऽपि अर्चिः स्त्रियां नपुंसके च स्यात् । इयमिदं वा अर्चिः ।

छदिः स्त्रियामेव ॥ इयं छदिः । छद्यतेऽनेनेति छादेश्चुरादिष्यन्तात् “अर्चिशुचि” इत्यादिना इम् । इस्मन्नित्यादिना ह्रस्वः । “पटलं छदिः” (अ०को०२-२-२५) इत्यमरः । तत्र पटलसाहचर्याच्छदिषः क्लीबतां वदन्तोऽमरव्याख्यातार उपेक्षयाः ।

मुखनयनलोहवनमांसरुधिरकार्मुकविवरजलहलधनाग्नाभिधानानि । एतेषामभिधायकानि क्लीबे स्युः ॥ मुखमाननम् । नयनं लोचनम् । लोहं कालम् । वनं गहनम् । मांसमामिषम् । रुधिरं रक्तम् । कार्मुकं शपासनम् । विवरं बिलम् । जलं वारि । हलं लाङ्गलम् । धनं द्रविणम् । अन्नमशनम् । अस्यापवादानाह त्रिसूत्र्या—

सीरार्थौदनाः पुंसि ।

(१) ‘शिष्टः परवत्’ इति कौमुद्याम् । (२) ‘पञ्चमूली’ इति कौमुद्याम् ।

वक्रनेत्रारण्यगाण्डीवानि पुंसि च ॥ वक्रो वक्रम् । नेत्रो नेत्रम् ।
अरण्योऽरण्यम् । गाण्डीवो गाण्डीवम् ।

अदधी स्त्रियाम् ॥

लोपधः ॥ कुलम् । कूलम् । स्थलम् ।

तूलोपलतालकुसूलतरलकम्बलदेवलवृषलाः पुंसि ॥ अयं तूलः ।

शीलमूलमङ्गलसालकमलतलमुसलकुण्डलपललमृणालबालनिग-
लपलालिबिडालखिलशूलाः पुंसि च । चात् क्लीबे । इदं शीलमित्यादि ।
शतादिः संख्या ॥ शतम् । सहस्रम् । शतादिरिति किम् ? एको-
द्वौ बहवः । संख्येति किम् ? शतशृङ्गे नाम पर्वतः ।

शतायुतप्रयुताः पुंसि च ॥ अयं शतः । इदं शतमित्यादि ।

लक्षा कोटिः स्त्रियाम् ॥ इयं लक्षा । इयं कोटिः । “वा लक्षा नि-
युतं च तत्” इत्यमरात् क्लीबेऽपि लक्षम् ।

(१)सहस्रः पुंसि ॥ अयं सहस्रः ।

मन् द्यक्कोऽकर्तारि ॥ मन्प्रत्ययान्तो द्यक्कः क्लीबः स्यान्न तु कर्त-
रि । वर्म । चर्म । द्यक्कः किम् ? अणिमा । महिमा । अकर्तारि
किम् ? ददाति इति दामा ।

ब्रह्मन् पुंसि च ॥ अयं ब्रह्मा । इदं ब्रह्म ।

नामरोमणी नपुंसके । मन्द्यक्क इत्यस्यायं प्रपञ्चः ।

असन्तो द्यक्कः ॥ यशः । मनः । तपः । द्यक्कः किम् ? चन्द्रमाः ।

अप्सरः स्त्रियाम् ॥ एता अप्सरसः । प्रायेणायं बहुवचनान्तः ।

त्रान्तः ॥ पत्रम् । छत्रम् ।

यात्रामात्राभस्त्रादंष्ट्रावरत्राः स्त्रियामेव ॥

भूत्रामित्रछात्रपुत्रमन्त्रवृत्रमदोष्ट्राः पुंसि ॥ अयं भूत्रः । न मित्रममि-
त्रः । “तस्य मित्राण्यमित्रास्ते” (मा०का०२-१०१) इति माघः । “स्या-
ताममित्रौ मित्रे च” इति च । यत्तु “द्विषोऽमित्रे” (पा०सु०३-२-१३१)
इति सूत्रे हरदत्तेनोक्तम्—“अमेद्विषति चित्” (उ०सु०६२३) इत्यैणादिक
इत्रच् । अमेरामित्रम् । “मित्रस्य व्यथयेत्” इत्यादौ मध्योदात्तस्तु चिन्त्यः ।
नञ्समासेऽप्येवम् । परवल्लिङ्गतापि स्यादिति तु तत्र दोषान्तरमिति,
तत्प्रकृतसूत्रापर्यालोचनमूलकम् । स्वरदोषोद्भावनमपि “नञो जरमर-
मित्रमृताः” (पा०सु०६-२-११६) इति षाष्टसूत्रास्मरणमूलकमिति दिक् ।

पत्रपात्रपवित्रसूत्रच्छत्राः पुंसि च ॥

(१) ‘शङ्कुः पुंसि । सहस्रः कचित् । अयं सहस्रः । इदं सहस्रम्’ ।
इति कौमुद्याम् ।

बलकुसुमशुल्बयु(१)द्वपत्तनरणाभिधानानि ॥ बलम् । वीर्यम् ।

पद्मकमलोत्पलानि पुंसि च ॥ पद्मादयः शब्दाः कुसुमाभिधायि-
त्वेऽपि द्विलिङ्गाः स्युः । अमरोऽप्याह—“वा पुंसि पद्मं नलिनम्” (अ-
को०१-१०-४०) इति । एवं चार्धर्चादिसूत्रे तु जलजे पद्मं नपुंसकमेवे-
ति वृत्तिग्रन्थो मतान्तरेण नेयः ।

आहवसङ्गामौ पुंसि ॥

आजिः स्त्रियामेव ॥

फलजातिः ॥ फलजातिवाची शब्दो नपुंसकं स्यात् । आमलकम् ।
आम्रम् ।

वृक्षजातिः ॥ स्त्रियामेव । कच्चिदेवेदम् । हरीतकी ।

विपद्मगत्सकृत्शकनृषत्शक्यकृदुदादिवतः ॥ एते क्लीबाः स्युः ।
नवनीतावतानानृतानामृतनिमित्तवित्तचित्पित्तत्रवरजतवृत्तपलितानि ॥
श्राद्धकुलिशदैवपीठकुण्डाङ्गदधिसकथयक्ष्यास्यास्पदाकाशकण्वबी-
जानि ॥ एतानि क्लीबे स्युः ।

दैवं पुंसि च ॥ दैवम् । दैवः ।

धान्याज्यसस्यरूपवपणववर्णधृष्यहव्यकव्यकाव्यसत्यापत्यमूल्याशि-
क्य(२)कुड्यहर्म्यतूर्यसैन्यानि ॥ इदं धान्यमित्यादि ।

द्वन्द्वबर्हदुःखवाडिशपिच्छविम्बकुटुम्बकवचवरशरवृन्दारकाणि ॥
अक्षमिन्द्रिये ॥ इन्द्रिये किम् ? रथाङ्गादौ मा भूत् ।

इति नपुंसकाधिकारः ।

स्त्रीपुंसयोः ॥ अधिकारो ऽयम् ।

गोमणियष्टिमुष्टिपाटलिवास्तिशात्मलित्नुटिमसिमरीचयः ॥ इय-
मयं वा गौः ।

मृत्युसीधुकर्कन्धुकिष्कुकण्डुरेणवः ॥ इयमयं वा मृत्युः ।

गुणवचनमुकारान्तं नपुंसकं च ॥ त्रिलिङ्गमित्यर्थः । पटु । पटुः ।

(३)पट्वी ।

। इति स्त्रीपुंसाधिकारः ।

पुंनपुंसकयोः ॥ अधिकारोऽयम् ।

घृतभूतमुस्तक्ष्वेलितैरावतपुस्तकबुस्तलोहिताः ॥ अयं घृतः ।
इदं घृतम् ।

(१) 'युद्ध' इति नास्ति कौमुद्याम् । (२) 'कुड्य मद्य' इति कौमुद्याम् ।
(३) पट्वी । अपत्यार्थस्तद्धिते । औपगत्रः । औपगवी ।' इति
कौमुद्याम् ।

शृङ्गार्धनिदाघोद्यमशल्यदृढाः । अयं शृङ्गः । इदं शृङ्गम् ।
 व्रजकुञ्जकुथकूर्चप्रस्थदर्पाभार्धर्चदर्भपुच्छाः ॥ अयं व्रजः । इदं व्रजम् ।
 कबन्धौषधायुधान्ताः ॥ स्पष्टम् ।
 दण्डमण्डखण्डशवसैन्धवपाश्वर्काशकुशकाशाङ्कुशकुलिशाः ॥ एते
 पुन्नपुंसकयोः स्युः ॥

कुशो रामसुते दर्भे योक्त्रेऽधीपे कुशं जले ।

इतिविश्वः॥ शलाकावाची तु स्त्रियाम् । तथाच “जानपद” (पा०सु०४-
 १-४२) इत्यादिसूत्रेणायोविकारे ङीषि कुशी । दारुणि तु टापा कुशा ।
 “वानस्पत्याः स्थ ता भा यात” इति श्रुतिः । “अतः “कृकमि” (पा०
 सू०८-३-४६) इति सूत्रे कुशाकर्णीष्विति प्रयोगश्च । व्याससूत्रे च “हा-
 नौ, तूरायनशब्दे शेषत्वात्कुशाच्छन्दः” इति । तत्र शारीरकभाष्येऽप्ये-
 वम् । एवञ्च श्रुतिसूत्रभाष्याणामेकवाक्यत्वे स्थिते आच्छन्द इत्याङ्प्रश्ले-
 षादिपरो भामतीग्रन्थः प्रौढिवादमात्रपर इति विभावनीयं बहुश्रुतैः ।

गृहमेहदेहपट्टपटहाष्टापदाम्बुदककुदाश्च ।

॥ इति पुन्नपुंसकाधिकारः ॥

अविशिष्टलिङ्गम् ॥

अव्ययं कतियुष्मदस्मदः ॥

ष्णान्ता संख्या ॥

शिष्टा परवत् । एकः पुरुषः । एका स्त्री । एकं कुलम् ।

गुणवचनं च ॥ शुक्लः पटः । शुक्ला शाटी । शुक्लं वस्त्रम् ।

कृत्याश्च ॥ करणा ।

करणाधिकरणयोर्ल्युट् च ॥

सर्वादीनि सर्वनामानि । स्पष्टार्थेयं त्रिसूत्री ।

॥ इति पाणिनीयलिङ्गानुशासनं समाप्तम् ॥

प्रासङ्गिकं समाप्य प्रकृतमनुसरामः ।

इदमोऽन्वादेशोऽशनुदात्तस्तृतीयादौ (पा०सु०२-४-३२) । अन्वादेश-
 विषयस्येदमोऽनुदात्तोऽङ् आदेशः स्यात्तृतीयादौ । प्रते बभ्रुविवक्ष्णं शं-
 सामि, माभ्याङ्गा अनु । इह बभ्रुशब्देनोक्तयोरिदमा परामर्शेण्यन्वादेशो
 भवत्येव “अन्वादेशश्च कथितानुकथनमात्रम्, न तु इदमा कथित-
 स्येदमैवानुकथनम् इति भाष्योक्तेः । न चैवम् “ईषदर्थ” इति श्लोके
 यच्छब्देनोक्तस्य पुनः कथनात् ‘एतम् आतम्’ इत्यत्रैनादेशः स्याद्वि-
 ति वाच्यम्, किञ्चिद्विधायान्यद्विधातुमनुकथनस्यैवान्वादेशत्वात् ।
 ईषदर्थ्यादिवृत्तेस्वनुवादेऽप्यात्रिधातात् । अशादेशवचनं साकचका-

र्थम् । अन्यथाऽन्वादेशेऽज्ञातार्थविवक्षायाम् 'इमकाभ्याम्' इत्यापि प्रसज्येत । ननु त्यदाद्यत्वेन सिद्धौ विधानसामर्थ्यात्सर्वादशोऽस्तु किं शिस्त्वेन ? मैवम् , 'आभ्याम्' 'एभिः' इत्यादौ विकाराभावार्थतापत्तेः, मोराजीतिषत् । ननु 'आभ्यामिन्द्रपक्वम्' इत्यादावन्वादेशत्वविवक्षाविरहे यथा "ऊडिदम्" (पा०सू०६-१-१७१) इति विभक्तेरुदात्तता, तथा "माभ्यां गाः" इत्यत्रापि कुतो नेति चेत् ? न, तत्र प्रकृतेरनुदात्तविधानात् "ऊडिदम्" इति सूत्रे च "अन्तोदात्तादुत्तरपदात्" (पा०सू०६-१-१६९) इति सूत्रादन्तोदात्तादित्यस्यानुवर्त्तनात् । तथाचान्वादेशे 'आभ्याम्' इत्यादेः सर्वानुदात्तता, इतरत्र त्वन्तोदात्ततेति विवेकः ।

स्यादेतत्, "सावेकाचः" (पा०सू०६-१-१६८) इत्युदात्तेनेह भाव्यम्, "सुः सप्तमीबहुवचनम्" इति भाष्ये वृत्तौ चोक्तत्वात् । यत्तु "ऊडिदम्" इति सूत्रे हरदत्तेनोक्तम्--इह "अन्तोदात्तात्" (पा०सू०६-१-१२९) इत्यनुवृत्तिसामर्थ्यात् 'सावेकाचः' (पा०सू०६-१-१६८) इत्यपि न प्रवर्त्तते । न च "यदीमेनाउशतः" इतिशसो व्यावृत्तौ सामर्थ्योपक्षयः, एकाज्ग्रहणेनैव तद्यावृत्तेः । एकाच इत्यस्य चावश्यानुवर्त्यत्वात् । अन्यथा "ग्रीवायां बद्धो अपि कक्ष आसनि" "मत्स्यं नदीन उदनि क्षिपन्तम्" इत्यत्रातिप्रसङ्गात् । 'आसन्' इत्यादयो ह्यन्तोदात्ता एवादेशाः सूत्रे पठिता इति ।

अत्रेदं वक्तव्यम्--'आभ्याम्' इत्यत्र "सावेकाचः" (पा०सू०६-१-१६८) इत्यस्य प्राप्तरेव नास्ति सप्तमीबहुवचनेषु 'एषु' इति रूपं न तादृगिहास्ति । तथाचात्रैवान्तोदात्तग्रहणस्य चरितार्थत्वात्सामर्थ्यविरहः । तथा च "माभ्याङ्गाः" "तदस्य प्रियम्" "तदस्मै नद्यम्" इत्यादेः सिद्धावपि भिसादौ दोषस्तदवस्थ एव । "एभिरग्रे" "सुन्वन्ति सोमान्वचसि त्वमेषाम्" "प्रेणा तदेषां निहितम्" "एषु धावीरवत्" इत्यादौ हि ए इत्येव रूपमस्त्येव । तथाच तत्र विभक्तेरुदात्तप्रसङ्गः । न च "सावेकाचः" (पा०सू०६-१-१६८) इत्येतत्सूत्रस्थकैयटपर्यालोचनयेष्टापत्तिरिति वाच्यम्, अन्येतिवति वदता कैयटेन तन्मतेऽस्वरसाविष्करणात् । तद्वीजन्तु बहुतरवैदिकप्रयोगविरोध एव ।

अथोच्येत--"सावेकाचः" (पा०सू०६-१-१६८) इति सूत्रे हरदत्तोक्तीत्या सुः प्रथमैकवचनमेव । न च 'त्वया' इत्यत्रातिप्रसङ्गः, सावर्णेति निषेधात् । शेषलोपष्टिलोप इति पक्षे तु सावेकात्त्वाभावात्प्राप्तिरेव नास्ति । रूपविवक्षापि विफला । एवञ्च 'एभिः' इत्यादौ प्रा-

सिरेष नास्तीति । तदपि न, रूपविषक्षाभावे 'दोषभ्याम्' इत्यत्राति-
प्रसङ्गात् । तैत्तिरीये हि "अंसाभ्यां स्वाहा दोषभ्यां स्वाहा" इति
मध्येदात्तं पठ्यते । एवं स्थिते सुः सप्तमीबहुवचनमेव प्राह्यम् । अन्य-
था "इन्द्रो या तो वसितस्य राजा" इत्यत्र या इत्यन्तोदात्तं न स्यात् ।
नहि प्रथमैकवचनं यदूषं यानिति तदिहास्ति । अत एव गोशुनोः
प्रतिषेधः सार्धकः । तदेवमन्तोदात्तानुवृत्तिसामर्थ्यं प्रथमैकव-
चनग्रहणं वा शरणमित्येवंरूपस्य षाष्टहरदत्तग्रन्थबललब्धस्य स-
माधानद्वयस्यापि दुष्टत्वात् 'एभिः' इत्यादि कथञ्चिर्वाह्यामिति फ-
लितः पूर्वपक्षः ।

अत्रोच्यते, "सावेकाचः" (पा०सू०६-१-१६८) इत्यत्रापि "अ-
न्तोदात्तात्" (पा०सू०६-१-१६९) इत्यस्यापकर्षान्नोक्तदोषः । वृत्त्यादा-
वननुवर्त्तितस्याप्यनुवृत्तिस्तु बहुधा दृष्टैव । अत एव "तुरुस्तु" (पा०
सू०७-३-५) सूत्रे 'स्तुवीत' इत्यादिसिद्धये पितीत्यस्य निवृत्त्यै सा-
र्वधानुकग्रहणमिति स्थिते 'शाम्यति' इति श्यनमिटं वारयितुं तिङ्गी-
त्यस्यानुवृत्तिर्वक्ष्यते ।

एतदख्यतसोख्यतसौ चानुदात्तौ (पा०सू०२-४-३३) । अन्वादेश-
विषये एतदोऽश् स्यात्स चानुदात्तख्यतसोः परतः तौ चानुदात्तौ स्तः ।
एतस्मिन् ग्रामे सुखं वसामः, अथोऽत्राधीमहे, अतो न गन्तास्मः ।
'अत्र'अतः' इति पदे सर्वानुदात्ते । ननु पञ्चमे "एतदोऽन्" (पा०सू०५-३-
५) इति भाष्यसम्मतः पाठः । न्यासरीत्या वृत्तिपाठोऽप्येवमेव । पद-
मञ्जरीरीत्या तु "एतदोऽश्" इति वृत्तिपाठः । उभयथापि अकारे सिद्धे
किमनेनेति चेत् ? पाञ्चमिकस्योदात्ततयाऽनुदात्तार्थमिह पुनर्वचन-
मिति गृहाण । 'त्रतसोः' इति वचनं निमित्तभावार्थम् । अन्यथा "त्र-
तसौ चानुदात्तौ" इत्यन्वाचयो विज्ञायेत ।

स्यादेतत्, त्रतसोः कृतयोः प्रकृतेर्लिङ्स्वरः । ततः शेषानिघातेन
त्रतसोरनुदात्तत्वं सिद्धम् । अश्मात्रस्य त्वनुदात्तत्वं विधीयताम् ।
मैषम्, त्रतसोर्हि कृतयोः "येननाप्राप्ति"न्यायेनापवाद्त्वाभित्यत्वा-
च्चानुदात्तोऽशादेशः स्यात् । ततस्तद्विधानसामर्थ्याल्लिङ्स्वरस्याप्रवृ-
त्तावुत्सर्गः प्रत्ययस्वर एव त्रतसोः स्यात् । यथा—'गोऽपदम्' इत्यत्र गणु-
ल्लोपेन सहविधानाल्लिङ्स्वराप्रवृत्तौ प्रत्ययाद्युदात्तत्वे सति कृदुत्त-
रपदप्रकृतिस्वरेणान्तोदात्तं पदं भवति । तस्मात् "त्रतसौ चानुदात्तौ"
इति कर्तव्यमेव ।

द्वितीयाटौस्वेनः (पा०सू०२-४-३४) । द्वितीयायाण्टौसोश्च परतः

इदमेतदोरेनादेशः स्यात्स चानुदात्तः अन्वादेशे । इदमोऽत्र मण्डूक-
प्लुत्याऽनुवृत्तिः । अथैनमद्रेः । एनेन, एनयोः । कथन्तर्हि—“अइउण”
(मा०सू०१-१-१) इत्यत्रोदाहृते “हे रोहिणि” इति श्लोके एनादेश
इति चेत् ? “अयं श्रोणीतटं स्पृशति, एनं निवारय” इति व्यत्या-
सेन योज्यम् ।

आशीविषेण रदनच्छदंशदान-

मेतेन ते पुनरनर्थतया न शङ्क्यम् ।

इत्यादौ त्वन्वादेशत्वस्याविवक्षा बोध्या । ‘अभून्वृप’ इत्यादावनद्य-
तनत्वस्य यथा । अथ कथं “प्रक्षालयैतत्परिवर्तयैनत्” इति ? नपुंसकै-
कवचने एनदिति वक्तव्यात् । वस्तुतस्तु सूत्र एवैनद्वक्तव्यः । एनम् एनौ
इत्यादि तु त्यदाद्यत्वेन सिद्धम् । ‘एनं श्रित’ इति द्वितीयासमासे तु
‘एतच्छ्रित’ इत्येव भवति, नत्वेन एनद्वा, “सुपो धातु” (पा०सू०२-४-
७१) इति लुका बहिरङ्गणाप्यन्तरङ्गाणां बाधनात् । न चैवं ‘प्रक्षालयै-
नत्’ इत्यपि न स्यादिति वाच्यम्, अमो लुका लुप्तत्वेऽपि तकारोच्चार-
णसामर्थ्यादेनदादेशप्रवृत्तेः । न चैवमेतच्छ्रितेऽपि एनदापत्तिः, एक-
पदाश्रयत्वेनान्तरङ्गे स्वमोर्लुकि चरितार्थत्वेन बहिरङ्गे समासलु-
कि अप्रवृत्तेः ।

आर्धधातुके (पा०सू०२-४-३५) ॥ अधिकारोऽयं “ण्यक्षत्रिय” (पा०
सू०२-४-५८) इति यावत् । विषयसप्तमी चेत्यम् । तेनार्धधातुकोत्पत्तेः
प्रागेवादेशेषु प्रवृत्तेषु यथायथं प्रत्ययाः । तथाहि, अस्तेः—भव्यम् । पर-
सप्तम्यान्तु ण्यति कृते भाव्यमिति स्यात् । अजेः—प्रवेयम् । ण्यति
तु प्रवेयमिति स्यात् । चक्षिङ्—आख्येयम् । ण्यति युक्ति आख्या-
य्यमिति स्यात् । ब्रुवस्तु अजन्तत्वाद्यति वच्यमिति स्यात् । वा-
च्यमिति चेष्ट्यते ।

स्यादेतत्, अङ्गाधिकारस्थे आर्धधातुकाधिकारे एव जग्ध्यादयो वि-
धीयन्ताम् । मैवम्, ‘जक्षतुः’ ‘अधिजगे’ ‘अध्यगीष्ट’ ‘बभूव’ ‘विव्यतुः’
इत्यत्र घस्लाद्यादेशानामसिद्धतया उपधालोपाऽऽल्लोपेत्ववुग्यणामभावा-
पत्तेः । न चाऽतोलोपादयोऽप्यत्रैव विधीयन्तामिति वाच्यम्, ‘गतः’
‘गतवान्’ इत्यत्रानुनासिकलोपस्यासिद्धत्वाभावादतोलोपापत्तेः । यदि
त्वार्धधातुकोपदेशकाले यदकारान्तमिति व्याख्यायतेऽसिद्धवत्सूत्र-
ञ्च प्रत्याख्यायते, तदाऽन्यतर आर्धधातुकाधिकारः शक्योऽकर्तुम् ।
नन्वेकश्चेदार्धधातुकाधिकारस्तर्हि विषयसप्तमीत्वपरसप्तमीत्वे कथं व्य-
वतिष्ठेयातामिति चेत् ? न, सूत्रद्वयारम्भपक्षेऽप्याङ्गस्यैकस्यैव ज्ञापक-

बलेनोभयरूपताश्रयणात् । यथा चैतत्तथा “न पदान्त” (पा०सू०१-१-५८) सूत्रे उपपादितम् ।

अद्वोजग्धिर्ल्यप्ति किति (पा०सू०२-४-३६) ॥ ल्यबिति लुप्तसप्तमीकं पृथक् पदम् । अत्तेर्जग्धिरादेशः स्याल्ल्यपि तादौ किति च । इकार उच्चारणार्थो न त्वनुबन्धः, नुमप्रसङ्गात् । एवं “ब्रुवो वचिः” (पा०सू०२-४-५३) इत्यादौ । प्रजग्ध्य, जग्ध्यम् ।

जग्धा सिद्धेऽन्तरङ्गत्वात्तिकितीति ल्यबुच्यते ।

ज्ञापयत्यन्तरङ्गाणां ल्यपा भवति बाधनम् ॥

तथाहि, पदद्वयसापेक्षं समासं प्रतीक्षमाणो ल्यब्वहिरङ्गः, ततः प्राक्तिकितीति सिद्धौ जग्धेर्ल्यब्रहणन्तु हित्वदत्त्वात्वेत्वदीर्घत्व-शूडिठामन्तरङ्गाणामपि बाधं ज्ञापयति । “दधातेर्हिः” (पा०सू०७-४-४२) “जहातेश्च क्त्वि” (पा०सू०७-४-४३) हित्वा । नेह—विधाय । “दो द्घोः” (पा०सू०७-४-४६) दत्त्वा । नेह—प्रदाय । “जनसनखनां सञ्जलोः” (पा०सू०६-४-४२) खात्वा । नेह—प्रखन्य, प्रखाय । इह हि “ये विभाषा” (पा०सू०६-४-४३) इति विकल्पः । “घातिस्यतिमास्थामिति किति” (पा०सू०७-४-४०) स्थित्वा । नेह—प्रस्थाय । “अनुनासिकस्य क्विञ्जलोः” (पा०सू०६-४-१५) इति दीर्घः, क्रान्त्वा । नेह—प्रक्रम्य । “च्छ्वोः शूट्” (पा०सू०६-४-१९) पृष्ट्वा । द्यूत्वा । नेह—आपृच्छथ । प्रदीव्य । इट्—देवित्वा । नेह—प्रदीव्य । वस्नुतस्तु ल्यब्रहणं नान्तरङ्गबाधं ज्ञापयन्तु, किन्तु विध्यर्थं व्यर्थमेव वा इति निरूपितम् “अचः परस्मिन्” (पा०सू०१-१-५७) इति सूत्रे ।

लुङ्सनोर्घस्त्वृ (पा०सू०२-४-३७) ॥ अदो घस्त्वृ स्याल्लुङि सनि च । लृदित्त्वादङ् । अघसत् । जिघत्सति । यद्यपि घसिः प्रकृत्यन्तरमस्ति, तथापि अदेः ‘आत्सीत्’ ‘अदित्सति’ इत्यनिष्टं रूपं वारयितुं सूत्रम् ।

अच्युपसङ्ख्यानम् (का०वा०) ॥ प्राप्तीति प्रघसः । इदमपि अदेः पचाद्यच्चि ‘अदः’ इति रूपं वारयितुम् ‘प्रघसः’ इत्यस्य प्रकृत्यन्तरेणैव सिद्धेः ।

घअपोश्च (पा०सू०२-४-३८) ॥ घञि अपि चादेर्घस्त्वादेशः स्यात् । घासः । प्रघसः । “उपसर्गेऽदः” (पा०सू०३-३-१९) इत्यप् ।

बहुलञ्छन्दसि (पा०सू०२-४-३९) ॥ अदो बहुलं घस्त्वादेशः स्यात् । च्छन्दसि । घस्तान्नुनम् । लुङि “मन्त्रे घस” (पा०सू०२-४-७०) इत्यादिना च्छेर्लुक् । “बहुलञ्छन्दस्यमाङ्योगे” (पा०सू०६-४-७५) इत्यङ्-भावः । सग्धिश्च मे । क्तिनि “घसिभनोर्हलि च” (पा०सू०६-४-१००)

इत्युपधालोपः । “समानस्य छन्दसि” (पा०सू०६-४-८४) इति सभावः । न च भवति-अत्ताम् । प्रकृत्यन्तरेण सिद्धे सूत्रस्य प्रयोजनं मृग्यम् ॥

लिट्यन्यतरस्याम् (पा०सू०२-४-४०) ॥ अर्द्धेर्धस्त्वल्लिटि । जघास, जक्षतुः, जश्रुः । आद, आदतुः, आदुः । प्रकृत्यन्तरस्यासर्वविषयत्वज्ञापनार्थमिदं सूत्रम् । तेन यत्र लिङ्गं वचनञ्च नास्ति तत्र तस्य प्रयोगो न । तत्र लृटित्करणं लुङि प्रयोगस्य लिङ्गम् । घसिञ्च सान्तेष्विति अनुदात्तपाठो वलादावार्द्धधातुके । “सुघस्यद्ः कमरच्” (पा०सू०३-२-१६०) इति वचनं कमराचि । भूवादां परस्मैपदिषु पाठाच्छपि परस्मैपदेषु प्रयोगः । अत एवाशीर्लिङि कर्त्तरि नास्य प्रयोग इति माधवादिद्वयः ।

वेजो वयिः (पा०सू०२-४-४१) ॥ वेजो लिटि परे वयिर्वा स्यात् । उवाय, ऊयतुः, ऊयुः । “लिटि वयो यः” (पा०सू०६-१-३८) इति निषेधाद्यकारस्य न सम्प्रसारणम् । “वश्चास्यान्यतरस्यां किति” (पा०सू०६-१-३९) इति वकारादेशपक्षे ऊयतुः, ऊयुः । वयंरमः वं-ववौ, ववतु, ववुः । “वेजः” (पा०सू० ६-१-४०) इति सम्प्रसारणनिषेधः ।

हनो वध लिङि (पा०सू०२-४-४२) ॥ हन्तेर्वध इत्यादेशः स्यादाद्धधातुके लिङि । वध्यात् ।

लुङि च (पा०सू०२-४-४३) ॥ हनो वधः स्यात्लुङि । अवधीत् । वधादेशोऽन्तः । अलोपस्य स्थानिवद्भावात् “अतो हलादेर्लोपोः” (पा० ३०७-२-७) इति वृद्धिर्न ॥

आत्मनेपदेष्वन्यतरस्याम् (पा०सू०२-४-४४) ॥ हनो वधः स्याद्वा आत्मनेपदं यो लुङ् तत्परे आर्द्धधातुके । आवधिष्ट, आवधिषाताम्, आवधिषत । आहत, आहसाताम्, आहसत । “आङो यमहनः” (पा०सू० १-३-२८) इत्यात्मनेपदम् । “हनः सिच्” (पा०सू०१-२-१४) इति कित्त्वम् । “अनुदात्तोपदेश” (पा०सू०६-४-३७) इति नलोपः ।

इणो गा लुङि (पा०सू०२-३-४५) ॥ इणो गा स्यात्लुङि । अगात्, अगाताम्, अगुः । अगायि भवता ।

इणवदिक इति वक्तव्यम् (का०वा०) ॥ अध्यगात् । न केवलङ्गादेशमात्रस्यातिदेशः, किन्तु सकलकार्यस्य । तेन इणो यण् स्यात् । अधियन्ति । अधीत्य । “एतिस्तुशास्वृ” (पा०सू०३-१-१०९) इति क्यबिति हरदत्तः । अन्ये तु गादेशस्यैवातिदेशमास्थाय “ससी-तयोराघवयोरधीयन्” इति भट्टिप्रयोगं समर्थयन्त इति तृतीये स्फु-टीकारिष्यामः ।

णौ गमिरबोधने (पा०सू०२-४-४६) ॥ अबोधनार्थस्य इणो गमिरा-
देशः स्याणौ ॥ गमयति । बोधने तु प्रत्याययति । “इण्वदिकः” (का०
वा०) । अधिगमयति ।

सनि च (पा०सू०२-४-४७) ॥ अबोधनार्थस्य इणो गमिः स्यात्स-
नि । जिगमिषति । बोधने तु प्रतीषिषति । “इण्वदिकः” (का० वा०)
जिगमिषति ।

इडश्च (पा०सू०२-४-४८) । इडो गमिः स्यात्सनि । अधिजिगांसते ।
गाड् लिटि (पा०सू०२-४-४९) । इडो गाड् स्याल्लिटि । अधिजगे ।
वार्त्तिकमते लिटीति परसप्तमी । “द्विर्वचनेऽत्रि” (पा०सू०१-१-५९) इति
स्थानिवद्भावस्तु न भवति, लिटटीति द्विलकारकनिर्देशेन लावस्थायामेव
गाड् प्रवृत्तेः । भाष्यमते तु आर्धधातुकर्याः सामान्येन भवन्तीत्यभ्युप-
गमात्परनिमित्ता नास्तीति प्रागेवोक्तम् । यद्यपि स्थानिवद्भावेन डि-
त्वात्तड् सिद्धः, तथापि “गाड्कुटादि” (पा०सू०१-२-१) सूत्रे ऽस्यैव ग्रह-
णार्थं डित्करणम् । न हि स्थानिवद्भावेन गाडिति रूपं लभ्यते । “गा-
कुटादिभ्यः” इति तूच्यमाने “कै गै रै शब्दे” (भा०प०
२४१-२४२-१४३) “इणो गा लुडि” (पा०सू०२-४-४५) इत्येतयोर-
पि ग्रहणं स्यात् । ततश्च ‘अगासीन्नटः’ ‘अगासानां ग्रामौ देवदत्तेन’
इत्यत्र ‘घुमास्था’ (पा०सू०६-४-६६) इतीत्वं स्यात् । “गाड् गतौ”
(भा०आ०९७५) इत्यनेन सह सामान्यग्रहणार्थोऽयं डकार इति तु न
भ्रमितव्यम् । ‘गते’ इत्यादौ तडं प्रवर्त्य तदीयडकारस्य निवृत्ताकाङ्क्षत-
या उल्लिखितप्रज्ञाप्यशरिरात्तु, यत्र सानुबन्धकात्प्रष्टी उच्चार्यते तत्रा-
कृतायामेवेत्संज्ञायामादेश इति । संत्यामपि वा तस्यां तत्र स्थानिव-
द्भावेनानुबन्धकार्यं नेति । प्रयोजनन्तु ‘नन्दना’ ‘कारिका’ इत्यत्रोगि-
ल्लक्षणडीबभावः । तथाहि ‘युवोरनाकौ’ (पा०सू०७-१-१) इति सूत्रे-
ऽनुनासिकोकारौ युवू निर्दिष्टौ । अन्यथा ‘भुज्यः शंयुः’ इत्यत्रातिव्या-
प्तेः । तथाच स्थानिवद्भावेनोगित्वात् ‘नन्दना’ ‘कारिका’ इत्यत्रोगि-
ल्लक्षणो डीप् स्यात् । ‘नन्दः’ ‘कारकः’ इत्यत्र चोगिल्लक्षणो
नुम् स्यात् ।

ननु नुम् स्यादिति सत्यं, डीप् तु कारिकायामापाद्यताम् । न
न्दनायान्तु कथम् ?

ल्युः कर्त्तरामनिज् भावे को, घोः किः प्रादितोऽन्यतः

(अ०को०३-६-१५)

इत्यमरेण पुंस्त्वस्योक्तत्वादिति चेत् ? न, एतत्सूत्रं “युवोः” (पा०

सू०७-१-१) इति सूत्रे च 'नन्दना' इति भाष्योदाहरणबलेन "ल्युः कर्त्तरि" इत्यमरस्य प्रायिकत्वात् । तथाच श्रीहर्षः प्रायुङ्क्त "वि शिष्य सा भीमनरेन्द्रनन्दना" इति । तस्मान् डीप्नुमोरभावो ज्ञापनफलमिति ।

अत्रोच्यते, "युवोः" (पा०सू०७-१-१) इत्यत्रानुनासिकयणावेव युवू, न त्वनुनासिकोकारौ । अतो डीबुनुमौ न । तथा 'यजमानः' इत्यत्र टेरेत्वाभावोऽपि न ज्ञापनफलम् । "टित् आत्मनेपदानाम्" (पा०सू० ३-४-७९) इत्यत्र प्रकृतानामेवात्मनेपदानां ग्रहणात् । तडामित्येव वाऽस्तु । अन्यान्यपि सम्भावितानि ज्ञापकफलानि प्रत्याख्यातानि भाष्ये । प्रत्युत ज्ञापनाभ्युपगमे बाधकान्यपि सन्ति । तथाहि, 'अचिनवम्' इत्यत्र अमादेशस्य पित्त्वसिद्धयर्थं "तस्थस्थमीनाम्" इति वक्तव्यम् । "अणिजोरनार्थयोः" (पा०सू०४-१-७८) "क्वोत्यप्" (पा०सू०५-१-३७) इत्यादौ स्थानिनि अनुबन्धस्त्यक्तव्यः । 'वाराह्या' 'प्रकृत्य' इत्यादौ वृद्धिगुणप्रतिषेधश्च यथा स्यात् । तदेवं बहुसुत्रभङ्गापत्तेर्नदं ज्ञापकं सूत्रकृतोऽभिप्रेतं, किन्तु पूर्वोक्तमेव डित्वस्य फलं बोध्यम् ।

विभाषा लुङ्लुङाः (पा०सू०२-४ ५०) ॥ इङो गाङ् वा स्यात् लुङि लुङि च । "गाङ्कुट्" (पा०सू०१-२-१) इति डित्वम् । "घुमास्था" (पा०सू०६-४-६६) इतीत्वम् । अध्यगीष्ट, अध्यगीषाताम्, अध्यगीषत । अध्यैष्ट, अध्यैषाताम्, अध्यैषत । अध्यगीष्यत । अध्यैष्यत ॥

णौ च संश्रुङाः (पा०सू०२-४-५१) ॥ गाङ् वा स्यात् सन्परे चङ्परे च णौ । अधिजिगापयिषति । अध्यापिपयिषति । "क्रीङ्जीनां णौ" (पा०सू०६-१-४८) इत्यात्वम् । अध्यजीगपत् । अध्यापिपत् ।

अस्तेभूः (पा०सू०२-४-५२) ॥ अस्तेभूगादेशः स्यादार्धधातुके । भविता । भवितुम् । भवतिनैवाभिमते रूपे सिद्धेऽस्तेः 'असिता' इत्यादिनिवृत्तये योगारम्भः । कथन्तर्हि 'ईहामास' इत्यादि ? अत्राहुः, अनुप्रयोगसामर्थ्यादस्तेभूभावो नेति । अन्यथा "कस् चानुप्रयुज्यते" इति "कृभ्वनुप्र" इति वा ब्रूयादिति तदाशयः । अथ कथं "तेनाऽऽस लोकः पितृमान्विनेत्रा" "प्रादुरास बहुलक्षयाच्छविः" इत्यादि ? उच्यते, तिङन्तप्रतिरूपकमव्ययमिदमासेति । यद्वा, "अस गतिदीप्यादानेषु" (भ्या०उ०८८६) इति भ्वादेः स्वरितेतो रूपमिदम् । भूभावस्तु नास्य शङ्क्यः, अस्तेरिति लुका निर्देशात् ॥

ब्रुवो वचिः (पा०सू०२-४-५३) ॥ ब्रुवो वचिरादेशः स्यादार्धधातुके । "वच परिभाषणे" (अ०सू०१०६३) इत्यनेन सिद्धे ब्रुवाऽनिष्ट-

प्रयोगवारणार्थं सूत्रम्, क्रियाफलस्य कर्तृगामितायां स्थानिवद्भा-
वेनात्मनेपदार्थञ्च । 'शास्त्रार्थं वक्ष्यते मुनिः' ।

चक्षिङः ख्याञ् (पा०सू०२-४-५४) ॥ आर्धधातुके विवक्षिते । वृजा-
दौ 'चक्षिता' इत्यादिनिवृत्तये सूत्रम्, कर्त्रभिप्राये फले आत्मनेपदार्थ-
ञ्च । मुनिर्वेदं व्याख्यास्यते । 'आख्याता' इत्यादि तु "ख्या प्रकथने"
(अ०प०१०६०) इत्यनेनापि सिद्धम् । अत्र वार्तिकानि—

चक्षिङः ख्याञ्कशाञौ (का० वा०) । आकशाता ।

खशादिर्वा (का०वा०) ।

असिद्धे शस्य यवचनं विभाषा (का० वा०) । अस्यार्थः । ख-
कारशकारादिरादेशाऽनेन विधेयः । असिद्धकाण्डे तु णत्वप्रकरणान्तरं
"खशाञः शस्य यो वा" इति वचनं कर्तव्यम् । तथाच चत्वे
यत्वं सिद्धमिति खर्परत्वाभावेन "खरि च" (पा०सू०८-४-५५) इत्य-
स्याप्रवृत्तेर्यत्वपक्षे 'आख्याता' इति सिद्धम् । यत्वाभावपक्षे तु चत्वेन
'आकशाता' इति रूपम् ।

प्रयोजनं सौप्रख्ये वुञ्जविधिः (का०वा०) ॥ सुप्रचष्टे सुप्रख्यः ।
"आतश्चापसर्गे" (पा०सू०३-१-१३६) इति कः । तस्य भावः सौ-
प्रख्यम् । घ्यञ् । "योपधाद्गुरूपोत्तमात्" (पा०सू०५-१-१३२)
इति वुञ् तु न भवति, यत्वस्यासिद्धत्वादित्यर्थः । तथा सुप्रख्येन
निर्वृत्तो देशः सौप्रख्यः । तत्र भवः सौप्रख्यायः "वृद्धाच्छः" (पा०सू०
४-२-११४) न तु "धन्वयोपधात्" (पा०सू०४-२-१२१) इति वुञ् ।

प्रयोजनान्तरमाह—निष्ठानत्वमाख्याते ॥ (का०वा०) 'आख्याते'
इत्यत्र "संयोगादेरातो धातो र्यण्वतः" (पा०सू०८-२-४३) इति न भवति,
यत्वस्यासिद्ध्या यण्वत्ताविरहात् । एवञ्च "न ध्याख्या" (पा०सू०८-२-
५७) इति सूत्रे ख्याग्रहणं न कर्तव्यं भवति ।

रुविधिः पुङ्ख्यानम् (का०वा०) ॥ यत्वस्यासिद्धतयाऽम्परत्वाभा-
वात् "पुमः खयि" (पा०सू०८-३-६) इति रुत्वं नेत्यर्थः ।

णत्वं पर्याख्यानम् (का०वा०) ॥ यत्वस्यासिद्धतया शकारेणाऽनटा
व्यवायात् "कृत्यचः" (पा०सू०८-४-२९) इति णत्वं नेत्यर्थः ।

सस्थानत्वं नमःख्यात्रे (का०वा०) ॥ "शर्परे विसर्जनीयः" (पा०सू०
८-३-३५) इति विसर्गः सिध्यतीत्यर्थः । 'सस्थान' इति जिह्वामूली-
यस्य प्राचां संज्ञा । सस्थानत्वं त्विह नेति योज्यम्, णत्वादीनाम-
प्यभावस्यैव प्रक्रान्तत्वात् । तस्माद् वुञ्जत्वस्त्वणत्वानि सस्थानश्चे-
ति पञ्चकं प्राप्तं वारयितुं शस्य यत्वं कृतमिति स्थितम् ।

स्यादेतत्, “ख्या प्रकथने” (अ०प०१०६०) इति धातुमादाय बुञ्जा-
दिपञ्चकं दुर्वारम् । सत्यम्, सोऽपि खशादिः । यत्तु ‘अविधिरप्युभय-
साधारणे बोध्यः’ इति हरदत्तमाधवादयः, कैयटस्तु नैतन्मने । भाष्ये
ख्याधातोः खशादित्वानुक्तेः, चक्षिडः ख्याजादेशमेवोपक्रम्य यत्व-
विधानात् । “न ध्याख्या” (पा०सू०८-२-५७) इति सूत्रे ख्याग्रहण-
न्तु कर्तव्यमेव ‘व्याख्यातः’ इत्यत्र नत्वाभावाय । ख्याजादेशस्तु
लाक्षणिकत्वात्तत्र न गृह्यत इति, यत्वस्यासिद्धत्वात्प्रामिरेव नास्तीति
च बोधयितुं प्राङ् नत्वग्रहणम् । णत्वं तु “लुब्धोगाप्रख्या-
नात्” (पा०सू०१-२-५४) इति निपातनाद्भवति । वुञ्जत्वस-
स्थानत्वानि तु ख्यातौ स्युरेव । ख्याजादेशे तु नेति तत्र रूपद्वयं बोध्य-
म् । अस्मिन्मते आदेशे प्रख्यानादिति प्रयोगोपपत्तेः कथं निपातनमुप-
न्यस्तमिति चिन्त्यम् । बुञ्जादाविव णत्वांशेऽपि रूपद्वये इष्टापत्तिः,
अनिष्टत्वे वाऽनभिधानात्कृत्यल्युटोबहुलग्रहणाच्च तत्र ल्युडेव नेति
न्यायः पन्थाः ।

परमार्थस्तु ख्याधातुः सार्वधातुकमात्रावेषयः । “सस्थानत्व नमः
ख्यात्रे” (का०वा०) इति वार्त्तिकं तद्भाष्यं चेह प्रमाणम्, आर्धधातुके-
ऽपि तत्प्रयोगे उक्तप्रयोजनासङ्गतेः । एवं “णत्वं पर्याख्यानम्” (का०वा०)
इत्यपि । तथा च “न ध्याख्या” (पा०सू०८-५-७) इति सूत्रे ख्याग्रहणं न
कर्तव्यमेव । माधवहरदत्ताद्युत्प्रेक्षा तु गौरवग्रस्ता उपक्रमादिविरुद्धा ।
सार्वधातुकेऽपि कशाप्रयोगे प्राप्तेऽर्नाभिधानमात्रालम्बना चेत्यवधेयम् ।

वर्जने प्रतिषेधः (का०वा०) ॥ दुर्जनाः सञ्चक्ष्याः, वर्जनीया इत्यर्थः ।

असनयोश्च (का०वा०) ॥ नृचक्षा रक्षः । छान्दसोवर्णविकारः । भाषा-
यान्तु ‘नृचक्षो रक्षः’ इति भवतीति कैयटहरदत्तौ । माधवस्तु “हे अग्ने नृच-
क्षाः मनुष्याणां द्रष्टा त्वं रक्षः परिपश्य” इति वेदभाष्ये व्याख्यत् । विचक्ष-
णः । “अनुदात्तेतश्च हलादेः” (पा०सू०३-२-१४९) इति युच् । अत एवा-
न्तोदात्तः पठ्यते-‘विचक्षणः प्रथयन्’ इति । ‘यत्रामृतस्य चक्षणम्’
इत्यादौ तु ल्युट् । अत एव लिट्स्वरेणाद्युदात्तता । कथं तर्हि-‘पुंख्यान’
‘पर्याख्यानम्’ इति प्रागुदाहृतमिति चेत् ? वक्ष्यमाणबाहुलकादित्यवेहि ।

बहुलन्तण्यन्नवधकगात्रविचक्षणाजिराद्यर्थम् (का०वा०) ॥ सर्व-
प्रकरणापक्षमेतत् । तणिति संज्ञाछन्दसोर्ग्रहणम् । तत्र अन्नशब्दे
जग्ध्यभावः । “अन्नाणः” (पा०सू०४-४-८५) इति निपातनाद्वा सिद्धम् ।
‘वधकः’ इति । ण्वुलि वधादेशः । अलोपस्य स्थानिवत्त्वाद्बहुलभावः ।
“क्वुन् शिल्पिसंज्ञयोः” (उ०सू०२००) इत्यधिकारे “हनो वध च”

(उ०सू०२०४) इत्युणादिसूत्रेण गतार्थमेतत् । गात्रमिति । इणः औणादिके ष्टुनि गादेशः । गाङ्धातुना वा सिद्धम् । अजिरमिति । वीभावो न । “अजिरशिशिर”(उ०सू०५६)इति निपातनात् सिद्धम् ।

वा लिटि (पा०सू०२-४-५५) ॥ चत्तिङः ख्याञ् वा स्याल्लिटि । चख्यौ । चकशौ । चचक्षे ।

अजेर्व्यघञपोः (पा०सू०२-४-५६) ॥ अजेर्धातोर्वी इत्यादेशः स्याः दार्द्धधातुके घञमपञ्च वर्जयित्वा । प्रवपणीयः । प्रवापकः । अघञपोः किम् ? समाजः । उदाजः । समजः । उदजः । “समुदोरजः पशुषु” (पा०सू०३-३-६९) इत्यप् । दीर्घव्याख्यानं किमर्थम् ? संवीतिः ।

घञपोः प्रतिषेधे क्यप् उपसङ्ख्यानम् । (का०वा०) ॥ समज्या । “संज्ञायां समज” (पा०सू०-३-३-९९) इति क्यप् । इह पूर्वसूत्राद्भेत्यनुवर्त्तते । सा च व्यवस्थितविभाषा । तेन घञ्अप्यसु न । समाजः, समजः, समध्या, इति ।

वलादावार्धधातुकं ल्युटि च वा (का०वा०) ॥ प्राजिता, प्रवेता । प्राजनं, प्रवयणम् । एवञ्च नार्थो घञपोः प्रतिषेधेन, नापि क्यप् उपसङ्ख्यानेन, नापि “वा यौ” (पा०सू०२-४-५७) इति सूत्रेण । तस्मात्-अजेर्वी वेति घञपोः क्यपि चायं न सम्मतः ।

वलादौ यौ च वाऽन्यत्र नित्यमित्येष निर्णयः (का०वा०) ॥

आर्धधातुके इत्यस्य विषयसप्तमीत्वात् प्रागेव प्रत्ययोत्पत्तेर्वीभावे हलादित्वाद्यङ् । वेवीयते । नात्र यङ्लुगस्ति यतो लुका यङ् आर्धधातुकस्य विषयत्वापहारान्नार्द्धधातुकव्यक्त्यभिव्यक्तिरिति वीभावस्य नैव प्रसङ्गः । उक्तञ्च “न लुमताऽङ्गस्य” (पा०सू०१-१-६३) इति सूत्रे कैयटेन-लुका यङो विषयत्वापहारद्विषयसप्तम्याश्रयणेऽप्यासिद्धिरिति ।

वा यौ (पा०सू०२-४-५७) ॥ अजेर्वी वा स्यात् यौ । प्रवयणम् । प्राजनम् । इदञ्च पूर्वसूत्रे एव प्रत्याख्यातम् ।

आर्द्धधातुकाधिकारः समाप्तः ।

ण्यक्षत्रियार्षजिनो यूनि लुगाणिजोः (पा०सू०२-४-५८) ॥ क्षत्रिय-शब्दः क्षत्रियगोत्रपरः । ऋषेरप्रत्यमार्षम् । “इतश्चानिजः” (पा०सू०४-१-१२२) इति ढकि प्राप्तं शिवादिपाठादण् । ढगपीष्यते, ‘आर्षेयं वृणीते’ इति दर्शनात् । तस्माच्छ्रुत्वादिष्वपि पठनीयः । ण्यप्रत्ययान्तात् क्षत्रियगोत्रापत्यप्रत्ययान्तादर्थ्यभिधायिनो गोत्रप्रत्ययान्तात् जितश्च परयोः युवाभिधायिनोरणिजोर्लुक् स्यात् । “कुर्वादिभ्यो ण्यः” (पा०सू० ४-१-१५१) । तस्माद्युनि इञ् । तस्य लुक् । कौरव्यः पिता,

कौरव्यः पुत्रः । ननु कौरव्यशब्दस्तिकादिषु पठ्यते । ततः 'कौरव्यायणिः' इति हि फिञा भाव्यमिति चेत् ? न, तत्र हि "कुरुनादिभ्यो ण्यः" (पा०सू०४-१-१७२) इत्यनेन विहितस्य क्षत्रियगोत्रस्य ग्रहणम् । इदन्तु ब्राह्मणगोत्रम् । "ऋष्यन्धकवृष्णकुरुभ्यश्च" (पा०सू०४-१-११४) इत्यण् । तस्माद्युनि इञ् । तस्य लुक् । श्वाफल्कः पिता, इवाफल्कः पुत्रः । क्षत्रियवसिष्ठादृष्यण् तत इञ् । तस्य लुक् । वासिष्ठः पिता, वासिष्ठः पुत्रः । आर्षः बिदाद्यञ् तस्माद्युनीञ् । तस्य लुक् । बैदः पिता, बैदः पुत्रः । तैकायनिः पिता, तैकायनिः पुत्रः । कुत्सातः सौवीरगोत्राद्वाऽन्यत्रेदम् । अन्यथा "फेश्छच" (पा०सू०४-१-१४९) इति छप्रसङ्गात् । यमुन्दश्चेत्यादिपरिगणनस्य भाष्यविरुद्धत्वात् । एभ्यः किम् ? "शिवादिभ्योऽण्" (पा०सू०४-१-११२) । ततो यूनि इञ् । कौहडः पिता, कौहडिः पुत्रः । यूनि किम् ? वामरथ्यस्य छात्राः वामरथाः । "कुर्वादिभ्यो ण्यः" (पा०सू०४-१-१५१) । तस्मात् "कण्वादिभ्यो गोत्रे" (पा०सू०४-२-२११) इति शैषिकोऽण् । वामरथस्य कण्वादिवत्स्वरवर्जमिति कुर्वादिषु पाठात् । अत्र शैषिकस्याणो न लुक् । अणिञोः किम् ? दाक्षरपत्यं युवा दाक्षायणः ।

अब्राह्मणगोत्रमात्राद्युवप्रत्ययस्योपसङ्ख्यानम् (का०वा०) ॥ मात्रशब्दः कात्स्न्ये । क्षात्रयादजातिं विनापि अब्राह्मणत्वमात्रेण ततः परस्य अणिञ्भ्यां भिन्नस्यापि लुगित्यर्थः । मण्डिजङ्घकर्णखरकौ वैश्यौ, ताभ्यामतइञ्, तदन्तात्फको लुक् । माण्डिजङ्घिः पिता पुत्रश्च । एवं कार्णखरकिः ॥

पैलादिभ्यश्च (पा०सू०२-४-५९) ॥ एभ्यो युवप्रत्ययस्य लुक् स्यात् । "पीलाया वा" (पा०सू०४-१-११८) इत्यण् । तस्मात् "अणो ह्यचः" (पा०सू०४-१-१५६) इति फिञ्, तस्य लुक् । पैलः पिता पुत्रश्च । आकृतिगणोऽयम् ।

तद्राजाष्टाणः (ग०सू०) ॥ इत्यन्तर्गणसूत्रम् । तद्राजसंज्ञकादणः परस्य युवप्रत्ययस्य लुक् स्यात् । "ह्यञ्मगध" (पा०सू०४-१-१७०) इत्यण्णन्तादाङ्गशब्दात् "अणो ह्यचः" (पा०सू०४-१-१५६) इति फिञो लुक् । आङ्गः पिता पुत्रश्च ।

इञः प्राचाम् (पा०सू०२-४-६०) ॥ गोत्रे य इञ् तदन्ताद्युवप्रत्ययस्य लुक् स्यात्तच्चेद्गोत्रं प्राचां भवति । इह "प्राचामवृद्धात्" (पा०सू०४-१-१६०) इत्यादिवत्प्राग्रहणं विकल्पार्थं नेत्यत्र व्याख्यानं शरणम् । पञ्च प्राप्तम् अगारं येन स पञ्जागारः । तत इञ् "यञिञोश्च" (पा०सू०

४-१-१०१) इति फक् । पान्नागारिः पिता पुत्रश्च । मन्थरा मन्दीभूता एषणा यस्य स मन्थरैषणः । मन्थरैषणिः पिता पुत्रश्च । प्राचां किम् ? दाक्षिः पिता, दाक्षायणः पुत्रः ।

न तौत्वलिभ्यः (पा०सू०२-४-६१) ॥ तौत्वल्यादिभ्यः परस्य युञ्जप्रत्ययस्य लुक् न स्यात् । पूर्वेण प्राप्तो निषिध्यते । तुल उपमाने (सु०प० ६६) । औणादिको बलच् । तुल्वलः । तत इञि फक्-तौत्वलिः पिता, तौत्वलायनः पुत्रः । तौत्वलि । तौत्वलि । धारयतिपारयतिभ्यो नन्द्यादित्वात्ल्युः, तत इञ्-धारणि । पारणि । दैवलिपि । दैवमित्रि । दैवयज्ञि । देवा मित्रमस्य, देवेभ्यो यज्ञोऽस्येति विग्रहः । प्राणेहति । चापट्कि । आनराहनि । श्वाफट्कि । आनुमति । आहिसि । आसुरि । आयुधि । नैमिपि । आसिबन्धकि । वैकि । पौषिकि । पुष्करे सीदतीति पुष्करसत्, अनुहरतीत्यनुहरत् बाह्वादी अनुशतिकादी च—पौष्करसादि । आनुहरति । पुष पुष्टां (भ्वा०प०७००) यत् । पुष्यः पौष्यि । वैराकि । वैहति । विलक्षणौ कर्णावस्य विकर्णः—वैकर्णि । कामलि । करेणुं पालयतीति करेणुपालः—कारेणुपालि ॥

इति श्रीशब्दकौस्तुभे द्वितीयस्याध्यायस्य चतुर्थे पादे प्रथममाहिकम् ॥

तद्राजस्य बहुषु तेनैवास्त्रियाम् । (पा०सू०२-४-६२) ॥ बहुष्वर्थेषु विद्यमानस्य तद्राजस्य लुक् स्यात्तेनैव लुग्भाज्जातीयेनैव कृतं चेद्बहुत्वं, न तु स्त्रियाम् । अङ्गाः । वङ्गाः । सुह्वाः । पुण्ड्राः । मगधाः । “ते तद्राजाः” (पा०सू०४-१-१७४) इत्यजादीनामिह संज्ञा । लोहध्वजाः । वीहिमताः । इह तु “ज्यादयस्तद्राजाः” (पा०सू०५-३-११९) इति । तद्राजस्येति किम् ? औपगवाः । राघवाः । यादवाः । कथन्तर्हि “रघूनामन्वयं वक्ष्ये” इति “निरुध्यमाना यदुभिः कथंचित्” इति च ?

उच्यते, रध्वपत्ये रघुशब्दो लक्षणया वर्तते । एतच्च “बह्वच इञः” (पा०सू०२-४-६६) इति सूत्रे पदमञ्जरी स्पष्टम् । नन्वेवं “परश्च” (पा०सू०३-१-२) इति सूत्रे ‘बभ्रुर्मण्डुर्लमक’ इत्यादीनामपशब्दत्वपरं भाष्यं विरुध्येतेति चेत् ? न, भाष्यस्य शक्तिभ्रमप्रयुक्तपरत्वात् । इष्येते हि गोणीशब्दस्य गोणीसादृश्यशक्तिभ्रमाभ्यां गवि प्रयुक्तस्य साधुत्वात्साधुत्वे । एतेन—

सोऽयमित्यभिसम्बन्धात्तद्धितेन विना यदि ।

बभ्रवादयः प्रयुज्येरन्नपत्यनियमो भवेत् ॥

इति हरिश्लोकोऽपि व्याख्यातः । बहुषु किम् ? आङ्गः । वाङ्गः । ते-
नैव किम् ? आङ्गदेवदत्तयज्ञदत्ताः । यद्यपीह बहुत्वमाङ्गेऽप्यन्वेति तथा-
पि नेदं लुगभाजोऽर्थ एव विश्रान्तम्, देवदत्तादिगतत्वात् । नन्वेवं
“भार्गवश्च वात्स्यश्च आघ्रायणश्च भृगुवत्साघ्रायणाः” इत्यत्र लुङ् न
स्यात्, उत्तरसूत्रेष्वपि तेनैवेत्यधिकारात् । आघ्रायणे च नडादिफ-
को लुगभावात् ?

सत्यम्, तेनैवेत्यस्य तज्जातीयेनेति व्याख्यातत्वाददोषः । अपत्य-
तयेह साजात्यात् । यद्येवं ‘गार्ग्यश्च काश्यपश्च गालवश्च’ इत्यत्र
गालवे ऋष्यणो लुगभावेऽपि अपत्यतया साजात्याद्यत्रोलुङ्प्रसङ्गः ।

अत्राहुः, ङोऽप्यलोपिभिरपत्यप्रत्ययैः कृते बहुत्वे विकल्पः । “भृगुव-
त्साघ्रायणेषु” “अगार्ग्यकाश्यपगालवानाम्” इत्युभयथापि सूत्रनिर्दे-
शात् । आस्त्रियां किम् ? आङ्ग्यः स्त्रियः ।

स्यादेतत्, आङ्गस्यापत्यानि बहूनि-“अणो ह्यचः” (पा०सू०४-१-
१५६) इति फिञ् । तस्य “तद्राजाञ्चणः” इति गणसूत्रेण “अत्रा-
ह्वणगोत्रमात्रात्” (का०वा०) इति वार्त्तिकेन वा लुक् । आङ्गाः ।
बैदस्यापत्यानि बहूनि-“अत इञ्” (पा०सू०४-१-९५) । “ण्यक्षत्रियः”
(पा०सू०२-४-५८) इति लुक् । विदाः । अत्र यूनि बहुत्वान्वयेऽपि गोत्रस्य
तद्राजवाच्यस्यैक्याल्लुङ् न स्यात् । किञ्च विदानामपत्यं माणवकः
बैदः, बैदौ । अत्र युवबहुत्वाभावेऽपि गोत्रबहुत्वादातिव्याप्तिः ।

सत्यम्, “गोत्रस्य बहुषु लोपिनो बहुवचनान्तस्य प्रवृत्तौ द्व्यकयो-
रलुक्” “एकवचनद्विवचनान्तस्य प्रवृत्तौ बहुषु लोपो यूनि” इति वार्त्तिक-
कद्वयेन सिद्धम् ।

यद्वा, अव्याप्त्युद्धारः सूत्रेणापि सुकरः । तथाहि, तद्राजान्तं यद्-
हुष्विति व्याख्यास्यामः । न चैव प्रतिकृतिबहुत्वेऽतिप्रसङ्गः, तेनैवेत्यस्य
‘लोपिप्रत्ययार्थजातीयेन’ इत्यर्थात् । गोत्रयूनोरपत्यतया सजातीय-
त्वेऽपि प्रतिकृतेर्विजातीयत्वात् । नापि ‘बैदः’ ‘बैदौ’ इत्यत्रातिव्याप्तिः ।
“गोत्रेऽलुगचि” (पा०सू०४-१-८९) इति सूत्रेण इति विवक्षित एवालु-
क्प्रवृत्तेः । न च यून्युपसङ्क्रमानन्तरं पुनर्युवबहुत्व इव तद्वित्वैक-
त्वस्थले लुक् प्राप्तिरस्ति युवबहुत्वे तु पुनर्लुक् । न च पुनरलुक् शङ्क्यः,
“र.मर्थानां प्रथमात्” (पा०सू०४-१-८२) इत्याधिकारात् । विभक्तिविप-
रिणामेन हि गोत्रप्रत्ययस्य प्रथमस्य अलुगित्यर्थः । प्राथम्यं च अर्था-
न्तरेऽनुपसङ्क्रान्तत्वम् । अत एव ‘अत्रिभरद्वाजिका’ इति सिद्ध्यति ।
अत्ररपत्यानि “इतश्चानिजः” (पा०सू०४-१-१२२) इति ढक् । भरद्वाज-

स्यापत्यानि बिदाद्यञ् । तत उभयत्र युवबहुत्वे “अत इञ्” (पा० सू०४-१-९५) तस्य “ण्यक्षत्रिय” (पा०सू०२-४-५८) इति लुक् । ढको “अत्रिभृगु” (पा०सू०२-४-६५) इति, अत्रो “यञ्जोश्च” (पा०सू०२-४-६४) इति । ततो अत्रिभरद्वाजानां मैथुनिकेति द्वन्द्वाद् वुन्, तस्या-कादेशः । यदि द्वितीयमर्थमुपसंक्रान्तस्यापि अलुक् स्यात्तदा इहाप्यञः स स्यात् । गोपवनादिगणे गर्गभार्गाविकाग्रहणं चेह ह्यापकम् । गर्गशब्दाद्यञ्, तस्य लुक् । भृगुशब्दादृष्यण्, तदन्ताद्युनि “अत इञ्” (पा०सू०४-१-९५), तस्य लुक् । गर्गभृगूणां मैथुनिकेति वुन् । अत्रात्रिभृ-ग्विति प्राप्तलुक् निषेद्धुं हि गोपवनादिषुपाठः । स च द्वितीयार्थोपस-ङ्गमेऽप्यलुगिति पक्षे व्यर्थः स्यात् ।

इदं त्ववधेयम्, आङ्गी च वाङ्गश्च सौहृद्वेति द्वन्द्वे आङ्गीशब्देन स्त्रीत्वयुक्तानामर्थानामभिधानात्तदणो लुक् न भवति । अन्यस्य तु स्यादेव । आङ्गीवङ्गसुहृदा इति । इह भाष्ये तेनैवेति प्रत्याख्यातम् । अतो गार्ग्यश्च चैत्रश्च मैत्रश्चेत्यत्रापि लुग्भवतीति प्रतीयते, तज्जातीय-त्वस्यानुक्तेश्च । तथापि सूत्रशेषे “अथ यो लोप्यलोपिनां समास” इति भाष्यं व्याचक्षणेन कैयटेन तेनैवेति वचनादलोपिसान्निधिकृतं बहु-त्वमिति माकारि लुगित्युक्त्या तेनैवेत्यंशस्य भाष्याभ्युपगतत्वं ल-भ्यते । अत एवाञन्तं यद्बहुष्विति पक्षे “काश्यपस्य प्रतिकृतयो बह्व्यः काश्यपाः” इत्यत्रापत्यबहुत्वाभावान्मा भूत् । आङ्गस्य प्रतिकृतयो बह्व्य इत्यत्र तु स्यादेव । इह गोत्रग्रहणाभावादित्याशङ्क्य तेनैव ग्रहणबलेन समाहितं हरदत्तेनेति ध्येयम् । ननु ‘आङ्गश्च’ इत्यादिविग्रहे भाष्यादि-सम्मतोऽपि लुक् दुरुपपादः, तद्राजान्तस्य बहुष्ववृत्तेरिति चेत् ? न, अजहत्स्वार्थायांबहुषु वृत्तेः स्पष्टत्वात् । कथं तर्हि “सेयं दुःस्त्रा च” इत्यादि प्रागुक्तमिति चेत् ? द्विवचनबहुवचनान्तौर्विग्रहो नेत्याशये-नेति गृहाण । तथाहि, लौकिके विग्रहवाक्ये स्वार्थमात्रवृत्तित्वात् स्पष्टा । प्रक्रियावाक्येऽपि वृत्तिप्रवेशात्प्राक् प्रवृत्तमेकवचनं दुर्वारमेव । राज-पुरुषादौ षष्ठ्यादिवत् । अथ कथं--

कौरव्याः पशवः क्रियापरिभवक्लेशोपशान्तिः फलम् ।

इति वेणीसंवरणम् ?

उच्यते, “कुरुनादिभ्यो ण्यः” (पा०सू०४-१-१७२) इति कौरव्यश-ब्दं व्युत्पाद्य “तत्र साधुः” (पा०सू०४-४-८९) इति यत् कार्यः । एतेन “तस्यामेव रघोः पाण्ड्याः” (२०वं०४) इति व्याख्यातम् । “वृद्धेत्कोसल” (पा०सू०४-१-१७१) इत्यत्र “पाण्डोर्ध्वण्” (का०त्रा०) इत्युपसङ्ख्या-

नात् ड्यणस्तद्राजत्वेऽपि 'पाण्ड्ये साधवः पाण्ड्याः' इति यत्प्रत्यया-
न्तत्वेन साधुत्वनिर्वाहात् ।

यस्कादिभ्यो गोत्रे (पा०सू०२-४-६३) । एभ्यः परस्य गोत्रप्रत्यय-
स्य लुक् स्यात् । बहुषु तेनैवास्त्रियामित्यनुवर्तते । "गोत्रे कुञ्जादिभ्य-
श्चफञ्" (पा०सू०४-१-९८) इतिगोत्रप्रत्ययप्रकरणं, ततोऽन्यत्र लौकिक
स्य गोत्रस्य ग्रहणम् । अपत्याधिकारे तु गोत्रग्रहणसामर्थ्यादेव पा-
रिभाषिकस्य ग्रहणम् । यद्यपि कृत्रिमस्यैवाऽन्यत्र ग्रहणं प्राप्तं तथापि
लौकिकस्य ज्ञापकं वक्ष्यते । तेनानन्तरापत्येऽपि लुक् । यस्काः। लह्याः।
बहुष्विति किम् ? यास्कः । लाह्यः । स्त्रियां तु यास्काः स्त्रियः । गोत्रे
इति किम् । यास्काः छात्राः । यस्क, लह्य, द्रुह्य, अयःस्थूण, तृणकर्ण,
एते पञ्च शिवादिषु पठ्यन्ते । ततः परेभ्यः षड्भ्य इञ् । सदाभक्त,
कम्बल(१)भार, अ(२)हिर्योग, कर्णाटक, पिण्डाजङ्ग, बकसकथ । ततः
परेभ्यश्चतुर्भ्यः "शुभ्रादिभ्यश्च" (पा०सू०४-१-१२३) इति ढक् । (३)वि-
स्ति, कुट्टि, अजवस्ति, मित्रयु । ततः परेभ्यो द्वादशभ्य इञ् । रक्षामुख,
जङ्गारथ, म(४)थक, उत्कास, कटुक, पुष्करसत्, (५)विषपत्, उप-
रिमेखल, क्रोष्टुमान, क्रोष्टुपाद, क्रोष्टुमाय, शीर्षमाय । नन्विह पु-
ष्करसदः पाठो व्यर्थः । स हि बाव्हादित्वादिजनन्तः । "बव्हच इञः प्रा-
च्यभरतेषु" (पा०सू०२-४-६६) इत्येव सिद्धम् । न चायं प्राच्यो नेति
भ्रमितव्यम्, तौल्वल्यादिष्वेतत्पाठस्य वैयर्थ्यापत्तेः । तस्य हि "इञः
प्राचाम्" (पा०सू०२-४-६०) इति प्राप्तस्य लुकः प्रतिषेधः फलम् ।

अत्राहुः, "न गोपवनादिभ्यः" (पा०सू०२-४-६७) इति प्रतिषेधं
बाधितुमिहास्य पाठः । गोपवनादिगणे हि तौल्वल्यादय इति कौश्चि-
त्पठ्यत एव । यैर्न पठ्यते तैरप्यत एव ज्ञापनात् तौल्वल्यादिप्रकृतिभा-
गानां तुल्वलादीनां गोपवनाद्यन्तर्भावोनुमेय इति । (६)खरपद, अस्य
नडादित्वात्फक् । पदक । क्रमक । आभ्यामतइञ् । भलन्दन । अस्माच्छि-
वाद्यण् । भडिल । भडिक । भडिव । भण्डित । एभ्यश्चतुर्भ्यः "अश्वादि-
भ्यः फञ्" (पा०सू०४-१-११०) ।

(१) 'हार' इति कौमुद्याम् ।

(२) 'बाहिर्योग' 'कर्णाटक' इति कौमुद्याम् ।

(३) 'विस्त्रि' इति कौमुद्याम् । (४) 'मथक' इति कौमुद्याम् ।

(५) 'विषपुट' इति कौमुद्याम् ।

(६) 'खरप यदक वर्षुक भलन्दन भडिल भण्डित भडित
भण्डित' इति कौमुद्याम् ।

यज्ञञोश्च (पा०सू०२-४-६४) । गोत्रे यां यज्ञञौ तदन्तं यद्-
हुषु तदवयवयोर्यज्ञञलुक् स्यान्न तु स्त्रियाम् । गर्गाः । वत्साः ।
विदाः । उर्वाः । स्त्रियां तु गार्ग्यः स्त्रियः । गोत्रे किम् ? “द्वीपादनुस-
मुद्रं यज्ञ्” (पा०सू०४-३-१०) द्वैप्याः । “उत्सादिश्योऽञ्” (पा०सू०४-१-
१६) औत्साः । अथ कथं-‘पौत्राः’ ‘दौहित्राः’ विदाद्यन्तत्वात् ?

उच्यते, अपत्याधिकारादन्यत्र लौकिकं गोत्रन्तश्चेऽह प्रवराध्याय
प्रसिद्धम् । न च पौत्रादिस्तथा । इदं च “स्त्रीपुंसाभ्याम्” (पा०सू०४-
१-८७) इति सूत्रे कैयटेन स्फुटीकृतम् ।

यज्ञादीनामेकद्वयोर्वा तत्पुरुषे षष्ठ्या उपसंख्यानम् (का०वा०) ।
एकद्वयोरिति भावप्रधानो निर्देशः । गार्ग्यस्य गार्ग्ययोर्वा कुलं गर्ग-
कुलं, गार्ग्यकुलं वा । यज्ञादीनां किम् ? आङ्गकुलम् । एकद्वयोः किम् ?
गर्गाणां कुलं गर्गकुलम् । तत्पुरुषे किम् ? गार्ग्यस्य समीपमुपगा-
र्ग्यम् । षष्ठ्याः किम् ? परमगार्ग्यः ।

अत्रिभृगुकुत्सवासिष्ठगोतमाङ्गिरोभ्यश्च (पा०सू०२-४-६५) ॥ एभ्यो
गोत्रप्रत्ययस्य लुक् स्यात् बहुत्वे । अत्रिशब्दात् “इतश्चानिञः” (पा०
सू०४-१-१२२) इति ढक् । इतरेभ्य ऋष्यण् । अत्रयः भृगव इत्यादि ।

बव्हच इञः प्राच्यभरतेषु (पा०सू०२-४-६६) ॥ बव्हचः परो य
इञ् प्राच्यगोत्रे भरतगोत्रे च वर्त्तमानस्तस्य लुक् स्यात् । पन्नागाराः ।
मन्थरैषणाः । भरतापत्ये तु युधिष्ठिराः । अर्जुनाः । युधिष्ठिरार्जुनश-
ब्दाभ्यां कुर्वादिण्यापवादो बाव्हादिलक्षण इञ् । भरतापत्ये अभेदोप-
चाराद्भरतशब्दः । ते च भरताः प्राच्या एव । द्वन्द्वस्तु गोबलोवर्द्धन्या-
येन । सामान्यविशेषवाचिनोर्वाचनिकद्वन्द्वनिषेधो यद्यप्युक्तस्तथापि
तस्यानित्यता अनेनैव ज्ञाप्यते । तत्फलं तूक्तमेव । प्राग्ग्रहणं नैव सिद्धे
भरतानां पृथगुपादानमन्यत्र प्राग्ग्रहणे एषां ग्रहणं नेति ज्ञापनार्थम् ।
तेन “इञः प्राचाम्” (पा०सू०२-४-६०) इति लुक् भरतयुवप्रत्ययस्य न
भवति । आर्जुनिः पिता, आर्जुनायनः पुत्रः ।

न गोपवनादिभ्यः (पा०सू०२-४-६७) ॥ एभ्यो गोत्रप्रत्ययस्य लुक् न
स्यात् । विदाद्यन्तर्गणोऽयम् । स च हरितात्प्रागेव । तथा च वार्तिकम्-
गोपवनादिप्रतिषेधः प्राग्घरितादिभ्यः (का०वा०) इति । आगणा-
न्ताद्ग्रहणं प्राप्ते हरितात्प्राक् वृत्करणं कर्त्तव्यमिति भावः । गौपव-
नाः । शैप्रवाः । नेह—हरिताः ।

तिककितवादिभ्यो द्वन्द्वे (पा०सू०२-४-६८) ॥ एभ्यो गोत्रप्रत्यय-
स्य बहुषु लुक् स्याद् द्वन्द्वे । यद्यपि द्वन्द्वरूपाण्येव गणे पठयन्ते तिका-

दीनि पूर्वपदानि कितवादीन्युत्तरपदानि, तथापि “तिकादिभ्यः” (पा० सु०४-१-१५४) इत्युक्तेः पूर्वपदेष्वेव लुगाशङ्कयेत् । इष्यते तूत्तरपदेष्वपि । अतः ‘तिकाकितवादिभ्यः’ इत्युक्तम् । तैकायनयश्च कैतवायनयश्च “तिकादिभ्यः फिञ्” (पा०सु०४-१-१५४) । तस्य लुक् । तिकाकितवाः ।

उपकादिभ्योऽन्यतरस्यामद्वन्द्वे (पा०सु०२-४-६९) ॥ एभ्यो गोत्रप्रत्ययस्य बहुत्वे लुक् वा स्यात् द्वन्द्वे चाद्वन्द्वे च । सूत्रशेषस्य अद्वन्द्वे इत्यस्य तु द्वन्द्वग्रहणमिह नानुवर्त्तते इत्यर्थः । एषां मध्ये त्रयो द्वन्द्वास्तिककितवादिषु पठ्यन्ते । औपकायनाश्च लामकायनाश्च “नडादिभ्यः फक्” (पा०सु०४-१-९९) । तस्य लुक् । उपकलमकाः । भ्राष्ट्रककपिष्ठलाः । कृष्णाजिनयः । कृष्णसुन्दराः । एषां पूर्वेण नित्यमेव लुक् । अद्वन्द्वे त्वनेन विकल्पः । उपकाः । औपकायनाः । लमकाः । लामकायनाः । भ्राष्ट्रकाः । भ्राष्ट्रकयः । कापिष्ठलाः । कापिष्ठलयः । कृष्णाजिनाः । कार्ष्णाजिनयः । कृष्णसुन्दराः । कार्ष्णसुन्दरयः । शेषाणान्तु द्वन्द्वेऽपि विकल्प इति वृत्तिः । भाष्ये तु ‘भ्राष्ट्रकिकापिष्ठलयः’ इत्युदाहरणात्तिककितवादिष्वस्य पाठोऽनार्थ इति कैयटः ।

आगस्त्यकौडिन्ययोरगस्तिकुण्डिनच् (पा०सु०२-४-७०) ॥ एतयोरवयवस्य गोत्रप्रत्ययस्य अणो यञश्च बहुषु लुक् म्यात् अवशिष्टस्य प्रकृतिभागस्य यथासङ्ख्यमगस्ति कुण्डिनच् एतावादेशौ स्तः । अगस्त्यः । कुण्डिनाः । कुण्डिनीशब्दस्य यञि “भस्याढ” (का०वा०) इति-पुंवद्भावे “नस्तद्धिते” (पा०सु०६-४-१४४) इति टिलोपे ‘कौण्ड्यः’ इति प्राप्तम् । अस्मादेव तु निपातनात् पुंवत् । ईकारस्य “यस्य” (पा०सु०६-४-१४८) इति लोपः । तस्य स्थानिवत्त्वादाभीयत्वेनासिद्धत्वाद्वा टिलोपो न । चकारः स्वरार्थः । मध्योदात्तो हि कुण्डिनीशब्दः । ‘कुण्डमस्त्यस्याः’ इति मत्वर्थीयस्य इनेरुदात्तत्वात् । तदादेशोऽपि आन्तरतम्यात्तथा स्यात् । कथं तर्हि—

वासिष्ठकुण्डिनौ तद्वदुपमन्युपराशराः ।

चतुर्णामेकगोत्रत्वात् विवाहः परस्परम् ॥ इति ?

उच्यते, नायं कुण्डिनजादेशः, किन्तु “कुडि दाहे” (भ्वा०आ०२७१) इत्यस्मादौणादिके इन्च्प्रत्यये उज्ज्वलदत्तादिभिर्व्युत्पादितः स्वतन्त्र एवायं शब्दः । अत एव “वासिष्ठमैत्रावरुणकौण्डिन्येति होता कुण्डिनवन्मित्रावरुणवद्वसिष्ठवदित्यध्वर्युः” इति बौधायनसूत्रं सङ्गच्छते ।

आपस्तम्बसूत्रमप्येवम् । एतेन—

वासिष्ठमित्रावरुणौ कुण्डिनश्च महातपाः ।

इति मत्स्यपुराणप्रवराध्यायप्रयोगोऽपि व्याख्यात इति दिक् ।

इह यदि लुकं निवर्त्य विशिष्टयोरेवादेशौ क्रियेते, तदा 'कौण्डिनाः' इत्यस्य सिद्धावपि 'आगस्तीयाः' इति न सिद्ध्यति । तथाहि, अगस्त्यशब्दादृष्यणि आगस्त्यः । ततो बहुवचनान्ताद्बद्धाच्छे विवक्षिते "गोत्रेऽलुगचि" (पा०सू०४-१-८९) इति लुक्प्रतिषेधः । प्रत्ययविशिष्टस्यागस्त्यादेशपक्षे तु तन्निषेधाभावाद्बद्धत्वापगमे शैषिकोऽणोव स्यात् । उपपादितं चेदं "प्रत्ययस्य लुक्श्लु" (पा०सू०१-१-६१) सूत्रे ।

सुपो धातुप्रातिपदिकयोः (पा०सू०२-४-७१) ॥ एतयोरवयवस्य सुपो लुक् स्यात् । पुत्रीयति । राजपुरुषः ।

अदिप्रभृतिभ्यः शपः (पा०सू०२-४-७२) ॥ एभ्यः शपो लुक् स्यात् । अत्ति । कथं तर्हि—

"वासुदेवं परित्यज्य योऽन्यं देवमुपासते" इति ?

उच्यते, 'अस गतिदीप्त्यादानेषु' (भ्वा०उ०९११) इति भ्वादेरुभयपदिनोरूपामिदम्, उपादत्ते इत्यर्थात् । अथ कथम् "आश्वसेयुर्निशाचराः" इति भट्टिः "न विश्वसेत्पूर्वाविरोधितस्य" इति च पञ्चतन्त्रम् ? पचाद्यजन्तादाचाराक्वपि भविष्यति । "गणकार्यमनित्यम्" इति तु जयमङ्गला । तत्र ज्ञापकं तु "घटादयः षितः" इत्यत एव सिद्धे "क्षमूष् सहने" (भ्वा० आ०४४३) इति षित्करणम् ॥

बहुलं छन्दसि (पा०सू०२-४-७३) ॥ छन्दसि बहुलं शपो लुक् स्यात् । वृत्रं हनति । अहिः शयते । अन्येभ्योऽपि भवति । त्राध्वनो देवाः ॥

यङोऽचि च (पा०सू०२-४-७४) ॥ यङोऽच्प्रत्यये परे लुक् स्यात् चकाराद्बहुलमन्यत्रापि । लोलुवः । पोपुवः । पचाद्यच् । इदमेव अचि लुग्विधानं ज्ञापकं "सर्वधातुभ्यः पचाद्यच्" इति । बाहुलकात् 'बेभिदीति' 'चेच्छिदीति' इत्यादि । इह अजिति प्रत्याहारो न गृह्यते । तथाहि सति "अणि" इत्येवावश्यत्, यङन्तादन्यस्याचोऽसम्भवात् इति हरदत्तः । न च 'पापच्ये' 'पापच्यै' इत्यत्र सम्भवः, शपा व्यवधानात्, एकादेशस्य स्थानिवद्भावात् । "लिटस्तन्नयोः" (पा०सू०३-४-८१) इत्येशः सम्भवोस्तीति चेत् ? न, आम्रसङ्गात् । यदि तु "अमन्त्रे" इति निषेधात् मन्त्रे कथांचित्तत्संभवस्तर्हि यङा साहचर्यादिति युक्त्यन्तरमन्वेषणीयम् ।

जुहोत्यादिभ्यः श्लुः (पा०सू०२-४-७५) ॥ एभ्यः शपः श्लुः स्यात् । जुहोति । मण्डूकप्लुत्यंह शबनुवर्तते । न त्वनन्तरोपि यङ्, “श्लौ” (पा०सू०६-१-१०) इति सूत्रारम्भात् । अन्यथा यङो लुकीव श्वावपि “सन्त्यङोः” (पा०सू०६-१-९) इत्येव सिद्धे किं तेन ?

बहुलं छन्दसि (पा०सू०२-४-७६) ॥ दाति प्रियाणि । अन्येभ्यश्च भवति—पूर्णा विवष्टि । जनिमासंविक्तः ।

गातिस्थाघुपाभूभ्यः सिचः परस्मैपदेषु (पा०सू०२-४-७७) ॥ एभ्यः सिचो लुक् स्यात्परस्मैपदेषु । इह मण्डूकप्लुत्या लुगनुवर्तते न त्वनन्तरोऽपि श्लुः, व्याख्यानात् । यद्यपि गामादाग्रहणेष्वविशेषस्तथापि ‘गाति’ इति निर्देशादिह “इणो गा लुङि” (पा०सू०२-४-४५) इत्यस्य ग्रहणम् । गादेशस्यैव हायं श्रितपि शब्लुका निर्देशः ।

ननु नायं गादेशः, लुङ्येव तद्विधानात् । सत्यम्, तथापि “प्रकृतिवदनुकरणम्” इति स्थानिवद्भावातिदेशाच्छब्लुक् । “भवतेरः” (पा०सू०७-४-७३) इत्यादौ तु अस्त्यादेशानुकरणे अतिदेशातिदेशेन प्राप्तोऽपि शब्लुक् “प्रकृतिवत्” इत्यस्यानित्यत्वात्तत्रैवधेयम् । हरदत्तस्तु स्थानिवद्भावात् “प्रकृतिवदनुकरणम्” इति वा गातीत्यत्र शब्लुगित्याह । तत्र शब्दस्यासङ्गतिः स्पष्टैव । वस्तुतस्तु “गापोग्रहणे इण्पिबत्योः” (का०वा०) इति वार्तिकमेवात्र शरणम् । निर्देशादेव व्यक्तम् । लुग्विकरणग्रहणमिति तु भाष्ये प्रौढिवादमात्रम्, निर्देशस्य सन्दिग्धत्वात् । गायतेरपि हि सिचि कृतात्वस्यानुकरणं गातीति सम्भवत्येवेत्यवधेयम् । अगात् । अस्थात् । अदात् । अधात् । पिबतेरेवेह ग्रहणं न तु पातेः, “लुग्विकरणालुग्विकरणयोरलुग्विकरणस्यैव” (प०भा०) इति परिभाषया । अपात् । अभूत् । भूधातोः स्त्रतन्त्रस्यास्त्यादेशस्य चेदं रूपं तुल्यम् । न चादेशस्य लुग्विकरणत्वात्पातिवदग्रहः शङ्क्यः । आर्धधातुकैकविषयतया हेतोः स्वरूपासिद्धेः गापोग्रहणेन इणादेशपिबत्योरेव ग्रहणमित्युक्तम् । नेह—‘कै गै रै शब्दे’ । अगासीत् । ‘पा रक्षणे’ । अपासीत् । “यत्ररम” (पा०सू०३-२-७३) इतीदृसकौ । ‘पै शोषणे’ इत्यस्यापि लाक्षणिकत्वाद्ग्रहणं बोध्यम् । परस्मैपदेषु किम् ? अगासातां ग्रामौ देवदत्तेन । अत्र कश्चित् सूत्रे भीधातोर्लसौ निर्देशः । “परनेकाचः” (पा०सू०६-४-८२) इति यण् । तेन ‘मा भैः शशाङ्क मम शीघुनि नास्ति राहुः’ इति प्रयोगः सङ्गच्छत इत्याह । एवं तु

“मा स्म भैषीस्त्वयाऽद्यैव कृतार्थो द्रक्ष्यते यतिः”

इति भट्टिर्विबुध्यते । मा भैरिति तु प्रामादिकम् । यद्वा, आगमशा-

सना नित्यतया “अस्ति सित्चः” (पा०सू०७-३-९६) इतीटो विरहे सिपो
“हलङ्या” (पा०सू०६-१-६८) इति लोपे सिचो विसर्गः ।

विभाषा घ्राघ्रेऽशाच्छासः (पा०सू०२-४-७८) ॥ एभ्यः सिचो वा
लुक् स्यात्परस्मैपदेषु । घंटः पूर्वेण प्राप्ते इतरेषामप्राप्ते विभाषेद्यम् । अ-
घ्रात्, अघात्, अशात्, अच्छात्, असात् । पक्षेऽप्राप्तीदित्यादि ।
परस्मैपदेषु किम् ? अघ्रासन्त सुमनसो देवदत्तेन । कर्मणि तङ् ।

तनादिभ्यस्तथासोः (पा०सू०२-४-७९) ॥ एभ्यः सिचो वा लुक्
स्यात्तथासोः परतः । अतत । अतथाः । अतानिष्ट । अतनिष्ठाः । असात् ।
असाथाः । “जनसन” (पा०सू० ६-४-४२) इत्यात्वम् । पक्षे असनिष्ट ।
असनिष्ठाः । यूयमतनिष्ठेत्यत्र तु न लुक्, आत्मनेपदेनैकवचनेन च
थासा साहचर्यात्तथाभूतस्यैव तशब्दस्य ग्रहणात् ।

मन्त्रे घसव्हरणशवृदहाहृच्छृगामिजानिभ्यो लेः (पा०सू०२-४-८०) ॥
एभ्यो लेलुक् स्यान्मन्त्रे । अक्षन्नमीमदन्त हि । “लुङ्सनोर्घस्त्व” (पा०
सू०२-४-३७) । “गमहन” (पा०सू०६-४-९८) इत्युपधालोपः । “शा-
सिवासि” (पा०सू०८-३-६) इति षत्वम् । अट् । “विभाषा छन्दस्यमाङ्-
योगेऽपि” (का०वा०) इत्यङभावे तु मात्वा वृकासो अशिवासउ क्षन् । ‘वृह-
कौटिल्ये’ अस्य कृतगुणस्यानुकरणं हरेति, अकारस्तूच्चारणार्थः ।
मा वृहर्मित्रस्य । धूर्तिः प्रणङ् मर्त्यस्य । “नशोर्वा” (पा०सू०८-२-६३) इति
कुन्वम् । पक्षे “व्रश्च” (पा०सू०८-२-३६) इति षत्वे नडिति रूपं बोध्यम् ।
वृ इति वृङ्वृजोः सामान्यग्रहणम् । सुरुचो वेन आवः । दह्-मानआ-
भक् । आदित्याकारान्तग्रहणम् । प्रा पृरणे । आङ्पूर्वः । आप्रा यावा-
पृथिवी अन्तरिक्षम् । वृज्-परावग्भारिभृद्यथा । अकन् कर्म कर्मकृतः ।
त्वेरर्थे जागृवांसो अनुगमन् । अज्ञत वा अस्य दन्ताः । यद्यप्यैतरेयब्रा-
ह्मणे हरिश्चन्द्रं प्रति वरुणस्येदं वचनं तथापि मन्त्रग्रहणमिह सूत्रे छन्द-
स उपलक्षणमिति ब्राह्मणेऽपि लुक् सिध्यति । इह सूत्रे विभाषेत्यनुव-
र्तते । तेन-“न ता अगृभणन्नजनिष्ट हिषः” इत्यादि सिद्धम् । एतेन इह
सूत्रे ‘सिच’ इत्यनुवर्त्य सिचस्थानिभूतो यो लिरिति व्याख्यानालि-
ङ्गूलिटीर्नेति हरदत्तग्रन्थः परास्तः । लोपस्य वैकल्पिकतया छन्दसि
रूपान्तरस्यानापाद्यतया च सिजनुवृत्तेर्वैफल्यात् । अत एव सिचि प्र-
कृते लिग्रहणम् “आदिः सिचोऽन्यतरस्याम्” (पा०सू०६-१-१८७) इत्ये-
तस्याप्रवृत्त्यर्थमिति प्रकृतसूत्रस्थहरदत्तग्रन्थः “चिल्लुङि” (पा० सू०
३-१-४३) इत्यत्रत्यकैयटग्रन्थश्च परास्तः ।

आमः (पा०सू०२-४-८१) ॥ आमः परस्य लुक् स्यात् । ईहांवक्त्रे ।

“लक्षणप्रतिपदोक्त” (पा०भा०) परिभाषया नेह । “अम गत्यादिषु”-आम । आमतुः । तिवाद्यपवादात्त्वात्त्वावस्थायामेवायं लुक् । तेनामन्तस्यातिङन्तन्वादानिघातस्ततः परस्य निघातश्च सिध्यतीति “न लुमता” (पा०सू० १-१-६३) इति सूत्रे प्रतिपादितम् । न चैवमामन्तस्य पदत्वं न स्यादिति वाच्यम्, सुबन्ततया तत्सिद्धेः । यथा च सुपो न श्रवणं तथा “कृन्मेजन्तः” (पा०सू० १-१-३९) इति सूत्रे प्रतिपादितम् ।

अव्ययादाप्सुपः (पा०सू० २-४-८२) ॥ अव्ययाद्विहितस्यापः सुपश्च लुक् स्यात् । तत्र शालायाम् । अथ । अत्र वार्तिकम्—

“अव्ययादापो लुग्वचनानर्थक्यं लिङ्गाभावात्” इति । न च “स्त्रिया-म्” (पा०सू० ४-१-३) इति सूत्रे ‘स्त्रिसमानाधिकरणात्’ इति पक्षः स्थितः, ‘भूतामियं ब्राह्मणी’ इत्यादावतिव्याप्तेः । विहितविशेषणाच्चेह— अत्युच्चैसां ॥

नाव्ययीभावाद्दतोऽम् त्वपञ्चम्याः (पा०सू० २-४-८३) ॥ अदन्तादव्ययीभावात्सुपो न लुक् पञ्चमीभिन्नस्य तु सुपोऽमादेशः स्यात् । उपकुम्भं तिष्ठति । अपञ्चम्याः किम् ? उन्मत्तगङ्गादागतः । अतः किम् ? अधिहरि ।

तृतीयासप्तम्योर्बहुलम् (पा०सू० २-४-८४) ॥ अनयोर्बहुलमम् स्यात् । पूर्वेण नित्ये प्राप्ते आरम्भः । उपकुम्भमुपकुम्भेन वा कृतम् । उपकुम्भमुपकुम्भे स्थितः । अत वार्तिकम्—

सप्तम्या ऋद्धिनदीसमाससंख्यावयवेष्वयो नित्यम् ॥ ऋद्धिः-सुमद्रम् । नदीसमास-उन्मत्तगङ्गम् । संख्यावयव-एकविंशतिभरद्वाजम् । त्रिपञ्चाशद्द्वौतमम् । एकविंशतिभरद्वाजा वंश्यास्त्रिपञ्चाशद्द्वौतमा वंश्या इति विग्रहः । “संख्या वंश्येन” (पा०सू० २-१-१९) इति समासः । ननु भरद्वाजात् विदाद्यजो “यज्जोश्च” (पा०सू० २-४-६४) इति लुक् प्राप्नोति, एवं गीतमाह्वयणः “अत्रिभृगु” (पा०सू० २-४-६५) इत्यारम्भात् । न च “वर्तिपदानां स्वार्थोपसर्जनैकत्वविशिष्टार्थान्तरौपसंक्रमाल्लुगभावः” इति कैयटोक्तं युक्तम्, वृत्तिप्रवेशात्प्रागेव प्राप्नुवतोऽन्तरङ्गस्य लुको दुर्वारत्वात् । अन्यथा गर्गाणां कुलं गर्गकुलमित्यपि न स्यात् ।

अत्राहुः, “भाष्यकारप्रयोगादेव लुगभावोऽत्र बोध्य” इति । इदं च वार्तिकं बहुलग्रहणासिद्धार्थकथनपरम् ।

लुटः प्रथमस्य डारौरसः (पा०सू० २-४-८५) ॥ लुडादेशस्य प्रथम-पुरुषस्य डारौरसः क्रमात्स्युः । अत्ता । शयिता । ननु पदद्वये द्वौ त्रिकौ

प्रथमपुरुषौ, तथा च षट् स्थानिनः त्रय आदेशाः तत्कथं वैषम्ये संख्या तानुदेशः ? अत्राहुः डारौरसश्च डारौरसश्चेति कृतद्वन्द्वानामेकशेषात् षडेवादेशाः । यद्वा, अर्थत आन्तर्याह्यवस्था एकार्थस्यैकार्थो द्व्यर्थस्य द्व्यर्थ इत्यादि । एकार्थत्वादिनिर्णयस्तु व्यवहारात् । यद्यपि “नानुबन्धकृतमनेकाल्त्वम्” (पा०भा०६) तथापि डा इत्यस्य सर्वादेशत्वमानुपूर्व्याद्विध्यम् । प्रतिपादितं चेदम् “अनेकाल्शित्” (पा०सू०१-१-५५) इति सूत्रे । न चात्मनेपदे अध्येता अध्येतारौ इत्यादौ डारौरस्सु कृतेषु टेरत्वं स्यादिति चेत्, ? न, अस्मिन्नेव प्रयोगे सकृत्प्रवृत्ततया चरितार्थत्वात् । तथाहि, एवं डादयश्चेत्युभयमपि शब्दान्तरप्राप्त्याऽनित्यम्, तत्र परत्वादेत्वे कृते पुनःप्रसङ्गविज्ञानाद् डादयः । यद्वा, तिङ् आदेशेषु टेरत्वं न भवति, एशिरेचो-स्थासः सेश्च एकारोच्चरणाज्ज्ञापकात् । स्यादेतत्, तिस्रयोर्द्वयोरपि डादेशेऽन्तोदात्तम्पदमिष्यते । तत्र तिवादेशस्यान्तरतम्यादनुदात्तत्वे सत्युदात्तनिवृत्तिस्वरेणोदात्तत्वं सिद्ध्यति, तादेशस्य तु न सिध्यति । तथाहि, तप्रत्ययस्य डादेशे कृते लसार्वाधातुकस्वरात्परत्वाट्टिलोपः । न चेदानीमुदात्तनिवृत्तिस्वरो लभ्यः, अनुदात्तत्वात्प्रागेव लोपात् । ननु स्वरभिन्नस्य प्राप्नुवन्नित्यो डादेशः, शब्दान्तरस्य प्राप्नुवन्ननुदात्तोऽप्यनित्यः, उभयोरनित्ययोः परत्वादानुदात्तत्वे कृते पुनः प्रसङ्गविज्ञानाद् डादेशे कृते उदात्तनिवृत्तिस्वरः सुलभ इति चेत् ? न, अन्तरङ्गत्वाद् डादेशप्रवृत्तेः ।

अत्राहुः, अस्तूकरीत्या परत्वाट्टिलोपः, तथाप्यसौ अनुदात्ते अविद्यमानोदात्ते पर इत्यर्थः । “अनुदात्तस्यच” (पा०सू०६-१-१६१) इति सूत्रे ह्यनुदात्तग्रहणं प्रत्याख्यास्यते, तन्स्वीकारेऽपि शास्त्रीयोऽनुदात्तो न गृह्यते, किन्तुदात्तभिन्नः । न च प्रत्ययाद्युदात्तप्रवृत्तेरिदमपि दुर्लभमिति वाच्यम्, परिहृत्य चापवादविषयमिति न्यायेन लसार्वाधातुकानुदात्तविषये प्रत्ययस्वराप्रवृत्तेः । न च तासेः प्रत्ययस्वरात्प्रागेव परत्वाट्टिलोपः शङ्क्यः, प्रत्ययस्वरस्य प्रत्ययसंनियोगशिष्टत्वेनान्तरङ्गत्वात् । तथाच भाष्ये संग्रहश्लोकौ—

प्रत्ययस्वरापवादो लसार्वाधातुकानुदात्तत्वम् ।

तेन तत्र न प्रसक्तः प्रत्ययस्वरः कदाचित् ॥

प्रत्ययस्वरश्च तासेर्वृत्तिसंनियोगशिष्टः ।

तेन चाप्यसावुदात्तो लोपस्यने तथा न दोषः ॥

वृत्तिः प्रवृत्तिः । यदैव तासिः प्रवर्तते तदैवापवादाभावानुदात्तत्व-
युक्त इत्यर्थः ।

मुनित्रयोक्तिसद्वेणीपरिशीलनशालिनाम् ।

महतामपि मान्योऽसौ धार्यते येन कौस्तुभः ॥

इति श्रीमत्पदवाक्यप्रमाणपारावारपारीणस्य लक्ष्मी-

धरसुरेः सुनुना भट्टोजिभट्टेन कृते श्रीशब्दकौस्तुभे

द्वितीयस्याध्यायस्य चतुर्थे पादे द्वितीयमा-

न्हिकम् । पादश्च समाप्तोऽध्यायश्च ॥

प्रत्ययः (पा०सू०३-१-१) ॥ प्रत्ययशब्दः संज्ञात्वेनाधिक्रियते आ-
पञ्चमसमाप्तेः । स्यादेतत्, प्रकृत्युपपदोपाधिविकारागप्रानामपि तर्हि
संज्ञा स्यात् । “हरतेर्दतिनाथयोः पशौ” (पा०सू०३-२-२५) । हरते-
रिति प्रकृतिः । दतिनाथयोरित्युपपदम् । पशावित्युपाधिः । “हनस्त च”
(पा०सू०३-१-१०८) इत्यादिर्विकारः । “त्रपुजतुनाः षुक्” (पा०सू०४-३-
१३८) इत्यागमः । नन्वेषां प्रत्ययत्वे सति किं स्यादिति चेत् ? शृणु,
प्रकृतिप्रत्यययोः परस्परापेक्षं परत्वं पर्यायेण स्यात्, शब्दान्तरापेक्षं वा
प्रकृतेः । उपपदस्यापि परत्वं स्यात् । “उपसर्जनं पूर्वम्” (पा०सू०२-२-
३०) इति तु राजपुरुषादिषु सावकाशं परत्वात् “परश्च” (पा०सू०३-१-२)
इत्यनेन बाधयेत् । ननु सुबिधौ प्रातिपदिकाधिकाराद्राजपुरुषादौ कथं
सावकाशनेति चेत् ? सत्यम्, एवमपि समाससंज्ञाविरहस्थले उप-
पदस्य परत्वं स्यादेव । तथा च भोक्तुं व्रजतीत्येव स्यात्, न तु व्रज-
ति भोक्तुमिति । उपाधेस्तु अर्थत्वेन परत्वासम्भवंऽपि तद्वाचकशब्द-
स्य परत्वं नियतं स्यात् । आद्युदात्तत्वं च स्यात् । अङ्गसंज्ञा तु विधा-
नायत्ता । न च प्रकृत्यादयः कुतश्चिद्विहिता अतो न प्रकृत्यादिषु परेषु
पूर्वस्य तत्प्राप्तिरिति प्रागुक्ता एव दोषाः । विकारागमयोरपि यथायथं
परत्वमाद्युदात्तत्वं तयोः परतः पूर्वस्याङ्गत्वं च स्यादिति दुष्टोऽयं प्रत्य-
याधिकारः ।

अत्राहुः, प्रकृत्यादीनां सनाद्युत्पत्तौ निमित्तत्वेनोपादानात् पारा-
धीनात् स्वसंस्कारं प्रति न प्रयोजकत्वम् । यथा ‘योऽश्वे स देवद-
त्तः’ इत्युक्ते नाश्वस्य देवदत्तसंज्ञा । किञ्च हरतेर्दतिनाथयोः कर्मणो-
रुपपदयोः पशौ कर्त्तरि इन्द्रप्रत्ययो भवतीति वाक्यार्थपर्यवसाने कथं
प्रकृत्यादीनां संज्ञाप्राप्तिः ? न च आवृत्त्या ते च हरत्यादयः प्रत्ययसं-

ज्ञका इति द्वितीयं वाक्यं कल्प्यम्, मानाभावाद् गौरवपराहृतत्वा-
च्च । यत्तु सनादीनामप्यसतां संज्ञानुपपत्तेः वाक्यभेदेनैव संज्ञा विधे-
या । ततश्च यथा एकन सनादीनां विंधेरपरं संज्ञावांध्रेः, एवं प्र-
कृत्यादीनामपि स्यादेवेति । तन्न, वृद्धिसुत्रशेषे वर्णितया रीत्या सन्प्र-
त्ययो भवतीत्यादिक्रमेण संज्ञाविशिष्टस्य संज्ञिन एकवाक्येनैव विधि-
सम्भवात् । नहि 'उद्भिदा यजेत' इत्यादौ नामधेयसम्बन्धलाभाय वि-
ध्यावृत्तिं मन्वते न्यायविदः । अभ्युपेत्य ब्रूमः, संज्ञापरं द्वितीयं वा-
क्यमपि 'गुप्तिज्जिकृद्भ्यः सन् प्रत्ययः' इत्यादिरूपमेव । तथाच विरुद्ध-
विभक्त्यवरुद्धानां प्रकृत्यादीनां प्रथमान्तेन प्रत्यय इत्यनेन सामानाधि-
करण्यमसम्भाव्येव । न च द्वितीयवाक्ये प्रकृत्यादीनां विभक्तिविपरि-
णामेन प्रथमा कल्प्या, योग्यविभक्तिनिर्दिष्टेषु सनादिषु संज्ञायाश्चारे-
र्धत्वात् । अपि च आद्यवाक्ये सनादीनामेव अपूर्वविधानविषयतया
प्राधान्यम् । एवञ्च द्वितीयेऽपि संज्ञिनमपेक्षमाणा संज्ञा पूर्वत्र प्रधानत-
या क्लृप्तमेव गृह्णीयात् न त्वप्रधानमपि । नन्वेवमपि विकारागमानां
विधेयतया प्राधान्यात्संज्ञा दुर्वारेति चेत् ? मैवम्, अन्वर्थसंज्ञाविज्ञा-
नात् । प्रतियन्त्यनेनार्थमिति हि प्रत्ययः विकारागमौ त्वनर्थकौ । न चै-
वम् "अवेः कः" (पा०सू५-४-२८) इत्यादीनां समासान्तानां च प्रत्यय-
संज्ञा न स्यात्, अनर्थकत्वादिति वाच्यम्, 'स्वार्थिका अपि प्रकृत्य-
र्थेनार्थवन्त एव' इति सिद्धान्तात् । यत्तु कल्पनामाश्रमेतदिति । तन्न,
प्रकृतिप्रत्ययार्थविभागस्य सर्वस्यापि काल्पनिकत्वाविशेषात् । नैषा
कल्पना शास्त्रकृतसम्भवेति चेत् ? न, "द्वितीय" (पा०सू०२-२-३) इति
सूत्रे पूरणार्थात्स्वार्थे अन्प्रत्ययस्यापि पूरणार्थताया भगवतैवोक्तेः
इहापि प्रत्याख्यन्त इति व्युत्पत्त्यन्तरमप्याश्रित्य प्रकृत्या अभिव्यज्य-
मानार्थत्वं स्वार्थिकानामस्तीति भाष्यकैयटयोः स्वीकाराच्च । न चै-
वं विकारागमयोः सम्भवति, प्रकृत्यवयवतया तदर्थ एवोपक्षयात् ।
अपि च प्रयोजनाभावान्नामोषां संज्ञा । न च परत्वमेव प्रयोजनम्,
षष्ठ्या विकाराणां स्थानसम्बन्धस्य आगमानामवयवत्वेन सम्बन्ध-
स्य च प्रतिपादनात् । न चाद्युदात्तत्वं प्रयोजनम्, आगमानामनुदा-
त्त्वविधानात् । यत्र तु प्रयोजनं लभ्यते तत्रेष्यत एवागमस्यापि प्र-
त्ययत्वम् । यथा श्रमः शकारस्येतसंज्ञार्थमिति ।

इदं त्ववशिष्यते, "हनश्च वधः" (पा०सू०३-३-७६) "नाभिनभं
च" (ग०सू०) "विराग विरङ्गश्च" (ग०सू०) इत्यादावादेशानां संज्ञा
स्यात् अर्थवन्त्वाद्भिधेयत्वेन प्राधान्यात् योग्यविभक्तिकत्वाच्चेति ।

संज्ञाप्रयोजनं तु स्थानिन आदेशेन निवर्तितत्वेन शब्दान्तरापेक्षया परत्वमस्तीति । तस्मात्कर्त्तव्योऽत्र यत्न इति हरदत्तः ।

अत्रेदं वक्तव्यम्, हनश्चेत्यादिचकारो न प्रत्ययसंज्ञामा-
त्रस्यानुकर्षणार्थः, अधिकारादेव तल्लभात् । किन्तु संज्ञिविशिष्ट-
स्य । एवञ्च तेनैव निराकाङ्क्षा संज्ञा कथं अध्यादिभिः सम्बध्येत ?
“क्षेमप्रियमद्रेऽण्च” (पा०सू०३-२-४४) इत्यादौ तु णित्वादिसामर्थ्या-
दावृत्त्या संज्ञालाभः । किञ्च नभं विरङ्गमिति द्वितीयान्तं न तु प्रथमा-
न्तम्, असावमुमादेशे लभते इत्याशयेन प्राचां व्यवहारात् । उक्तञ्च
प्रातिशाख्ये—“असावमुमिति तद्भावमुक्तम्” इति ।

“समानाक्षरमन्तस्थं समकण्ठ्यं स्वरोदयम्” इति च ।

“इकोयणाचि” (पा०सू०६-१७७) इति तदर्थः । एवं स्थिते नभ-
विरङ्गयोः संज्ञया सह विरुद्धविभक्त्यवरोधोऽपि स्पष्ट एवेति दिक् ।

अथ सनः सशब्दादारभ्य कपः पकारेण सपिति प्रत्या-
हारमाश्रित्य सप्रत्यय इत्येव कुतो नोक्तमिति चेत् ? न,
प्रत्यासत्त्या सिपः पकारेण ग्रहणापत्तेः । व्याप्त्या तु “तप्त-
प्तनथनाञ्च” (पा०सू०७-१-४) इति तनपः । तस्माद्यथान्यासमेवा-
स्तु । संज्ञाप्रयोजनं तु कर्त्तव्य इत्यादौ धातोरङ्गसंज्ञाप्रवृत्तावाङ्गो गु-
णः । यत्तु प्रत्ययाद्युदात्तत्वं फलमिति । तदापानतः, “आद्युदात्त
ञ्च” (पा०सू०३-१-३) इत्याधिकारमाश्रित्य तस्य सुसाधत्वात् ।

परञ्च (पा०सू०३-१-२) ॥ अयमधिकारः परिभाषा वा । लिङ्गवर्ती
चेयम् । लिङ्गं तु प्रत्ययसंज्ञा । “गुप्तिज्जकिद्भ्यः सन्” (पा०सू०३-१-५)
इत्यादौ अपादानत्वासम्भवाद्दिग्भ्यांगलक्षणपञ्चमी, तत्र परः पूर्वं वेत्य
नियमेनाध्याहारे प्रसक्ते पर एवेति नियमार्थमिदम् । “गापोष्टक्”
(पा०सू०३-२-८) इत्यादौ षष्ठीनिर्देशोऽपि आनन्तर्यरूपषष्ठ्यर्थस्य पूर्व
परयोरविशेषादनियमस्तुल्य एव । स्यादेतत्, “विभाषा सुपे बहुचपुर-
स्तात्तु” (पा०सू०५-३-६८) इत्येतन्नियमार्थमस्तु बहुजेव पुरस्ताद्भवति
नान्य इति । ततश्च बहुचि पूर्वत्वस्य नियतत्वादन्यः प्रत्ययः पर एव
भविष्यति । न चैवमपि षष्ठीनिर्देशेषु मध्यशब्दाध्याहारेण मध्येऽपि
प्रसङ्ग एवेति वाच्यम्, “अव्ययसर्वनाम्नाम्” (पा०सू०५-३-७१) इत्यनेन
अकजेव प्रकृतिमध्ये नान्य इति नियमात् । न च बहुजेव पुरस्ताद्-
कजेव मध्ये इति नियमे बहुजकचोर्नियमो न लभ्येतेति वाच्यम्, देश-
नियमार्थयोरपि वाक्ययोः बहुजकचोर्देशसम्बन्धप्रतित्या निराका-
ङ्कतया तयोर्देशान्तरसम्बन्धे मानाभावात्, विकल्पस्यानेकदोषदुष्ट-

त्वाच्च । न चाकजेष प्राक् षेरिति नियमे प्रत्ययान्तरं टिप्राग्भागरूप-
मध्यविशेषे मा भून्, मध्यान्तरे तु स्यादेवेति वाच्यम्, लक्ष्यासिद्ध-
ये मध्यसामान्यापेक्षनियमाभ्युपगमे बाधकाभावात् । किञ्च “गुप्तिज्-
किद्वभ्यः” (पा०सू०३-१-५) इत्यादौ भ्यसादीनां परत्वदर्शनेन अक्षर-
ज्ञासूत्रे प्रत्यये इति सप्तमीबलेन च “ऊयाप्प्रातिपदिकात्” (पा०सू०
४-१-१) इत्यादौ परशब्दाध्याहारे निश्चिते तदैकरूप्याय प्रत्ययविधि-
परायामष्टाध्याय्यां न पूर्वादिपदान्तराध्याहारो न्याय्यः, तत्किं परश्चेति
सूत्रेण ? उच्यते, प्रयोगनियमार्थमिदं, पर एव प्रत्ययो न केवल इति ।
अन्यथा प्रत्ययार्थमात्रविवक्षायां किमस्य द्वयसमित्याद्यपि प्रयुज्येत ।
यदि तु प्रकृतिविशेषोद्देशेनैव प्रत्ययस्य विधानात्केवलो न प्रयोक्ष्यन्
इति ब्रूषे, एवमपि प्रकृत्यर्थमात्रविवक्षायां केवला प्रकृतिः प्रयुज्येतैव ।
यथा पच् पठ् इति । अतः प्रत्ययः परो भवत्येवेति नियमार्थमिदम् ।
आपदत्वनिवृत्तेश्चायं नियमः । तदेतत्तत्रतत्रोच्यते—“न केवला प्रकृतिः
प्रयोक्तव्या न केवलः प्रत्ययः” इति “अपदं न प्रयुञ्जीत” इति च । अप-
रिनिर्घटितं न प्रयुञ्जीतेति तस्यार्थ इत्युक्तम् । यत्त्विह भाष्ये बभ्रुर्मण्डु-
र्लमक इत्यादीनामपशब्दत्वमुक्तम्, यच्च पदमञ्जरीं तारतम्यादिश-
ब्दानाम्, तत्सर्वं लाक्षणिकत्वमनादृत्य प्रयुक्तेषु बोध्यम् । इष्यते हि
गोणीशब्दस्य गवि गोणीसादृश्यशक्तिभ्रमाभ्यां प्रयुक्तस्य साध्वसा-
धुत्वव्यवस्था । अत एव “वहच इजः” (पा०सू०२-४-६६) इति सूत्रे
रघुशब्दस्य तदपत्ये लक्षणया साधुत्वं हरदत्तेनोक्तम् । प्रकृतसूत्रेऽपि
‘नो जलवारभ्यमाणमप्येतल्लक्षणया प्रयोगं निवारयितुमर्हति’ इत्युक्तन्ते-
नैव । अत एव तारतम्यमित्यस्य शब्दपरस्यार्थं लक्षणया साधुत्वं कै-
येटन “साधकतमङ्करणम्” (पा०सू०१-४-४२) इति सूत्रे ध्वनित-
मिति द्विकम् ।

आद्युदात्तश्च (पा०सू०३-१-३) ॥ अयमप्यधिकारः परिभाषा वा
प्राग्वन् । तित्तिरिणा प्रोक्तमधीते तैत्तिरीयं ब्राह्मणकुलं, “तित्तिरि-
वरतन्तुखण्डिकोखाच्छण्” (पा०सू०४-६-१०२) “छन्दोब्राह्मणानि च
तद्विषयाणि” (पा०सू०३-२-६६) “तदधीते तद्वेद” (पा०सू०४-२-
५९) । “प्रोक्ताल्लुक्” (पा०सू०४-२-६४) । आयन्नादिषूपदेशिवद्वचनं
स्वरसिद्ध्यर्थम् । इह रीशब्द उदात्तः । स्यादेतत्, अस्वरकस्याच्च
उच्चारणासम्भवात् सर्व एव स्वरविधिर्नियमार्थः । तत्र चित एवान्तो-
दात्तः । रित एव मध्योदात्तः । तिदेव स्वरितः । सुष्पितावेवानुदात्तौ ।
दूरात्सम्बुद्धावेवैकश्रुत्यमिति स्वरान्तराणामन्यत्र नियमात्पारिशेष्या-

त्प्रत्यय आद्युदात्त एव भविष्यति नास्वरकः, नाप्यन्यस्वरकः, तास्कि मनेन सूत्रेणेति चेत् ? मैवम्, उक्तरीत्या आद्युदात्तत्वमपि “ञिनत्यादिः” (पा०सू०६-१-११७) इत्यादौ नियम्यते । किञ्च त्वदुक्तनियमे चिदादीनामनियमः स्यात्, अतश्चितोऽन्त एवेत्यादि व्याख्येयम् । ततश्च छणादीनामनियतस्वरत्वं स्यात् । अपिच रित्येवेति नियमेऽन्यत्रोत्तमरूपमध्यविशेष उदात्तो मा भूत् । मध्यान्तरं तु स्यादेव । सामान्यापेक्षनियमे च व्याख्यानमेव शरणीकरणीयं स्यात् । तस्मात्सुत्रारम्भ एवोचितः । स्यादेतत्, “ञिनत्यादिर्नित्यम्” (पा०सू०६-१-१२७) “प्रत्ययस्य च” “लसार्वधातुकमनुदात्तम्” “सुप्पितौ च” इति षष्ठ एव सूच्यताम् । एवं स्वरप्रकरणे पाठात्सन्दर्भशुद्धिः, आद्युदात्तानुदात्तशब्दयोस्तत्रत्ययोरेवोपजीवनाल्लाघवं च । नन्वेवं प्रत्ययग्रहणपरिभाषया तदन्तस्य स्वरः स्यात् । इह तु क्रियमाणे “आद्युदात्तश्च” (पा०सू०३-१-३) इत्यस्य प्रतियोगमुपस्थाने सत्युत्पद्यमान एव तद्व्यादिरुदात्तः, एवं तिबादिरनुदात्तः । अतः प्रत्ययसञ्ज्ञासन्नियोगेन स्वरो विधीयत इति चेत् ? मैवम्, षष्ठ्येऽपि ज्ञापकेन तदन्तविधिनिराससम्भवात् । तथाहि, “प्रत्ययस्य च” इत्यत्र न तदन्तविधिः “ञिनत्यादिः” (पा०सू०६-१-१२७) इत्यारम्भात् । “सुप्पितौ च” इत्यत्रापि न, “धातोः” (पा०सू०६-१-१६२) इत्याद्यारम्भात् । यदि हि प्रत्ययान्तस्यानुदात्तत्वं स्यात्तर्हि धातुप्रातिपदिकयोरन्तोदात्तविधिर्निर्विषय एव स्यात् । यत्र हि प्रत्ययोऽनुदात्तो ‘याति’ ‘वृक्षान्’ इत्यादौ, तत्रैव प्रकृतिस्वरः श्रूयते । यातो यान्ति वृक्षत्वं वृक्षतेत्यादौ तु सतिशिष्टेन प्रत्ययस्वरेण बाध्यते । तस्मात् षष्ठे सूत्रकरणमेवोचितमिति चेत् ? मैवम्, गोपायति धूपायतीत्यत्र उत्पत्तिसंनियोगेनाद्युदात्तत्वे कृते ततः “सनाद्यन्ताः” (पा०सू०३-१-३२) इति धातुत्वे “धातोः” (पा०सू०६-१-१६२) इत्यन्तोदात्तो भवति । यदि तु “ञिनत्यादिर्नित्यम्” (पा०सू०६-१-१२७) “प्रत्ययस्य च” इत्युच्येत । तदा परत्वाद्धानुस्वरं प्रत्ययस्वरो बाधेत । सूत्रस्य सूत्रान्तरेण निमाने फलं वाच्यम् । “सुप्पितौ च” इत्यस्य षष्ठे न्यासोऽप्यनुचितः, तथासति तदन्तविधेर्दुर्वारत्वात् । यत्तूक्तं प्रकृतिस्वरविधानं ज्ञापकमिति । तत्र, ‘आस्ते शेते’ इत्यादौ लसार्वधातुकमात्रस्यानुदात्तत्वे सति धातुस्वरस्य साधकाशत्वात् । प्रातिपदिकास्तोदात्तस्यापि अग्निमान् अग्नीनामित्यादौ “ह्रस्वनुङ्भ्यां मनुप्” (पा०सू०६-१-१७६) “नामन्यतरस्याम्” (पा०सू०६-१-१७७) इति स्वरसिद्धयर्थत्वात् । तत्र ह्यन्तोदात्तादित्यनुवर्तते ‘तमश्याममधुमन्तम्’

इत्यादौ मा भूदिति । भित्वा प्रकरणं सोढ्वा गौरवं चेह सूत्रणे फलं धातुस्वरस्तद्वत्तदन्ताग्रहणं स्थितम् । न चास्तु फलान्तरमपि, तथाहि, भवितव्यमित्यादौ प्रत्ययोत्पत्तिकाल एवाद्युदात्तत्वे कृते पश्चाद्भवन्निट् अनुदात्तः सिध्यति । अन्यथा तु 'भू-तव्य' इति स्थिते आद्युदात्तत्वं शब्दान्तरप्राप्त्याऽनित्यम्, इट् तु स्वरभिन्नस्येत्युभयोरनित्ययोः परत्वादिति कृते तस्यैव प्रत्ययावयवत्वादुदात्तत्वं स्यात् । मैत्रम, यासुडुदात्तवचनेन 'आगमा अनुदात्ता' इत्यस्यार्थस्य ज्ञापितत्वात् । न च चिनुयादित्यादौ पिङ्गके यासुटि चरितार्थमुदात्तवचनं कथं ज्ञापकमिति वाच्यम्, एवं हि उदात्तो ङिञ्चेत्यपहाय अपिञ्चेत्येव ब्रूयात् । 'अपिचच लिङ्' इत्युक्त्वा हि "सार्धं धातुकमपित्" (पा०सू०१-२-४) इति ङिञ्चमपि सिध्यत्येव । अवश्यञ्चोक्तज्ञापकं त्वयाऽप्यादत्तव्यम् । अन्यथा प्रत्ययसंज्ञासन्नियोगेनाद्युदात्तविधावपि भविषीयेत्यादौ स्वरो न सिध्येत् । तत्र हि लावस्थायामनचकत्वात्प्रत्ययस्वरे असति परत्वाद्भिः शेषविहितत्वाच्च सीयुटि कृते पश्चाल्लादेशे प्रत्ययाद्युदात्तत्वं सीयुट एव स्यात् । ज्ञापकाश्रयणे तु सीयुडनुदात्तः । "इटोऽत्" (पा०सू०३-४-१०६) इत्यकार उदात्तः । न च तित्वात्स्वरितत्वं शङ्क्यम्, तकार उच्चारणार्थो न त्वित्संज्ञकः । इत्संज्ञाऽभ्युपगमपरो वृत्तिग्रन्थस्तु अत्रत्यभाष्यादिविरोधात् 'भक्षीयतवराधस' इत्यन्तोदात्तलक्ष्यविरोधाच्च प्रामादिक इति "न विभक्तौ तुस्माः" (पा०सू०१-३-४) इत्यत्रावोचाम । नन्वेवमपि सीयुटि कृते अकारस्यादित्वं विच्छिन्नं तत्कथमुदात्तत्वमिति चेत् ? यासुट उदात्तवचनेन प्रत्ययाद्युदात्तत्वे कर्तव्ये आगमा अविद्यमानवद्भवन्तीति ज्ञापितत्वात् । तर्ह्यविद्यमानवद्भावमात्रज्ञापनेनोपक्षीणं लिङ्गमागमानामनुदात्तानां न ज्ञापयतीति चेत् ? वाचनिकं तर्हि तदस्तु । तथा च भाष्यम्—“यद्येष वचनादथापि ज्ञापकादागमा अनुदात्ता भवन्ति” इति । अवश्यं च त्वयाऽपीदं वाच्यम्, भवितव्यमित्यादौ पूर्वमुदात्तत्वे सत्यपि पश्चाद्भवन्निट् ज्ञापकञ्च वचनं वाचनिकमिऽनुदात्तो भवेत् शेषनिघातेनेति चेत् ? नायं शेषनिघातस्य विषयः, स्वरविधिशेषत्वात्तस्य । 'यस्मिन्पदे यस्यामवस्थायां यस्याच्च उदात्तः स्वरितो वा विधीयते तस्मिन्पदे तस्यामवस्थायां सन्निहितमजन्तरं निह्न्यते' इत्यर्थः । न चार्थं प्रकारोऽत्र सम्भवति । तस्मादिटोऽनुदात्तत्वं नात्र सूत्रारम्भस्य फलमिति स्थितम् । इदं तर्हि फलं 'स्रुचने भवा स्रौघनी' अण उत्पत्तिवेलायामेवोदात्तत्वे सति उदात्तानिवृत्तिस्वरेण ङीबुदात्तः । अन्यथा 'स्रौघन ई' इति स्थिते "प्रत्ययस्य च" इत्या-

द्युदात्तत्वं बाधित्वा परत्वात् “यस्य” (पा०सू०६-४-१४८) इति लोपे कृते उदात्तनिवृत्तिस्वरो न लभ्येतेति चेत् ? मैवम्, परस्यापि यस्येति लोपस्य डीद्युत्पत्तिमपेक्षमाणस्य अन्तरङ्गेण बाधात् । तवापि हि आत्रयीशब्दे इयमेव गतिः । तथाहि, अत्रेरपत्यम् “इतश्चानिजः” (पा०सू०४-१-१२२) इति ढक् । आयन्नादिषु उपदेशिवद्वचनं स्वरसिद्ध्यर्थमिति प्रत्ययस्वरात्पूर्वमेयादेशः । “टिड्ढा” (पा०सू०४-१-१५) इति डीप् । आत्रेय ई इति स्थिते तद्धितस्य “किनः” (पा०सू०६-१-१६५) इति स्वरं बाधित्वा परत्वात् “यस्य” (पा०सू०६-४-१४८) इति लोपे कृते उदात्तनिवृत्तिस्वरो न स्यात् । तस्मान्नेदं फलमिति स्थितम् । अस्तु तर्ह्यनुदात्तस्यात्र प्रदेशे करणे फलान्तरम् । तथाहि,

पित्स्वरात्तित्स्वरष्टापि चित्स्वरश्चापि पित्स्वरात् ।

कार्यशब्दाद्यापि स्वरितत्वात्प्रागेकादेशे कृते तस्य पूर्वं प्रत्यन्तवद्भावात्तित्स्वरः प्राप्नोति परं प्रत्यादिवद्भावात्पित्स्वरश्च परत्वात्स्वरितो भवति । यदि तु “लसार्वधातुकमनुदात्तम्” “सुप्पितौ च” इत्युच्यते तर्हि परत्वादानुदात्तत्वं स्यात् । एवम् ‘आम्बष्ण्या’ इत्यत्र यङ्इचाप्येकादेशे कृते पित्स्वरात्परत्वाच्चित्स्वरो जायते । तदपि विपरीतं स्यादिति चेत् ? मैवम्, ‘कार्या’ इत्यत्र हि टाद्युत्पत्तेः प्रागेव स्वरितो भवत्यन्तरङ्गत्वात्सत्यपि वा टापि स्वरितैकादेशयोरुभयोरनित्ययोः परत्वात्स्वरिते कृते आन्तर्यतः स्वरितानुदात्तयोरैकादेशः स्वरित एव भवति । आम्बष्ण्यायामपि चापश्चित्करणसामर्थ्यादेव चित्स्वरो भविष्यति । सामान्यग्रहणे चित्त्वमुपक्षीणमिति चेत् ? न, एवं हि टाप्रकरण एव “यङ्ः” इति सूत्रयेत् ।

अनुदात्तौ सुप्पितौ (पा०सू०३-१-४) ॥ पूर्वस्यापवादः । सुप्रत्याहारः पिच्च अनुदात्तः स्यात् । प्रत्याहारश्च सुपः पकारेण न तु कपः, टाबादीनां पित्करणात्, सुपःपकारस्यानन्यार्थत्वाच्च । दृषदः । पठति, पचति ।

गुप्तिज्किद्वभ्यः सन् (पा०सू०३-१-५) ॥ एभ्यः परः सन्प्रत्ययः स्यात् । “धातोः कर्मणः” (पा०सू०३-१-७) इति सूत्रे वाग्रहणं विभज्य त्रिसूत्रीशेषतया सम्बन्धयेत् । सा च व्यवस्थितविभाषा । तेन प्रथमसूत्रद्वये अर्थविशेषोपहितेभ्य एव धातुभ्यः सन् । स च विशेषो मुनित्रयेण साक्षादनुक्तोऽपि वृत्तिकारादिभिरुपनिबद्धः ।

तत्र गुपेर्निन्दायाम् (का०वा०) । जुगुप्सते ।

तिजेः क्षमायाम् (का०वा०) । तितिक्षते ।

कितेर्व्याधिप्रतीकारे अपनयने नाशने निग्रहे च (का०वा०) ।
 चिकित्सति वैद्यः । “क्षेत्रियरूपरक्षेत्रे चिकित्स्यः” (पा०सू०५-२-१२)
 इति सूत्रे वृत्तिग्रन्थः । क्षेत्रियाणि तृणानि सस्यार्थं क्षेत्रे जातानि
 चिकित्स्यानि अपनेयानि विनाशयितव्यानि वा । तथा क्षेत्रियः पार-
 दारिकः । परदारः परक्षेत्रं तत्र चिकित्स्यां निग्रहीतव्यः । वि-
 पूर्वः संशयेऽपि-विचिकित्सति मे मनः । “विचिकित्सा तु संश-
 यः” (अ०को०१-५-४) इत्यमरः । अर्थान्तरे तु गोपयति । हेतुम-
 णिञ् । तेजयति । संकेतयति । हेतुमणिञ् चुरादिणिञ्वा । भूवादौ
 चुरादौ चानयोः पाठादेति न्यासकारः । वस्तुतस्तु सर्वत्र चुरादिणिजे-
 व न तु हेतुमणिञ् इत्यनुपदमेव स्फुटीकरिष्यामः । इह गुपितिजिभ्यां
 सन्नन्ताभ्यां कथं तडित्याशङ्कष अवयवे ह्यचरितार्थं लिङ्गं सामर्थ्यात्समु-
 दायस्य विशेषकामिति भाष्ये समर्थितम् । युक्तं चैतत्, भवादौ अनुदा-
 त्तैस्तु गुप गोपने ‘तिज निशाने’ (भ्वा०आ०१९५, १९६) इत्यनयोः पाठात् ।
 मैत्रेयस्तु तत्रैव ‘गुप गोपनकुत्सनयोः’ इति पपाठ । एषां च नित्यं सन् ।
 तथा च भाष्यम्—‘नैतैभ्यः प्राक्सन आत्मनेपदं नापि परस्मैपदं
 पदयामः’ इति । एवं च ‘गोपते’ ‘तेजते’ इति स्वाभ्युक्तः केवलात्तडः
 प्रयोगः प्रत्युक्तः । नन्वेवं गोपयति तेजयतीति णिजन्तेऽपि तड्प्रसङ्गः ।
 सन्नन्ते तडं प्रवर्त्य अनुदात्तत्वं चरितार्थमिति चेत् ? णिञि प्रवर्त्यतां
 न तु सनीति विपरीतं कुतो न; इति चेत् ?

अत्रोच्यते, भिन्नार्थां धातवो भिन्ना एव । एवं च निन्दाक्षमादौ
 यत्रार्थे सन्निष्यते तदुपहिताः सानुबन्धा भवादयो भिन्ना एव, यत्र
 तु णिजिष्यते तत्राननुबन्धका एव चुरादौ बांध्याः । अवयवे कृतं
 लिङ्गमिति भाष्यस्यायमेवाशयः । स्पष्टं चेदं “पूर्ववत्सनः” (पा०सू०
 १-३-६२) इति सूत्रे पदमञ्जर्याम् । एवञ्च भ्वादिभ्यो हेतुमणिजिति
 प्रागुक्तन्यासग्रन्थोऽसङ्गत एव ।

अत्राभरणकारः—गुपादिसूत्रे गुप्तिज्जकिन्मानित्युपक्रम्य गुपादि-
 व्नुबन्धकरणमात्मनेपदार्थमिति भाष्ये वार्तिके चोक्तत्वात्कितिः प-
 रस्मैपदिषु पठितोऽप्यात्मनेपदी बांध्यः । न च गुपादिष्विति बहुवचनं
 वक्ष्यमाणमानुषधायपेक्षमिति वाच्यम्, भाष्ये विशिष्य कितेरप्युप-
 क्रमादित्याह । एतदनुसारी वर्धमानोऽपि “स्वाश्रयं कश्चिकित्सतु”
 इति खण्डनस्य व्याख्यावसरे “चिकित्सतामिति तु युक्तम्” इत्याह ।
 माध्वस्तु नैतन्मेने, अनेकमहाग्रन्थविरुद्धत्वात् । तथाहि, धातुपाठे
 तावद्यमुदात्तपाठितः वृत्तिकारोऽपीह परस्मैपदमुदाजहार । कैयटोऽ-

प्याह-क्रमदर्शनाय कितिः पठितो न त्वयमनुदात्तेदिति । हरदत्तोऽप्याह 'कितिस्तु परस्मैपदो' इति । स्वामी काश्यप इन्द्रश्चेत्यादयोऽप्यात्थमेव प्रत्यपीपदन् । तस्मात् श्रीहर्षोक्तिरेव युक्ता वर्धमानोक्तिरयुक्तेति दिक् ।

तथा च प्रयुज्यते—तस्य चिकित्सतो भ्रम एवं विद्वान्विचिकित्सतीत्यादि । सनो नकारः स्वरार्थः । धातुस्वरस्तु न भवति नित्करणसामर्थ्यात् । यः स्तोतारं जिघांसति सखायम् । न चार्धधातुके अतोलोपेन भाव्यम्, सार्वधातुके तु शपा सहैकादेशेन, तथा च सनोकारो मास्त्विति चेत् ? न, दित्सधित्सादिभ्य एकाच्त्वे यङ्प्रसङ्गात् 'दित्स्यम्' 'धित्स्यम्' इत्यत्र ण्यत्प्रसङ्गाच्च । 'कास्यनेकाङ्ग्रहणं चुलुम्पाद्यर्थम्' इति वार्तिकस्य प्रत्ययग्रहणमपनीयानेकाङ्ग्रहणं कर्त्तव्यमित्येवंपरत्वेन 'दित्साञ्चके' इत्याद्यसिद्ध्यापत्तेश्च । एतेन सन्यङोरिति सप्तमी व्याख्याय 'प्रतीषिषति'—'अटाञ्चते' इत्यादौ तु सन्यङोरकारोच्चारणसामर्थ्याद्द्वित्वमिति वदन्तः प्रसादकारादयः परास्ताः, उक्तरीत्या अकारोच्चारणस्य चरितार्थत्वात् । न्यासहरदत्तादिग्रन्थास्तु सन्यङोर्द्वित्वमपि फलमित्येवंपराः । ते च षष्ठीव्याख्यानमेव गृहीत्वा योज्या इति दिक् ।

मान्बधदानशान्भ्यो दीर्घश्चाभ्यासस्य (पा०सू०३-१-६) ॥ एभ्यः सन्स्यात् अभ्यासस्य इकारस्य दीर्घश्च । अत्रापि पूर्ववर्धविशेषोपहितेभ्यः सानुबन्धेभ्यो नित्यः सन् । अर्थान्तरोपहितानि तु धात्वन्तराणि चुरादौ बोद्धव्यानीति निष्कर्षः । तत्र—

मानेर्विचारे (का०वा०) । मीमांसते । ननु ज्ञानार्थान्मानेरुत्तरसूत्रेणैव सन्नस्तु, मैवम्, दीर्घविधानार्थमिडभावार्थञ्चास्थावश्यकत्वात् । धातोरित्यविधानाद्धि सनोऽत्र नार्धधातुकत्वमतो नेट् । यत्तत्तरतन्त्रे वाचस्पत्यादौ मीमांसाशब्दो 'माङ् माने' (दि०आ०३६) इत्यस्माद्व्युत्पन्न इत्युक्तम्, तस्यायमाशयः—इह सन्प्रकृतिस्तावदात्मनेपदाहार्हाच्चुरादिकाङ्गिष्वेति स्थितम् । तत्र "मान पूजायाम्" इत्यादिवृत्तिकारग्रन्थो भङ्गकत्वा व्याख्येय एव । न हि तस्मादयं सन् । एवं स्थिते सन्प्रकृतिरनुदात्तेत्कैवेत्यत्र मानाभावात्, ङीदेव सास्तु, नुक्सूत्रे च निपात्यतां मुण्डमिश्रादि पा०सू०३-१-२१) सूत्रे हलिकल्पयारदन्तत्ववत् । न च वैयाकरणानामुपायेस्वाग्रहः,

उपेयप्रतिपत्त्यर्था उपाया अव्यवस्थिताः । इत्युक्तेः ।

न चैवं "सनिमीमा" (पा०सू०७-४-५४) इतीप्प्रसङ्गः, स्वादिसाहचर्येणरुद्धासन्धेव तद्विधानात् इति ।

बधेश्चित्तविकारे (का०वा०) । बीभत्सते ।

दानेरार्जवे (का०वा०) । दीदांसते ।

शानेर्निशाने । (का०वा०) । निशानं तीक्ष्णकिरणम् । शीशांसति, शी-
शांसते । चुरादीनां तु-मान पूजायाम् (चु०प०३११) मानयति । बध-
बन्धने (चु०प०७४) बाधयति । दान अवगुण्ठने (भ्वा०प०१०१९)
दानयति । शान तेजने (भ्वा०प०१०२०) शानयति । अत्र सन्प्रकृ-
तिभूतौ मान्बधी अनुदात्तौ, शेषौ स्वरिते तौ । चुरादयस्त्वननुबन्धाः ।
ननु त्रयाणामर्थभेदाद्भेदाऽस्तु शानेस्तु णिचसनोरर्थैक्यात्कथं भेद इति
चेत् ? धुनाति धुनोत्यादीनामिवेति गृहाण । स्यादेतत्, इह दीर्घश्रुत्या
अच इत्युपस्थितं तच्चेदभ्यासेन विशेष्यते तदा अभ्यासस्याचो विधी-
यमानो दीर्घो हलादिशेषात्प्राक् स्यात् । अत्रा अभ्यासविशेषणे तु अज-
न्तस्याभ्यासस्य विधीयमानो हलादिशेषं प्रतीक्षतां ततोऽधिकस्य प्रती-
क्षायां कारणाभावात् विशेषविहितत्वाच्च समनन्तरमेव भवन् बधेरि-
त्वस्य शेषाणां ह्रस्वस्य च बाधकः स्यात् । ततश्चाभ्यासे आकारः श्रूयते
नत्वीकार इति चेत् ? सत्यम् । अत एव आभ्यासस्येति च्छेदः कृतः ।
अभ्यासस्य विकार आभ्यासः, स चेत्वमेव । तथाहि लोपस्तावन्नवि-
कारः, लोपागमवर्णविकारश्च इति पस्पशायां द्वौ चापरौ वर्णविकार-
नाशाविति वार्तिके च पृथगुपादानात् । अभावस्यादेशविधानायोगा-
च्च, अच इत्युपस्थितेश्च । यदि तु ह्रस्वस्य स्यात्तर्हि तद्धितनिर्देशो
व्यर्थः स्यात् । तस्मादित्वमेव तद्धितेन प्रत्याख्यते । यद्वा, सन्याहत्य
विहितस्य विकारस्य ग्रहणमस्तु । तदेतदाभिसन्धाय व्याख्यातं प्राक्
'आभ्यासस्य विकारस्य' इति । अथ वा "दीर्घोऽकितः" (पा०सू०७-४-८३)
इत्यत्राकिङ्ग्रहणेन अभ्यासविकारेषु बाध्यबाधकभावो नास्तीति ज्ञाप्य-
ते । तद्धि 'यंयंयते' 'रंरंयते' इत्यादौ नुकि कृते मा भूदिति कृतम् । वि-
शेषविहितेन नुका अनजन्तत्वादेव दीर्घो न भविष्यतीति कितेन ? अत
एव 'डोढोऽक्यते' 'तोत्रोऽक्यते' इत्यादौ ह्रस्वे कृते गुणो भवति । अन्य-
था 'बधाधे' इत्यादौ चरितार्थं ह्रस्वत्वं 'पापच्यते' इत्यादौ चरितार्थो
दीर्घः परत्वाद् बाधेत ।

धातोः कर्मणः समानकर्तृकादिच्छायां वा (पा०सू०३-१-७) ॥
इषेः कर्म तेनैव च समानकर्तृको यो धातुः तस्मादिच्छायामर्थे सन्प्रत्य-
यो वा स्यात् । धातोः कर्मत्वसमानकर्तृकत्वे अर्थद्वारेके बोधये । अर्थ-
स्यापि ते इषिनिरूपिते एव न तु क्रियान्तरनिरूपिते, इच्छायामित्यस्य
सन्निकषणात् । कर्तुमिच्छति चिकीर्षति । धातोः किम् ? सन आर्द्धधा-

तुक्तत्वं यथा स्यात् । तेन यथायथमिद्गुणौ स्तः । अन्यथा 'जुगुप्सते' इत्यादाविव न स्याताम् । कर्मणः किम् ? गमनेनेच्छतीत्यर्थे 'जिगमिषति' इति मा भूत् । समानकर्तृकात्किम् ? देवदत्तकर्तृकं भोजनमिच्छति यद्देवदत्तः । इच्छायां किम् ? कर्तुं जानाति । वावचनाद्वाक्यमपि । न च "समानकर्तृकेषु तुमुन्" (पा०सु०३-३-१५८) इति तुमुन्विधान-सामर्थ्यादेव वाक्यं सिद्धमिति वाच्यम्, चिकीर्षितुमिच्छतीत्यत्र चरि-तार्थत्वात् । नह्यत्र सनः प्रसङ्गः, सन्नन्तान्न सन्निति वक्ष्यमाणत्वत् ।

आशङ्कयामुपसंख्यानम् (का०वा०) ॥ कूलं पिपतिषति । श्वा मु-मूर्षति । शङ्के पतिष्यति कूलम् । शङ्के मरिष्यति चेत्यर्थः । आशङ्का स-म्भावना तद्विशिष्टक्रियावचनात्स्वार्थं सन्निति कैयटादयः । शङ्काविशि-ष्टयोः पतनमरणयोर्लडर्थवर्त्तमानत्वान्वये 'स्वर्गी ध्वस्त' इत्यादावि-व विशेषणीभूतशङ्कायां वर्तमानत्वपर्यवसानं बोध्यम् । प्रत्याख्यानं तु यो यदिच्छति स तस्य पूर्वरूपाणि करोति यथा-देवदत्तः कटं चि-कीर्षुः पूलादीन्गुपादत्ते । एवं कूलस्यापि लोष्टविशरणादीन्गुपलभ्य पतनेच्छाऽध्यारोप्यते । यद्वा, सन्विधायके सूत्रे इच्छाशब्दो गौणमुख्य-साधारणः । गौणमुख्यन्यायस्तु लक्ष्यानुरोधात्स्वरितत्वाच्च नाश्रयिते । अत्र भाष्यम्--

शैषिकान्मनुबर्धीयाच्छैषिको मनुबर्धिकः ।

सरूपः प्रत्ययो नेष्टः सन्नन्तान्न सनिष्यते ॥

अयं श्लोक इह सूत्रे मनुविविधौ च भाष्ये पठितः । अस्माभिस्तु चतु-र्थे "शेषे" (पा०सु०४-२-१२) इति सूत्रे ज्ञापितोऽपि तत्रैव व्याख्यास्यते । एतद्व्याख्यानपराः प्रकृतसूत्रस्थकैयटहरदत्तादिग्रन्थाः पाञ्चमिकभाष्य-विरुद्धा इति तत्रैव वक्ष्यते । इह सन्प्रसङ्गादन्योऽप्यनिष्टः प्रत्ययो वारि-तः । प्रकृतोपयुक्तं तु "सन्नन्तान्न सनिष्यते" इति । सरूप इत्येव । सारूप्यं चात्र सादृश्यम् । तच्चार्थद्वारकम् । तेन चिकीर्षितुमिच्छतीतीच्छासन्न-न्तान्नेच्छासन् । स्वार्थसन्नन्तान्तु स्यादेव । जुगुप्सिषते । मीमांसिषते । एतच्च न्यायसिद्धम् । तथाहि, लक्ष्यवशादिह जातिः पदार्थः । तत्र च सकृदलक्षणं प्रवर्त्तते इति सन्प्रवृत्तेः प्राक् तदन्तप्रकृत्यसम्भवात्तदन्ता-त्प्रत्ययस्य प्रसङ्ग एव नास्तीत्याहुः । एवं तु यद् सन् ण्यन्तात्सनि बो भूयिषयिषतीत्यादि बहूनां लेखनं विरुध्यते । तस्माद्वाचनिकः सन्नन्तात्त-दभाव इत्येव सारम् । इह यो ग्रामं गन्तुमिच्छति तस्य यद्यपि ग्रामो न स्वरूपेणैष्टः ग्रामो मे स्यादिति, तथापि गम्यमानतारूपेणैष्ट एव । अत एव ग्रामो जिगंस्यते जिगमिषितव्यः जिगमिषितः सुजिगमिष

इति सन्नताङ्गामे कर्मणि लादयो भवन्ति । गमनं प्रति कर्मत्वमप्यस्त्येव । अत एव प्रामं प्रामाय वा जिगमिषतीत्यत्र “गत्यर्थकर्माणि” (पा०सू०२-३-१२) इति द्वितीयाचतुर्थ्यौ भवत इति भाष्ये स्थितम् । एवं च प्रामो गमनं चेत्युभयमिषेः कर्म “शक्यं च क्षुदुपहन्तुम्” इति पस्पशायां भाष्यस्य तत्रत्यकैयटस्य च पर्यालोचनया श्रुत् उपहननं चेत्युभयं शकेः कर्मेति स्थितम् । एवं च गन्तुमिष्यते शक्यते चेति प्रयोगे प्रामो प्रामं चेत्युभयमपि विषक्षाभेदेन साधु । प्रथमान्तस्य हि इषिशकिभ्यां कर्मत्वेन शाब्दोऽन्वयः, गमिना त्वार्थः । द्वितीयान्तस्य तु गर्मिं प्रति कर्मत्वं शाब्दम्, इषिशकी प्रति तु विशिष्टस्य वैशिष्ट्यं, विशेष्ये विशेषणं तत्र च विशेषणान्तरमिति वा बोध्यम् । एतेन इषिशकी च द्विकर्मकौ भाष्ये स्थिताविति माधवग्रन्थो व्याख्यातः । किन्तु एतदुपपद्येन “अयाचितारं नहि” इति श्लोके देवदेवस्य शकिकर्मत्वं यदुपपादितं तच्चिन्त्यम् । उक्तरीत्या हि सुतां ग्राहयितुमिति द्वयं कर्मास्तु, गृह्णातिकर्तुस्तु शकिकर्मतायां कः प्रसङ्गः ?

इति श्रीशब्दकौस्तुभे तृतीयस्याध्यायस्य
प्रथमे पादे प्रथममार्हिकम् ॥

— — — — —

सुप आत्मनः क्यच् (पा०सू०३-१-८) ॥ कर्मण इच्छायां वेति वर्तते । इषिकर्मण षितृसम्बन्धिनः सुबन्तादिच्छायामर्थे क्यच् प्रत्ययो वा स्यात् । आत्मनः पुत्रमिच्छति पुत्रीयति । आत्मशब्दोऽत्र परव्यावृत्तिपरः स्वशब्दपर्यायो गृह्यते न तु चेतनमात्रवचनः । तथात्वे हि स इच्छां विशेषयेत् सुबन्ते वा ? आद्येऽपि आत्मन इति कर्तरि षष्ठी चेत् ? आत्मा चेदिच्छतीति तर्हि पर्यवस्येत् । तथा च व्यर्थविशेषणता, नह्यनात्मा इच्छति । कर्मषष्ठ्यां तु “अश्वक्षारं” (पा०सू०७-१-५१) इति सुत्रं न सङ्गच्छेत, क्षीरादिभ्यः क्यचो दुर्लभत्वात् । द्वितीयेऽपि व्यर्थविशेषणतैव । परस्यापि हि इष्यमाणः चेतनसम्बन्धी भवत्येव । तस्माद्यथोक्तमेव साधु । स्वस्य यत्सुबन्तमित्यत्र तु कस्य स्वस्येत्यपेक्षायां इच्छया षितुः संनिधापितत्वात् तस्यैवेति लभ्यते । न चैवमपि आत्मनः पुत्रं परस्य स्वामिनमिच्छतीत्यत्र प्रसङ्गः, सुबन्तस्यात्मसम्बन्धित्वादिति वाच्यम्, नह्यत्र यथाकथंचिदात्मसम्बन्धित्वं विवाक्षितम्, किं तर्हीष्यमाणं रूपमात्मसम्बन्धित्वेन यदेष्यते तदा प्रत्ययः । इह त्वात्मीयत्वेन नेच्छा किन्तु परस्वामित्वेनेति न दोषः । सुब्रह्मणं

पदाविधित्वार्थम् । तेन समर्थपरिभाषोपस्थानान्महान्तं पुत्रमिच्छतीत्या-
दौ सापेक्षान्न भवति । अन्यथा महान्तं पुत्रीयतीति स्यात् । न च सुब्रह्मणं
विनाऽपि कर्मण इत्यनेनैव पदविधित्वं लभ्यतामिति वाच्यम्, यत्र हि पद-
स्यासाधारणं रूपमाश्रयिते स पदविधिः । कर्मत्वं तु अपदेऽपि दृश्यते धातोः
कर्मण इति यथा । कथं तर्हि “कर्मण्यण्” (पा०सू०६-२-१) इत्यादौ पदवि-
धित्वमिति चेत् ? उपपदसञ्ज्ञाया अन्वर्थत्वबलादिति गृहाण । महा-
पुत्रीयतीति तु महापुत्रीमिच्छतीति विग्रहे बोध्यम् । आत्मनः किम् ?
राज्ञः पुत्रमिच्छति पुरोहितः । नन्वसामर्थ्यादेवात्र न भविष्यतीति
चेत् ? तर्ह्यात्मनः पुत्रमिच्छतीत्यत्रापि न स्यात् । ननु लौकिकविग्रहे
आत्मन इति प्रयोगेऽपि अलौकिके प्रक्रियावाक्ये केवलात्पुत्रशब्दात्
कयजिति चेत् ? तर्हि तथैव परकीयपुत्रेच्छायामपि स्यादिति गृहाण ।
किञ्च पुत्रशब्दस्य नित्यसापेक्षत्वान्नासामर्थ्यम् । अपिच यत्रार्थादेव
परकीयत्वं गम्यते तत्र परस्येति प्रयोगाभावात्स्पष्टैवातिव्याप्तिः । अद्य-
मिच्छतीति यथा । न हि कश्चिदात्मनोऽद्यमिच्छति । कयचः ककारो
“नः कये” (पा०सू०१-४-१५) इति सामान्यग्रहणार्थः । ‘ये’ इत्युक्ते हि
‘सामसु साधुः सामन्यः’ अत्रापि स्यात् । चकारस्तद्विघातार्थः । स्वर-
स्तु प्रत्ययस्वरेण धातुस्वरेण वा सिद्धः । अकारस्तु यद्यपि न श्रवणार्थः,
आर्द्धधातुकेषु लोपात्साविधातुकेषु शपा गतार्थत्वात्, तथापि गुण-
वृद्धिनिषेधार्थः सः । तथाहि, समिधं दृषदं वेच्छति समिभ्यति,
दृषद्यति । ततो ण्वुल् “अनो लोपः” (पा०सू०६-४-४८) । “यस्य हलः”
(पा०सू०६-४-४१) । “कयस्य विभाषा” (पा०सू०६-४-५०) । समिधकः ।
दृषदकः । अत्राल्लोपस्य स्थानिवद्भावात् “पुगन्त” (पा०सू०७-३-८६)
इति गुणः “अत उपधायाः” (पा०सू०७-२-११६) इति वृद्धिश्च न भव-
ति । किञ्च मृदमिच्छति मृद्यति । मृद्यतेः “अचो यत्” (पा०सू०३-१-
९७) अतोलोपादि पूर्ववत्-मृद्यम् । “यतोऽनावः” (पा०सू०६-१-२१३)
इत्याद्युदात्तत्वम् । अपिच ‘पुत्रीयाती’ इत्यादौ शपोऽनुदात्तता स्यात् ।
शपा सहैकादेशे तु स उदात्तो भवति । अपिच मृद्यतेरेकाच्त्वाद्य-
ङोनुत्पत्तिराप्रत्ययश्च फलमिति दिक् ।

कयचि मान्ताव्ययानां प्रतिषेधः (का०वा०) ॥ मान्तश्चाव्ययं चेति
इन्द्रः, तेन तत्प्रकृतिकं लक्ष्यते । मान्तप्रकृतिकादव्ययप्रकृतिकाच्च सुब-
न्तान्न कयजित्यर्थः । यथाश्रुते तु पुत्रमिच्छतीत्यादौ कयञ् न स्यात्
काविच्छति कानिच्छतीत्यादौ च स्यात् । इदमिच्छति स्वरिच्छति ।
गोसमानाक्षरनान्तादित्येके । गामिच्छति गव्यति-“वान्तो यि प्रत्यये”

(पा०सू०६-१-७९) । दधीयति, मधूयति-“अकृत्सार्व” (पा०सू०७-४-२५) इति दीर्घः । कर्त्रायति, हर्त्रायति-“रीङ्कृतः” (पा०सू०७-४-२७) । राजीयति, तक्षीयति-“नः कये” (पा०सू०१-४-१५) पदत्वाप्रलोपे “कयच्चि च” (पा०सू०७-४-३३) इतीत्वम् । “नलोपः सुप्स्वर” (पा०सू० ८-२-२) इति नियमान्नासिद्धत्वम् । अस्मिन्पक्षे ‘वाचयति’ ‘मृद्यति’ इत्यादि न सिञ्चोदिति नायं स्थितः पक्ष इत्याहुः ।

छन्दसि परेच्छायामपि (का०वा०) जहियो नो अघायति । मात्वा वृका अघायवो विदन् । ज्ञापकात्सिद्धमायदयं कयच्चि प्रकृतेरीत्वबाधनार्थम् ‘अश्वघस्याऽऽत्’ (पा०सू०७-४-३७) इत्याकारं शास्ति । न हि कश्चिदात्म-नोऽघमिच्छति । न चाचारकयजर्थं तत्, छन्दसि अघशब्दादाचःरे कय-चोऽदर्शनात्, उदाहृतस्थले इच्छार्थस्यैव प्रतीतेरित्याहुः । कयजन्तेषु प्रकृत्यर्थो यद्यपि कर्म तथापि तस्य धात्वर्थान्तर्भावात् जीवितिनृत्यतीत्यादिवदकर्मक एवेच्छाकयजन्तः । अतोऽस्माद्भावे कर्तरि च लादयः । आचारकयजन्ते तु पुत्रादेरुपमानकर्मणो धात्वर्थान्तर्भावेऽपि छात्रादे-रुपमेयकर्मणोऽनन्तर्भावात्तस्मिन्कर्मणि लादयो भवन्त्येव । ‘पुत्रीयते छात्रः’ ‘पुत्रीयितव्यः’ इत्यादि यथा, ‘श्येनायते काकः’ इत्यत्र उपमा-नकर्तुरन्तर्भावेऽपि उपमेयकर्तरि लो भवति तद्वत् । ननूकरीत्या मुण्डं करोति मुण्डयति माणवकमिति न सिध्येत्, णिजन्ते मौण्ड्य-गुणविशिष्टत्वेनैव कर्मान्तर्भूतं न तु माणवकत्वादिना विशेषेणेति यदि, तर्हि तथैव मुण्डमिच्छति मुण्डायति माणवकमित्यपि स्यात्, सापेक्ष-त्वेनासामर्थ्यान्न कयजिति चेत्तर्हि तत एव णिजपि न स्यात् । तस्मात् णिच्कयचोर्विशेषो वक्तव्य इति चेत् ? उच्यते, “तत्करोति” (ग०सू०) इति णिचि सिद्धे “मुण्डमिश्र” (पा०सू०३-१-२१) इति पुनर्विधानं सापे-क्षेभ्योऽपि यथा स्यादित्येवमर्थमेव । कयच् तु निरपेक्षेषु चरितार्थ इति स्पष्ट एव विशेषः । यद्वा, कण्ड्वादिषत् मुण्डादयो द्विविधाः । धातवः प्रातिपदिकानि च । तत्र सौत्रा एते विशिष्टक्रियावचना धा-तवः । नेभ्यश्चुरादिवत्स्वार्थे णिच् । प्रातिपदिकानां तु विग्रह एव । माणवकं मुण्डं करोतीति । अथवा मुण्डयतीत्यत्र कमिति विशेषाकाङ्क्षा अनुभवसिद्धा । मुण्डस्यैव वा शुद्धेन करोतिनाऽन्वयः । मौण्ड्यविशि-ष्टेन तु माणवकस्य । यथा ‘गां दोग्धि पय’ इतिशुद्धस्य दुहेः पूर्वं गवा सम्बन्धः, पश्चात्तु गोदुहिना पयसः । कयच्प्रत्ययस्तु अनभिधानान्न भवति । माणवकं मुण्डयतीत्युक्ते मुण्डमिवाचरतीत्यर्थान्तरमेव गम्य-

ते । तदुक्तं हरिणा—

सदपीच्छाक्यचः कर्म तदाचारक्यचाहृतम् ।

वाक्यवाच्यमतो व्यक्तेर्यथाऽभ्यासः क्रमादिषु ॥ इति ।

अस्यार्थः—सदपि न्यायतः सम्भवदपीच्छाक्यचः कर्म वाक्यवाच्यं माणवकं मुण्डमिच्छतीत्येवं रूपेण बोधनीयम्, न तु क्यजन्तेन, यत आचारक्यचा हृतं निरवकाशिकृतम्, तदर्थस्यैव निरूढेः । आचारक्य-चा हरणे वाक्यवाच्यत्वे वा हेतुमाह—अतो व्यक्तेरिति । अतोऽस्मात् क्यचो व्यक्तेराचारार्थस्यैव प्रतीतेः । अतो वाक्यादिच्छाकर्मणः प्रती-तेरिति वा । यथा क्रमादिषु गत्यर्थेषु अभ्यासः पौनःपुन्यं वाक्येनैव गम्यते न तु यडा, कौटिल्ये निरूढेः । उक्तं च प्रकीर्णकाण्डे—

सदपीच्छाक्यचः कर्म वाक्य एव प्रयुज्यते ।

प्रसिद्धेन हृतः शब्दो भावगर्हाभिधायिना ॥

अभ्यासे तुल्यरूपत्वान्न यजन्तः प्रवर्तन्ते । इति ॥

एतेन यथेति क्रमादिषु यथा वेदादिविषयोऽभ्यासो व्यज्यते तथा वाक्ये इच्छाक्यचः कर्मैत्यर्थः । अथवाऽभ्यासक्रमादिष्वित्येकं पदम्, अभ्यासेन वर्णक्रमादिविषयाभिव्यक्तिर्भवति तथा वाक्येन कर्मत्व-विषयाभिव्यक्तिरित्यर्थ इति विवरणं प्रत्युक्तम् ।

अत्र भाष्ये क्यजन्तस्य 'इष्टः पुत्रः' 'इष्यते पुत्रः' इत्यादयो विग्रहा निराकृताः । तस्यायमाशयः—यद्यपि वृत्तिवाक्ययोरत्यन्तसमानार्थकता नास्तीत्यदूरविप्रकर्षणैव सर्वत्र विग्रहः, तथापि सुसदृशसम्भवे मन्दस-दृशोपादानमन्यायम् । इच्छाक्यजन्तस्य चाकर्मकतया कर्मप्रत्ययान्तै-र्विग्रहोऽनुचितः, निरर्थकाधिकावापापत्तेरिति । अत एव बाहुलका-त्कर्मणि क्विबन्तस्य श्रीशब्दस्य 'श्रीयते' इत्येव विग्रहो न्याय्यो न तु श्रयन्त्येतामिति कर्त्रर्थतिङन्तेनेति मान्याः । यदि तु कर्तरि क्विप् तर्हि श्रयतीत्येव विग्रह इत्यन्यदेतत् । एवं च श्रयन्त्येतामित्यत्र किं शब्दा-शुद्धिरर्थाशुद्धिर्वेत्यादिवलग्नमत्रत्यभाष्यापयार्लोचनमूलकत्वादुपेक्ष्यम् ।

अथ नामधातुषु प्रतिस्त्रुं लेशतः प्रक्रिया व्युत्पाद्यते । पुत्रीयती-त्यादौ अलौकिके प्रक्रियावाक्ये सन्धिकार्यरहितात्पुत्र अमित्यस्मात्क्य-चि सुपो लुक् "अन्तरङ्गानपि" (पा०भा०५३) इति न्यायात् । ततः "क्य-चि च" (पा०सू०७-४-३३) इतीत्वम्, अश्वस्यति । वृषस्यति । क्षीरस्य-ति । लवणस्यति । "अश्वक्षीरवृषलवणानामात्मप्रीतौ क्यचि" (पा०सू० ७-१-५१) इत्यसुगागमः । अत्रात्मप्रीतावित्यपनीय "अश्ववृषयोर्मैथुने-च्छायाम्" "क्षीरलवणयोर्लासयाम्" इति वक्ष्यते । तेनाद्ययोरुदाहरण-

योरध्ववृषयोमैथुनायेच्छतीत्यर्थः । अन्ये तु परित्यक्तप्रकृत्यर्था मैथुने-
च्छैवार्थ इत्याहुः । तथा च कालिदासः--

इति रामो वृषस्यन्ती वृषस्कन्धः शशास ताम् । इति ।

निघण्टुश्च-‘वृषस्यन्ती तु कामुकी’इति । इतरयोरपितृष्णातिरेको-
ऽभ्यवजिर्हीर्षातिरेको लालसा, तेन क्षीरलवणेच्छायां लालसारूपाया-
मित्यर्थलाभात् क्षीरलवणे अतिशयेन अभ्यवहर्तुमिच्छतीत्यर्थः । अत्र
प्रकृत्यसुगकारयोः सर्वर्णदीर्घं बाधित्वा “अतो गुणे” (पा०सू०६-१-९७)
इति पररूपम् । अकारोच्चारणं तु पूर्वसूत्रोदाहरणे “ब्राह्मणासः” इत्यादौ
कृतार्थम् । तथा “सर्वप्रातिपदिकेभ्यो लालसायमसुग् वक्तव्यः” इत्य-
नकारान्तादसकि दध्यस्यतीत्यादौ च सुगसुकौ च दधिमधुभ्यामेव
स्तः, भाष्ये “दधिस्यति मधुस्यतीत्येवमर्थम्” इत्युक्तेरित्येके । अन्ये तु
सर्वप्रातिपदिकेभ्य इत्येके इति सर्वग्रहणाद्बहुवचननिर्देशाच्च सर्वत्र
स्तः । एवमर्थमिति तूदाहरणान्तराणामप्युपलक्षणमिति वदन्ति ।

अशनादकधनेभ्यः क्यचि “अशनायोदन्यधनाया बुभुक्षापिपासा-
गर्भेषु” (पा०सू०७-४-३४) इत्यशनधनयोरित्वापवाद आत्वम् उदक-
स्योदन्नादेशश्च । अशनायति । सद्यो भोक्तुमशनमिच्छतीत्यर्थः । बुभु-
क्षायां किम् ? अशनीयति । औत्तरकालिकमशनमिच्छतीत्यर्थः । उद-
न्यति । पातुमुदकमिच्छतीत्यर्थः । उदकीयति । स्नानार्थमुदकमिच्छ-
तीत्यर्थः । धनायति, सत्यपि धने भूयोऽपीच्छतीत्यर्थः । धनीयति। दरिद्रः
सन् धनमिच्छतीत्यर्थः । केचित्तु अशनादिप्रकृत्यर्थमनपेक्ष्य केवलं
बुभुक्षादीनेव क्यजन्तस्यार्थान् मन्यन्ते । तथाच निघण्टुः-“उदन्या तु
पिपासा तृट्” इति । भारविश्च-“किमु धनं धनायितुम्” इति । गार्ग्य-
मिच्छति गार्गीयति । अत्र “क्यच्छयोश्च” (पा०सू०६-४-१५२) इति
हल उत्तरस्य आपत्ययकारस्य लोपः । उपर्षभीयति, उपर्षभीयति ।
उपात्कारीयति, उपात्कारीयति । अत्र “वा सुध्यापिशलेः” (पा०सू०६-१-
९२) इति वृद्धिविकल्पः । पक्षे गुणः । न च पक्षे “ऋत्यकः” (पा०सू०६-
१-१२८) इति प्रकृतिभावः शङ्कनीयः । वा सुपीत्यत्र हि “उपसर्गा-
दिति धातौ” (पा०सू०६-१-९१) इति सम्पूर्णमनुवर्त्तते । तत्र “यत्क्रिया-
युक्ता” इति न्यायेनोपसर्गग्रहणादेव धाताविति लब्धे पुनर्धातु
ग्रहणं योगविभागेनाधिकविधानार्थं सत्प्रकृतिभावं बाधत इति
षष्ठे वक्ष्यमाणत्वात् ।

उपगता ऋषभीयका अमुं देशम् उपर्षभीयको देशः । इह
गुणप्रकृतिभावौ न तु वृद्धिः, गमिम्प्रत्युपसर्गत्वेऽपि सुभ्रातुं प्रत्यत-

थात्वात् । न च “उपसर्गादध्वनः” (पा०सू०५-४-८५) इत्यादा-
विव प्राद्युपलक्षकत्वम्, तत्रेवात्र मुख्ये बाधकाभावात् । ऋषभ-
स्य समीपमुपर्षभं तदिच्छति उपर्षभीयति । अत्रापि गुणप्रकृतिभावौ
न तु वृद्धिः, पूर्ववत् । स्यादेतत् “धातुसंज्ञानिमित्ते प्रत्यये चिकीर्षिते
उपसर्गाः पृथक् क्रियन्ते” इति तावद्वक्ष्यते ‘उद्मनायत्’ ‘उन्मनाय्य
गतः’ ‘उन्मिमनायिषते’ इति अट्त्वयपृद्धिर्वचनानि यथा स्युरिति । एवं
चेहापि ऋषभशब्दादेव क्यच् । तेन-उपार्षभीयत्, उपर्षभीय, उपेन
प्रादिसमासः । उपर्षिषभीयिषति इत्यादि सिध्यतु, वृद्धिस्तु कुतो नेति
चेत्, ? ऋषभीयतेरिह सुब्धातुत्वाभावात् । “प्रत्ययग्रहण”(पा०भा०२३)
परिभाषया हि उपर्षभशब्दोऽत्र सुबन्तः, न तु केवल ऋषभशब्दः । त-
दिह यः सुबन्तो नासौ धात्ववयवः, यश्च धात्ववयवः नासौ सुबन्तः,
किञ्चोपसर्गत्वाभावादपि न वृद्धिः । अत एव “ल्यबर्थं प्रादिसमासः”
इत्युक्तं न तु ‘गतिसमासः’ इति । न च सोऽपि क्त्वान्तेनासामर्थ्यात्क-
थामिति वाच्यम्, प्रकृत्येकदेशद्वारकस्य विशिष्टेन सामर्थ्यस्य क्तसु
सर्वत्र वाच्यत्वात् । न चोक्तरीत्या सुब्धातुत्वाभावे यथेष्टद्विर्वचनं न सि-
ध्येदिति वाच्यम्, नामधातुत्वस्यैव तत्र प्रयोजकत्वात् । ऋकारमि-
च्छति ऋकारीयति उपकारीयतीत्यत्र “वासुपि”(पा०सू०६-१-९२)इति
वृद्धिः शकलप्रकृतिभावश्चेत्युभयं न भवति, ऋतीति तपरकरणात् ।
उल्लामेच्छत् औस्त्रीयत् । औकारीयत् । आ ऊढः ओढः, औढीयत् । अत्र
“उस्यपदान्तात्” (पा०सू०३-१-९६) “ओमाङ्गोश्च” (पा० सू०६-१-९५)
इति पररूपं प्राप्तम् “आटश्च” (पा०सू०६-१-९०) इति पुनर्वृद्धिविधाना-
र्थेन चशब्देन बाध्यते । तथा च षष्ठे वार्तिकम्-“उस्योमाङ्क्वाटः प्रति-
षेधः” इति । उसि ओमाङ्गोश्च परयोराटः पररूपं नेत्यर्थः ।

स्यादेतत्, उक्तवार्तिके आङ्ङुहणम् औढीयदिति तद्भाष्यं चासङ्गम्,
उपसर्गाणां पृथक्करणस्य ज्ञापितत्वात् । न च सन्ध्यभावविषयकमेव
तदिति वाच्यम्, उपर्षभीयतीत्यत्र तदभावापत्तेः । न चेष्टापत्तिः,
माधवादि ग्रन्थविरोधात् ।

अत्राहुः—यत्रोपसर्गस्वरूपमविकलं पृथक् प्रतीयते स ज्ञापकस्य
विषयः । इह तु आङ् उकारेण सहैकादेशेन न तथेति ओकारात्पूर्वमाद् ।
तस्य अन्तवद्भावलब्धाङ्गव्यपदेशेन ओकारेण सह प्राप्तं पररूपं वृद्धि-
मा बाधिष्टेति वार्तिके आङ्ङुहणम् । उक्तवार्तिकभाष्यग्रन्थ एव च ज्ञाप-
कस्य विशेषविषयत्वे प्रमाणमिति । एवं स्थिते आ इतः एतः, ऐती-
यत्, एतीयित्वा, एतीयिषतीत्वादि द्रष्टव्यम् । प्र एतीयतीति स्थिते

“एङि पररूपम्” (पा०सू०६-१-९४) बाधित्वा प्राप्तम् “एत्येधति” (पा०सू०६-१-८९) इति वृद्धिम “ओमाङोश्च” (पा०सू०६-१-९५) इति पररूपं परत्वाद्बाधते । प्रतीयति । आगत ऋश्यः आ ईषहश्यो वा अश्यः, प्रादिसमासः, अर् गुणः, अश्यमिच्छति अश्यीयति, आश्यीयत् । अत्र गुणस्य अन्तवद्भावेन आङ्त्वाद् “ओमाङोश्च” इति पररूपं प्राप्तं परत्वात्तद्बाधित्वा सर्वर्णदीर्घः प्राप्तः सोऽपि “आटश्च” (पा०सू०६-१-९०) इति पुनर्वृद्धिविधानार्थेन चकारेण बाध्यत इति केचित् । तन्न, रूपे विशेषाभावात्, पुनर्विधानस्य पररूपबाधेनोपक्षीणत्वाच्च । अत एव, “उस्योमाङ्क्षु” इति वार्तिकेन पररूपमेव निषिद्धमिति दिक् ।

अश्यीयतीत्यस्य प्रादिपूर्वत्वे प्रश्यीयति । अत्र “ओमाङोश्च” (पा०सू०६-०१-९-७) इति बाधित्वा परत्वात्प्राप्तः सर्वर्णदीर्घः चकारेण पुनः पररूपविधानान्नेति माधवः । अरमिच्छति अरीयति, “रीङ् ऋतः” (पा०सू०७-४-२७) अलमिच्छतीत्यत्रापि इदमेव रूपं, सावर्ण्यात् । तपरकरणादीर्घस्य न रीङ् नापि ऋत इत्वम्, अधातुत्वात् । ऋयति । हेशब्दमिच्छति हेयति । गामिच्छति गव्यति । गव्यता । अतो लोपे “क्यस्य विभाषा” (पा०सू०६-४-५०) इति हल उत्तरस्य क्यप्रत्ययकारस्य प्राप्तो लोपः “सन्निपात” (पा०भा०८७) परिभाषया न भवति । अगव्यीत् । “वद्व्रज” (पा०सू०७-२-३) इत्यत्र हलग्रहणस्य हलसमुदायस्य प्रतिपर्यर्थत्वेऽपि अलोपस्य स्थानिवत्त्वेनाङ्गस्य हलन्तत्वाभावाच्च वृद्धिः । रैयति । ग्लाव्यति ग्लाव्यता । श्वलिह्यति । श्वलिह्यता, श्वलिहिता । अश्वलिहीत् । अत्र हलन्तलक्षणा वृद्धिर्न, अलोपस्य स्थानिवत्त्वात् “नेटि” (पा०सू०७-२-४) इति निषेधाच्च । अत्र “हो ढः” (पा०सू०८८२--९) इति ढत्वं न, “नः क्ये” इति नियमेनापदान्तत्वात् । अत एव ‘गोदुह्यति’ इत्यत्र “दादेः” (पा०सू०८४२-३२) इति घत्वं ‘मित्रद्रुह्यति’ इत्यादौ “वा द्रुह” (पा०सू०८-२-३३) इति तद्विकल्पः ‘उपानह्यति’ इत्यत्र “नहो धः” (पा०सू०२-३४) इति घत्वम् ‘अनडुह्यति’ इत्यादौ “वसुस्रं” (पा०सू०८-२-७२) इति दत्वं च न । पुरमिच्छति पूर्यति । “हलि च” (पा०सू०८-२-७७) इति दीर्घः । यत्तु अधातुत्वाच्च दीर्घ इति माधवेनोक्तम् । तन्न, पिपत्तैः क्विपि “उदोऽथ्यपूर्वस्य” (पा०सू०७-९-९२) इत्युत्वे रपरत्वे च निष्पन्नस्य पुरशब्दस्य धातुत्वानपायात् । कथमन्यथा पूः पूर्भ्यामित्यादौ दीर्घः । कथं च “ऋक्पूर्ब्धुः” (पा०सू०५-४-७८) “पूः सर्वयोः” (पा०सू०३-२-४१) इत्यादिनिर्देशा इति दिक् ।

एवं गिरमिच्छति गीर्यति । अत्रापि गिरतेः क्विपि ऋत इत्वे रप-
 त्वे प्राग्वदीर्घः । गीर्यंता, गिरिता । “क्यस्य विभाषा” (पा०सू०६-४-
 ५०) इति यलोपपक्षे ह्रस्वरत्वाभावान्न दीर्घः । “वीः” (पा०सू०८०२-
 ७६) इति पदस्य विधीयमानोऽपिन, “नः क्ये” इति नियमेनापदधात्ता
 स्वरिच्छतीति तु वाक्यमेव न तु क्यच्, मान्ताव्ययेभ्यः प्रतिषेधात् ।
 चतुर्यति । दिव्यति । अनयोरधातुत्वात् “हलि च” (पा०सू०७-२-७७)
 इति दीर्घो न । चतुर्दिवश्चदौ हि “चतेरुर्न” (उ०सू०७४७) इति
 सूत्रेण “दिवेड्विः” इति न्यासोहितसूत्रेण च व्युत्पन्नौ । अव्युत्पन्नावेव
 वा । उभयथाऽपि धातुत्वाभावः स्पष्ट एव । यत्तु प्राक्रियायां “हलिच”
 (पा०सू०८-२-७७) इति दीर्घः दिवमिच्छति दीव्यतीत्युक्तम्, तदप्रा-
 माणिकमेव । तथाच हलि चेति सूत्रे काशिका-“धातोरित्येव दिव-
 मिच्छति दिव्यति” इति । यत्तु दिवेरौणादिके क्विपि दिवशब्दो धातुरे-
 वेति । व्युत्पत्तिपक्षमाश्रित्य प्राक्रियाग्रन्थः, अव्युत्पत्तिपक्षमाश्रित्य तु
 काशिकेत्यविरोध इति प्रसादकृताक्तं; तत्तुच्छम्, क्विबन्तत्वे ऊठः प्र-
 सङ्गाद् भाष्यविरोधाच्च । “दिव औत्” (पा०सू०७-१-८४) इति सूत्रे
 हि ‘अक्षयुः’ इत्यत्र अतिव्याप्तिकदेशविकृतस्यानन्यत्वादाक्षिप्य “नि-
 रनुबन्धक” (पा०भा०८३) परिभाषया “उगिदचाम्” (पा०सू०७-१-७०)
 इति सूत्रादधातुग्रहणानुवृत्त्या वेति द्वेषा समाहितम् । उभयथाऽपि
 त्वत्पक्षे असङ्गतिः स्पष्टैवेति दिक् ।

तमिच्छति तद्यति । यद्यति । प्राणितीति प्राण्, प्राण्यति । अहर्य-
 ति । “रोऽसुपि” (पा०सू०८-२-६९) इति रत्वापवादो रेफः । स च न-
 लोपे कर्तव्ये असिद्धो नेति वक्ष्यते ।

उज्झेः क्विप् उत्, तमिच्छति उज्ज्यति । ककुभ्यति । मृडं परिवृढं
 वाऽऽचक्ष्णामिच्छति मृड्यति, परिवृढ्यति । णाविष्टवदित्यतिदेशात्परि-
 वृढेर्ऋकारस्य रेफः । बुधेः क्विप्, भुत्, तमिच्छति बुधयति । त्वां मामि-
 च्छति त्वद्यति मद्यति । अतित्वामतिमामिच्छति अतित्वद्यति, अतिम-
 द्यति । “प्रत्ययोत्तरपदयोश्च” (पा०सू०७-२-९८) इति त्वमौ । युवामा-
 वां वेत्यादिविग्रहे युष्मद्यति, अस्मद्यति । अतियुष्मद्यति, अत्यस्मद्यति ।
 उखां पन्थानं च आचक्ष्णामिच्छति उख्यति, पथयति । मरुत्यति ।
 अदस्यति । पयस्यतीत्यादि ।

काम्यश्च (पा०सू०३-१-९) । उक्तविषये काम्यच् स्यात् । पुत्रमा-
 त्मन इच्छति पुत्रकाम्यति । “सुप आत्मनः क्यच्काम्यचौ” इति वक्तव्ये
 उत्तरत्र द्वयोरनुवृत्तिर्मा भूदित्येवमर्थो योगविभागः । न चैवमपि स-

विहितत्वात्काम्यजेवोत्तरत्र सम्बध्येतेति वाच्यम्, इह चकारेणानुकृष्टस्य क्यच् उत्तरार्थत्वात् । सुप आत्मनः काम्यच् क्यच्चेति तु सूत्रयितुं युक्तम् । काम्यच्चः ककारस्य इत्संज्ञा न, फलाभावात् । न च “किति च” (पा०सू०७-२-११८) इति निषेधः फलम्, अधातुविहितत्वेन आर्द्धधातुकत्वाभावादेव गुणाप्राप्तेः । ‘वाक्काम्यति’ इत्यत्र सम्प्रसारणं फलं स्यादिति चेत् ? न, षष्ठान्ते भ्रौणहत्ये तत्त्वनिपातनेन “धातोः स्वरूपग्रहणे तत्प्रत्यये कार्यविज्ञानम्” इति ज्ञापयिष्यमाणत्वात् । तत्प्रत्ययो धातुसंशब्दनेन विहितः प्रत्यय इति प्राञ्चः ।

स्वरूपग्रहणं च नेह शृङ्गप्राहिकयोपादानम्, तथा सति ‘घृतस्पृग्भ्याम्’ इत्यादौ “अनुदात्तस्य चर्दुपधस्य” (पा०सू०६-१-५९) इत्यमागमप्रसङ्गात् । किन्तु यत्कार्यं धातुं न व्यभिचरति तत्रेयं परिभाषोपतिष्ठते । तथाच स्वरूपग्रहणं नाम धातोरेवाश्रयणम् । तच्च यथाकथञ्चिदित्यास्तां तावत् ।

चकारस्तु भाष्यवार्तिकयोः प्रत्याख्यातः । न्यासकारहरदत्तमाधवास्तु ‘पुत्रकाम्यस्यति’ इत्यादौ सतिशिष्टमपि स्यस्वरं बाधित्वा धातुस्वरो यथा स्यादित्येतदर्थं चित्करणमित्याहुः । तन्तु प्रौढिवादमात्रं, मुनिवचनविरोधेन स्वोत्प्रेक्षितस्वारस्यानादर्त्तव्यत्वादिति सुहृदयैर्विभाव्यताम् ।

पुत्रकाम्यता । पुत्रकाम्यस्यति । इह “यस्य हलः” (पा०सू०६-४-४९) इति न भवति, अनर्थकत्वात् । यस्येति हि सङ्गातग्रहणात् “अर्थवद्ग्रहणे नानर्थकस्य” (पा०भा०१४) इति वक्ष्यते । अत एव प्रयतौ पुत्रकाम्ययेति सिध्यति । इहान्तर्वर्तिन्या विभक्त्या पदत्वाद्यथायोगं पदकार्याणि । यशस्काम्यति, रत्वं विसर्गः, सोपदादाविति सत्वम् । स्वःकाम्यति, सोपदादावनव्ययस्येति वचनात्सत्त्वाभावः, अधिकरणशक्तिप्रधानस्याप्यस्य वृत्तिविषये शक्तिमत्प्रधानत्वाद् इषिणा कर्मत्वेन योगः । गीःकाम्यतीत्यादौ ‘रोः काम्ये’ इति रोरेव विसर्जनीयस्य काम्ये सत्त्वनियमात्सत्त्वाभावः । सर्पिष्काम्यति, सत्त्वं बाधित्वा “इणः षः” (पा०सू०८-३-३९) इति षः । अयं च सत्त्वापवादतया यत्र तत्प्रसङ्गस्तत्रैव । तेनोच्चैःकाम्यति गीःकाम्यतीत्यादौ न भवति । पुंस्काम्यति । अत्र पुंसः संयोगान्तलोपे “पुमः ख्ययम्परे” (पा०सू०८-३-६) इति रत्वं निर्वर्त्य “सम्पुम्कानां सो वक्तव्यः” (का०वा०) इति सत्त्ववचनान्नास्ति विसर्जनीय इति न षत्वम् । मान्ताव्ययेभ्योऽप्ययं भवत्येव-किंकाम्यति । अनुस्वारपरसवर्णविकल्पौ ।

उपमानादाचारे (पा०सू०३-१-१०) ॥ उपमानात्कर्मणः सुबन्ता-
दाचारेऽर्थे क्यच् स्यात् । पुत्रमिवाचरति पुत्रीयति च्छात्रम् । विष्णु-
यति द्विजम् ।

अधिकरणाच्चेति बक्तव्यम् (का०वा०) । प्रासादीयति कुट्याम् । कु-
टीयति प्रासादे । इहोपमेये सप्तमीश्रवणादुपमानमपि सप्तम्यन्तमेवेति
कर्मत्वाविवक्षया सूत्रेणासिद्धे वार्तिकारम्भः । सूत्रवार्तिकयोरुभयोर-
प्युदाहरणे क्यच्प्रत्ययस्य आचारमात्रमर्थः । प्रकृतेस्तु वृत्तिविषये
एकत्र स्वार्थकर्मकाचरणसदृशमर्थः, अपरत्र स्वार्थाधिकरणकाचर-
णसदृशम् । तच्च प्रत्ययार्थेऽभेदेन संसर्गेण विशेषणम् । प्रत्ययार्थे
भूताचरणक्रिया तु उपमेया । सा च बाह्याभ्यां कर्माधिकरणाभ्यां
सम्बध्यते ।

कर्तुः क्यङ् स लोपश्च (पा०सू०३-१-११) ॥ उपमानात्कर्तुः सुब-
न्तादाचारे क्यङ् वा स्यात्, सान्तस्य तु कर्तुरलान्त्यस्येति लोपो वा
स्यात् । प्रत्ययविकल्पनात्पक्षे वाक्यम् । सान्तस्य लोपविकल्पस्तु व्य-
वस्थितः—ओजोऽप्सरसोर्नित्यमन्येषां तु विकल्प एवेति । कृष्ण इवा-
चरति कृष्णायते । कथं तर्हि—

क्षीरोदीयन्ति सद्यः सकलजलधयो वासुकीयन्ति नागाः । इति ?

क्षीरोदमिव आत्मानमाचरन्तीत्यर्थ “उपमानादाचारे”(पा०सू०३-
१-१०) इति क्यच् । ओजायते । ओजःशब्दोऽत्र वृत्तिविषये तद्वति
वर्तते । अप्सरस इवाचरति अप्सरायते । यशायते, यशस्यते । विद्वा-
यते, विद्वस्यते । इह सूत्रे चकारोऽन्वाचये । तेन कर्तुः क्यङ् सर्वत्र
भवति, यत्र तु सकारः सम्भवति तत्र लोपोऽपि । सेति च पृथक्पदं
लुप्तषष्ठीकम् । तेन कर्तुर्विशेषणात्तदन्तविधिः । अतो ‘हंसायते’ इत्यादौ
सलोपो न । सान्तेष्वपि लोपो व्यवस्थितः । तथाच वार्तिकम्—

“ओजोऽप्सरसोर्नित्यम्” इति । एवं स्थिते ।

“ओजसोऽप्सरसो नित्यं पयसस्तु विभाषया”

इति काशिकायां पयोग्रहणं ओजोऽप्सरसोर्भिन्नसकारान्तस्योपलक्ष-
णार्थम् । एतेन यशःप्रभृतेर्नैव भवतीति भ्राम्यन्तःपरास्ताः । यत्तु प्रक्रि-
यायां सुपूर्वस्य मनसो नित्यमिति, तदपाणिनीयम् । यत्तु “विद्वस्यमानः
शास्त्रेऽधिकारी” इति वाचस्पतिग्रन्थव्याख्यावसरे कल्पतरुकारैरुक्तम्—
विद्वस्यमान इति “लोहितादिडाज्भ्यः क्यष्” (पा०सू०३-१-१३) इति,
तल्लोहितादेराकृतिगणत्वेन प्रौढिवादमात्रम् । वस्तुतस्तु क्यङ्देवायं न
तु क्यष्, लोहितादिसूत्रे “नायं हलन्ताद्विधीयते” इति वद-

ङ्गिर्भाष्यकारैर्हलन्तात्क्यषोऽनङ्गीकृतत्वात् । कथमन्यथा “क्यस्य वि भाषा” (पा०सू०६-४-५०) इत्यत्र सामान्यग्रहणार्थं ककारं प्रत्याचक्षीर-
 न्नित्यवधेयम् । अर्चिरिवाचरति अर्चिष्यते । “नः क्ये” (पा०सू०१-४-
 १५) इति नियमेन पदान्तत्वाभावात्षत्वम् । त्वद्यते, मद्यते । अनेका-
 र्थत्वे तु युष्मद्यते, अस्मद्यते । कुमारीवाचरति कुमारायते । हरिणीव
 गौरीव गुर्वीवाचरति हरिणायते, गौरायते, गुरुयते । “क्यङ्मानिनो-
 ञ्च” (पा०सू०६-३-३६) इति पुंवत् । सपत्नीवाचरति सपत्नीयते ।
 अत्र पुंवद्भावो नेति न्यासकारः । यदाह—“नित्यं सपत्न्यादिषु” (पा०सू०
 ४-१-३५) इत्यत्र समुदायोच्चारणं पुंवद्भावबाधनार्थमिति, तदेतद्युक्ति-
 विरुद्धं भाष्यविरुद्धं च । तथाहि, समुदायनिपातनं रूढ्यर्थं समानस्य
 सभावार्थं चेति न त्वदुक्तार्थज्ञापकम् । तथा “तसिलादिषु”
 (पा०सू०६-३-३५) इति सूत्रे भाष्यकारः—सपत्नीशब्दाच्छिवाद्याणि
 “भस्यादे” (का०वा०) इति पुंवद्भावे ‘सापत्नः’ इति प्रापत्य अदग्रहण-
 मपनीय अनपत्य इति विवक्षया परिहृत्य गार्ग्यायण्या अपत्ये तु
 कुत्सिते “गोत्रस्त्रियाः कुत्सने ण च” (पा०सू०४-१-१४०) इति
 णप्रत्यये गार्ग्यायण इति स्यात्, गार्ग्य इति चेष्यत् इति दोषमुद्गाढ्य
 “भस्यादे” (का०वा०) इति यथान्यासं स्थापयित्वा “नित्यं सप-
 त्न्यादिषु” (पा०सू०४-१-३५) इति समुदायनिपातनं परिहारत्वेनान-
 मिधाय शत्रुपर्यायात्सपत्नशब्दात् “शाङ्करवादि” (पा०सू०४-१-७३)
 ऊर्निन्तात् शिवाद्यग्न इति सापत्नशब्दं साधितवान् । शिवा-
 दिषु समानः पतिर्यस्या इति व्युत्पादितस्य समानस्वामिकाभि-
 धायिनो भाषितपुंस्कस्य केवलयोगिकत्वाद्ग्रहणं नेष्टमिति तदाश-
 यः । एवं स्थिते तस्मात् “लिङ्गविशिष्ट” (प०भा०७३) परिभाषया पत्यु-
 त्तरपदलक्षणे ण्ये सापत्य इति भवति, भावकर्मणोः पत्यन्तलक्षणे यकि
 सापत्यमिति सुध्यातुवृत्तौ माध्रवः । तस्मात्क्यङ्यपि प्रकृतिभेदेन ‘सप-
 त्नायते’ ‘सपतीयते’ इति द्वयमपि साधु । यत्तु पा रक्षणे (अ०प०४६) इति
 धातौ माध्रवेनोक्तम्—भावकर्मणोः पत्यन्तलक्षणे यकि सापत्यम्, अभा-
 षितपुंस्कत्वात्पुंवद्भावो नेत्यादि, तत्तु विवाहजन्यसंस्कारविशेषनि-
 मित्तकं पतिशब्दमाश्रित्य, इतरत्तु स्वामित्वमात्रपरमित्यविरोधः ।
 एवं च शिवादौ नित्यस्त्रीलिङ्गस्यापि योगरूढस्य ग्रहणात्सापत्नशब्दो
 द्वयर्थः, ‘सपत्नीयते इति च तृतीयमपि रूपं साध्वित्यवधेयम् । युवति-
 रिवाचरति युवायते । यत्तु “ङ्यप्” (पा०सू०४-१-१) सूत्रभाष्ये ‘यु-
 वतितरा’ इत्युदाहरणात् यौवनं जातिः, अन्यथा “जातेञ्च” इति निषेधा-

भावात्तसिलादिष्विति पुंवद्भावः क्रियेतेति । तन्न, वयसोऽनित्यत्वेन अजा-
तित्वात् । कथमन्यथा “अचः परस्मिन्” (पा०सू०१-१-५७) इति सूत्रे
युवजानिरिति भाष्यं सङ्गच्छेत । युवतितरेति तु भाष्यनिर्देशादेव न
पुंवदिति कैयटे स्पष्टम् ।

पट्वी च मृद्वी च पट्वीमृद्व्यौ । ते इवाचरति पट्वीमृद्व्यते । पूर्व-
पदस्य कण्ठपरत्वाभावात् पुंवत् । पाचिकायते, “न कोपधायीः”
(पा०सू०६-३-३७) । चतुर्थीयते, “सञ्ज्ञापूरणोश्च” (पा०सू०६-३-
३८) । स्त्रीष्ठीयते, “वृद्धिनिमित्तस्य च तद्धितस्यारक्तविकारे” (पा०सू०
६-३-३९) । काषायीयते कन्था । रक्तार्थत्वात्तेह पुंवद्भावनिषेधः । खदि-
रस्य विकारः खादिरि । “पलाशादिभ्यो वा” (पा०सू०४-३-१४१) इति
विकारे अणञोरन्यतरस्मिन् ङीष् । खादिरायते इत्यादि ।

“आचारेऽवगल्भकलीबहोडेभ्यः क्विब्वा” (का०वा०) ॥ कण्ठपवा-
देऽयम् । पक्षे वाग्रहणात्क्यङपि । गल्भ धाष्ट्ये (भ्रा०आ०३९२) ।
कलीवृ अधाष्ट्ये (भ्रा०प०३८१) । होडु अनादरे (भ्रा०अ०२८६) ।
एते पचाद्यजन्ताः । अचोऽकारस्य इहैव वार्तिके अनुदात्त-
त्वानुनासिकत्वे प्रतिज्ञायते । तेन क्विबन्तादात्मनेपदं सिध्यति ।
क्विप्सन्नियोगेनानुनासिकत्वप्रतिज्ञानात्कण्ठपक्षे इत्सञ्ज्ञा न भवति ।
स्यादेतत्, उक्तधातूनामनुदात्तत्वादवगल्भते, कलीबते, होडने, इति
सिद्धम् । तेभ्य एव पचाद्यजन्तेभ्यः क्यङि अवगल्भायत इत्यादि । न
च अवगल्भते इत्यादीनां धाष्ट्यादिकमेवार्थः स्यान्न त्वाचार इति
वाच्यम्, धातूनामनेकार्थत्वेनाचारार्थताया अपि लाभात् । तत्किमनेन
वार्तिकेनेति चेत् ? सत्यम् । ‘अवगल्भाञ्चके’ ‘कलीबाञ्चके’ ‘होडाञ्चके’
इत्यत्र प्रत्ययान्तत्वादाम् यथा स्यादित्येवमर्थमिदं वार्तिकम् । अवग-
ल्भेति किम् ? अनुपसर्गादुपसर्गान्तरविशिष्टाच्च क्यङेव यथा स्या
त् ‘गल्भायाञ्चके’ इति माधवादयः । प्रक्रियायां तु अव्येत्यपहाय केव-
लस्य पाठः । तदनुगामिप्रसादादिग्रन्थश्च प्रामादिक एव । धातुभ्य एव
लिटि तु-जगल्भे, चिकलीबे, जुहोडे ।

“सर्वप्रातिपदिकेभ्यः” (का०वा०) ॥ न केवलमवगल्भादिभ्य एव
किन्तु सर्वेभ्य एव आचारे क्विबक्तव्य इत्यर्थः । पूर्ववार्तिकन्तु अनुब-
न्धासंगार्थं स्थितमेव । प्रातिपदिकग्रहणादिह सुप इति न सम्बध्य-
ते । तेन पदत्वाभावादुदाहरणेषु पदकार्याणि न । कृष्ण इवाचरति
कृष्णति । “अतो गुणे” (पा०सू०६-१-२७) इति शपा सह पररूपम् ।
एतेन ‘चर्मवाचरति चर्मति’ इति प्रक्रियाग्रन्थः परास्तः, अपदान्तत्वेन

नलोपायोगात् । कथमन्यथा इहैव शपा सह पररूपं स्यादिति य-
त्किञ्चिदेतत् । इह द्वितीयवार्तिके वाग्रहणं नानुवर्त्यम्, प्रातिपदि-
कविषयकेणानेन क्विपवा सुवन्तविषयस्य क्यङो भिन्नविषयत्वादेव
बाधस्याप्रसङ्गाद्वचनद्वयप्रामाण्याद्विकल्पोपपत्तेश्च । पूर्ववार्तिकेऽपि एत-
त्सिद्धक्विबनुवादेनानुबन्धासङ्गमात्रे तात्पर्यस्य भाष्ये स्थितत्वेन प्रा-
तिपदिकविषयता वाशब्दवैयर्थ्यं चेति तत्त्वम् । तस्य सुवन्तविषयत्वे
हि अन्तर्वर्तिविभक्त्या पदत्वात् गल्भतेः संयोगान्तलोपो दुर्वारः ।

अथ क्विबन्तेषु रूपाणि लेशत उदाह्रियन्ते । अइवाचरति अति, अतः,
अन्ति । णलि “अचाऽऽजिणति” (पा०सू०७-२-११५) इति वृद्धौ “आत
औ णलः” (पा०सू०७-१-३४), औ । तथाच कशब्दस्य चकाविति हरद-
त्तः । माधवस्तु “ण्यल्लोपौ” इति वचनाण्णलि वृद्धिम्बाधित्वा अतोलो-
पात् ‘चक’ इत्युदाजहार । तन्मतंऽपि अशब्दस्य औ, अतुः, उः । सर्वत्रात्र
द्विर्वचने अतोलोपादन्तरङ्गत्वादतोगुणे पररूपत्वे तस्याङ्ग्रहणेन प्राप्ताद-
तोलोपात्परत्वाद्भ्यासग्रहणेन ग्रहणाद् “अत आदेः” (पा०सू०७-४-७०)
इति दीर्घः । “आतो लोप इटि च” (पा०सू०६-४-६४) इत्यालोपः कि-
ति, णलस्तु औ वृद्धिः । स्यादेतत्, इह प्रत्ययान्तत्वादामा भाव्यम् ।
न च “कास्यनेकाज्ग्रहणम्” इति वार्तिकेन प्रत्ययग्रहणस्थानेऽनेकाज्-
ग्रहणस्य कृतत्वात्प्रत्ययान्तेभ्योऽप्येकाज्भ्य आम्नेति वाच्यम्, चुलु-
म्पादीनामप्रत्ययान्तानां संग्रहार्थमनेकाज्ग्रहणमधिकं कर्तव्यमित्ये-
तावन्मात्रपरतयाऽपि वार्तिकस्य कृतार्थत्वे सौत्रस्य प्रत्ययग्रहणस्या-
पनयने कारणाभावात् । अत एव वार्तिककृता चुलुम्पाद्यर्थमित्युक्तं
न त्वेकाज्निवृत्त्यर्थमिति । अत एव “अवगल्भाञ्चके” इत्यादि भाष्याद्यु-
दाहृतं सङ्गच्छते । न हि तत्रानेकात्त्वमस्ति, आत्मनेपदार्थमनुबन्धा-
सङ्गस्य निर्विवादत्वात् । अत एव स्वामास स्वाञ्चकारेति प्रक्रियाकारो-
दाहृतं निर्बाधमिति चेत्? मैवम्, हरदत्तादिग्रन्थेषु कशब्दाद् अशब्दाद्वा-
गाद्भ्यश्चाचाराक्विबन्तभ्य एकाज्भ्योऽपि प्रत्ययान्तत्वादाम् स्यात्, चुलु-
म्पाद्भ्यश्च न स्यात्, अतोऽव्याप्त्यतिव्याप्तिपरिहाराय प्रत्ययग्रहण-
मपनीय तत्स्थाने अनेकाज्ग्रहणं कर्तव्यमित्यर्थकतया वार्तिकस्य व्या-
ख्यातत्वात् माधवादिभिरपि तदनुसारेणैव रूपाणामुदाहृतत्वाच्च ।
युक्तं चैतत्, कास्यनेकाज्ग्रहणमिति वार्तिकाक्षरस्वरसात् । अन्यथा
हि अनेकाच्च उपसंख्यानमित्येव ब्रूयात्, न तु प्रत्ययशब्दावरुद्धका-
स्युत्तरभागमनेकाच्चं निवेशयेत्, आगन्तूनामन्ते निवेशस्य न्याय्यत्वा-
त् । चुलुम्पाद्यर्थमिति वार्तिकशेषस्वरलो ममाप्यनुकूलोऽस्तीति चेत् ?

न, तदपक्षया उपक्रमस्य प्राबल्यात् । न चैव गल्भादावाम् न स्यादांते वाच्यम्, तेषां क्विप्सन्नियोगेन एकाच्त्वेऽपि पूर्वमनेकाच्त्वात् । कास्य-
नेकाच् इत्यत्र भूतपूर्वगतेराश्रयणात् । आचारेऽवगल्भेत्यादिवार्तिक-
स्यैव च भूतपूर्वगत्याश्रयणे प्रमाणत्वात् । तद्धि आम्प्रत्ययो यथा स्या-
दित्येवमर्थमिति भाष्यादौ स्पष्टम् । इह ज्ञापकस्य सामान्यविषयत्वे
घटपटप्रभृतिभ्यस्तत्करोतिष्यन्तेभ्यः “क्विप् च” (पा०सू०३-२-७६)
इति क्वौ तत आचारक्वौ लिटि आमा भाव्यम् । गल्भाद्विशेषमा-
त्रविषयत्वे तु नेत्यन्यदेतत् ।

इदं त्ववशिष्यते--“सर्वप्रातिपदिकेभ्यः” (का०वा०) इति क्विपि
परस्मैपदे प्राप्ते आत्मनेपदप्रवृत्त्या चरितार्थं वचनं कथमाम्प्रवृत्तिं
साधयंदिति ।

अत्रोत्तरम्, वाक्याभ्यनुज्ञानार्थं कृतस्यापि इच्छासनि वाग्रहणस्य
पूर्वसूत्रद्वये व्यवस्थापकत्वमाश्रित्य गुपादेर्निन्दाक्षमादिष्वेव सन्नान्य-
त्रेति यथा सिद्धान्तितं, तथेहापि तद्वलेनैव “सर्वप्रातिपदिकेभ्यः” (का०
वा०) इति क्विप् गल्भादेर्न करिष्पते इति परस्मैपदनिवृत्तिस्तावत्सिद्धा
आत्मनेपदमपि स्वतन्त्रधातुभ्योऽस्त्येव । आचारार्थताऽप्यनेकार्थत्वात्सु-
लभा । तथाच वचनस्य नान्यत्र चरितार्थतेति ज्ञापकत्वं सुस्थमेव । एवं
च सकलमहाग्रन्थविरुद्धं ‘स्वामास’ इति प्रक्रियोदाहरणं न श्रद्धेयमिति
स्थितम् । इणः अयतेर्वा णिजन्तात् “क्विप् च” (पा०सू०३-२-७६) इति
क्विप् आययतीतिः आः, आयमाचक्षाण आः, स इवाचरति आति । “य-
मरम” (पा०सू०७-२-७३) इतीदृसकौ, आसीत्, आसिष्टाम् । एकादे-
शस्य पूर्वान्तत्वात् “लिङ्गविशिष्ट” (प०भा०७३) परिभाषया च मालेवा-
चरति मालाति । अमालासीत् । अमालासिष्टाम् । अस्माल्लिङि-अमा-
लात्, अमालाः । अत्र हल्ङ्यादिलोपस्तु न भवति, डीसाहचर्यादा-
पोऽपि सोरेव लोपविधानात् । कविरिव कवयति । कवयाञ्चकार ।
आशीर्लिङि कवीयात् । “सिचि वृद्धिः” (पा०सू०७-२-१) इत्यत्र “ऋत
इद्धातोः” (पा०सू०७-१-१००) इत्यतो धातोरित्यनुवृत्तेर्धातुरेव यो धातु-
रिति विज्ञानान्नामधातोर्न वृद्धिरिति कैयटहरदत्तौ । तन्मते गुणे अक-
वयीत् । वर्धमानोऽप्येवम् । माधवस्तु इक्परिभाषारम्भपक्षे धात्वनु-
वृत्तेः कैयटेन प्रदर्शितत्वादिगन्ते नामधातावपि वृद्धिमिच्छति । त-
न्मते अकतायीत् । विरिव वयति । विवाय, विव्यतुः । अवयीत्, अ-
वायीत् । इरिव अयति । इयाय, इयतुः, इयुः । इययिथ, इयथुः ।
इय । इयाय, इयिव, इयिम । अत्र कित्सु सवर्णदीर्घे कृते इयङ् । यद्वा,

दीर्घात्परत्वेनोत्तरखण्डे “एरनेकाचः” (पा०सू०६-४-८२) इति यण् । गुणवृद्धिविषये तु अयायोः “द्विर्वचनेऽचि” (पा०सू०१-२-५९) इति स्थानिवत्त्वाद् एदैतोर्द्वित्वम्, अभ्यासह्रस्वः । “अभ्यासस्यासवर्णे” (पा०सू०६-४-७८) इतीयङ् । एदैतोरपि स्थानिवत्त्वादिकारस्य द्वित्वमिति पक्षे तु सवर्णदीर्घात्परत्वादुत्तरखण्डस्य पुनर्गुणवृद्ध्या, ततोऽभ्यासस्येयङ् । लक्ष्मीरिव लक्ष्मयति । लक्ष्मयाञ्चकार । श्रीरिव श्रयति । शिश्राय, शिश्रियतुः, शिश्रियुः । उरिव अवति । अवाञ्चकार । “इजादेश्च” (पा०सू०३-१-२६) इत्याम् । कुरिव कवति । चुकाव । भूरिव भ्रवति । बुभ्राव, बुभ्रुवतुः । “अचि श्नुधा” (पा०सू०६-४-७७) इत्युवङ् । गुणवृद्धिविषये तु ताभ्यां बाध्यते । पितेव पितरति । पितगाञ्चकार । आशीलिङि “रिङ्शयगिलङ्क्षु” (पा०सू०७-४-२८) इति रिङादेशः । पित्रियात् । नेव नरति । ननार । एवाचरति अरति । “पाघ्रा” (पा०सू०७-३-७८) इत्यादौ नायं गृह्यते । “अभिव्यक्तपदार्था ये” इति न्यायेन धातुपाठस्थस्यैव ग्रहात् । एवञ्चास्मादशब्दाह्लिति “ऋच्छत्यृताम्” (पा०सू०७-४-११) इति न प्रवर्तते । तत्र धात्वभ्यासयोः सवर्णदीर्घे धातुग्रहणेन ग्रहणाद्दकारान्तलक्षणे गुणे ‘अरतुः’ इत्यादीत्येके । अन्ये तु अभ्यासग्रहणेन ग्रहणात् “उरत्” (पा०सू०७-४-६६) अत्वं “हलादिः शेषः” (पा०सू०७-४-६५६) । “अत आदेः” (पा०सू०७-४-७०) इति दीर्घः । “आतो लोप इटि च” (पा०सू०६-४-६४) इत्यालोपः । अतुः, उः, इति प्रत्ययमात्रमवशिष्यत इत्याहुः । दुरिवाचरति द्रवति । अनभिव्यक्तपदार्थत्वेन “णिश्चिद्रुक्षुभ्यः” (पा०सू०३-१-४८) इति चङोऽभावात्सिचि-अद्रावीत् । भूरिवाचरति भवति । अत्र “गातिस्था” (पा०सू०२-४-७७) इति न प्रवर्तते । अभावीत्, अभाविष्टाम्, अभाविषुः । बुभावेत्यादि । एवं पिबतेर्विचि पाः । ततः क्विपि “पाघ्राध्मा” (पा०सू०७-३-७८) इति “गातिस्था” (पा०सू०२-४-७७) इति च न प्रवर्तते । पाति । अपासीत् । एवं प्रतिपदोक्तानामन्येषामपि इहाप्रवृत्तिरुन्नेया । कथं तर्हि बुभ्रुवतुरिति प्रागुवङ्कुदाह्न इति चेत् ? धातुत्वप्रयुक्तोऽसौ न तु भ्रुत्वप्रयुक्त इत्यवधेहि । पृरिवाचरति परति । पपार, पपरतुरित्यादि । अयं पृशब्दानुकरणं न पुनः क्रयादौ जुहोत्यादौ वा पठ्यमान इति आ इलुश्च न भवति । किति लिटि “ऋच्छत्यृताम्” (पा०सू०७-४-११) इति ऋकारान्तलक्षणो गुणः । “शृदृप्राम्” (पा०सू०७-४-१२) इति ह्रस्वविकल्पस्तु न भवति, अनभिव्यक्तपदार्थत्वात् । ऋरिवाचरति अरति । अराञ्चकार । “इजादेश्च” (पा०सू०३-१-३६) इत्या-

म् । लृ इवाचरति । अलति । लिटि द्विर्वचनम् । लृवर्णस्य दीर्घाभावात्सवर्णदीर्घाभावः । उत्तरखण्डस्य यणि अभ्यासस्योरदत्वादेव आल, आलतुरित्यादीति माधवः। तत्र यणीति किद्विषयं, पित्सु तु गुणवृद्धी बोध्ये। सवर्णदीर्घाभाव इति तु गुणवृद्धिस्थले भवतु नाम, अवर्णस्य लृकारं प्रत्यसवर्णत्वात् । गुणवृद्धोः स्थानिवद्भावेन लृकारद्विर्वचनेऽपि सवर्णदीर्घात्परत्वेन पुनरुत्तरखण्डे गुणादिप्रवृत्तेः । न चान्तरङ्गत्वात्सवर्णदीर्घः, “अभ्यासस्यासवर्णे” (पा०सू०६-४-७८) इत्यस्य निर्विषयतापत्तेः । न च ‘इयति’ ‘इयृतः’ इत्यादिरवकाशः; एवं हि “अभ्यासस्यत्तौ” त्येव ब्रूयात् । न च एषेः इषेः, ओणेः उवोणेत्यवकाशः; भाषायाम् “इजादेः” (पा०सू०३-१-३६) इत्याम्प्रत्ययस्योचितत्वात् । छन्दसि तु तन्वादीनामुपसंख्यानात् ‘त्रियम्बकं सुवर्ग’ इत्यादिवदियङुवङोरुपपत्तेस्तथापि लृवर्णस्य दीर्घाभावादिति माधवोपन्यस्तो हेतुरसङ्गत एव, ‘होतृकारः’ इत्यादाविव ऋकारस्य दुर्वारत्वात् । तथा च ऋशब्दात्क्विपीव एकादेशस्य धातुग्रहणेनाभ्यासग्रहणेन वा ग्रहणमिति मतभेदेन— अरतुः; अरुः; अतुः; उः; इति रूपद्वयमेवोचितम् । “लृति लृ वां” इति षाष्ठवार्तिकविधेयस्य वर्णान्तरस्य प्रवृत्तौ तु लृअतुः लृउरित्युचितम् । सर्वथाऽपि ‘अलतुः’ अलुरिति माधवोदाहृतं दुरुपपादमेवेति विभाष्यतां भाष्यज्ञैः ।

हेरिवाचरति हयति । जिहाय । अहयीत् । यान्तत्वान्न वृद्धिः । परिवाचरति अयति । “इजादेः (पा०सू०३-१-३६) इत्याम् । अयाञ्चकार । “नेटि” (पा०सू०७-२-४) इति वृद्धिनिषेधान्मा भवानयीत् । गौरिवाचरति गवति । अपदान्तत्वादवङ्पूर्वरूपे न स्तः । जुगाव । ‘अगवीत्’ अगवीत् । “अतो हलादेः” (पा०सू०७-२-७) इति वा वृद्धिः । ओकारात्—अवति । अवाञ्चकार । मा भवानवीत् । रै—रायति । रिराय । नौ—नावति । नुनाव । औ—आवति । आवाञ्चकार । गोधुगिवाचरति गोदोहति । पय इवाचरति पयति । पपाय । लुङि यान्तत्वाद्द्वयभावात् अपयीदिति माधवः ।

अत्रेदं वक्तव्यम् । अयपयहयधातुषु “किप् च” (पा०सू०३-२-७६) इति किपि अत् पत् हत् इति तावत्स्वयैवोदाहृतम् । आचारकिपि तु अङ्स्वात्तुगागमो मा भूत् । यकास्तु कथं न लुप्येत ? तस्मात्कशब्दवदेवान्न रूपमुचितम् । द्यौरिवाचरति ‘देवति’ इति—माधवः । अत्र ऊठि ‘द्यवति’ इत्युचितम् । फलेणौ “किप् च” (पा०सू०३-२-७६) इति किप् तत आचारकिप् । फलति । यङ्लुकि पम्फल्यते । अपम्फालीत् ।

एकदेशविकृतस्यानन्यत्वात् अभ्यासस्य नुक् इति “चरफलोश्च” (पा० सु०७-४-८७) इति सूत्रे न्यासविस्तरौ । यद्यपि प्रतिपदोपात्तेष्वभि-
व्यक्तपदार्थानामेव ग्रहणं, तथापि “उत्परस्यातः” (पा०सु०-७-४-८८)
इति सूत्रे अत इति तपरनिर्देशेन दीर्घनिवृत्त्यर्थं क्रियमाणेन इहास्या-
पि ग्रहणं ज्ञाप्यत इति तदाशयः । इदमिवाचरति इदामति । यड्विव
याड्विति । अणिव आणति । राजिव राजानति । “अनुनासिकस्य किं”
(पा०सु०६-४-१५) इति दीर्घः । यत्तु कश्चिज्जलादिः कङ्कित् धातोरेव
सम्भवतीति तत्साहचर्याद्भ्रातुविहत एव क्विप् गृह्यत इति आचारकौ-
नानेन दीर्घ इत्याह । तत्र, अस्य क्विपः ककारस्यात्रैव सामान्यग्रहणार्थ-
त्वात् । पकारस्य च तदविधातार्थत्वात्साहचर्यस्य च सर्वत्रानियामक-
तायाः द्विस्त्रिधतुरितिकृत्वोऽर्थग्रहणेन ज्ञापितत्वात् । एतेन इह क्विपि
अनुबन्धयोः फलं चिन्त्यमिति वदन्न्यासकारः प्रयुक्त इति दिक् ।

एवं च पथिमथ्यभुक्षां परमप्युपधागुणं बाधित्वाऽन्तरङ्गत्वादीर्घे
सति पथीनति मथीनति ऋभुक्षीणतीत्यादि बोध्यम् । इदं च
माधवादिमतमनुसृत्यानुनासिकान्तानां दीर्घः प्रपञ्चितः । अपरं मतं
कृत्येव दीर्घो न त्वाचारक्विपि साहचर्यस्य नियामकत्वेनापि क्वचिदा-
श्रयणात् । न चैवमनुबन्धवैयर्थ्यम्, “वेरपृक्तस्य” (पा०सु०६-१-६७)
इत्यत्रास्यैव ग्रहणं मा भूदिति ककारासङ्गात् । पित्त्वसामर्थ्यान्तु प्रकृ-
तिः सर्वानुदात्तेति केषाञ्चिन्मतस्य न्यासग्रन्थे स्पष्टत्वात् । युक्तं चै-
तत्, कौमारव्याकरणसंवादात् । तत्र हि क्यड एव वैकल्पिको लोपो
विहितो न तु क्विपः, तत्र च क्विवाश्रयस्य दीर्घस्याप्रसङ्गात् । गुणे सति
‘पथेनति’ मथेनतीत्याद्युदाहृतम् । न्यायसाम्येन “च्छ्वोः शूट्” (पा०
सु०१-४-१९) इत्यत्रापि अस्य क्विपोऽग्रहणात् द्यौरिवाचरति देवती-
त्यपि माधवोदाहृतमस्मिन्पक्षे निर्वहति, वलोपस्य भाष्ये प्रत्याख्यानात् ।
अत एव पदमञ्जर्यां बहुषु पुस्तकेषु राजनतीति ह्रस्वपाठः सङ्गच्छते ।
अत एव च “न पदान्त” (पा०सु०१-१-५८) सूत्रे ‘प्रतिदांनः’ इत्यत्र “उप-
धायां च” (पा०सु०८-२-७८) इति दीर्घ इति काशिकाऽपि सङ्गच्छते,
आचारक्विबन्ताद्विच् प्रत्यय इति तदाशयात् । चर्मवाचरति चर्मतीति
प्रक्रिया तु अत्रापि पक्षे अशुद्धैव । नलोपपररूपयोः पदान्तापदान्तत्व
प्रयुक्तयोः समावेशस्य दुर्घटत्वादिति दिक् ।

अप्रसिद्धा ये हलन्तास्तेषां कारितणौ कृते टिलोपे च णिलोपे च
तद्धलन्तत्वमुह्यताम् । मठं मखं कफं रथं चाचक्षाणः कुर्वन् वा मट् ,

मक्, कप्, रत् । स इवाचरति मठति । मखति । कफति । रथति
इत्यादिक्रमेण यथालक्षणमप्रयुक्तेऽप्युह्यामित्यर्थः ।

प्रकृतमनुसरामः—

भृशादिभ्यो भुव्यच्चेर्लोपश्च हलः (पा०सू०३-१-१२) ॥ अत्राच्चे-
रित्येकवचनं भृशाद्यवयवापेक्षं, सौत्रो वा वचनव्यत्ययः । पर्युदासात्स-
दशग्रहः । अभूततद्भावविषयेभ्यो भृशादिभ्यो भवत्यर्थे क्यङ् स्यात्,
हलन्तानां त्वेषां लोपोऽपि स्यात् । अभृशो भृशो भवति भृशायते ।
चशब्दोऽन्वाचये न तु सन्निधोगे, अजन्तानां गणे पाठस्य वैयर्थ्यापत्तेः ।
अच्चेरिति यदि प्रसज्यप्रतिषेधः स्यात्तर्हि असमर्थसमासो वाक्यभेद-
श्च स्पष्ट एव । किञ्च भवतियोगे च्चेर्विधानादनुप्रयुज्यमानेन भवतिनेव
उक्तार्थत्वात्क्यङोऽप्रसक्तौ निषेधवैयर्थ्यम् । अतः पर्युदास एवाचि-
तः । तथाच नञिव्युक्तन्यायेन सादृश्यलाभादभूततद्भावविषयेभ्य
इत्युक्तम् । तेनेह न-क्व दिवा भृशा भवन्ति । ये रात्रौ भृशा नक्षत्रादयः
ते दिवा क्व प्रदेशे भवन्तीत्यर्थः । इह सुमनस् उन्मनस् दुर्मनस् अभि-
मनस् इति पठ्यते । तत्र शङ्क्यते-समासात्क्यङि विशिष्टस्य धातुत्वा-
दद्वयवर्द्धिर्वचनेषु दोषः । तथाहि, स्वमनायत, उदमनायत इत्यादी-
ष्यते । असुमनायत, औन्मनायत इत्यादि प्राप्नोति । तथा 'सुमनाय्य' इत्या-
दौ ल्यबिष्टः । सु उद् इत्यादीनां क्तवान्तशरीरप्रवेशे तु तद्व्यतिरिक्त-
पदाभावादसति समासे ल्यपोऽभावात् 'सुमनायित्वा' इत्यादि प्राप्नोति ।
तथा क्यङन्तात्सनि सन्नन्तस्य प्रथमस्यैकाचो द्वित्वं सुसुमनायिषते
इत्यादि प्राप्नोति । सुमिमनायिषते इत्यादीष्यते ।

अत्राहुः-चुरादिषु "संग्राम युद्धे" इति पठ्यते स न पाठ्यः । संग्रा-
मशब्दाद्युद्धवाचिनः "तत्करोति" (ग०सू०) इत्येव णिचः सिद्धेरिति
तत्पाठो नियमार्थः—धातुसंज्ञानिमित्तः प्रत्ययः सोपसर्गाच्चैद्भवति सं-
ग्रामयतेरेव नान्यस्मादिति, ज्ञापनार्थो वा-सोपसर्गात्संघाताद्भातुसं-
ज्ञानिमित्ते प्रत्यये विधित्सिते उपसर्गाः पृथक् क्रियन्ते परिशिष्टादेव
तु प्रत्यय इति । संग्रामशब्दो हि चुरादौ पठ्यमानः सोपसर्गः संघात
एव न तूपसर्गसदृशावयवम् 'आप्लृ' व्याप्ताविति वच्छब्दान्तरम् ।
तथाच "वा पदान्तस्य" (पा०सू०८४-४-१९) इति परसवर्णविकल्पो
भवति । संघातपाठफलं तु असंग्रामयत शूरः, संग्रामयित्वा,
सिसंग्रामयिषते इत्यादि । ततश्चोक्तरीत्या नियमो ज्ञापनं वा निष्क-
ष्टं फलमिति ।

अत्र हरदत्तः—अनुदात्तेदयं संग्रामयतिरिष्यते । ततश्च आत्मनेप-

दार्थं गल्भत्यादीनामिवानुबन्धासङ्गार्थः पाठः स्यादिति कथं नियमो ज्ञापकं वा भवेदिति । न चानुबन्धासङ्गनार्थं पाठे 'ग्रामयुद्धे' इत्येव पठयेत् । संशब्दस्तु द्योतकः प्रयोगदर्शनवशादेव लभ्यते । यथा इङ्ङिकोरधिः । तस्माद्विशिष्टपाठः प्रागुक्तफलक एवेति वाच्यम्, एवं हि यथा इङ्ङिकोरधेः पूर्वमाङ् न भवति तथाऽस्यापि न स्यादिति ।

अत्र माधवः—अस्यानुदात्तेत्वमपाणिनीयमिति पाठस्यैतदर्थतया न ज्ञापकमङ्ङ इति । एतच्च "संग्रामयतिरनुदात्तेहोद्भव्यः" इति कैयटेन विरुध्यते । यद्यपि हरदत्तेन सिद्धान्तितं—मनःशब्दस्य स्वादिभिर्न समासः, किन्त्वसमस्ता एवैते प्रत्ययार्थविशेषणम्, मनःशब्दश्च वृत्तिविषये तद्वति वर्तते, मनस्वी सुष्ठु भवतीत्यादिरर्थ इति; तदपि "प्रभौ परिवृढः" (पा०सू०७-२-२१) इत्यत्र परिवृढमाचष्टे इति णिचि क्त्वाप्रत्यये कृते 'परिव्रढय्य' इति ल्यब् भवतीति भाष्यकारादिभिर्वक्ष्यमाणेन विरोधात्पराहतमेव । नह्यत्रेव तत्रापि प्रत्ययार्थविशेषणत्वं सम्भवति । कथं तर्हीह इष्टार्थासिद्धिरिति चेत् ?

अत्रोच्यते—चुरादौ पठ्यमानं 'सङ्ग्राम' इत्येतत्प्रातिपदिकम्, "अर्तिस्तुसु" (उ०सू०१४५) इति मन्नाधिकारे "ग्रसेरा च" (उ०सू०१४८) इति व्युत्पादनात्; न तु धातुः, तस्य च "तत्करोति" (ग०सू०) इति पूर्वप्रक्रान्तेन गणसूत्रेण णिचि सिद्धे तत्सन्नियोगे अनुबन्धासङ्ग एव फलं गल्भादिवत् । एवं स्थिते "युद्धे योऽयं ग्रामशब्द" इत्युक्तेऽपि केवलस्य ग्रामशब्दस्य युद्धे वृत्त्यभावात्सामर्थ्यात्सङ्ग्रामशब्दो लभ्यत एव । तत्र च 'सङ्ग्रामि' इति विशिष्टस्य धातुत्वमपि सुलभम्, "सनाद्यन्ताः" (पा०सू०३-१-३२) इति सूत्रेण विधीयमानायाः सञ्ज्ञायाः प्रकृतिप्रत्ययसङ्घाते विश्रान्तेः । एतेन इङ्ङिकोः प्रतिबन्दिः परास्तः, तत्र हि पाठापेक्षा धातुसञ्ज्ञा विशिष्टं न स्पृशतीति वैषम्यात् । एवं च "सङ्ग्राम" इति विशिष्टपाठो ज्ञापयति "उपसर्गसमानाकारं पूर्वपदं धातुसंज्ञाप्रयोजकीभूते प्रत्यये चिकीर्षिते पृथक् क्रियते" इति । तस्माजहस्वार्थायां वृत्तौ स्वोत्तरभागेन धातुसंज्ञानिमित्तप्रत्ययप्रकृतिभूतेन समानार्थकमिति तद्घटितविशिष्टार्थेनापि क्त्वान्तेन सह समर्थत्वात् "कुगति" (पा०सू०२-२-१८) इति सूत्रेण प्रादिग्रहणात्समस्यत इति 'परिव्रढय्य' इत्यादिसिद्धिः । अवजिगत्सिम्भते, अवागल्भत, अवगल्भ्य इत्यादावपीयमेव गतिः । न चैवम् "उस्योमाङ्क्वाटः" (का०वा०) इति षाष्ठ्यवार्तिकेन 'औदीयात्'

इति तद्भाष्येण च सह विरोधः, ज्ञापकस्य सजातीयविषयतया श्रूयमाणे पूर्वपदे प्रवृत्तिः, न त्वादेशेनापहृते इति स्वीकारात् । अत्र च भाष्यवार्तिकधातुवृत्त्यादिग्रन्था अनुकूला इति गुणगृह्यैर्विभाव्यताम् । एवंच 'प्रमाणयित्वा' 'विचारयित्वा' इत्यादयः केषांचित्प्रयोगाः प्रामादिका एव । अत एव प्रशस्यमाचष्टे 'श्रापयति' 'ज्यापयति' इति श्रज्याबुदाहरन्तः सुधाकरादयः 'श्रपयति' 'ज्यपयति' इत्युदाहरन्तः शाकटायनादयश्च प्रक्रियारत्ने निराकृताः, प्रशब्दस्य पृथक्करणेन शस्यशब्दादेव णिज्जुत्पत्त्या श्रज्ययोरप्राप्तेः । अत एव माधवादिभिः 'प्रशस्ययति' इत्येव स्वीकृतम् । एतेन 'प्रावृषमाख्यत् अपप्रावत्' 'वीरुधमाख्यत् अविबीरत्' इत्याद्युदाहरन्तो धातुचन्द्रोदयकारादयः परास्ताः । सङ्ग्रामयतेः पाठेन ज्ञापितस्यार्थस्य "उस्योमाङ्क्ष्वाटः" (का०वा०) इति पाष्ठभाष्यवार्तिकबलेन अनित्यताज्ञापनमाश्रित्य कथंचिद्वा समर्थनीया इति दिक् ।

भृशादयस्तु श्लोकगणपाठानुरोधेन माधवीये उदाहृताः । तद्यथा-भृशायते । चपलायते । मन्दायते । पण्डितायते । रेहायते । रेहशब्दो रहसि निघृणत्वे भिक्षाभिलाषस्य च निवृत्तौ वर्त्तत इति गणवृत्तिः । तृपायते, तृपश्चन्द्रः समुद्रश्च । वेहायते, वेहद् गर्भोपघातिनी । अधरायते, 'अधरो मूर्खः पुष्करश्च' इति गणवृत्तिः । ओजायते, वर्चायते, ओजोवर्चःशब्दौ वृत्तिविषये तद्वति वर्त्तते । रेफायते, रेफः सरोष इति गणवृत्तौ । दुर्मनायते । सुमनायते । उन्मनायते । उत्सुकायते । शश्वायते, वृहायते, तान्तावेतौ । "सुवामन्त्रिते" (पा०सू०२-१-२) इत्यत्र मनस्युपसर्गस्य पराङ्गवद्भाव उपसंख्येयः । तेन 'सुमनायते' इत्यादौ "तिङ्ङितिङः" (पा०सू०८-१-२८) इति निघातो न भवति, 'देवदत्तः सुमनायते' इत्यादौ सोपसर्गस्य निघातश्च भवतीति प्रकृतसूत्रस्थभाष्यपर्यालोचनया लभ्यते । अमी श्लोका गणपाठस्था भृशादयः । गणवृत्तौ तु बृहच्छब्दो न पठ्यते । भद्रशब्दस्तु पठ्यते । कन्धरशब्दश्च त्वचोऽभ्यन्तरे स्थूलतन्वाभा असंयुक्ता स्नायुः कन्धरा, तद्वान् कन्धरः । मत्वर्थे अर्शआदिभ्योऽच् (पा०सू०५-२-१२७) ।

लोहितादिडाङ्भ्यः क्यष् (पा०सू०३-१-१३) ॥ लोहितादिभ्यो डाजन्ताश्च भवत्यर्थे क्यष् स्यात् । "वा क्यषः" (पा०सू०१-३-२०) लोहितायति, लोहितायते । अत्र 'अच्वे' इत्यनुवृत्त्या अभूततद्भावविषयत्वं लभ्यते । तच्च डाचो न विशेषणम्, असम्भवात् । अलोहिर्ल लोहितो भवतीति विग्रहः । पटपटायति, पटपटायते । कृभ्वस्तियोगं विनाऽपि क्यषो डाजन्ताद्विधानसामर्थ्यादेवेह डाच । भवत्यर्थे विधीयमानेन

क्यषा उकार्थस्य भवतेरिह प्रयोगायोगात् । अत्र वार्तिकम्—

लोहितडाङ्भ्यः क्यष्वचनं भृशादिष्वितराणीति ॥ आदिशब्दप्रत्याख्यानपरमेतत् । लोहितशब्दात्परत्र पठ्यमानानि नीलहरितमन्द्रफेनदासमन्द इत्येतानि षट् भृशादिषु द्रष्टव्यानीत्यर्थः । क्यषः ककारषकारावपि प्रत्याख्यातौ । तथाहि, ककारो गुणवृद्धिनिषेधार्थो नेति स्पष्टमेव, अप्रसक्तस्य प्रतिषेधायोगात् । नापि “नः क्ये” (पा०सू०१-४-१५) इति सामान्यग्रहणार्थः, नान्तादाविधानात् । नापि “आपत्यस्य च तद्धितेनाति” “क्यच्च्योश्च” (पा०सू०६-४-१५१, १५२) इति, आपत्यादविधानात् । नापि “क्याच्छन्दसि” (पा०सू०३-२-१७०) इति, ‘याच्छन्दसि’ इत्येव सुवचत्वात् । युक्तं चैतत् ‘शकुनम्भुरण्युम्’ इति, कण्वादिद्यगन्तादपि दर्शनात् । नापि लोहितायते इत्यत्र “अकृत्सर्वे” (पा०सू०७-४-२५) इति दीर्घप्रवृत्त्यर्थः, तत्र कृत्तीत्यस्याननुवृत्तेः । नन्वनुवृत्तिरावश्यक्यी ‘उरुया’ ‘धृष्णुया’ इत्येवमर्थमिति चेत् ? न, इह हि तृतीयास्थाने “सुपां सुलुक्” (पा०सू०७-१-३९) इति यादेशः । स च छान्दसः । तत्र च ह्रस्वोऽपि छान्दस एव भविष्यति उपगायन्तु सापह्नयो गर्भिणय इतिवत् । नापि “क्यस्य विभाषा” (पा०सू०६-४-५०) इत्यत्र सामान्यग्रहणार्थः, हल इत्यनुवृत्तेः । नह्ययं हलन्तादस्ति, न च “वा क्यषः” (पा०सू०१-३-९०) इति विशेषणार्थः, “वा स्यात्” इत्येव सूत्रणात् । न चैवं “पाशादिभ्यो यः” (पा०सू०४-२-४९) पाश्या, अत्र प्रसङ्गः, सामान्यविहितानां तिङां नियमार्थं हि तत्प्रकरणम् । न च पाशादियान्तात्तिङः सन्ति । नन्वाचारकिबन्तात्सन्तीति चेत् ? न, टापा व्यवधानात्, पूर्वस्मादपि विधौ एकादेशस्य स्थानिवद्भावात् । न च दण्ड्यवध्यादिशब्देभ्य आचारकिबन्तेभ्योऽतिप्रसङ्गः शङ्क्यः, तत्र “दण्डादिभ्य” (पा०सू०५-१-६६) इति सूत्रेण यदेव विधीयते “शीर्षिच्छेदाद्यच्च” (पा०सू०५-१-६५) इति पूर्वसूत्राद्यदनुवृत्तेः न तु यप्रत्यय इति पञ्चमे वक्ष्यमाणत्वात् । अत एव षकारोऽपि व्यर्थः । स हि “वा क्यषः” (पा०सू०१-३-९०) इत्यत्र विशेषणार्थः “क्याच्छन्दसि” (पा०सू०३-२-१७०) “क्यस्य विभाषा” (पा०सू०६-४-५०) इत्यादौ सामान्यग्रहणाविघातार्थो वेति फलं सम्भाव्यते । तच्च सर्वं दूषितमेव । तस्मादादिशब्दं कषौ च हित्वा “लोहितडाङ्भ्यो यः” इति भाष्ये स्थापितम् । यदि तु “सभाया यः” (पा०सू०४-४-१५०) -सभ्यः, स इवाचरतीत्यादेराचारकिबन्तस्थाभिधानमस्ति, तर्हि “वा यषः” इति सूत्र्यताम् । षकारमात्रं वाऽस्तु, अव-

शिष्टं तु व्यर्थमव । वृत्तिकारस्तु वार्तिकस्यार्थमन्यथा मन्यते । तद्यथा-
न किलानेनादिग्रहणं प्रत्याख्यायते, किन्तु यानि पठितानि नीलादीनि
षट् तेषामेव इतोऽपकृष्य भृशादिषु निवेश उच्यते । अपठितानां तु
क्यषव । तानि चाकृतिगणत्वाल्लभ्यन्ते । आकृतिगणत्वे ज्ञापकं तु “नः
क्ये” (पा०सू१-४-१५) इति सामान्यग्रहणार्थः क्यषः ककारः तद्वि-
थातार्थः पकारश्च, न हि पठ्यमानेषु लोहितादिषु नान्तः कश्चिद्-
स्ति । तानि चाकृतिगणसिद्धानि गणवृत्तिकारः सञ्जग्राह ।

लोहितश्यामदुःखानि हर्षगर्वसुखानि च ।

मूर्च्छानिद्राकृपाधूमाः करुणानित्यचर्मणीनि ॥

निद्राकरुणादयो वृत्तिविषये तद्वृत्तिं वर्तन्ते । निद्रायति निद्रायते
इत्यादि । तदेतत्सर्वं भाष्यविरुद्धत्वादुपेक्षम् । किञ्च ‘लोहितडाजभ्यः’
इति वदतो घातिककारस्यापि आदिशब्दप्रत्याख्यानमभिप्रेतमिति
स्पष्टं लभ्यते । अन्यथा हि ‘लोहितात्’ इत्येव ब्रूयात् । अत एव “विद्वस्य-
मान इत्यत्र लोहितादिडाजभ्यः क्यष्” इति कल्पतरुग्रन्थो वृत्तिकाररी-
त्या सम्भवन्नपि भाष्यविरुद्धत्वात्प्रौढिवादमात्रमिति क्यङ्विधाववो-
चाम ।

स्यादेतत्, “क्यष् च” इति सूत्रमस्तु, चात्क्यङ् । तत्र क्यष्पक्षे पर-
स्मैपदम्, क्यङ्पक्षे त्वात्मनेपदमिति “वा क्यषः” (पा०सू०१-३-२०)
इति सूत्रं मास्त्विति चेत् ? मैवम्, “प्रातिपदिकग्रहणे लिङ्गविशिष्ट-
स्यापि ग्रहणम्” (पा०भा०७३) इति लोहिनीशब्दात् क्यषि ‘लोहिनी-
यति’ ‘लोहिनीयते’ इति रूपद्वयमिष्यते । क्यङ्ङि तु “क्यङ्मानिनोश्च”
(पा०सू०६-३-३६) इति पुंवङ्गावे सति ‘लोहिनायते’ इति स्यादि-
ति फले भेदात् ।

कष्टाय क्रमणे (पा०सू०३-१-१४) ॥ कष्टं कृच्छ्रम् । “कृच्छ्रगहनयोः
कषः” (पा०सू०७-२-२२) इति कृच्छ्रे इडभावः । तेन च तत्करणं पापं
कर्म लक्ष्यते । क्रमणमुत्साहः, “वृत्तिसर्गतायनेषु” (पा०सू०१-३-३८)
इति सूत्रे हि ‘सर्ग उत्साह’ इत्युक्तम् । तदयमर्थः—चतुर्थ्यन्तात्कष्टशब्दा-
दुत्साहेऽर्थे क्यङ् स्यात् । कष्टाय क्रमते कष्टायते । पापं कर्म कर्तु-
मुत्सहते इत्यर्थः ।

सत्रकक्षकष्टकृच्छ्रगहनेभ्यः कण्वचिकीर्षायामिति षक्तव्यम् (का०
वा०) ॥ कण्वं पापम् । सत्रादयो वृत्तिविषये पापपर्यायाः । ते-
भ्यो द्वितीयान्तेभ्यः चिकीर्षायां क्यङ् । पापं चिकीर्षतान्त्यस्वपदेन वि-
ग्रहः । सत्रायते । कक्षायते । कष्टायते । कृच्छ्रायते । गहनायते ।

कर्मणो रोमन्थतपोभ्यां वर्तिचरोः (पा०सू०३-१-१५) ॥ कर्मण इति पञ्चमी, रोमन्थतपोभ्यामित्यनेन सामानाधिकरण्यात् । प्रत्येकं सम्बन्धात्वेकवचनम् । वर्तीति ण्यन्ताद्धृतेः “ण्यासश्नन्थोयुच्” (पा०सू०३-३-१०७) इति युचि प्राप्ते अत एव निपातनात् क्तिन् । चरतेः सम्पदादि-त्वाद्भावे क्तिप् । रोमन्थतपोभ्यां कर्मभ्यां यथासङ्ख्यं वर्तिचरोरर्थयोः क्यङ् स्यात् । रोमन्थं वर्तयति रोमन्थायते ।

हनुचलन इति वक्तव्यम् (का०वा०) ॥ हनुचलनेनात्र चर्वितस्य मुखप्रदेशे आकृष्य चर्वणं लक्ष्यते । नेह-कीटो रोमन्थं वर्तयति । अपानप्रदेशान्निःसृतं द्रव्यं कीटो वर्तुलं करोतीत्यर्थ इति न्यासकारहरदत्तौ । अपानप्रदेशान्निःसृतमश्नातीत्यर्थ इति तु कैयटो व्याख्यत् । तपस्यति, इह तङ् प्राप्तः । तस्मात्—

तपसः परस्मैपदं च (का०वा०) इति वक्तव्यम् । एवं च “नमोवरिव” (पा०सू०३-१-१९) इत्यादिसूत्र एव तपःशब्दः पठितुमुचितः । तथा तु न कृतमित्येव ।

बाष्पोष्मभ्यामुद्गमने (पा०सू०३-१-१६) कर्मणः ॥ क्यङ्ङिति वर्तते । बाष्पमुद्गमति बाष्पायते । ऊष्माणमुद्गमति ऊष्मायते ।

फेनाश्चेति वक्तव्यम् (का०वा०) ॥ फेनायते ॥

शब्दवैरकलहाभ्रकण्वमेघेभ्यः करणे (पा०सू०३-१-१७) ॥ एभ्यः कर्मभ्यः करोत्यर्थे क्यङ् स्यात् । शब्दं करोति शब्दायते । एवं वैरायते । कलहायते । अभ्रायते । कण्वायते । मेघायते । “तत्करोति” (ग०सू०) इति णिचि प्राप्तेऽयमारम्भः । पक्षे णिजपीष्यते-‘शब्दयति’ इति । तदर्थं मण्डूकप्लुत्या “भृशादिभ्यो भुवि” (पा०सू०३-१-१२) इति सूत्राच्चकारोऽत्रानुवर्तते इति न्यासकारः । अत्र वार्तिकम्—

सुदिनदुर्दिनाभ्याञ्च (का०वा०) ॥ सुदिनायते । दुर्दिनायते ।

नीहाराकच (का०वा०) ॥ नीहारायते ।

अटाट्टाशीकाकोटापोटासोटाऋष्टाऋष्टाग्रहणं कर्तव्यम् (का०वा०) ॥ पोटा स्त्रीपुंसलक्षणा । अतोऽन्ये क्रियावचना इति सुभ्धातुवृत्तौ माधवः । अट गतौ (भा०प०२९६) । अटतीत्यटा । अचि टाप्, तां करोति अटायते । अट्ट अतिक्रमार्हिसयोः (चु०उ०२८) “गुरोश्च हलः” (पा०सू० ३-३-१०३) इत्यकारः—अट्टा, तां करोति अट्टायते । शीकृ सेचने (भा० आ०७५) तालव्यादिः । दन्त्यादिरिति तु धनपालकाश्यपौ । गुरोश्चेत्यकारः—शीका, तां करोति शीकायते इति तद्भातुव्याख्यायां माधवः । कुट कौटिल्ये (तु०प०८६) तुदादिः, हेतुमणिञ् ।

कुट छेदने (चु०आ०१६५) आकुस्मीयः । कोटयति कोटयते वा कोटा, तां करोति कोटायते । पोटाका, पोटायते । 'सोटा'इति पाठे धात्वर्थोऽन्वेषणीयः । 'मोटा'इति पाठे तु मुट सञ्चूर्णने(चु०प०८१)चुरादिः, प्रदर्शने भ्वादिः । प्रदर्शनाक्षेपयोस्तुदादौ (तु०प०९४) । मोटयतीति मोटा, मोटायते । प्लुष प्लुष दाहे (भ्या०प०५५,५६) । कर्मणि क्तः, प्रुष्टा प्लुष्टातां करोति प्लुष्टायते, प्लुष्टायते । उज्ज्वलदत्तस्तु "अशूप्लुषिलिट् कणिलिटिविशिभ्यः क्वन्" (उ०सू०१५७) इति सूत्रे 'प्लुष्वःस्यादतुसूर्ययोः' 'प्लुष्वा जलकणिका'इति रत्नमतिः । प्लुष स्नेहनादाविति धातुः 'प्लुष्वायते' इत्युदाहरन् इह वार्तिके 'प्लुष्वा'इति पाठमुपन्यस्तवान् ।

सुखादिभ्यः कर्तृ वेदनायाम् (पा०सू०३-१-१८) ॥ कर्तृ इति पृथक्पदं लुप्तषष्ठीकम् । वेदना ज्ञानम् । "विद् चेतनाख्यानविवासेषु" (चु०आ० १७५) इत्यस्माच्चुरादिष्यन्ताद्भावे "ण्यासश्चन्थो युच्" (पा०सू०३-३-१०७) । "घट्टिवन्दिविदिभ्यश्च" (का०वा०) इति आपसङ्ख्यानिको वा । कर्तृत्वं च श्रुतवेदनक्रियापेक्षम् । तदयमर्थः-वेदनक्रियायाः कर्तुराधेयभावेन सम्बन्धिभ्यः सुखादिभ्यः कर्मभ्यो वेदनायामर्थे क्यङ् स्यात् । सुखं वेदयते सुखायते । कर्तृग्रहणं किम् ? सुखं वेदयते प्रसाधको राज्ञः । अयं वेदिः आकुस्मीयः । एवं च 'वेदयति'इति केषांचित्परस्मैपदपाठः प्रामादिकः । अत्र श्लोकगणकारः--

सुखदुःखगहनकृत्वास्तुप्रालीकप्रनीपकरुणाश्च ।

कृपणः सोढ इतीमे सुखादयो दश गणे पठिताः ॥

सोढं सहनमभिभवो वा । गणरत्नमहोदधौ तु आस्रशब्दोऽपीह पठ्यते ।

नमोवरिवश्चित्रङ्कः क्यच् (पा०सू०३-१-१९) ॥ करणग्रहणमनुवृत्तमभिधानशक्तिस्वाभाव्यादिह क्रियाविशेषपरम् । तेन नमसः पूजायां, वरिवसः परिचर्यायां, चित्रङ्क आश्चर्ये, क्यच् स्यात् । नमस्यति देवान्, नमस्कारेण पूजयतीत्यर्थः । वरिवस्यति गुरून् । शुभ्रूषत इत्यर्थः । चित्रीयते । 'विस्मयते इत्यर्थः, 'विस्माययते' इत्यन्ये । तथा च मायामृगं प्रकृत्य भट्टिराह-"ततश्चित्रीयमाणोऽसौ" इति । अत्र चित्रङ्को डित्करणादवयवे कृतं लिङ्गं समुदायस्य विशेषकं भवतीति वाच्यम् । तथा सति क्यजन्तादात्मनेपदम् । न चैवं शब्दैरादिसूत्रे चित्रशब्दोऽपि पठ्यतां क्यङ्गैव तङ् भविष्यतीति वाच्यम्, तथा सति हि

“कयच्चि च” (पा०सू०७-४-३३) इति ईत्वं न स्यात् । तस्मात्क्यजं च कार्यो ङित्त्वं च ।

पुच्छभाण्डचीवराण्णङ् (पा०सू०३-१-२०) ॥ करण इत्यनुवृत्तेः क्रियाविशेषे पुच्छादुदसने व्यसने पर्यसने च । उदसनमुत्क्षेपणम् । व्यसनं-विविधं विरुद्धं वाउत्क्षेपणम् । पर्यसनं-परितः क्षेपणम् । उत्पुच्छयते । विपुच्छयते । परिपुच्छयते ।

भाण्डात्समाचयने (का०वा०) ॥ समाचयनं राशीकरणम् । सम्भाण्डयते । भाण्डानि समाचिनोतीत्यर्थः ।

चीवरादर्जने परिधाने वा (का०वा०) ॥ संचीवरयते भिक्षुः । चविराण्यर्जयति परिधत्ते वेत्यर्थः । णिङो णकारः सामान्यग्रहणार्थो न तु वृद्ध्यर्थः, असम्भवात् । ङकारस्तदधिघातार्थः आत्मनेपदार्थश्च । अत एव पुच्छादय उत्तरसूत्रे न निवेशितार्थः ।

मुण्डमिश्रश्लक्ष्णलवणव्रतवस्त्रहलकलकृततूस्तेभ्यो णिच् (पा०सू० ३-१-२१) ॥ एभ्यो दशभ्यः कृञर्थे णिच् स्यात् । मुण्डं करोति मुण्डयति । मिश्रयति । श्लक्ष्णयति । लवणयति ।

व्रतान्द्रोजने तन्निवृत्तौ च (का०वा०) ॥ पयः शूद्रांश्च वा व्रतयति ।

वस्त्रात्समाच्छादने (का०वा०) ॥ संवस्त्रयति । इह भोजनतन्निवृत्तौ व्रतशब्दस्यार्थः । समाच्छादनं तु वस्त्रशब्दस्य । प्रत्ययस्तु कृञर्थे । श्रूयते च भोजने व्रतशब्दः—“यदस्य पयो व्रतं भवति । आत्मानमेव तद्ब्रुवति । त्रिव्रतो वै मनुरासीत् । द्विव्रता असुराः । एकव्रता देवाः” इति । पस्पशायां च—“शक्यञ्जानेन श्वमांसादीन्यपि व्रतयितुम्” इति । अयमेव व्रतशब्दो दर्शादिवद्विपरीतलक्षणया तन्निवृत्तौ वर्तते । ‘संवस्त्रयति प्रावारम्’ इत्यत्र प्रावारमाच्छादयतीत्यर्थ इति माधवः ।

हलादिभ्यस्त्रिभ्यो ग्रहणे प्रत्ययः । हलिं गृह्णाति हलयति । कलिं गृह्णाति कलयति । कृतं गृह्णाति कृतयति ।

तूस्तानि विहन्ति वितूस्तयति । ‘तूस्तं केशः’ इति श्रीभद्रः । जटीभूताः केशा इति न्यासः । पापमिति वैजयन्ती ।

स्यादेतत्, “प्रातिपदिकाद्भावर्थे” (ग०सू०) इत्वेव सर्वमिदं सिद्धम् । न च “तत्करोति” (ग०सू०) इत्यादिना तत्र धात्वर्थनियमः, राजानमतिक्रान्तवान् अत्यरराजदित्यादेरपीष्टत्वात् । तर्किकं मुण्डादिसूत्रेणेति चेत् ?

अत्राहुः, मुण्डयति माणवकं, मिश्रयत्यन्नं, श्लक्ष्णयति वस्त्रं, लव-

णयति व्यञ्जनामिति सापेक्षेभ्योऽपि णिजर्यमिदम् । हलिक्रलयोस्त्वत्व-
निपातार्थम् । तथा च वार्तिकम्—

हलिक्रलयोरदन्तत्वनिपातनं सन्वद्भावप्रतिषेधार्थमिति । तथाहि,
'हलिइ' 'कलिइ'इति स्थिते "अचो ङिति" (पा०सू०७-२-११५) इति वृद्धिः
प्राप्नोति, णाविष्टवदिति टिलोपश्च । तत्र लोपः शब्दान्तरप्राप्त्या अ-
नित्यः, वृद्धिस्तु टिलोपे सत्यप्राप्तेः । उभयोरनित्ययोः परत्वाद् वृद्धौ
कृतायां एकारस्य आयादेशात्पूर्वमेव परत्वात् वाणांदाङ्गस्य बलीय-
स्वाच्च लोपेऽनग्लोप्ययम्भवतीति "सन्वल्लघुनि" (पा०सू०७-४-९३)
इति सन्वद्भावः स्याद् "दीर्घो" (पा०सू०७-४-९४) इति दीर्घश्च । न च
टिलोपस्य "अचः परस्मिन्" (पा०सू०७-१-५७) इति स्थानिवद्भाववाचनेन
व्यवधानान्न दोष इति वाच्यम्, चङ्परं णौ यदङ्गं तस्य योऽभ्यासो
लघुपरः तस्य सन्वत् लघोर्दीर्घश्चेति हरदत्तादिभिः पुरस्कृते कैय-
टेनैकौयमततयोपन्यस्ते व्याख्याने स्थानिवद्भावस्याकिञ्चित्कर-
त्वात् । चङ्परं णौ यल्लघु तत्र परतो योऽभ्यासः तस्येति भाष्यकै-
यटमतेऽपि अभ्यासस्य टिलोपाद्यनन्तरं जातत्वेन (१) आदिष्ठादचः पूर्व-
त्वेन स्थानिवत्त्वाप्रसङ्गात् । अत्वनिपातने तु यद्यपि परत्वाद् वृद्धिस्त-
थापि अगेव लुप्यते इति सन्वद्भावदीर्घो न भवतः । एवं च बलिपट्ट-
प्रभृतिभ्यो णिचि अबीबलत् अपीपटत् इति भवति न तु अबबलत्
अपपटत् इति ।

स्यादेतत्, "णौ चङि" (पा०सू०७-४-१) इत्यत्रत्यभाष्येण स-
हैतद्विरुध्यते । तत्र हि वृद्धेर्लोपो बलीयानिति स्थितम् । युक्तं चैतत्,
शब्दान्तरप्राप्तौ सत्यामपि कृताकृतप्रसङ्गत्वमात्रेण क्वचिन्नित्यत्वाभ्यु-
पगमात् । यदाह—भुवोवुकोनित्यत्वादित्यादीति, ज्ञापकं चात्र "ना-
ग्लोपिशास्" (पा०सू०७-४-२) इति सूत्रे अगिति प्रत्याहारग्रहणम् । त-
थाहि, अवर्णान्तेष्ववर्णोपधेषु ऋवर्णान्तेषु च वृद्धावप्यवर्ण एव लुप्यते ।
तत्र अलोपिनां नेत्येव वाच्यम् । इवर्णोवर्णान्तयोस्तु वृद्धौ कृतायामौ-
कारो लुप्यते न त्वक् । न च स्वामिनमाख्यत् असस्वामत्, गोमिनमा-
ख्यत् अजुगोमत्, प्रादुराख्यत् अपप्रादत्, यादशमाख्यत् अययादत्, ता-
दशमाख्यत् अततादत् इत्यादीं यत्र वृद्धेरप्रसङ्गादिको लोपस्तत्र ह्रस्वनि-
वृत्त्ये अग्रग्रहणमिति वाच्यम्, अनभिधानात्तत्र णिच पदानुपपत्तेः ।

(१) आदिष्ठादचः पूर्वत्वेन दृष्टस्य विधौ कर्तव्ये विहितस्य स्था-
निवत्त्वस्याप्रसङ्गादित्यर्थः ।

एतच्च भाष्यकारेण ज्ञापकत्वस्य समर्थनादवसीयते । न चैवमपि स्रग्विणमाख्यद् अस्रजत् इत्यत्र विन्मतोर्लुकि उपधाया वृद्धौ ह्रस्व-निवृत्त्यर्थं अग्लोपग्रहणं स्यात्, अस्ति ह्यत्राभिधानम् “टिः” इत्यत्र भाष्ये ‘स्रजयति’ इत्युदाहणादिति वाच्यम्, एवमपि स्रजयतीत्यत्र वृद्धभाष्यस्य सिद्धान्तसम्मतत्वेन टेरित्यत्र भाष्यकारेण स्रजयतीति निर्देशात् “अङ्गवृत्ते” (प०भा०९४) इति परिभाषया वा वृद्धेरप्रसङ्गेन ह्रस्वभा-विन्या उपधाया एव अभावात् । अतः प्रत्याहारग्रहणं ज्ञापकं वृद्धेः पूर्वं टिलोप इति । तत्कथमिहोच्यते वृद्धौ सत्यां टिलोप इतीति चेत् ?

अत्र माधवः—परत्वाद् वृद्धिरिति मुख्यः पक्षः, वृद्धेर्लोपो बली-यानिति तु प्रौढिवादमात्रमित्येकं मतम् । तद्विपरीतं मतान्तरम् । भा-ष्यद्वयप्रामाण्याद् वृद्धेः पूर्वं पश्चाद्वा कामचारेण टिलोप इति अपप-टत् अपीपटदिति रूपद्वयमपि साध्विति चापरं मतमिति मतत्रयमपि सुब्धातुवृत्तावुपनिबद्धवान् । तत्रायं मतं हरदत्तस्य, द्वितीयं कैयटस्य, तृतीयं त्वन्येषामिति विवेकः । एतद्वलाबलचिन्ता तु करिष्यते । अयं च भेदो णिभिन्नविषयः, णेर्णिचि तु ण्यल्लोपाविति विप्रतिषेधात् निष्क-र्षरीत्याऽपवाद्त्वाद्वा प्रागेव णिलोपः । उपधाह्रस्वत्वे सन्वद्भावदी-र्घयोश्च णेर्णिचीत्युपसंख्यानाण्णयाकृतिनिर्देशाद्वा अवीवददित्येष रूप-मिति सप्तमे वक्ष्यामः ।

प्रकृतमनुसरामः । मुण्डादिसूत्रे केषांचिद्ग्रहणं प्रपञ्चार्थम् । मुण्डा-दयः सर्वेऽपि “सत्यापपाश” (पा०सू०३-१-२५) इत्यत्रैव पठितुं युक्ताः । एवं हि एकवाक्यता लभ्यते । द्विर्णिजग्रहणं च न कर्तव्यमि-ति लाघवम् । तथा तु न कृतमित्येव ।

धातोरेकाचो हलादेः क्रियासमभिहारे यङ् (पा०सू०३-१-२२) ॥ एकाच् हलादिः समभिहित्यमाणक्रियावृत्तियों धातुः तस्मात्स्वार्थे यङ् स्यात् । समभिहारोऽत्र पौनःपुन्यं भृशार्थो वा । यद्यपि विप्रकीर्णानामेक-त्र राशीकरणं समभिहारशब्दस्य मुख्योऽर्थः, तथाप्यसौ धान्यादीना-मेव सम्भवति, न तु धातुवाच्यायाः क्रियायाः, अमूर्तत्वात् । अतो गौणोऽर्थो गृह्यते । स च न प्रत्ययस्य वाच्यः, प्रकृत्यर्थं प्रति विशेष्य-तापत्तेः, किन्तु द्योत्योऽर्थः । अत एव टाबादयस्तरबादयश्च स्वार्थिका एवेति निरूढः पन्थाः । यदा तु प्रकृत्यर्थप्राधान्यमौत्सर्गिकम् आख्यात इव टाबादिष्वपि त्यज्यते तदा टाबादयो वाचका इत्यपि पक्षः सम्भ-वत्येव । स्वीकृतश्चायं लिङ्गादिविधौ भाष्येऽपीति तत्रतत्र स्फुटम् । पुनः पुनरतिशयेन वा पचति पापच्यते । “दीर्घोऽकितः” (पा०सू०७-४-८३)

इति दीर्घः । दीर्घप्यते । “गुणो यङ्लुकोः” (पा०सू०७-४-८२) इति गुणः । ननु “क्रियासमभिहारि च” (का०वा०) इति वार्तिकेन “नित्य-
 वीप्सयोः” (पा०सू०८-१-४) इति वा पदद्विर्वचनमिह कुतो नेति चेत् ?
 यङैव क्रियासमभिहारस्य द्योतितत्वात् । न चैवं लुनीहिलुनीहीत्य-
 प्रापि न स्यादिति वाच्यम् , केवलेन लोटा तुल्यरूपो हिः क्रियासमभि-
 हारं द्योतयितुं सहायतया द्वित्वमपेक्षते, अन्यथा संशयापत्तेः; यङ्
 तु न तथेतिवैषम्यात् । धातोरिति किम् ? आर्धधातुकत्वं यथा स्यात् ।
 तेन “ब्रुवो वचिः” इत्यादि सिध्यति । एकाचः किम् ? पुनःपुनर्जा-
 गतिं । हलादेः किम् ? भृशमीक्षते । यङो ङित्वं बोभूयते मरीमृष्यते
 इत्यादौ गुणवृद्धिनिषेधार्थम् । न चैवमवयवे चरितार्थस्य समुदायं
 प्रत्यविशेषकत्वात् यङन्तादात्मनेपदं न स्यादिति वाच्यम् , ङिदन्ता-
 द्धातोस्तदिति “अनुदात्तङि” (पा०सू०१-३-१२) इति सूत्र एव प्रप-
 ङ्खितत्वात् । ‘भृशं शोभते’ ‘भृशं रोचते’ इत्यत्रानभिधानाद्यङ् नेति
 भाष्यम् । कथं तर्हि “रुच दीप्तौ” (भ्वा०आ०७४६) “शुभ शोभा-
 याम्” । (तु०प०४१) इति धातू व्याचक्षाणः धातुवृत्तिकारैः ‘रोरुच्यते’
 ‘शोशुभ्यते’ इत्युदाहृतमिति चेत् ? भाष्ये भृशार्थोपादानात् पौनःपुन्ये भव-
 त्येवेत्याशयेनेत्याहुः । शोभत इति शब्धिकरणस्योदाहरणात्तौदादिकस्य
 यङ् भवत्येवेति धातुचन्द्रोदये । “सूचिसूत्रिमुड्यत्यर्थशूर्णुग्रहणम्”
 (का०वा०) । सूच पैशून्ये (चु०प०३४१) सूत्र अवमोचने (चु०प०३७६)
 मूत्र प्रस्रवणे” (चु०प०३७७) चुरादिण्यन्ताः । अट गतौ (भ्वा०प०२९६) ।
 ऋगतौ (भ्वा०प०१६१) । अश भोजने (कन्या०प०५१) अशू व्याप्तौ (स्वा-
 भा०१८) द्वयोरपि ग्रहणम् । अत्र आद्यानां प्रयाणामनेकाल्त्वात् ततो
 ऽन्येषां अहलादित्वात् , ऊर्णोतेस्तु अनेकाल्त्वादहलादित्वाच्चाप्राप्तौ
 वचनम् । अत्र ऊर्णोतेर्वक्ष्यमाणेन णुवद्भावेनापि सिद्धम् । सोसूच्यते ।
 सोसूड्यते । सूचिसूत्री अदन्तौ, चुरादिणिच्, अतोलोपः, यङ् , णिलो-
 पः, द्वित्वं, “हलादिः शेषः” (पा०सू०७-४-६०), अभ्यासस्य गुणः ।
 अभ्यासात्परस्य षत्वं तु न भवति, अनादेशत्वात् । न चेमौ षोपदेशौ,
 अदन्तत्वेनानेकास्त्वात् । षोपदेशलक्षणे हि सेकस्त्वादिपर्युदासात् त-
 त्सादृश्यमेकार्कत्वं विवक्षितमिति निष्कर्षः । ‘सोसूच्यते’ ‘सोसूड्यते’
 इते भाष्योदाहरणं चात्र प्रमाणम् । षोपदेशलक्षणे एकार्कत्वं विशेषणं
 हेयमिति वदतो माधवस्याप्ययमेवाशयः । सोसूड्यते । अटाड्यते ।
 “अजाद्वितीयस्य” (पा०सू०६-१-२) इति ट्यशब्दस्य द्वित्वं, “स-
 न्यङोः” (पा०सू०६-१-९) इति षष्ठीति वक्ष्यमाणत्वात् । अरार्यते । “गु-

णोऽर्तिसंयोगाद्योः” “यङि च” (पा०सू०७-४-१२९, १३०) इति गुणः, र्यशब्दस्य द्वित्वम् । न च “नन्द्राः संयोगादयः” (पा०सू०६-१-३) इति रेफस्य द्वित्वनिषेधः, “यकारपरस्य नायं निषेधः” इति षष्ठे वृत्तिकारोक्तेः । न चैतदप्रामाणिकम्, प्रकृतसूत्रस्थस्य अरार्थत इति भाष्यस्यैव तत्र प्रमाणत्वात् । अशाश्वते । ऊर्णोनूयते । ऊर्णुञ् आच्छादने (अ० उ०२९) । नोपधोयम् । तस्याष्टमिकं णत्वम् । तस्यासिद्धत्वान्नुशब्दस्य द्वित्वम् । “पूर्वत्रासिद्धीयमद्विर्वचने” (प०भा०१२८) इत्यनित्यम् “उभौ साभ्यासस्य” (पा०सू०८-४-२१) इति लिङ्गात् । स्यादेतत्, लुनीहिलुनीहीत्येवायं लुनाति । अत्र यडा लोट् बाधयेत । अन्तरङ्गो हि यङ्, क्रियासमभिहारमात्रापेक्षत्वात् । लोट् तु बाहिरङ्गः, क्रियाभेदाश्रये धातुसम्बन्धे भावकर्मकर्तृषु विधानात् । तथा लोट् सावकाशाऽपि क ? अनेकाच्च अजादौ च-जागृहिजागृहीत्येवायं जागर्ति, ईक्षस्वेक्षस्वेत्येवायमीक्षते ।

अत्राहुः, वेत्यनुवर्तते । यदा न यङ् तदा लोट् भविष्यति ।

नित्यं कौटिल्ये गतौ (पा०सू०३-१-२३) ॥ गतौ वर्तमानाद्धातोः कौटिल्ये एव द्योत्ये यङ् स्यात् न तु क्रियासमभिहारे । क्रमु पादविक्षेपे (भ्वा०प०४७४) द्रम गतौ (भ्वा०प०४६७) चङ्क्रम्यते । दन्द्रम्यते । अवधारणार्थाभित्यग्रहणाग्नेह-भृशं क्रामति । ननु यथा “वडवाया वृषे वाच्ये” इत्यनेन अपत्ये प्राप्तस्ततोऽपकृष्य विधीयते, यथा वा जीतः को भूते प्राप्तः ततोऽपकृष्य वर्त्तमाने विधीयते, एवमत्रापि धातुमात्रात् क्रियासमभिहारे यङ् विहितो गतिवचनान्तु कौटिल्य इति तत्रकौण्डिन्यन्यायेनैव बाधः सिद्धः । सत्यम्, अत एव नित्यग्रहणं भाष्यवार्तिकयोः प्रत्याख्यातम् ।

लुपसदचरजपजभद्दहदशगृभ्यो भावगर्हायाम् (पा०सू०३-१-२४) ॥ पभ्यो यङ् स्यात् धात्वर्थगर्हायां द्योत्यायाम् । लुप्लृ च्छेदने (तु०उ०१-५१) । षद विशरणादौ (भ्वा०प०८७९) । यस्तु “आङः सदिः पद्यर्थे” (लु०प०२९९) इति चौरादिको ण्यन्तः स इह न गृह्यते ‘एकाच’ इत्यनुवृत्तेरिति हरदत्तः; तच्चिन्त्यम्, प्रकृतिग्रहणे ण्याधिकस्याप्राप्तेः । अन्यथा लुपादेरपि हेतुमण्यन्तस्य वारणीयतया सदेरेवोपन्यासे बीजाभावाच्च । चर गतौ (भ्वा०प०५६०) जप व्यक्तायां वाचि (भ्वा०प०३-९६) जभी गात्रविनामे (भ्वा०भा०३८८) दह भस्मीकरणे (भ्वा०प०१०१६) । अत एव दशति निपातनात् यङ्लुकि नलोपः—दम्दशीति । गृ निगरणे (तु०प०१३०) तुदादिः । गृ शब्दे (कृ०पा०प०२६) क्रयादिः ।

तत्र अदन्तविकरणसाहचर्यात्तुदादेरेव ग्रहणमित्येके । द्वयोरपीत्यन्ये । गर्हितं लुम्पति लालुप्यते । सासद्यते । चञ्चूर्यते । “चरफलोश्च” (पा० सू०७-४-८७) इति जुक् “उत्परस्यातः” (पा०सू०८-४-८८) “हलि च” (पा०सू०९-२-७७) इति दीर्घः । जञ्जप्यते । जञ्जभ्यते । दन्दह्यते । दन्दश्यते । जपादीनां चतुर्णामभ्यासस्य “जपजभदहदशभञ्जपशाश्च” (पा०सू०७-४-८६) इति जुक् । निजेगिल्यते । “ऋत इद्धातोः” (पा०सू०७-१-१००), रपरत्वं, द्विवचनम्, अभ्यासस्य गुणः, जेगिर् य इति स्थिते “प्रा य ङि” (पा०सू०८-३-२०) इति लत्वम् । न च परत्वात् “हलि च” इति दीर्घः, तस्यासिद्धत्वात् । लत्वे कृते तु न विहतनिमित्तत्वाद्दीर्घः । भावेति किम् ? साधनगर्हायां मा भूत्—मन्त्रं जपति वृषलः । अत्र स्वरवर्णादिभ्रंशाभावाद् गर्हा नास्ति । कर्त्राख्यसाधनं तु गर्हितं शूद्रस्य वेदे अनधिकृतत्वात् । नित्यग्रहणमवधारणार्थमिहानुवर्तते । तस्य व्याख्यानं च पूर्ववत् ।

सत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्यो णिच् (पा०सू०३-१-२५) ॥ एभ्यो णिच् स्यात् । सत्यादेभ्यश्चूर्णान्तेभ्यः प्रातिपदिकाद्धात्वर्थे इत्येव सिद्धे सत्यस्यापुगर्थे वचनम्, अन्येषां प्रपञ्चार्थम्, मालिन्या उपश्लोकयतीत्यादौ सपेक्षादुत्पत्त्यर्थं च । धात्वर्थे इत्यविशेषोक्तावपि स्वभावलभ्योऽर्थविशेषो वृत्तिकारादिभिर्निर्दिश्यते । तद्यथा—सत्यमाचष्टे सत्यापयति । सत्यं करोतीति तु भाष्यम् ।

अर्थवेदसत्यानामापुग्वक्तव्यः (का०वा०) ॥ आपुग्वचनसामर्थ्याद्विलोपो न । अर्थापयति । पुक्वैव सिद्धे आकारोच्चारणमन्यतो विधानार्थं, तेन लिखापयतीत्यादि सिद्धमिति कश्चित् । तन्न, ‘पुगेव करिष्यते’ इति भाष्यविरोधात् । तस्माल्लिखापयतीत्यपप्रयोग एवेत्याहुः ।

पादौ प्रक्षालापयतीति गृह्यप्रयोगस्तु छन्दोवदृषयः कुर्वन्तीति समाधेय इति हरदत्तादयः । पाशं विमुञ्चति विपाशयति । रूपं पश्यति रूपयति । वीणयोपगायति उपवीणयति । तूलेनानुकुष्णाति अनुतूलयति तृणाग्रम् । अनुकुष्णाति अनुघट्टयतीत्यर्थं इति हरदत्तः । श्लोकैरुपस्तौति उपश्लोकयति । सेनया अभियाति अभिषेणयति, “उपसर्गात्सुनोति” (पा०सू०८-३-६५) इति षत्वम् । अभ्यषेणयत्, “प्राक् सितादङ्गव्यवायेऽपि” (पा०सू०८-२-६३ इति षत्वम् । त्वच संवरणे (तु०प० २१) “पुंसि सञ्ज्ञायाम्” (पा०सू०३-३-११८) इति घः । त्वचं गृह्णाति त्वचयति । टिलोपस्य स्थानिवत्त्वादुपधावृद्धिर्न । उक्तादेव

धातोः क्विपि हलन्तात् “तत्करोति” (ग०सू०) इति णौ ‘त्वाच्च-यति’ इत्युपधावृद्धिर्भवत्येष । “प्रकृत्यैकाच्” (पा०सू०६-४-१६३) इति ढिलोपाभावः । तस्मात्सुत्रे त्वच्चेत्यकारो विवक्षितो न तु सत्या-पेतिषुचुच्चारणार्थ इत्यवधेयम् । वर्मणा सन्नह्यति संवर्मयति । वर्णे गृह्णाति संवर्णयति । चूर्णैरवध्वंसयति अवचूर्णयति । चुरादिभ्यः स्वार्थे, चोरयति । चिन्तयति ।

हेतुमति च (पा०सू०३-१-२६) ॥ हेतुः कर्तुः प्रयोजकः, तद्व्यापारः प्रवर्तनारूपो हेतुमान्, तस्मिन्वाच्ये धातोर्णिच् स्यात् । पाचयति देव-दत्तो यद्गदत्तेन । यद्गदत्तनिष्ठविकिलस्यनुकूलव्यापारविषयिणी प्रवर्तना देवदत्ताश्रयेत्यर्थः । प्रवर्तनाऽनेकधा-प्रेषणमध्येषणं तत्समर्थाचरणं चेति । भृत्यादेर्निकृष्टस्य प्रवर्तना प्रेषणम्, आह्वेत्यर्थः । गुर्वादेराराध्य-स्य प्रवर्तना अध्येषणम्, प्रार्थनेत्यर्थः । तत्समर्थाचरणमपि बहुधा अनुमतिरूपदेशोऽनुग्रह इति । तत्र यस्यानुमतिं विना क्रिया न निष्प-द्यते सोऽनुमतिमात्रे प्रयोजकः । यथा राजादिः । वैद्यादिस्तु ज्वरितः कषायं पिबेदिति उपदेशमात्रेण प्रवर्तकः । यस्तु केनचिद् जिघांसितं पलायमानं रुणाद्धि सोऽपि हन्तुरनुग्राहकत्वात् प्रयोजक एव । तदिह अर्थप्रकरणादिगम्या अमी विशेषाः । सर्वानुगतं प्रवर्तनासामान्यं तु णिचोऽर्थः । स च णिचः शक्य इति मुख्यः पक्षः । द्योत्य इति पक्षा-न्तरमप्याकरे स्थितम् । यद्यपि हेतुशब्दस्य ससम्बन्धिकत्वात् हेतुमा नित्युक्ते यं प्रति प्रयोजकत्वं स एव लभ्यते, यथा पितृमानित्युक्ते पुत्रः, तादृशश्चेह कर्ता कारकाधिकारे हेतुसंज्ञोक्तेः क्रिया च, तथाच पक्तुः पाकस्य वा हेतुमत्त्वं युक्तम्, तथापि करणे इत्यधिकारात् नेह कर्ता गृह्यते, प्रकृत्यैवोक्तत्वाच्च न पाकः, किन्तु पाकपक्षपेक्षया यो हेतुस्त-दीयव्यापार एव स्वभावतो लोके णिजर्धतया प्रसिद्धो हेतुमच्छब्देनो-च्यते इति सिद्धान्तः । एवं च हेतोरित्येव सूत्रं युक्तम् । हेतोः करणे व्यापारे णिजित्यर्थः । तथा तु न कृतमित्येव । इह यद्यपि फलव्यापार-योर्धातुवाच्यत्वाद्धिकिलस्यनुकूलव्यापारत्वस्य च प्रेषणादावपि सुल-भत्वात्तस्यापि पच्यर्थतामाश्रित्य णिचो द्योतकतेति वर्णितं भाष्यादौ, तथापि प्रौढिवादमात्रमेतत् । तथाहि, अधिभ्रयणादिरेव व्यापारवि-शेषः पच्येति । न तु ततः प्राचीनोऽपि क्रयणाद्यवस्थायां पचतीत्यप्र-योगात्, अन्यथाऽतिप्रसङ्गात्, क्वाचित्कप्रयोगस्य भाकत्वेनाप्युपप-त्तेश्च, पचतिपाचयत्योरर्थवैलक्षण्यस्य अनुभवसिद्धत्वाच्च, भणौ कर्तुर्णौ कर्मत्वमित्यादिव्यवस्थाभ्युपगमाच्च, ‘प्रणाचयति’ ‘अभिषाव-

यति'इत्यादौ उपसर्गस्य प्रकृत्यर्थगतविशेषद्योतकत्वे णत्वषत्वे स्तः, णिच्चा सम्बन्धे तु नेत्यष्टमे स्फुटत्वाच्च । अतोऽत्र पक्षे नातीर्वाभिनि-
वेष्टव्यम् । स्यादेतत्, प्रवर्त्तनामात्रस्य णिजर्थत्वे णिचो लोडादीनाञ्च
पर्यायप्रसङ्गः । ततश्च पृच्छतु मां भवानिति वक्तव्ये णिजपि प्रयुज्येते-
ति चेत् ? कर्त्तुः प्रयोजको हि हेतुः, प्रैषविषयस्तु नाद्यापि कर्त्तृत्वेना-
वधारितः । तथाच प्रयोज्यप्रवृत्त्युपहिता प्रवृत्तिर्णिजर्थः । केवला तु
लोडर्थ इति विवेकः । उक्तं च—

द्रव्यमात्रस्य तु प्रैषे पृच्छादेर्लोड् विधीयते ।

सक्रियस्य प्रयोगस्तु यदा, स विषयो णिचः ॥ इति ।

किञ्च प्रयोक्तृधर्मः प्रयुक्तिर्लोडर्थः । अनियतकर्त्तृका तु णिजर्थः ।
पचेति हि वक्तुरेव प्रेरणा गम्यते । पाचयतीत्यत्र तु वक्तृभिन्नस्य ।

तत्करोतीत्युपसंख्यानं सूत्रयत्याद्यर्थे (का०वा०) ॥ गणपाठासिद्ध
एवायमर्थ उपसंख्यानेनापि प्रदर्शितः । इह करोतीत्यत्र प्रकृत्यर्थमात्रं
विधक्षितं न प्रत्ययार्थः, तेन ण्यन्तात् भाषकर्मणोः भूतभविष्यतोः द्वित्वब-
हुत्वयोश्च लः सिध्यति । अयं णिच् प्रातिपदिकादेव न तु सुबन्तादिति
माधवः । युक्तञ्चेतत्, सुप इत्यधिकारस्येह विच्छिन्नत्वात् । किञ्च चु-
रादिषु ह्येवं पठ्यते—“प्रातिपदिकाद्भात्वर्थे बहुलमिष्टवच्च” (ग०सू०)
“तत्करोति तदाचष्टे” (ग०सू०) “तेनातिक्रामति” (ग०सू०) “कर्त्तृ
करणाद्भात्वर्थे” (ग०सू०) इति । अस्यार्थः प्रातिपदिकाद्भातोर्थवि-
शेषरूपे वाच्ये णिच् स्यात् इष्टनीव चास्मिन् बहुलं कार्यं स्यादिति ।
कूलमुल्लङ्घयति उत्कूलयति । अस्यैव प्रपञ्चः—तत्करोतीत्यादिः ।
एवञ्च प्रातिपदिकादित्युपक्रमात्तदं सुबन्ताद्विधायकम् । तथा च प्रकृ-
तवार्त्तिकमपि तत्समानार्थकत्वात्तथैव । “तेनातिक्रामति” (का०वा०)
इत्येतत् कर्त्तृकरणादित्यस्यैव प्रपञ्चः । कर्त्तृग्रहणञ्च करणस्यैव विशेष-
णं करणत्वेन लोके प्रसिद्धानां चक्षुरादीनामेव ग्रहणमिति शङ्काव्युद-
सनाय । अन्यथा चक्षुषा पश्यति चक्षयतीत्यादावेव स्यान्न तु करि-
भिरवबध्नाति अवकरयतीत्यादौ । एवञ्च, तत्त्वेनेति शब्दौ कर्मकरणयोरु-
पलक्षकौ । करणस्य कर्मणश्च समर्पकात्प्रातिपदिकादित्यर्थः । सुबन्ता-
दुत्पत्तौ तु हस्तिनाऽतिक्रामति अतिहस्तयतीत्यादौ णौ सुपो लोपे
टिलोपे च कृते अन्तर्वात्तिविभक्त्या पदत्वाज्जश्वं स्यात् । न च टिलो-
पस्य स्थानिवन्त्वम्, अज्जलादेशत्वात् । हरदत्तस्तु सुबन्ताणिचम-
भिप्रैति । यदाह—तदिति द्वितीयान्तोपलक्षणमिति । न चास्मिन्पक्षे पद-

कार्यप्रसङ्गः, इष्टवदित्यतिदिष्टया भसंज्ञया पदत्वस्य बांधात् । अत एव हि पटिष्ट इत्यादौ सुबन्तादिष्टनि जश्त्वादिपदकार्याप्रवृत्तिः । किञ्च स्रग्विणमाचष्टे स्रजयतीत्यादौ माध्वमतेऽप्येषैव गतिः । सुबन्तादुप-
न्नयोर्विन्मतोर्लुकि तत्प्रकृतेः सुबन्तत्वात्प्रत्ययलक्षणेन पदकार्यप्रसङ्ग-
स्य स्पष्टत्वात् । तदिह मतभेदेन प्रातिपदिकात्सुबन्ताद्वा णिजिति स्थितम् । आद्यपक्षेऽपि यथाकथञ्चित् प्रातिपदिकग्रहणे लिङ्गाविशिष्ट-
ग्रहणाद् ऊयाबन्तादापि भवति । अत एव णाविष्टवदित्यत्र भाष्ये इष्टवदित्यतिदेशस्य “पुंवद्भावटिलोपयणादिलोपविन्मतोर्लुगर्थम्”
इति पुंवद्भावोऽपि प्रयोजनतयोक्तः । इदञ्च दिङ्मात्रं न तु परि गणनमिति षष्ठं एवाकरे स्पष्टम् । उदाहरणानि तु प्रपञ्चयामः—एनी-
माचष्टे एतयति । हरिणीमाचष्टे हरितयति । न चात्र पुंवद्भावस्य इष्टनि विशिष्याविधानात्कथमतिदेश इति वाच्यम्, विशिष्यातिदेशे सामान्यस्याप्यतिदेशात् । वसिष्ठवदत्र वर्तितव्यमित्युक्ते हि ब्राह्मण-
त्वं सामान्यनिबन्धनमप्यतिदिश्यत एव । तथेह भसंज्ञानिमित्ततद्धित-
त्वप्रयुक्तः पुंवद्भावोऽपीत्यदोषः । नन्वेतयतीत्यादौ टिलोपेन डीपिं निवृत्ते तत्सन्नियोगशिष्टत्वान्नकारोऽपि निवर्त्यताम् । तथा च टिलोपेनैव गतार्थत्वे किमर्थं पुंवद्भावोऽपि पृथक् प्रयोजनतया भा-
ष्ये गणित इति चेत् ?

अत्र कैयटः, “सन्नियोगशिष्ट” (पा०भा०८८) परिभाषाया अनित्य-
त्वज्ञापनायेदम् । तेन ‘ऐनेयः’ ‘श्यैनेयः’ इत्यत्र ‘यस्य’ (पा०सू०६-४-४९)
इति लोपे कृतेऽपि नकारो न निवर्तते इत्याह । हरदत्तस्तु फलान्त-
रमपि मतान्तरत्वेनाह—इडबिडमाचष्टे ऐडबिडयति । दरदं दारद-
यति । इडबिडशब्दो जनपदस्य क्षत्रियजातेश्च वाचकः । तस्मात् “ज-
नपदशब्दात् क्षत्रियादञ्” (पा०सू०४-१-१६८) दरच्छब्दात् “द्वयञ्म
गध” (पा०सू०४-१-१७०) इत्यण् । अज्जापोस्तद्राजसंज्ञा “ते तद्राजाः”
(पा०सू०४-१-१७४) इति सूत्रेण । अज्जादीनामापादपरिसमाप्तेस्तद्विधा-
नात् “अतश्च” (पा०सू०४-१-१७७) इति लुक् । अकाररूपस्य तद्राज-
प्रत्ययस्य स्त्रियां लुगिति हि सूत्रार्थः । ततश्च इडबिड्, दरत् स्त्री ।
ऐडबिडो दारदश्च पुमान् । पुंवद्बचनेन च स्त्रीशब्दस्य पुंशब्देऽति-
दिष्टे सिद्धमिष्टम् । न चैवं गोत्रत्वेन जातित्वात् “जातेश्च” (पा०सू०
६-३-४१) इति पुंवद्भावनिषेधः शङ्क्यः, औपसंख्यानिकस्य नायं निषेध
इति वक्ष्यमाणत्वात् । न चैवमप्यजादी गुणवचनादेवेत्युक्तेरिष्टेन एवा-
भ्यामसम्भवेन कथं तद्वदित्यतिदेश इति वाच्यम्, नहीष्टनि दृष्टस्यैवा-

तिदेशः किन्तु सम्भावितस्य । अन्यथा अतिराजयतीत्यादौ टिलोपो न स्यात् ।

नन्वस्मिन्पक्षे 'पेनेयः' 'इयैनेयः' इति कथं सिञ्च्येदिति चेत् ?

अत्र माधवः--अनन्यथासिद्धमपि पेडबिडयतीत्याद्युदाहृत्य एतय-
ति इयेतयतीत्युदाहरन् भाष्यकारः "सन्नियोगशिष्ट" (पा०भा०८८) परि-
भाषाया अनित्यत्वं ज्ञापयतीत्याह । वस्तुतस्तु पुंवद्भावस्यैकाक्षु टिलो-
पस्याभाषितपुंस्केषु च चारितार्थ्येऽपि एतयतीत्यादावन्तरङ्गत्वेन पुंव-
द्भाव एव ज्ञाप्यः "सिद्धश्च प्रत्ययविधौ" इत्युक्तत्वेन प्रत्ययोत्पत्तेः पूर्वमेव
प्रवृत्तत्वात् । अत एव नकाररहितप्रयोगासिद्धिः । न चात्र टिलोपेऽपि
सन्नियोगशिष्ट न्यायेन नकारनिवृत्तिः सुलभेति वाच्यम्,
उक्तन्यायेन नकारनिवृत्तौ कर्त्तव्यायाम् "अचः परस्मिन्" (पा०
सू०१-१-५७) इति स्थानिवद्भावस्य दुर्वारत्वात् । अत एव 'पञ्चेन्द्रा-
ण्यो देवता अस्येति पञ्चेन्द्रः' इत्यादौ स्थानिवद्भावेनानुगादिश्रवणे
प्राप्ते स्थानिवद्भावनिषेधार्थं "क्विलुगुपधा" इति वार्त्तिके लुगग्रहणमिति
भाष्यवार्त्तिकादौ स्पष्टम् । अत एवाभ्यासेकारसहितमैतदिति रूपं
सिद्धम् । टिलोपे तु प्रक्रियादशायां परिनिष्ठिते रूपे वाऽवर्णपरत्वाभा-
वेन स्थानिवद्भावानतिपत्तावुक्तरूपासिद्धिः । नचाल्लोपस्यापि
स्थानिवद्भावः, तस्य ङीनिमित्तत्वेऽपि णिजनिमित्तत्वादिति ध्येयम् ।

पृथुमाचष्टे प्रथयति । चङि वृद्धेः पूर्वं टिलोप इति पक्षे अग्लोपि-
त्वात् "सन्वल्लघुनि" (पा०सू०७-४-९३) इत्यस्याप्रवृत्तेः-अपप्रथत् ।
परत्वाद् वृद्धौ आवादेशात्पूर्वं टिलोपे अनग्लोपित्वात्-अपिप्रथत् । पक्ष-
द्वयमपीदं "मुण्डमिश्र" (पा०सू०३-१२१) इति सूत्रे प्रपञ्चितम् । एवं मृ-
दुमाचष्टे भ्रदयति । अमभ्रदत्, अमिभ्रदत् । भ्रशयति, क्रशयति, द्रढ-
यति । एषां चङि सर्वथाऽप्यग्लोपित्वात्--अबभ्रशत्, अचक्रशत्,
अदद्रढत् इत्येकमेव रूपम् । परिव्रदयति । अत्रोपसर्गस्य पृथक्करणा-
त्पर्यव्रदयत्, पर्यवव्रदत् ।

पृथुं मृदुं भृशं चैव कृशं च दृढमेव च ।

परिपूर्वं वृद्धञ्चैव षडेतान् रविधौ स्मरेत् ॥

कविं पटुं वा आचष्टे कवयति, पटयति । अचकवत्, अर्षीकवत् ।
अपपठत्, अर्षीपठत् । कुमारमाख्यत् अचुकुमारत् । अत्र एकमेव
रूपम्, "सन्वल्लघुनि" (पा०सू०७-४-९३) इति "दीर्घो लघोः" (पा०
सू०७-४-९४) इति च सूत्रे चङ्परि परौ परे अवा अव्यवहितं यल्लघु त-
स्मिन्परे बोऽभ्यासः तस्येति कैयटादिसम्प्रते सूत्रार्थं यदत्राभ्यासात्परं

लघुः न तच्चङ्परणिपरमिति दीर्घत्वस्याप्रसङ्गात्, चङ्परिणौ यदङ्गन्तस्य योऽभ्यासो लघुपरः तस्येति हरदत्तादिपक्षेऽपि कुमारीशब्दस्य पुंवद्भावेन वृद्धावप्यग्लोपित्वात् । नदीमाख्यत् अननदादित्यादि । ननु कैयटमते “येननाव्यवधानम्” इतिन्यायेन एकव्यञ्जनव्यवहिते अजीहरदित्यादौ सन्वद्भावोऽस्तु नाम, अचिक्षणदित्यादौ तु कथमिति चेत् ? असस्मरदित्यादावित्वाभाषार्थम् “अत्स्मृष्ट्वर” (पा०सू०७-४-२५) इति अत्वविधानेन संयोगव्यवधानेऽपि भवतीति ज्ञापनात् । ऊढमाख्यत् औजढत् । ऊढिमाख्यत् औजिढत् । कर्तारमाचष्टे करयति । भर्तारं भरयति । दोग्धारन्द्गोहयति । “तुश्छन्दसि” (पा०सू०५-३-५९) इति तृशब्दलोपोऽपि णावतिदिश्यते इत्येकं । अन्ये तु छन्दस्युपदिष्टोऽसौ णावपि छन्दस्येवातिदिश्यतां नाम । भाषायान्तु कथं भवेत् ? तस्माद्दिलोपे कर्त्तयतीत्याद्येव रूपमित्याहुः । त्वां मां वा आचष्टे त्वापयति, मापयति । इह “प्रत्ययोत्तरपदयोश्च” (पा०सू०७-२-९८) इति एकार्थयोर्युष्मदस्मदोर्मपर्यन्तस्य त्वमौ । “अतो गुणे” (पा०सू०६-१-९७) इति पररूपात्पूर्वं नित्यत्वाद्दिलोपे वृद्धौ पुगित्येकं मतम् । वस्तुतस्तु परादप्यन्तरङ्गस्य बलीयस्त्वात्पररूपत्वे “प्रकृत्यैकाच्” (पा०सू०६-४-१६३) इति टिलोपाभावादुपधावृद्धौ त्वादयति मादयतीत्येव रूपमिति बहवः । “प्रकृत्यैकाच्” (पा०सू०६-४-१६३) इत्येतत्प्रत्याख्यानभाष्यन्तुदाहरणविशेषेऽन्यथासिद्धिरित्येतावन्मात्रपरम् । तथा-वृत्तिकारोदाहृतेषु मध्ये प्रेष्ठादय आभात्सूत्रेण सिद्धाः । तस्यागेऽपि ज्येष्ठवदकारोच्चारणसामर्थ्यात् ।

इष्टमेयःस्वनेकाचोऽप्यवशिष्टस्य नेष्यते ।

टिलोपो भाष्यकारेण प्रवृत्ते विन्मतोर्लुकि ॥

लुकोऽपचादभूतस्य तस्मिन्पक्षे प्रवर्तनात् ।

कनिष्ठादाविदं तुल्यं तृलोपस्य प्रवर्तनात् ॥

कैयटमाधवादिप्रन्थाश्चेहानुकूला इति वक्ष्यामः । “अङ्गवृत्त” (पा० भा०९४) परिभाषया वृद्धिमकृत्वा त्वदयति म्दयतीत्यन्ये प्रतिपन्नाः । युवामावां वा आचष्टे युष्मयति अस्मयति । “युवावौ द्विवचने” (पा०सू०७-२-९२) इत्यत्र यद्यपि द्विवचने इत्यर्थप्रहणं तथाऽपीह युवावौ न स्तः, विभक्तिपरत्वाभावात् । प्रातिपदिकादेव हि णिजिति माधवादयः । सुबन्तादिति हरदत्तपक्षेऽपि “अन्तरङ्गानपि” (पा०भा०५२) इति न्यायेन विभक्तेर्लुकापहारात् । त्वामतिक्रान्तमतिक्रान्तौ वा अतित्वाम् । अतिक्रान्तान् अतित्वान् । आचष्टे अतित्वयति, अतिमयति । युष्मद-

स्मदोरेकार्थत्वेन “प्रत्ययोत्तरपदयोश्च” (पा०सू०७-२-९८) इति त्व-
मौ । अन्तरङ्गत्वात्पूर्वरूपं, ततट्टिलोप इति माधवः । तच्चिन्त्यम्, उप-
सर्गस्य पृथक्करणेन “प्रकृत्यैकाच्” (पा०सू०६-४-१६३) इति प्रकृति-
भावात् । तस्मादातित्वादयति अतिमादयतीत्येव बोध्यम् । अत्रापि पर-
रूपात्पूर्वं नित्यत्वादट्टिलोप इति मते अतित्वापयति अतिमापयति ।
युवामावां युष्मानस्मान्वा अतिक्रान्तमतिक्रान्तावतिक्रान्तान्वा आच-
ष्टे अतियुष्मयति अत्यस्मयति ।

इदानीं ण्यन्तात्किवपि कश्चिद्विशेष उच्यते । तत्र त्वां मां वा आचष्ट
इति आख्येयैक्ये त्वाप् माप्, त्वाद् माद्, त्वद् मद् इति प्रागुक्तमत-
भेदेन त्रिधा प्रातिपदिकानि । युवामावां युष्मानस्मान् वा आचष्ट इति
आख्येयस्यानेकत्वे त्वमयोरभावाणौ टिलोपे, क्वौ, णिलोपे, केश्रा-
पृकलोपे युष्म् अस्म इति मान्ते प्रातिपदिके भवतः । ततः स्वादयः ।
तत्र प्रातिपदिकाष्टकादपि विभक्तानां यथायथं “ङप्रथमयोरम्” (पा०
सू०७-१-२८) “शसो न” (पा०सू०७-१-२९) “भ्यसोऽभ्यम्” (पा०
सू०७-१-३०) “पञ्चम्या अत्” (पा०सू०७-१-३१) “एकवचनस्य च”
(पा०सू०७-१-३२) “युष्मदस्मद्भ्यां ङसोऽश्” (पा०सू०७-१-२७) “सा-
म आकम्” (पा०सू०७-१-३३) इति सूत्रसप्तकेन विहिता आदेशा भव-
न्ति । एवं “युष्मदस्मदोरनादेशे” (पा०सू०७-२-८६) “द्वितीयायाञ्च”
(पा०सू०७-२-८७) “प्रथमायाश्च द्विवचने भाषायाम्” (पा०सू०७-२-
८८) इति त्रिसृष्या विहितमात्वं “योऽचि” (पा०सू०७-२-९८) इति यत्वं
च भवत्येव । “शेषे लोपः” (पा०सू०७-२-९०) तु आत्वयत्वनिमित्तेत-
रविभक्तौ परतोऽन्त्यलोप इति व्याख्याने भवत्येव । शेषशब्दस्य मा-
न्ताच्छेषपरत्वमाश्रित्य टिलोप इति व्याख्याने तु न भवत्येवाख्येय-
स्यानेकत्वे । तत्र हि शेषलोपेनापहार्यं मान्तात्परं णाविष्टवदित्यति-
दिष्टेन टिलोपेनैवापहतम् । आख्येयैक्ये तु भवत्येव, प्राक् टिलोपा-
भावात् । ‘टिलोपं स्त्रीकृत्य पुका पान्तत्वम्’ इति मते तु न भवत्ये-
व । अजादौ यत्त्वविधानादात्वं हलादावेव पर्यवस्यति । “त्वाहौ सौ”
(पा०सू०७-२-९४) “यूयवयौ जसि” (पा०सू०७-२-९३) “तुभ्य-
महौ ङयि” (पा०सू०७-२-९५) “तवममौ ङसि” (पा०सू०७-२-९६) इति
चतुःसूत्रीविहिताः प्रकृत्यादेशास्तु आख्येयैक्ये न भवन्त्येव, मपर्यन्ता-
भावात् । आख्येयद्वित्वबहुत्वयोस्तु वैकल्पिकाः । तथाहि—“मपर्यन्त-
स्य” (पा०सू०७-२-१९) इत्यत्र मान्तस्येत्येव सिद्धे परिग्रहणसाम-
र्थ्याद्युष्मदस्मदोर्मान्तत्वावस्थायी नादेशाः इत्येकं मतम् । परिग्रहणा-

भाषे मान्तस्यैव स्यात् , सति तु तस्मिन् मान्ते ततोधिके च भवति इति मतान्तरम् । उभयमिदं तस्मिन्नेव सूत्रे व्युत्पादयिष्यते । मतभेदाच्चेह फलितो विकल्पः । तत्र आख्येयद्वित्वे सुजस्ङ्ङस्सु परत्वात् त्वाहादिप्रवृत्तावपि 'औ' 'अम्' इत्यादिषु वचनान्तरेषु विभक्तिपरत्वाद्युवावौ एकस्मिन्मते स्त एव, मतान्तरे तु न त्वाहादयो नापि युवौ इति विवेकः ।

अथ रूपानि—आख्येयैक्ये सौ त्वां, माम् । 'वृद्धिर्न' इतिवादिनान्तु शेषे लोपे त्वम्, मम् । शेषेलोपष्टिलोपः, स चाचक्षणे न प्रवर्त्तत इति पक्षेऽप्याख्येयैक्येऽस्त्येव दान्तयोरित्युक्तम् । पान्तयोस्तु पक्षे त्वापम्, मापम्, । इत्थं सङ्कलनया त्रीणि । औङि 'त्वां, माम्' इत्येकमेव । "प्रथमायाश्च द्विवचने" (पा०सू०७-२-८८) इत्यात्वम् । जसि सावित्र त्रीणि, शेषे लोपस्य पान्तयोः पाक्षिकत्वात् । अम्औटोः—त्वां, माम् । शसि—त्वान्, मान् । "द्वितीयायाश्च" (पा०सू०७-२-७७) इत्यात्वम् । आङि—त्वाया, माया । अवृद्धौ तु—त्वया, मया । त्वाभ्यां, माभ्याम् । त्वाभिः, मामिः । ङयि अम्, शेषे लोपः (पा०सू०७-२-९०) । वृद्धिपक्षे "आतो घातोः" (पा०सू०६-४-१४०) इत्यालोपः त्वम्, मम् । पक्षे त्वापम्, मापम् । त्वाभ्याम्, माभ्याम् । त्वाभ्यम्, माभ्यम् । भ्यमि शेषे लोपः । अभ्यमादेशपक्षे तु शेषे लोपे आलोपे च त्वभ्यम् मभ्यम् । अवृद्धिपक्षेऽप्येवम् । पान्तपक्षे त्वापभ्यम्, मापभ्यम् । तत्र भ्यमि "अङ्गवृत्त" (प०भा०९४) परिभाषया "बहुवचने झल्येत्" (पा०सू०७-३-१०३) इत्येत्वं न । त्वत्, मत् । शेषे लोपे वृद्धिपक्षे आलोपः । त्वापत्, मापत् । त्वाभ्याम्, माभ्याम् । त्वत्, मत् । त्वापत्, मापत् । त्व, म । त्वाप, माप । त्वायोः, मायोः । अवृद्धौ तु—त्वयोः, मयोः । त्वाकम्, माकम् । त्वापाकम्, मापाकम् । त्वायि, मायि । त्वायोः, मायोः । अवृद्धौ तु—त्वयि मयि । त्वयोः, मयोः । त्वासु, मासु । एवञ्च—

आख्येयैक्येऽत्र सुजसोश्चतुर्थ्यां भ्यसि च त्रयम् ।

टौञ्ङिदाम्भ्यस्सु रूपे द्वे निश्चिनुष्वैकमत्यतः ॥

इदं त्ववधेयम् । कृतः कर्त्तर्यसंज्ञायामिति विशेष्यनिर्गतोक्तेराचक्षणेस्य क्लीबत्वे सुजसोरसर्वनामस्थानत्वेन भत्वात् "आतो घातोः" (पा०सू०६-४-१४०) इत्यालोपे त्वम्, मम् इत्येव रूपम् । अवृद्धिवादिनां सम्बोधने "एङ्ङस्वात्" (पा०सू०६-१-६९) इति हल्मात्रलोपे हे त्व, हे म । स्त्रीत्वे तु टाप् प्राप्तः "सन्निपात" (प०भा०८७) परिभाषया समाधेयः । यत्तु केवले समाधानद्वयम् "अलिङ्गत्वाङ्गिलोपाङ्गा" इति, तदिह न भवतीति दिक् ।

अथाख्येयद्वित्वे रूपाणि-सौ त्वम्, अहम्; प्रकृत्यादेशाभावे युषम्, असम्; शेषे लोपस्याप्यभावे युष्मम्, अस्मम् । इत्थं त्रीणि । युषाम्, आषाम्; युषाम्, असाम् । जसि-यूयं, वयम्; युषम्, असम्; युष्मम्, अस्मम् । अम्रौटोः-युवाम्, आवाम्; युषाम्, असाम्; युवान्, आवान्; युषान्, असान् । युवया, आवया; युष्या, अस्या । युवाभ्याम्, आवाभ्यां; युषाभ्याम्, असाभ्याम् । युवाभिः, आवाभिः; युषाभिः, असाभिः । तुभ्यं, मह्यम्; युषम् असम्; युष्मम्, अस्मम् । युवाभ्याम्, आवाभ्याम्; युषाभ्याम्, असाभ्याम्--युवभ्यम्, आवभ्यम्; युष्मभ्यम्, अस्मभ्यम् । भ्यमादेशपक्षे तु-युष्मभ्यम् । अत्र संयोगान्तलोपो न, भाष्ये "हल" इत्यनुवर्त्तनात् । अननुवृत्तिपक्षे तु-युङ्भ्यम् । अस्मदस्तु "स्कोः" (पा०सू०८-२-२९) इति सलोपे अम्भ्यम् । शेषे लोपे तु-ओभ्यम् । युवत्, आवत्; युषत्, असत्; युष्मत्, अस्मत् । युवाभ्याम्, आवाभ्याम् । युषाभ्याम्, असाभ्याम् । भ्यसि ङसिषत् त्रीणि । तव मम; युष, अस; युष्म, अस्म । युवयोः, आवयोः; युष्योः, अश्योः । युवाकम्, आवाकम्; युषाकम्, असाकम्; युष्माकम्, अस्माकम् । युवयि, आवयि; युष्यि, अस्थि । युवयोः, आवयोः; युष्योः, अश्योः । युवासु, आवासु; युषासु, असासु । एवञ्च—

चतुर्थ्या भ्यसि चत्वारि व्याख्याने द्वे तथाऽन्यतः ।

सुजसङ्ङस्ङसिभ्यस्सु आभि च त्रीणि निश्चिनु ॥

अथाख्येयबहुत्वे रूपाणि-त्वम्, अहम्; युषम् असम्; युष्मम्, अस्मम् । युषाम्, असाम् । यूयं, वयम् । युषम्, असम्, युष्मम्, अस्मम्; युषाम्, असाम् । युवान्, असान् । युष्या, अस्या । युषाभ्याम्, असाभ्याम् । युषाभिः, असाभिः । तुभ्यं, मह्यम्; युषम्, असम्; युष्मम्, अस्मम् । युषाभ्याम्, असाभ्याम् । युषभ्यम्, असभ्यं, युष्मभ्यम्, युभ्यम्, अम्भ्यम्, ओभ्यम् । युषत्, असत्; युष्मत्, अस्मत् । युषाभ्याम्, असाभ्याम् । युषत्, असत्; युष्मत्, अस्मत् । तव, मम; युष, अस; युष्म, अस्म । युष्योः, अश्योः । युषाकम्, असाकम्; युष्माकम्, अस्माकम् । युष्यि, अस्थि । युष्योः, अश्योः । युषासु, असासु । एवञ्च—

ङसिभ्यस्ताम्सु द्वे रूपे चतुर्थ्या भ्यसि तु त्रयम् ।

सुजसङ्ङस्सु च तथाऽऽख्येयभूभ्येकमन्यतः ॥

इह सर्वत्र प्रकृत्यादेशयत्वात्त्वशेषेलोपेषु कर्तव्येषु णिलोपो न स्थानिवत्, क्वौ लुप्तत्वादिति दिक् ॥

श्वानमाचष्टे शावयति । 'इवन् इ' इति स्थिते णाविष्टवदित्यतिदेशेन द्वौ टिलोपौ प्राप्तौ "टः" (पा०सू०६-४-१४३) इत्येकः, "नस्तद्धिते" (पा०सू०६-४-१४४) इत्यपरः । तत्र "प्रकृत्यैकाच्" (पा०सू०६-४-१६३) इति प्रकृतिभावो येननाप्राप्तिन्यायेन "टः" (पा०सू०६-४-१४३) इत्यस्यैवेति तस्मान्निवृत्ते ऽपि "नस्तद्धिते" (पा०सू०६-४-१४४) इति भवत्येव । तत इष्टवदित्यतिदिष्टया भसंज्ञयैव वकारस्य सम्प्रसारणे वृद्धावाषा-
देशः । न च 'दविष्टः' इत्यादौ इष्टनि "ओर्गुणः" (पा०सू०६-४-१४६) पूर्वस्य दृष्ट इति इहाप्यतिदिश्येतति वाच्यम्, तस्मिन्कर्तव्ये सम्प्रसारणटिलोपयोः "असिद्धवदत्र" (पा०सू०६-४-२२) इत्यासिद्धत्वात् । अन्ये तु 'ब्रह्मिष्टः' इत्यादौ नान्तलक्षणाट्टिलोपात्परत्वात् "टः" (पा०सू०६-४-१५५) इत्येव प्रवर्तते । तच्चेह प्रकृतिभावेन निवृत्तम् । "नस्तद्धिते" (पा०सू०६-४-१४४) इति तु इष्टनि क्वापि न दृष्टमिति तस्ये-
हानतिदेशात् सम्प्रसारणपूर्वत्वयोः 'शुनयति' इति रूपमाहुः । न च टिलोपयोरामीयत्वेन अन्योन्यस्यासिद्धत्वात्कथं विप्रतिषेध इति वा-
च्यम्, विप्रतिषेधे आभीयमसिद्धत्वं नास्तीति वक्ष्यमाणत्वात् । विद्वांसमाचष्ट इत्यत्र णौ टिलोपे विद्वयतीति दौर्गाः । अत्र सम्प्रसारणाभा-
वश्चिन्त्य इत्यात्रेयः । "अङ्गवृत्" (पा०भा०९५) परिभाषया चिन्त्योद्धा-
रो बोध्यः । सम्प्रसारणे वृद्धावावादेशे च 'विदावयति' इत्येके । अन्ये तु 'विदयति' इत्याहुः । तथाहि, नित्यत्वाट्टिलोपात्प्राक् सम्प्रसारणं ततो-
ऽन्तरङ्गत्वात्पूर्वरूपे पश्चाट्टिलोपः । न च टिलोपस्यापि नित्यत्वम्, शब्दा-
न्तरप्राप्त्या अनित्यत्वात् । ननु सम्प्रसारणमात्रेण न शब्दान्तरप्राप्तिः
किन्तु पूर्वरूपेण, "यस्य च लक्षणान्तरेण निमित्तं विहन्यते न तदनि-
त्यम्" (पा०भा०४८) इति चेत् ? न, यस्य चेत्यस्य असार्वत्रिकताया हर-
दत्तादिभिरुक्तत्वात् । उदञ्चमाचष्टे उदीचयति । अत्र उपसर्गस्य पृथ-
क्करणात् लुप्तनकारादच्छब्दाणिञ् । "प्रकृत्यैकाच्" (पा०सू०६-४-१६३)
इति टिलोपाभावे इष्टवदित्यतिदेशेन भवेत् "अचः" (पा०सू०६-४-१३८)
इत्यल्लोपे प्राप्ते तदपवाद् "उद् ईत्" (पा०सू०६-४-१३९) इतीत्वम् ।
चङि तु उदैचिचत् । अत्र णिलोपस्य "द्विर्वचनेऽचि" (पा०सू०१-१-
५९) इति स्थानिषत्वात् "अजादोद्वितीयस्य" (पा०सू०६-१-२) इति चि-
शब्दस्य द्वित्वम् । अङ्गस्याऽऽद्, वृद्धिः । न्यपि लघुपूर्वत्वाभावेन अया-
देशाभावाणिणलोपे उदीच्य । प्रत्यञ्चमाचष्टे प्रतीचयति । अत्र "अचः"
(पा०सू०६-४-१३८) इत्यल्लोपः "चौ" (पा०सू०६-३-१३८) इति पूर्वप-
दस्य दीर्घः । चङि चिशब्दात्पूर्वमटि यणादेशे प्रत्यचिचत् । "इकोऽस-

वर्णे" (पा०सू०६-१-१२७) इति प्रकृतिभावपक्षे प्रति अचिचत् । ल्यपि प्रतीच्य । सम्यञ्चमाचष्टे समीचयति । चङि-सम्यच्चिचत्, सामि अचि-चत् । समीच्य । तिरोऽञ्चतीति तिर्यङ् । "तिरसस्तिर्यलोपे" (पा०सू०६-३-९४) इति तिर्यादेशः । तमाचष्टे तिराययति । इष्टवद्भावेन टिलोपेनाञ्चतेरपहारे वृद्धायौ । न चात्र अञ्चतेर्लोपात् तिरसास्तिरिः कथमिति वाच्यम्, अलोपे इति हि "अचः" (पा०सू०६-४-१३८) इति विधीयमाने लोपे तिर्यादेशो वार्यते, तस्यैवानन्तरत्वात् । इह तिरेरिकारस्य वृद्धयायोः कृतयोरकृतयोर्वा लोपः प्राप्तः "अङ्गवृत्" (प०भा०९४) परिभाषया न भवति । यद्वा चिणोलुङ्गन्यायेन प्रथमप्रवृत्तटिलोपस्य "असिद्धवदत्र" (पा०सू०६-४-२२) इत्यसिद्धत्वात् पुनष्टिलोपो न । अत एव तिरेः स्थानिवत्त्वेनाव्ययत्वात् "अव्ययानां भमात्रे" (का०वा०) इति प्राप्तोऽपि टिलोपो न भवति । एवं "यस्य" (पा०सू०६-४-१४८) इति लोपोऽपि न भवति, परया वृद्ध्या बाधाद्वा । चङि अग्लोपित्वेन उपधाद्भ्रूवो न, अतितिरायत् । सह अञ्चतीति सध्रङ्, "सहस्य साध्रिः" (पा०सू०६-३-९५) । सध्न्यञ्चमाचष्टे सध्राययति । अससध्रायत् । पूर्ववत्पुनष्टिलोपो न ।

स्यादेतत्, यदि तिरिसध्नोरिकारे टिलोपस्याप्रवृत्तौ चिणो-
लुङ्गन्यायेनासिद्धत्वं मूलम्, तर्हि कुमारीमाचष्टे 'कुमारयति' इति न सि-
ध्येत्, तत्रापि इष्टवद्भावेन प्रवृत्तस्य पुंवस्त्वस्य तेनैव कुमाराकारलोपे
असिद्धत्वापत्तेरिति चेत् ? मैवम्, "अतिदिश्यमानानाङ्कार्याणामुत्पत्ति-
देश एव देशः" इत्यभ्युपगमात् पुंवस्त्वस्य च "भस्याढे तद्धिते" (का०
वा०) इति आर्भायेभ्यः प्राग्वोत्पत्तेः । अत एव भाष्यकारेण 'लोहिनी-
माचष्टे लोहितयति' इत्युदाहृतम् । विश्वेचञ्चमाचष्टे विश्वद्राययति ।
देवद्रघञ्चमाचष्टे देवद्राययति । "विश्वेदेवयोश्च" (पा०सू०६-३-९२) इति
चकारात् सर्वनाम्नोऽद्र्यादेशे सर्वद्राययति । अदसोऽद्यादेशे अमुमुआ
यति, अदमुआययति, अदद्राययति । चङि अजादित्वात् द्वितीयस्य द्वि-
त्वम् । अग्लोपित्वाच्चोपधा-ह्रस्वः । आमुमुआयत्, आददमुआयत्, आ-
ददद्रायत् । आद्ये "पूर्वत्रासिद्धीयमद्विर्वचने" इति मुत्वस्यासिद्धत्वा
भावः । इमाचष्टे आययति, "प्रकृत्यैकाच्" (पा०सू० ६-४-१६३) इति
प्रकृतिभावाट्टिलोपाभावे वृद्धौ आयादेशः । चङि उपधाद्भ्रूवे द्विती-
यस्य द्वित्वे माभवान् आययत् । न च द्वित्वे कर्तव्ये "णौ कृतं स्थानिवत्" इति
वृद्ध्यादेः स्थानिवत्त्वं शङ्क्यम्, स्थानिरूपस्य यत्र द्विर्वचनं ल-
भ्यते तत्र हि तत्, इह तु णेरेव द्विर्वचनमिति माधवः ।

वस्तुतस्तु अचिकीर्त्तदित्यत्र अतिव्याप्तिं वारयितुम् “ओः पुयण्-जि” (पा० सू०७-४-८०) इति ह्रापकस्य सजातीयविषयतामाश्रित्य अवर्णवदुत्तरखण्ड एव स्थानिवद्भावप्रवृत्तिरिति “द्विर्वचनेऽचि” (पा० सू०-१-१-५९) इतिसुत्र एवावोचाम । स्पष्टञ्चैतदेवम् “उरत्” (पा०सू० ७-४-६६) इति सूत्रे रक्षितपदमञ्जर्यादिष्वपि । उत्तरखण्डस्यावर्णव-त्तापि न प्रयोगपर्यवसायिन्येवेत्याग्रहः किन्तु प्रक्रियावस्थागताऽपि । तेन ‘औजिदत्’ ‘अपीप्यत्’ इत्यत्र द्विर्वचनोत्तरकालं टिलोपेन “लोपः पि-बतेः” (पा०सू०७-४-४) इत्यनेन च उत्तरखण्डे अवर्णापहारेऽपि न क्षतिः । भुवमाचष्टे भावयति । चङि-अर्वाभवत् । णौ कृतस्य स्थानिव-त्वात् भृशब्दस्य द्वित्वम् । पुनरुत्तरखण्डे वृद्धावौ, ह्रस्वः । ततः सन्व-द्भावे “ओः पुयण्जि” (पा०सू०७-४-८०) इतीत्वम् । “दीर्घो लघोः” (पा०सू०७-४-९४) इति दीर्घः । नन्विह भू इत्यस्य द्वित्वे सत्युत्तरख-ण्डे वृद्धावह्रस्वत्वानि प्रवृत्तानि, एवञ्च अभ्यासस्यानादिष्टादचः पूर्व-त्वात् तस्य सन्वद्भावेन पुयण्लक्षणे इत्वे कर्त्तव्ये “णौ चङि” (पा० सू०७-४-१) इति ह्रस्वस्य “अचः परस्मिन्” (पा०सू०१-१-५७) इति स्थानिवत्त्वे अलघुपरत्वात्कथमित्वमिति चेत् ? उच्यते, “ओः पुयण्-जि” (पा०सू०७-४-८०) इतीत्वस्य सन्वदतिदेशस्य च आरम्भसा-मर्थ्यात् स्थानिवद्भावस्येहाप्रवृत्तेः । भ्रुवमाख्यत् अबुभ्रवत् । अत्र यः अवर्णपरो यण् , नासावभ्यासात्परः । यश्च परः पवर्गः, नासा-ववर्णपर इति इत्वाभावः । अशिभ्रयत् । णौ कृतस्य स्थानिवत्त्वेन शि-शब्दस्य द्वित्वम् । हेशब्दमाख्यत् अजीहयत् । गाम् अजूगवत् । रायम् अरीरयत् । नावम् अनूनवत् । स्वश्वम् स्वाशश्वत् । स्वराचष्टेस्वयति । “अव्ययानां भ्रमात्रे” (का०शा०) इति टिलोपः । “प्रकृत्यैकाच्” (पा० सू०६-४-१६३) इति प्रकृतिभावस्तु “येननाप्राप्ति” (प०भा०५९)न्या-येन आनन्तर्याच्च “टैः” (पा०सू०६-४-१५५) इत्यस्यैव टिलोपस्य ना-न्यस्येत्युक्तम् । णौ कृतत्वेन टिलोपस्य स्थानिवत्त्वात् स्वरशब्दस्य द्वित्वे असस्वदित्येके । अजादेशस्यैव स्थानिवत्त्वम्, अयं त्वज्जलादेशो इति स्थानिवत्त्वाभावात् स्विशब्दस्य द्विर्वचने असिस्वदित्यन्ये । बहु-नाचष्टे भावयति । अत्र “इष्टस्य यिद् च” (पा०सू०६-४-१५९) इति इष्टनिविहितत्वाद् बहुर्भूभावः । यिडागमस्तु न भवति ‘णौ’ इत्युपमेये सप्तमीश्रवणेन, “इष्टवत्” इति उपमानादपि सप्तम्यन्ताद्धृतिः । तेन इष्टमि परे पूर्वस्य यत्कार्यं तस्यैवातिदेशो न त्विष्टनः कार्यस्यापीति सिद्धान्तात् ‘प्रातिपदिकस्य’ इति वचनस्य प्रत्ययकर्मकान्तिदेशा-

र्थत्वाच्च । “टः” (पा०सू०६-४-१५५) इति सूत्रे कैयटेन ‘भावयति’ इत्युदाहृत्य यिट्सन्नियोगाशिष्टत्वाद् भूभावस्य यिडभावे अस्याप्यभावात् ‘बहयति’ इत्येकीयमतत्वेनोपन्यस्तम् । हरदत्तेन तु सोपपत्तिकत्वात्तत्रैव प्राबल्यमिति मन्यमानेन ‘बहयति’ इति स्वपक्षत्वेनोक्त्वा भावयतीत्येकीयमतनेोक्तम् । अत एव पुरुषकारेऽपि भावयतीति चिन्त्यमित्युक्तम् ।

वस्तुतस्तु कैयटपक्ष एव प्रबलः । तथा च इष्टवदिति कार्यातिदेशः, कार्यस्यैव प्राधान्यात् । तथा च इष्टवद्भचनमेव प्रकृतौ दृष्टानामिह विधायकमिति तदेव भूभावं विधत्ते । तथा च सन्नियोगाभावः स्पष्ट एव । चान्द्रकौमारशाकटायनेषु तु इष्टानि युग्वेति बहारेव युक्तं विधाय ‘भूययति’ इति स्वीकृतम् । स्थूलमाचष्टे स्थवयति । दूरं दवयति । युवानं यवयति । ह्रस्वयति । क्षेपयति । क्षोदयति । अत्राद्येषु गुणस्य “अचो ङ्णिति” (पा०सू०७-२-११५) इति वृद्धिः प्राप्ता “अङ्गवृत्त” (पा०भा०९४) इति वा “प्रातिपदिकाद्भात्वर्थे बहुलम्” (ग०सू०) इति बहुलग्रहणाद्वा न भवति । युवतिशब्दादपि इष्टानि “लिङ्गाविशिष्ट” (पा०भा०७३) परिभाषया “स्थूलदूर” (पा०सू०६-४-११६) इति यणादिपरलोपादेः सत्त्वाण्णावपि तदतिदेशात् यवयतीत्येव रूपम् । यद्वा पुंवद्भावे कृते यणादिपरलोपात्तदेव रूपम् ।

शीकरव्यतिकरमरीचिभिर्दूरयत्यघनते विवस्वति ।

इति कालिदासप्रयोगस्तु चिन्त्य इति सुधाकरादयः । वस्तुतस्तु दूरमयते दूरात् तं करोतीति समाधेयम् । स्रग्विणमाचष्टे स्रजयति । अत्रातिदेशाद्विनो लुक् । “प्रकृत्यैकाच्” (पा०सू०६-४-१६३) इति टिलोपो न । “अत उपधायाः” (पा०सू०७-२-११६) इति वृद्धिस्तु “अङ्गवृत्त” (पा०भा०९४) इति न भवतीति भाष्ये स्थितम् । गोमन्तमाचष्टे गावयति, मतुब्लुकि “अचो ङ्णिति” (पा०सू०७-२-११५) इति वृद्धिः । चङि अग्लोपित्वात्सन्वदित्वदीर्घत्वयोरभावे-असस्रजत्, अजुगवत् इत्यादि । युवानमल्पं वाऽऽचष्टे कनयति, “युवाल्पशोः कनन्यतरस्याम्” (पा०सू०५-३-६४) । पक्षे यवयति । युवतिमल्पां वेति विग्रहेऽप्येवम् । अन्तिकमाचष्टे नेदयति । बाढमाचष्टे साधयति । “अन्तिकबाढयोर्नेदसाधौ” (पा०सू०५-३-६३) । प्रशस्यमाचष्टे प्रशस्ययति । इह “प्रशस्यस्य श्रः” “ज्य च” (पा०सू०५-३-६०, ६१) इति श्रज्यौ न भवतः, उपसर्गस्य पृथक्करणादिति माधवः । यत् सुधाकरेण ‘श्रापयति’ इत्युदाहृतम्, यद्य शाकटायनेन ‘श्रयति’ ‘ज्ययति’ इति, तत्सर्वं भाष्यविरोधा-

दुपेक्ष्यम् । वृद्धमाचष्टे ज्यापयति । अयञ्च ज्यादेशः वर्षादेशेन सह विकल्पते । “प्रियस्थिर” (पा०सू०६-४-१५७) इति प्रादयः । प्रियमाचष्टे प्रापयति, स्थिरं स्थापयति, स्फिरं स्फापयति, उरुम् वरयति इति सुध्धातौ माधवः । ऊर्णुधातौ तु वृद्धिं स एवोदाजहार । बहुलं बंहयति । गुरुं गरयति । वृद्धं वर्षयति । तृप्रं दुःखं, तदाचष्टे व्रपयति । दीर्घं द्राघयति । वृन्दारकं वृन्दयति ।

इति इष्टवद्भावोदाहरणप्रपञ्चः ।

प्रकृतमनुसरामः—सूत्रङ्करोति सूत्रयति । इह व्याकरणस्य सूत्रङ्करोतीति वाक्ये द्रव्यरूपं सूत्रं सूत्रशब्देनोच्यते । लक्ष्यलक्षणसमुदायश्च व्याकरणशब्दार्थः । तयोरंशांशिभावात् षष्ठी । वृत्तौ तु “सूत्रशब्दोऽनर्थकः करोत्यर्थपरो वा” इति पक्षद्वयेऽपि सूत्रस्य पदार्थैकदेशत्वात् न तेन व्याकरणं सम्बन्धयते, किन्तु करोत्यर्थेनैव, इति ‘व्याकरणं सूत्रयति’ इति द्विर्तायैव भवति । तत्रापि सम्बन्धसामान्यविवक्षायां ‘मातुः स्मरति’ इतिवत् षष्ठी भवत्येवेति दिक् ।

“आख्यानान्कृतस्तदाचष्टे इति णिच् कृल्लुक प्रकृतिप्रत्यापत्तिः प्रकृतिवच्च कारकम्” (का०वा०) ॥ आख्यायत इत्याख्यानम्, बाहुलकात्कर्मणि ल्युट् । आख्यानशब्देन च तदभिधायी शब्दो गृह्यते, अर्थं कृदन्तत्वासम्भवादिति प्राञ्चः ।

वस्तुतस्तु करणे ल्युट् । कंसवधमाचष्टे कंसं घातयति । इह कृद्ग्रहणे गतिकारकपूर्वस्यापि ग्रहणात् (प०भा०२८) ‘कंसवध’ इति कृदन्त आख्यानशब्दः । ततो द्वितीयान्तात्प्रातिपदिकाद्वा णिच् । कृतोऽप्प्रत्ययस्य लुक् । तस्यैव या प्रकृतिः ‘हन’ इति, तस्याः विकारपरित्यागेन स्वेनैव रूपेणावस्थानम् । यद्यपि कृतो लुकि कृते तत्सन्नियोगशिष्टस्य वधादेशस्य निवृत्तिः सिद्धेव, “हनश्च वधः” (पा०सू०३-३-७६) इति सूत्रेण हि अप्रत्ययवधादेशौ सन्नियोगशिष्टौ । तथापि ‘सीतायोगमाचष्टे सीतया योजयति’ इत्यत्र कुत्वस्यासन्नियोगशिष्टत्वेन तन्निवृत्त्यर्थं प्रकृतिप्रत्यापत्तिवचनमिति कैयटहरदत्तमाधवादयः ।

वस्तुतस्तु “निमित्तापाय” (प०भा०५७) न्यायेनैव तत्सिद्धेस्तस्या नित्यत्वज्ञापनार्थमिदम् । “नहीदं वचनं, नापि न्यायः” इति वदद्भिरपि “अकृतव्यूह” (प०भा०५७) परिभाषायाः तत्स्थानापन्नायाः पुरस्कृतत्वात्तस्या एवानित्यत्वमनेन ज्ञाप्यत इति निष्कर्षः । इदञ्च “अचः परस्मिन्” (पा०सू०१-१-५७) इति सूत्र एव प्रपञ्चितमस्माभिः । एवञ्च ‘कंसहन-इ’ इति स्थिते अङ्गसंज्ञा धातुसंज्ञा च कंसविशिष्टस्यैव

प्राप्ता, ततश्चाङ्घ्रिर्वचनयोर्दोषः स्यात्, अत उक्तं “प्रकृतिवच्चकारकम्” इति । अस्यार्थः—प्रकृतिर्हेतुमणिचः प्रकृतिः, षष्ठ्यन्ताद्धृतिः, वधादेः कृदन्तस्य यत्कारकं कंसादिकं तस्य कृत्प्रकृतेर्हन्यादेः हेतुमणौ धातावनन्तभूतं द्वितीयान्तं यद्रूपं तदेव भवतीति । अत एव ‘राजागमनमाचष्टे राजानमागमयति’ इत्यत्र नकारश्रवणमप्युपपन्नम् । अनेन चातिदेशेन कारकस्य धातावनन्तभावे लब्धे तद्व्यतिरिक्ताद्धादेरेव णिच् । एतेन ‘कंसमजीघतत्’ इत्यङ्घ्रिर्वचने यथाभिमतं सिध्यतः । नन्वेवमपि “हो हन्तेः” (पा०सू०७-३-५४) इति “हनस्तोऽचिण्लोः” (पा०सू०७-३-३२) इति च कुत्वतत्वे न प्राप्नुतः, “धातोः स्वरूपग्रहणे तत्प्रत्यये कार्यविज्ञानात्” (प०भा०९०) इति चेत् ?

अत्र हरदत्तमाधवादयः—“प्रकृतिवच्च” इति चकारो भिन्नक्रमः, ‘कारकम्’ इत्यस्यानन्तरं द्रष्टव्यः । कार्यशब्दश्चाध्याहार्यः । हेतुमणिचप्रकृतौ यादृशङ्कारकं तथेहापि, यादृशञ्च तत्र कार्यं अङ्घ्रिर्वचनत्वकुत्वादि तदपीह तथैवेत्यर्थः । इह च अङ्घ्रिर्वचने अतिदेशद्वयेनापि सिध्यतः । असङ्कीर्णोदाहरणन्तु द्वितीयादिकं कुत्वतत्वादिकञ्चेति विवेकः । इह कंसवधसुभद्राहरणादिनिरुद्धोपाख्यान एव णिजिति नाग्रहः, किन्तु प्रतिपादनमात्रे । तेन राजागमनमाचष्टे राजानमागमयति । यद्यपीह कृत्प्रकृतौ ‘राजा’ कर्तासीत्, तथापि गमेर्हेतुमणौ “गतिबुद्धि” (पा०सू०१-४-५२) इति कर्माभूतः; तद्वच्चेहापि । ‘राजानम्’ इत्यस्य प्रकृतिभागो यद्यपि अन्तर्वृत्तिन्या षष्ठ्या प्रत्ययलक्षणेन पदम्, तथापि नकारश्रवणं भवत्येव, रूपातिदेशबलात् । ‘देवदत्तपाकमाचष्टे देवदत्तेन पाचयति’ इति तृतीयैव भवति । “गतिबुद्धि” (पा०सू०१-४-५२) इति नियमेन कर्मत्वापहारे कर्तृत्वस्यैव स्थितेरिति दिक् ।

दृश्यर्थायां च प्रवृत्तौ (का०वा०) ॥ मृगाणां रमणं मृगरमणम् । कर्तृषष्ठ्या समासः । तदाचष्टे मृगान् रमयति । यदा प्रतिपाद्यकर्तृकदर्शनार्थमाख्यातं तदैव णिजिष्यते नान्यदेत्येतदर्थं वचनम् । येयमाख्यातरूपा वृत्तिः सा यदि दृश्यर्थः । तेन ‘स्वयं मृगरमणमनुभवन् अन्यस्मै दर्शयितुमाचष्टे’ इत्यस्मिन्विषये ‘मृगान् रमयति’ इति प्रयोगः । यदा तु अरण्ये दृष्टं मृगरमणं ग्राममेत्याऽन्यस्मा आचष्टे—‘एवं तत्र मृगा रमन्ते’ इति, तस्मिन्नाख्याते बोधनीये ‘मृगरमणमाचष्टे’ इति वाक्यमेव भवति ।

अत्र कैयटादयः—दृश्यर्थायामेव’ इति नियमो मृगरमणादिविषयक एव, न तु सार्वत्रिकः । तेन राजागमनादौ दृश्यर्थप्रवृत्त्यभावेऽपि णिज् भवत्येवेत्याहुः ।

लोपश्च कालात्यन्तसंयोगे मर्यादायाम् (का०वा०) । इह आख्यानादिति न सम्बध्यते । शेषं पूर्ववत् । सन्निहितया आख्यानाक्रियया सह कालस्य साकल्येन सम्बन्धे बोधनीये णिच्, मर्यादावचनस्याङो लोपश्चेत्यर्थः । उदाहरणन्तु विवसनं विवासः अतिक्रमणं, घञ्, रात्रेर्विवास इति कर्तृषष्ठया समासः । ततः “आङ् मर्यादाभिविध्योः” (पा०सू०२-१-१३) इत्याङो सहाव्ययीभावः । आरात्रिविवासमाचष्टे रात्रिं विवासयति । यावद्रात्रेरतिक्रमणं तावत्कथाः कथयतीत्यर्थः । वसिक्रियायां कर्तृभूताया रात्रेर्हेतुमणौ तावत्कर्मत्वं वसेरकर्मकत्वात्तद्वद्वापि णौ कर्मत्वं ‘रात्रिम्’ इत्यस्य लुप्तषष्ठ्यन्तत्वेन प्रकृतिभागस्य पदत्वे “इकोऽसवर्णे” (पा०सू०६-१-१२७) इति पाक्षिकः प्रकृतिभावः प्राप्तः पूर्ववद्रूपातिदेशान्निवर्त्तते । इहाख्येयं णिच्प्रकृत्या अनुपात्तमपि अर्थाद्गम्यते । तद्वाचकस्तु ‘भारतकथाम्’ इत्यादिः शब्दो नेह प्रयोक्तव्यः । तत्समभिव्याहारे हि सति णिजेव नोत्पद्यते, अनभिधानात् । अत्र च प्रमाणं वक्ष्यमाणं भाष्यकारीयं प्रत्याख्यानमेव । नहि फलभेदे प्रत्याख्यानं सम्भवति । प्रत्याख्यानपक्षे च ‘कथाम्’ इत्यादेर्यथा न प्रयोगस्तथा प्रत्याख्यानानवसर एव स्फुटीभविष्यति । तथा ‘प्रकृतिवच्च कारकम्’ इत्यस्य पूर्वोक्ते विपरीतक्रमाध्याहारव्याख्यानेऽपि भाष्यकारीयप्रत्याख्यानं प्रमाणमिति दिक् ।

चित्रीकरणे प्रापि (का०वा०) ॥ आख्यानादिति विहाय शिष्टं सम्बध्यते । कृदन्तादाश्चर्यकरणे गम्यमाने प्राप्नोत्यर्थे णिच् स्यात्, कृ-ल्लुगादि पूर्ववत् । उज्जयिन्याः प्रस्थितो माहिष्मत्यां सूर्योद्गमनं प्राप्नोति सूर्यमुद्गमयति । इह उज्जयिन्या माहिष्मती दूरदेशस्थेति तावतो देशस्य प्रागुद्यादतिक्रमणमाश्चर्यकरणम् “प्रकृतिवच्च कारकम्” इति सूर्यस्य पृथग्भावः । सङ्ग्रामयतेरेव सोपसर्गादित्युक्तेरुच्छब्दस्यापि पृथक्करणम् । सूर्यस्य हेतुमणौ कर्मत्वात् इहापि कर्मत्वे सूर्यमुद्गमयदित्यादि ।

नक्षत्रयोगे ङि (का०वा०) ॥ नक्षत्रयोगवाचिनः कृदन्ताज्जानात्यर्थे णिच्, शेषं प्राग्वत् । पुष्येण योगः कर्तृकर्मकः योग इत्यर्थः । पुष्यो हि चन्द्रमसं युनक्ति सम्बध्नाति । इह कर्मणोऽपि गम्यमानत्वात् “उभयप्राप्तौ” (पा०सू०२-३-६६) इति नियमात्कर्तरि षष्ठ्यभावे तृतीया “अन्तर्ज्ञां येनादर्शनामिच्छति” (पा०सू०१-४-२८) इतिवत् । पुष्ययोगं जानाति पुष्येण योजयति । युजेः कर्तुः पुष्यस्य गत्यादिकर्तृत्वन्तर्भावेण हेतुमणौ न कर्मता किन्तु कर्तृत्वमेवेति इहापि तथा, तेन

तृतीयैव । इदञ्च “आख्यानात्कृतः” (का०वा०) इत्यादि वार्त्तिकजातं भाष्यवार्त्तिकयोरेव प्रत्याख्यातम्, तदीयलक्ष्यजातस्य आरोपेणापि सूपपादत्वात् । तथाहि, कंसं घातयतीति तावदारोपः । ये हि कंसाद्यनुकारिणां नटानां व्याख्यानोपाध्यायाः ते कंसानुकारिणं नटं सामाजिकैः कंसबुद्ध्या गृहीतं तादृशेनैव वासुदेवेन घातयन्तीव । येऽपि चित्रं व्याचक्षते इयं मथुरा, अयं प्रासादः, अयं भगवान् वासुदेवः प्रविष्टः इत्यादिक्रमेण, तेषु तथैव । येऽपि ग्रन्थं वाचयन्तः कंसवधमाचक्षते ग्रन्थिका नाम तेऽपि तत्तत्पदार्थविषयकनिश्चयोत्पादनात्तास्ताः क्रिया निर्वर्तयन्तीव । तथाच स्पष्ट आरोपः । किञ्च ‘गच्छ हन्यते कंसः’ ‘गच्छ घानिष्यते’ किं गतेनेह तेन हतः कंसः’ इत्यादिषु निरूढेषु व्यवहारेषु तवाप्येषैव गतिः । नह्यत्र णिज्विधिः किञ्चिदुपकरोति, उक्तोदाहरणेषु णिचप्रवेशाभावात् । उक्तञ्च—

शब्दोपाहितरूपांश्च बुद्धेर्विषयताङ्गतान् ।

प्रत्यक्षमिव कंसादीन् साधनत्वेन मन्यते ॥ इति ।

एवं ‘राजानमागमयति’ इत्यादावपि बोध्यम् । ‘राजानमानयति’ इत्यादौ हि णिजभावात्तवाप्येषैव गतिः । ‘रात्रिं विवासयति’ इत्यत्रापि विचित्रकथाऽऽख्यानानेन रात्रिरनेनैव गमितेति आरोपः । ‘निशान्निनाय’ इत्यादौ च तवाप्येषैव गतिः । ‘सूर्यमुद्गमयति’ इत्यत्रापि प्रयोज्यप्रयोजकभावाद्यारोपः, तदालम्बनन्तु ‘माहिम्न्यां सूर्योद्गमनं लभेय’ इत्येवंरूपस्य देवदत्ताभिप्रेतार्थस्य निर्वृत्तिरेव । यो हि यस्य प्रवर्त्यः स तस्याभिप्रेतं निर्वर्तयति । तत्र स्वभूत्यर्थं प्रवर्तमाना अपि शिष्यादयो गुर्वभिप्रेतमपि उद्दिशन्त्येव । सूर्यस्तु न देवदत्ताभिप्रेतोद्देशेन प्रवर्तत इति वैषम्यम् । तथापि अभिप्रेतार्थसम्पत्तिमात्रेण आरोपे न काचित् क्षतिः । एवं “पुष्येण योजयति” इत्यत्रापि ज्योतिःशास्त्रपरिशीलनेन पुष्ययोगस्य सर्वान्प्रत्याविष्करणात् योजयतीवेत्यारोपः । इति श्रीशब्दकौस्तुभे तृतीयस्याध्यायस्य प्रथमपादे द्वितीयमाह्निकम् ॥

कण्ड्वादिभ्यो यक् (पा०सू०३-१-२७) ॥ एभ्यो धातुभ्यो यक् स्यात्स्वार्थे । कण्डून् (क० उ०१) कण्डूयति । कण्डूयते । न च कण्ड्वादीनि प्रातिपदिकान्येवेति वाच्यम्, गुणनिषेधार्थेन यकः कित्त्वेन तेषां धातुत्वसिद्धेः । न चैवं धातोरित्यनुवृत्तैर्वैयर्थ्यमिति वाच्यम्, प्रातिपदिकानां वारणीयत्वात् । न चैते धातव एवेति वाच्यम्, कण्ड्वादिषु केषांचिद्दीर्घपाठेन प्रातिपदिकत्वसिद्धेः । यदि हि धातव एव ते स्युस्तर्हि वाग्रहणं निवर्त्य नित्यो यागिति तावदास्थेयम्, अन्यथा शबा-

दौ 'कण्डवति' इत्याद्यनिष्टरूपप्रसङ्गात् । एवं स्थिते ह्रस्वान्तादपि यकि 'मन्तूयति' इत्यादिवत् "अकृतसार्व" (पा०सू०७-४-२५) इति दीर्घत्वे 'कण्डूयति' इत्यादिसिद्धेः किं दीर्घपाठेन ? तस्मात् किञ्चदीर्घाभ्यां ज्ञापकाभ्यां धातवः प्रातिपदिकानि चेति द्विविधाः कण्डूवाद्य इति स्थितम् । उक्तञ्च भाष्ये—

धातुप्रकरणाद्धातुः कस्य चासञ्जनादपि ।

आह चायमिमं दीर्घं मन्ये धातुर्विभाषितः ॥ इति ।

तत्र धात्वधिकारात् धातुभ्य एव प्रत्ययः । स च नित्य इति सिद्धान्तः ।

स्यादेतत्, एषां प्रातिपदिकत्वमेवास्तु, त्यज्यतां दीर्घपाठः प्रत्ययस्य किञ्चञ्च । नचैवम् "अकृतसार्व" (पा०सू०७-४-२५) इति दीर्घः क्लिति विधीयमान इह न स्यादिति वाच्यम्, तत्र "क्लिति" इत्यस्य निवृत्तेः । न चैवम् 'उरुया' 'धृष्णुया' इत्यादावतिप्रसङ्गः, तस्य छान्दसत्वात् । न च यको नित्यत्वे 'कण्डूः' इति न सिद्धयेदिति वाच्यम्, कण्डूयशब्दात्सम्पदादित्वाद्भावे क्वौ अलोपे "लोपो व्योः" (पा०सू०६-१-६६) इति यलोपे च तत्सिद्धेः । न च यलोपेऽलोपस्य स्थानिवत्त्वं शङ्क्यम्, "न पदान्त" (पा०सू०१-१-५८) इति निषेधात् । न चैवमलोपस्य स्थानिवत्त्वादुवङ् स्यादिति वाच्यम्, सति स्थानिवत्त्वे अकारान्तस्यैव धातुनेति पूर्वदले उवङोऽप्राप्तेः । तर्हि यण् स्यादिति चेत् ? अस्तु, तस्य ऊठ् करिष्यते । न च ऊठि कर्तव्ये अलोपस्य स्थानिवत्त्वेन क्विप्परत्वं नास्तीति वाच्यम्, वकारस्य आदिष्टादचः पूर्वत्वात् । ननु स्थानिद्वारकमनादिष्टादचः पूर्वत्वमस्त्येव । न च तस्याशास्त्रीयत्वात्प्रातिदेश इति माधवोक्तं युक्तम्, अनादिष्टादचः पूर्वत्वमाश्रित्य कर्तव्यस्य "अचः परस्मिन्" (पा०सू०१-१-५७) इत्यतिदेशस्य शास्त्रीयतया "स्थानिवत्" (पा०सू०१-१-५६) सूत्रेण अतिदेशातिदेशस्य दुर्वारत्वात् । अन्यथा "न पदान्त" (पा०सू०१-१-५८) इति सूत्रे सवर्णग्रहणस्य वैयर्थ्यापत्तेरिति चेत् ? न, स्थानिद्वारकस्य अनादिष्टादचः पूर्वत्वस्य असार्वत्रिकतायाः प्रागेव निर्णीतत्वात् । अत एव ऊठि कृते पुनरुवङ् न । यद्वा, "क्वौ लुप्तं न स्थानिवत्" (का०वा०) इति निषेधाद्यणैव मास्तु । नन्वेवमपि 'कण्डूवौ' इत्यादौ संयोगपूर्वकत्वेन "ओः सुपि" (पा०सू० ६-४-८३) इत्यस्याप्रवृत्तौ उवङ् स्यादिति चेत् ? अस्तु, क्विपः प्रत्ययलक्षणोऽठ् करिष्यामः । तस्मात् प्रातिपदिकान्येवैतानि दीर्घकिञ्चे च निष्फले इति चेत् ? मैवम्, उवङो बहिरङ्गत्वेनासिद्धतया ऊठो दुर्व-

लत्वात् । किञ्चोक्तिरीत्या हि 'कण्डूः' इतिवत् 'मन्तुः' इत्यादि स्यात् , 'मन्तुः' इत्यादि च न सिध्येत् । अथ "धातोः कर्मणः" (पा०सू०३-१-७) इत्यतो वाग्रहणमनुवर्तेत, तर्हि यद्यपि 'मन्तुः' इत्यादि ह्रस्वं सिद्धं, तथापि 'कण्डूः' इतिवदल्लोपयलोपाभ्यां 'मन्तुः' इत्यपि स्यात् । तथा यगनुत्पत्तिपक्षे 'मन्तुः' इत्यादिवत् 'कण्डूः' इत्यपि स्यात् । किञ्च सुखादिभ्यो यप्रत्यये तस्य अनाद्धधातुकत्वादतोलोपाभावे "अकृतसार्व" (पा०सू०७-४-२५) इति दीर्घे 'सुखायति' इत्यादि स्यात् । 'सुख्यति' इत्यादि चेभ्यते । अथ हलन्तमेव पठ्येत, तर्हि 'सुखं' 'दुःखम्' इत्यकारान्तं न सिध्येत् । तस्माद्यथान्यासमेव मनोरमम् ।

नन्वेवमपि प्रातिपदिकैः 'कण्ड्वौ' 'मन्तुः' इत्यादि यद्यपि सिद्धं, तथापि यगन्तेभ्यः क्वौ अनिष्टं स्यादेव । तद्यथा-कण्डूयतेः कण्डुवौ, कण्डुवः । मन्तूयतेः मन्तुः । सुखादेः सुक् इत्यादि हलन्तम् । नैष दोषः, यगन्तेभ्यः क्विप् एवानुत्पत्तेः । उक्तं हि भाष्ये-"नैतेभ्यः क्विप् द्रक्ष्यते" इति । कथन्तर्हि कण्डूयतेरप्रत्ययः ? 'कण्डूः' इति "नपदान्त" (पा०सू०१-१-५८) सूत्रे उक्तमिति चेत् ? क्यजन्तात्क्विपीत्यवेहि । तत्र च 'कण्डुवौ' इत्युवङ्ङिष्ट एव । एवं प्रातिपदिकादाचारक्विबन्तात्क्यजन्ताद्वा क्विप्यपि बोध्यम् ।

स्यादेतत् , कण्ड्वादयः प्रातिपदिकान्येव, यथान्यासं दीर्घाश्च सन्तु, ककारस्तु त्यज्यतां, वाग्रहणञ्चानुवर्त्यताम् , यगन्तात्क्विपोऽनभिधानञ्च आवयोस्तुल्यं. तर्हि कण्ड्वादीनां धातुत्वेनेति चेत् ? उक्तीत्या 'सुख्यति' इत्याद्यसिद्धेः । प्रातिपदिकात्प्रत्यये तस्यानाद्धधातुकत्वेन 'सुखायति' इति स्यादिति हि स्पष्ट एव दोषः । यत्तु कौमुद्याम्-कृअर्थे यक् स्यात्, धातवः प्रातिपदिकानि चेति कण्ड्वादयो द्विविधाः, कण्डूं करोति कण्डूयते, नामधातुत्वाद्यथेष्टं द्वित्वे प्राप्ते कण्ड्वादेस्तृतीयस्य इत्युक्तं; तदेतत्सर्वमाकारविरुद्धमनेकदोषग्रस्तञ्च । तथाहि, कृअर्थे इतिव्याख्यानेन 'करणे' इत्यस्यानुवृत्तिर्लभ्यते । तच्च व्यर्थम् , धात्वर्थमात्रस्यानुवृत्तिं विनाऽपि लाभात् । ततोऽतिरिक्तस्य चानन्वयात् एवञ्च 'कण्डूं करोति' इति विग्रहप्रदर्शनमप्यशुक्तम् । नामधातुत्वादिति च सुतरामशुद्धम्, धात्वधिकाराद्धानुभ्य एव यगिति सिद्धान्तात् । अथ प्रातिपदिकादेव यकमभ्युपैषि, तर्हि लडादौ 'कण्डवति' इत्यादि स्यात् । अथ प्रातिपदिकान्येव कण्ड्वादीनीत्याभिप्रायि, तर्हि 'सुख्यति' इत्यादि न सिध्येत् "द्विविधाः कण्ड्वादयः" इति स्वोक्तिविरोधश्च । आकारविरोधस्तु स्पष्ट एवेत्यास्तां तावत् ।

माभ्यास्तु अनेकदोषदुष्टमपीमं प्रक्रियाप्रघट्टकं कथाश्चित् समर्थयन्ते । तद्यथा—प्रातिपदिका कण्डवाद्यः, तेभ्यश्च वैकल्पिको यक् इति पक्षेणायं ग्रन्थः । अत एवोक्तं 'कृञर्थे' इति । विगृहीतञ्च 'कण्डू करोति' इति च । नहि धातुभ्यो यकि प्रातिपदिकेभ्यो वा नित्ये यकि अयं विग्रहः सम्भवति । एवञ्च नामधातुत्वादित्याद्यपि सम्यगेव । कथन्तर्हि द्वैविध्यमुक्तमिति चेत् ? यगन्ताः सन्तो धातवः । केवलास्तु प्रातिपदिकानीत्याशयात् । यद्वा, यगन्तधात्ववयवेषु तेषु धातुशब्दो गौणः । प्रत्ययसदसद्भावाभ्याम् अवस्थाभेदाद् द्वैविध्यम् । न चैवं 'सुख्यति' इत्यादौ "अतो लोपः" (पा०सु०६-४-६४) न स्यादिति वाच्यम्, यकः किञ्चन आवश्यकत्वाल्लाघवाच्चार्द्धधातुकत्वस्यैव ज्ञापनात् । अत एव 'द्विविधा' इत्येवोक्तं न तु धातुभ्य एव यगिति । तद्वदं भाष्यादिविरुद्धमपि लक्ष्ये विसंवादाभावादस्तु कथाश्चित् ।

अथोदाहरणानि—१ कण्डूञ् गात्रविघर्षणे । अवयवे कृतं लिङ्गं समुदायं विशिनष्टि । एवमग्रेऽपि । कण्डूयति, कण्डूयते । २ मन्तु अपराधे रोष इत्येके । मन्तूयति । चन्द्रस्तु अतं पठित्वा मन्तूयते इत्यप्याह । ३ वहगु पूजामाधुर्ययोः । वल्गूयति । तद्वल्गुना युगपदुन्मिषितेन । ४ असु उपतापे । असूयति । असूयुः । "मृगश्वाद्यश्च" (उ०सु०३९) इत्युप्रत्यय इति माधवः । एतेन—

सन्तः प्रणयिवाक्यानि गृह्णन्ति ह्यनसूयवः ।

इति भट्टिप्रयोगो व्याख्यातः । केचित्तु 'अस्' ५ 'असूञ्' इति पठित्वा आद्यस्य सान्तस्य 'अस्यति' द्वितीयस्य दीर्घान्तस्य 'असूयति' 'असूयते' इत्याहुः । ६ लेट् ७ लोट् धौर्त्ये, पूर्वभावे, स्वप्ने च । लेट्यति, लोट्यति । लाटिता, लोटिता । अलोपयलोपौ । केचित् लेट्लोटौ दीप्त्यर्थावाहुरिति माधवः । पूर्वभावः पूर्वत्वम् ।

अत्र केचित् पूर्वशब्दं प्रकृतिनिर्देशार्थमाश्रित्य 'पूर्व्यति' इत्युदाहरन्ति । तथा चान्तःकरणवृत्तिवर्गे भट्टमल्लेनोक्तम्—

शेते द्रायति निद्राति सस्ति स्वपिति पूर्व्यति ।

निद्रायते संविशति निद्रायां संस्ति मन्दते ॥ इति ।

अस्यार्थो धातुचन्द्रोदये उक्तः । शेतप्रभृतीनि दशाख्यातानि निद्रायाम् । षस स्वप्ने (अ०प०६८) अदादिः । 'षसि शयने' इत्येके पेटुरिति तत्रैव क्षीरस्वामी । पूर्व्यतीति कण्ड्वादियगन्त इत्यादि । तथा देवेनाप्युक्तम्—

पूर्व्यतीति तु यत्स्वप्ने तत् कण्ड्वादिषु दर्शनात् इति ।

एतच्च अमीघायां शाकटायनधातुवृत्तौ अर्थनिर्देशरहिते गणपाठे पूर्वस्य पाठाभावादयुक्तमिति पुरुषकारैरेव दूषितम् । युक्तञ्चेत्तत्, जयादित्येनापि 'लेट्' 'लोट्' इत्येव पाठात्, हरदत्तेन च धौर्त्ये पूर्वभावे स्वप्ने चेति तद्विवरणात् । एतेन बुद्धिवर्गे—

मनसागोचरीकारे मनस्वित्वे मनस्यति ।

इति भट्टमल्लोक्तिरपि प्रत्युक्ता, न्यायसाम्यात् । जयादित्येन हि 'असु' इत्येष निर्दिष्टम् । हरदत्तेन तु अथ कण्ड्वादीनामर्थनिर्देश इत्युपक्रम्य कण्ड्वादीन् विवृण्वता 'असु' इति प्रतीकमुपादाय 'मानस उपतापे' इति विवृतम् । अत एव 'असु मनस उपतापे' इति पठतामपि 'मनस' इति षष्ठ्यन्तमुपतापविशेषणम्, न तु प्रकृतिर्निर्देशः वृत्तिपदसंज्ञायादिविरोधात् । धातुचन्द्रोदयकारस्य तु 'मनस्यति इति कण्ड्वादियगन्तम्' इति भूयसा ग्रन्थसन्दर्भेण व्याचक्ष्णस्यापि तत्रापरितोषोऽस्त्येव । अत एव 'मनस्यते' इति पाठमाश्रित्य मनःशब्दाद्वृत्तिविषये तद्वति वर्त्तमानात् क्यङञ्चोक्त्वा 'इदं शोभतेतराम्' इत्युपसंज्ञहार ।

८ लेला दीप्तौ । "ध्यायतीव लेलायतीव" इति श्रुतिः । ९ इरस् १० इरज् ११ इरञ् ईर्ष्यायाम् । इरस्यति । इरज्यति । ईर्यति, ईर्यते । "इलि च" (पा०सू०८-२-७७) इति दीर्घः । एषां त्रयाणां यथायथमन्येऽप्यर्थाः सन्ति । तथाहि— "इरज्यन्नग्ने प्रथयस्व जन्तुभिः" इति मन्त्रे दीप्त्यर्थोऽयमिति भट्टभास्करादयः । "इरज्यन्तावसव्यस्य भूरेः" इति मन्त्रे ऐश्वर्यार्थ इति । ईर्यतिर्मागावस्थानेऽपि । उक्तञ्चामरेण— "चर्या त्वीर्या पथिस्थितिः" (अ०को०२-७-३८) इति । "१२ इयस् ऐश्वर्ये" इति गणरत्नमहोदधौ । इयस्यति । १३ उषस् प्रभातीभावे । उषस्यति रात्रिः । १४ वेद धौर्त्ये स्वप्ने च । वेद्यति । १५ मेधा आशुग्रहणे । मेधायति । १६ कुषुभ क्षेपे । कुषुभ्यति । १७ मगध परिवेष्टने । नीचदास्य इत्यन्ये । मगध्यति । १८ तन्तस् १९ पम्पस् दुःखे । तन्तस्यति । पम्पस्यति । २० सुख २१ दुःख तत्क्रियायाम् । तच्छब्देन सुखदुःखार्थौ । सुखदुःखरूपायां क्रियायामित्यर्थः । सुख्यति । दुःख्यति । सुखं दुःखं चानुभवतीत्यर्थः । २२ सपर पूजायाम् । अकारान्तोऽयं महोदधौ । सपर्यति । २३ अरर आराकर्मणि । आरा प्रतोदः । अरर्यति । २४ भिषज चिकित्सायाम् । भिषज्यति । २५ भिष्णज उपसेवायाम् । भिष्णज्यति । "सरस्वती त्वा मघवन्न भिष्णक्" । छान्दसो लुक् । २६ इषुध शरधारणे । इषुध्यति । २७ चरण २८ वरण गतौ । चरण्यति । वरण्यति । २९ चुरण चौर्ये । चुरण्यति । ३० तुरण त्वरायाम् । तुरण्यति । ३१ भुरण धारणपोषणयोः ।

रणधारणयोरित्यन्ये । भुरण्यति । ३२ गद्गद वाक्स्खलने । गद्गद्यति । ३३ षला ३४ केला ३५ खेला विलासे । एलायति । केलायति । खेलायति । ३६ षला स्थाने । ३७ इल्येत्परि । इलायति । ३८ लेखा स्खलने च । लेखायति । अकारान्तोऽयमित्यन्ये । तत्रातोलोपः, लेख्यति । ३९ लिट् अल्पकुत्सनयोः । लिट्यति । ४० लाट जीवने । लाट्यति । ४१ हृणीङ् रोषणे लज्जायाञ्च । “कथं नपत्या धरणी हृणीयते” इति भीहर्षः । ४२ महीङ् पूजायाम् । अत्र पूजा पूज्यमानकर्तृका तेनायमकर्मकः । मह्यति । पूजामधिगच्छतीत्यर्थः । “मातापितरौ चास्य स्वर्गं लोके मह्येते” इति भाष्यम् । ४३ रेखा श्लाघासादनयोः । आसादनं प्राप्तिः प्रापणं वा । रेखायति । श्लाघामनुभवत्यनुभावयति वेत्यर्थः । ४४ द्रवस् परितापपरिचरणयोः । द्रवस्यति । ४५ तिरस् अन्तर्धौ । तिरस्यति । ४६ अगद नीरोगत्वे । अगद्यति । ४७ उरस् बलार्थः । उरस्यति, बलवान् भवतीत्यर्थः । ४८ तरण गतौ । तरण्यति । ४९ पयस् प्रसृतौ । पयस्यति । ५० सम्भूयस् प्रभूतभावे । सम्भूयस्यति । ५१ अम्बर ५२ संवर संभरणे । अम्बर्यति । संवर्यति । गणरत्नमहोदधौ आकृतिगणत्वात् रैघवलादिभ्यो यकि रायति घबल्यतीत्याद्युक्तम् । कण्ड्वादीनां तृतीयस्य द्वे इति वक्ष्यते । तेन सनि ‘कण्डूयियिषति’ इत्यादि ।

गुपधूपविच्छिन्नपणिपनिभ्य आयः (पा०सू०३-१-२८) ॥ पभ्य आयप्रत्ययः स्यात् स्वार्थे । गुपृ रक्षणे (भ्वा०प०३९५) । गोपायति । धूप सन्तापे (भ्वा०प०३९६) । धूपायति । विच्छि गतौ । (तु०प०१४३) विच्छायति । विच्छेस्तुदादिपाठसामर्थ्यादायप्रत्ययान्तादपि शो न तु शप् । तेन ‘विच्छायन्ती’ विच्छायती इति । “आच्छी” (पा०सू-७-१-८०) इति नुम्विकल्पः । अन्ये तु तुदादिपाठसामर्थ्यात्सार्वधातुकेऽप्यस्य आयप्रत्ययो वैकल्पिक इत्याहुः ।

पण व्यणहारे स्तुतौ च, पन च (भ्वा०आ०४४०, ४४१) । ‘पणपन’ इति पठनीये ‘पन च’ इति पृथक्पाठसामर्थ्यात् स्तुतावेवायम्, तत्साहचर्यात्पणेरपि स्तुतावेवायप्रत्ययः । अनुबन्धस्य केवले चरितार्थत्वादायप्रत्ययान्ताभ्यात्मनेपदम् । पणायति । पनायति । स्तौतीत्यर्थः । व्यणहारे तु—‘शतस्य पणते’ इति जयादित्यादयः । अन्ये तु व्यणहारार्थादप्यायमिच्छन्ति । तथा च भट्टिः—“न चोपलेभे वणिजां पणायाम्” इति । अस्मिन्नपि पक्षे ‘पणिष्यते’ ‘पणायिष्यति’ इत्यादौ अनुबन्धः केवले चरितार्थ एव । अत एव पनेरपि आयप्रत्यये परस्मैपदमेव ।

ऋतेरीयङ् (पा०सू०३-१-२९) ॥ ऋतिः सौत्रः तस्मादीयङ् स्यात् । ऋतीयते । ईयङो ङित्वस्य गुणनिषेधेन चरितार्थत्वेऽपि घातोर्ङि-दन्तत्वाद्यङन्तादिवात्मनेपदम् । यथा चैतत्तथा “अनुदात्तङितः” (पा०सू०१-३-१२) इति सूत्र एवावोचाम ।

ऋनेश्छङिति सिद्धे ईयङ्वचनं धातुप्रत्ययानामायन्नादयो नेति ज्ञापनार्थम् । तेन शमेः खः ‘शङ्खः’ इत्यादि सिध्यतीति वृत्तिकारादयः । हरदत्तस्तु “द्विचवनविभज्योपपदे तरप्लसुनौ” इति वक्तव्ये ईयसुन्वचनमधातुप्रत्ययेष्वपि आयन्नाद्यभावं ज्ञापयेदिति प्रतिबन्दिनमाह । तत्र ईयसुन्वचनं प्रक्रियालाघवार्थमेव न तु ज्ञापनार्थम्, आयन्नादीनां निर्विषयतापत्तेः । न च विनिगमनाविरहः, “ण्यक्षत्रिय” (पा०सू०२-४-५८) इत्यादिसौत्रनिर्देशानामेव विनिगमकत्वादिति समाधानं बोध्यम् । ऋतिः सौत्रो घृणायां वर्त्तत इति वृत्तिः । यद्यपि घृणाशब्दो नानार्थः “घृणा जुगुप्साकृपयोः” इतिवचनात्, तथापीह जुगुप्सार्थ एव, ऋतीयाशब्दस्य बभित्सापर्यायतया निघण्टुषु पाठादिति हरदत्तादयः । भट्टमल्लस्तु आख्यातचन्द्रिकायां तृतीयकण्डे नानार्थवर्गे “ऋतीयते धिग्वृणयोः” इति पठन् नानार्थतामप्येष ।

“अर्तनं च ऋतीया च हृणीया च घृणार्थकाः” (अ०को३-२-३२)

इति वदन्नमरोऽप्यत्रानुकूलः । यदि हि जुगुप्सामात्रार्थत्वमिच्छेत्तर्हि “हृणीया च जुगुप्सने” इत्येव स्पष्टं पठेत् । नानार्थे घृणाशब्दं प्रयुञ्जानस्तु ऋतरपि तथात्वमभिप्रेतीति पदचन्द्रिकाव्याख्याने धातुचन्द्रोदये कृष्णप्रबोधः । आर्धधातुकविवक्षायान्तु ईयङ्भावपक्षे शेषत्वात्परस्मैपदमेव । आनर्त । अर्तितासि । अर्तिष्यति । आर्तीत् । आर्तिष्यत् । अत्रात्मनेपदं समुदाहरन् प्रसादकारस्तु भ्रान्त एव ।

कमेर्षिङ् (पा०सू०३-१-३०) ॥ स्वार्थे । कामयते । नन्विह “अत उपधायाः” (पा०सू०७-२-११६) इति वृद्धेः “ङिति च” (पा०सू०१-१-५) इति निषेधः प्राप्नोति । न च णित्वसामर्थ्याद्बुद्धिः, “णेरनिटि” (पा०सू०६-४-७१) इति विशेषणेन चरितार्थत्वात् । न च ऊकारोऽप्यात्मनेपदेन चरितार्थ इति वाच्यम्, तावता प्रतिषेधस्य बलीयस्त्वानपायात् । न च कमेर्मित्संज्ञाप्रतिषेधार्थं “न कम्यमिचमाम्” (ग० सू०) इतिवचनं वृद्धभाषे व्यर्थं सत् वृद्धिमिह ज्ञापयतीति वाच्यम्, णिङन्ताच्चिचण्णमुलोः कृतयोः “चिण्णमुलोर्दीर्घोऽन्यतरस्याम्” (पा०सू०६-४-९३) इति

वैकल्पिके दीर्घे प्राप्ते तन्निवृत्त्या मिस्वप्रतिषेधस्य सार्थक्यात् । न च तत्र दीर्घग्रहणं परित्यज्य प्रकृतो ह्रस्व एव विकल्प्यताम्, तथाच कमेर्मित्संज्ञाप्रतिषेधोऽपि मास्त्विति वाच्यम्, णिजन्ताद्यङताद्वा णिचि सति ततश्चिण्णमुलोः—अशामि, अशामि; शमं शमम्, शामम् शामम्; अशंशामि, अशंशामि; शंशमं शंशमम्, शंशामं शंशामम् इति रूपद्वयस्य दीर्घग्रहणं विना अनिर्वाहात् । दीर्घविधिम्प्रति हि णियङ्गोर्लोपस्य न स्थानिवत्त्वं, “न पदान्त” (पा०सू०१-१-५८) इति निषेधात् । ह्रस्वविधिम्प्रति तु स्थानिवत्त्वे सति चिण्णमुलपरस्य णिचः णियङ्गभ्यां व्यवधाने ह्रस्वविकल्पो न प्रवर्त्तत । यथाश्रुतसूत्ररीत्या चेदम् । पूर्वत्रासिद्धीयेनेत्युक्त्वा सवर्णानुस्वारादिग्रहणं न कर्तव्यमिति पक्षे तु णिजन्ताण्णिचि ण्याकृतेरैक्यात् सिद्धम् । ‘शंशामं शंशामम्’ इति तु यङ्गुलन्ताण्णमुलिति “न पदान्त” (पा०सू०१-१-५८) सूत्र एवावाचाम । अस्मिन्निकृष्टपक्षेऽपि “चिण्णमुलोः” (पा०सू०६-४-२३) इति सूत्रे दीर्घग्रहणं कर्तव्यमेव । तथाहि, ‘हेड् अनादरे’ घटादिः । (१) एच इक्, हिडयति । अत्र चिण्णमुलोः कृतयोः ह्रस्वे विकल्प्यमाने ‘अहिडि, अहेडि’ इति स्यात् । दीर्घे तु ‘अहिडि, अहेडि’ इति भवति । एवञ्च कमेरपि चिण्णमुलोः दीर्घविकल्पे प्राप्ते तद्व्यावृत्त्या कृतार्थो मिस्वनिषेधो वृद्धिज्ञापयितुं नालम् । किञ्च—“आयादय आर्द्धधातुके वा” (पा०सू०३-१-३१) इति णिङ्गभावे णिचि कृते वृद्धौ सत्यां “मितां ह्रस्वः” (पा०सू०६-४-२२) इति ह्रस्वे वारयितुं मित्संज्ञाप्रतिषेधः सर्वथाऽपि नायं वृद्धेर्ज्ञापकः । तस्मात् “ङ्किति च” (पा०सू०१-१-५) इति निषेधं वारयितुं कश्चिदुपायो वक्तव्य इति चेत् ? सत्यम्, उक्त एवासौ तद्धितकाम्योरिकप्रकरणादिति ।

आयादय आर्द्धधातुके वा (पा०सू०३-१-३१) ॥ आर्द्धधातुकविवक्षायामायादयो वा स्युः । जुगोप, गोपायाञ्चकार । अनर्त, ऋतीयाञ्चके । कामयाञ्चके, चकमे । इह ‘आर्द्धधातुक’ इति यदि परसप्तमी स्यात् तदा प्रवृत्ता आयादय आर्द्धधातुके परे पक्षे निवर्तन्त इत्यर्थः स्यात् । तत्र बहवो दोषाः । तथाहि—आयप्रत्ययान्तात् स्त्रीभावविवक्षायाम् “अ प्रत्ययात्” (पा०सू०३-३-१०२) इत्यकारप्रत्यये कृते आयनिवृत्तिपक्षे ‘गोपा’ इत्यनिष्टं स्यात् ‘गुप्तिः’ इति चेष्टं न सिध्येत् । तथा ऋतीयाशब्दाह्निके प्रत्ययान्तत्वेनामि इयप्रत्ययस्य निवृत्तौ ‘ऋताञ्चकार’ इति स्यात्, ‘अनर्त’ इति च न स्यात् ।

तथा अर्तितासि, अर्तिष्यति, ऋन्यात्, आर्तात् इत्यादौ परस्मैपदं न स्यात् । तथा तास्यादेराङ्गधातुकस्य ईधङ्निवृत्तिं प्रति निमित्तत्वेन “न धातुलोप” (पा०सू०१-१-४) इति निषेधात् तन्निमित्तो गुणो न स्यात् ।

अथोच्येत—‘नानेन निवृत्तिर्विकल्प्यते किन्तु प्रवृत्तिरेव’ इति । तत्रापि आयादिविधिभिः सहास्यैकवाक्यता भिन्नवाक्यता वा ? आद्ये गुपादिभ्य आङ्गधातुके परे आयो वेत्यर्थः स्यात् । एवमुत्तरत्रापि । ततश्च आङ्गधातुक एव विकल्पेनायादयः, सार्वधातुके तु नैव स्युः ।

अथोच्येत—गुपादिसूत्र एव आर्धधातुके वेति वक्तव्ये आयादय इति न कर्तव्यमिति लाघवे स्पष्टे सति गौरवं सोढवा “आयादय आर्धधातुके वा” इति पृथक्सूत्रकरणसामर्थ्याद् व्यापारभेदेनैकवाक्यता । ततश्चायमर्थः—गुपादिभ्य आयादयो नित्यं भवन्तीत्युत्सर्गः, आङ्गधातुके परे तु वा भवन्तीति । एवञ्च विकरणवत् प्रत्ययं परे आयादयः प्रवर्तेरन् । ततश्च गुपेः क्तिनि आयपक्षे अल्लोपयलोपयोः ‘गोपानिः’ इत्यनिष्टं स्यात् ‘गोपाया’ इति चेष्टं न सिध्येत् । तस्माद् दुष्ट एवात्र परसप्तमिपक्षः ।

सनाद्यन्ता धातवः (पा०सू०३-१-३२) ॥ सनादयो णिङ्गन्ताः प्रत्यया अन्ताश्चरमावयवा येषान्ते संघाता धातुसंज्ञाः स्युः । जुगुप्सते । कामयते । “सुप्तिङन्तम्” (पा०सू०१-४-१४) इत्यत्र अन्तग्रहणेन “संज्ञाविधौ प्रत्ययग्रहणे प्रत्ययग्रहणपरिभाषा न प्रवर्तते” (प०भा० २७) इति तत्प्रतिप्रसवार्थमिहान्तग्रहणं न त्वयमपूर्वविधिः, गौरवात् ‘देवदत्तश्चिकीर्षति’ इत्यादौ देवदत्तादेः समुदायस्य संज्ञाप्रसङ्गाच्च । प्रतिप्रसवे तु लाघवमुक्तदोषाभावश्चेति स्पष्टमेव । “भूवादयः” (पा०सू०१-३-१) इत्यस्यातन्तरमेव “सनाद्यन्ताश्च” इति न सूत्रितं, सनादीनामियत्तानवगमात् । णिङो ङकारेण प्रत्याहारमाश्रित्य “सङ्गन्ताश्च” इति कुतो न सूत्रितमिति चेत् ? चङादिष्वपि ङकारसत्त्वेन सन्देहापत्तेः । इहैव “सनाद्यन्ताः” इत्यस्यानन्तरं “भूवादयश्च” इति सूत्रयितुमुचितं, तथा न कृतमित्येव ।

एतत्सूत्रं भाष्ये प्रत्याख्यातम् । तथाहि—जहत्स्वार्थायां वृत्तौ चिकीर्ष जिहीर्ष इत्यादिसङ्घाता एवार्थवन्तः तद्वयवा अनर्थकाः, “सर्वे सर्वपदादेशाः” इत्यत्र च अर्थवत्येव स्यान्त्यादेशमावविश्रान्तेः । “एहः” (पा०सू०३-४-८६) इत्यादौ तेस्तुरिति पर्यवस्यतीत्युक्तम् । एवञ्चहापि करणविशिष्टेष्वर्थस्येषेः प्रसङ्गे चिकीर्षशब्दः, तथा हरणविशिष्टेष्वर्थवृत्तेः प्रसङ्गे जिहीर्षशब्दः, गुपेः प्रसङ्गे गोपायशब्दः, पुत्रविशिष्टेष्वर्थवृत्तेः प्रसङ्गे पुत्रीयशब्द इत्यादिपर्यवसाने स्थानिवद्भावेन

सिद्धं धातुत्वम्, जग्ध्यादिवत् 'पचतु'इत्यत्र तोस्तिङ्त्ववच्च ।

स्यादेतत्, स्थानिवत्सूत्रे आदेशशब्देन चिकीर्षादयो ग्रहीतुं न शक्यन्ते, आदेशशब्दस्य षष्ठीनिर्दिष्टस्थानिनिवर्त्तकेष्वेव कृत्वत्वादिति चेत् ? न, स्थानिवदित्युक्त्यैव आदेशस्य लाभे पुनस्तद्ग्रहणसामर्थ्येन अनुमीयमानस्य तेस्तुरित्यादेरिव 'आदिश्यते' इति यौगिकार्थपुरस्कारेण चिकीर्षादेरपि सुग्रहत्वात् । न च पुत्रीयादिरादेशः सुवन्तस्यैव न त्विषेरिति वाच्यम्, "अणुरपि विशेषः" इति न्यायेन प्रधानसमर्पकस्य इषेरेव तदभ्युपगमात् । "वा क्यषः"(पा०सू०१-३-२०) इत्याः दिलिङ्गैरपि धातुत्वस्यावश्यकत्वे स्थिते तन्निर्वाहाय इच्छायामाचारे-भुवीत्यादिक्रियासमर्पकाणामेव स्थानित्वनिर्णयाच्चेति दिक् ।

स्यतासी लृलुटोः(पा०सू०३-१-३३) ॥ लृ इति लृङ्लृटोः सामान्य-ग्रहणम् । धातोः लृ इत्यस्मिन् लुटि च परे यथासङ्घ्यं स्यतासी प्रत्ययौ स्तः । अकरिष्यत्, कस्िष्यति । श्वः कर्त्ता । तासेरिकार इत्संज्ञक इति जयादित्यः । तथाहि, 'मन्ताहन्ता' इत्यत्र 'मन् तास् आ' 'हन् तास् आ' इति स्थिते टिलोपे कृते डाप्रत्ययम्प्रति तान्तमङ्गं तस्य उपधानकारः, तस्य "अनिदिताम्" (पा०सू०६-४-२४) इति लोपः प्राप्तः, तं वारयितुं तासेरिदिस्त्वमेषितव्यम् । न चाभीयत्वेन टिलोपस्यासिद्धत्वात् नकार उपधा नेति वाच्यम्, "आभात्" (पा०सू०६-४-२२) सूत्रस्य भाष्ये प्रत्याख्यानात् । सूत्रमतेऽपि आभीयस्य असिद्धत्वस्य अनित्यत्वाच्च । तत्र च "असोरल्लोपः" (पा०सू०६-४-१११) इति तपरकरणं लिङ्गम् । तद्धि 'आस्ताम्' 'आसन्'इत्यादौ मा भूदित्येवमर्थम् । तत्राटोऽसिद्धत्वादेव लोपाप्रसक्तौ तपरत्वं व्यर्थं सद् असिद्धत्वस्यानित्यतां ज्ञापयति तेन 'देभतुः' 'देभुः' इत्यत्र अन्धिग्रन्थिदम्भिस्वज्जीनां लिटः कित्वाज्जलोपे तस्यासिद्धत्वाभावाद् एत्वाभ्यासलोपो स्तः । एवञ्चेहापि टिलोपस्यासिद्धताविरहे प्राप्तो नलोप इदित्वेन वार्यते । न चैवं नुम्विधौ धातु-ग्रहणस्य तासिध्यावृत्त्या कृतार्थत्वेन धातूपदेशावस्थायामेव नुम् भवतीत्ययमर्थः न साभिन्नः स्यादिति वाच्यम्, "नुम्विधातुपदेशिवद्धचनं प्रत्ययसिध्यर्थम्" इति वचनस्यैव शरणीकरणात्, "धिन्विकृण्वयोः" (पा०सू०३-१-८०) इति सनुमकनिर्देशाज् ज्ञापकाद्वा । वामनस्तु 'तासेरिकार उच्चारणार्थ' इत्याशयेन "इदितो नुम् धातोः" । (पा०सू० ७-१-५८) इति धातुग्रहणं धातुपदेशावस्थायामेव नुम् यथा स्यादित्येवमर्थं मन्यते । तन्मते 'मन्ता' 'हन्ता' इत्यत्र टिलोपस्यासिद्धत्वा-ज्जलोपो नेति बोध्यम् ।

इदमिदानीं^१ विचार्यते—लकारं निमित्तत्वेनाश्रित्य विधीयमानाः स्यादयो विकरणाः किं लावस्थायामेव स्युः, उत लादेशेषु कृतेष्विति । आद्ये पक्षे लावस्थायां तासौ कृते तस्य प्रत्ययाद्युदात्तत्वे कृते लादेशाः स्युः, ततश्च तेषां स्वरः सतिशिष्टः । ततश्च तासेः परस्य लसार्वधातुकस्यानुदात्तघञ्चनमप्राप्तविधिरेव स्यात् । एवञ्च ‘सतिशिष्टोऽपि विकरणस्वरो लसार्वधातुकस्वरं न बाधते’ इत्यस्यार्थस्य ज्ञापकमेतदिति षाष्ठः सिद्धान्तो भज्येत । ततश्च—“या दम्पती समनसा सुनुते” इत्यत्र सतिशिष्टस्य विकरणस्वरस्य बलीयस्त्वापत्तौ मध्योदात्तं तिङ्न्तं स्यात् । इष्यते त्वन्तोदात्तम् । एवं “प्राणीताश्वान्” “हिन्वन्ति सूरम्” इत्यादिष्वपि स्पष्टो दोषः ।

द्वितीये तु पक्षे तासिस्वरः सतिशिष्ट इति शेषनिघातेनैव लसार्वधातुकानुदात्तत्वे सिद्धे तासिग्रहणं ज्ञापकमिति सिध्यति । किन्तु ‘गमिष्यति’ ‘पठिष्यति’ इत्यादि न सिद्ध्यति । तथा हि, “सार्वधातुके यक्” (पा०सू०३-१-६७) उत्सर्गः, तस्यापवादाः शबादयः स्यादयश्च । तत्र शबादीनामवकाशः—‘गच्छति’ ‘पठति’ । स्यादीनान्तु ‘गंस्यते’ ‘पठिष्यते’ इति । ‘गमिष्यति’ ‘पठिष्यति’ इत्यत्रोभयप्रसङ्गे परत्वाच्छप् प्राप्नोति ।

अथोच्येत—यकः शबादीनाञ्च नोत्सर्गापवादभावः, विविक्तविषयत्वात् । यग्विधौ हि भावकर्मग्रहणमनुवर्त्तते । तच्छावश्यमनुवर्त्यम्, ‘पचति’ ‘पठति’ इत्यादौ शपि परे यङ् मा भूदिति । एवमपि ‘गमिष्यति’ ‘पठिष्यति’ इत्यादि सिध्यतु नाम, यक्शपोरुत्सर्गयोः स्यादिभिरपवादैर्बाधसम्भवात् । किन्तु ‘देविष्यति’ ‘सेविष्यति’ इत्यादि न सिध्येदेष । तथाहि, विकरणानां यक्शपावुत्सर्गौ, तदपवादाः इयनादयः स्यादयश्च । इयनादीनामवकाशः—‘दीव्यति’ ‘सीव्यति’ । स्यादीनान्तु ‘पक्ष्यते’ । ‘देविष्यति’ ‘सेविष्यति’ इत्यत्रोभयप्रसङ्गे परत्वात् इयनादयः स्युरिति ।

अत्र बहुधा समाहितं भाष्ये । तथाहि, शबादेशाः इयनादयः करिष्यन्ते, “दिवादिभ्यः” (पा०सू०३-१-६९) इति पञ्चम्या अनुवृत्तायाः कर्त्तरि शबिति प्रथमायाः षष्ठीप्रकल्पनात् । एवञ्च दिवादिभ्यः स्यादिविषये शबेव नास्ति, स्यादिभिरपवादैर्बाधात् । तदादेशाः इयनादयस्तु दूरापास्ता एव । अथवा “दिवादिभ्यः इयन्” (पा०सू०३-१-६९) इत्यादिषु स्यादयोऽनुवर्तिष्यन्ते । दिवादिभ्यः श्यन् स्रवति लृङ्ङोस्तु स्यतासी भवतः । दिवादिभ्य इत्थेव । एवमग्रेऽपि । एतेन

लावस्थायामेष प्राप्नुषन्तः स्यादयः सार्वधातुकोत्पत्ति किमर्थं प्रती-
क्षन्ताम्, ततश्च कथं तासेल्लसार्वधातुकानुदात्तवचनस्य उक्तार्थ-
ज्ञापकत्वं सङ्गच्छतामिति दूषणं प्रत्युक्तम्, “सार्वधातुके यक्” (पा०
सू०३-१-६७) इत्यादौ अनुवृत्तिबलादेव सार्वधातुकोत्पत्तेः प्रतीक्षणी-
यत्वात् । अथवा इयनादयः शब्दादेशा मा भूवन् मा चानुवर्तन्तामु-
त्तरत्र स्यादयः । किन्तु ‘देविष्यति’ इत्यादौ स्यादीन् बाधित्वा पर-
त्वासावल्यादेशाः । न चानित्यास्ते, आतृतीयाध्यायसमाप्तेर्धात्वधिका-
रात् स्यादिभिर्व्यधधाने धातोः परस्य लस्याभावेन आदेशाप्राप्तेरिति
वाच्यम्, धातोर्विहितस्य लस्येति विहितविशेषणाश्रयणेन लादेशानां
मित्यत्वात् । एवञ्च कृतेषु लादेशेषु उभये प्रसक्ताः, स्यादयः इयनादयश्च ।
तत्रान्तरङ्गत्वात्स्यादय एव भविष्यन्ति न तु इयनादयः, सार्वधातु-
कत्वं कर्त्तरीत्यर्थविशेषञ्च अपेक्षमाणानान्तेषां बहिरङ्गत्वात् ।

सिब्वहुलं लेटि (पा०सू०३-१-३४) ॥ धातोः सिप्रत्ययो बहुलं
स्यात् लेटि परे । जोषिषत् । जुषी प्रीतिसेवनयोः (तु०आ०८) ।
अनुदात्तत् । ध्यत्ययेन परस्मैपदम् । सिप इट् । “लेटोऽडाटौ” (पा०
सू०३-४-९४) इति तिपोऽट् । “इतश्च लोपः” (पा०सू०३-४-९७) इती-
कारलोपः । बहुलग्रहणाग्नेह-पताति दिशुत् ।

सिब्वहुलञ्छन्दसि णिङ्गुक्तव्यः (का०वा०) ॥ “प्रण आयूंषि
तारिषत्” “अयामिषां सविता साविषत्” णिस्वाह्वजिः ।
“देवस्य हेडोऽवयासिसीष्ठाः” इह यातेरवपूर्वाह्विङ् । बहुलव-
चनात् सिप् थास् सीयुट् सुट् इट् । “एकाच उपदेशेऽनु-
दात्तात्” (पा०सू०७-२-१०) इति निषेधस्तु न भवति, सिपा व्यवधा-
नात् । सीयुटः सस्य षत्वाभावश्छान्दसः । “तिङ्ङितिङः” (पा०सू०
८-१-२८) इति निघातः । यच्छब्दयोगे तु ‘यासिसीष्ठाः’ इति पदमा-
द्युदात्तमेवेभ्यते । यद्यपि प्रत्ययस्वरेण थास उदात्तत्वादन्तोदात्तं पद-
म्प्राप्तं, तथापि सूत्रभङ्गेन सिपन्त्यक्त्वा सबयं कर्तव्य इति भाष्याक्तेः
सपि कृते अदुपदेशात् परत्वेन “छन्दस्युभयथा” (पा०सू०३-४-११७)
इति सार्वधातुकत्वेन च लसार्वधातुकानुदात्तत्वादिष्टसिद्धिः ।
सपः पिश्वभावे उदात्तनिवृत्तिस्वरेण इट उदात्तत्वं स्यात् । तस्मा-
दिह सपः पित्त्वादन्तत्वे स्वरार्थे इति स्थितम् । यथाश्रुतसूत्ररीत्या तु
पित्त्वं व्यर्थमेव । तथाच वार्तिकं—“पित्करणानर्थक्यं चानचकत्वा-
त् । इटोऽनुदात्तार्थमिति चेत् ? आगमानुदात्तत्वात्सिद्धम्” इति ।

“कास्प्रत्ययादाममन्त्रे लिटि” (पा०सू०३-१-३६) कास्धातोः

प्रत्ययान्तेभ्यश्च अम् स्याल्लिटि न तु मन्त्रे । कास्त् शब्दकुत्सायाम् (भ्वा०आ०६२४) । कासाञ्चके । लालूपाञ्चके । अमन्त्रे किम् ? कृष्णे नोनाव । अच्छन्दसीति तु नोकम्, ब्राह्मणे इष्टत्वात् । “पुत्रमामन्त्र-यामास” । “अथ ह शुनः शेष ईक्षाञ्चकं” (ऐ०ब्रा०-३) इत्यादि ।

कास्यनेकाच इति वक्तव्यं चुलुम्पाद्यर्थम् (का० वा०) । चुलु-इषाञ्चकार । चुलुम्पातिर्यासिककारवचनबलात्साधुः । इहाव्याप्त्य-तिव्याप्तिपरिहाराय प्रत्ययग्रहणमपनीय तत्स्थाने अनेकाज्ग्रहणं कर्त-व्यमिति प्रागेव व्याख्यातम् । चकासाञ्चकार । दरिद्राञ्चकार । “आत औ णलः” (पा० सू० ७-१-३४) इत्यत्र ओकारे विधातव्ये औकार-विधानं “दरिद्रातेरार्धधातुके लोपः” (का०वा०) इत्याकारस्य लोपेऽपि औकारस्य श्रवणार्थम् । तेन ‘ददरिद्रौ’ इत्यपि भवतीत्याहुः ।

ऊर्णांतेस्तु न भवति, नुवद्गावातिदेशात् । न चैवमपि “इजादेः” (पा० सू० ३-१-३६) इत्युत्तरसूत्रेणानेकाच्त्वानिरपेक्ष आम् स्यादे-वेति वाक्यम्, “आमश्च प्रतिषेधार्थम्” इति नुवद्गावफलेषु पाठसामर्थ्या-त्स्या अप्यप्रवृत्तेः भाष्यकारेण संहितया सूत्रपाठमाश्रित्य ‘अनृच्छो-दयायासः’ इत्यत्र अनृच्छ उ इत्युकारप्रश्लेषेण उकारान्तस्यामनिषेधा-च्च । नन्वेवमुदादादाचारक्यपि “इजादेः” इत्याम् पूर्वोदाहृतो माधवा-दिसम्मत्श्चानेन भाष्येण विरुध्येतेति चेत् ? न, प्रथमपक्षेण तत्सम्भ-वात् । द्वितीयपक्षे तु मा भूदाम्, यथालक्षणमप्रयुक्त इत्यभ्युपगमात् ।
यद्वा—उश्चासौ उश्चेति प्रश्लिष्टनिर्देशेन उदन्तस्यैव गुरुमतः पर्यु-दासः । स च “इजादेः” इति सूत्रस्यैव शेषः । तेन वल्गुफल्गुप्रभृतिभ्यः क्विबन्तेभ्योऽनेकाच्त्वप्रयुक्त आम् भवत्येवेति सर्वं सुस्थम् । अत्र काशिका—

आमोऽमित्त्वमदन्तत्वाद्गुणत्वं विदेस्तथा ।

आस्कासोराम्विधानाच्च पररूपं कतन्तवत् ॥

अस्यार्थः—मित्त्वामावोऽमित्त्वम् । आमो मकारस्य “हलन्त्यम्” (पा०सू०१-३-३) इतीत्संज्ञा न भवति कुतः ? अत् अन्ते समीपे यस्य तथात्वात् । सूत्रे विधानवेलायां समीपे अकारवत्त्वादिति यावत् ।

प्रसङ्गादाह—विदेरामि गुणाभावोऽपि तथा । अदन्तत्वादेवेत्यर्थः । “उषत्रिदजागृभ्यः” (पा०सू०३-१-३८) इति सूत्रे हि आम्प्रत्ययसन्नि-योगेन विदेरदन्तत्वं निपात्यते । तत्रालोपस्य स्थानिवत्त्वात् गुणो न भवति । यदि तु ‘विद् ज्ञाने’ इति धातुपाठ एव अकारो विवक्ष्यते तदा ‘वेत्ति’ इत्यादि न सिध्येत्, अकारश्रवणप्रसङ्गात् । इदानीमाम्प्रत्ययस्य

मान्तत्वमङ्गीकृत्यापि मित्वाभावे ज्ञापकमाह—आस्कासोराभिवधाना-
 षेति । आमः अमित्त्वमित्यनुषङ्गः । “दयायासञ्च” (पा०सू०३-१-३७)
 “कास्प्रत्ययात्” (पा०सू०३-१-३५) इति सूत्राभ्यामास्कासोराभिवधा-
 नादमित्त्वमामोऽनुमीयते । सति हि मित्त्वे आस्कासोराम् भवन्
 ध्वचामन्त्यादाकारात्परः स्यात् । तथा च सवर्णदीर्घत्वे सति अकि-
 ञ्चित्करः स्यादिति भावः । नन्वदन्तत्वपक्षे आमामन्त्र इति निर्द्देश्यं
 स्यादत आह—पररूपमिति । यथा “सर्वत्र लोहितादिकृतन्तेभ्यः”
 (पा०सू०४-१-१८) इति सूत्रे पररूपं निपातनात्, शकन्ध्वादित्वाद्वा,
 एवमिहापीति भावः ।

इजादेश्च गुरुमतोऽनृच्छः (पा०सू०३-१-३६) ॥ इजादिर्यो धातु-
 गुरुमान् ऋच्छतिभिन्नस्तस्मादाम् स्याल्लिटि नतु मन्त्रे । ईहाञ्चके ।
 ऊहाञ्चके । इजादेरिति किम् ? ततश्च । गुरुमतः किम् ? इयेषिथ ।
 नन्विह गुणे कृते गुरुमत्ताऽप्यस्त्येवेति चेत् ? सत्यम् । गुरुमद्ग्रहणे
 सति “सन्निपात” (पा०भा०८७) परिभाषया इहाभ्यन्, लिडानन्तर्यहे-
 तुकत्वाद् गुरुमत्तायाः । यद्वा, ‘लिटि’ इति विहितविशेषणम् । इजा-
 देर्गुरुमतो विहितो यो लिट् तस्मिन्निति । तेन लिण्निमित्ता या गुरुम-
 ता तस्मान्न भविष्यति । अनृच्छः किम् ? आनच्छ, आनच्छंतुः, आन-
 च्छुः । ‘अनृच्छ’ इति शक्यमकर्तुम्, “ऋच्छत्यृताम्” (पा०सू०७-४-
 ११) इति लिटि परे गुणविधानाल्लिङ्गादेव आमोऽप्रवृत्तेः । न च तत्र
 ‘ऋच्छति’ इत्यनेन अर्तरेव इतिपा निर्द्देश इति वाच्यम्, “ऋच्छत्यृताम्”
 (पा०सू०७-४-११) इति सवर्णदीर्घेण स्वरूपेणैवार्त्तः प्रश्लेषात् । प्रश्ले-
 षे च बहुवचनं प्रमाणम् । अत्र श्लोकवार्त्तिकम्—

वाच्यमूर्णोर्णुवद्भावो यद्प्रसिद्धिः प्रयोजनम् ।

आमश्च प्रतिषेधार्थमेकाचश्चेदुपग्रहात् ॥

अत्र यङि भाषातिदेशः । आमिटोस्त्वभावातिदेशः, नौ तयो-
 रभावात् । इदुपग्रह इट्प्रतिषेधः । “विभाषाऽगुणे” पा०सू०२-३-२५) इति
 पञ्चमी । फलस्य चात्र हेतुत्वम् ‘अध्ययनेन वसति’ इतिषत् ।
 ‘एकाच’ इति वर्त्तमाने “इत्युक्ः किति” (पा०सू०७-२-११) इति य
 इट्प्रतिषेधः ततोऽपि हेतोर्णुवद्भावो वाच्य इत्यर्थः । प्रोर्णोऽनूयते । प्रो-
 णुनाव । प्रोर्णुतः । प्रोर्णुतवान् ।

दयायासञ्च (पा०सू०३-१-३७) ॥ एभ्य आम् स्याल्लिटि । दय
 दानगतिरक्षणेषु (भ्वा०आ०४८२) अय गतौ (भ्वा०आ०४७५) । आस
 उपवेशने (अ०आ०११) त्रयोऽप्यनुदात्ततः । दयाञ्चके । पलायाञ्च-

के । “उपसर्गस्याथैतौ” (पा०सू०८-२-१९) इति लत्वम् । आसाञ्चके ।

उषविदजागृभ्योऽन्यतरस्याम् (पा०सू०३-१-३८) ॥ एभ्य आम् वा स्याल्लिटि । उष दाहे (भ्रा०प०६९८) । विद ज्ञाने (अ०प०५४) । सत्तावि-
चारणार्थयोस्तु आत्मनेपदिनोर्लाभार्थस्य चोभयपदिनो नेह ग्रहणम्,
परस्मैपदिभ्यामुषजागृभ्यां साहचर्यात् । ओषाञ्चकार, उवोष । विदेरिह
आम्सन्नियोगेनादन्तत्वनिपातनाद् गुणो न, विदाञ्चकार, विवेद ।
जागराञ्चकार, जजागर ।

भी=हीभृहुवां श्लुवच्च (पा०सू०३-१-३९) ॥ एभ्यो लिट्याम्वा एषां
श्लुविव कार्यं च । किं पुनस्तत् ? द्वित्वमित्वञ्च । विभयाञ्चकार, वि-
भाय । जिहयाञ्चकार, जिहाय । विभराञ्चकार, बभार । जुहवा-
ञ्चकार, जुहाव । इह द्वित्वम् सर्वेषाम्, इत्त्वन्तु विभक्तौ, “भृजामित्”
(पा०सू०७-४-७६) इति श्लौ विधानात् ।

कृञ् चानुप्रयुज्यते लिटि (पा०सू०३-१-४०) ॥ आमः पश्चात् लिट्-
परः कृञ् प्रयुज्यते । कृञिति प्रत्याहारः “कृभ्वस्ति” (पा०सू०५-४-
५०) इत्यतः “कृञो द्वितीय” (पा०सू०५-४-५८) इति अकारेण । तेन
कृभ्वस्तयो ग्राह्याः ।

अत्र च प्रमाणम्—“आम्प्रत्ययवत्कृञोऽनुप्रयोगस्य” (पा०सू०१-
३-६३) इति सूत्रे कृञ्ग्रहणम् । अनुप्रयोगसामर्थ्यादस्तेर्भूभावो न ।
अन्यथा हि “कृभ्वनुप्रयुज्यते” इत्येव ब्रूयात् । याचयांचकार । याच-
याम्बभूव । याचयामास । इहानुप्रयुक्तस्यास्तेर्भाविर्कर्मणोस्तद् । तत्र
एशि इटि च रूपे विप्रतिपद्यन्ते । तथाहि—उभयत्रापि “ह एति” (पा०
सू०७-४-५२) इति हादेशे कृते ‘ईक्षामाहे’ इति केचित् । तासिसा-
हचर्याद्विद्येव हत्वमित्यन्ये । तत्साहचर्यादेव सार्वधातुक एव एति
हत्वम् । तेनोभयत्रापि ‘ईक्षामासे’ इति रूपमित्यपरे ।

स्यादेतत्, आमन्तमेतदनभिव्यक्तपदार्थकं, नह्यस्मात् कारकवि-
शेषः, सङ्ख्याविशेषो वाऽवगम्यते । तत्र विशेषसमर्पणाय न्यायत एवा-
नुप्रयोगलाभात्किमनेन सूत्रेणेति चेत् ?

अत्रोच्यते—क्रियामात्रविशक्षायां कारकतत्सङ्ख्ययोश्चाविशक्षायां
पाकप्रेरणा जातेत्यादिप्रयोगास्तावत्सर्वसम्मताः । तत्र तथैव ‘पाचया-
म्’ इत्यंतावन्मात्रप्रयोगे प्रसक्ते तं वारयितुमिदम् । किञ्चास्तिभवत्यो-
रिव विद्योतरपि प्रयोगे न्यायतः प्रसक्ते तमपि वारयितुमेतत् । किञ्च
निवृत्तप्रेषणाद्भातोः प्राकृतेऽर्थे णिचि सामान्यवाचकानुप्रयोगार्थं सूत्र-
मेतत् । अपिच पश्चादेव प्रयोगो यथा स्यात् न तु पूर्वमिति । तेन

'चक्रे 'ईक्षाम्' इत्यादि न भवति । अपिच अव्यवहित एव पश्चात्-
 ज्ञात्वा मुख्यः । तथा च व्यवहितनिवृत्त्यर्थमपीदम् । तेन 'ईक्षां राजा
 चक्रे' इत्यादि न भवति । कथन्तर्हि बह्वचब्राह्मणे—“ताद् ह राजा मद्-
 यामव चकार” (ऐ०ब्रा०६) इति ? छान्दसत्वादित्यवेहि । कथन्तर्हि भट्टि-
 काव्ये—“उक्षाम्प्रचक्रुर्नगरस्य मार्गान् ” “विभयाम्प्रचकारासौ” इति,
 कथञ्च रघुकाव्ये—“तं पातयां प्रथममास पपात पश्चात्” “प्रभ्रंशयां
 यो नहुषञ्चकार” इति ? प्रमाद् एवायम, “विपर्यासनिवृत्त्यर्थं, व्यवहि-
 तनिवृत्त्यर्थञ्च” इति वार्तिकविरोधादित्याहुः ।

इहाम्प्रकृतेः कृभ्वस्तीनाञ्च सामान्यविशेषवचनतया तदर्थयो-
 रभेदान्वयो बोध्यः । अत एव प्रत्याहारेऽन्तर्भूतस्यापि सम्प्रदोऽनुप्र-
 योगो न भवति, अनन्वितार्थकत्वात् । यत्तु “सनाद्यन्ता” (पा०सू०
 ३-१-३२) इत्यतो धात्वधिकारात् धातूपसर्गसमुदायस्य नानुप्रयोग
 इति । तत्र, एवमपि योऽत्र धातुः पदिः तन्मात्रस्य उक्तरीत्यैव कारणी-
 यत्वात् । एवञ्च सामान्यस्य सन्निहिते विशेषे पर्यवसानात् तद्वतसा-
 धनादिविशेषाभिधानम् आमन्तगतविशेषाभिधानमेवेति सम्पद्यते ।
 अत एव अनुप्रयुज्यमानयोर्भ्वस्त्योरामन्तवशेन सकर्मकत्वात् ताभ्यां
 कर्मणि लिट् । तथाच माघः—“तस्यातपत्रं बिभरांबभूवे” इति ।
 श्रीहर्षञ्च—

तपर्तुपूर्तावपि नेदसाम्भरा विभावरीभिर्बिभराम्बभूविरि । इति ।

विदाङ्कुर्वन्वित्यन्यतरस्याम् (पा०सू०३-१-४१) ॥ वेत्तेर्लोड्याम्,
 गुणाभावः, लोटो लुक्, लोटपरस्य कृजोऽनुप्रयोगश्च वा निपात्यते ।
 इतिशब्दः सर्वेषां लाड्वचनानामुपलक्षणार्थः । सूत्रे प्रथमपुरुषबहुव-
 चनप्रयोगस्तु प्रचुरप्रयोगत्वमात्रेण । विदाङ्कुरोतु । विदाङ्कुरुताम् ।
 विदाङ्कुर्वन्तु ।

अभ्युत्साद्याम्प्रजनयाञ्चिकयांरमयामकः पावयाङ्कियाञ्चिदामक-
 च्छिति छन्दसि (पा०सू०३-७-४२) ॥ एते छन्दसि वा निपात्यन्ते ।
 सद्विजनिरमीणां प्यन्तानां लुड्याम्प्रत्ययः । चिनोतेरपि शुद्धस्य
 लुड्याम्, द्विवचनं, कुत्वञ्च । ‘अकः’ इत्यनुप्रयोगः प्रत्येकं क्तुर्मिः
 सम्बध्यते । पवतेः पुनातेर्वा प्यन्तस्य आशीर्लिङि आम्, ‘क्रियात्’ इत्य-
 नुप्रयोगश्च । विदेर्लुड्याम्, गुणाभावः, ‘अकन्’ इत्यस्यानुप्रयोगश्च ।
 ‘अकः’ इति कृजो लुङि तिप् । “मन्त्रे घल” (पा०सू०२-४-८१) इति
 छलेर्लुकि तिपो “हलङ्यादि” (पा०सू०६-१-६८) लोपः । ‘अकन्’ इति
 तत्रैव बहुवचनम् । अभ्युत्साद्यामकः । ‘अभ्युत्सीषदत्’ इति पक्षे भाषार्थं

च । प्रजनयामकः, प्राजीजनत् । चिकयामकः, अचैषीत् । रमयामकः, अरीरमत । पावर्याक्रियात्, पाव्यात् । विदामकन्, अवेदिषुः ।
इति श्रीशब्दकौस्तुभे तृतीयाध्यायस्य प्रथमे पादे तृतीयमान्हिकम् ॥

च्लि लुङि (पा०सू०३-१-४३) ॥ धातोश्च्लिप्रत्ययः स्यात् लुङि परे । इकारो लेरिति सामान्यग्रहणार्थः । चकारः स्वरार्थ इत्युत्तरसूत्रे स्फुटीभविष्यति । अस्यादेशाः सिजादयो वक्ष्यन्ते । नन्वेवं किं च्लि-प्रत्ययेन ? सिजेवोत्सर्गः प्रत्ययोऽस्तु, तदपवादाश्च कसादयः सस्तु । न च—“मन्त्रे घस” (पा०सू०२-४-८१) इति सूत्रे सर्वधातुषु लेरित्येकेनैव नि-र्वाहे लाघवार्थं च्लिः कर्त्तव्यः । अन्यथा हि घसन्शुगमर्थमङो ग्रहणम् । आकारान्तेषु घेटोऽन्तर्भावात्तदर्थं चङो ग्रहणम् । तस्य हि “विभाषा घेट्ठयोः” (पा०सू०३-१-४९) इति चङस्ति । धात्वन्तरार्थं सिचो ग्रहणम् । यदि तु जनेः “दीपजन” (पा०सू०३-१-६१) इति विहितस्य चिषो लुक् छन्दसि इश्यते ततस्तस्यापीति त्रीणि चत्वारि वा ग्रह-णानि कर्त्तव्यानि स्युरिति वाच्यम्, च्लिपक्षेऽपि “च्लि लुङि” “छ्लेः सिच” (पा०सू०३-१-४३, ४४) “मन्त्रे घस” (पा०सू०२-४-८१) इति सूत्रेषु मिलित्वा च्लिछ्लेर्लेरिति त्रयाणां ग्रहणस्य तुल्यत्वात् । न चो-क्तीत्या साम्येऽपि च्लिपक्षे लाघवान्तरमस्ति, “गातिस्था” (पा०सू०२-४-७७) इति सूत्रे ‘सिच’ इत्यपनीयतत्स्थाने ‘लेः’ इत्यभिषिच्य म-न्त्रेघसादिसूत्रे तस्यैवानुवर्तनादिति वाच्यम्, एवं हि वदन् अकृतेष्वेव सिजाघदेशेषु तदपवादो लेरेव लुगित्यभिप्रेषि, किं वा आदेशेषु कृतेषु स्थाविवद्भावो नेति ?

नाम्नः, ‘अगुः’ ‘अस्थुः’ इत्यादौ सिचः परत्वाभावेन “सिज्भ्यस्त” पा०सू०३-४-१०९ इति जुसोऽप्रवृत्तिप्रसङ्गात् । न च “आतः” (पा०सू०३-४-११०) इति जुस्, तत्रापि ‘सिच’ इत्यस्यानुवृत्तेः ।

अथोच्येत, “आतः” इति सूत्रे सिज्ग्रहणं नानुवर्त्तते, तथाच ‘अगुः’ इत्यादौ विध्यर्थं तत् न तु नियमार्थम्, व्याघर्त्याभावात् । न च ‘अभूबन्’ इति व्यावर्त्यम्, तत्र जुसः प्राप्तेरेवाभावात् । न च “सिज्भ्य-स्त” (पा०सू०३-४-१०९) इति प्राप्तिः, लाघवस्थायामेव लुगिति पक्षस्य इदानीं परिगृहीतत्वात् । न चैवम् ‘अवान्’ इत्यत्रापि “आतः” (पा०सू०३-४-११०) इति नित्यो जुस् स्यादिति वाच्यम्, “लङः शाकटायन-स्यैव” (पा०सू०३-४-१११) इति नियमाद्विकल्पोपपत्तेरिति । एवमपि ‘मा हि गातां’ ‘मा हि स्याताम्’ इत्यादिषु “आदिः सिचोऽन्यतरस्याम्”

(पा०सू०६-१-१७८) इत्येष स्वरो न सिद्धयेत् । तस्माल्लावस्थायां लोप इति प्रथमः पक्षो दुष्ट एवेति स्थितम् ।

न द्वितीयः, एवं हि सति “विभाषा घट्टे” (पा०सू०२-४-७८) इति सूत्रेणापि च्ल्यादेशानामेव लुक्, इति घेटश्चङोऽपि स स्यात् । तत्र यदा “विभाषा घेट्टेभ्योः” (पा०सू०३-२-४९) इति चङो विकल्पितत्वेन पक्षे सिचि कृते तस्य लुगलुकौ, तदा अघात्, अघाताम्, अधुः । अघासीत्, अघासिष्टाम्, अघासिषुः इति सिद्धमिष्टम् । चङोऽपि लुगभावपक्षे अदधत्, अदधताम्, अदधन् । इति सिद्धम् । लुकपक्षे तु “न लुमता” (पा०सू०१-१-६३) इत्यङ्गाधिकारनिर्देश इति मते प्रत्ययलक्षणेन द्विर्वचने ‘अदघात्’ इत्यपि चतुर्थ रूपं स्यात् । “न लुमता” (पा०सू०१-१-६३) इति नाङ्गाधिकारनिर्देशः, किं त्वाङ्गमनाङ्गं वा लुमता लुप्ते प्रत्यये परे पूर्वस्य प्राप्तं सर्वं निषिध्यत इति मुख्यपक्षे तु चङो लुकि द्वित्वाप्रवृत्तौ सिज्लुका तुल्यमेव रूपमिति ‘अघात्’ इत्यादौ यद्यपि न दोषः, तथापि बहुवचने ‘अघान्’ इत्यनिष्टमपि चतुर्थ रूपं स्यादेव, इत्यते तु त्रैशब्द्यम् ‘अधुः, अघासिषुः, अदधन्’ इति । न च चङो लुकि “आतः” (पा०सू०३-४-११०) इति जुस् भविष्यतीति वाच्यम्, तत्र ‘सिचः’ इत्यस्यानुवृत्तेः । अन्यथा तस्य नियमार्थताऽनुपपत्तौ ‘अभूवन्’ इत्यत्र प्रत्ययलक्षणेन “सिजभ्यस्त” (पा०सू०३-४-१०९) इति जुस् प्रसङ्गात् । ननु “च्ल्यभ्यस्तविदिभ्यश्च” इति वक्ष्यामि । एवञ्च चङ्लुक्यपि च्लेः परत्वाज्जुस् भविष्यति । “आतः” (पा०सू०३-४-११०) इति सूत्रेऽपि लिप्रहणानुवृत्त्यैव नियमात् ‘अभूवन्’ इत्यत्र जुस् न भविष्यति । ‘मा हि गाताम्’ इत्यादौ “आदिः सिचः” (पा०सू०६-१-१८७) इति स्वरोऽपि सिद्धः । एवञ्च कृतेऽप्यदेशेषु लुगिति पक्षो निर्बाध एवेति चेत् ? न, यदि “च्ल्यभ्यस्त” इति ब्रूषे तर्हि कलाङ्गचङ्क्षु दोषापत्तेः । अधुक्षन्, अवाचन्, अदधन्, अत्रापि हि जुस् प्राप्नोति । तस्मात्सिजभ्यस्तेत्येव वक्तव्यम् । “आतः” (पा०सू०३-४-११०) इत्यत्र च सिजप्रहणमनुवर्त्तनीयम् । एवञ्च चङ्लुकि बहुवचने ‘अघान्’ इति प्राप्नोतीति दोषः स्थित एव । तस्मात् “गातिस्था” (पा०सू०२-४-७७) इत्यत्र सिच इत्येव वक्तव्यम् । ततश्च चि्लपक्षेऽपि चि्लच्लेः लीरिति त्रयाणां ग्रहणं तुल्यमेवेति स्थितम् । प्रत्युत च्लेरकरणे महल्लाघवम् । “मन्त्रे घस” (पा०सू०२-४-८१) इत्यादिसूत्रे हि अङ् एष ग्रहणं कर्तव्यम् । सिच् तु ‘गातिस्था’ (पा०सू०२-४-७७) इति सूत्रादनुवर्त्यः । घेटो जनश्च चङ्चिणौ वैकल्पिकौ, तत्र यानि लुगुदाहरणानि

तानि सिच एव लुका सिद्धानि । न चैवम् “आदिः सिचोऽन्यतरस्याम्” (पा०सू६-१-१८७) इति स्वरः स्यादिति वाच्यम्, चञ्चिणोऽग्रहणेऽपि पाक्षिकस्य तस्य दुर्वारत्वात् । तस्मात् “चिल लुङि” इति सूत्रं व्यर्थमेवेति चेत् ?

अत्राहुः, असति च्लौ “मन्त्रे घस” (पा०सू०२-४-८१) इत्यत्र येभ्यः सिचो लुक् तेषाम् “आदिः सिचः” (पा०सू०६-१-१८७) इति-स्वरः स्यात् । सति त्वस्मिन् ‘लेः’ इति लावस्थायामेव लुकि सिजभावाद्यथायथं स्वरः । किञ्च आकारान्तेभ्यः सिचो लुकि जुस प्राप्नोति लेस्तु लुकि अन्तिभाव एव भवति । अपि च, “शल इगुपधात्” (पा०सू०३-४-४५) इति सूत्रे अनिटः इत्यनेन चिलं विशेषयितुमपि चिलरेष्ट्यः । असति हि च्लौ ‘अनिटः’ इति धातोरेव विशेषणं स्यात् । ततश्च ‘अगुह्यत्’ इति न सिद्धेत् । ननूदिस्त्वादिङ्घिकल्पे पाक्षिकेण्डभावेन अनिडेवायमिति चेत् ? तर्हि नित्यं कसः स्यात् । ततश्च ‘अगुह्यत्’ इति न सिद्धेत् । ‘अनिटः’ इति च्लेर्विशेषणे तु यदा चिलरनिट् तदा कसः, यदा सेट् तदा सिजिति सिद्धमिष्टम् । तस्मात् यथायथं स्वरोऽन्तिश्चागुहीदिति च्लेः फलमिति स्थितम् ।

भाष्ये तु चिलः प्रत्याख्यातः । यत्कम्, “आदिः सिचः” (पा०सू०६-१-१८७) इति स्यादिति, तन्न, तस्य वैकल्पिकतया इष्टस्वरस्य निर्वाधत्वात्, सर्वविकल्पानां छन्दसि व्यवस्थितत्वेन अनिष्टस्यानापाद्यत्वात् । यदपि आकारान्तेभ्यो जुस् स्यादिति । तदपि न, मन्त्रे तादृशस्योदाहरणस्याभावात् । अत्र च भाष्यकारीयप्रत्याख्यानमेव प्रमाणम् । यदपि ‘अगुह्यत्’ इति न सिद्धेयदिति । तदपि न, गुहादयो विकल्पिते इटो भावाऽभावाभ्यां भिद्यन्ते । तत्र ये सेटः तेभ्यः सिच्, अनिड्भ्यस्तु कस इति भगवद्भाष्यकाराशयस्य कैयटेन वर्णितत्वात् ।

च्लेः सिच् (पा०सू०३-१-४४) ॥ च्लेः सिजादेशः स्यात् । इकार उच्चारणार्थ इत्संज्ञको वेति पक्षद्वयमपि “हनः सिच् (पा०सू०१-२-१४) इत्यत्र प्रतिपादितम् । चकारः स्वरार्थः । मा हि लावीत् । अत्र हि “आगमा अनुदात्ता” इति इटोऽनुदात्तत्वं प्राप्तं स्थानिन्यादेशे च द्विश्चित्करणाद्भाष्यते । यत्तु केचित्—प्रत्ययस्वरस्य द्वावपवादौ आगमानुदात्तत्वं चित्स्वरश्च । तत्र आद्यं यासुड्विधौ ज्ञापितं तद्देशम्, चित्स्वरस्तु षाष्ठः । तत्रापवादविप्रतिषेधे परत्वाच्चित्स्वर एव सिञ्च्यति तर्किक सिचश्चित्त्वेनेति । तन्न, आगमानुदात्तत्वं हि आनुगादिषु प्रकृत्यागमेष्वधीष्यते । कृण्डिनजादीनाञ्च चित्स्वरः, तत्कथमिमौ प्रत्यय-

स्वरस्यापवादौ स्याताम् ? किञ्च इह चित्स्वरस्य परस्वमपि नास्ति, स्थानिचदित्यस्य कार्यातिदेशत्वात् । तस्मादागमानुदात्तत्वेन अविशो-
षात्सर्वः स्वरौ बाध्यत इति तद्बाधनाय सिचश्चिस्वम् । न च क्लेश्चिस्व-
सामर्थ्यादेव तद्बाधः, “मन्त्रे घस” (पा०सू०२-४८१) इति सूत्रे ‘लेः’ इति
सामान्यग्रहणेन तस्य चरितार्थत्वात् । अन्यथा हि निरनुबन्धकस्वाद-
स्यैव ग्रहणं स्यात्, न लिटः । ततश्च “आमः” (पा०सू०२-४-८१) इति
सूत्रे निरनुबन्धकस्य लेरसम्भवात् लेरिति नानुवर्त्तत । ततश्च पर-
त्वादान्तरङ्गत्वाच्च तिबादिषु पञ्चाल्लुकि ‘कारयाम्’ इत्यस्य प्रत्यय-
लक्षणेन तिङन्तत्वात् ‘देवदत्तः कारयाञ्चकार, इत्यत्र आमन्तस्य निघा-
तः सतः परस्य खानिघातः स्यात् । तस्मात् “आमः” इत्यत्र ‘लेः’ इत्य-
नुवर्त्यमेव । तदर्थञ्च पूर्वत्र सामान्यग्रहणं वाच्यम्, तद्विघाताय क्ल-
श्चकारश्चरितार्थः । क्लेः प्रत्याख्यानपक्षे तु सिच एव चित्स्वनानन्या-
येन आगमानुदात्तत्वं बाध्यते ।

स्पृशमृशकृषतृपटपः सिज्वेति वक्तव्यम् (का०वा०) ॥ स्पृश स्पर्शने
(तु०प०१४२), मृश आमर्शने (तु०प०१४५), कृष विलेखने (भा०प०१०
१५) एभ्यः कसे प्राप्ते तृप प्राणने, टप हर्षविमोचनयोः (दि०प०८९, ९०)
आभ्यां पुषादित्वादाङि प्राप्ते सिजपि पक्षे अभ्यनुज्ञायते । अस्प्राक्षीत्,
अस्पाक्षीत्, अस्पृक्षत् । अम्राक्षीत्, अमाक्षीत्, अमृक्षत् । अक्राक्षीत्,
अकाक्षीत्, अकृक्षत् । अत्राप्सीत्, अताप्सीत्, अतृपत् । अद्राप्सीत्,
अदाप्सीत्, अदृपत् । प्रक्रियाकौमुद्यान्तु प्रकृतवार्त्तिके सृपिमपि
प्रक्षिप्य ‘अम्राप्सीत्, ‘असाप्सीत्,’ इत्यपि रूपद्वयमुदाहृतम् । तत्तु
अप्रामाणिकत्वादुपेक्ष्यम् ।

शल इगुपधादिनिटः कसः (पा०सू०३-१-४५) ॥ शलन्त इगुपधो
यो धातुः तस्मात्परस्य अनिटश्चलेः कसः स्यात् । दुह्-अधुक्षत् । लिह्-
अलिक्षत् । शलः किम् ? अभैत्सीत् । इगुपधात्किम् ? अधाक्षीत् । अनि-
टः किम् ? अकोषीत् । चलेः प्रत्याख्यानपक्षे तु ‘अनिटः’ इति धातोरेव
विशेषणमिति प्रागेवोक्तम् । यद्यपि अकृत एव कसे लावस्थायां गुणः
प्राप्नोति, तथापि इगुपधादिति विशेषणसामर्थ्यान्न भवति । न च कृते-
ऽपिगुणे भूतपूर्वगत्या विहितविशेषणाश्रयणेन वा कसोऽस्तिवति वाच्यम्,
कित्करणवैयर्थ्यापत्तेः । न च “कसस्याचि” (पा०सू०७-३-७२) इत्यत्र
विशेषणार्थं तत्, “सस्याचि” इत्येव सिद्धेः । न चैवं वृत्तवदिह्निक-
मिकषिभ्यः से ‘वत्से’ ‘वत्सा’ इत्यत्र प्रसङ्गः स्यादिति वाच्यम्,
“लुग्वा दुह” (पा०सू०७-३-७३) इत्यत्रापि हि ‘सस्याचि’ इत्यतः ‘स-

स्य' इत्यनुवर्तते ० । एवञ्च दुहादिषु यस्य सम्भवः तस्यैव पूर्वसूत्रेऽपि ग्रहणमिति सुवचत्वात् । तस्मात्कित्करणसामर्थ्याद् गुणो नेति स्थितम् ।

श्लिष आलिङ्गने (पा०सू०३-१-४६) ॥ अत्र योगो विभज्यते—

श्लिषः ॥ श्लिषः परस्य अनिटश्चलेः कसः स्यात् । पूर्वेणैव प्राप्तस्य कसस्य पुषाद्यडा बाधे प्राप्ते इदमारभ्यते । पुषादिपाठसामर्थ्यात्पक्षे अङ् । एवञ्च अङ्कसयोः सर्वत्र विकल्पे प्राप्ते आलिङ्गनानालिङ्गनयोरविशेषेण कसे च प्राप्ते नियमार्थं द्वितीयो योगः—

आलिङ्गने ॥ श्लिषः परस्यानिटश्चलेर्योऽयं कसादेशः स आलिङ्गने एव, न त्वर्थान्तरे । एवं चार्थान्तरे सावकाशोऽङ् आलिङ्गने कसेन बाध्यते । अश्लिषत् कन्यां देवदत्तः । आलिङ्गन एवेति किम् ? समाश्लिषज्जतु काष्ठम् । इह अङ्गेव । प्रत्यासत्तौ ह्यत्र श्लिषिर्वर्तते न तूपगूहनपरिष्कारपरपर्याये आलिङ्गने । उपाश्लिक्षातां जतुना काष्ठे । नन्विह “शल इगुपधात्” (पा०सू०३-१-४५) इति कसो दुर्वारः । आलिङ्गने एवेति नियमेन हि ‘अनन्तरस्य’ (पा०भा०६३) इति न्यायेन श्लिष इति या प्राप्तिः अङ्बाधनार्था सैव नियम्यते न तु ततः प्राचीनमपीति चेत् ? न, योगविभागसामर्थ्येन सर्वस्याः कसप्राप्तेः नियमनात् । आत्मनेपदे च अङ्गेऽप्राप्तेः सिद्धेव पर्यवस्यति । नन्वेवमपि आलिङ्गन-एवेति आदेशनियमोऽयमिति कुतः, अर्थनियम एवायं किं न स्यात् आलिङ्गने कस एवेति । ततश्चालिङ्गने अङ् मा नाम भूत् । आत्मनेपदे तु अनालिङ्गनेऽपि पूर्वेण कसो दुर्वार एवेति चेत् ? सत्यम्, उभयधेह नियमसम्भवेऽपि प्रत्ययनियम एवाश्रीयते, लक्ष्यानुरोधात् विधेयविभक्तिनिर्देशेन प्रधानत्वाद्वा भाष्यकारोक्तव्याख्यानाद्भेति न कश्चिद्दोषः । श्लिष इति योगे अनिटः किम् ? ‘श्लिष आलिङ्गने’ (दि०प०८०) इत्यस्यैव ग्रहणं यथा स्यात् । ‘श्लिषु पृषु प्लुषु दाहे’ (श्वो०प०७०३) इत्यस्य सेटो ग्रहणं मा भूत् । सानुबन्धकत्वादेव तद्ग्रहणे तु ‘अनितः’ इति नावश्यकमिति दिक् ।

श्लिष इति योगविभागसिद्धश्च कसः “पुरस्तादपवाद” (पा०भा० ६१) न्यायेन अङ्गेमेव बाध्यते न तु चिणन्तेन ‘समाश्लेषि कन्या देवदत्तेन’ इति चिणेव भवति ।

न दशः (पा०सू०३-१-४७) ॥ दशः चलेः कसो न स्यात् । अदर्शत् । अद्राक्षीत् । “इरितो वा” (पा०सू०३-१-५७) इत्यङ्पक्षे “ऋदशोऽङ्गि” (पा०सू०७-४-१६) इति गुणः । सिच्पक्षे “सृजिदशोऽङ्गलि” (पा०सू०६-१-५८) इत्यम् ।

४८ श० कौ० च

णिश्रित्स्त्रुभ्यः कर्त्तरि चङ् (पा०सू०३-१-४८) ॥ एभ्यश्च्लेश्चङ् स्यात् कर्तृवाचिनि लुङि परे । 'णि' इति णिङ्णचोः सामान्यग्रहणम् । अचीकमत । अचीकरत् । अशिश्रियत् । अदुट्टुवत् । असुस्रुवत् । कर्त्तरि किम् ? अकारयिषातां घटौ देवदत्तेन । चङ्ङा ङकारो गुणनिषेधार्थः । चकारश्चङीति विशेषणार्थः । अङीत्युच्यमाने "अस्यतिषक्ति" (पा०सू०३-१-५२) इत्यङि "बिद्भिदादिभ्यः" (पा०सू०३-३-१०४) इति चाङि अतिप्रसङ्गः । यदि तु "णिश्रि" (पा०सू०३-१-४८) इत्यादौ ङ एव क्रियेत तदा शक्यं चित्त्वमकर्तुम् ।

कमेरुपसंख्यानम् (का०वा०) ॥ "आयादय आर्द्धधातुके वा" इति यदाणिङ् नास्ति तदर्थमिदम् । अचकमत । अत्र भाष्यम्—

नाकमिष्ट सुखं यान्ति सुयुक्तैर्वडवारथैः ।

अथ पत्काषिणो यान्ति येऽचीकमत भाषिणः ॥

अस्यार्थः । अचकमताचीकमतेति शब्दयोः साधुत्वे तुल्येऽपि 'अचकमत' इत्यस्य विशेषलक्षणसापेक्षतया तत्प्रयोगे क्लेशाधिकयात्फलाधिक्यम् । तेन कमेर्लुङि किं रूपमिति पृष्ठ 'अचकमत' इति ये ब्रूयुस्ते सुयुक्तैः रथैः स्वर्गं यान्ति । यैस्तु 'अचीकमत' इत्युक्तं ते पादौ कषन्तीति पत्काषिणो यान्ति । "हिमकाषिहतिषु च" (पा०सू०६-३-५४) इति पादस्य पदादेशः ।

अन्ये तु व्याचक्षते । अकमिष्टेति यैरुक्तं ते एवोपचारादकमिष्टशब्देनोच्यन्ते । तेऽमी सुयुक्तैर्वडवारथैर्गच्छन्तोऽपि सुखं न प्राप्नुवन्ति, अपशब्दोच्चारणात् । अचीकमतभाषिणस्तु पत्काषिणोऽपि सुखं यान्ति ।

विभाषा धेट्श्वयोः (पा०सू०३-१-४९) ॥ आभ्यां च्लेश्चङ् वा स्यात् । अदधत् । सिच्षपक्षे "विभाषा घ्राधेट्" (पा०सू०२-४-७८) इति वा लुक् । अधात् । अधासीत् । अशिष्वियत् । पक्षे "जूस्तम्भु" (पा०सू०३-१-७८) इत्यङ् । "इवयतेरः" (पा०सू०७-४-७८) अश्वत् । सिचि वृद्धेः प्रतिषेधे गुणः । अश्वयात् । कर्तरीत्येव, अधिषातां गावौ घत्सेन । कर्मणि द्विवचनम् । "स्थात्वारिष्व" (पा०सू०१-२-२७) इति किरिष्वत्त्वे ।

गुपेश्चन्दसि (पा०सू०३-१-५०) ॥ गुपेः परस्य च्लेश्चङ् वा स्यात् छन्दसि । आयप्रत्ययाभावस्थल एवदम्, सूत्रे केवलस्योच्चारणात् । इमान्मो मिश्रावरुणौ गृहानजूगुपतं युवम् । गुपू रक्षणे (श्व० १०३९५) लुङ् यत्सस्तम् । "तृजादीनां दीर्घोऽभ्यासस्य" (पा०सू०६-

१-७) इति अभ्यासदीर्घ इति हरदसः । कल्पसूत्रेषु तु प्रायेण ऋहस्व एव पठ्यते । पक्षे अगौमम्, अगोपिष्टम् । ऊदित्वादिङभावे “वदत्र-ज” (पा०सू०१-२-३) इति वृद्धिः । “झलो झलि” (पा०सू०८-२-२६) इति सिचो लोपः । इट्पक्षे “नेटि” (पा०सू०७-२-४) इति वृद्धिनिषेधः, गुणः । आयप्रत्ययपक्षे-अगोपायिष्टम् । इति चत्वारि छन्दसि । भाषाया-न्तु च्छन्दन्तं वर्जयित्वा प्रीणि रूपाणि ।

नोनयतिध्वनयत्पेलयत्यर्दयतिभ्यः (पा०सू०३-४-५१) ॥ एभ्यो ण्यन्तेभ्यः च्लञ्चङ् न स्यात् छन्दसि । “मा त्वायतो जरितुः काममूनयीः” । त्वायतस्त्वामिच्छतो जरितुः स्तोतुः मम काममभिलाषं मा उनयीः ऊनं मा कार्षीरित्यर्थः । ‘मा ऊननः’ इति भाषायाम् । ऊन परिहाणे (चु०प०३५६) । चुरादावदन्तः । णिच् सिप् चङ् णौ कृतम्याल्लोपस्य स्थानिवद्भावात् “अजादेर्द्वितीयस्य” (पा०सू०६-१-२) इति नशब्दस्य द्विर्वचनम् । अग्लोपित्वाच्च सन्वद्भावदीर्घोपधाह्रस्वत्वानि । इह वृत्तिपदमञ्जरीः प्रायेण औनिनत् इति पाठः । तत्र अभ्यासे इकारः प्रामादिकः । इदञ्च “द्विर्वचनेऽचि” (पा०सू०१-१-५१) इति सूत्रे स्फुटीकृतमस्माभिः । “मा त्वाग्निध्वनयीद् धूमगन्धिः” । ध्वन शब्द (चु०प०३५७) चुरादिरदन्तः । घटादिर्नन्तिश्च । भाषायां तु अग्लोपित्वाच्च सन्वत् । अदध्वनत् । घटादेस्तु अनग्लोपित्वात् अदिध्वनत् । पेलयीत् । पेलिलत् इति भाषायाम् । इल प्रेरणे (चु०प०१२७) चुरादिः । आर्दयीत् । आर्दिदत् इति भाषायाम् । अर्द गतौ याचने च (भ्या० प० ९२७) अर्द हिंसायाम् (चु०उ०२९६) हेतुमण्यन्तौ । इह सूत्रे ‘छन्दसि’ इत्यस्यानुवृत्तिवृत्त्यादिमहाग्रन्थसंमता । तथा च भट्टिः—

अजिग्रहत्तं जनको धनुस्तद्येनार्दिदहृत्यपुरं पिनाकी । इति ।

प्रक्रियाकौमुद्यां तु द्वयमपि लोके इत्युक्तम् । छन्दसीति नानुवर्त्तते, विभाषेति चानुवर्तत इति तदाशयः । इदञ्चाशुद्धम्, सूत्रे नञो वैयर्थ्यापत्तेः सकलमहाग्रन्थविरोधाच्चेत्यास्तान्तावत् ।

अस्यतिवक्तिख्यातिभ्योऽङ् (पा०सू०३-१-५२) ॥ असु क्षेपणे (दि० प०९३); वच परिभाषणे, (अ०प०५२) झूओ (अ०उ०३४) वचिश्च; ख्या प्रकथने (अ०प०५०), चक्षिङ्कः (अ०आ०७) आवेशञ्चेति प्राञ्चः । वस्तुतस्तु सार्वधातुकमात्रविषयः ख्यातिः । इह त्वादेशस्यैव ग्रहणम् । एभ्यश्चल्लेरेङ् स्यात् कर्तृवाचिनि लुङि परे । अस्यतेः पुषादिपाठावेष अङ्गि सिद्धे पुनर्ग्रहणमात्मनेपदार्थम् । पर्यास्थत, पर्यास्थेताम्, पर्यास्थन्त । “उपसर्गादस्यत्युहोर्वावचनम्” (का०व०) इत्यात्मनेपदम् ।

अङ् । अस्यतेस्थुक् । कर्मकर्तरि तु प्रत्यये परत्वाच्चिण्, अन्यत्र अङ् । पर्यासि, पर्यास्थेताम, पर्यास्थन्त । अवोचत्, अवोचताम, अवोचन् । “वच उम्” (पा०सू०७-४-२०) । अख्यत्, अख्यताम्, अख्यन् “आतो लोपः” (पा०सू०६-४-६४) कर्त्तरीति किम् ? कर्मणि मा भूत्, चिण्-सिच्चावेष यथा स्याताम् । निरासि, निरासिषाताम् ।

लिपिसिचिह्वश्च (पा०सू०३-१-५३) ॥ एभ्यश्चलेरङ् स्यात् । लिप उपदेहे (तु०उ०१५३) अलिपत् । षिच क्षरणे(तु०उ०१५४) । असिचत् । षेभ्यस्पर्द्धायां शब्दे च (भ्वा०उ०१०३३) । अवहत् । “अस्यतिवक्तिख्याति-लिपिसिचिह्व” इति तु नोक्तम्, एकसूत्रत्वे हि अस्यत्यादीनामपि उत्तरसूत्रे अनुवृत्तौ विकल्पः स्यात् ।

आत्मनेपदेश्वन्यतरस्याम् (पा०सू०३-१-५४) ॥ पूर्वेण नित्ये प्राप्ते विभाषेयम् । अलिपत्, अलिप्त । असिचत्, असिक्त । अङ्भावे सिच् । “झलो झलि” (पा०सू०८-२-२६) इति सलोपः । “लिङ्सिचौ” (पा०सू०३-७-५३) इति किन्त्वाद् गुणाभावः । अवहत्, अवहास्त ।

पुषादिद्युताद्यलृदितः परस्मैपदेषु (पा०सू०३-७-५५) ॥ श्यन्विकरणपुषादेद्युतादेर्लृदितश्च परस्य चलेरङादेशः स्यात्परस्मैपदेषु । पुष पुष्टौ, शुष शोषणे, (दि०प०७६,७७) इत्येवमादिरादिवादिगणसमाप्तेः पुषादिः । यन्तु मध्ये ‘ष्णिह प्रीतौ (दि०प०९४) वृत् इति वृत्करणं तद्-घादिसमाप्त्यर्थम् । “अस्यतिवक्ति”(पा०सू०३-१-५२) इति सूत्रे “अस्य-तिग्रहणमात्मनेपदार्थं पुषादित्वात्” इति वार्तिककारवचनं चात्र प्रमाणम् । अपुषत् । अशुषत् । यस्तु भूवादिः पुष पुष्टौ, श्रिषु श्रिष्ठु ळषु ळ्लुषु दाहे (भ्वा०प०७१,-७५) इत्येवमादिः, सोऽत्र न गृह्यते, युतादीनां पृथक्करणज्ज्ञापकात् । ते हि तत्र पुषेरुत्तरत्र पठ्यन्ते । योऽपि पुष पुष्टौ, मुष स्तेये (कन्या०प०५७,५८) इति क्रधादिषु पठितः, सोऽप्यत्र न गृह्यते । तत्र हि चत्वार एव धातवः । यदि च ते जिघृक्षिताः स्युर्लृदित एव ते क्रियेरन् । यन्तु स्वरितेत्त्वादेरपि तेनैव सिद्धत्वादिति हरदत्तेनोक्तम्, तत्र तेषां निरनुबन्धकत्वात् ग्रहेः स्वरितेत्त्वेऽप्यादिशब्दार्थालाभात् । अङ् आदिशब्दार्थत्वे तु अपिशब्दार्थालाभादिति दिक् ।

अथ सिद्धान्तेऽपि पुषाद्यो युतादयश्च लृदित एव कुतो न पठिता इति चेत् ? न, प्रत्येकं लृकारपाठे विपरीतगौरवापत्तेः । न चानुबन्धा-भूतरेण लृकारो निमातुं शक्यः, तत्तत्कार्यानिर्वाहप्रसङ्गात् । आदिता-मीदितामुदितामुदिताञ्च तत्र सत्त्वात् । तद्यथा—पुषादिषु जिघ्रिषिदा गात्रप्रक्षरणे(दि०प०८२), मदी हर्षे (दि०प०१२) । शमु उपशमे, (दि०प०

अस्तभत्, अस्तम्भीत् । म्बुच् म्बुच् गतौ (भ्वा०प०१९५।१९६) अम्बु-
चत् —अम्बोचीत् । अम्बुन्नत्, अम्बोचीत् । म्बुच् ग्लुच्, स्तेयकरणे
(भ्वा०प०१९७-१९८) । अम्बुचत्, अम्बोचीत् । ग्लुच्च् षस्ज गतौ (भ्वा०-
प०२०१-२०२) । अम्बुचत्, अम्बुञ्चीत् । अश्वत्, अश्वथीत् । अशिश्चि-
यत् । “विभाषा धेट्शब्दोः” (पा०सू०३-१४१) इत्यत्र व्युत्पादितमेतत् ।
ग्लुच्ग्लुञ्चोरेकतरोपादानेनापि रूपत्रयं यद्यपि सिद्धयति, तथापि ग्लु-
ञ्चावुपात्ते ‘अम्बुचत्’ ‘अम्बुञ्चीत्’ इति द्वयम् । ग्लुच्चेस्तु सिञ्चि अम्बोचीत् ।
तथा ग्लुच्चावुपात्ते तस्याम्बुचत्, अम्बोचीत् । ग्लुञ्चस्त्वग्लुञ्चीदिति ।
तथापि अर्थभेदात्सूत्रकृता उभावुपात्तौ । भाष्यकृता तु धातूनामने-
कार्थत्वेनेष्टसिद्धिमाश्रित्य अम्यनरो न कर्त्तव्य इत्युक्तम् । एतेन द्वयोरु-
पादानसामर्थ्यात् ग्लुञ्चैरनुनासिकलोपो न भवतीति जयादित्यापन्य-
स्तङ्कुषां चिन्मतं परास्तम्, भाष्यविरुद्धत्वात् ।

कृमृदुरुहिभ्यश्छन्दसि (पा०सू०३-१-५१) ॥ एभ्यश्छलेरङ् वा
स्याच्छन्दसि । अकरत् । अमरत् । व्यत्ययेनेह परस्मैपदम् । अदरत् ।
यत्सानोः सानुमारुहत् । यन्तु क्रगभाष्ये इमामृच्चं व्याचक्षणेःरुक्तम्—रुह-
र्लङि तिपि शपि “संज्ञापूर्वका विधिरनित्यः” (प०भा०२५) इति लघू-
पभगुणो न भवतीति, तत्प्रौढिवादमात्रमित्यवधेयम् । लोके तु—अका-
र्षीत् । अमृत । अदारीत् । अरुक्षत् ।

चिण्ते पदः (पा०सू०३-१-६) ॥ पद गतौ (दि०आ०६०) अस्मात्
ल्लेश्चिण् स्यात् नशब्दे परे । आत्मनेपदैकवचनमेवात्र गृह्यते न तु
“तस्थस्थामिपाम्” (पा०सू०३-४-११) इति विहितः, धातोरात्मनेपदित्वेन
तस्येहासम्भवात् । वेति निवृत्तम्, उत्तरत्र अन्यतरस्यांप्रहणात् । उद-
पादि सस्यम् । समपादि भैक्षम् । त इति किम् ? उदपत्साताम् ।
उदपत्सत ।

दीपजनबुधपूरितायिष्यायिभ्योऽन्यतरस्याम् (पा०सू०३-१-६१) ॥
एभ्यश्छलेश्चिण् वा स्यात्ते परे । अदीपि, अदीपिष्ट । अजनि, अजनिष्ट ।
अबोधि, अबुद्ध । अपूरि, अपूरिष्ट । अतायि, अतायिष्ट । अप्यायि,
अप्यायिष्ट । । जनी प्रादुर्भावे (दि०आ० ४३), बुध अवगमने इत्यनयो-
र्दिवाद्योरिह प्रहणम् । यन्तु जन जनने (दि०आ०६६) भ्वादिः, बुध
बोधने (भ्वा०प०८८३) बुधिर् बोधने (भ्वा०उ०१००) भ्वादी, तेषां नेह
प्रहणं नित्यात्मनेपदिभ्यां दिवादिभ्याञ्च दीपिपूरिभ्यां साहचर्येण ताह-
शयोरेष जनिबुधयोःप्रहणात् । यन्तु अकर्मकसाहचर्यादकर्मकयोरेवेति
माधबेनोक्तम् । तच्चिन्त्यम्, “क्रमादमुं नारद इत्वबोधि सः” “अबोधि

तज्जागरदुःखसाक्षिणी” इत्यादिप्रयोगविरोधात् । अयञ्च विकल्पः कर्तर्येव । भावकर्मणोस्तु नित्यञ्चिण्, परत्वात्, इह कर्तरीत्यनुवृत्तेर्वा ।

अचः कर्मकर्त्तरि (पा०सू०३-१-६२) ॥ अजन्ताद्धातोश्च्लोश्चिण् वा स्यात्कर्मकर्त्तरि तशब्दे परे । प्राप्तविभाषेयम् । अकृत मा कटः स्वयमेव । अलावि अलविष्ट वा केदारः स्वयमेव । अच इति किम् ? अभेदि काष्ठं स्वयमेव । कर्मकर्त्तरीति किम् ? अकारि कटो देवदत्तेन ।

दुहश्च (पा०सू०३-१-६३) ॥ दुहश्च्लोश्चिण् वा स्यात्कर्मकर्त्तरि तशब्दे परे । अदाहि अदुग्ध वा गौः स्वयमेव । चिणभावे, “लुग्वा दुह” (पा०सू०७-३-७३) इति कसस्य वा लुक् । पक्षे अधुक्षत । कर्मकर्त्तरीति किम् ? शुद्धकर्मणि चिणव यथा स्यात् । अदाहि गौर्गोपालकेन । अप्राप्तविभाषेयम्, “न दुहस्नुनमां यक्चिणौ” (पा०सू०३-१-८१) इति चिणः प्रतिषेधात् । तत्र दुहिग्रहणं यक्प्रतिषेधार्थम् । चिण्ग्रहणन्तु स्नुनमर्थम् ॥

न रुधः (पा०सू०३-१-६४) ॥ रुधश्च्लेः कर्मकर्त्तरि चिण् न । अरुद्ध गौः स्वयमेव । शुद्धं कर्मणि तु-अरोधि गौर्गोपालकेन । रुधिर आवरणे (रु०उ०१) इत्यस्यैवात्र ग्रहणं न तु अनो रुध कामे इत्यस्य, कर्तृस्थभावकत्वेन कर्मकर्तुरभावात् ।

तपोऽनुतापे च (पा०सू०३-१-६५) ॥ च्लोश्चिण् न स्यात् कर्मकर्त्तरि अनुतापे च । अनुतापः पश्चात्तापः, तस्य ग्रहणमकर्मकर्त्तर्यम् । तत्र हि भावकर्मणोरपि प्रतिषेधो भवति । “कर्मवत्कर्म” (पा०सू०३-१-८७) इति कर्मवद्भावातिदेशस्थलेऽपि-अतप्त तपस्तापसः, तप अर्जिजदित्यर्थः । अत्र “तपस्तपःकर्मकस्यैव” (पा०सू०३-१-८८) इति कर्मवद्भावातिदेशात्प्राप्तिः । अनुतापे-अन्वतप्त पापेन । पूर्वं यत्पापं कर्म कृतं तेन पश्चादभ्याहत इत्यर्थः । शुद्धे कर्मणि लकारः । पापेनेति कर्त्तरि तृतीया । कर्मविवक्षायां शोकार्थं वा तपो भावे लकारः । हेतौ तृतीया । यदा तु अभ्याहननार्थस्य तपेः कर्मस्थभावकस्य कर्मकर्त्ता विवक्ष्यते तदा “कर्मवत्कर्मणा” (पा०सू०३-१-८७) इत्यातिदेशादात्मनेपदम् । तदापि हेतौ तृतीया ।

चिण् भावकर्मणोः (पा०सू०३-१-६६) ॥ धातोश्च्लोश्चिण् स्यात् भावकर्मणाच्चिनि तशब्दे । अशापि भवता । अकारि कटस्त्वया । चिण्-ग्रहणं स्पष्टार्थम्, “चिण् ते पदः” (पा०सू०३-१-६०) इत्यतस्ते इत्यस्येव चिण्ग्रहणस्याप्यनुवृत्तेः । यन्तु “दीपजन” (पा०सू०३-१-६०) इत्यत्र अन्यतरस्यांग्रहणं, तत् “न रुधः” (पा०सू०३-१-६४) इत्यत्रैव

निवृत्तम् । अन्यथा नञो वैयर्थ्यापत्तेः । न च प्रतिषेध एव इहानुवर्त्ततेति वाच्यम्, तस्य प्राप्तिपूर्वकत्वात्, भावकर्मणोश्च केनापि चिणः प्राप्तेरभावात् । न च “दिलषः” इति विभक्तेन योगेन विधीयमानः क्लः पुषाद्यङ्मिव इमं चिणमपि बाधेत, अतोऽत्र चिणेष यथा स्यात् क्लो मा भूदित्येतदर्थं पुनश्चिणप्रहणमिति प्रकृतसूत्रे भाष्यारूढं प्रयोजनमस्त्येवेति वाच्यम्, तस्यापि पाक्षिकत्वात् । समुदायापेक्षायां ह्येतदुक्तम् । अवयवापेक्षायां पुरस्तादपवादन्यायेन दिलषेः क्लोऽङ्गमेव बाधते न तु चिणमिति प्रागेवोक्तम् ।

सार्वधातुके यक् (पा०सू०३-१-६७) ॥ भावकर्मवाचिनि सार्वधातुके परे धातोर्यक् स्यात् । आस्यते। शक्यते त्वया । “अयङ् यि ङ्ङिति” (पा०सू०७-४-२२) इति शीङोऽयादेशः । क्रियते कटः ।

इह कर्मणि यक् भवतीत्यस्यावकाशः शुद्धं कर्म-पच्यते ओदनः । कर्तरि शपोऽवकाशः शुद्धः कर्ता । कर्मकर्तर्युभयप्रसङ्गे—यग्विधाने कर्मकर्तर्युपसंख्यानम् तर्हि कर्तव्यम् । न कर्तव्यम् । कार्यातिदेशात्सिद्धम् । कर्मवत्कर्तरीत्यनेनैव हि यगात्मनेपदादीनि विधीयन्ते इति योगेव परः । शास्त्रातिदेशपक्षेऽपि “न दुहंस्नुनमां यक्चिणौ” (पा०सू०३-१-८९) इति ज्ञापकात् कर्मकर्तरि योगेव भविष्यति ।

अत्रेदमवधेयम्, भावकर्मकर्तारो लकारार्थाः । “लः कर्मणि च भावे चाकर्मकेभ्यः” (पा०सू०३-४-६९) इति सूत्रात् । तत्र हि चकारेण ‘कर्तरि’ इत्यनुक्तं भवति । तच्च वाच्यार्थसमर्पकमिति पूर्वसूत्रे स्थितम् । उत्तरत्रापि “तयोरेव कृत्य” (पा०सू०३-४-७०) इत्यत्र तथैवेति सन्दंशात्प्रायपाठाच्च मध्येऽपि वाच्यसमर्पकतैवोचिता प्रधानभूतधात्वर्थश्रयः कर्ता, फलाश्रयश्च कर्म, फलव्यापारयोश्च धातुनैवोपात्तत्वात् । आश्रयमात्रं लकारार्थः, अनन्यलभ्यस्यैव शब्दार्थत्वात् । ततश्च तिङामपि स एवार्थः, तेषां लादेशत्वात् स्थान्यर्थाभिधानसमर्थस्यैव चादेशत्वात् । विकरणास्तु द्योतकाः । तत्रापि शबादयो धात्वर्थे व्यापारे आश्रयस्य विशेषणतां द्योतयन्ति, यक्चिणौ तु फले । ननु विपरीतमेवास्तु, “कर्तरि शप्” (पा०सू०३-१-६८) इत्यादेरप्यनुशासनस्य स्वरसेन शबादय एव वाचकाः, लकारास्तु द्योतका इतीति चेत् ? न, आशीलिङ्गि लिटि च अदादिजुहोत्यादिषु च शबाद्यभावेऽपि तत्प्रतीतेः । यद्यपि—

कश्चिच्चिङामभावेऽपि प्रतीयन्ते त्रयोऽप्यमी ।

अशाभ्यकौरिगच्छेति चिणशप्सन्निधिमात्रतः ॥

अधोगविभरित्यादौ धातुमात्रेऽपि कर्तृधाः ।

तथाप्यासत इत्यादौ धात्वभावेऽपि कर्तृधाः ॥

तथापि तत्र परमते लुप्तस्मृतं बोधकम् । अस्माकन्तु यः शिष्यते स लुप्यमानार्थाभिधायीत्युक्ताभ्युपगमात् सर्वं सुस्थम् । तत्र कर्तृकर्मणी वदन् तिङ् तन्निष्ठां सङ्ख्यामपि प्रतिपादयतीति कर्तृकर्मणोद्धित्वे बहुत्वे च द्विवचनबहुवचने भवतः । भावे लस्तु असत्त्वावस्थापन्नां धात्वर्थभूतां क्रियामेव अभिधत्ते द्योतयति वेति तत्र प्रथमपुरुषैकवचनमेव भवति, न मध्यमोत्तमौ, युष्मदस्मत्सामानाधिकरण्याभावात् । नापि द्विवचनबहुवचने, द्वित्वबहुत्वयोरप्रतीतेः । एकवचनन्तु उत्सर्गः करिष्यत इति भाष्याद्भवति । अत्र बहुवचनेत्यप्युत्सर्गः, 'उष्ट्रासिका आस्यन्ते' 'हतशायिकाः शय्यन्ते' इत्यत्र भाष्ये तदभ्युपगमात् । उष्ट्राणां हि आसिकाः स्वरूपत एव विलक्षणाः, हताश्च नानाप्रकारं शेरते उत्ताना अवताना विकीर्णकेशा विस्त्रस्तवस्त्रा इत्यादि । तत्साम्यादाख्यातवाच्यस्यापि भावस्य स्वरूपगतभेदावभासाद्बहुवचनं भवत्येव । इवशब्दप्रयोगमन्तरेणापि इवार्थावगतिर्भवति, परत्र परशब्दः प्रयुक्त इति न्यायात् । तदयमर्थः—'यादृशानि हतानामनेकप्रकाराणि शयनानि तादृशानि देवदत्तादिभिः क्रियन्ते' इति । एवञ्चेह 'आसिकाः' 'शायिकाः' इति द्वितीयावबहुवचनान्तं, क्रियाविशेषणत्वेन कर्मत्वात् । न चैव क्लीबत्वमेकवचनं च स्यादिति वाच्यम्, "स्त्रियां क्तिन्" (पा०सू०३-३-९४) इत्याधिकारात् स्त्रीत्वावधारणेन "सामान्ये नपुंसकम्" (का०वा०) इत्यस्याप्रवृत्तेः, बहुत्वावधारणेन च एकवचनाप्रवृत्तेरिति दिक् ।

के चिन्तु 'कर्मण्ययं लकारः' इति मन्वाना आसिकाशायिकाशब्दौ प्रथमान्तावित्याहुः । तथाहि, आसिकाशायिकयोर्भावतया कालभावाध्वगन्तव्य इति कर्मत्वे 'गोदोहः सुप्यते' इतिवत् कर्मणि लः । उष्ट्रासिकाहतशायिकयोश्च आख्यातप्रकृत्युपस्थिते आसनशयने प्रति परिच्छेदकत्वेनान्वयः, गोदोहस्येव स्वापे । परिच्छेदकत्वं च आसिकाशायिकयोः सादृश्यद्वारकं, गोदोहस्य तु कालोपाधिनेत्यन्यदेतत् । एतच्च विवक्षान्तरे भवत्येवेति कैयटादयः ।

भाष्यकारैस्तु भावेऽपि लविधाने बहुत्वं स्वीकृतमित्युक्तम् । न चैवमाख्यातवाच्यस्य भावस्य असत्त्वावस्थापन्नतेति सिद्धान्तो भज्येतेति वाच्यम्, लिङ्गायोगस्य करणादिकारकायोगस्य चेह असत्त्वाव-

स्थात्वेन विवक्षितत्वात् । अत एव 'पचति भवति, 'पच्यते भवति, पश्य मृगो धावति' इत्यादौ वाक्यार्थभूतायाः क्रियायाः क्रियान्तरं प्रति कर्तृत्वकर्मत्वाभ्यामन्वयेऽपि न काचित् क्षतिः । न चैतावता घञादिसाम्यं, घञादिवाच्यो हि भावः सलिलो यथायथं सकलकारकान्वितश्चेति वैषम्यस्य स्पष्टत्वात् । अत्र वैषम्ये अनुभवबलकल्प्यः शब्दशक्तिस्वभाव एव नियामकः । तदेतदुक्तम्—“कृदभिहितो भावां द्रव्यवत्प्रकाशत” इति । कृत्स्वपि तुमुनादौ न सस्वार्थकत्वम् । एतच्च “अव्ययकृतो भावे” इति वार्तिके स्फुटीभविष्यति । अनव्ययकृत्स्वपि ‘शयितव्यं भवद्भिः’ इत्यादौ एकत्वसंख्याया एवान्वयः, न तु द्वित्वादेरित्यादि यथानुभवं यथाकरञ्च विवेकव्यम् ।

कर्त्तरि शप् (पा०सू०३-१-६८) ॥ कर्तृवाचिनि सार्वधातुके परे धातोः शप् स्यात् । प्रकारः स्वरार्थः डित्वप्रतिषेधार्थश्च । शकारः सार्वधातुकार्थः “शप्श्यनोः” (पा०सू०७-१-८१) इत्यादौ विशेषणार्थश्च । पचति । पठति । कर्तृग्रहणं “कर्मवत्कर्मणा” (पा०सू०३-१-८७) इत्यत्रोपयोक्ष्यते । इह तु सार्वधातुके शप् भवतीति सामान्यविधानेऽपि न क्षतिः, भावकर्मणोर्यगादेरपवादत्वात् कर्तयैव शपः पर्यवसानात् । न च यग्विधौ भावकर्मग्रहणं नानुवर्त्तत इति वाच्यम्, ‘पचति’ इत्यादौ शबादिमेव निमित्तत्वेनाश्रित्य यकः प्रसङ्गात् ।

दिवादिभ्यः श्यन् (पा०सू०३-१-६९) ॥ शपोऽपवादः । दिव्यति । सीव्यति । मृग अन्वेषणे (चु०आ०३६८) इति चुरादावदन्तेश्वात्मनेपदी पठ्यते । तस्य—

पयःपारावारं परमपुरुषोऽयं मृगयते ।

इत्यादि भवति । दिवादिष्वपि पाठात् ‘मृगयति’ इति साधुः । ‘कण्डवादिषु वा मृगशब्दो द्रष्टव्यः’ इति हरदत्तादयः ।

वा भ्राशभ्लाशभ्रमुक्रमुक्लमुत्रसिञ्जुटिलषः (पा०सू०३-७-७०) ॥ एभ्यः श्यन् वा । दुभ्राशु दुभ्लाशु दीप्तौ (भ्वा०आ०८४९, ८५०) । भ्रमु अनवस्थाने (दि०प०९९) भ्रमु चलने (भ्वा०प०८६५) द्वयोरपि ग्रहणम् । क्रमु पादविक्षेपे (भ्वा०प०५७४) । क्लमु ग्लानौ (दि०प०१०१) । त्रसी उद्धेगे (दि०पा०११) । ञुटी छेदने (तु०प०९५) । लष कान्तौ (भ्वा०उ०९१३) । इह अनवस्थानार्थो भ्रमिः क्लमित्रसी च दिवादयः । ञुटिस्तौदादिकः । इतरे भौवादिकाः । अत उभयत्र विभाषेयम् । भ्राश्यते, भ्राशते । भ्लाश्यते, भ्लाशते । भ्राभ्यति, भ्रमति । दैवादिकस्य भ्रमेः “शमामष्टानां दीर्घः श्यनि” (पा०सू०७-३-७४) इति श्यनि दीर्घः । भौवादिक-

स्य तु न भवति, अशमादित्वात् । काम्यति, कामति । “क्रमः परस्मैप-
देषु” (पा०सू०७-३-७६) इति दीर्घः । अयञ्च ‘शिति’ इत्यनुवृत्तेः शापि
श्यनि च भवति । कौमुद्यान्तु ‘क्रमो दीर्घः स्याच्छपि’ इति व्याख्या-
य श्यनि ह्रस्व एवोदाहृतः । तदशुद्धमेव । कलाम्यति, क्लामति । “ष्ट्रिबु-
क्लमुचमां शिति” (पा०सू०७-३-७५) इति दीर्घः । क्लमेर्दिवादिपाठः
पुषादिकार्यार्थः । कौमुद्यान्तु भौवादिकस्य तु ‘क्लमति’ इत्युक्तं तदपाणि-
नायमेव । त्रस्यति, त्रसति । त्रसेर्दिवादिपाठे फलं चिन्त्यमिति हरदत्तः ।
त्रुष्यति, त्रुटति । लष्यति, लषति ।

यसोऽनुपसर्गात् (पा०सू०३-१-७१) ॥ अनुपसर्गाद्यसेः श्यन् वा
स्यात् । यस्यति, यसति । अनुपसर्गात्किम् ? आयस्यति । प्रयस्यति ।
इह नित्यं श्यन्, यसु प्रयत्ने (दि०प०१०४) इत्यस्य दैवादिकत्वात् ।

संयसश्च (पा०सू०३-१-७२) ॥ सम्पूर्वाद्यसेः श्यन्वा । संयस्यति,
संयसति । इह “यसः संयसश्च” इत्येव वक्तुं युक्तम्, सोपसर्गाच्चेत्
संयस एव न तु प्रयसादेः” इति नियमेनेष्टसिद्धेः ।

स्वादिभ्यः श्नुः (पा०सू०३-१-७३) ॥ स्पष्टम् । सुनोति । शिञ् व-
न्धने (स्वा०उ०२, क्-या०उ०५) इत्यस्य स्वादौ कथादौ च पाठात् ‘सि-
नोति, सिनाति’ इत्युभयं भवति ।

श्रुवः शृ च (पा०सू०३-१-७४) ॥ श्रुवः श्नुः प्रत्ययः स्यात्तत्सन्नि-
योगेन ‘शृ’ इत्ययमादेशश्च । शृणुतः, शृण्वन्ति ।

अक्षोऽन्यतरस्याम् (पा०सू०३-१-७६) ॥ अक्षू व्याप्तौ (श्वा०प०६५५)
भौवादिकः । अस्मात् श्नुर्वा स्यात् । अक्ष्णोति, अक्षति ।

तनूकरणे तक्षः (पा०सू०३-१-७७) ॥ श्नुर्वा स्यात् । काष्ठं तक्षणो-
ति, तक्षति वा । तनूकरणे किम् ? सन्तक्षति, वाग्भिर्भर्त्सयतात्यर्थः ।

तुदादिभ्यः शः (पा०सू०३-१-७५) ॥ तुदति । नुदति । ‘तुद्-ति’
नुद्-ति’ इति स्थिते परत्वात्प्राप्तं गुणं नित्यत्वाच्छो बाधते ।

रुधादिभ्यः श्नम् (पा०सू०३-१-७८) ॥ एभ्यः श्नम् प्रत्ययः स्यात् ।
मिस्त्वादन्याद्वचः परः । तत्रकौण्डिन्यान्यायेनार्यं शपं बाधते । शकारः
‘इनान्नलोपः’ (पा०सू०६-४-२३) इति विशेषणार्थः । “नान्नलोपः”
इत्युच्यमाने ‘यज्ञानां’ ‘यज्ञानाम्’ इत्यत्रापि स्यात् । न च “नामि”
(पा०सू०६-४-३) इति दीर्घत्वे कृते “नात्” इति व्यपदेशाभावात् न भ-
विष्यतीति वाच्यम्, एकदेशविकृतस्यानन्यत्वेन सत्यपि दीर्घे ‘नात्’
इति व्यपदेशसम्भवात् । किञ्च परत्वाल्लोपेनैव भाव्यम् । न च ततोऽपि
परत्वात् “सुपि च” (पा०सू०७-३-१२) इति दीर्घोऽस्त्विति वाच्यम्,

“सन्निपात” (प०भा०८७) परिभाषया तस्य नाम्यप्रवृत्तेः न चैवं रामाणामित्यादौ “नामि” (पा०सू०६-४-३) इति दीर्घोऽपि न स्यादेवेति वाच्यम्, आरम्भसामर्थ्यान्नामीति दीर्घे कर्तव्ये सन्निपातपरिभाषया अप्रवृत्तेः । “सुपि च” (पा०सू०७-३-१०२) इति दीर्घस्तु “रामाभ्याम्” इत्यादौ चरितार्थः सन्निपातपरिभाषां बाधितुं नेष्टे । यन्तु हरदत्तेनोक्तं ‘कष्टाय’ इति निर्देशात्सामान्यपेक्षज्ञापकादीर्घो भविष्यति, एवमपि तस्य पूर्वस्माद्धिर्घौ स्थानिवत्त्वान्नशब्द एवायमिति नलोपः स्यादेवेति । तच्चिन्त्यम्, सामान्यापेक्षेण हि ज्ञापकेन परिभाषायाः क्वचित्की अप्रवृत्तिरिति लक्ष्यानुरोधात्सिध्यतु नाम, औत्सर्गिकी तत्प्रवृत्तिः किमर्थमिह त्याज्या । ‘यज्ञानाम्’ इत्यादिलक्ष्यसिद्ध्यर्थमेवेति चेत्? सत्यपि दीर्घं लक्ष्यं न सिध्यतीति समनन्तरमेवाक्तेत्वात् स्वयमपि लक्ष्यासिद्धेर्वक्ष्यमाणत्वाच्च । किञ्च “पूर्वस्माद्धिर्घौ” इति अतिस्यर्थायः, तस्य हि पूर्वस्माश्चिन्तित्वेनाश्रितादित्यर्थः स्थितः । यच्चेहानादिष्टादचः पूर्वं नकारव्यञ्जनमात्रं न तन्निमित्तत्वेनाश्रितम्, यच्च निमित्तं नकाराकारसंघातः नासाधनादिष्टादचः पूर्वं इति, यत्किञ्चिदेतत् । तस्मात्प्रागुक्तविधया एकदेशविकृतस्यानन्यत्वात्प्राप्तिः । दीर्घात्प्रागेव वेति विशेषणार्थः शकारः । न चैवमपि ‘विश्वानाम्’ ‘प्रश्नानाम्’ इत्यत्रातिप्रसङ्गः, अनर्थकत्वात् । न च विकरणेऽप्येवमेवेति वाच्यम्, एकदेशिमते तस्य वाचकत्वात् । मुख्यमतेऽपि द्योत्येनार्थेनार्थवत्त्वात् । अत एव प्रत्ययसंज्ञाया अन्वर्थत्वेऽपि इनमि तत्प्रवृत्तौ “लशकु” (पा०सू० १-३-८) इति शस्येःसंज्ञा सिध्यति । किञ्च “लक्षणप्रतिपदोक्त” (प०भा०११५) परिभाषयाऽपि ‘विश्वानाम्’ इत्यादौ नातिप्रसङ्गः । तस्मात् “इनान्नलोपः” पा०सू०६-४-२३) इति विशेषणार्थः इनमः शकार इति स्थितम् । न चार्धधातुकसंज्ञानिवृत्त्यर्थोऽपि सोऽस्तु, सत्यां हि तस्यां भनक्ति, भनक्ति, अतो लोपः स्यात् । रुणद्धि, भिनत्ति, गुणः स्यात् । हिनस्ति, तृणोढि, इडागमः स्यात् । “नेङ् वशि” (पा०सू०७-२-८) इति तु नेह प्रवर्त्तते, अकृत्वादिति चेत्? न, सत्यप्यार्द्धधातुकत्वे क्षत्यभावात् । न च लोपो गुण इङ् वेति त्रितयं स्यादित्युक्तमिति चेत्? न, त्रितयस्याप्यागमत्वात्, इनमः पूर्वभागस्य चानङ्गत्वात् । तथाहि, “यस्मात्प्रत्ययविधिः” (पा०सू०१-४-१३) इत्यस्यायमर्थः—प्रत्यये विधीयमाने यत्पञ्चम्या निर्दिष्टं धातोः प्रातिपदिकादित्यादि तदादि तस्मिन्परतोऽङ्गमिति । इह तु यत्पञ्चमीनिर्दिष्टं रुधादिभ्यो धातुभ्य इति, न तस्मात् प्रत्ययः परः, यस्माच्च पूर्वभागात्प्रत्ययः परः, नासौ तस्मि-

न्विधीयमाने पञ्चम्या निर्दिष्ट इति दिक् ।

रुणद्धि । भिनत्ति ।

तनादिकृञ्भ्य उः (पा०सू०३-१-७९) ॥ तनादिभ्यः कृञश्च उप्रत्य-
यः स्यात् । तनोति । करोति । कृञ्प्रहणं भाष्ये प्रत्याख्यातं, तनादि-
त्वादेश सिद्धेः । ननु तनादिकार्यापेक्षनियमार्थं तदस्तु । तेन “तनादि-
भ्यस्तथासोः” (पा०सू०२-४-७९) इति वैकल्पिकस्य सिज्जुकोऽप्रवृ-
त्तौ ‘अकृत’ ‘अकृथाः’ इत्यत्र द्वैरूप्यं न भवतीति चेत् ? मैवम्, सत्य-
पि लुग्विकल्पे तदभावे “ह्रस्वादङ्गात्” (पा०सू०८-२-२७) इति लोपेने-
ष्टिसिद्धेः । न च विकल्पेन नित्यस्य बाधः, विकल्पं प्रति नित्यस्यासि-
द्धत्वात् । न च तनादिपाठसामर्थ्यादिपवादो वचनप्रामाण्यादिति न्या-
येनासिद्धत्वबाधनाद्विकल्पेन नित्यस्य बाधः, तनादिपाठस्य विकरण-
विधौ चरितार्थत्वात् । विकल्पोऽपि ‘अतथाः’ इत्यादौ चरितार्थः । प्रत्युत
क्रियमाणे कृञ्प्रहणे तनादिषु कृञः पाठस्य अन्यार्थत्वात् “येनना-
प्राप्ति” (प०भा०५९) न्यायेन विकल्पो नित्यविधिं बाधेत । कृञ्प्रहणन्तु
विकरणविधौ तनादिषु पाठश्चरितार्थो मा भूदित्येवमर्थं स्यात् । त-
स्मात्कृञ्प्रहणपरित्याग एषोचितः ॥

धिन्विक्कृण्वोर च (पा०सू०३-१-८०) ॥ धिवि प्रीणने (भ्वा०प०
५९४) कृवि हिंसाकरणयोः (भ्वा०प०५९९) अनयोरकारोऽन्तादेशः
स्यादुप्रत्ययश्च । शपोऽपवादः । “अतो लोपः” (पा०सू०६-४-४८) ।
तस्य स्थानिवद्भावाल्लुघूपधगुणो न । धिनोति । कृणोति । नुमनुषक-
योर्ग्रहणं नुम्विधिरुपदेशावस्थायामेव प्रवर्त्तत इति ज्ञापनार्थम् । तेन
नुम्विधाबुपदेशिवद्वचनं प्रत्ययसिद्ध्यर्थमिति वचनं न कर्तव्यं भवति ।
सिचत्तासेभ्कार उच्चारणार्थं इति पक्षे नुम्विधौ धातुग्रहणमपि न
कर्तव्यं भवति, तज्ज्ञाप्यस्थानेनैव ज्ञापनात् ।

कृषादिभ्यः श्रा (पा०सू०३-१-८१) ॥ स्पष्टम् । क्रीणाति । प्रीणाति ।
स्तम्भुस्तुम्भुस्कम्भुस्कुम्भुस्कुञ्भ्यःश्नुञ्च (पा०सू०३-१-८२) ॥ आद्याश्च-
त्वारः सौत्राः । स्कुञ् आप्रवणे (कथा०उ०६) । एभ्यः श्रा स्यात् श्नुञ्च ।
स्तञ्जाति, स्तम्भोति । हौ शानच्—स्तभान्, स्तम्भुहि । स्तुम्नाति,
स्तुम्भोति । स्कम्नाति, स्कम्भोति । स्कुम्नाति, स्कुम्भोति । स्कुना-
ति, स्कुनीडे । उदित्करणसामर्थ्यात्सौत्राणामपि धातूनां सर्वार्थत्वं,
न त्वेत्तद्विकरणमात्रविषयत्वम् ।

हलः श्नः शानञ्ज्ञौ (पा०सू०३-१-८२) ॥ हलः परस्य श्नाप्रत्यय-
स्य शानच् स्याद्धौ परे । पुषाण । मुषाण । लोट्, सिप्, तस्य हिः ।

“क्रघादिभ्यः इना” (पा०सू०३-१-८१) । तस्य शानच्, चित्त्वादन्तो-
दात्तः । “सन्निपात” (पा०भा०८७) परिभाषाया अनित्यत्याङ्गैर्लुक् ।
हलः किम् ? क्रीणीहि । हौ किम् ? पुष्णाति । ‘इनः’ इति स्थानिनिर्द्दे-
श आदेशत्वलाभाय । इतरथा हि प्रत्ययान्तरमेवेदं स्यात् । ननु तथै-
वास्तु को दोष इति चेत् ? न, ‘पच’ ‘पठ’ इत्यादावपि शपं बाधित्वा
शानच्प्रसङ्गात् । न च “क्रघादिभ्यः” (पा०सू०३-१८७) इति अनुवर्त्तत
इति वाच्यम्, ‘स्तभान’ ‘स्तुभान’ इत्यादिचतुर्णामसिद्ध्यापत्तेः । न
च स्तम्भ्वादयोऽप्यनुवर्त्तयितुं शक्याः, विशेषविहितेन शानच्चा-
इन इव इनोरपि बाधे ‘स्तभ्नुहि’ इत्यादेरसिद्धिप्रसङ्गात् । न च ‘शुश्च’
इत्यप्यनुवर्त्तयितुं, क्रघादेरपि श्नुप्रसङ्गात् । न च स्तम्भ्वादिभ्य ण्व-
श्नुः, शानच् तु तेभ्यः क्रघादिभ्यश्चेत्यत्र प्रमाणमस्ति । तस्माद्यथा-
न्यासमेवास्तु । शानच्ः शित्करणे प्रयोजनं चित्त्वं, स्थानिवद्भावे-
नैव सिद्धेरिति हरदत्तः ।

अत्रेयं चिन्ता, अनुबन्धकार्येऽपि क्वचिदनल्विधाविति निषेधः प्र-
वर्त्तत इति ज्ञापनार्थमिदम् । तेन वास्तिकमते ‘ब्रूतात्’ इत्यत्र ईण्ण । भाष्य-
मते तु ‘भविषीष्ट’ इत्यत्र डित्त्वं नित्यं न भवति । एतच्च “ङ्किति च”
(पा०सू०१-१-५) इति सूत्रे स्फुटीकृतमस्माभिः ।

छन्दसि शायजपि (पा०सू०३-१-८४) ॥ अपिशब्दाच्छानच् हौ
अहौ च । गृभाय जिह्वया मधु । बधान देवसवितः । “हृप्रहोर्भेश्छ-
न्दसि” (का०त्रा०) इति गृह्णातेर्हकारस्य भकारः । “अनिदिताम्”
(पा० सू०६-४-२४) इति वध्नातेर्नलोपः । यो अस्कभायदुत्तरम् । अ-
स्कम्नादित्यर्थः ।

व्यत्ययो बहुलम् (पा०सू०३-१-८५) ॥ विकरणाः प्रकान्ताः, तेषां
छन्दसि बहुलं व्यत्ययः स्यात् । व्यतिगमनं व्यत्ययः । व्यतिपूर्वादि-
णो (अ०प०३५) भावे परच् । क्वचिदन्योन्यविषयावगाहनम् । क-
चित् द्वौ विकरणौ । क्वचित् त्रयः । आण्डा शुष्णस्य भेदति । शुष्णस्या-
ण्डानि भेदति । ‘भिनत्ति’ इति प्राप्ते । न ह्यस्या अपरञ्चन जरसा म-
रते पतिः । ‘म्रियते’ इति प्राप्ते ।

जीवचामरवासाधो व्याधमाजीषमामरः ।

इत्यपि पुराणादौ छान्दसदर्शनात्समाधेयम् । इन्द्रो वस्तेन नेषतु ।
नयतेलौटि तिपि शप्सिपौ द्वौ विकरणौ । इन्द्रेण युजा तरुषेम वृ-
त्रम् । ‘तरेम’ इत्यर्थः । तरतेर्विध्यादौ लिङ्, मस्, उः, सिप्, शप्
इति त्रयो विकरणाः । घातांगुणः । तरुष् मस् इति स्थिते “नित्यङ्

ङितः' (पा०सू०३-४-११) इति सलोपः। यासुट् । "अतो येयः" (पा० सू०७-२-८०)। यलोपः । "आद् गुणः" (पा०सू०६-१-८७)। बहुलग्रहणं सर्वविधिव्यभिचारार्थम् । तथा च भाष्यम्—

सुसिद्धुपग्रहलिङ्गनराणां कालहलस्वरकर्तृयङां च ।

व्यत्ययमिच्छति शास्त्रकृदेषां साऽपि च सिद्ध्यति बाहुलकेन ॥

सुपां व्यत्ययः—युक्तामातासीद् धुरि दक्षिणायाः । दक्षिणस्याम् इति प्राप्ते । तिङां—चपालं ये अश्वयूपाय तक्षति । 'तक्षन्ति, इति प्राप्ते । लादेशव्यङ्ग्यः क्रियासाधनविशेषरूपः स्वार्थपराथत्वादिध्वोप-ग्रहशब्दस्य वाच्यः । यथाक्तम्—

य आत्मनेपदान्नेदः क्वचिदर्थस्य गम्यते ।

अन्यतश्चापि लादेशान् मन्यन्ते तमुपग्रहम् ॥ इति ।

आत्मनेपदादिति लादेशादिति च हेतौ पञ्चमी । इह तु तत्प्रती-
तिनिमित्ते परस्मैपदे आत्मनेपदे च उपग्रहशब्दो लक्षणया वर्तते ।
ब्रह्मचारिणमिच्छते । 'इच्छति' इति प्राप्ते । प्रतीपमन्य ऊर्मिर्मुध्यति ।
'युध्यते' इति प्राप्ते । मघोस्तृप्ता इवासते । मधुन इति प्राप्ते । भाषाया-
न्तु यद्यप्यर्द्धर्चादित्वाद्बुभयलिङ्गो मधुशब्दोऽस्ति तथापि अर्थविशे-
ष एव । तथा--

मकरन्दस्य मद्यस्य माक्षिकस्यापि वाचकः ।

अर्द्धर्चादिगणे पाठात् पुत्रपुंसकयोर्मधुः ॥

इति शाश्वतकोशात् । अमृते तु नपुंसक एव । अत एव व्यत्ययो-
दाहरणं दत्तम् । माघस्तु--

सरसमकरन्दनिर्भरासु प्रसवविभूतिषु विरुधां विरक्तः ।

ध्रुवममृतपनामवाञ्छयासामधरमधुं मधुपस्तवाजिहीते ॥

इत्यत्रामृतवाचकमधुशब्दं पुलिङ्गं प्रयुञ्जानश्चिन्त्यः, शाश्वतको-
शात् । नरः पुरुषः । अधासवीरैर्दशभिर्वियूयाः । 'वियूयात्' इति प्रा-
प्ते । यु मिश्रणे (अ०प०२३) विपूर्वः आशिषि लिङ् । कालवाची प्रत्य-
यः कालः । श्वोऽग्नीनाघास्यमानेन । लुटो विषये लट् । हल्—त्रिष्टु-
भौङ्गः शुफितमुग्रवीरिम् । शुभ शुम्भ शोभार्थे (तु०प०४१,४२) भका-
रस्य ङकारः आश्वलायनसूत्रे । तैत्तिरीये भकार एव पठ्यत इति हर-
दत्तः । वस्तुतस्तु आश्वलायनसूत्रेऽपि भकार एव पठ्यते । ह्रस्वप्रत्य-
योदाहरणन्तु सुहितमिति प्राप्त इति भाष्यानुरोधेन स्पष्टम् । अच्—
उपमायन्तु मां पन्नयो गर्भिण्यः । दीर्घस्य ह्रस्वः स्वरव्यत्ययः "परादिश्छ-
न्दासि बहुलम्" (पा०सू०६-२१-२९) इत्यत्र वक्ष्यते । कर्तृशब्दः कारकमा

प्रस्योपलक्षणं तद्वाचिनीनां विभक्तीनां व्यत्यय इति हरदत्तः । एवमुत्सु-
सिङ् इत्येव गतार्थता स्यात्, तस्मात्कारकवाचिनां कृतद्धितादीनामपि
व्यत्यय उदाहार्यः । तथा च “कर्मण्यण्” (पा०सू०३-२-१) सूत्रे भाष्यम्-
अत्रादायेति च कृतां व्यत्ययश्छन्दसीति । तच्च तत्रैवस्फुटीकरिष्यामः ।
यङिति प्रत्याहारः यको यशब्दादारभ्य “लिङ्घाशिष्यङ्” (पा०सू०
३-१-८६) इति ङकारेण । तेषां व्यत्ययः प्रागेवोदाहृतः । एवं सुप्तिङ्प्र-
भृतीनां व्यत्ययं शास्त्रकृत्पाणिनिरिच्छति । स च बाहुलकेन सिध्य-
ति । बहूनर्थान् लात्यादत्त इति बहुलं तस्य भावो बाहुलकम् । मनो-
ज्ञादित्वाद् बुभ् ।

लिङ्घाशिष्यङ् (पा०सू० ३-१-८६) ॥ छन्दसि धातोरङ् प्रत्ययः
स्यात् आशिषि लिङि परे । स्थागागमिवचिविदिशकिरुहिष्वेवायमङ्-
प्रायेण दृश्यते । उपस्थेयं वृषभन्तुप्रियाणाम् । उपपूर्वात्तिष्ठतेराशिषि
लिङ् मिपोऽम्, यासुट्, “छन्दस्युभयथा” (पा०सू०६-४-८६) इति
सार्वधातुकसंज्ञाया अपि सत्त्वात् “लिङ्घः सलोपोऽनन्त्यस्य” (पा०सू०
७-२-७१) इति सलोपः । अङि “आतो लोपः” (पा०सू०६-४-६४)
“अतो येयः” (क०सू०७-२-८०) । सत्यमुपगेषम् । गमेम जानतो गृहान् ।
मन्त्रं घोचेमाग्नये । “वच उम्” (पा०सू०७-४-२०) विदेयमेनां मनासि
प्रविष्टाम् । व्रतं चरिष्यामि तच्छकेयम् । अन्नवन्तीमारुहेमास्वस्तये ।

दृशेरग् वक्तव्यः (का०वा०) । पितरञ्च दृशेयं मातरञ्च । अङि
तु सति “ऋदृशोऽङि” (पा०सू०७-४-१६) इति गुणः स्यात् । अथ
कथं ‘उपस्थेयाम शरणं बृहन्त’ इति ? स्थेमेति हि प्राप्नोति ।

अत्र भाष्यम्—सार्वधातुकत्वाल्लिङ्घः सलोप आर्द्धधातुकत्वादेत्व-
मिति । “एलिङ्घि” (पा०सू०६-४-६७) इति सूत्रेणैतत् भावः । अङ् चात्र
न कार्यः, बाहुलकात् ।

इति श्रीशब्दकौस्तुभे तृतीयाध्यायस्य प्रथमे पादे चतुर्थमाह्निकम् ।

कर्मवत्कर्मणा तुल्यक्रियः (पा०सू०३-१-८७) ॥ कर्मशब्देन स्वनि-
ष्ठा क्रिया लक्ष्यते । कर्मस्थया क्रियया तुल्यक्रियो लकारवाच्यः कर्त्ता
कर्मवत् स्यात् । “व्यत्ययो बहुलंलिङ्घाशिष्यङ्” (पा०सू०३-१-
८५, ८६) इति द्विलकारको निर्देशः । लुप्तनिर्दिष्टो वा लकारः ।
लोपस्तु “संयोगान्तस्य” (पा०सू०८-२-२३) इति “हलो यमाम्”
(पा०सू०८-४-६४) इति वा । तच्च लग्नहणमिहानुवृत्तं षष्ठ्या विप-
रिणम्येत, लुप्तषष्ठीकं वा, षष्ठ्यर्थश्च वाच्यत्वम् । “कर्त्तरि शप्”
(पा०सू०३-१-६८) इति सूत्रात्कर्त्तृप्रहणमनुवृत्तं प्रथमया विपरिण-

भ्यते । तेनाभिमतार्थलाभः । यगात्मनेपदचिण्चिण्वद्भावाः प्रयोजनम् । भिद्यते काष्ठं स्वयमेव । अमेदि काष्ठं स्वयमेव । कारिष्यते कटः स्वयमेव । आत्मनेपदस्य त्रीण्यपि इमान्युदाहरणानि । यक्चिण्चिण्वद्भावानां तु क्रमेणेति विवेकः ।

निवृत्तप्रेषणं कर्म स्वक्रियावयवे स्थितम् ।

निवर्त्तमाने कर्मत्वे स्वे कर्तृत्वेऽवतिष्ठते ॥

अस्याञ्जावस्थायामकर्मकत्वात् कर्त्तरि भावे च लकाराः । तत्र यदा कर्त्तरि तदा शुद्धे कर्त्तरीय रूपेषु प्राप्तेषु पूर्वावस्थायां भिदेः कर्माभूते काष्ठे यादृशी क्रिया द्विधाभवनरूपा, करोतेः कर्मणि च कटे उत्पत्तिरूपा, तथा तुल्यक्रियोऽयं भिदिक्कर्मोः कर्त्ता लकारवाच्यश्चेत्यतिदेशाद्यगादिचतुष्टयप्रवृत्तिः । यथा निवृत्तप्रेषणस्याकर्मकत्वं, यथा च क्रियायाः क्वचित्कर्मस्थत्वं, क्वचिन्न, तथा “णेरणौ” (पा०सू०१-३-६७) इति सूत्रे व्युत्पादितम् । कर्मणति किम् ? करणाधिकरणाभ्यां तुल्यक्रिये मा भूत् । साध्वसिद्धिनत्ति । साधु स्थाली पचति । नन्विह करणाधिकरणत्वावस्थायामसिस्थाल्योर्व्यापारो वस्तुतः सन्नपि धातुना नोपादीयत इति चेत् ? किं ततः ? नह्यस्मिन् सूत्रे सादृश्यप्रतियोगिभूतायाः क्रियाया धातृपात्तत्वं शब्देनाश्रितं, येन कर्मग्रहणं विनाऽप्यतिप्रसङ्गो न भवेत् । किञ्च कर्तृस्थक्रिया अप्यस्यैव व्यावर्त्या । गच्छति ग्रामः स्वयमेव, आरोहति हस्ती स्वयमेवेति ।

अधिगच्छति शास्त्रार्थः स्मरति श्रद्धधाति च । इत्यादि ।

नन्वेवं करोत्यर्थस्य यत्नस्यापि ज्ञानेच्छादिवत्कर्तृस्थत्वात् कारिष्यते कटः स्वयमेवेति कथमुदाहृतमिति चेत् ? न, करोतेरुत्पादनार्थत्वस्य प्रागेव वर्णितत्वात् । लकारवाच्यः किम् ? भावे लकारोत्पत्तौ मा भूत्, भिद्यते कुसूलेन । इह सत्यतिदेशे कुसूलाद् द्वितीया स्यात् । किञ्च लकारवाच्यत्वविशेषणाभावे कृत्याः खलर्थाश्च अस्मिन् कर्त्तरि स्युः-भेत्तव्यः कुसूलः स्वयमेवेति । ईषज्जेदः कुसूलः स्वयमेवेति । इष्यते तु भाव एव-भेत्तव्यं कुसूलेन कुसूलस्य वा । “कृत्यानां कर्त्तरि वा” (पा०सू०२-३-७१) इति वा षष्ठी । ईषज्जेदं कुसूलेन । यत्त्विह वार्तिके “कृत्यक्तखलर्थेषु प्रतिषेधः” इत्युक्तम्, तत्र कर्मग्रहणमविवक्षितम्, अन्यत्र सह पाठात्त्विह पठितम् । भवत्येव हि पश्योऽकर्मकत्वात् “गत्यर्थार्कर्मक” (पा०सू०३-४-७२) इति सूत्रेण कर्त्तरि कः । तथा च “सिनोतेर्प्रासकर्मकर्तृकस्य” (का०वा०) इति निष्ठानत्वे “सिनो ग्रासः स्वयमेव” इति कर्त्तरि क उदाहरिष्यते !

अन्ये त्वाहुः—कप्रहणं विवक्षितमेव, 'गवा दुग्धं पय' इत्युदाहरण-सम्भवात् । अत्र हि गोः कर्मकर्तृत्वात् तत्र कर्मवदतिदेशे सति कः स्यात् । नह्यत्र सिद्धान्ते "गत्यर्थाकर्मक" (पा०सू०३-४-७२) इत्येत-त्प्रवर्त्तते, पयोरूपेण कर्मणा सकर्मकत्वात् । न चैवं सकर्मकत्वादेव कर्मवदित्यतिदेशो न भविष्यतीति वाच्यम्, दुहिपच्योर्बहुलं सकर्म-कयोरिति प्रतिप्रसवात् । न च बहुलग्रहणादेव प्रवृत्तिः, तस्य भाष्ये प्रत्याख्यातत्वादिति दिक् ।

वतिग्रहणन्तु शक्यमकर्तुम् । तथाहि, लकारवाच्यस्य कर्तुः कर्म-संज्ञेवास्तु । न च कर्मसंज्ञया कर्तृसंज्ञाया बाधः, एकसंज्ञाधिकाराद-न्यत्र संज्ञानां समावेशात् । न चैवं सकर्मकत्वाभावे लो न स्यादिति वाच्यम्, आनुपूर्व्या सिद्धत्वात् । कर्मसंज्ञा हि लकारोत्पत्तिं प्रतीक्षते, लकारवाच्यस्यैव कर्तृस्तद्धिधानात् । ततः प्राक् चाकर्मकत्वानपायेन "भावे चाकर्मकेभ्य" (पा०सू०५-४-६१) इति भावे कर्तरि च लविधेर-प्रत्यूहत्वात् । नन्वेवमपि यगात्मनेपदे न स्यातां, शुद्धयोः कर्मकर्त्रोः सावकाशयोर्यक्षुषोः परत्वात् शप्प्रसङ्गात्, "भावकर्मणोः" (पा० सू०१-३-१३) इत्यात्मनेपदस्य "शेषात्कर्तरि" (पा०सू०१-३-७८) इति परस्मैपदस्य च विप्रतिषेधेन परत्वात्परस्मैपदप्रसङ्गाच्चेति चेत्? न, भावकर्मणोर्विहितेन यका अपवादभूतेन आक्रान्तविषयं परिहृत्य सार्व-धातुके शबिति उत्सर्गस्य प्रवृत्तिसम्भवात् कर्त्तरिशबिति सूत्रे कर्तृग्र-हणमतिरिच्यते । तस्यैतत्फलं—“कर्त्तैव यः कर्ता तत्र शबादयो यथा स्युः कर्मकर्त्तरि मा भूवन्” इति । नन्वस्मिन् हरदत्तपक्षे “न दुह” (पा०सू०३-१-८९) इत्यादिना यकि निषिद्धे शप् न स्यात् । तथा च लिङ्गलिटोरिव निर्विकरणप्रयोगापत्तिरिति चेत्? एवं तर्हि कर्त्तरिति योगो विभज्यते, भावकर्मणोरित्यत्रापि भावे, कर्मणि चेति । ततः कर्म-णीत्यनुवर्त्य कर्मणि कर्त्तरि यक् भवति शपोऽपवादः । न दुहेत्यादौ अपवादाभावात्पुनरुत्सर्गस्य स्थितिः । एतच्च व्याख्यानं यग्विधावेव भाष्ये स्थितम् । एवन्तावद्यक् सिद्धः, न दुहस्नुनमामिति लिङ्गाच्च । तथा “कर्त्तरि कर्म” (पा०सू०१-३-१४) इत्यतः “कर्त्तरि” इत्यनुवर्त्य “कर्त्तैव यः कर्ता तत्र परस्मैपदं, न तु कर्मकर्त्तरि” इति व्याख्यानादात्म-नेपदम् । तस्माद्दत्करणे त्यक्तेऽपि सर्वमिष्टं सिद्धयतीति स्थितम् । क्रियमाणे तु वत्करणे अतिदेशोऽयमिति स्पष्टमेव । स च षोढा-रूप-निमित्ततादात्म्यव्यपदेशशास्त्रकार्यातिदेशभेदादिति “स्थानिवत्” (पा०सू०१-१-५६) सूत्रे व्युत्पादितम् । इह तु आदितस्त्रयाणामसम्भ-

वः । व्यपदेशातिदेशस्तु संज्ञापक्षान्न भिद्यते । तत्र वत्करणं व्यर्थम् । अतो द्वावेव शिष्येते । तत्रापि शास्त्रातिदेशे यगात्मनेपदसिद्ध्यर्थं पूर्वोक्तयत्न आस्थेय इति क्लिष्टता । प्रधानं च कार्यं तदर्थत्वादतिदेशान्तराणाम् । अतः कार्यातिदेश एवायम् । न चास्मिन्पक्षे द्वितीयाऽप्यतिदिश्येत, तथा च भिद्यते कुसुलेनेति भावे लकारे कर्तरि द्वितीया स्यादिति वाच्यम्, “लवाच्यस्यैव कर्तुः कर्मवदतिदेशः” इत्युक्तत्वात् । न चैवमपि ‘भिद्यते कुसुलः’ इत्यत्र दोषापत्तिः, अभिहितत्वेन द्वितीयाया अप्रवृत्तेः । नन्विह अनभिहिताधिकारो नास्तीति चेत् ? सत्यम् । तथापि वत्करणसामर्थ्यात् यथाऽनभिहिते कर्मणि प्रत्ययः तथैवानभिहिते कर्तर्यपि लभ्येत, तेन अभिधानमस्तीत्युक्तमेव । ननु निवृत्तप्रेषणा लुनातिभिनस्यादयोऽकर्मकाः द्विधा भवतीतिवत्, तत्कथं तत्कर्तुः कर्मणा तुल्यक्रियत्वम् इति चेत् ? न, नह्यस्मिन्प्रयोगे यत्कर्म तेन तुल्यक्रियतां ब्रूमः, किं तर्हि प्रयोगान्तरे यत्कर्म तेन । नन्वेवं ‘पचत्योदनं देवदत्तः’ ‘राधेत्योदनः स्वयमेव’ इत्यादावतिप्रसङ्ग इति चेत् ? अत्र वार्तिकम् —

कर्मदृष्टश्चेत्समानधातौ (का०वा०) ॥ इति । न्यायसिद्धं चेदं, धातोरिति ह्यनुवर्तते कर्तृकर्मणी च धातोरन्यत्र न सम्भवत इति सामर्थ्यादेव सिद्धे तदनुवृत्तिरेकत्वविवक्षार्था । यस्मिन्नेव धातौ यत्कर्म तेन तुल्यक्रियस्तस्यैव कर्तेति । तेन धातुभेदे न भवति ।

स्यादेतत्, एकस्यापि रूपभेदेन कर्तृत्वं कर्मत्वं च दृश्यते, ‘आत्मानमात्मना वेत्सि’ इति यथा । एवं च ‘ओदनः पच्यते’ इत्यादावपि प्राकृते कर्मण्येव लकारोऽस्तु तर्हि निवृत्तप्रेषणत्वाश्रयणेन, किञ्च कर्मवदित्यतिदेशेन ? न चैवं ‘भिद्यते कुसुलेन’ इति भावे लो न स्यादिति वाच्यम्, इष्टापत्तेः । कर्मण्येव हि सोऽस्तु ।

अत्राहुः, एवं सति “न दुहस्नुनमाम्” (पा०सू०३-१-८९) इत्यादिना यच्चिणोः प्रतिषेधस्य विषयविभागो न लभ्येत । अपि च ‘नमते दण्डः’ ‘कारयते अचीकरत वा कटः’ इत्यादौ यच्चिणोः प्रतिषिद्धयोरपि शृण्वञ्छौ न स्याताम्, अकर्तृत्वात् । किं च ‘पचत्योदनः’ इत्यपि प्रयोगः प्रसज्येत । तस्मान्निवृत्तप्रेषणतामाश्रित्यातिदेशसूत्रमारब्धव्यमेवेति ।

करणेन तुल्यक्रियः कर्त्ता बहुलं कर्मवदिति वक्तव्यम् (का०वा०) ॥ परिवारयति कण्टकैर्वृक्षम् । परिवारयन्ते कण्टका वृक्षम् । अत्रात्मनेपदं सिध्यति । न च “णिचश्च” (पा०सू०१-३-७४) इत्यनेन तत्सिद्धिः,

क्रियाफलस्य कर्तृगामित्वे सत्येव तत्प्रवृत्तेः । इह तु (तदभावेऽप्यात्म-
नेपदस्येष्यमाणत्वात् । बहुलग्रहणाश्लेष—‘साध्वसिद्धिनात्ति’ ।

सकर्मकाणां प्रतिषेधो वक्तव्यः (का०वा०) ॥ अन्योन्यमाश्लिष्यतः ।
अन्योन्यं स्पृशतः । एतच्च न्यायासिद्धम् । तथाहि, कर्मस्थया क्रिय-
या तुल्या क्रिया यस्य कर्तुरित्युक्ते सन्निधानादिदं गम्यते—यत्क्रि-
यावेशादसौ कर्ता सैव चेत्कर्मत्वोपयोगिनीति । न चैतदिहास्ति, स्व-
यमनाश्लिष्यतोऽपि परेणाश्लिष्यमाणस्य कर्मत्वसम्भवात् । परसमवे-
तसंयोगाख्यफलानुकूलव्यापारयोश्चलनात्मकयोरेकधातृपात्तयोरपि स्व-
रूपेणात्र भेदात् । एतेन ‘भिद्यमानः कुसुलः पात्राणि भिनत्ति’ इत्यपि
व्याख्यातम् । द्विधाभवनस्य दैवगत्या कुसूलनिष्ठत्वेऽपि पात्रनिष्ठकर्म-
तायामप्रयोजकत्वात् । स्वयमभिद्यमानोऽपि हि कुसुलः उपरि पतन्
पात्राणि भिनत्त्येव । नन्वेवमपि पचिरुधादीनां द्विकर्मकाणामेकस्य क-
र्मणः कर्तृत्वेऽप्यपरेण सकर्मकत्वावस्थायां कर्मवद्भावः प्राप्तः, तन्निषे-
द्धुं सकर्मकाणां प्रतिषेधवचनं कर्तव्यमेवेति चेत् ? योगविभागात्सि-
द्धम् । तथाहि,

तपेः ॥ तपेरेव सकर्मकस्य न त्वन्यस्य । ततः, तपः कर्मकस्यैव ।
तपेरित्यनुवर्तते । यद्वा वार्तिके योगविभागः करिष्यते—

दुहिपच्योर्बहुलं सकर्मकयोः (का०वा०) ॥ अत्र “दुहिपच्योः सकर्म-
योः” इत्येकं वाक्यं नियमार्थं—‘दुहिपच्योरेव न त्वन्येषाम्’ इति । दुग्धे
गौः पयः । तस्माद्दुग्धम्बरः सलोहितं फलं पच्यते । । गौरुद्गम्बरश्चात्र
कर्मकर्ता । “अकथितं च” (पा०सू-७-४-५१) इति सूत्रे दुह्यादिपरि-
गणने पचिरपि बोध्य इत्युक्तं प्राक् । तत्रेदं वार्तिकमुपपद्यमानमि-
त्यवधेयम् ।

ओदनं पचतीत्यादावतिप्रसङ्गनिवारणाय “बहुलम्” इति द्वि-
तीयं वाक्यम् । तच्च प्रत्याख्यातं भाष्ये । दुहिपच्योरिति हि कर्मकर्तृ-
विषयकम्, कर्मस्थया क्रियया तुल्यक्रिय एव विधायकं नियामकं वा ?
उभयथाऽपि ‘ओदनं पचति’ इत्यादौ प्रसङ्ग एव नास्तीति । न च कर्म-
कर्तृत्वे परस्मैपदार्थं बहुलवचनं, तस्यानिष्टत्वादिति दिक् ।

सृजियुज्योः श्यंस्तु (का०वा०) ॥ अनयोः सकर्मकयोः कर्ता बहुलं
कर्मवद्भवतीति वक्तव्यम् । यगपवादश्च श्यन् ।

सृजेः श्रद्धोपपन्ने कर्तृत्वेति वक्तव्यम् (का०वा०) ॥ सृज्यते स्रजं
भक्तः, श्रद्धया निष्पादयतीत्यर्थः । असृजिं, श्रद्धया निष्पादितवान् ।
सृज्यते ब्रह्मचारी योगम् । श्यनि सति प्रकृतेरात्तात्त्वं भवति । यकि

तु लसार्धधातुकानुदात्तत्वे यक् एवोदात्तत्वं स्यात् । कौमुद्यां तु “अद्वा-
वत्कर्तृकात् स्रजेर्यक्चिणौ कर्तरि इति के चिच्” इत्युक्तम् । तत्र यगि-
त्यशुद्धम्, आत्मनेपदानुकेश्च न्यूनतेति दिक् ।

भूषाकर्मकिरादिसनां चान्यत्रात्मनेपदात् (का०वा०) ॥ भूषावाचिनां
किरादीनां सन्नन्तानां च यक्चिणौ न भवत इति वक्तव्यमित्यर्थः । अलं
कुरुते कन्या स्वयमेव । अलमकृत । भूषाफलस्य शोभाख्यस्य कर्मणि
दर्शनात् कर्मस्था भूषा । ण्यन्तानां तु भूषार्थानां वक्ष्यमाणेनापि यक्
चिणोः प्रतिषेधेन सिद्धत्वाग्नेह मुख्योदाहरणता-भूषयते कन्या स्वय-
मेव । अबुभूषत कन्या स्वयमेव । किरादि-अवकिरते हस्ती स्वयमे-
व । अवाकीर्ष्टं हस्तिनं कश्चित् । पांस्वादिनाऽवकिरति । तत्र सौकर्यात्
हस्ती कर्तृत्वेन विवक्ष्यते । गिरते । अगीर्ष्टं । किरादिस्तुदाद्यन्तर्गणः ।
सन्-चिकीर्षते कटः स्वयमेव । अचिकीर्षिष्ट । इहेच्छायाः कर्तृस्थ-
त्वेऽपि करोतिक्रियापेक्षं कर्मस्थक्रियत्वम् ।

तपस्तपःकर्मकस्यैव (पा०सू०३-१-८८) ॥ तप सन्तापे (भ्वा०प०
१०१०) । अस्य कर्त्ता कर्मवत्स्यात् स च तपःकर्मकस्यैव नान्यकर्मक-
स्य । क्रियाभेदाद्विध्यर्थमेतदिति वृत्तिः । तथाहि, उपवासादीनि तपां-
सि तापसं तपन्ति, दुःखयन्तीत्यर्थः । तथा च तापसस्य कर्मत्वे तपे-
र्दुःखनमर्थः । कर्तृत्वे तु अर्जनमर्थः । तापसस्तप्यते, तपोऽर्जयतीति
यावत् । नन्वेवमपि शरीरसन्तापलक्षणक्रिया अवस्थाद्वयेऽपि तुल्या,
नहि शरीरसन्तापादन्यत् अर्जनं नाम तापसस्य व्यापारोऽस्ति । तथा
च भाष्यसम्मतं नियमार्थत्वमेव वृत्तिकृता कुतो नाहतमिति चेत् ?

अत्राहुः, वस्तुतश्शरीरसन्तापस्य सर्वेऽपि शब्दाश्च तत्त्वेन भानं
किं त्वर्जनत्वेनैव । अन्यथा तपसः कर्मत्वानुपपत्तेः । तथाच तुल्यक्रि-
यत्वाभावाद् विध्यर्थतैवेति । लुङि-अतप्त तपस्तपसः । “तपोऽनुता-
पे च” (पा०सू०३-१-६५) इति चिणः प्रतिषेधात्सिच् । तस्य “झलो
झलि” (पा०सू०८-२-२६) इति लोपः । तपःकर्मकस्येति किम् ? उक्तपति
सुवर्णं सुवर्णकारः । एवकारस्तु व्यर्थ एव । श्रुतस्य तस्य अन्वयो वक्त-
व्य इति चेत् ? सत्यम्, वाक्यं भित्त्वा कथंचिदन्वयः प्रदर्शित एव ।

न दुहस्नुनमां यक्चिणौ (पा०सू०३-१-८९) ॥ एषां यक्चिणौ न
स्तः । कर्मवद्दतिदेशेन प्राप्तयोरयं निषेधः, “अनन्तरस्य” (प०भा०
६३) इति न्यायात् । तेन शुद्धे कर्मणि भावे स्त एव । दुहेरनेन यक्
निषिध्यते । चिण् तु “दुहञ्च” (पा०सू०३-१-६३) इति सूत्रेण प्रागेव
विभाषितः, दुग्धे गौः स्वयमेव । अदुग्ध, अदोहि गौः स्वयमेव । यकि

प्रतिषिद्धे शप्, अदादित्वात्तस्य लुक्, 'दादेः' (पा०सू०८-२-३२) इति घः, 'झषत्वयोः' (पा०सू०८-२-४०) इति घत्वम्, जश्वम् । अप्रधाने दुहादीनामिति यस्मिन्कर्मणि लकारस्तस्य कर्तृत्वविवक्षा, प्रधानं कर्म तु कर्मैव ।

'स्वयं प्रदुग्धेऽस्य गुणैरुपस्नुता वसूपमानस्य वसूनि मेदिनी' ।

इतिवत् । चिणभावे कसः, लुग्वादुहेति लुक् । प्रस्नुते । प्रास्नोष्ट, चिणि प्रतिषिद्धे सिच् । नमते दण्डः स्वयमेव । अनंस्त । अन्तर्भावि-
तण्यर्थोऽत्र नमिः । तत्र यथा 'नमयति दण्डं देवदत्तः' 'नमयते दण्डः स्वयमेव' इति ण्यन्तस्य कर्मस्थक्रियत्वम्, एवमस्यापि द्रष्टव्यम् ।

यक्चिणोः प्रतिषेधे हेतुमणिश्रिब्रूजामुपसंख्यानम् (का०वा०) ॥ कारयते कटः स्वयमेव । अचीकरत् । उच्छ्रयते दण्डः स्वयमेव । उद-
शिश्नयत् । ब्रूते कथा स्वयमेव । अवोचत् । वचनं शब्दप्रकाशनफल-
त्वात्कर्मस्थम् । भारद्वाजीयाः पठन्ति—

णिश्रन्थिग्रन्थिब्रूजात्मनेपदाकर्मकाणामुपसंख्यानम् ॥ इति णीति
णिङ्णिचोः सामान्यग्रहणम् । णिजुदाहृतः । णिङः-पुच्छमुदस्यति
उत्पुच्छयते गौः । अस्यान्तर्भावितपर्यतायाम्—उत्पुच्छयते गाम् ।
पुनः सौकर्यातिशयेन कर्तृत्वविवक्षायाम्—उत्पुच्छयते गौः स्वय-
मेव । उदपुपुच्छत् । इह ण्यन्तात् यक्चिणोः प्रतिषिद्धयोः शप्च-
ङौ भवतः । कौमुद्यां तु कर्मकर्तरि चङ् नेत्याह । अकारयिष्टेत्युदाहृतं
तदशुद्धमेव । ग्रन्थ ग्रन्थ सन्दर्भे (जु०प०३०५, ३०६) । चुरादावाधृषी-
यौ । तयोर्णिजभावपक्षे ग्रहणम् । ग्रन्थति ग्रन्थं देवदत्तः । ग्रन्थति मे-
खलाम् । ग्रन्थते ग्रन्थः स्वयमेव । अप्रन्थिष्ट । ग्रन्थते । अश्रन्थिष्ट ।
क्रधादावपि इमौ पठ्येते, तयोरपीह ग्रहणम् । श्रथनीते श्रथनीते स्वयमेव ।
आत्मनेपदाविधावकर्मका ये धातवो निर्दिष्टास्ते यदाऽन्तर्भावितण्यर्थाः
पुनश्च निवृत्तप्रेषणास्त इहोदाहरणम् । तद्यथा—'वेः शब्दकर्मणः' "अक-
र्मकाच्च" (पा०सू०१-३-३४, ३५) । विकुर्वते सैन्धवाः, वलगन्तीत्यर्थः ।
तान्विकरोति, वलगयतीत्यर्थः । पुनः सौकर्यात्कर्तृत्वे-विकुर्वते सैन्ध-
वाः स्वयमेव । व्यकृषत् । यत्तु वृत्तौ पठ्यते 'आहन्ति माणवकम्,
आहते माणवकः स्वयमेव' इति, तदयुक्तम्, 'आहन्ति माणवकम्' ।
इत्यस्य सकर्मकत्वादात्मनेपदाभावाच्चेति हरदत्तः ।

अन्ये त्वाहुः-आत्मनेपदाकर्मकेति धातूपलक्षणं, हन्तिश्चायम् "आ-
ङो यमहनः" (पा०सू०१-३-२८) इत्यत्र यदा कर्माविवक्षया अकर्मकः,
तदा आत्मनेपदस्य निमित्तम् । तस्यात्र सकर्मकत्वेऽपि अविरुद्धमुदा-
हरणमिति ।

कुषिरजोः आचां इयन् परस्मैपदं च (पा०सू०३-१-९०) ॥ कुष
निष्कर्षे (कन्या०प०४६) । रञ्ज रागे (भ्वा०उ०१०२४) । अनयोर्धात्वोः
कर्मकर्तरि यक् न स्यात् किन्तु इयन् परस्मैपदश्च । आत्मनेपदापवादः ।
कुष्यति पादः स्वयमेव । रज्यति वस्त्रं स्वयमेव । प्राचाङ्ग्रहणं विक-
ल्पार्थम् । कुष्यते । रज्यते । “न बुह” (पा०सू०३-१-८९) इति सूत्रात्
यक् नेत्यनुवर्त्य तस्मिन्नेव स्थले इयन् विहितः । तत्सन्नियोगशिष्टं च
परस्मैपदम् । तेन आशीर्लिङ्गलिटोः स्यादीनां च विषये इयन् परस्मैपदे
न भवतः । कोषिषीष्टपादः स्वयमेव । रङ्गीष्ट वस्त्रं स्वयमेव । चुकुषे । ररञ्जे ।
कोषिष्यते । रङ्क्ष्यते । अकोषि । अरञ्जि इत्यादि । इयन् यकोः स्वरे नुमि च
विशेषः—कुष्यन्ती जङ्गा । इयनि “शङ्ख्यनोर्नित्यम्” (पा०सू०७-१-८१)
इति नुमागमः, निच्वादाद्युदात्तश्च । यकि तु “आच्छीनद्योः” (पा०सू०
७-१-८०) इति नुम्विकल्पः लसार्वधातुकानुदात्तत्वेन यक् एवोदा-
त्तत्वं च स्यात् ।

धातोः (पा०सू०३-१-९१) ॥ आतृतीयसमाप्तेरधिकारोऽयम् । यद्य-
पि “धातोरेकाचो हलादेः” (पा०सू०३-१-२२) इति सूत्राद्जातुग्रहणम-
नुवर्तत एव, तथापि आर्द्धधातुकसंज्ञाया आश्रितशब्दव्यापारत्वला-
भाय पुनर्धातुग्रहणम् । अन्यथा ‘लृभ्याम्’ ‘पृभ्याम्’ इत्यादौ भ्यामादे-
रिट् प्रकृतेर्गुणश्च स्यात् । धातोरित्येवमविधानान्तु न भवति । तथा
कृत्संज्ञा उपपदसंज्ञा चास्मिन्नेव धात्वधिकारे यथा स्यादित्येवमर्थम-
पीदम् । अन्यथा पूर्वत्रापि स्यात्, ततश्च ‘करिष्यति’ इत्यत्र स्यप्रत्य-
यस्य कृत्संज्ञायां कृदन्तस्य प्रातिपदिकत्वे सोरुत्पत्तिः स्यात्, एकव-
चनस्यैत्सर्गिकत्वात् । “प्रातिपदिकार्थ” (पा०सू०२-३-४६) इति सूत्रे
वचनग्रहणाच्च । तथा “चिल लुङि” (पा०सू०३-१-४३) इत्यस्य लुङन्ते
उपपदे चिलरित्यर्थः स्यात् । वासरूपविधेश्च पूर्वत्र प्रवृत्तौ कसादिभिः
सिचः समावेशः स्यादिति । तस्मात् धातोरिति कर्तव्यमिति स्थितम् ।
एतच्च शक्यं प्रत्याख्यातुम् । तथाहि, “शमि धातोः” (पा०सू०३-२-१४)
इति यद्जातुग्रहणं तदेव द्वितीयं सार्वधातुकार्द्धधातुकसंज्ञयोरनुवर्तिष्यते
कृदुपपदसंज्ञे वासरूपविधिश्च अधिकारेणैव व्याख्यास्यन्ते । “प्रत्ययः”
“परश्च” (पा०सू०३-१-१,२) इत्यादिवत् । तेन पूर्वत्र न तत्प्रसङ्गः ।

तत्रोपपदं सप्तमीस्थम् (पा०सू०३-१-६२) ॥ सप्तम्यन्ते पदे “कर्म-
णि” इत्यादौ प्रतिपाद्यत्वेन स्थितं कुम्भादिकं सप्तमीस्थं तद्वाचकं पद-
मुपपदसंज्ञं स्यात्, तस्मिन्श्च सत्येव वक्ष्यमाणः प्रत्ययः स्यात्, महासं-
ज्ञाकरणसामर्थ्यात् । पदमत्र संज्ञि । तेन समर्थपरिभाषा व्याप्रियते ।
संज्ञाप्रदेशा “उपपदमतिङ्” (पा०सू०२-२-१९) इत्यादयः ।

कृदतिङ् (पा०सू०३-१-२३) । अस्मिन् धात्वधिकारे तिङ्भिन्नः प्रत्ययः कृत्सञ्ज्ञः स्यात् । कर्तव्यम् । करणियम् । अतिङ् किम् ? चीयात् । सञ्ज्ञाप्रदेशः कृत्तद्धितसमासाश्चेत्येवमादयः । “अतिङ्” इति शक्यमकर्तुम् । कथं चीयादिति ? ज्ञापकात्सिद्धम् । “अकृत्सार्वधातुकयोः” (पा०सू०७-४-२५) इति सूत्रे अकृदित्येव सिद्धे पुनः सार्वधातुकग्रहणं ज्ञापयति ‘न तिङां कृत्सञ्ज्ञा भवति’ इति । न च श्यान्नित्यर्थं सार्वधातुकग्रहणमिति वाच्यम्, दिवादिषु ह्रस्वान्तस्य दीर्घार्हस्याभावेन व्यावर्त्याप्रसिद्धेः । भाष्ये तु तिङां कृत्सञ्ज्ञायामिष्टापत्तिः कृता । न चैवं तिङन्तस्य प्रातिपदिकत्वात्स्वाद्युत्पत्तिः स्यादिति वाच्यम्, तिङा एकत्वादरुक्तत्वात् । न च वचनग्रहणादुक्तेऽपि तदापत्तिः, ‘एकः’ इत्यादौ चरितार्थत्वात् । “अतिशयने तमबिष्टनौ” “तिङश्च” (पा०सू०५-३-५५, ५६) इत्यनेन तिङन्तानामसुबन्तत्वज्ञापनात् । न चैवमपि ‘पचति’ ‘पठति’ इत्यत्र “ह्रस्वस्य पिति कृति” (पा०सू०६-१-७१) इति तुक्प्रसङ्गः, तुग्विधौ “धात्वादेः” (पा०सू०६-१-६४) इति सूत्रात् धातुग्रहणानुवृत्तेः । एवमपि ‘चिकीर्षति’ ‘जिहीर्षति’ इत्यादौ स्यादिति चेत्, ? न, शपा व्यवधानात् । एकादेशे कृते नास्ति व्यवधानमिति चेत् ? न, एकादेशस्य पूर्वविधौ स्थानिवद्भावात् । न च स्थानिवद्भावं बाधित्वा परत्वादन्तवद्भावः, तस्य प्रत्याख्यास्यमानत्वात् । न चैवमपि “अतिङ्” इति प्रत्याख्यायमाने ‘पचेरन्’ इत्यत्र प्रातिपदिकान्तत्वाग्नलोपः स्यादिति वाच्यम्, “ज्ञस्य रन्” (पा०सू०३-४-१०५) इति नकारोच्चारणसामर्थ्यादेव लोपाप्रवृत्तेः । इह तर्हि ‘चीयात्’ इति कृद्यकारत्वाद्दीर्घो न स्यादिति चेत् ? नैष दोषः, सार्वधातुकप्रतिषेधो ज्ञापयति “अकृतीति प्रतिषेधः तिङ्भ्यु न प्रवर्तते” इति । न चैवमपि तिङ्समासे कृदुत्तरपदस्वरः स्यादिति वाच्यम्, इष्टापत्तेः, ‘यो जान एव पर्यभूषात्’ इत्यादौ तथैव पाठस्य निर्विवादत्वात् गतिकारकोपपदात्कृत्” (पा०सू०६-२-१३९) इति सूत्रे कृद्ग्रहणस्य प्रत्याख्यास्यमानत्वाच्चेति दिक् ।

इति श्रीशब्दकौस्तुभे तृतीयाध्यायस्य प्रथमे पादे पञ्चममाह्निकम् ।

वासरूपोऽस्त्रियाम् (पा०सू०३-१-२४) ॥ परिभाषेयम् । अस्मिन्धात्वधिकारे ङ्यधिकारव्यतिरेकेण यत्रासरूपोऽपवादप्रत्ययो विधीयते तत्र वेत्युपतिष्ठते । एवञ्च “ददातिदधात्योर्विभाषा” (पा०सू०३-१-१३९) इत्यादिवद्वैकल्पिकत्वेनैव अपवादे शास्त्रात्प्रमिते तद्भेदेव पक्षे उत्सर्गः प्रवर्तते । इगुपधज्ञाप्रीकिरः कोऽपवादः तद्विषये ण्वुल्लृचावपि भवतः ।

विक्षेपकः, विक्षेपता, विक्षिपः । नचैषम् “आतोऽनुपसर्गे कः” (पा०सू०३-२-३) इति कस्य विषये “कर्मण्यण्” (पा०सू०३-२-१) इत्यपि पक्षे प्रवर्तते । सरूपोऽसाविति चेत् ? किं ततः ? गुणवृद्धिशास्त्रेष्विकृत्पदस्येव कविधौ वेति पदस्य उपस्थितिर्हि ज्ञातैव । अन्यथा ण्वुलादेरपि दुर्लभत्वात् । सत्याञ्च वेत्यस्योपस्थितौ कथं सरूपस्यापि पक्षे प्रवृत्तिर्न भवेदिति चेत् ? सत्यम्, असरूपग्रहणसामर्थ्यात् यस्प्रत्यसरूपता तं प्रत्येवास्य पाक्षिकता, अन्यं तु प्रति बाधकतैवेति न कश्चिद्दोषः । तत्र असरूपोऽपवादप्रत्यय उत्सर्गस्य वा बाधकः स्यादिति फलितोऽर्थः । अस्त्रियां किम् ? चिकीर्षा । अत्र क्तिन्न भवति । स्त्रीग्रहणं स्वर्यते । स्वरितेनाधिकारगतिर्भवतीति “स्त्रियां क्तिन्” (पा०सू०३-३-१४) इत्यधिकारे विकल्पो नेति सिद्धान्तः । यदि तु स्त्रियामभिधेयायां नेत्युच्येत तदा ‘विक्षेपका’ ‘विक्षेपत्रा’ इति कविषये ण्वुलतृचौ न स्याताम् । अथापि ‘स्त्रियाम्’ इत्येवंशब्दमुच्चार्य विहिते निषेधः इत्युच्येत, तर्हि ‘व्यावक्रोशी’ ‘व्यावकरोष्ट्रः’ इति कर्मव्यतिहारे णचो विषये क्तिन्न स्यात् । द्वयोरपि ‘स्त्रियाम्’ इत्युच्चार्य विधानात् ।

अत्र केचित्—उत्सर्गापवादयोर्द्वयोरपि स्यधिकारनिवेशितत्वे सति प्रतिषेधोऽयमित्याहुः । अन्ये तु अपवादमात्रस्यापीति । तत्राद्ये मते ‘आसना’ ‘आस्या’ स्यधिकारविहितेनापि युचाऽपवादेन सह ऋहलोऽर्प्यतः (पा०सू०३-१-१२४) समावेशः सिध्यति । घञस्तु किनादिनाऽनभिधानान्न समावेशः । द्वितीयपक्षे तु घञः क्तिन्नादिभिरसमावेशः सिध्यति । ‘आस्या’ इत्यत्र तु “कृत्यल्युटो बहुलम्” (पा०सू०३-३-११३) इति ण्यदिति विवेकः । नन्विह सारूप्यं प्रयोगे उपदेशे वा ? नाद्यः, ‘ग्रामणीः’ ‘ग्रामण्यः’ इति क्विबादिविषयेऽणादीनामप्रवृत्तिप्रसङ्गात् । न हि क्विबादयः प्रयोगे रूपवन्तः, लोपविधानात् । नान्त्यः, अनुबन्धभिन्नेषु कणप्रभृतिष्वतिप्रसङ्गादिति चेत् ? न, अनुबन्धानामनेकान्तत्वेन द्वितीयपक्षे दोषाभावात् । एकान्तत्वेऽपि “नानुबन्धकृतमसारूप्यम्” (प०भा०८) “ददातिदधात्योर्विभाषा” (पा०सू०३-१-१३९) इति लिङ्गात् । अन्यथाऽनुबन्धकृतादसारूप्यादेव ‘ददः’ ‘दधः’ इति शविषये ‘दायः’ ‘धायः’ गोऽपि इति भविष्यतीति किं विभाषाग्रहणेन ? अनित्येयं वासरूपपरिभाषा “अर्हे कृत्यतृचश्च” (पा०सू०३-३-१६९) इत्यत्र कृत्यतृज्ग्रहणात्लिङ्गात् । तेन “कल्युटतुमुन्खलर्थेषु वाऽसरूपविधिर्न भवति” (प०भा०७०) इति सिद्धान्तः । हसितं हसनं छात्रस्य । अत्र कल्युड्विषये घञ् न । तुमुन्-इच्छति भोक्तुम् । अत्र “इच्छार्थेषु लिङ्ग्लोटौ” (पा०सू०३-३-१६९)

इति लोपन भवति । लिङ् तु भवत्येव, “लिङ् च” (पा०सू०३-३-१५९) इति वचनात् । एवं चास्मादेव नियमादिह लोद् सुपरिहरः । अतोऽत्र तु-मुन्ग्रहणमापाततः । खलर्थः—आतोयुच्, ईषत्पानः । अत्र खल् न भवति । ननु स्यधिकारादूर्ध्वं “वाऽसरूप” (पा०सू०३-१-९४) न्यायो नास्तीत्येवाश्रीयताम् । मैवम्, ‘आसित्वा भुङ्क्ते’ ‘आस्यते भोक्तुम्’ इत्याद्य-सिद्धिप्रसङ्गात् । इह हि भोजनार्थत्वादासनस्य पूर्वकालता गम्यते । क्त्वाप्रत्ययश्च तुमर्थाधिकाराद्भावे तत्रैव च लकार इति समानविषय-त्वाद्वाध्यबाधकभावः स्यात् । “प्रैषातिसर्ग” (पा०सू०३-३-१६३) इति सूत्रे “स्त्रियां क्तन्” (पा०सू०३-३-९४) इत्यत ऊर्ध्वं वासरूपविधेर-भावादिति कौमुदीग्रन्थस्तु आकारविरुद्ध इति दिक् ।

कृत्याः (पा०सू०३-१-९५) । अधिकारोऽयम् । अवधिषिशेषस्तु ज्ञापकात्सिद्धः । “अर्हं कृत्यतृचश्च” (पा०सू०३-३-१६९) इति सूत्रे ‘कृत्याः’ इत्येव वक्तव्यं तृज्ग्रहणं योगापेक्षं ज्ञापकम्—‘ण्वुल्लुत्चावित्येत-द्योगात्प्राक् कृत्यसंज्ञाऽधिक्रियते’ इति । संज्ञाप्रदेशाः—“कृत्यानां कर्त्तरि वा” (पा०सू०२-३-३१) इत्यादयः । बहुवचनमनुक्तसमुच्चयार्थम् । तेन “कलिमर उपसंख्यानम्” (का०वा०) इत्यादि सूत्रेणैव सूचितं भवति । अत्र सूत्रे वृत्तिकारः “प्राङ् ण्वुलः” इति प्रचिक्षेप ।

तव्यत्तव्यानीयरः (पा०सू०३-१-३६) ॥ धातोरेवैते प्रत्ययाः स्युः । तकाररेफौ स्वरार्थौ । कर्त्तव्यम् । करणियम् ।

वसस्तव्यकर्त्तरि णिञ्च (का०वा०) ॥ वस निवासे (भ्वा०प०१०३०) इत्यस्य ग्रहणम्, न तु वस आच्छादने (अ०आ०१३) इत्यस्य लुग्विकरणस्य । तयोरेवेति वचनात् कर्त्तरि न प्राप्नोतीति वचनम् । वसतीति वास्तव्यः । तद्धितान्तो वा । वास्तुनि भवो वास्तव्यः । दिगादि-त्वाद्यत् । ‘अवास्तव्यः’ इत्यत्र स्वरभेदोऽपि नास्ति । तव्यत्प्रत्यये हि “कृत्योक्तेषुच्चावर्वाद्यश्च” (पा०सू०६-२-१६०) इत्यन्तोदात्तत्वम् । यत्प्र-त्यये तु “ययतोश्चातदर्थे” (पा०सू०६-२-१५६) इत्यनेनेति ।

कलिमर उपसंख्यानम् (का०वा०) ॥ कृत्या इति बहुवचनेनैतत्सूचि-तमित्युक्तम् । ककारो गुणवृद्धिनिषेधार्थः । रेफः स्वरार्थः । पचेलिमा माषाः । पक्तव्याः । भिदेलिमाः सरलाः । भेत्तव्याः । शुद्धे कर्मणि प्रत्ययो भाष्ये स्थितः । वृत्तिकारस्तु कर्मकर्त्तरि चायामिष्यते इत्याह । तद्भाष्य-विरुद्धम् ।

अचो यत् (पा०सू०३-१-९७) ॥ अजन्ताद्धातोर्यत्स्यात् । चेषम् । जेषम् । ननु पूर्वसूत्रे एव यदपि निर्दिश्यताम्, अज्ग्रहणं च मास्तु, हल्-

न्ताण्यतं वक्ष्यति, परिशेषादजन्तेभ्य एव यद् भविष्यति इति चेत् ? अजन्तभूतपूर्वाद्यपि यथा स्यादित्येवमर्थमिदम् । दित्स्यं, धित्स्यम् । इह हि दाञो धाञश्च सन्नन्तस्य 'दित्स' 'धित्स' इति स्थिते आर्द्धधातुके इति विषयसप्तमीमाश्रित्य सनोऽतो लोपे कृते साम्प्रतिकं हलन्तत्वमस्तीति ण्यत्स्यात् । अजग्रहणान्तु भुतपूर्वमजन्तत्वमाश्रित्य यद्भवति । तेन "यतोऽनावः" (पा०सू०६-१-२१३) इत्याद्युदात्तत्वम् । ण्यति तु कृते तित्स्वरितत्वं स्यात् । 'चिकीर्ष्यम्' इत्यादौ तु ण्यद्यतोर्विशेषो नास्ति । "यतोऽनावः" इत्यत्र द्व्यजग्रहणानुवृत्तेः । "आर्द्धधातुके" इत्यस्य परसप्तमीत्वे तु इहाजग्रहणं न कर्तव्यमेव ।

तकिशसिचतियतिजनीनामुपसंख्यानम् (का०वा०) ॥ तक् हसने (भ्वा०प०११७) । शसु हिंसायाम् (भ्वा०प०७२८) । चते याचने (भ्वा० उ०८९०) । यती प्रयत्ने (भ्वा०आ०३०) । जनी प्रादुर्भावे (दि०आ०४३) । तक्यम् । शस्यम् । चत्यम् । यत्यम् । जन्यम् । अत्र जनेर्यद्विधानं "यतोऽनावः" (पा०सू०६-१-२१३) इति स्वरार्थं "जनिवध्योश्च" (पा०सू० ७-३-३५) इति वृद्धिनिषेधेन ण्यत्यपि रूपे विशेषाभावात् । इह शंसिमपि केचित्पठन्तीति हरदत्तः । तेन "तद्गात्रराशंस्यं राध्यं च" अत्राद्युदात्तः सिध्यति । अपाठपक्षे तु ण्यन्तादच्चा यति सिध्यतीति बोध्यमिति वदन्ति । तदेतत्सर्वम् "ईडवन्द" (पा०सू०६-१-२१४) इत्यादिसूत्रविस्मरणमूलकत्वादुपेक्ष्यम् ।

हनो वा वध्यश्च (का०वा०) ॥ हन्तेर्वा यत्, तत्सन्नियोगेन च वधादेशो वक्तव्य इत्यर्थः । वध्यः । घात्यः । यदभावे ण्यत्, "हनस्ताऽचिण्णलोः" (पा०सू०७-३-३२) इति तत्त्वम् । "हो हन्तेः" (पा०सू०७-३-५४) इति कुत्वम् । यद्यपि 'वधमर्हतीति वध्यः' इति रूपं यादित्यनुवर्तमाने "दण्डादिभ्यः" (पा०सू०५-१-६६) इति तद्धितेन यताऽपि सिध्यति तथापि 'असिवध्यः' 'मुसलवध्यः' इत्यत्र समासो न सिध्येत् । कृति पुनः "कर्तृकरणे कृता" (पा०सू०२-१-३२) इति सिध्यति । न च असिवधमर्हतीति विग्रहे कृतसमासादेव तद्धितोऽस्त्विति वाच्यम्, दण्डादिषु केवलस्य वधशब्दस्य पाठात् । तदन्तविधेश्च प्रतिषेधात् स्वरे भेदाच्च । असिवधशब्दाद्यति हि "तित्स्वरितम्" (पा०सू०६-१-१८५) इति स्वरितः प्रसज्येत । कृदन्तन समासे तु कृदुत्तरपदप्रकृतिस्वरेण वध्यशब्द आद्युदात्तः । अत एव वध्यशब्देन तद्धितान्तेन सह "सुसुपा" (पा०सू०२-१-४) इति समास इत्यपि न वाच्यम्, अन्तोदात्तप्रसङ्गात् । वध्यशब्दे कृतद्धितान्ते प्रकारकृतविशेषस्य सत्त्वा-

च्च । एतेन “गिरौ डङ्छन्दसि” (का०वा०) इति वार्तिकप्रत्याख्यानपरं भाष्यमप्यपास्तम् । अत एव “कृतलब्धक्रीतकुशलाः” (पा०सू०४-३-३८) इत्यादीनां चारितार्थमिति दिक् ।

अत्रत्यभाष्यादिपर्यालोचनया असमस्तवध्यशब्दे विशेषाभाव इति लभ्यते । तथा च दण्डादिभ्य इत्येव सूत्रं, यच्चानुवर्तते । दण्डादिभ्यो य इति निरनुबन्धपाठस्तु प्रामादिक इति माधवो हन्तिधातौ स्फुटीचकार । हरदत्तग्रन्थपर्यालोचने तु इदं च वचनं यद्विधौ भाष्यादौ पठितमपि क्यव्विधौ “मृजेर्विभाषा” (पा०सू०३-१-११३) इत्यस्याप्रे एव पाठ्यमित्येव भाष्यतात्पर्यं युक्तम्, विकल्पाकरणेन लघुत्वादिति लभ्यते । तस्मिन्नपि पक्षे वध्यशब्दो धातुस्वरेणाद्युदात्तः, क्यप्तुपित्वादानुदात्तः । न च नञ्समासे “ययतोश्चातदर्थ” (पा०सू०६-२-१५६) इत्यस्य प्रवृत्त्यभावेन स्वरे दोष इति वाच्यम्, “कृत्यांकंष्णुच्चार्यादयश्च” (पा०सू०६-२-१६०) इत्यस्य प्रवृत्त्येष्टसिद्धेः । असमस्ते एव विशेषाभावस्य प्रतिपाद्यत्वाच्च ।

पोरदुपधात् (पा०सू०३-१-९८) ॥ पवर्गान्तादकारोपधात् धातोर्यत् स्यात् । ण्यतोऽपवादः । शप्यम् । लभ्यम् । पोः किम् ? वाक्यम् । “चजोः कु घिण्यतोः” (पा०सू०७-३-५२) इति कुत्वम् । अदुपधात्किम् ? कोप्यम् । तपरकरणं किम् ? आप्यम् । कुप कोपने (दि०प० १२७) आप्लृ व्याप्तौ (स्वा०प०१४) आभ्यां ण्यति तित्स्वरः । यति तु “यतोऽनावः” (पा०सू०६-१-२१३) इति स्यात् ।

शकिसहोश्च (पा०सू०३-१-९९) ॥ स्पष्टम् । शक्यम्, सहायम् ।

गदमदचरयमश्चानुपसर्गं (पा०सू०३-१-१००) ॥ व्यत्ययेन पञ्चम्यर्थे सप्तमी । एभ्योऽनुपसर्गंभ्यो यत्स्यात् । गद्यम् । मद्यम् । चर्यम् । यम्यम् । अनुपसर्गं किम् ? “न नैषधे कार्यमिदं निगाद्यम्” । प्रमाद्यम् । प्रचार्यम् । यमेः पूर्वैणैव सिद्धे नियमार्थं वचनम् “अनुपसर्गादेव यथा स्यात् सोपसर्गान्मा भूत्” इति । कथं तर्हि “तेन न तत्र भवेद्विनियम्यम्” “अनियम्यस्य नायुक्तिः” “त्वया नियम्या ननु दिव्यचक्षुषा” इत्यादि ? प्रमादपाठ एवायम् । ‘विनियाम्यम्’ इत्यादि दीर्घ एव तु पठनीय इति हरदत्तः । नियमे साधुर्नियम्य इति “तत्र साधुः” (पा०सू० ४-४-९८) इति यदित्यन्ये । केवलद्यतं कृत्वा निशब्देन समास इत्यपरे ।

चरेराडि चागुरौ (का०वा०) ॥ सोपसर्गार्थं वार्तिकम् । आचार्यो देशः । गन्तव्य इत्यर्थः । अगुरौ किम् ? आचार्यो गुरुः ।

अत्रद्यपण्यवर्षा गर्ह्यपणितव्यानिरोधेषु (पा०सू०३-१-२०१) ॥ अव-

द्याद्यस्त्रयो यथासंख्यं गर्ह्यादिष्वर्थेषु निपात्यन्ते । तत्र वदेर्नाञि उप-
पदे “वदः सुपि क्यप् च” (पा०सू०३-१-१०६) इति यत्क्यपोः प्राप्तयो-
र्थदेव यथा स्यात्, सोऽपि गर्ह्यामिव यथा स्यादित्युभयार्थं निपात-
नम् । अवद्यं पापम् । अवचनाहंत्वात् । गर्ह्ये किम् ? अनुद्यं गुरुनाम ।
तद्धि न गर्ह्यं वचनाहं तु न भवति,

आत्मनाम गुरोर्नाम नामातिकृपणस्य च ।

श्रेयस्कामो न गृह्णीयात् ज्येष्ठापत्यकलत्रयोः ॥

इति स्मृतेः । अत्र “वदः सुपि” (पा०सू०३-१-१०६) इति क्यबेव
भवति । यजादित्वात् सम्प्रसारणम् । “नलोपो नञः” “तस्मान्नुडचि”
(पा०सू०६-३-७३, ७४) । पणेर्व्यवहारार्थात् ण्यति प्राप्ते यत् विधीयते ।
पण्यः कम्बलः । पण्या गौः । पाण्यम् अन्यत् । स्तुत्यर्हम् इत्यर्थः ।
'पणितव्य'शब्दस्य साधारणत्वेऽपि निपातनस्य रूढ्यर्थत्वात् पण्य-
शब्दस्य व्यवहर्तव्ये एव रूढत्वादर्थनियमो लभ्यते । उक्तञ्च—

धातुसाधनकालानां प्राप्त्यर्थं नियमस्य च ।

अनुबन्धविकाराणां रूढ्यर्थं च निपातनम् ॥ इति ।

वृङ् सम्भक्तौ (कन्या०आ०३७) अस्माद्यत् अप्रतिबन्धोऽशतेन सहस्रेण
वर्या कन्या । शतसहस्रशब्दावनियतवचनौ, कन्याया वरणे वरयितृणां नि-
यमो नास्तीत्यर्थः । 'वृङ्' एवेदं निपातनम्, तत्रैव अनिरोधसम्भवात् ।
तेन 'वृञ् वरणे' (स्वा०उ०८) इत्यस्मात् “पातिस्तुशास्” (पा०सू०३-
१-१०९) इत्यादिना क्यबेव, वृत्या । इह सूत्रे अवद्यादीनि अविभक्ति-
कानि पृथक् पदानि, न तु द्वन्द्वस्य जसन्तस्य निर्देशः । तेन 'वर्या'
इति स्त्रियामेव निपात्यते । अस्त्रियान्तु “ऋहलोः” (पा०सू०३-३-
१२४) इति ण्यदेव-त्रार्या ऋत्विजः, इति वृत्तिकारमतम् । न चात्र “ए-
तिस्तु” (पा०सू०३-१-१०९) इति क्यप् शङ्क्यः, तत्र 'वृञ्' एव ग्रहणं
न तु 'वृङ्' इति वक्ष्यमाणत्वात् ।

भट्टिस्तु द्वन्द्वान्जसा निर्देशं मन्वानः पुल्लिङ्गेऽपि यत् प्रायुङ्क्त—
सुप्रीवो मम वर्याऽसौ भवता चारुविक्रमः । इति ।

पुरुषोत्तमादयोऽप्येवम् ।

वह्यं करणम् (पा०सू०३-१-१०२) ॥ वह्यं निपात्यते करणं चेद्भ-
वति । वहन्त्यनेनेति वह्यं शकटम् । करणे किम् ? वाह्यम् अन्यत्,
वहनकर्मेत्यर्थः ।

अर्थः स्वामिवैश्ययोः (पा०सू०३-१-१०३) ॥ ऋ गतौ (स्वा०प०९६१)
अस्मात् ण्यति प्राप्ते यत् निपात्यते । अर्थः स्वामी वैश्यो वा । स्वामि-

वैश्ययोः किम् ? आर्यो ब्राह्मणः । प्राप्तव्य इत्यर्थः । अत्र भाष्ये 'स्वामि-
न्यन्तोदात्तवञ्च' इत्युक्तम् । वैश्ये तु "यतोऽनावः" (पा०सू०६-१-२१३)
इति आद्युदात्तमेव । अथ यो वैश्यः स्वामी च तत्र कथमिति चेत् ?
वैश्यत्वविषयक्षायामाद्युदात्तम्, स्वामित्वविषयक्षायामन्तोदात्तम् । अत
एव 'अर्थः स्वाम्याख्या चेत्' इति फिदसूत्रे आख्याग्रहणं कृतम् । तथा
चेदशो विषये युगपदर्थद्वयविषयान् न कर्तव्यैवेति फलितोऽर्थः ।

उपसर्गा काल्या प्रजने (पा०सू०३-१-१०४) ॥ उपपूर्वात्सुधातोर्भौवा-
दिकात् जौहोत्यादिकाञ्च यत् निपात्यते प्रथमगर्भग्रहणे प्राप्तकाला
चेत् । उपसर्गा गौः, गर्भाधानार्थं वृषभेणोपगन्तुं योग्या इत्यर्थः ।
काल्याप्रजने इति किम् ? उपसर्गा शरदि मधुरा, प्राप्तव्या इत्यर्थः ।
कर्मणि ण्यत् । 'काल्या' इत्यत्र 'तदस्य प्राप्तम्' इति वर्तमाने "कालाद्यत्"
(पा०सू०५-१-१०७) इति यत् । प्रजननं प्रजनः, भावे घञ् । "जनि-
वध्योश्च" (पा०सू०७-३-३५) इति वृद्धिनिषेधः ।

अजर्यं सङ्गतम् (पा०सू०३-१-१०५) ॥ नञ्पूर्वाज्जीर्यतेः कर्त्तरि यन्नि-
पात्यते सङ्गतं चेत् विशेष्यम् । 'सङ्गतम्' इति नपुंसके भावे क्तः । न
जीर्यतीत्यजर्यं सतां सङ्गतम् । इह 'अजर्यम्' इति समुदायस्य सङ्गतं
वाच्यम् इत्यर्थो न प्राह्यः, उदाहरणे सहप्रयोगानुपपत्तेः । न च 'घटः
कलशः' इतिवत् व्याख्यानपरतया सहप्रयोगः,

तेन सङ्गतमार्येण रामाजर्यं कुरु द्रुतम् ।

इति भक्तिप्रयोगात् ।

मृगैरजर्यं जरसोपदिष्टमदेहबन्धाय पुनर्बन्ध ।

इति कालिदासप्रयोगस्तु 'सङ्गतम्' इत्यध्याहृत्य व्याख्येयः । सङ्गतं
किम् ? अजरिता कम्बलः । कर्त्तरि निपातनम् इत्युक्तत्वात् भावे
सङ्गतकर्तृकेऽपि ण्यदेश भवति । 'अजार्यं सङ्गतेन' इति ।

घटः सुपि क्यप् च (पा०सू०३-१-१०६) ॥ 'अनुपसर्गे' इति वर्तते'
इति वृत्तिकृत् । वदार्थात्तनुपसर्गे सुप्युपपदे क्यप् स्यात् चाद्यत् ।
ब्रह्मोद्यम्, ब्रह्मवद्यम्, भावे क्यप् पूर्ववत्सम्प्रसारणम् । ब्रह्म वेदः,
तस्य वदनमित्यर्थः । ननु सकर्मकाद्भावे कृत् प्रत्ययो दुर्लभः, "भावे
आकर्मकैभ्यः" "तयोरेव कृत्यकखलर्थाः" (पा०सू०३-४-१९, ७०) इति
वक्ष्यमाणत्वादिति चेत् ? सत्यम्, उत्तरसूत्रादिह भावग्रहणस्यापक-
र्षणान्नोक्तदोषः । इह सूत्रे अनुपसर्गग्रहणस्यानुवृत्तिर्यद्यपि वृत्तिभा-
ष्यादिषु स्थिता, तथापि सा नावश्यकी, "सत्सूद्धिष्व" (पा०सू०३-२-
६१) इति सूत्रे उपसर्गग्रहणं ज्ञापकम्—'अन्यत्र सुग्रहणे उपसर्गप्र-

हणं न' इति वक्ष्यमाणेन गतार्थत्वात् । 'सर्वथाऽप्युपसर्गे न' इति फलं निर्विवादम् । तेनेह ण्यदेव-प्रवाद्यम्, अनुवाद्यम्, अणवाद्यम् । यत्तु भट्टवाचित्किं 'अनूद्यम्' इति प्रयुक्तं व्याकरणाधिकरणे, तत्र निश्चयार्थेनुशब्दे उपपदे क्यप् विधाय नञ्समासे सति कथञ्चित्समाधेयमिति न्यायसुधायामेव स्पष्टम् ।

भुवो भावे (पा०सू०३-१-१०७) ॥ भवतेरनुपसर्गे सुप्युपपदे क्यप् स्यात् भावे । यत्तु नानुवर्त्तते, पूर्वसूत्रे चानुकृष्टत्वात् । ब्रह्मणो भावो ब्रह्मभूयम् । सुपि इत्येव-भव्यम् । अनुपसर्गे इत्येव-प्रभव्यम् । ननु अनुपसर्गे भवतिरकर्मकः, तस्माद्भावे एव भविष्यति, तत्किं भावग्रहणेनेति चेत् ? मैवम्, प्राप्त्यर्थात्कर्मणि प्रसङ्गात्सत्तार्थकादपि कालादिकर्मणि प्रसङ्गात् उत्तरार्थत्वाच्च ।

हनस्त च (पा०सू०३-१-१०८) ॥ हन्तेर्धातोरनुपसर्गे सुबन्ते उपपदे भावे क्यप् स्यात् तकारश्चान्तादेशः । ब्रह्महत्या । एतत्सूत्रविहित-क्यप्प्रत्ययान्तस्य स्वभावात् स्त्रीलिङ्गत्वमेव लोके । छन्दसि तु क्लीबतापीष्यते । सनादेश दस्युहत्याय जज्ञिषे ।

छन्दसि स्त्रियां क्यप् चिद्वक्तव्यः (का०वा०) ॥ तरति ब्रह्महत्यां योऽश्वमेधेन यजते । सुपीति किम् ? घातो वर्त्तते । ण्यत्तु न भवति, सकर्मकाद्भावे विधानाभावात् । कर्माविवक्षायामकर्मकत्वेऽपि न भवति, अनभिधानात् । अनुपसर्गे इत्येव । प्रघातो वर्त्तते ।

एतिस्तुशास्वृहजुषः क्यप् (पा०सू०३-१-१०९) ॥ सुप्यनुपसर्गे भाव इति निवृत्तम् । एभ्यः क्यप् स्यात् । 'एति' इति इण एव ग्रहणं नेङ्गिकोः, तयोरधिपूर्वयोरेव प्रयोगात् 'एति' इति निर्देशानुपपत्तेः । तथा च "रक्षार्थं वेदानामध्येयं व्याकरणम्" इति भाष्ये यदेव प्रयुक्तः । केचित्तु "इण्वदिक इति वक्तव्यम्" (का०वा०) इति वचनादधीत्यमित्युदाहरन्ति । इत्यः । कथन्तर्हि उपेयमिति ? ईङ् गतौ (दि०आ०३७) इति दैवादिकाद्यत् । स्तुत्यः । शिष्यः, "शास इडङ्हलोः" (पा०सू०६-४-३४) इति इत्वम्, "शासिवसि" (पा०सू०८-३-६०) इति षत्वम् । 'आङ्ः शासु इच्छायाम्" (अ०आ०१२) इत्यस्यापि ग्रहणम्, अविशेषात् । तेन 'आशास्यम्' इति धातुस्वरेण मध्योदात्तं पदं भवति । ण्यति तु "गतिकारकोपपदात्कृत्" इति अन्तस्वरितत्वं स्यात् । केचित्तु "शासु अनुशिष्टौ" (अ०प०६५) इत्यस्यैव ग्रहणमिच्छन्ति । 'वृ' इति वृजो ग्रहणं न वृङ्ः पूर्वोत्तरसाहचर्येणोभयपदिनो ग्रहणाज्ज्ञापकात् । यदयं "ईडवन्दवृशंसदुहां ण्यतः" (पा०सू०६-१-२१) इति वार्या-

शब्दस्याद्युदात्तत्वं शास्त्रित् । तत्र हि ईडिवन्दिभ्याम् अकारवद्विकरण-
प्रकृतिभ्यां साहचर्यात् आत्मनेपदिनो वृद्धो ग्रहणम् । वृत्यः । दृत्यः ।
जुष्यः । 'क्यप्' इति वर्तमाने पुनः क्यग्रहणं बाधकबाधनार्थम् । तेन
“ओरावश्यके” (पा०सू०३-१-१२५) इति ण्यत्वं बाधित्वा क्यबेव भवति ।
तथाहि, इह सूत्रे स्तौतेग्रहणस्यावकाश आवश्यकविधक्षायां स्तुत्य
इति, “ओरावश्यके” इत्यस्यावकाशो 'अवश्यलाभ्यम्' । 'अवश्यस्तुत्यः'
इत्यत्र उभयप्रसङ्गे परत्वात् ण्यत् स्यात्, पुनः क्यग्रहणात् क्य-
बेव भवति ।

शंसिदुहिगुहिभ्यो वेति वक्तव्यम् (का०वा०) ॥ शस्यम्, शंस्यम् ।
दुह्यम्, देह्यम् । गुह्यम्, गोह्यम् । एतच्च वृत्तावेव स्थितम् । भाष्ये
तु नास्ति तत्र “प्रशस्यस्य श्रः” (पा०सू०५-३-६०) “ईडिवन्दवृशंस-
दुहां ण्यतः” (पा०सू०६-१-२१४) इति सूत्रद्वयप्रामाण्यात् शंसेः
सिद्धम् । इतरयोस्तु मूलं मृग्यम् ।

आङ्पूर्वादञ्जेः संज्ञायामुपसंख्यानम् (का०वा०) ॥ अञ्जू व्यक्ति
प्रक्षणादिषु (रु०प०२१) । अस्मात् बाहुलकात्करणे क्यप् । “अनिदितां
हल” (पा०सू०६-४-२४) इति नलोपः, आज्यम् । ननु ण्यत्येव नलोपः
कस्मात्प्रोक्त इति चेत् ? न, कुत्वप्रसङ्गात्, तित्स्वरप्रसङ्गाच्च । तस्मात्
क्यबन्त एवायम् । नन्वेवमवग्रहः प्राप्नोति, न चेष्टापत्तिः, “आ
ज्यं किमासीत्परिधिः क आसीत्” इत्यादौ पदकारैस्तदकरणात् ।
इति चेत् ?

अत्र भाष्यम्—न लक्षणेन पदकारा अनुवर्त्याः पदकारैस्तु लक्ष-
णमनुवर्त्यमिति । अयमाशयः—संहितैव नित्या पदाविच्छेदस्तु पौरु-
षेयः । अत एवार्थविनिश्चयाभावात्प्रावृत्तन्ति । यथा 'हरिद्रव' इति ।
अत्र किं हरिद्राब्द इकारान्तः; उत हरिच्छब्दस्तकारान्त इति सन्देहः,
किञ्च “वनेन वायः” इति मन्त्रे “वेति चय इति च चकार शाकलयः”
इत्युपन्यस्य “उदात्तं त्वेवमाख्यातमभविष्यत्” इति अधायिशब्दे
अट्स्वरप्रसङ्गेन दूषयित्वा वेशपत्यं 'वाय' इत्येकपद्येन सिद्धान्तं कुर्वन्
यास्कः पदविभागस्य पौरुषेयत्वं स्पष्टमेवाचष्टे । अपि च सति पदत्वे
अवग्रहः, असति तु न, इति द्वयमपि प्रायोवाद्मात्रं सम्प्रदायानुरोधा-
दुभयस्यापि बहुधा परित्यागो दृश्यते एव, “गोभिर्मदाय” “गोभ्यो
गातुम्” इत्यादौ अवग्रहाभावात् “ईयिवांसमतिस्त्रिधः” “देवयन्तो
यथामतिम्” इत्यादाववग्रहाच्चेति द्विक् ।

प्रक्रियाकौमुद्यान्तु 'अज गतौ क्षेपणे च' (स्वा०प०२३०) इत्यस्य

‘आन्यम्’ इत्युक्तं तन्न भाष्यविद्वद्भ्यम्, अर्धाननुगुणञ्च, इति प्रामाणिकैरुपेक्ष्यमव ।

ऋदुपधाच्चाकल्पिचृतेः (पा०सू०३-१-११०) ॥ ऋकारोपधाच्चातोः क्यप् स्यात् कल्पिचृती वर्जयित्वा । वृत्-वृत्यम् । वृध्-वृध्यम् । अकल्पिचृतेरिति किम् ? कृपू सामर्थ्ये (भ्वा०आ०७६३) कल्प्यम् । कृपेर्लत्वस्यासिद्धत्वात् ऋकारलृकारयोः सवर्णसंज्ञाविधानाच्च ऋदुपधत्वम् । चृति हिंसाग्रन्थनयोः (तु०प०४४) चर्त्यम् । तपरकरणं किम् ? कृतसंशब्दने (चु०प०१२०), णिजभावे ण्यदेव भवति । कीर्त्यम् । इदमेव च तपरकरणं लिङ्गम्, “अनित्यण्यन्ताश्चुरादयः” इत्यत्र । णिजन्तान्तु णिलोपे कृते चाकृते च दित्स्यमितिवद्यदेव । तेन “यतोऽनावः” (पा०सू०६-१-२१३) इत्याद्युदात्तता भवति ।

ई च खनः (पा०सू०३-१-१११) ॥ खनः क्यप् स्यात् ईकारश्चान्तादेशः । दीर्घनिर्देशः प्रश्नेषार्थः । तत्र द्वितीय इकारो “ये विभाषा” (पा०सू०६-४-४३) इत्यात्वबाधनार्थः । अन्यथा “ये विभाषा” इत्यस्यावकाशः—‘स्वायते’ ‘खन्यते’ । इत्वस्यावकाशः यस्मिन्पक्षे आत्वं नास्ति । आत्वपक्षे उभयप्रसङ्गे परत्वादान्तरङ्गत्वाच्चात्वं स्यात् । “ये विभाषा” इति विषयसप्तमी । तथा च यकारादौ बुद्धिस्थे एव भवदात्वमन्तरङ्गम् । अयंत्विकारः क्यपा सह विधानाद्बहिरङ्गः । तदित्थम्—“ये विभाषा” इति विषयसप्तमीति पक्षमाश्रित्य सूत्रकृता दीर्घोच्चारणं कृतम् । भाष्यकृता तु परसप्तमीमाश्रित्य प्रत्याख्यातम् । तथाहि, परसप्तमीपक्षे इत्वमन्तरङ्गम्, परनिमित्तमनपेक्ष्य विधानात् । क्यप्सन्नियो-गशिष्टं हि तत् । तथाच तदेवात्वस्य बाधकम् । ननु ह्रस्वादेशे तस्य पूर्वेण सह आद् गुणे सत्यपि “षत्वतुकोरसिद्धः” (पा०सू०६-१-८६) इति एकादेशश्चासिद्धतया “ह्रस्वस्य पिति कृति तुक्” (पा०सू०६-१-७१) इति तुक् स्यात् अतो दीर्घ एव विधेयः इति चेत् ? न; पदान्तपदाद्योरेकादेशस्तुग्विधावसिद्धः, न त्वन्योऽपि इति वक्ष्यमाणत्वात् । अन्यथा ‘वृक्षे लुप्रम्’ इत्यत्र ऊो आद्गुणस्यासिद्धत्वात् “ल्ले च्” (पा०सू०६-१-७३) इति ह्रस्वाभ्रयो नित्यस्तुक् स्यात्, इष्यते तु “दीर्घात्” “पदान्ताद्वा” (पा०सू०६-१-७५, ७६) इति दिक् । ख्यम् ।

भृजोऽसंज्ञायाम् (पा०सू०३-१-११२) ॥ क्यप् स्यात् । भृत्याः कर्मकराः, भर्त्तव्या इत्यर्थः । तथा च क्रियाशब्दोऽयं, न तु संज्ञा ।

समश्च बहुलम् (का०वा०) ॥ असंज्ञायामेव । सूत्रेण नित्यं प्राप्तस्य क्यपो विकल्पार्थमिदं वार्तिकम् । सम्भृत्याः, सम्भार्याः । असंज्ञायां

किम् ? भार्यो नाम क्षत्रियः ।

संज्ञायां पुंसि दृष्टत्वाद्वा ते भार्या प्रसिध्यति ।

स्त्रियां भावाधिकारोऽस्ति तेन भार्या प्रसिध्यति ॥

अथवा बहुलं कृत्याः संज्ञायामिति च स्मृतम् ।

यथा पत्न्यं यथा जन्यं यथा भित्तिस्तथैव सा ॥

अस्यार्थः—ते तव सूत्रकारस्य भार्याशब्दो न सिध्यति, एतत् बाधि-
त्वा “संज्ञायां समजनित्वात्” (पा०सू०३-३-१९) इत्यादिना क्यप् प्रस-
ज्जात् । ननु “भृशोऽसंज्ञायाम्” (पा०सू०३-१-१२) इति प्रकृतसूत्रे संज्ञायां
निषेधसामर्थ्यात् “संज्ञायां समज” (पा०सू०३-३-१९) इत्यादिसूत्रान्तर-
प्राप्तोऽपि क्यप् भृशः संज्ञायां न भविष्यति । न चैवं तत्र “संज्ञायाम्”
इत्यस्य वैयर्थ्यं, धात्वन्तरेषु चरितार्थत्वात्, इत्याशङ्क्याह—संज्ञायामि-
त्यादि । प्रतिषेधस्येति शेषः, ‘असंज्ञायाम्’ इत्यस्य प्रतिषेधस्य पुंसि
‘भार्यो नाम क्षत्रियः’ इत्यत्र दृष्टत्वात् चरितार्थत्वात् । तथा च साम-
र्थ्यं नास्तीति भावः । तस्मात् भार्याशब्दो न सिध्यतीति चोद्यं सुस्थम् ।

उत्तरमाह—स्त्रियां भावाधिकारोऽस्तीति । ननु “संज्ञायां समज”
(पा०सू०३-३-१९) इति सूत्रे वृत्तिकृद्भक्ष्यति भावे इति न स्वर्थते पूर्व-
पवाधिकार इति । युक्तं चैतत्, ‘समजन्ति तस्यामिति समज्या’ ‘निषी-
दन्ति तस्यामिति निषद्या’ इत्यादिदर्शनात् । तत्कथमुच्यते ‘स्त्रियां
भावाधिकारोऽस्तीति ? सत्यम् । स्त्रियां—स्त्रीप्रकरणे “संज्ञायां समज”
इत्यादिना क्यपि विधीयमाने भावस्याधिकारः अभिधेयत्वोपगमल-
क्षणो व्यापारोऽस्ति । शब्दशक्तिस्वाभाव्याद्भाव एव क्यप् न तु क-
र्मणीत्याशयः ।

एतदपरितोषादेवाह—अथवेति । न पतन्त्यनेनेत्यपत्त्वम् । अजन्तात्
भावकर्मणोर्विधीयमानोऽपि यत् हलन्तात्करणे च भवति । ‘जन्यम्’
इत्यत्रापि हलन्ताद्यत्, ‘भित्तिः’ इत्यत्र “षिद्धिदादिभ्योऽङ्” (पा०सू०
३-३-१०४) इत्यङो विषये क्तिन् । सर्वमिदं यथा बाहुलकाद्भवति, एवं
भार्याशब्दे क्यप्विषये ण्यङ्भवतीत्यर्थः । अथवा इत्थं समाधेयम्—क्य-
प्विधौ भृशं भरणे (भा०उ०१२३) इति भ्वादिरेव गृह्यते न जौहोत्यादि-
को हुभृशं (जु०उ०५), अन्वुबन्धकत्वात् । एवञ्च बिभर्तेर्वा ‘भृशं भरणे’
(कन्या०प०१९) इति दीर्घान्तात् क्रयादेर्वा ण्यति भार्याशब्दो निर्वाध एवेति ।

सृजेर्विभाषा (पा०सू०३-१-११३) ॥ ऋदुपधत्वाच्चित्यं क्यपि प्राप्ते
विकल्पार्थं सूत्रम् । परिमृज्यः । परिमार्ग्यः । एतत्पक्षे “सृजेर्वाञ्जेः” (पा०
सू०७-२-११४) “ञजोः” (पा०सू०७-३-५२) इति कृतत्वम् ॥

राजसूयसूर्वमृषोद्यरुच्यकुप्यकृष्टपचवाष्यथाः (पा०सू०१-१-११४) ॥
एते सप्त कथयन्ता निपात्यन्ते । अभिविष्कः क्षत्रियो राजा तेन सोत-
व्वाऽभिववद्वारेण निष्पादयितव्य इत्यर्थे कर्मणि कथप् । दीर्घत्वञ्च
निपात्यते रुच्यर्थम् । यद्वा लतात्मकः सोमो राजा, “राजानं क्रीणन्ति”
इत्यादौ दर्शनात् । स सूयते कण्डूवते अत्र इत्यर्थे अधिकरणे कथप् ।
निपातनं रुच्यर्थम् । तेन आद्यपक्षे अश्वमेधादौ द्वितीयपक्षे उयोतिष्ठोमा-
दौ च नातिप्रसङ्गः । राजसूयशब्दश्च पुन्नपुंसकलिङ्गोऽर्धर्चादित्वात् ।
सरत्वाकाशमार्गे इति सूर्यः । ‘सृ गतौ’ (भा०प००९६०) । कर्तरि कथप्
निपातनादुत्वं, रपरत्वं, “हलि च” (पा०सू०८-२-७७) इति दीर्घः ।
यद्वा ‘षू प्रेरणे’ (तु०प०१२८) तुदादिः । सुवति-कर्मणि लोकं प्रेरयति
इत्यर्थे कर्तरि कथपि कृते कथपो रुडागमश्च निपात्यते । मृषोपपदाद्भेदः
कर्मणि कथप् । पक्षे यति प्राप्ते नित्यं कथप् निपात्यते । विशेषनि-
ष्ठाऽयम् ।

भवन्ति नोद्दामगिरां कवीना-

मुच्छ्रायसौन्दर्यगुणा मृषोद्याः । (मा०का०४-१०)

इति माघः । रोचते असौ रुच्यः । कर्तरि कथप् ।

गुपेरादेः कुत्वञ्च संज्ञायाम् । कुप्यम् । सुवर्णरजतातिरिक्तस्य
धनस्येयं संज्ञा । कृष्टे स्वयमेव पच्यन्ते कृष्टपच्याः । कर्मकर्तरि निपात-
नम् । इहान्तोदात्तत्वमपि निपात्यते । शुद्धे तु कर्मणि ‘कृष्टपाक्यः’ इत्येव
भवति । न व्यथते अव्यथ्यः, कर्तरि कथप् । अत्र धार्तिकानि—

सूर्यरुच्यव्यथ्याः कर्तरि (का०घा) ॥

सूसर्तिभ्याञ्च सतैरुत्वम् (का०वा०) ॥

सुवतेर्वा रुडागमः (का०वा०) ॥ कृप्यं संज्ञायाम् (का०घा०) इति ।

भिद्योञ्चौ नदे (पा०सू०३-१-११५) ॥ भिदेरुज्झेश्च कर्तरि कथप् उ-
ज्झेश्वत्वञ्च । भिनत्ति कूलं भिद्यः । उज्झत्युदकम् उज्झथः । नदे किम् ?
भेत्ता । उज्झता ।

पुष्यसिध्या नक्षत्रे (पा०सू०३-१-११६) ॥ पुषेः सिधेश्च अधिकरणे
कथप् निपात्यते नक्षत्रे अभिधेये । पुष्यन्त्यस्मिन्नारब्धा अर्था इति पु-
ष्यः । सिध्वन्त्यस्मिन्निति सिध्यः । नक्षत्र इति किम् ? पोषणं, सेध-
नम् । पुष्यसिध्यशब्दौ पर्यायौ । स्वरूपपरत्वात्तु सूत्रे द्वन्द्वः । ‘पुष्ये तु
सिध्वतिष्यौ’ (अ०को०३-२४) इत्यमरः । तत्र तुष तुष्टौ (दि०प०७८)
इत्यस्मात् बाहुलकादधिकरणे ष्यति “सूर्यातिष्य” (पा०सू०६-४-१४९)
इति निपातनादुकास्येकार इत्येके । ‘तिष्यः पुष्ये कलिद्रुगे’ (अ०को०

३-३-१५५) इत्यमरव्याख्याने क्षीरस्वामी त्वाह-त्रिष दीप्तौ (भ्वा० उ०१०२६) “अध्यादयश्च” (उ०सु०५६१) इत्यौणादिकयकप्रत्ययान्तः । निपातनाद्वलोपः ।

विपूषविनीयजित्या मुञ्जकल्कहलिषु (पा०सु०३-१-११७) ॥ पूङ् नीञ्जिभ्यः क्यप् निपात्यते यथासंख्यं मुञ्जादिषु वाच्येषु । पूङ् पवने (भ्वा०आ०९९१) विपूर्वः । विपूयो मुञ्जः । ‘रज्ज्वादिकरणाय शोधयितव्यः’ इत्यर्थः । मुञ्जस्तृणविशेषः । विनीयः कल्कः । कल्कशब्दोऽयमस्ति पिष्टे औषधविशेषे । यथा—

पथ्या शुण्ठी सैन्धवांशस्य कल्कः पेयो नित्यं सर्वरोगक्षयाय । इति ।

अस्ति च पापे, ‘तपो न कल्कोऽध्ययनं न कल्कः’ इत्युपक्रम्य ‘तान्येव भावोपहतानि कल्कः’ इति महाभारते दर्शनात् । इह तु प्रथमस्य ग्रहणमिति केचित् । अविशेषेणेति हरदत्तः । तथाच माघः प्रायुक्त--‘अविनीयसम्भ्रमविकासिभक्तिभिः’ इति । जि अभिभवे (भ्वा०प०९७१) । जित्यो हलिः । ‘बलेन क्रष्टव्यः’ इत्यर्थः । महद्दलं हलिः । क्रष्टसमीकरणार्थं स्थूलकाष्ठमुच्यते । विपव्यम् । विनेयम् । जेयञ्चान्यत् । सर्वत्र “अचो यत्” (पा०सु०३-१-१७) ।

प्रत्यपिभ्यां ग्रहेः (पा०सु०३-१-११८) ॥ क्यप् स्यात् । मत्तस्य न प्र-
तिगृह्यम् । तस्मान्नापिगृह्यम् ।

छन्दसीति वक्तव्यम् (का०वा०) ॥ लोके तु-प्रतिग्राह्यम्, अपिग्राह्यम् ।

पदास्वैरिवाह्यापक्षेषु च (पा०सु०३-१-११९) ॥ एषु चतुर्ध्वर्थेषु गृहेर्धातोः क्यप् स्यात् । प्रगृह्यम्पदम् । यस्य प्रगृह्य-संज्ञा विहितेति वृत्तिः । यद्यपि पदात्रयवस्य द्विवचनादेः प्रगृह्य-संज्ञा न तु पदस्य, तथापि अत्रयवधर्मस्य समुदाये उपचारो बोध्यः । यद्वा यौगिकोऽयं पदशब्दः पठ्यते, गम्यतेऽनेनार्थ इति । असाक्षिकर्षश्चात्र गृहेरर्थः, ‘अग्नी अत्र’ इत्यादौ हि प्रकृति-भावात् यणाद्यभावे क्रियताऽपि कालेन व्यवधानात् परस्परमन्त्रो न सन्निकृष्यन्ते । तथा च बह्वचप्रतिशाख्यम्—स्वरान्तरं तु विवृत्तिः, सा वा स्वरभक्तिकालेति । स्वरभक्तिकालस्तु अर्द्धमात्रा पादमात्रा वा, द्राघीयसी सार्द्धमात्रेति तत्रैवोक्तत्वात् । तथा चाचोरन्तरालस्य विवृत्तिसंज्ञकस्य घर्णशून्यकालस्य क्वचिदूर्द्धमात्रत्वं क्वचित्पादमात्रत्वं चेति फलितोऽर्थः । एतद्वपवस्था तु शिक्षासु बोद्धव्या । अवगृह्यं पदम्, यस्यावग्रहः क्रियते इति वृत्तिः । अत्रग्रहो विच्छेदः । अत्रापि गृह्यात्वेरर्थः प्राग्वत्, मात्रा ह्रस्व-

स्तावद्वप्रहान्तश्चमिति प्रातिशाखात् । अत्र पदकाले समासे पूर्वपदमेवगृह्यामिति हरदत्तः । उपलक्षणञ्चैतत्, 'हरिभिः' इत्यादेरपि सङ्ग्राह्यत्वात् । तस्मात् महापदसंज्ञाक्रान्ते य एकदेशः पदकाले विच्छिद्य पठ्यते, स सर्वोऽप्यवगृह्यामिति स्थितिः । स्वेनैव ईरितुं शीलमस्य स्वैरी स्वतन्त्रः । अस्वैरी परतन्त्रः । गृह्याका इमे, 'गृहीतका' इत्यर्थः । उभयत्रानुकम्पायां कन् । पञ्जरादिबन्धेन परतन्त्रीकृताः शुकादय उच्यन्ते ।

गृहासक्ताः पक्षिमृगाः लोकास्ते गृह्याकाश्च ते ।

(अ०को०५-४६) इत्यमरः । बाह्यायाम्—ग्रामगृह्या, नगरगृह्या सेना । 'ग्रामनगराभ्यां बहिर्भूता' इत्यर्थः । स्त्रीलिङ्गनिर्देशात्पुंशुंसकयोर्न भवति । पक्षे भवः—पक्ष्यः । दिगादित्वाद्यत् । वासुदेवगृह्याः । आर्य-गृह्याः । तत्पक्षाश्रित इत्यर्थः ।

विभाषा कृवृषोः (पा०सू०३-१-१२०) ॥ क्यप् स्यात् । पक्षे ण्यत् । कृत्यम् । कार्यम् । वृषु सेचने (भा०प०७०७) । वृष्यम् । वर्ष्यम् ।

युग्यञ्च पत्रे (पा०सू०३-१-१२१) ॥ पतन्त्यनेन पत्रं वाहनम् । "वा-म्नीशस" (पा०सू०३-२-१८२) इत्यादिना करणे घृन् । तस्मिन्नर्थे युजेः कर्मणि क्यप् कुत्वञ्च निपात्यते । युग्यो गौः । पत्रे किम् ? 'योग्यम्' अन्यत् । ण्यति "चजोः" (पा०सू०७-३-५२) इति कुत्वम् ।

अत्र हरदत्तः—प्राग्विधीयेन यतेदं सिद्धम् "तद्वहतिरथयुगप्रास-ङ्गम्" (पा०सू०४-४-७६) इति । स्वरेऽपि नास्ति भेदः । क्यपि घातु-स्वरः, यत्यपि "यतोऽनावः" (पा०सू०६-१-२१३) इत्याद्युदात्तत्वम् । 'अयुग्यम्' इत्यत्रापि न स्वरभेदः । "ययतोश्चातदर्थे" (पा०सू०६-२-१५६) "कृत्योकेष्णुष्वादीदयश्च" (पा०सू०६-२-१६०) इत्युभयत्रापि अन्तोदात्तत्वविधानात् । तस्मादिदं सूत्रं शक्यमकर्तुमिति ।

अत्रेदं वक्तव्यम् । 'युग्यो गौः' इत्यादिसिद्धावपि 'युग्योहस्ती' इति वृत्तावुदाहृतं तद्धितेन न सिध्यति, नहि हस्ती युगं वहतीति । कृता तु सिध्यति युज्यते सम्बध्यते ह्यसौ कुथादिनेति । किञ्च असत्यस्मि-न्सूत्रे ण्यत्प्रत्ययेन 'योग्यो गौः' इत्यपि स्यात् । अपि च स्वरभेदोऽपि पाक्षिकोऽस्त्येव । "क्रतुर्भवत्युक्थ्यः" इत्यादौ तित्स्वरदर्शनात् । "य-दोऽनावः" (पा०सू०६-१-२१३) इति सूत्रं यदन्ते ह्यच्के एकाचप्रकृतिक एव प्रवर्तत इति वेदभाष्यकारप्रतिपादिते पक्षे स्वरभेदस्य दुर्वार-त्वादिति दिक् ।

अमाषस्यदन्यतरस्याम् (पा०सू०३-१-१२२) ॥ अमाशब्दः सहार्थे

वर्त्तते, 'अमात्यः' इत्यादौ दर्शनात् । तस्मिन्नुपपदे घत्वेर्धातोरधिकरणे ण्यत् तन्निमित्तायां वृद्धौ सत्यां पाक्षिको ह्रस्वश्च निपात्यते । निपातनादेव कालविशेषे कृटिलभ्यते । अमा सह सन्निकृष्टौ घसतोऽस्यां चन्द्राकौ इत्यमावस्था, अमावास्या । एकदेशविकृतस्यानन्यत्वात् "अमावास्याया वा" (पा०सू०४-३-३०) इति दीर्घमध्यमनूय विहितस्ताद्धितो ह्रस्वमध्यादापि सिद्ध्यति । यदि तु यत्प्रत्ययान्तस्वेदं पाक्षिकं निपातनमित्वाश्रयेत तदा यता मुक्ते 'अमावास्या' इत्याधिकरणे ण्यदेव तावद् दुर्लभः । अथापि बाहुलकाल्लभ्येत, एवमपि "अमावास्याया वा" (पा०सू०४-३-३०) इत्यत्र ण्यदन्तग्रहणे यदन्तं न गृह्येत । किञ्च ण्यत्पक्षे उपपदसमासो न स्यात् । मयूरव्यंसकादित्वाद्भ्रविष्यतीति चेत् ? एवमपि "गतिकारकोपपदात्" (पा०सू०६-२-१३९) इति स्वरो न स्यात्, किं त्वन्तोदात्तः स्यात्, इष्यते तु तित्स्वर एव "अमावास्यासुभगा सुशेव" 'यदाग्नेयोऽष्टाकपालोऽमावास्यायाम्' इत्यादौ स्याशब्दे स्वरितत्वस्य शेषानेघातस्य च पठ्यमानत्वात् । तस्मात् "ण्यदन्तस्वैव वृद्धौ सत्यां पक्षे ह्रस्वो निपात्यते" इति यथाव्याख्यानमेवादार्ढ्यम् । तथा च भाष्यम्—

अमावसोरहं षष्ठतोर्निपातयाम्यवृद्धिताम् ।

तथैकवृत्तिना तयोः स्वरश्च मे प्रसिध्यति ॥

इह व्यक्तिभेदाश्रयो द्विवचननिर्देशः । एकस्येति शेषः । षष्ठतोः ण्यदन्तयोः । अमापूर्वयोर्वचनोर्मध्ये एकस्य अवृद्धितां ह्रस्वम् अहं निपातयामि । सूत्रकारणैक्यमापन्नस्येयमुक्तिः । तथा सति तयोः शब्दयोरेका तद्धितवृत्तिर्ययोः तप्ता सिध्यति एकदेशविकृतस्यानन्यत्वात् । एवं निपातयतो मे स्वरोऽपि सिध्यति । स च व्याख्यात एव । न च सिद्धान्तेऽपि उत्तरपदप्रकृतिस्वरो दुर्लभः, सूत्रे सप्तम्यभावेन उपपदसंज्ञाया अप्रवृत्तौ उपपदात्परत्वाभावादिति वाच्यम्, 'अमा' इति सप्तम्या लुका निर्देशादिति भावः ।

छन्दसि निष्टकर्मदेवहूयप्रणियोन्नीयोच्छिद्यमर्मस्तयार्धवर्त्यन्त्यन्तान्यदेवज्यापृच्छप्रतिषीव्यप्रह्लावाद्यभाव्यस्ताव्यापेक्षाध्यपृष्ठानि (पा०सू०३-१-१२३) ॥ एतानि सप्तदश छन्दसि निपात्यन्ते । कृती छेदने (तु०प०१५५) अस्मात् निस्पूर्वात्क्यपि प्राप्ते ण्यत्, आद्यन्तयोर्विपर्यासः, निसः षत्वं च निपात्यते, निष्टकर्म चिन्धीत पशुकामः । देवशब्द उपपदे वृहतेजुंहोतेर्वा क्यप् दीर्घत्वं तुगभावश्च, स्पृष्टन्ते वा उ देवहूये । अत्र प्रपूर्वादिपुर्वाच्च नयतेः क्यप्, प्रणीयः, उच्यथिः ।

उत्पूर्वाच्छिषेः क्यप्, उच्छिष्यम् । मृड् प्राणत्यागे (तु०आ०१२३), स्तृञ् आच्छादने (स्वा०उ०६), ध्वृ हृच्छने (भ्वा०प०२६४) एभ्यो यत्, मर्यः, स्तर्या, स्त्रियामेवास्थ निपातनम् । ध्वर्यः । खनेर्यत्प्यतो, खन्यः, खान्यः । ख्वशब्द उपपदे यजैर्यप्रत्ययः, शुन्धध्वं दैव्याय कर्मणे देवयज्वायै । प्रत्ययस्वरेणान्तोदात्तत्वे कृदुत्तरपदप्रकृतिस्वरः । स्त्रीलिङ्ग एवेदं निपातनम् । आङ्पूर्वात्पृच्छः क्यप्, आपृच्छच्च धरुणं वाज्यर्षति । प्रतिपूर्वात्सीव्यतेः क्यप् षत्वञ्च, प्रतिषीव्यः । ब्रह्मण्युपपदे वदेर्षत्, “वदः सुपि क्यप् च” (पा०सू०३-१-१०६) इति प्राप्तयोः क्यव्यतोरप- षीदः, ब्रह्मवाद्यम् । अथ कथं ‘ब्रह्मोद्यं वदान्ति’ (ऋ०श्रौ०सू०२-४) इति? छन्दसि विशेषविहितेन प्यता लोके चरितार्थस्य “वदः सुपि” इति क्यपो बाधप्रसङ्गात् । न च “वासरूप” (पा०सू०३-१-२३) न्यायः सरू- पत्वात्, “नानुबन्धकृतमसारूपधम्” (प०भा०८) इत्युक्तत्वात् । सत्यम्, कृद्व्यत्ययोऽत्र बोध्यः । उक्तं हि, “कालहलच्स्वरकृत्युडां च” इति । तत्र हि कर्तृग्रहणं कृत्प्रत्ययपरमित्यवांचाम् ।

भवतेः स्तौतिश्च प्यत्, भाव्यः, स्ताव्यः । उपपूर्वाच्चिनोतेर्ण्यत् आया- देशश्च निपात्यते पृडे उत्तरपदे । मृड सुखने, पृड च (तु०प०४७,४८) । इत्येतस्मादिगुपधलक्षणः कः, उपचार्यपृडम् ।

हिरण्य इति वक्तव्यम् (का०वा०) ॥ उपचेषपृडमेवाभ्यत् । अत्र वार्तिकम्—

निष्टकर्म व्यत्ययं विद्यात् निसः षत्वं निपातनात् ।

प्यदायादेश इत्येतौ उपचार्ये निपातितौ ॥

प्यदेकस्माच्चतुर्भ्यः क्यप् चतुर्भ्यश्च यतो विधिः ।

प्यदेकस्माद्यशब्दश्च द्वौ क्यपौ प्यद्विधिश्चतुः ॥

व्यत्ययमिति, आद्यन्तविपर्यासमित्यर्थः । ‘चतुर्भ्यः’ इति देवहूया- दिषु चतुर्भ्यो धातुभ्यः क्यप्, उपसर्गभेदाश्रयतेर्भेदः । द्वौ क्यपाविति, द्वाभ्यां धातुभ्यां द्वाविति भावः । प्यद्विधिश्चतुरिति सुजन्तम् । ‘च- तुरो वारान् प्यद्विधीयते’ इत्यर्थः ॥

ऋहलोर्ण्यत् (पा०सू०३-१-१२४) ॥ ऋवर्णान्तात् धातोर्हलन्ताच्च ण्यत् स्यात् । कार्यम् । हार्यम् । वाच्यम् । पाच्यम् । सूत्रे पञ्चम्यर्थे षष्ठी । ‘ऋ’ इति च अर्तेर्ग्रहणं न भवति, किन्तु वर्णग्रहणम्, हला साहचर्यात् । ‘परङ्कार्यम्’ (पा०सू०१-४-२) इति निर्देशात् । “इडवन्द्वृशंसदुहां ण्यतः” (पा०सू०६-४-२१४) इति लिङ्गाच्च । अत्र वार्तिकानि—

पापौ सूत्रेर्ण्यद्विधिः (का०वा०) ॥ ऋदुपधत्वात्प्राप्तस्य क्यपोऽपवा-

दः । पाणिभ्यां सृज्यते पाणिसर्गा रज्जुः ।

समवपूर्वाञ्चेति वक्तव्यम् (का०वा०) ॥ समवसर्गा ।

लपिदभिभ्याञ्चेति वक्तव्यम् (का०वा०) ॥ अपलाप्यम् । अवदाभ्यम् । आभ्यां “पोरदुपधात्” (पा०सू०३-१-९८) इति प्राप्तस्य यतोऽपवादः । अत्र ‘दाभिः’ धातुष्वपाठतोऽपि वार्त्तिकवचनात् चुराघन्ते “बहुलमेतन्निदर्शनम्” (चु०ग०सू०) इति बहुलप्रहणाच्चुलुम्पादिष्वत्साधुः । तथा च प्रयुज्यते—“न तानशान्ति न दभाति तस्करः” इति, “विष्णुर्गोपा अदाभ्यः” इति च । जयादित्यस्तु आद्यं वार्त्तिकद्वयम् “एतिस्तुशास्वृ” (पा०सू०३-१-१०९) इति सूत्रे पाठत्वा तृतीयवार्त्तिकोक्तयोर्धात्वोर्मध्यं लपिम्, “आसुयुवपि” (पा०सू०३-१-१२६) इति सूत्रे रपेरुपरि प्रक्षिप्य अनुक्तसमुच्चयार्थेन चकारेण दभेः सङ्ग्रहमाह । तत्र वैरूप्यं निर्बीजमेवेत्यवधेयम् ।

ओरावश्चके (पा०सू०३-१-१२५) ॥ उवर्णान्ताञ्जातोर्ण्यत् स्यात् आवश्यके द्योत्ये । अवश्यं भाव आवश्यकम् । मनोज्ञादित्वाद् जुञ् । “अव्ययानां भमात्रे टिलोपः” (का०वा०) । लाव्यम् । पाव्यम् । द्योतितार्थस्यापि क्वचित्प्रयोगो दृश्यते, लाघवं प्रत्यनादरात् । अवश्यलाव्यम् । अत्रोपपदसमासासम्भवेऽपि मयूरव्यंसकादेराकृतिगणत्वात्समासः । उत्तरपदप्रकृतिस्वरत्वमपि तत्रैव निपातनाद्बोध्यम् ।

आसुयुवपिरपित्रापिचमभ्र (पा०सू०३-१-१२६) ॥ आङ्पूर्वात्सुनोतेर्युप्रभृतिभ्यश्च ण्यत् स्यात् । “अचो यत्” “पोरदुपधात्” (पा०सू०३-१-९७, ९८) इति यथायोगं प्राप्तस्य यतोऽपवादः । अत्र रपरुपरि लपिर्वृत्तिकृता प्रक्षिप्त इत्युक्तम् । पुञ् अभिषवे (स्वा०उ०१) । आसाव्यम् । यु मिश्रणे (अ०प०२३) । याव्यम् । ‘युञ् बन्धने’ (क्या०उ०७) इत्यस्य तु सानुबन्धकत्वाच्चेद् ग्रहणम् । वाप्यम् । राप्यम् । अपत्राप्यम् । आचाप्यम् ।

आनाय्योऽनित्ये (पा०सू०३-१-१२७) ॥ नयतेराङ्पूर्वात् ण्यदायादेशौ निपात्येते । रूढ्यर्थमपि निपातनम् । तेन घटादौ न भवति । किन्तु दक्षिणाग्निविशेष एव भवति । तथाहि—दक्षिणाग्नेर्योनिर्विकल्प्यते वैश्यकुलाद्विचक्षतः भ्राष्ट्राद्वा गार्हपत्याद्वेति । तत्र यो गार्हपत्यादानीयते आहवनीयेन सहैकयोनिः, तत्रैवेदं निपातनं, तस्य चानित्यत्वम्, सततमप्रज्वलनात् । अत्र भाष्यम्—

आनाय्योऽनित्यइति चेद्दक्षिणाग्नौ कृतं भवेत् ।

एकयोनी तु तं विद्यादानयो ह्यन्यथा भवेत् ॥

वेदित्यस्यानन्तरं घटादिष्वतिप्रसङ्ग इति शेषः । भवेदिति सम्भा-

वने लिङ्, निपातनादेव रुटिः सम्भाव्यत इत्यर्थः । एकयोनाविति ।
आहवनीयेन सहानि शेषः । आनेय इति । घटादावनित्ये भिन्नयोर्नौ च
दक्षिणाग्रौ “अचो यत्” (पा०सू०३-१-२७) इति यदेव भवतित्यर्थः ।

प्रणाययोऽसम्मतौ (पा०सू०३-१-१२८) ॥ सम्म ननं सम्मतिः । प्री-
तिविषयभावोपगमनं कर्मव्यापारोऽत्र विवक्षितः । तथा भोगविषय
आदरोऽपि सम्मतिः । तन्त्रेणार्थद्वयं विवक्षितम् । तेन पूजानर्हं निष्का-
मे च प्रपूर्वाभ्यतेः ष्यदायादेशौ निपात्येते । प्रणाययश्चोरः । ज्येष्ठाय
पुत्राय पिता ब्रह्म प्रदूयात् प्रणाययायान्तेवासिने नान्यस्मै कस्मै चन ।

पाय्यसान्नाय्यनिकाय्यधाय्या मानहविर्निवाससामिधेनीषु (पा०
सू०३-१-१२९) ॥ यथासंख्यं चतुर्षु चत्वारो निपात्यन्ते । पाय्यं मानम् ।
मीयतेऽनेन मानम् । माडो ष्यत्प्रत्ययः करणे । “आतो युक् चिण्कृतोः”
(पा०सू०७-३-३३) इति युक् । धात्वादेः पत्वञ्च निपातनात् । मेयम-
न्यत् । सान्नाय्यं हविर्विशेषः । सम्यङ् नीयते होमार्थमग्निं प्रतीति ।
सम्पूर्वाभ्यतेः ष्यदायादेशौ उपसर्गदीर्घत्वञ्च निपात्यते । ऐन्द्रन्द्ध्यमा-
वास्यायाम्, ऐन्द्रपयोऽमावास्यायामिति विहितयोर्दाधिपयसोः संज्ञेयम् ।

माघस्तु यथाश्रुतग्राही हविर्मात्रे प्रायुङ्क्ते—

प्रतिशरणमशीर्णज्यातिरग्न्याहितानां

विधिविहितविरिब्धैः सामिधेनीरधीत्य ।

कृतगुरुदुरितौघध्वंसमध्वयुर्मुख्यै-

हुंतमयमवलीढे साधुसान्नाय्यमग्निः ॥ इति । (मा०का०११-४१)

नन्विदमपि दाधिपयोविषयकमेव किं न स्यादिति वाच्यम्, च-
न्द्रोदयास्तमयवर्णनपूर्वकं सूर्योदयं प्रक्रम्य पठितस्यास्य कृष्णप्रतिप-
द्विषयत्वेन तत्र दाधिपयोयोगस्यासम्भवात् । हविर्विशेषवाचकस्य सा-
मान्ये विशेषान्तरे वा लक्षणेत्यपि बाधम् । निकाय्यो निवासः । निपू-
र्वाच्चिनोतेरधिकरणे ष्यत्, आयादेशः, आदेः कत्वञ्च निपात्यते ।
निचीयतेऽस्मिन्धान्यादिकमिति विग्रहः । निच्येयमन्यत् । अत्रैवार्थे नि-
कायशब्दोऽप्यस्ति । स च “निवासचितिशरीरोपसमाधानेष्वादेश्च कः”
(पा०सू०३-३-४१) इत्यत्र व्युत्पादयिष्यते । धाजो ष्यत्प्रत्ययः सा-
मिधेन्याम् । समिधामाधानी सामिधेनी । “समिधामाधाने षेण्यन्”
(का०वा०) । “प्रवोवाजाः” इत्यादिका ऋचः सामिधेन्यः । अत्र च न
सर्वा सामिधेनी धाय्येत्युच्यते, किन्तु समिध्यमानवन्ती समिद्धवन्ती
चान्तरेण विकृतिषु प्रक्षिप्यमाणा “पृथुवाजा अमर्त्यः” इत्यादिकैव ।
सूत्रे सामिधेनाग्रहणं प्रयोगविषयोपलक्षणार्थम् । तथा चासामिधे-

न्यामपि दृश्यते—घाय्याः शंसति । “अग्निर्नेता” “त्वं सोमक्रतुभिः” इति ज्योतिष्टोमे मरुत्वतीये शस्त्रविधानमेतत् । तत्र ‘धीयते अनया समित्’ इति करणे ण्यदिति हरदत्तग्रन्थः “पृथुपाजाः” इत्यादिविषयः, ‘धीयत इति घाय्या’ इति कर्मणि ण्यदिति माधवग्रन्थस्तु “अग्निर्नेता” इत्यादिसाधारण इति विवेकः । सर्वश्रायं विशेषो निपातनस्य रूढ्यर्थत्वाल्लभ्यते ।

क्रतौ कुण्डपाय्यसञ्चार्यौ (पा०सू०-३-१-१३०) ॥ एतौ निपात्येते क्रतौ वाच्ये । तत्र कुण्डशब्दे तृतीयान्ते उपपदे पिबतेर्धातोर्धिकरणे यत् प्रत्ययो निपात्यते युक्च । कुण्डेन पीयते अस्मिन्सोम इति कुण्डपाय्यः क्रतुः । ननु अत्र ण्यदेव निपात्यतां प्रकृतत्वात्, ण्वञ्च युक् न निपातनीयः, “आतो युक्” (पा०सू०७-३-३३) इत्येव सिद्धत्वादिति लाघवमपीति चेत् ? मैवम्, तित्स्वरप्रसङ्गात् । इष्यते तु “यतोऽनावः” (पा०सू०६-१-२१३) इत्याद्युदात्तत्वम्, ऋदुत्तरपदप्रकृतिस्वरेण तस्यैव परिनिष्ठितत्वात् । तथा च प्रयुज्यते—“यस्ते शृङ्गवृषो नयात् प्रणपात् कुण्डपाय्यः” इति । सम्पूर्वाच्चिनोतेर्ण्यत् आयादेशश्च निपात्यते । सञ्च्रीयते असौ सञ्चार्यः क्रतुः । क्रताविति किम् ? कुण्डपानं, सञ्चयः ।

अग्नौ परिचार्योपचार्यसमूहाः (पा०सू०३-१-१३१) ॥ एते निपात्यन्ते अग्नावभिधेये । अग्निश्चेह न ज्वलनः, किन्तु तद्धारणार्थमिष्टकाचयननिर्मितस्थलविशेषः, तत्रैव निरूढत्वात् । परिपूर्वादुपपूर्वाच्च चिनोतेर्ण्यदायादेशौ निपात्येते-परिचार्यः । उपचार्यः, सम्पूर्वाद्वहेः सम्प्रसारणं दीर्घत्वञ्च निपात्यते—समूहं चिन्वीत पशुकामः । अग्नाविति किम् ? परिचेयम् । उपचेयम् । संवाह्यम् । इह सम्पूर्वात् “ऊह वितर्कं” (भ्वा०आ०६४९) इत्यस्मादनेकार्थत्वाद्वहेरर्थे वर्तमानाद्दलन्तत्वाण्यति ‘समूहम्’ इति सिद्धम् । युक्तं चैतत्, “समूहं चिन्वीत पशुकामः । पशवो वै पुरुषः । पशुनेवासमै तत्समूहति” इति वह्यर्थेन ऊहिना ब्राह्मणे समूहशब्दस्य निरुक्तत्वात् । उक्तञ्च वार्तिककृता-

‘समूह्य’ इत्यनर्थकं वचनं सामान्यकृतत्वात् । वह्यर्थमिति चेद्वहते स्तदर्थत्वात्सिद्धम् । ऊहिविग्रहाच्च ब्राह्मणे सिद्धमिति ।

चित्याग्निचित्ये च (पा०सू०३-१-१३२) । चित्येत्यत्र कर्मणि क्यप् निपात्यते । यतोऽपवादः । धातुस्वरेणाद्युदात्तं पदम् । चीयते असौ चित्योऽग्निः । अग्नेश्चयनमग्निचित्या । भाव यकारप्रत्ययस्तुक् च निपात्यते, न तु क्यप् । तेनान्तोदात्तत्वं भवति । इह सूत्रे ‘अग्नौ’ इत्यनु-

वर्त्तते, तच्च चित्यशब्दस्यैव विशेषणं, नाग्निचित्याशब्दस्य, तस्य भावे निपातितत्वात् । तेनाग्नेरन्यत्र 'त्रेयम्' इत्येव भवति ।

समाप्ताः कृत्याः ॥

ण्वुल्लृचौ (पा०सू०३-१-१३३) ॥ धातोण्वुल्लृचौ स्तः । इत ऊर्ध्वमध्यायपरिसमाप्तेरुत्सर्गतः "कर्तरि कृत्" (पा०सू०३-४-६७) इत्युक्तेः कर्तरि प्रत्ययाः । पाचकः । पक्ता । तृचश्चकारः सामान्यग्रहणाविघातार्थः । "तुश्छन्दसि" (पा०सू०५-३-५९) "तुरिष्ठेमेयः सु" (पा०सू०६-४-१५४) इति । एवञ्च "अप्तृन्" (पा०सू०६-४-११) इति सूत्रेऽपि तृन्तृचोः इति पृथक्ग्रहणं विहाय 'अप्तृस्वस्' इत्येव ग्रहणमुचितम् ।

नन्दिग्रहिपचादिभ्यो ल्युणिन्यचः (पा०सू०३-१-१३४) ॥ नन्द्यादेर्ल्युः, ग्रह्यादेर्णिनिः, पचादेरच् स्यात् । नन्दिग्रहिपचाद्यश्च न धातुपाठे सन्निविष्टाः संगृह्यन्ते । किन्तर्हि नन्दन रमण इत्येवमादिषु प्रातिपदिकगणेषु ये प्रकृतिभागास्ते इह बुद्ध्या पृथक् कृत्य गृह्यन्ते । नन्वेवं किमनेन सूत्रेण, गणपाठादेव नन्दनादिशब्दानां साधुत्वोपपत्तेरिति चेत् ?

अत्र हरदत्तः—असत्यस्मिन्नष्टाध्याय्यां क्वचिदप्यनुपयोगात् गणपाठो नापेक्षिष्यते इति । तस्यायमाशयः—एत एव साधव इति स्वरूपनियमपरं हि व्याकरणशास्त्रं तच्च "सूत्रेष्वेव हि तत्सर्वम्" इति न्यायेन सूत्रात्मकम् । तथा च यत्सूत्रैः कथमपि न विषयीकृतं, तस्य गाव्यादिवदर्थानुसंधानं प्रसज्येतेति ।

नन्दिवाशिमादिदूषिसाधिवर्द्धिशोभिरोचिभ्यो ण्यन्तेभ्यः संज्ञायाम् (ग०सू०) ॥ दुनदि समृद्धौ (भ्वा०प०६७) । नन्दयतीति नन्दनः । वाश्ट शब्दे (दि०आ०७७) । वाशनः । मदी हर्षे (दि०प०१०२) । मदनः । दुष वैकृत्ये (दि०प०७९) । "दोषो णौ" (पा०सू०६-४-९०) इत्युत्वम्, दूषणः । राध साध संसिद्धौ (स्वा०प०१६, १७) । विप्रो यज्ञस्य साधनः । ल्युः कर्त्तरीति पुंस्त्वम् । कथन्तर्हि 'होतुराहुतिसाधनं धेनुः' इति ? करणे ल्युटि सामान्ये नपुंसकं भविष्यति । वृषु वृद्धौ (भ्वा०आ०७६०) वर्द्धनः । शुभ शुम्भ शोभार्थे (तु०प०४१, ४२) शोभनः । रुच दीप्तौ (भ्वा०आ०७४६) । रोचनः ।

सहितपिदमः संज्ञायाम् (ग०सू०) ॥ षह मर्षणे (भ्वा०आ०८७७) सहनः । तप सन्तापे (भ्वा०प०१०१०) तपनः । दमु उपशमे (दि०प०९७) । दमनः । जप जल्प व्यक्तायां वाचि (भ्वा०प०३९७,

३९८) । जल्पनः । रमु क्रीडायां (भ्वा०आ०८७८) रमणः । हृप हर्षवि-
मोचनयोः (दि०प०९०) दर्पणः । क्रदि आवहाने रोदने च (भ्वा०प०७१)
सङ्क्रन्दनः । कृप विलेखने (भ्वा०प०१०१५) सङ्कर्षणः । हृपु अलीके
(भ्वा०प०७१०) हर्षणः । अर्द हिंसायाम् (भ्वा०प०५५) जनमर्दयतीति
जनार्दनः । कर्मण्याणि प्राप्ते । एवमुत्तरत्रापि कर्मण्युपपदे द्रष्टव्यम् । यु
मिश्रणे (अ०प०२३) । यवनः । पूद क्षरणे (भ्वा०आ०२५) । मधुर्नामा-
ऽसुरस्तं सूदयतीति मधुसूदनः । जिभी भये (जु०प०२) । विपूर्वात्
णिचि “भियो हेतुभये पुक्” (पा०सू०७-३-४०) इति पुक्, विभीषणः ।
लृञ् छेदने (क्व्या०उ०११) । निपातनाणत्वम्, लवणः । णश अदर्शने
(दि०प०८८), दमु उपशम (दि०प०९७) । ण्यन्तौ । वित्तं नाशयतीति
वित्तनाशनः । कुलं दमयतीति कुलदमनः, शत्रुदमनः । इति नन्द्यादिः ।

ग्रह उपादाने (क्व्या०उ०६१) । ग्राही । बह मर्षणे (भ्वा०आ०८७७)
उत्साही । दसु उपक्षये (दि०प०१०७) उद्दासी । भस भर्त्सनदीप्तयोः
(जु०प०१८) उद्गासी । तिष्ठते: “आतो युक्” (पा०सू०७३-३३) ।
स्थायी । मत्रि गुप्तपरिभाषणे (चु०आ०१४६) चुरादिः, मन्त्री । अर्ह
हिंसायाम् (चु०उ०२९६) । समर्दी ।

रक्षश्रुवप्रां नां (ग०सू०) ॥ रक्ष पालने (भ्वा०प०६५९)
निरक्षी । श्रु श्रवणे (भ्वा०प०९६७) । निश्रावी । डुवप् बीजसन्ताने
(भ्वा०उ०१०२८) निवापी । शा तनूकरणे (दि०प०३९) निशायी । च-
त्वारोऽमी निपूर्वाः ।

याचूव्याहसंव्याहवृजवदवसां नञ्पूर्वाणाम् (ग०सू०) ॥ टुयाचृ या-
ञ्जायाम् (भ्वा०उ०८८८) । हृञ् हरणे (भ्वा०उ०९२४) । व्रज गतौ (भ्वा०
प०२५४) । वद व्यक्तायां वान्नि (भ्वा०प०१०३४) । वस निवासे
(भ्वा०प०१०३४) । अयाची । अव्याहारी । असंव्याहारी । अव्राजी ।
अवादी । अवासी ।

अचामचित्तवत्कर्तृकाणाम् (ग०सू०) ॥ अजन्तानां धातूनाम् अचे-
तनकर्तृकाणां णिनिर्भवति । प्रतिषिद्धार्थानामेव । अकारी । अहारी ।
शीङ् स्वप्ने (अ०आ०२२) विशयी, वृद्ध्यभावो निपातनात् । षिञ् ब-
न्धने (स्वा०उ०२) विषयी, वृद्ध्यभावः प्राग्वत् । इह षत्वमपि निपा-
तनादिति गणरत्नमहोदधिव्याख्यायां वर्द्धमानः । ‘विशयी विषयी
देशे’ इति वृत्तिः । अभिभावी भूते । अभिभूतवान् अभिभावी । राघ सं-
सिद्धौ (स्वा०प०१६) अपराधी । रुधिर् आवरणे (रु०उ०१) अवरोधी ।
उपरोधी । परिभावी । इह पाक्षिको वृद्ध्यभावो निपात्यते । इति ग्रहादिः ।

दुपचप् पाके (भ्वा०उ०१०२१) वच परिभाषणे (अ०प०५३) इत्यादि ।

आकृतिगणोऽयम् । तथा च “शिवशमरिष्टस्य करे” (पा०सू०४-४-१४३) इति सूत्रे कृजोऽच्प्रत्ययः कृतः । “कर्मणि घटोऽटच्” (पा०सू०५-२-३५) इति सूत्रे च घटेः । तथा “यङोऽचि च” (पा०सू०२-४-७४) इति सूत्रेण अस्मिन्नच् प्रत्यये परे यङो लुग्विहितः । भाष्ये च “अजपि सर्वधातुभ्यो वक्तव्यः” इत्युक्तम् । किमर्थं तर्हि पचाद्यनुक्रमणामिति चेत् ? नदट् इत्यादौ अनुबन्धासञ्जनार्थम्, कर्मोपपदानामिगुपधानां च बाधनार्थम् । अन्येषान्तु प्रपञ्चार्थम् । तथाहि-नदट्, भपट्, प्लवट्, चरट्, गरट्, तरट्, चोरट्, देवट्, सूदट् एते टितः । नद अव्यक्ते शब्दे (भ्वा०प०५४), टो ङीबर्थः, नदः । नदी । भप भर्त्सने (भ्वा०प०६९६) भपी । प्लुङ् गतौ (भ्वा०आ०९८३) प्लवी । चर गतौ (भ्वा०प०५६०) चरी । गृ निगरणे (तु०प०१३०) गरी । तृ प्लवनतरणयोः (भ्वा०प०९९४) तरी । चुर स्तेये (चु०प०१) चोरी । दिवु क्रीडादौ (दि०प०७) देवी । सूदिरुक्तार्थः, सूद्री । मिप स्पर्द्धायाम् (तु०प०७२) मेषः । कुप क्रोधे (दि०प०१२७) कौपः । सृप्ल गतौ (भ्वा०प०१००८) सर्पः । इह दिविप्रभृतिषु इगुपधत्वात्कः प्राप्तः । उभृञ् (जु०उ०५) जारं विभर्तीति जारभरा । श्वानं पचतीति श्वपचा । अनयोः कर्मण्यण् प्राप्तः । न्यङ्कादिषु श्वपाकशब्दस्य पाठात् पक्षे “कर्मण्यण्” (पा०सू०३-२-१) अपि भवतीति कैयटादयः । जृपृमृङ्प्रभृतीनान्तु पाठः प्रपञ्चार्थ एवेति विवेकः ।

इगुपधज्ञाप्रीकिरः कः (पा०३-१-१३५) ॥ इगुपधेभ्यो जानातेः प्रीणातेः किरतेश्च कः प्रत्ययः स्यात् । विक्षिपः । विलिखः । विबुधः । कृशः । जानातीति ज्ञः । “आतो लोप इटि च” (पा०सू०६-४-४४) इत्यालोपः । प्रीञ् तर्पणे (क्-वां०उ०२) इयङादेशः, प्राणातीति प्रियः । कृ विक्षेपे (तु०प०१२९) “ऋत इक्षातोः” (पा०सू०७-१-१००), किरतीति किरः । सूत्रे तु इतरंतरयोगद्वन्द्वे व्यत्ययेन पञ्चम्येकवचने कृशब्दस्य धात्वनुकरणत्वेन “प्रकृतिवदनुकरणम्” इत्यतिदेशात् ऋत इत्वं बोध्यम् । समाहारद्वन्द्वे तु नपुंसकत्वेन ह्रस्वे सतीत्वं न स्यात् ।

आतश्चोपसर्गं (पा०सू०३-१-१३६) ॥ आकारान्तःसङ्घातोरुपसर्गं उपपदे कप्रत्ययः स्यात् । “श्याद्यधा” (पा०सू०३-१-१४१) इति प्राप्तस्य णप्रत्ययस्यापवादः । प्रस्थः । सुगलः । सुम्लः ।

पात्राध्माधेड्दृशः शः (पा०सू०३-१-१३७) ॥ एभ्यः पञ्चभ्यः शप्रत्ययः स्यात् । पिबतीति पिबः । जिघ्रः । ध्रमः । ध्रयः । स्त्रियान्तु टाप् ,

घया । यद्यपि घेटष्टित्वात् स्तनन्धयीत्यत्रेव इहापि ङीप् प्राप्नोति । तथापि “खशन्ते एव ङीप् न तु शप्रत्ययान्ते” इति “नासिकास्तनयोः” (पा०सू०३-२-२९) इति सूत्रे हरदत्तः । इह सूत्रे ‘उपसर्गे’ इति केचिदनुवर्तयन्ति, तच्च बहूनामसम्मतम् । तथा च प्रायुङ्क् श्रीहर्षः—फलानि धूमस्य घयानधोमुखानिति । श्रूयते च—यदा पश्यः पश्यते रुक्मवर्णमिति । अत्र पिबतेरेव ग्रहणं न तु ‘पा रक्षणे’ (अ०प०४६) इत्यस्य, लुग्विकरणत्वात् ।

घ्रः सञ्ज्ञायां प्रतिषेधः (का०वा०) ॥ अत्र च “व्याघ्रादिभिः” (पा०सू०५०२-१-५६) इति सौत्रनिर्देशो लिङ्गम् । व्याघ्रः । “आतश्चोपसर्गे” (पा०सू०३-१-२२६) इति कः ।

अनुपसर्गालिम्पविन्दधारिपारिवेद्युदेजिचेतिसातिसाहिभ्यश्च (पा०सू०३-१-२३८) ॥ अनुपसर्गेभ्यो लिम्पादिभ्यः शप्रत्ययः स्यात् । लिम्पतीति लिम्पः । विन्दतीति विन्दः । सूत्रे लिम्पविन्देति भाविना नुमा सनुमकौ निर्दिष्टौ । तेन विकरणेतराणामग्रहणम् । लाभार्थस्यैव तु ग्रहणम् । धृञ् धारणे (भ्वा०उ०९२५), धृङ् अवस्थाने (तु०आ०१३२), ण्यन्तयोर्द्वयोरपि ग्रहणम् । धारयः । अथ कथं “न मह्यमत्रोत्तरधारयस्य ते” इति श्रीहर्षः ? परत्वाद्भि सूत्रधारादिष्विव कर्मण्यणा भाव्यम् । तथा च वार्तिकम्—अकारादनुपपदात्कर्मोपपदो विप्रतिषेधेन (का०वा०) इति । सत्यम्, कर्मणः शेषत्वविवक्षायामणोऽप्राप्त्या शे कुते शेषषष्ठ्यन्तेन समासो भविष्यति । एतेन गङ्गाधरभूधरजलधरादयो व्याख्याताः । पार कर्मसमाप्तौ (चु०प०३७९) पारयतीति पारयः । विद्वेत्तनाख्यानादिषु (चु०आ०१७५) चुरादिः । ज्ञानाद्यर्थानामन्यतमो वा हेतुमण्यन्तः । वेदयतीति वेदयः । पञ्च कम्पने (भ्वा०आ०१७३) ण्यन्तः । उदेजयतीत्युदेजयः । चिति संज्ञाने (चु०प०२) चुरादिः । चेतयतीति चेतयः । सत सुखे चुरादिण्यन्त इति बोपदेवः । सातिः सौत्रो हेतुमण्यन्त इति हरदत्तः । सातयः । वासरूपन्यायेन क्विपि सात् । सम्पदादित्वाद्भावे क्त्वा । एवञ्च एष एषानन्दयतीति श्रुतिबलादानन्दयितृविज्ञानमानन्दामित्यादि श्रुतिबलादानन्दरूपं ब्रह्म साच्छब्दार्थः । तदस्त्येषामिति सात्वन्तो भक्ताः । एतेन “सात्वतां पतये नमः” इत्यादि व्याख्यातम् । सदेव सात् इत्युक्त्वा आर्षत्वञ्च वदन्तः प्रत्याख्याताः । ‘षह मर्षणे’ (भ्वा०आ०८७७) चुरादिर्हेतुमण्यन्तो वा, साहयः । उदाहरणेषु लिम्पिविन्दिभ्यां “तुदादिभ्यः शः” (पा०सू०३-१-७७) ‘शे मुचादीनाम्’ (पा०सू०७ १-६९) इति नुम । धारयादिषु शब्गु-

गायादेशाः । अनुपसर्गादिति किम् ? प्रलिपः ।

नौ लिम्पोरिति वक्तव्यम् (का०वा०) ॥ निलिम्पा नाम देवाः ।

गवादिषु विन्देः संज्ञायामिति वक्तव्यम् (का०वा०) ॥ गोविन्दः । अरविन्दः । चक्रस्य नाभिनेभ्योरन्तराले स्थितानि काष्ठानि अरः, तदाकाराणि दलानि सादृश्यात्तच्छब्दभाञ्जि लभत इत्यर्थे कर्मण्यणो बाधनायेदम् ।

ददातिदधात्योर्विभाषा (पा०सू०३-१-१३९) ॥ शः स्यात् । पक्षे 'श्याद्यधा' (पा०सू०३-१-१४१) इति णः । ददः । दधः । दायः । धायः । अनुपसर्गादित्येव । प्रदः । प्रधः । दद दाने (भा०आ१७) दध धारणे (भा०आ०८) आभ्यामचि 'ददः' 'दधः' इति सिद्धम् । दाधाभ्यां णे 'दायः' 'धायः' इति । सत्यम्, स्वरार्थमिदं सूत्रम् । अददः । अदधः । अत्र नञ्स्वरेण आयुदात्तत्वं यथा स्यात् । अजन्तत्वे तु "अच्कावशक्तौ" (पा०सू०६-२-१५७) इति अन्तोदात्तत्वमिति महान् भेदः ।

ज्वलितिकसन्तेभ्यो णः (पा०सू०३-१-१४०) ॥ इतिशब्द आद्यर्थः । 'ज्वल दीप्तौ' (भा०प०८५६) इत्येवमादिभ्यो धातुभ्यः 'कस गतौ' (भा०प०८८५) इत्यन्तेभ्यो णो वा स्यात् । ज्वलः, ज्वालः । चलः, चालः । अनुपसर्गादित्येव, प्रज्वलः । कसिमधीत्य 'वृत्' इति ये पठन्ति तेषां मते कसन्त-प्रहणं चिन्त्यप्रयोजनम् । ज्वलधातुश्च यद्यपि घटादिषु परस्ताच्चेति द्विः पठ्यते तथापि द्वितीय एवैह गृह्यते, घटादिपाठस्य मित्संज्ञायां चरितार्थत्वात् । इतरस्य चानन्यार्थत्वात् ज्वलादिषु 'भ्रमु चलने' (भा०प०८७५) इति पठ्यते । तस्मात्तु 'भ्रमः' इति रूपं, नोदात्तोपदेशस्य" (पा०सू०७-३-३४) इति वृद्धिनिषेधात् । ज्वलादिपाठस्तु स्वरार्थः 'अभ्रमः' इत्यत्र "अच्कावशक्तौ" (पा०सू०६-२-१५७) इति स्वरो मा भूदिति ।

तनोर्ण उपसंख्यानम् (का०वा०) । अवतनोर्तीत्यवतानः । विभाषेत्यनुपसर्गादिति च नात्र वार्तिके सम्बध्यते ।

श्याद्यधाम्नुसंस्वतीणवसावह्लिहश्लिषश्वसश्च (पा०सू०३-१-१४१) ॥ अनुपसर्गादिति निवृत्तम्, उत्तरसूत्रे पुनरनुपसर्गग्रहणात् । एवञ्च तत्सम्बद्धं विभाषाग्रहणमपि निवर्त्तते । श्यैङ्प्रभृतिभ्यो णः स्यात् । श्यैङ् गतौ (भा०आ०९८८) अस्य आदन्तत्वादेव सिद्धे उपसर्गे कं बाधितुं ग्रहणम् । अवश्यायः, प्रतिश्यायः । "आतो युक्" (पा०सू०७-३-३३) इति युक् । एतेनावस्यतेर्ग्रहणं व्याख्यातम् । आत्-दायः, धायः । इह सूत्रे 'श्या आत्' इति प्रश्लेषो न तु शीङो यणादेशेन, नापि

अततेः, अचल्लब्दान्तानां वा यतिप्रभृतीनाम् । नाप्यकान्तानाम् । अत्र च व्याख्यानमेव शरणम् । व्यध ताडने (दि०प०७५) व्याधः । स्तु गतौ (भा०प०९६०) आङ्पूर्वः सम्पूर्वश्च । आस्त्रावः । संस्त्रावः । इण् गतौ (पा०सू३५) अति पूर्वः । अन्यायः । षोऽन्तकर्मणि (दि०प०४१) । हृज हरणे (भा०उ०९२४) । अवपूर्वः । अवसायः । अवहारः । लिह आस्वादने (अ०उ०६) लेहः । श्लिष आलिङ्गने (दि०प०८०) श्लेषः । श्वस प्राणने (अ०प०५९) श्वासः ।

दुन्योरनुपसर्गे (पा०सू०३-१-१४२) ॥ दुनोतेर्नयतेश्च अनुपसर्गा-
णः स्यात् । दुनोतीति दावः । नयतिसाहचर्यात्सानुबन्धकस्य दुनो-
तेरिह ग्रहणम् । निरनुबन्धकाद्भवतेस्तु पचाद्यच्, दवः । करणसाधनो वा
“ऋदोरप्” (पा०सू०३-३-५७) इत्यवन्तः । “दवदावौ वनारण्यवही”
(अ०को०३-३-२१४) इत्यमरः । नयतीति नायः । अनुपसर्गे किम् ?
प्रदवः । प्रणयः ।

विभाषा ग्रहः (पा०सू०३-१-१४३) । णः स्यात् । पक्षे अच् । व्यव-
स्थितविभाषेयम् । तेन जलचरे-ग्राहः । ज्योतिषि-ग्रहः ।

भवतेश्चेति वक्तव्यम् (का०वा०) ॥ भवो देवः संसारश्च । भावाः
पदार्थाः । एतद्वक्तव्यं भाष्यं नास्ति । ‘भावाः’ इति तु प्राप्त्यर्थाच्चुरा-
दिण्यन्तादचि बोध्यम् ।

गेहे कः (पा०सू०३-१-१४४) ॥ ग्रहेः कः स्यात् गेहे कर्तरि । गृह्णा-
ति धान्यादिकमिति गृहम् । तान्स्थयाद् गृहा दाराः । गृहशब्दोऽर्थ-
र्चादिः । तत्र पुल्लिङ्गो बहुवचनान्त एव । नपुंसकस्तु अभिधेयवचनः ।
द्विविधोऽपि वेश्मनि मुख्यः । दारेषु गौणः । तथा च—

न गृहे गृहमित्याहुर्गृहिणी गृहमुच्यते ।

इति वेश्मनि मुख्यतामभिप्रेत्यैव व्यवहरन्ति । वृत्तिकारस्तु तन्त्रा-
वृत्त्योरन्यतराश्रयणेन सूत्रे गेहशब्देन अर्थद्वयं निर्दिश्य प्रत्ययविधानाद्
दारेष्वपि गृहशब्दं मुख्यमेवेच्छन्ति । ‘गेह’ इति च प्रत्ययार्थस्य कर्तु-
र्विशेषणं न तूपपदं “गृहपतिना संयुक्त” (पा०सू०४-४-९०) इति
निर्देशादिति न्यासकारहरदत्तौ । गृह ग्रहणे (चु०आ०३६७) इति चुरा-
दावदन्ताणिचि पचाद्यच् भावदेरिगुपलक्षणेन कप्रत्ययेन वा गृहश-
ब्दस्य सिद्धौ निर्देशस्यान्यथोपपत्तेर्दुर्वलमिदं ज्ञापकम् । व्याख्यानादेव
तु कर्तृविशेषणतैव बोध्यम् ।

वस्तुतस्तूकरीत्यैव गृहशब्दसिद्धेः “गेहे कः” इति सूत्रं शक्यम-
कर्तृमिति दिक् ।

शिल्पिनि ष्वुन् (पा०सू०३-१-१४५) ॥ धातोः ष्वुन् स्यात् शिल्पिनि कर्त्तरि । क्रियाकौशलं शिल्पं, तदस्यास्तीति शिल्पी । पूर्वेण साहचर्यात् 'शिल्पिनि'इत्यपि प्रत्ययार्थस्य विशेषणम् । अत्र भाष्ये "नृतिखनि रञ्जिभ्यः" इति परिगणनं कृतम् । नर्तकः । नर्तकी । खनकः । खनकी । "जनीजृष्कनसुरञ्जोऽमन्ताश्च" (ग०सू०) इति मिस्वोक्तिर्ज्ञापयति—रञ्ज-रक्ङित्यपि क्वचिदनुनासिकलोपो भवतीति न्यासकारहरदत्तादयः । एवञ्च "रञ्जैर्णौ मृगरमणे" (का०वा०) इति "रजकरजनरजस्सूपसङ्ख्यानम्" (का०वा०) इति च वार्त्तिकं ज्ञापनसिद्धार्थानुवादकम् । रजकः । रजकी । षित्त्वान्डीष् ।

भाष्यमते तु डीष् न भवति । तथाहि—षष्ठे "रजकरजनरजःसूपसङ्ख्यानम्"इति वार्त्तिकं प्रत्याख्यातुं भाष्यकृतोक्तं "कित एते औणादिकाः" इति,

तत्र कैयटः—'रजकः' इति "क्वुन् शिल्पिसंज्ञयोः" (उ०सू०२००) इति क्वुन् । 'रजनम्' इति "रञ्जैः क्युन्" (उ०सू०२४६) इति क्युन् । 'रजः' इति "भूरञ्जिभ्यां कित्" (उ०सू०६६६) इत्यसुन्प्रत्ययः । 'रजकी'इत्यत्र तु पुंयोगलक्षणो डीष् । अपुंयोगे तु डीषा न भाव्यमिति भाष्यकाराभिप्राय इति । एवञ्च भाष्यमते नृतिखनिभ्यामेव ष्वुन् न तु रञ्जरिति स्थितम् ।

गस्थकन् (पा० सू० ३-१-१४६) ॥ गायतेस्थकन् स्यात् शिल्पिनि कर्त्तरि । गायकः । गामादाग्रहणेष्वविशेषेऽपि 'गै शब्दे' (श्वा०प०९४२) इति इह गृह्यते न तु 'गाङ् गतौ' (श्वा०आ०९७५) इति । थकन्प्रत्ययो हि गायत्यर्थाविषयमेव शिल्पिनमभिधातुं समर्थः ।

ण्युट् च (पा० सू० ३-१-१४७) ॥ गायतेण्युट् स्यात् शिल्पिनि कर्त्तरि । गायनः । गायनी । योगविभाग उतरत्रास्यैवानुवृत्त्यर्थः ।

हश्च व्रीहिकालयोः (पा० सू० ३-१-१४८) ॥ जहातेर्जिहातेश्च ण्युट् स्यात् व्रीहौ काले च कर्त्तरि । जहात्युदकमिति हायनो व्रीहिः । अम्बुनोऽधिकं वर्धनात् । जिहीते जलमिति वा विग्रहः । जलं प्रायेणापक्षते इत्यर्थः । जाङ्गलदेशोद्भवा व्रीहिविशेषा हायना इत्याहुः ।

प्रलयावस्थायां जहाति भावानिति, जिहीते गच्छति परिच्छेदकत्वेन व्याप्नोतीति वा हायनो वर्षम् । अत्रापि व्रीहिकालयोरिति नोपपदम्, "त्रिचतुर्भ्यां हायनस्य" (का०वा०) इति लिङ्गात् ।

ऋसृत्वः समभिहारे वुन् (पा० सू० ३-१-१४९) ॥ एभ्यो वुन् स्यात् साधुकारिणि कर्त्तरि । समभिहारग्रहणेन साधुकारित्वं लक्ष्यते, भूयः

सहचारात् । यो हि यां क्रियां पुनः पुनरनुतिष्ठति स तत्र कौशलं लभते इत्युत्सर्गः । तेन सकृदपि यः सुष्ठु करोति तत्र भवति । बहुशोऽपि दुष्टं कुर्वति न भवति । प्रवकः । सरकः । लवकः । सूत्रे 'प्लसुल्वः' इति पञ्चम्याः स्थाने जस ।

आशिषि च (पा०सू०३-१-१५०)॥ अप्राप्तप्रार्थनाविषयीभूतेऽर्थे वर्त्तमानाद्धातोर्वुन् स्यात्कर्तरि । जीवतात् जीवकः । नन्दतात् नन्दकः । आशीश्चेह प्रयोक्तृधर्मः । पित्रादिगतेच्छाविषयीभूतयोर्जीवननन्दनयोः कर्तरि पुत्रादौ पित्रादेरियमुक्तिः ।

इति श्रीशब्दकौस्तुभे तृतीयाध्यायस्य प्रथमे पादे

षष्ठमाह्निकम् ॥ पादश्च समाप्तः ॥

कर्मण्यण (पा० सू० ३-२-१) ॥ कर्मण्युपपदे धातोरण प्रत्ययः स्यात् । कर्म च सप्तधेत्युक्तम् । तत्सर्वमविशेषादिह गृह्यते । निर्वर्त्ये-कुम्भं करोतीति कुम्भकारः । विकार्ये—काण्डलावः । प्राप्ये—वेदाध्यायः । यद्येवं 'ग्रामं गच्छति' 'आदित्यं पश्यति' 'हिमवन्तं शृणोति' इत्यादौ प्राप्नोति ? सत्यम्, अनभिधानान्नेति भाष्यम् । तच्चानभिधानं यत्राभिज्ञैरुक्तं तत्रैव । अन्यत्र तु यथालक्षणं भवत्येव ।

यत्तु वृत्तौ 'त्रिविधं कर्मह गृह्यते' इत्युक्तं, तस्यायमाशयः—'आदित्यं पश्यति' इत्यादौ मा भूदित्येवमर्थं 'कर्मणि निर्वर्त्यमाने विक्रायमाणे इति वक्तव्यम्' इत्याशङ्क्य वार्त्तिककृतोक्तम्—कर्मणि निर्वर्त्यमाने विक्रयमाणे इति चेद्वेदाध्यायादीनामुपसङ्ख्यानमित्यादि । एवं स्थिते त्रिविधमपीह कर्म गृह्यते, न तु प्राप्यं न गृह्यत इति । एवञ्च त्रिविधमिति वृत्तिं दृष्ट्वा सूत्रान्तरोक्तं नेह गृह्यत इति न भ्रमितव्यम् । तथा च "दिवः कर्म च" (पा०सू०१-४-४३) इत्यत्र संज्ञासमावेशस्य प्रयोजनमुक्तम्—'मनसा देवः' इत्यत्र कर्मत्वाद्गण, करणत्वान्तृतीयेति । एवञ्च 'वृक्षावासः' 'पर्वतावासः' इत्याद्यपि यथाऽभिधानं भवत्येव ।

शीलिकामिभक्ष्याचरिभ्यो णः पूर्वपदप्रकृतिस्वरत्वञ्च (का०वा०)॥ 'शील समाधौ' (भा०प०५२४) । 'कमु कान्तौ' (भा०आ०४४४) । 'भक्ष अदने' (चु०प०२४) चुरादिण्यन्तः । चरिर्गत्यर्थ आङ्पूर्वः । णस्य णित्करणं चरेर्वृद्ध्यर्थम् । कृदुत्तरपदप्रकृतिस्वरं बाधितुं पूर्वपदेत्यादि । मांसं शीलयति मांसशीला । मांसकामा । मांसभक्षा । अत्र अणि सति ङीप्स्यात् । णेऽप्यणकार्यमिति तु ताच्छीलिके एवेति वक्ष्यते । "मनेर्दीर्घत्वञ्च" (उ०सू०३५१) इति सप्रत्ययान्तत्वादान्तोदात्तो मांसशब्दः कल्या-

णाचारा । कल्याणशब्दो “लघावन्ते” (फि०सू०४२) इति मध्योदात्तः ।

ईक्षिक्षमिभ्यां चेति वक्तव्यम् (का०वा०) ॥ अत्रापि पूर्वपदप्रकृतिस्वरत्वं चेति सम्बध्यत एव । वाक्यभेदस्तु वैचित्र्यार्थः । सुखप्रतीक्षा । बहुक्षमा ।

स्यादेतत् । यो मांसं भक्षयति तस्य मांसं भक्षो भवति । तत्र भक्षयतेः कर्मण्येरजन्तस्य बहुव्रीहिणा सिद्धम् । एवमन्यत्रापि । यस्तु अण्यन्तस्तस्य घञन्तस्य बहुव्रीहिः । न च ‘बहुभक्षः’ इत्यत्र “बहोर्नञ्वत्” (पा०सू०६-२-१७५) इति उत्तरपदान्तोदात्तत्वं स्यादिति वाच्यम्, भावे अजन्तेन बहुषु भक्षोऽस्येति विग्रहोपपत्तेः । न ह्यत्र बहुस्वरप्राप्तिरस्ति, उत्तरपदार्थस्य बहुत्वाभावात् । एवञ्च वार्त्तिकद्वयमपि नारम्भणीयमिति चेत् ? मैवम्, कर्मण्यणं बाधितुं तस्यावधारण्यत्वात् ।

अकारादनुपपदात्कर्मोपपदो विप्रतिषेधेन (का०वा०) ॥ पचादिभ्योऽच् अनुपपद अकारः, तस्यावकाशः—पचतीति पचः । कर्मोपपदस्यावकाशः—काण्डलावो वृजति । ‘ओदनपचः’ इत्यत्र उभयप्रसङ्गे परत्वाद्गोचः । तेनोपधावृद्धिः उपपदसमासश्च नित्या भवति । अचि तु षष्ठीसमासो वैकल्पिकः स्यात् । कथं तर्हि ‘गङ्गाधरः’ ‘श्रीधरः’ ‘वज्रधरः’ ‘भूधरः’ ‘स्नग्धरः’ इत्यादि ?

अत्र केचित्—युगपद्विवक्षायां हि भवतु विप्रतिषेधः, केवलप्रकृत्यर्थविवक्षायान्तु अचि कृते पश्चात्कर्मसम्बन्धे सिद्धं रूपमिति ।

अत्र हरदत्तः—एवं सति ‘ओदनपचः’ इत्यपि स्यात्, तच्चानिष्टम् । किञ्चोक्तरीतिन्यायविरुद्धा, एकत्वात्प्रयोगस्य । न हि तस्मिन्नेव प्रयोगे विवक्षितं चाविवक्षितं च कर्म भवति । तस्मात् ‘ओदनपचः’ इत्यसाधुरेव । गङ्गाधरादयस्तु संज्ञाशब्दा इत्याह ।

अत्रेदं वक्तव्यम्, परिनिष्ठिते प्रयोगे कर्मान्वयसत्त्वेऽपि प्रक्रियादशायां क्रमेण विवक्षायां न क्षतिः । कथमन्यथा शक्यञ्चेत्यादौ अन्तरङ्गः पदसंस्कारो बहिरङ्गस्त्रीत्वेन न विहन्येतेत्यादि तत्र तत्रोच्यते । किञ्च कर्मणः शेषत्वविवक्षयाऽपि गङ्गाधरादिशब्दानां सौष्ठवे सम्भवति रथन्तरादिवन्न केवलं संज्ञात्वमाश्रयितुं युक्तम् । ओदनपचशब्दोऽपि उक्तरीत्या प्राप्नोत्येव । यदि त्वस्यासाधुत्वे प्रमाणमस्ति तर्ह्यनभिधानं शरणीक्रियतामित्यास्तां तावत् ।

प्रकृतमनुसरामः—पचादिभ्य एवाजिति यथाश्रुतसूत्रमनुसृत्य विप्रतिषेध उदाहृतः । यदा तु ‘अजपि सर्वधातुभ्यः’ इति पक्षस्तदा

अपवादत्वादेव तस्याण् बाधको बोध्यः । किञ्चैगुपधङ्गप्रीकिरः कोऽनु-
पपदः । तस्यावकाशः-‘विक्षिपः’ ‘विलिखः’ । कर्मोपपदस्य स एव ।
‘काष्ठभेदः’ इत्यत्र परत्वाद्ण् । तथा “अनुपसर्गालिम्पविन्द” (पा०सू०
३-१-१३८) इति अनुपपदः शः । तस्यावकाशः-‘लिम्पतीति लिम्पः’ ।
कर्मोपपदस्य स एव । ‘कुड्यलेपः’ इत्यत्र परत्वाद्ण् । तथा “आतश्चो-
पसर्गे” (पा०सू०३-१-१३६) इति कः अनुपपदः ‘सुग्लः’ ‘सुम्लः’ इत्यत्र
सावकाशः । कर्मोपपदस्तत्रैव । ‘गोसन्दायः’ इत्यत्र परत्वाद्णोव भवति ।

व्हावामश्च (पा०सू०३-२-२) ॥ एभ्यः कर्मण्युपपदे अण् स्यात् ।
कस्यापवादः । ‘व्हेञ् स्पर्द्धायां शब्दे च’ (भ्वा०आ०१०३३) । स्वर्गव्हा-
यः । ‘व्हेञ् तन्तुसन्ताने’ (भ्वा०आ०१०३१) । तन्तुवायः । ‘वा गतिगन्धन-
योः’ (अ०प०४०) इत्ययन्तु नेह गृह्यते, अकर्मकत्वात् । भ्रमणार्थो ह्यसौ ।
यद्यापि सापसर्गस्य सकर्मकत्व दृश्यते “सर्वो दिश आवान्तं” “वात
आवा तु भेषजम्” इति । तथापि तत्र पूर्वैणैवाण् सिद्धः । “वाता वा-
न्ति दिशो दश” इति तु प्रयोगश्चिन्त्यः । अथापि क्वचित्कथञ्चित् स-
कर्मकत्वं निर्वाह्यते, तथापि व्हेञ्जा सानुबन्धेन साहचर्यात् वेञ् एव
ग्रहणं, न तु वातेः । ‘माङ् माने’ (जु०आ०६, दि०आ०३६) ‘मेङ् प्राणि-
दाने’ (भ्वा०आ०९८६) उभयोरपि ग्रहणम् । धान्यमापः । ‘मा माने’
(अ०प०५२) इत्यस्य तु सम्भावनार्थस्थाकर्मकत्वादग्रहणम् ।

आतोऽनुपसर्गे कः (पा०सू०३-२-३) ॥ आदन्ताद्वातोऽनुपस-
र्गात् कर्मण्युपपदे कप्रत्ययः स्यात् । अणोऽपवादः । गोदः । पार्ष्णित्रम् ।
अनुपसर्गे किम् ? गोसन्दायः । अत्र वार्त्तिकम्—

कविधौ सर्वत्र प्रसारणभ्यो डः (का०वा०) ॥ सम्प्रसारणभा-
जः प्रसारणिनः । ‘ज्या वयोहानौ’ (क०या०प०२७) । ब्रह्म जिनातीति ब्र-
ह्मज्यः । सर्वत्रग्रहणाश्लेहैव “आतश्चोपसर्गे” (पा०सू०३-१-१३६) आहः ।
प्रव्हः । अत्र के सति सम्प्रसारणं स्यात् । ‘आव्हा अ’ इति स्थिते
सम्प्रसारणे पूर्वत्वे च कृते उवडादेशे ‘आहुवः’ ‘प्रहुवः’ इति प्राप्नोति
एवं ‘ब्रह्मजियः’ इति प्राप्नोति । न च “एरनेकाचः” (पा०सू०६-४-८२)
इत्यनेन यण्, अङ्गस्य एकाचत्वात् । ननुभयत्रापि सम्प्रसारणे कृते आतो
लोपः । तस्य स्थानिवद्भावादिद्यङ्कुवडौ न भविष्यत इति चेत् ?

स्यादेवम् । यद्यातोलोपो लभ्येत । स तु दुर्लभः, अन्तरङ्गेण पूर्व-
त्वेन बाधात् । न च “वार्णादाङ्गं बलीयः” (प०भा०५६), व्याश्रयत्वात् । न-
न्वेवमपि व्यर्थमेव वार्त्तिकम्, प्रागेव सम्प्रसारणादातो लोपे कृते तस्य
स्थानिवद्भावादिस्मृत्वाद्वा उवडोऽप्रवृत्तौ यणादेशेन ‘आहः’ ‘प्रव्हः’

इत्यादेः सिद्धत्वात् । तथाहि-नित्यं सम्प्रसारणम्, आतो लोपे कृते अकृते प्रसङ्गित्वात् । आलोपस्तु कृते च सम्प्रसारणे यद्यपि पूर्वत्वेन बाध्यते तथापि “यस्य च निमित्तं लक्षणान्तरेण न विहन्यते तदपि नित्यम्” इति नित्य एव । द्वयोर्नित्ययोः परत्वादालोपः, ततः सम्प्रसारणं, तत इयङ्गुवङ्गौ प्रसक्तौ आतो लोपस्य स्थानिवत्त्वान्न भविष्यतः । न च अनादिष्ठादचः पूर्वत्वं नास्तीति वाच्यम्, स्थानिद्वारकस्य सत्त्वात् ।

यत्स्विह कैयटेनोक्तं शास्त्रीयकार्यसिद्धये स्थानिवद्भावो विधीयते न त्वनादिष्ठादचः पूर्वत्वे लौकिकं इति, तदापाततः, “अचः परस्मिन्” (पा०सू०१-१-५७) इत्यतिदेशस्याशास्त्रीयतया तस्यैव “स्थानिवत्” (पा०सू०१-१-५६) सूत्रेणातिदेशः सम्भवतीति “न पदान्त” (पा०सू० १-१-५८) सूत्रीयसवर्णग्रहणाद्युपष्टम्भेन प्रागेव वर्णितत्वात् । किञ्चाकारलोपस्य आभीयत्वेनासिद्धत्वान्न दोषः । न चैवं ‘जुहुवतुः’ ‘जुहुवुः’ अत्राप्युवङ् न स्यादिति वाच्यम्, स्थानिद्वारकस्य अनादिष्ठादचः पूर्वत्वस्य आभीयासिद्धत्वस्य च अनित्यत्वेनेहाप्रवृत्तेः । अथवा “सम्प्रसारणाच्च” “एङः पदान्तात्” (पा०सू०६-१-१०८, १०९) इत्यत्र ‘एङः’ इति योगो विभज्यते । सम्प्रसारणादेडि परे पूर्वपरयोः पूर्व एकादेशो भवतीति । सम्प्रसारणाच्चेत्येव सिद्धे ज्ञापनार्थमिदम्-यत्र सम्प्रसारणात्पर एङ् सम्भवति तत्र अनैमित्तिकत्वेनान्तरङ्गमप्यात्वमकृत्वा सम्प्रसारणं कर्तव्यमिति । तेन ‘जुहुवतुः’ इत्यत्र एङन्तादेव लिटि विहिते सम्प्रसारणं पूर्वत्वम् । ततश्च न स्थानिवत्त्वं नाप्यसिद्धत्वमिति सिद्धमिष्टम् । ‘आह्वः’ ‘प्रह्वः’ इत्यत्र तु आकारान्तलक्षणः प्रत्ययो असत्यात्वे कर्तुमशक्यः । अतः पूर्वमात्वम् । ततः प्रत्ययः, आलोपः, सम्प्रसारणं, स्थानिवद्भावसिद्धत्वाद्वा इयङ्गुवङ्गोरभावः । तस्मान्मास्तु वार्त्तिकमिति चेत् ? सत्यम्, इत्थं प्रत्याख्यातमेव भाष्ये, किन्तु अस्ति वार्त्तिकस्योक्तिसम्भवः । “आभात्” (पा०सू०५-४-२२) सूत्रप्रत्याख्यानपक्षे हि स्थानिवत्त्वमेव शरणम् । तत्र च स्थानिद्वारकमनादिष्ठादचः पूर्वत्वमाश्रयणीयं तच्चानित्यमिति ज्ञापयितुमिदं वार्त्तिकमिति । एतत्प्रत्याख्यातुं प्रवृत्तो भाष्यकारोऽपि स्थानिवद्भावमुपन्यस्य दूषयित्वा असिद्धतां शरणीकुर्वन् स्थानिद्वारिकायाः अनादिष्ठादचः पूर्वतायाः काचित्कतां ध्वनयति । तत्फलन्तु “अचः परस्मिन्” (पा०सू०१-१-५७) इति सूत्रे एवावोचामेत्यलं बहुना ।

सुपि स्थः (पा०सू०३-२-४) ॥ सुबन्ते उपपदे तिष्ठतेर्घातोः कः प्रत्ययः स्यात् । समस्थः । विषमस्थः । अत्र ‘सुपि’ इति योगो विभ-

ज्यते । सुपि आकारान्तेभ्यो धातुभ्यः कप्रत्ययः स्यात् । द्वाभ्यां पिबतीति द्विपः ।

स्थः ॥ सुपि तिष्ठतेः कः स्यात् भावे । आखूनामुत्थानमाखूत्थः । प्रक्रियाकौमुद्यान्तु 'आखूत्थम्' इति नपुंसकं पठ्यते तत्प्रामादिकम्, भाष्यादौ सर्वत्र पुल्लिङ्गस्यैवोदाहृतत्वात्,

ल्युः कर्त्तरीमनिञ् भावे को घोः किः प्रादितोऽन्यतः ।

(अ०को०३-५-१५)

इत्यमरकोशाद्भावे कस्य पुंस्त्वविधानाच्च, भावे "नणकचि-
द्भ्योऽन्यः" इति नपुंसकविधाने कस्य पर्युदासाच्च । ननु "स्थः" इति
सूत्रेण विधीयमानोऽपि कः कृत्वात्कर्त्तर्यैव स्यादिति चेत्? न, "आत्ः"
(पा०सू०३-२-३) इत्यनेनैव सिद्धेः । तथा च 'स्थः' इत्यारम्भसाम-
र्थ्यान्न कर्त्तरि किन्त्वनिर्दिष्टार्थत्वात्स्वार्थं । धातोश्च स्वार्थो भाव
एव । नन्वेवं "घञर्थे कविधानम्" (का०वा०) इत्यनेनैव गतार्थत्वमिति
चेत्? न, वार्त्तिकं दृष्ट्वा सूत्रकृतोऽप्रवृत्तेः । किञ्च नित्यसमासार्थमिदम् ।
अन्यथा हि "षष्ठी" (पा०सू०२-२-८) इति सूत्रेण पाक्षिकः समासः
स्यात् । इष्यते तु नित्यमुपपदसमासः । तथा च आखूनामुत्थानमिति
अस्वपदविग्रहः क्रियते । "घञर्थे कविधानं स्थास्नापाव्याधिहनिषुध्य-
र्थम् इत्यत्र स्थाग्रहणन्तु कर्तृवर्जिते कारके यथा स्यादित्येवमर्थम् ।

इत ऊर्ध्वं कर्मणि सुपीति च द्वयमप्यनुवर्त्तते । तत्र सकर्मकेषु
कर्मणीत्युपतिष्ठते "स्पृशोऽनुदके" (पा०सू०३-२-५८) इति यावत् ।
अन्यत्र सुपीति "सुप्यजातौ णिनिः" (पा०सू०३-२-७८) इति यावत् ।
एवञ्च प्रकृतस्य सुब्रह्मणस्य उपसर्गोत्तरपरत्वं "सत्सूद्विष" (पा०सू०
३-२-६१) इति सूत्रस्थेन 'उपसर्गोऽपि' इत्यनेन ज्ञापितमिति सुप्मात्रप-
रिग्रहार्थं णिनिविधौ पुनः सुप्ग्रहणमिति वक्ष्यामः ।

तुन्दशोकयोः परिमृजापनुदोः (पा०सू०३-२-५) ॥ तुन्दशोकयोः
कर्मणोरुपपदयोः परिमृजापनुदिभ्यां धातुभ्यां कप्रत्ययः स्यात् ।

आलस्यसुखाहरणयोरिति वक्तव्यम् (का०वा०) ॥ आलस्ये सुखो-
त्पादने च गम्यमाने प्रत्यय इत्यर्थः । तत्र सामर्थ्यादलसे कर्त्तरि सुख-
स्य चाहर्त्तरि प्रत्यय इति फलितं भवति । तुन्दं परिमार्ष्टीति तुन्दप-
रिमृजोऽलसः ।

अत्र मृजेरजादाविति वैकल्पिकी वृद्धिर्नेति हरदत्तः । भवतीत्य-
परे । एतन्मतद्वयबलाबलं तु "ङ्ङिति च" (पा०सू०३-१-५) इति सूत्रे
प्रतिपादितम् । अलसादन्वत्र 'तुन्दपरिमार्जः' इत्येव भवति । शोका-

पनुदः सुखस्याहर्षा । यस्तु सेसारासारत्वाद्युपदेशेन शोकमेव केवल-
मपनुदति न तु सुखमुत्पादयति स शोकापनोदः ।

कप्रकरणे मूलविभुजादिभ्य उपसंख्यानम् (का०वा०) ॥ तादर्थ्य
एषा चतुर्थी । मूलविभुजादिसिध्यर्थमित्यर्थः । मूलानि विभुजतीति
मूलविभुजो रथः । नखान्मुञ्चतीति नखमुञ्चानि धनूंषि । कां मोदते
कुमुदं सरोरुहम् । इह यद्यपि 'काकगुहास्तिलाः' इति भाष्यवृत्त्यादिषु
उदाहृतं तथापि काकेभ्यो गूहितव्या इति कर्मार्थावगतेः "घञर्थे कवि-
धानम्" (का०वा०) इत्यत्रेदं द्रष्टव्यमिति हरदत्तः ।

आकृतिगणोऽयम् । तेन महीध्रकुध्रशिरोध्रशिरोरुहादि सिद्धम् ।

प्रे दाज्ञः (पा०सू०३-२-६) ॥ दारूपाज्ञानातेश्च प्रोपसृष्टात्कर्मण्यु-
पपदे कप्रत्ययः स्यात् । अणोऽपवादः । सर्वप्रदः । पथिप्रज्ञः । प्रे इति
किम् ? गोसन्दायः । अनुपसर्ग इत्यनुवृत्तेः प्रेत्यस्मादन्यस्मिन्नुपसर्गे
सति को न भवति, किन्त्वणेव, गोसम्प्रदायः । इह वृत्ता ददातेरित्युक्तं,
तन्तु सर्वेषां दारूपाणामुपलक्षणम् । गामादाग्रहणेष्वविशेषादिति हरदत्तः ।

समि ख्यः (पा०सू०३-२-७) ॥ सम्पूर्वात्ख्या इत्यस्मात्कर्मण्युपपदे
कप्रत्ययः स्यात् । गाः सञ्चष्टे गोसंख्यः । चक्षिडः ख्याजादेशः । 'ख्या
प्रकथने' (अ०प०५०) इत्यस्य तु सम्पूर्वस्य प्रयोगो नास्तीति न्यासकारः ।

गापोष्टक् (पा०सू०३-२-८) ॥ आभ्यां टक् स्यादनुपसर्गे कर्मण्युप-
पदे । सामगः । सामगी । अत्र वार्त्तिकम्—

सुराशीध्वोः पिबतेरिति (का०वा०) ॥ अत्र पिबतेरिति लुग्विक-
रणपरिभाषालब्धार्थकथनम् । उपपदपरिगणनन्तु वाचनिकमेव ।
सुरापः । सुरापी । शीधुपः । शीधुपी । सुराशीध्वोः किम् ? क्षीरपा
ब्राह्मणी । पिबतेरिति किम् ? सुरां पाति रक्षतीति सुरापा । अनुपसर्गे
किम् ? सामसङ्गायः । गामादाग्रहणेष्वविशेषेपि 'गौ शब्दे' (भ्वा०प०९४२)
इत्यस्यैवात्र ग्रहणं न तु 'गाङ् गतौ' (भ्वा०आ०९७) इत्यस्य सानुबन्ध-
स्य, नापि 'गा स्तुनौ, (जु०प०२४) इति जुहोत्यादेः, निरनुबन्धेन अलु-
प्तविकरणेन च पिबतिना साहचर्यात्, अनभिधानाद्वा ।

बहुलं तणि (का०वा०) ॥ या ब्राह्मणी सुरापा भवति नैतां देवाः
पतिलोकं नयन्ति ।

हरतेरनुद्यमनेऽच् (पा०सू०३-२-९) ॥ उत्क्षेपणादन्यस्मिन्नर्थे वर्त्त-
मानाद्धरतेर्धातोः कर्मण्युपपदेऽच् स्यात् । अणोऽपवादः । अंशहरः ।
रिक्थहरः । अनुद्यमने किम् ? भारहारः ।

अच्प्रकरणे शक्तिलाङ्गलाङ्कुशतोमरयष्टिघटघटीधनुःषु ग्रहरूप-

संख्यानम् (का०वा०)॥ शक्तिग्रहः । लाङ्गलग्रहः, इत्यादि । लिङ्गविशिष्ट-
परिभाषया घटग्रहणेनैव सिद्धे घटीग्रहणं परिभाषाया अनित्यत्वज्ञा-
पनार्थम् । तेन 'मद्रराज्ञी' इत्यत्र टच् न । 'द्विषतीतापः' इत्यत्र "द्विष-
त्परयोः" (पा०सू०३-२-३९) इति खच् नेति दिक् ।

सूत्रे च धार्यर्थे (का०वा०) ॥ ग्रहरूपसंख्यानमित्येव । सूत्रग्रहः ।
धार्यर्थे इति किम् ? यः सूत्रं केवलमुपादत्ते न तु धारयति तत्राणेषु
यथा स्यात्, सूत्रग्रहः ।

वयसि च (पा०सू०३-२-१०) ॥ वयसि गम्यमाने हरतेर्घातोः कर्म-
ण्युपपदे अच् स्यात् । अणोऽपवादः । उद्यमनार्थ आरम्भः । कवचहरः
क्षत्रियकुमारः । इह कवचोद्यमनं क्रियमाणे सम्भाव्यमानं वा वयो गम-
यति । तेनासत्यपि कवचग्रहणे 'कवचहरः' इति भवति ।

आङ्गि ताच्छील्ये (पा०सू०३-२-११) ॥ आङ्गपूर्वाङ्गरतेः कर्मण्युप-
पदेऽच्प्रत्ययः स्यात्ताच्छील्ये गम्यमाने । पुष्पाण्याहरति तच्छीलः पु-
ष्पाहरः । फलाहरः । ताच्छील्ये किम् ? भारमाहरति भाराहारः ।

अर्हः (पा०सू०३-२-१२) ॥ अर्हं पूजायामित्यस्मात्कर्मण्युपपदेऽच्
स्यात् । अणोऽपवादः । स्त्रियां विशेषः, पूजार्हा ब्राह्मणी ।

स्तम्बकर्णयोरमिजपोः (पा०सू०३-२-१३) ॥ स्तम्बकर्णयोरुपपदयोः
यथासंख्यं रमिजपिभ्यामच्प्रत्ययः स्यात् । रमिस्तावदकर्मकः । ज-
पिस्तु शब्दकर्मकः 'मन्त्रं जपति' इत्यादिदर्शनात् । उभावपि प्रति स्त-
म्बकर्णयोः कर्मत्वासम्भवात् सुपीत्येवात्र सम्बध्यते ।

हस्तिसूचकयोरिति वक्तव्यम् (का०वा०) ॥ स्तम्बे रमते इति स्त-
म्बेरमो हस्ती । "तत्पुरुषे कृति बहुलम्" (पा०सू०६-३-१४) इत्यलुक्,
"हलदन्तात्" (पा०सू०६-३-९) इति वा । कर्णेजपः सूचकः । हस्ति-
सूचकाभ्यामन्यत्र तु स्तम्बेरन्ता । कर्णेजपिता मशकः । उपांशुशब्दा-
यितेत्यर्थः ।

शमि धातोः संज्ञायाम् (पा०सू०३-२-१४) ॥ शमि उपपदे धातुमा-
त्रात् संज्ञायां विषये अच् स्यात् । शङ्करः । शम्भवः । शंषदः । धात्वधि-
कारे पुनर्धातुग्रयणमपवादविषयेऽपि प्रवृत्त्यर्थम् । तथा च वार्त्तिकम्—

शमिसंज्ञायां धातुग्रहणं कृजो हेत्वादिषु टप्रतिषेधार्थमिति (का०
वा०) ॥ असति धातुग्रहणे शमिसंज्ञायामित्यस्यावकाशः—शम्भवः, शंषदः ।
"कृजो हेतुताच्छील्य" (पा०सू०३-२-२०) इत्यस्यावकाशः—'श्राद्ध-
करः' । 'शङ्करः' इत्यत्रोभयप्रसङ्गे परत्वाद् एव स्यात् । धातुग्रहणसा-
मर्थ्यादजेष भवति । शङ्करा नाम परिव्राजिका तच्छीला । कुणरवाड-

वस्वाचार्यो मन्थते । गृणातेः शब्दकर्मण एतद्रूपम् । पृषोदरादित्वाङ्कारस्य ककार इति । तन्मते धातुग्रहणं चिन्त्यप्रयोजनम् ।

अधिकरणे शेतेः (पा०सू०३-२-१५) ॥ सुपीति सम्बध्यते । अत्र स्यात् । खे शेते खशयः ।

पार्श्वदिषूपसङ्गानम् (का०वा०) ॥ पार्श्वार्थांशेते पार्श्वशयः । पृष्ठशयः । उदरशयः ।

दिग्धसहपूर्वाच्च (का०वा०) ॥ दिग्धेन सह शेते इति विग्रहे दिग्धसहशयः । अत्र दिग्धसहशब्दो मयूरव्यंसकादिः । तस्य शयशब्देन सह उपपदसमासः ।

उत्तानादिषु कर्तृषु (का०वा०) ॥ उत्तानः शेते उत्तानशयः । अधमूर्धशयः । अवनतो मूर्धा यस्य अधमूर्धः । अधोमुखः शेते इत्यर्थः ।

गिरौ ङश्छन्दसि (का०वा०) ॥ गिरौ शेते गिरिशः ।

तद्धितो वा (का०वा०) ॥ गिरिशस्यास्तीति गिरिशः । लोमादित्वाच्छः । इह यद्यपि कृत्तद्धिताभ्यां गिरिशशब्दो द्वेषा भाष्यवाचिकयोर्व्युत्पादितस्तथापि लोके तद्धितान्त एव, न तु कृदन्तः, “ङश्छन्दसि” (का०वा०) इत्युक्तेः । एवञ्च “प्रत्याहतास्त्रो गिरिशप्रभावात्” “आरोपितं यद्गिरिशेन पञ्चात्” “गिरिशमुपचचार प्रत्यहं सा सुकेशी” इत्यादि प्रयुञ्जानानां कर्षानां न कोऽप्यपराधः । ‘गिरौ शेते’ इति व्याचक्षणाणां तु प्रमाद इत्यवधेयम् ।

चरेष्टः (पा०सू०३-२-१६) ॥ अधिकरणे उपपदे चरेष्टः स्यात् । कुरुचरः । कुरुचरी ।

भिक्षासेनादायेषु च (पा०सू०३-२-१७) ॥ एषु उपपदेषु चरेष्टः स्यात् । भिक्षां चरतीति भिक्षाचरः । चरतिरत्र चरणपूर्वके अजेने वर्त्तते । चरणेन भिक्षामर्जयतीत्यर्थः । सेनां चरति प्रविशतीति सेनाचरः । आदायेति ल्यबन्तं, आदाय चरति गच्छतीत्यादायचरः । भक्षयतीति वा । कथं—

“प्रेक्ष्य स्थितां सहचरिं व्यवधाय देहम्” इति ?

पचादिषु चरडिति पठ्यते । “सुप्सुपा” (पा०सू०२-१-४) इति सत्रासः । टविधानं तु नित्यसमासार्थम् ।

पुरोऽग्रतोऽग्रेषु सर्तेः (पा०सू०३-२-१८) ॥ टः स्यात् । पुरः सरतीति पुरःसरः । अग्रतःसरः । अग्रमग्रेणाग्रे वा सरतीत्यग्रेसरः । सूत्रे अग्रशब्दस्य पदन्तत्वमपि निपात्यते । कथन्तर्हि—

“यूथं तदग्रसरगर्वितकृष्णसारम्” इति ? बाहुलकादिति हरदत्तः ।

पूर्वे कर्त्तरि (पा०सू०३-२-१९) ॥ कर्त्तृवाचिनि पूर्वशब्द उपपदे स
त्तेष्टः स्यात् । पूर्वः सरतीति पूर्वसरः । कर्त्तरीति किम् ? पूर्व देशं सर-
तीति पूर्वसारः ।

कृञो हेतुताच्छील्यानुलोम्येषु (पा०सू०३-२-२०) ॥ हेत्वादिषु घो
त्येषु करोतेष्टः स्यात् । हेतुरिह लौकिकः । यशस्करी विद्या । “अतः
कृकमि” (पा०सू०८-३-४६) इति सः । ताच्छील्ये-भ्राज्जकरः । आनु-
लोम्ये-वचनकरः । एषु किम् ? कुम्भकारः । इह प्रसिद्धतरत्वात् द्व्य-
नुबन्धकोऽपि करोतिरेव गृह्यते न तु ‘कृञ् हिसायाम्’ (स्वा०उ०७)
इति । हेतुः कारणम् । आनुलोम्यमाराध्यचित्तानुवर्त्तनम् ।

दिवाविभानिशाप्रभाभास्कारान्तानन्तादिबहुनान्दीकिलिपिलिबि-
बलिभक्तिकर्त्तृचित्रक्षेत्रसङ्ख्याजङ्घाबाव्हहर्षत्तद्वनुररुषु (पा०सू०
३-२-२१) ॥ एषु सुबन्तेषु यथायोगं कर्मसु चापपदेषु करोतेष्टः
स्यात् । अहेत्वाद्यर्थ आरम्भः । दिवा दिवसे करोति प्राणिनश्चेष्टायुक्ता-
निति दिवाकरः । अत्र दिवाशब्दः भन्द्हीति सप्तम्यन्तस्यार्थे वर्त्तत
इति तस्य कर्मत्वानुपपत्तेः सुपीत्यनेन सम्बन्धः । शेषाणां तु कर्मणी-
त्येव । यदि तु वृत्तिविषये दोषामन्यमहर्द्दिवामन्या रात्रिरिति वत् कर्म-
त्वमभ्युपगम्यते तदा सर्वेषां कर्मणीत्यनेनैव सम्बन्धो बोध्यः । विभा-
करः । निशाकरः । प्रभाकरः । भास्करः । सूत्रे भास्कारान्तेति भाःश-
ब्दस्य प्रत्ययसन्नियोगेन सकारो निपात्यते । तेन ‘भास्करः’ इत्यत्र वि-
सर्जनीयजिह्वामूलीयौ न भवतः । यद्वा कस्कादिषु बोध्यः । कार-
करः । कर एव कारः । प्रज्ञादिन्वात्स्वार्थे अण् । अन्तकरः । अनन्तक-
रः । अन्तकरशब्देन नञ्समासेऽप्येतदेव रूपम् । स्वरे तु विशेषः । न
ञ्समासे हि सतिशिष्टोऽव्ययपूर्वपक्षप्रकृतिस्वरः । अनन्तशब्दस्योपप-
दत्वे तु कृदुत्तरपदप्रकृतिस्वरेणान्तोदात्तत्वम् । आदिकरः । बहुकरः ।
बहुशब्दोऽत्र वैपुल्यवचनः । संख्यावचनस्य तु संख्यावचनग्रहणेनैव
सिद्धेः । नान्दीकरः । किङ्करः । लिपिलिबिशब्दौ पर्यायौ । लिपिकरः ।
लिबिकरः । बलिकरः । भक्तिकरः । कर्त्तृकरः । चित्रकरः । क्षेत्रकरः ।
संख्या-एककरः । द्विकरः । जङ्गाकरः । बाहुकरः । अहस्करः । अहन् ,
“रोऽसुपि” (पा०सू०८-२-६९) इति रेफः, कस्कादिन्वात्सः । यत्करः ।
तत्करः । धनुष्करः । अरुष्करः । “नित्यं समासेऽनुत्तरपदस्थस्थ”
(पा०सू०८-३-८५) इति षत्वम् ।

कियत्तद्दृषु कृञोऽज्विधानम् (का०वा०) ॥ वार्त्तिकमेतदिति के-
यटहरदत्तौ । इष्टिरिति माधवः । किङ्करा । यत्करा । तत्करा । वार्त्ति-

केन सूत्रवाधाद्दृष्ट्याभावात् 'किंकरी' इत्यसाधुरिति कैयटः । हेत्वादा-
वपि ष्टं बाधित्वा परत्वाद्देवेति तस्याशयः । वृत्तौ तु पक्षान्तरमप्यु-
क्तम्-अथ वा पचादिपाठः करिष्यते इति । इह किमादिग्रहणमपनीय
पचादिष्वेव कियत्तद्बहुषु कृञिति पठितव्यमिति तस्यार्थः । वार्त्तिक-
मपीत्थमेव व्याख्येयमित्याशयः । अस्मिन्पक्षे हेत्वादिविवक्षायां पर-
त्वाद्देन भाव्यम् । तेन किंकरणशीला 'किंकरी' इति भवत्येव ।

पुंयोगविवक्षायां तु निर्विवादो ङीष् । कियत्तद्बहुष्वञ्वेति प्रक्रिया-
यां विकल्पोक्तिस्तु आकरविरुद्धत्वात्कर्मण्यणोऽपि पक्षे प्रसङ्गाच्चायु-
क्तैव । न चाजभावे सौत्रष्टः, सूत्रे किमादिग्रहणापनयनस्य हरदत्तादि-
भिरुक्तत्वात् । अथवा सौत्रस्थापनयनं मास्त्विति प्रौढिवादेन नेया,
ताच्छील्यदादौ व्याख्यानभेदात् फलितं विकल्पमाश्रित्य विषयविशेषा-
भिप्रायेण कथंचिद्वा नेया ।

कर्मणि भृतौ (पा०सू०३-२-२२) ॥ कर्मशब्दे कर्मण्युपपदे करोतेष्टः
स्याद् भृतौ गम्यमानायाम् । भृतिर्वेतनम् । कर्म निर्वेशः क्रियायाः नि-
ष्क्रयाय देयं भक्तादि द्रव्यमिति यावत् । कर्मकरो भृतकः । कर्मकारोऽन्यः ।

न शब्दश्लोककलहगाथावैरचाटुसूत्रमन्त्रपदेषु (पा०सू०३-२-२३) ॥
पषूपपदेषु करोतेष्टो न स्यात् । हेत्वादिषु प्राप्तः प्रतिषिध्यते । शब्दका-
रः । श्लोककार इत्यादि ।

स्तम्बशकृतोरिन् (पा०सू०३-२-२४) ॥ एतयोः कर्मणोरुपपदयोः
करोतेरिन्प्रत्ययः स्यात् ।

व्रीहिवत्सयोरिति वक्तव्यम् (का०वा०) ॥ स्तम्बकरिर्व्रीहिः । शकृ-
त्करिर्वसः । इनो निस्वात्कृदुत्तरपदप्रकृतिस्वरेणोत्तरपदमाद्युदात्तम् ।
व्रीहिवत्सयोः किम् ? स्तम्बकारः । शकृत्कारः ।

हरतेर्दतिनाथयोः पशौ (पा०सू०३-२-२५) ॥ दतिनाथयोः कर्मणो-
रुपपदयोर्हरतेर्धातोः पशौ कर्त्तरि इन् प्रत्ययः स्यात् । दति हरतीति
दतिहरिः । नाथं नासारज्जुं हरतीति नाथहरिः । इह प्रत्ययार्थस्य क-
र्तुः पशुर्विशेषणं न तु तस्य बाधकः, प्रकृतिप्रत्ययार्थयोरन्वयप्रसङ्गात् ।
प्रकृत्यर्थो हि प्रत्ययार्थं विशिनष्टि । प्रकृतिश्चेह धातुः । तद-
र्थश्च क्रिया । सा च साधनेन सम्बन्धार्हा । पशुशब्दस्तु चतुःपाज्जातीयं
वस्तु स्वरूपेणाचष्टे न शक्तिमद्रूपेण, नतरां शक्तिरूपेण । अतस्तथैव च
प्रत्याख्यमानः पशुः प्रत्ययार्थो भवितुं नार्हति । अतः कर्त्तैव प्रत्ययार्थः ।
तद्विशेषणं च पशुः सूत्रवाक्यजन्ये बोधे पशुरूपा कर्त्तरि वाच्ये प्रत्ययो
भवतीति हि विषयः ।

उदाहरणे तु पशुरेव विशेष्यः । तत्राभेदेन सम्बन्धेन कर्त्ता विशेषणम् । तत्र प्रकृत्यर्थः परमविशेष्यः । पशुस्तु समुदायशक्त्या उपतिष्ठते । एतेन पङ्कजप्रभृतयो व्याख्याताः । पङ्कजनिकर्तृ पद्ममिति हि तत्रार्थः । एवं विधिवाक्येषु अलससुखाहर्त्रांर्त्नीहिवत्सयोरित्यादिषु सर्वत्र प्रत्ययार्थविशेषणत्वम् । उदाहरणेषु च विशेषणत्वमलसादीनां द्रष्टव्यम् । पशौ किम् ? दृतिहारः । नायहारः ।

फलेग्रहिरात्मम्भरिश्च (पा०सू०३-२-२६) ॥ एतौ निपात्येते । फलानि गृह्णातीति फलेग्रहिवृक्षः । “स्यादवन्ध्यः फलेग्रहिः” (अ० को०२-४-६) इत्यमरः । भट्टिकाव्ये तु फलग्राहिमात्रे इन् प्रयुज्यते “फलेग्रहीद्वंसिवनस्पतीनाम्” इति । उपपदस्यैदन्तत्वं इन्प्रत्ययश्च प्रटे निपात्यते । आत्मानं विभर्तीत्यात्मम्भरिः । आत्मशब्दस्योपपदस्य मुमागमः, इन्प्रत्ययश्च भृजो निपात्यते । चकारोऽनुक्तसमुच्चयार्थ इति वृत्तिः । कुक्षिम्भरिः । छन्दसि फलशब्दस्यादन्तत्वमपि दृश्यते । “यो वनस्पतीनां फलग्रहिः” इति । इदमपि कुक्षिम्भरिवच्चकारेण सङ्ग्राह्यमिति हरदत्तः । चान्द्रास्तु आत्मोदरकुक्षिष्विति पठन्ति । तथा च मुरारिः—

ज्योत्स्नाकरम्भमुदरम्भरयश्चकोराः । इति ।

देवापिवातापिप्रभृतयोऽप्यनेन सिद्धाः । भाष्ये तु भृजः कुक्ष्यात्मनोर्नुम् चेत्येतावदेव स्थितम् ।

छन्दसि वनसनरक्षिमथाम् (पा०सू०३-२-२७) ॥ एभ्यः कर्मण्युपपदे इन्प्रत्ययः स्याच्छन्दसि । ‘वन षण सम्भकौ’ (भ्रा०प०४६४, ४६५) गणे सहनिर्दिष्टौ भौवादिर्कौ इमावेव गृह्येते न तु ‘वनु याचने’ (त०आ०८) ‘षणु दाने’ (त०उ०२) इति तानादिकौ, निरनुबन्धकत्वात् साहचर्याच्च । ब्रह्मवर्ति त्वा क्षत्रवनिम् । ब्रह्म वनति क्षत्रं वनतीति विवक्षायामिन् प्रत्ययः । तदन्ताद् द्वितीयैकवचनम् । उत नो गोषणिन्धियम् । सुषामादित्वात् षत्वं, गां सनतीति त्रिप्रहः । यौतेश्चानौ यमरक्षितारौ चतुरक्षौ पथिरक्षी । ये पथां पथिरक्षयः । पन्थानं रक्षतः, रक्षन्ति चेति विप्रहः । हविर्मथीनामभ्याविवसताम् । हविर्मथन्तीति हविर्मथयः तेषाम् ।

एजेः खश् (पा०सू०३-२-२८) ॥ एजृ कम्पने (भ्रा०प०२३४) । अस्माप्यन्तात् कर्मण्युपपदे खश् स्यात् । जनम् एजयतीति जनमेजयः । सुत्रे ‘एजेः’ इति ण्यन्तस्य निर्देशः न तु शुद्धस्येका, खशः शित्करणात् । तद्धि सार्वधानुक्तत्वे सति शब्दयथा स्यादिति । न च शुद्धस्य

शपि सत्यसति वी विशेषोऽस्ति । नचोत्तरार्थं शिन्त्वामिति वाच्यम्, इहार्थत्वे सम्भवति केवलोत्तरार्थत्वस्यायुक्तत्वात् । खशः शिन्त्वं मुमर्थम् । 'शुनिन्धयः' इत्यादौ ह्रस्वत्वार्थम्—

खञ्प्रकरणे वातशुनीतिलशर्द्धेष्वजधेटुदजहातिभ्य उपसंख्यानम् (का०वा०) ॥ वातमजा मृगाः। शुनिन्धयः । “खित्यन्ययस्य” (पा०सू० ६-३-६६) इति ऱह्रस्वः। तिलन्तुदः । शर्द्धञ्जहा माषाः । ओहाक् त्यागे- (जु०प०८) । जुहोत्यादिवाच्छपः श्लौ द्विवचनम् । “श्राभ्यस्तयोः” (पा०सू०६-४-११२) इत्यालोपः । शर्द्धोऽपानशब्दः, तञ्जहतीति वि-ग्रहः । माधवस्तु 'शर्द्धञ्जहा माषाः' इत्युदाजहार । दुर्गसिंहोऽप्येवम् । तत्र जहातिरन्तर्भावितण्यर्थः साध्वसिच्छिनत्तीतिवत् । माषाणां करणकर्तृत्वमिति वा ।

नासिकास्तनयोधर्माधेटोः (पा०सू०३-२-२९) ॥ खञ् स्यात् । तत्र यथासंख्यं वारयितुं वार्तिकम्—

स्तने धेटः (का०वा०) ॥

नासिकायां धमश्च धेटश्च (का०वा०) ॥ स्तनं धयतीति स्तनन्धयः । धेटष्ट्रिन्धस्य अवयवे अचरितार्थत्वात्स्तनन्धयी । अत्रैव च ङीबिष्यते नान्यत्रेत्याहुरिति हरदत्तः । अत्रैवेति खञ्प्रत्ययान्तोपलक्षणम् । तथा च क्षीरस्वामी 'स्तनन्धयीत्यादौ ङीबर्थः' इति । वर्द्धमानोऽपि-शुनिन्धयी । स्तनन्धयी । खञ्प्रत्ययान्त एव ङीबिति । तेन “पाध्माध्माधेट्-दशः शः” (पा०सू०३-१-१३७) इति शप्रत्यये “आतोऽनुपसर्गे” (पा०सू० ३-२-३) इति कप्रत्यये च टाबेव ।

अत्र च सम्प्रदाय एव शरणम् । नासिकन्धमः । “पात्रा” (पा०सू० ७-३-७८) इति धमादेशः । नासिकन्धयः ।

नार्दीमुष्टयोश्च (पा०सू०३-२-३०) ॥ एतयोः कर्मणोरुपपदयोर्धर्मा धेटोः खञ् स्यात् । अत्र यथासंख्यं नेष्यत इति भाष्ये वृत्तौ च स्थितम् । “यथासंख्यमनुदेशः” (पा०सू०१-३-१०) इति सूत्रे तु भाष्ये यथासंख्य-मस्तीत्युक्तम् । तन्मतभेदेन बोध्यम् । नाडिन्धमः, नाडिन्धयः। मुष्टिन्धमः, मुष्टिन्धयः । भाष्ये घटीखारीशब्दावप्युपसंख्यातौ । घटी-घटः । घटिन्धयः । घटिन्धयः । खारिन्धमः । खारिन्धयः । खारीशब्दः परिमाणव-चनः । 'खरी' इति पाठान्तरम् । खरी गर्हमी । जातिलक्षणो ङीष् । ख-रिन्धमः । खरिन्धयः । जयादित्यस्तु वातशब्दमप्युदाजहार, वातन्ध-मः । वातन्धय इति । तन्तु भाष्यादौ न दृश्यते ।

उदिकूले रुजिवहोः (पा०सू०३-२-३१) ॥ उपूर्वाभ्यां रुजिवहिभ्यां

कूले कर्मण्युपपदे खश् स्यात् । कूलमुद्रुजतीति कूलमुद्रुजः । कूल-
मुद्रहः । धातूपसर्गयोः कार्यस्यान्तरङ्गत्वात्पूर्वं गतिसमासः पश्चादुप-
पदसमासः । ननु “तत्रोपपदं सप्तमीस्थम्” (पा०सू०३-१-९२) इत्यत्र
यत्र सति प्रत्ययः स्यात् तत्रैव च सप्तमीनिर्दिष्टमुपपदम् इति व्या-
ख्यानाद् उपपदमित्यनेन प्रत्यय आक्षिप्यते । ततश्च प्रत्ययेनैव समा-
सः स्यान्न तु तदन्तेन समासः । संज्ञाविधौ प्रत्ययग्रहणे तदन्तग्रहण-
स्य दुर्लभत्वादिति चेत् ? न, प्रत्ययमात्रेण सामर्थ्याभावात्संज्ञाविधा-
वपि “प्रत्ययग्रहण” (प०भा०२३) परिभाषाऽप्रवृत्तेः । न चैवमपि तदाः
दितदन्तनियमादुपसर्गविशिष्टेन समासानुपपत्तिः, कृद्ग्रहणे गतिकार-
कपूर्वस्यापि ग्रहणात् । न चेदं कृद्ग्रहणमिति भ्रमितव्यम्, उपपदसंज्ञः
मात्रस्य मा भूदित्यादौ माडादिष्वपि प्रवृत्तिसम्भवेन कृतप्रत्ययव्यभि-
चारित्वेऽप्युपपदसमासस्य कृतप्रत्ययाव्यभिचारात् । यत्कार्यं हि कृतप्र-
त्ययं न व्यभिचरति तत्र कृद्ग्रहणपरिभाषा प्रवर्त्तते । यथा “धातोः
स्वरूपग्रहणे” इत्येषा परिभाषा यत्कार्यं धातुं न व्यभिचरति तत्र प्रव-
र्त्तते । अत एव ‘घृतस्पृग्भ्याम्’ इत्यत्र “अनुदात्तस्य चर्दुपधस्य” (पा०
सू०६-१-५९) इत्यमागमो न प्रवर्त्तते । एतेन ‘गोसन्दायः’ इत्यादि व्या-
ख्यातम् । तत्रापि हि धातुमात्रात्कर्मण्यणि गतिसमासे च सगतिके-
नोपपदसमासः ।

स्यादेतत्, सप्तमीनिर्दिष्टत्वाविशेषात्कूलस्येवोच्छब्दस्याप्युपपद-
त्वं स्यात् । ततश्चोपपदयोः रुजिवहोश्च यथासङ्गं स्यादिति चेत् ?
मैवम् । तत्र हि प्रत्येकमुपपदत्वमिच्छति तत्र समुदायात्सप्तमीमुच्चार-
यति, लाघवात् । “नाडीमुष्टयोः” (पा०सू०३-२-३०) इति यथा । इह
तु विपर्ययः कृतः । तस्मात् ‘उदि’ इति पञ्चम्याः स्थाने सप्तमी ।
‘रुजिवहोः’ इति पञ्चम्याः स्थाने षष्ठी । तेनाकार्थलाभः । एतच्च
यथासंख्यसूत्रे कैयटे स्पष्टम् ।

वहाभ्रे लिहः (पा०सू०३-२-३२) ॥ वडाभ्रयोः कर्मणोरुपपदयोर्लि-
हेः खश् स्यात् । वहः स्कन्धः, तं लेढीति वहंलिहो गौः । लिह आ-
स्वादाने (अ०उ०६) । अदादित्वाच्छपो लुक् । खशो ङित्वाङ्गुणः ।
अम्लंलिहो वायुः ।

परिमाणे पचः (पा०सू०३-२-३३) ॥ परिमाणं प्रस्थादि, तस्मिन्क-
र्मण्युपपदे पचेः खश् स्यात् । प्रस्थं पचतीति प्रस्थम्पचा स्थाली ।
खारिम्पचः कटाहः । इह सूत्रे परिमाण इति न स्वरूपग्रहणं, तस्य पचिं
प्रति कर्मत्वायोगात् । अतस्तद्विशेषाः प्रस्थादयो गृह्यन्ते । तेऽपि यदि

परिमाणनिष्ठा एष स्युस्तर्हि विकलेदनवाचिना पचिना सह कर्मत्वा-
सम्भव एव । अतः परिमिते व्रीह्यादौ वर्त्तमाना इह ग्राह्याः ।

मितनखे च (पा०सू०३-२-३४) ॥ एतयोः कर्मणोः पचेः खश्-
स्यात् । मितंपचा ब्राह्मणी । नखंपचा यथागूः । पचिरत्र तापवचनः ।

विध्वरूपोस्तुदः (पा०सू०३-२-३५) ॥ एतयोः कर्मणोरुपपदयोस्तु-
देर्धातोः खश् स्यात् । विधुं तुदतीति विधुन्तुदः । अरुन्तुदः । “अरुद्धि-
षदजन्तस्य मुम्” (पा०सू०६-३-६७) इत्युकारात्परो मुम् । “संयोगा-
न्तस्य लोपः” (पा०सू०८-२-२३) । “सैहिकेयो विधुन्तुदः” (अ०को०
१-३-२८) । “व्रणोऽस्त्रियामीर्ममरुः” (अ०को०२-६-५४) “अरुन्तुदं तु
मर्मस्पृक्” (अ०को०३-१-८१) इत्यमरः ।

असूर्यललाटयोर्द्वांशतपोः (पा०सू०३-२-३६) ॥ एतयोः कर्मणोरुप-
पदयोर्यथासङ्ख्यं दृशितपिभ्यां खश् स्यात् । ‘असूर्यम्’ इत्यसमर्थस-
मासः, दृशिना नञः सम्बन्धात् । सूर्यं न पश्यन्तीत्यसूर्यपश्याः राज-
दाराः । “पाद्मार्धमा” (पा०सू०७-३-७८) इति पश्यादेशः । गुप्तिपरश्चे-
दं । एवञ्च नाम गुप्ता यदपरिहार्यदर्शनं सूर्यमपि न पश्यन्तीति । तेन
सत्यपि सूर्यदर्शने प्रयोगो न विरुध्यते । यदा तु सूर्यदर्शनाभावमात्रं
विवक्षितं तदा न भवितव्यमेव प्रत्ययेनानभिधानादिति न्यासकारः ।

उग्रम्पश्येरंमदपाणिन्धमाश्च (पा०सू०३-२-३७) ॥ एते निपात्यन्ते ।
‘उग्रम्’ इति क्रियाविशेषणं, तस्मिन्नुपपदे दृशेः खश् । उग्रं पश्यती-
त्युग्रम्पश्यः । इरा उदकं तेन माद्यति दीप्यते अबिन्धनत्वादिति इरम्म-
दो मेघज्योतिः । मदी हर्षे (दि०प०१०२), अस्मादेव निपातनात् “दि-
वादिभ्यः श्यन्” (पा०सू०३-१-६९) भवति । पाणयो ध्मायन्तेऽस्मि-
न्निति पाणिन्धमोऽध्वा । स पुनरस्मिन् गच्छद्भिः सर्पाद्यपनोदनाय पा-
णयः शब्दयन्ते तादृशः अन्धकाराद्यावृत्तो मार्गः ।

प्रियवशे वदः खच् (पा०सू०३-२-३८) ॥ ‘प्रिय’ ‘वश’ इत्येतयोः
कर्मणोरुपपदयोर्वदेर्धातोः खच् स्यात् । प्रियंवदः । वशंवदः । खकारो
मुमर्थः चकारस्तु “खच्चि न्हस्वः” इति विशेषणार्थं इति वृत्तिः । “खे
न्हस्वा” इत्युच्यमाने “एजेः खश्” (पा०सू०३-२-२८) जनमेजयः, अ-
त्रापि स्यादिति भावः । ननु एकानुबन्धकग्रहणे न व्यनुबन्धकस्येति
खशि न भविष्यति । न चैवमपि “कुलात्खः” (पा०सू०४-१-१३९) कु-
लीनः, “यस्य” (पा०सू०६-४-१४८) इति लोपाप्रवृत्तये न्हस्वः स्यादिति
वाच्यम्, प्रकरणसाहचर्याद्धातुप्रत्ययस्यैव ग्रहणात् । किञ्च “दोषोणौ”
(पा०सू०६-४-९०) इति सूत्रादत्र णावित्यनुवर्त्य खे परे णौ न्हस्वो

विधीयते । अतः कुलीने न दोषः । जनमेजये तु उक्तैव गतिः । सत्यम्, खिन्त्यप्रयोजन एवायं चकारः । प्रत्ययान्तरकरणमुत्तरार्थम् । 'द्विषन्त-पः' इत्यत्र ष्वणिलोपौ यथा स्यातां, शप् च मा भूदिति । मन्वेवमुत्तरत्रैव क्रियतामिति चेत् ? सत्यम्, इह करणमन्यतोऽपि भवतीति ज्ञापनार्थम् । तेनानुपदमेव वक्ष्यमाणं वार्त्तिकं गतार्थम् ।

खच्प्रकरणे गमेः सुपि (का०वा०) ॥ असंज्ञार्थमिदं वार्त्तिकम् । संज्ञायां तु वक्ष्यमाणेन "गमश्च" (पा०सू०३-२-४७) इति सूत्रेणैव सिद्धम् । इदञ्च वार्त्तिकं ज्ञापकसिद्धार्थमित्युक्तम् । मितङ्गमो हस्ती ।

विहायसो विह च (का०वा०) ॥ विहायसो 'विह' इत्ययमादेशो वक्तव्यः । खच्च डिद्धा वक्तव्यः । विहङ्गः । विहङ्गमः ।

डे च (का०वा०) ॥ डे परे विहायसो विहादेशो वक्तव्यः । विह-गः । "अन्यत्रापि दृश्यते" (का०वा०) इति उपकरणे वक्ष्यमाणेनेह डः ।

द्विषत्परयोस्तापेः (पा०सू०३-२-३९) ॥ एतयोः कर्मणोरुपपदयोस्तापेः खच् स्यात् । तप दाहं (चु०प०२८६) चुरादिः, तप सन्तापे (भा०प०१०१०) भ्वादिः, द्वयोरपि ग्रहणम् । द्विषन्त तापयतीति द्विषन्तपः । "अरुद्विषत्" (पा०सू०६-३-६७) इति मुमि संयोगान्तलोपः । परन्तपः । 'द्विषत्परयोः' इति द्वितकारको निर्देशः । तत्रैकेन द्विषच्छब्दो विशेष्यते, तकारान्तो यो द्विषच्छब्द इति । सौत्रत्वाग्निर्देशस्य विशेषणस्य परनिपातः । तेन स्त्रियां न भवति । घटघटीग्रहणेन "लिङ्गविशिष्ट" (पा०भा०७३) परिभाषाया अनित्यत्वज्ञापनाद्वा । द्विषन्तीं तापयतीति द्विषतीतापः । "कर्मण्यण्" (पा०सू०३-२-१) एव भवति ।

वाचि यमो व्रते (पा०सू०३-२-४०) ॥ वाकशब्दे कर्मवाचिन्युपपदे यमेः खच् स्यात् व्रते गम्यमाने । शास्त्रेण बोधितः सङ्कल्पविशेषो व्रतम् । वाचं यच्छतीति वाचंयमः । "वाचंयमपुरन्दरौ च" (पा०सू०६-३-६९) इति पूर्वपदस्यामन्तत्वम् । न चैवं खच्प्रत्ययोऽपि तत्रैव निपात्यतामिति वाच्यम्, व्रतादन्यत्रापि प्रसङ्गात् । यदि तु निपातनबलादेव व्रतविषयता आश्रीयते तत्रैव वा व्रतग्रहणं क्रियते, वाचंयमो व्रते पुरन्दरश्चेति, तदेह "वाचि यमो व्रते" इति सूत्रं "पुः सर्वयोः" (पा०सू०३-२-४१) इत्यत्र 'पुरिदारेः' इत्यंशश्च शक्यमकर्तुम् । व्रते किम् ? यो ह्यशक्त्यादिना वाचं यच्छति तत्राणैव यथा स्यात् । वाच्यमः ।

पुः सर्वयोर्दारिसहोः (पा०सू०३-२-४१) ॥ 'पुर्' 'सर्व' इत्येतयोः कर्मणोरुपपदयोर्यथासङ्गं दारिसहोर्धात्वोः खच् स्यात् । पुरं दारयतीति पुरन्दरः, "वाचंयमपुरन्दरौ च" (पा०सू०६-३-६०) इत्यम् । सर्वसहो

राजा । इह सूत्रे 'दृ विदारणे' (क्रघा०प०२१) इत्यस्य ग्रहणं, न तु 'दृ भये' (श्वा०प०८१०) 'दृङ् आदरे' (तु०आ०१३१) इत्येतयोरित्युपदेशः । सहिग्रहणमसंज्ञार्थम् । संज्ञायान्तु "भृत्तृजि" (पा०सू०प०३-२-४६) इत्यादि वक्ष्यति ।

"भगे च दारेरिति वक्तव्यम्" इति काशिका । भाष्यादावदृष्टमपीदं बाहुलकेन लभ्यते । भगं दारयतीति भगन्दरः ।

सर्वकूलाम्नकरीषेषु कषः (पा०सू०३-२-४२) ॥ एषु चतुर्षु कर्मसूपपदेषु कषः खच् स्यात् । सर्वङ्कषः खलः । कूलङ्कषा नदी । अम्रङ्कषो वायुः । करीषङ्कषा वात्या ।

मेघर्त्तिभयेषु कृजः (पा०सू०३-२-४३) ॥ एषु त्रिषु कर्मसूपपदेषु करोतेः खच् स्यात् । मेघङ्करः । ऋतिङ्करः । भयङ्करः । उपपदविधौ भयादिग्रहणं तदन्तर्विधिं प्रयोजयतीत्युक्तत्वात् अभयङ्करः ।

क्षेमप्रियमद्रेऽण् च (पा०सू०३-२-४४) ॥ त्रिष्वेषु कर्मसूपपदेषु करोतेरण् स्याच्चात्खच् । क्षेमङ्करः । क्षेमकारः । प्रियङ्करः । प्रियकारः । मद्रङ्करः । मद्रकारः । वेति वक्तव्ये अण्ग्रहणं हेत्वादिषु टप्रतिषेधार्थम् । कथन्तर्हि 'अल्पारम्भाः क्षेमकराः' इति ? कर्मणः शेषत्वविवक्षायां पचाद्यच् भविष्यति ।

छन्दसि 'शिवङ्करः' इत्यपि दृश्यते । तथा चाथर्वशाखायां 'शिव एको ध्येयः शिवङ्करः सर्वमन्यत्परित्यज्य' इति । कर्तृव्यत्ययात्सिद्धम् ।

आशिते भुवः करणभावयोः (पा०सू०३-२-४५) ॥ अत्र 'सुपि' इत्युपतिष्ठते न तु 'कर्मणि' इति, भवतेरकर्मकत्वात् । यद्यपि सौपसर्गस्य प्राप्त्यर्थस्य च भवतेः सकर्मकत्वमस्ति तथापि तत्र खच् न भवितव्यमनभिधानादित्याहुः ।

आशितशब्दश्च द्विविधोऽत्र गृह्यते । 'अश भोजने' (कन्या०प०५१) इत्यस्मादाङ्पूर्वादाविभक्षिते कर्मणि कर्त्तरि कप्रत्ययान्त एकः । अशे-र्ष्यन्तात्प्रयोज्यकर्मणि कप्रत्यये कृते अपरः । "आशितः कर्ता" (पा०सू०६-१-२०७) इत्याद्युदात्तविधिरप्युभयोरविशिष्टः । तत्र द्वितीये प्रयोज्य एव भूतपूर्वगत्या कर्त्तौच्यते । प्रत्यवसानार्थानामणौ कर्त्तृणौ कर्मसंज्ञाविधानात् । "कृषन्नित्फालआशितं कृणोति" इत्यत्रापि अयमेव ग्राह्यः । अवग्रहादर्शनात् । आद्ये तु साम्प्रतिकमेव कर्तृत्वम् । यस्तु "धौ-व्यगतिप्रत्यवसानार्थेभ्यः" (पा०सू०प०३-४-७६) इति भावकर्माधिकरणेषु कः, तदन्तो नात्र गृह्यते, अनभिधानात् । सूत्रार्थस्तु आशितशब्दे सुबन्त उपपदे भवतेर्धातोः करणे भावे चार्थं खच् स्यात् । आ-

शितो भवत्यनेन आशितम्भव ओदनः । यावता ओदनेन अतिथ्यादि-
र्भोजितो भवति स एवमुच्यते । भावे-आशितस्य भवनमाशितम्भवः ।
इह “वासरूप”(पा०सू०३-१-९४)विधिना ल्युडपि भवति । ‘आशि-
तभवनम्’इति । घञ् तु बाध्यते एव, सरूपत्वादित्याहुः ।

न चात्र “कल्युट्त्तुमुन्खलर्थेषु वासरूपविधिर्न”(प०भा०७०) इति
निषेधः शङ्क्यः, यत्र हि घञादेरपवादत्वेन ल्युट् प्रसक्तः, स उत्सर्ग
नित्यं बाध्यते न तु विकल्पेनेति तदर्थः । इह तु ल्युटोऽपवादोऽयं खच् ।
तत्र वासरूपन्यायो निर्बाध एव । ‘आशितभवनम्’इत्युदाहरतो जया-
दित्यस्य सम्मतश्चेति दिक् ।

संज्ञायां भृतृवृजिधारिसहितपिदमः (पा०सू०३-२-४६) ॥ भृप्रभृ-
तिभ्योऽष्टभ्यः यथायोगं कर्मणि सुबन्ते चोपपदे खच् स्यात्संज्ञायाम् ।
विश्वं विभर्तीति विश्वम्भरः कैटभजित् । “रसा विश्वम्भरा स्थि-
रा”(अ०को०२-१-२) । रथन्तरं साम । रथेन तरतीति व्युत्पत्तिमात्रम्,
स्वरसंस्कारावग्रहादिसिद्धार्थम् । न त्वत्रावयवार्थानुगमोऽस्ति, “रथ-
न्तरमाजभारा वसिष्ठः” इत्यत्र हि रथमित्यवगृह्णन्ति । अन्तोदात्तं चा-
धीयते । अखण्डत्वे तु अवग्रहो न स्यात् । “नन्विषयश्च”(फि०सू०
२६) इत्याद्युदात्तश्च स्यात् । पतिषरा कन्या । शत्रुञ्जयो हस्ती । युग-
न्धरः पर्वतः । शत्रुंसहः । शत्रुन्तपः । अरिन्दमः । अन्तर्भावितण्य-
र्थोऽत्र दमिः । संज्ञायां किम् ? कुटुम्बं विभर्तीति कुटुम्बभारः ।

गमश्च (पा०सू०३-२-४७) ॥ अस्मात् खच् स्यात्कर्मण्युपपदे संज्ञा-
याम् । सुनङ्गमः । पूर्वसूत्रे एव गमिर्नोकः । उत्तरसूत्रे गमेरेवानुवृत्ति-
र्यथा स्यात्, भृतृप्रभृतीनां मा भूदिति ।

अन्तात्यन्ताध्वदुरपारसर्वान्तेषु डः (पा०सू०३-२-४८) ॥ ‘संज्ञा-
याम्’इति निवृत्तम् । सप्तसु कर्मसूपपदेषु गमेर्डः स्यात् । अन्तं गच्छ-
तीत्यन्तगः । अत्यन्तगः । अध्वगः । दुरगः । पारगः । सर्वगः । अन-
न्तगः । डित्त्वसामर्थ्यादभस्यापि टेलोपः ।

सर्वत्रपन्नयोरुपसंख्यानम्(का०वा०) ॥ सर्वत्रगः । पन्नं पतितं यथा
स्यात्तथा गच्छतीति पन्नगः । ‘पन्नम्’ इति क्रियाविशेषणं पठ्यते कान्तम् ।
उरसो लोपश्च (का०वा०) ॥ उरसा गच्छतीत्युरगः ।

सुदुरोरधिकरणे (का०वा०) ॥ सुखेन गच्छत्यत्रेति सुगः । दुर्गः ।
कर्मणि तु खलेव । सुगमः । दुर्गमः ।

निरो देशे (का०वा०) ॥ निर्गो देशः ।

अन्यत्रापि दृश्यते इति वक्तव्यम्(का०वा०) । ग्रामगः । गुरुतल्पगः ।

आशिषि हनः (पा०सू०३-२-४२) ॥ कर्मण्युपपदे हन्तेर्ङः स्यादाशिषि गम्यमानायाम् । शत्रुं वध्यात् शत्रुहः । आशिषि किम् ? शत्रुघातः । अत्र वार्त्तिकानि—

दारावाहनोऽणन्तस्य च टः संज्ञायाम् (का०वा०) । 'दारौ' इति शब्दापेक्षया पुल्लिङ्गता । दारुशब्दे उपपदे आङ्पूर्वाद्धन्तेरण्, अन्तस्य च टकारादेशो वक्तव्य इत्यर्थः । टविधानार्थमिदम् । अण् तु "कर्मण्यण्" (पा०सू०३-२-१) इत्येव सिद्धः । अन्तग्रहणं स्पष्टार्थम् "अलोऽन्त्यस्य" (पा०सू०१-१-५२) इत्येव सिद्धेः । अन्यथा हि टः प्रत्ययः सम्भाव्येत । गोधाकालकादार्वाघाटस्ते वनस्पतीनाम् ।

चारौ वा (का०वा०) ॥ चारुशब्दे उपपदे प्रागुक्तं वा वक्तव्यमित्यर्थः । चार्वाघाटः । चार्वाघातः ।

कर्मणि समि च (का०वा०) ॥ कर्मण्युपपदे सम्पूर्वाद्धन्तेरण्, अन्त्यस्य च टो वा वक्तव्यः । वर्णान्संहन्तीति वर्णसंघाटः । वर्णसंघातः । पदसंघातः । पदसंघाटः ।

अपे क्लेशतमसोः (पा०सू०३-२-५०) ॥ अपपूर्वाद्धन्तेर्ङः स्यात्क्लेशतमसोः कर्मणोरुपपदयोः । क्लेशापहः पुत्रः । तमोऽपहः सूर्यः । अनाशिरथोऽयमारम्भः ॥

कुमारशीर्षयोर्णिनिः (पा०सू०३-२-५१) ॥ एतयोः कर्मणोरुपपदयोर्हन्तेर्णिनिः स्यात् । कुमारघाती । शीर्षघाती । "सुप्यजातौ" (पा०सू०३-२-७८) इत्येवमादिभिः सिद्धे ताच्छील्यवश्यकाधमण्योदिविरहेऽपि यथा स्यादित्येवमर्थं, शिरसः शीर्षभावार्थञ्च वचनम् ।

लक्षणे जायापत्योष्टक् (पा०सू०३-२-५२) ॥ हन्तेर्भातोर्जायापत्योः कर्मणोरुपपदयोर्लक्षणवति कर्त्तरि टक्प्रत्ययः स्यात् । जायाघ्नो ब्राह्मणः । पतिघ्नी वृषली । सूत्रे लक्षणशब्दोऽर्थाद्यच्प्रत्ययान्तो न तु केवलः, सूत्रारम्भसामर्थ्यात् । केवले हि लक्षणे तिलकरेखाविशेषादौ कर्तृत्वेन विवक्षिते उत्तरसूत्रेणैव सिद्धः प्रत्ययः । तस्माद्यस्य तिलकादि जायामरणनिमित्तमस्ति स तां हन्तीति गौणो वादः । एवं 'पतिघ्नी' इत्यत्रापि ।

अमनुष्यकर्तृके च (पा०सू०३-२-५३) ॥ मनुष्यभिन्नकर्तृकेऽर्थे वर्त्तमानाद्धातोः कर्मण्युपपदे टक् स्यात् । जायाघ्नस्तिलकालकः । पतिघ्नी पाणिरक्षा । पितृघ्नं घृतम् । अमनुष्यकर्तृके इति किम् ? आखुघातः शूद्रः । यद्यपि अमनुष्यशब्दो रक्षःपिशाचादिषु रुढस्तथापीह लक्ष्यानुरोधिना व्याख्यानान्मनुष्यादन्यत्सर्वमेवाह । ननु पूर्वसूत्रे लक्ष-

णग्रहणं यथा प्रत्ययार्थविशेषणम्, तथेहाप्यमनुष्यग्रहणमस्तु, किं कर्तृग्रहणेनेति चेत् ? मैवम्, 'अमनुष्य'इत्युच्यमाने उपपदत्वं विज्ञायेत, पूर्वसूत्रे तु उपपदान्तरसन्वात्प्रत्ययार्थविशेषणता निश्चीयत इति वैषम्यात् । अथ कथं 'कृतघ्ने नास्ति निष्कृतिः' 'बलभद्रः प्रलम्बघ्नः' 'शत्रुघ्नः' इत्यादि ? मूलविभुजादिषु द्रष्टव्याः । कथन्तर्हि 'चोरघातो नगरघातो हस्ती' इति ? बाहुलकादणिति वृत्तिर्भाष्यञ्च ।

शक्तौ हस्तिकपाटयोः (पा०सू०३-२-५४) ॥ शक्तौ गम्यमानायां हस्तिकपाटयोः कर्मणोरुपपदयोर्हन्तेर्घातोष्टक् स्यात् । मनुष्यकर्तृकार्थ आरम्भः । हस्तिकनो मनुष्यः । कपाटघ्नश्चोरः । शक्ताविति किम् ? विषेण हस्तिनं हन्तीति हस्तिघातः । यद्यपीह शक्तिरस्ति अशक्तस्य कर्तृत्वानुपपत्तेस्तथापि शक्तिग्रहणसामर्थ्यात्प्रकर्षविज्ञानम् । तेन स्वबलेनैव हन्तुं या शक्तिः सा गृह्यते । एवं चोदाहरणेऽपि हस्तिनं हन्तुं मा वा वधीत् । सामर्थ्यातिशयमात्रात्तु 'हस्तिकनः' इत्याद्युच्यते । कं शिरः पाटयति प्रविशते इति कपाटम् । 'कवाटम्' इति पाठे तु अटतेः पञ्चाद्यच् । "कवञ्चोष्णे" (पा०सू०६-३-१०७) इत्यत्र योगविभागात्कोः कवादेश इति हरदत्तः ।

पाणिघताडघौ शिल्पिनि (पा०सू०३-३-५५) ॥ एतौ निपात्येते शिल्पिनि कर्त्तरि वाच्ये । 'पाणि' 'ताड' इत्येतयोरुपपदयोर्हन्तेर्घातोष्टक्प्रत्ययः तस्मिंश्च टिलोपः घत्वञ्च निपात्यते । पाणिघः । ताडघः । शिल्पिनीति किम् ? पाणिघातः । ताडघातः ।

राजघ उपसङ्ख्यानम् (का०वा०) ॥ राजानं हन्तीति राजघः ।

आढ्यसुभगस्थूलपलितनग्नान्धप्रियेषु च्यर्थेष्वच्यौ कृञः करणे ष्युम् (पा०सू०३-२-५६) ॥ आढ्यादिषु च्यर्थेष्वच्यन्तेषु सप्तसु कर्मसुपपदेषु करोतेः ष्युन् स्यात् । करणे च्वेर्वैकल्पिकत्वाद् द्विविधाः इच्छयर्था आढ्यादयः, च्यन्ता अच्यन्ताश्च । तत्र च्यन्ताः पर्युद्स्यन्ते । अनाढ्यमाढ्यं करोत्यनेन आढ्यङ्करणम् । सुभगङ्करणमित्यादि । च्यर्थेष्विति किम् ? आढ्यन्तैलेन कुर्वन्ति । अभ्यञ्जयन्तीत्यर्थोऽनेकार्थत्वाद्भातूनाम् । तेन नात्र प्रागनाढ्यः सन् आढ्यः क्रियते इति अभूततद्भावाभावः । अस्तु वा अभूततद्भावः, तथापि प्रकृतेरविवक्षायां प्रत्युदाहरणम् । प्रकृतिरेव परिणामिनीत्वेन यदा विवक्ष्यते यथा अपटास्तन्तवः पटीभवन्तीति, तदा च्विप्रत्ययः । तथा च तत्र वार्तिकम्—

प्रकृतिविवक्षाग्रहणं च(का०वा०) । इति । अच्चाविति किम् ? आ-

र्त्वाकारोत्पन्नेन ।

स्यादेतत् । “करणाधिकरणयोश्च” (पा०सू०३-३-११७) इति ल्युटाऽत्र भवितव्यम् । न च ल्युटः ख्युनश्चेह विशेषोऽस्ति, उभयथाऽपि हि ‘आढ्याधिकरणम्’ इत्येव रूपम् । “खित्यनव्ययस्य” अरुद्विषदजन्तस्य मुम्” (पा०सू०६-३-६६,६७) इति हि ह्रस्वत्वं मुम् चानव्ययस्य विधीयते । ऋन्तश्चाव्ययम्, “ऊर्यादिच्चिडाचश्च” (पा०सू०१-४-६१) इति निपातत्वात् । न च ख्युनि सति “उपपदमतिङ्” (पा०सू०२-२-१९) इति नित्यसमासो लभ्यते ल्युटि तु नेति वाच्यम् । ल्युट्यपि गतिसमासस्य सम्भवात् तस्यापि नित्यसमासत्वाविशेषात् । न च स्त्रीप्रत्यये विशेषः, उभयत्रापि ङीबेव भवति । ल्युटि “टिड्ढाणञ्” (पा०सू०४-१-१५) इति सूत्रेण, ख्युनि तु तत्रत्येन ख्युन उपसंख्यानेन । न च स्वरे विशेषः, ल्युटि हि लिट्स्वरेण कृञ् उदात्तत्वं ख्युन्यपि नित्स्वरेण तथैवेति । तस्मात् ‘अचवौ’ इति व्यर्थमिति चेत् ? सत्यम्, उत्तरार्थं तदुक्तमिति भाष्यकाराः । एवञ्च ‘आढ्याधिकरणम्’ इत्यादि रूपं ल्युटा भवत्येवेति भाव इति कैयटः । यत्तु जयादित्येनोक्तम्—प्रतिषेधसामर्थ्यात् ख्युन्यसति ल्युडपि न भवति । तेन ल्युटोऽप्ययमर्थतः प्रतिषेध इति । तस्यायमाशयः—केवलोत्तरार्थत्वे तत्रैवाच्चाविति ब्रूयात् । इहकरणसामर्थ्यात्तु ल्युडपि न । यथा “इकोऽचि विभक्तौ” (पा०सू०७-१-७३) इत्यज्प्रहणस्य उत्तरार्थत्वे सत्यपि इहकरणसामर्थ्यात् “न लुमता” (पा०सू०१-१-६३) इत्यस्यानित्यता ज्ञाप्यते इत्यभिप्रायेणाह—इह किञ्चित् प्रपो इतीति वक्ष्यते । तथा चोत्तरार्थतापि काममस्तु न तु केवलोत्तरार्थतेति । भाष्यवार्त्तिकस्वरसेन तु केवलोत्तरार्थत्वं लभ्यते । अतस्तद्विरोधादृत्तिकृन्मतमयुक्तमिति कैयटः ।

कर्त्तरि भुवः खिष्णुख्युक्ञौ (पा०सू०३-२-५७) ॥ आढ्यादिषु ऋन्तैश्चऋन्तैषु सुबन्तैषूपपदेषु भवतेर्धातोः कर्त्तरि खिष्णुख्युक्ञ् एतौ स्तः । आढ्यम्भाविष्णुः । आढ्यम्भावुकः । सुभगम्भाविष्णुः । सुभगम्भावुक इत्यादि । कर्त्तृग्रहणं करणनिवृत्त्यर्थमुत्तरार्थञ्च । खकारो मुमर्थः । अकारो वृद्धार्थः ।

स्यादेतत् । खिष्णुच इकारो मास्तु ‘ख्सुः’ इति ‘सुख्’ इति धात्वयताम् । तत्रायमप्यर्थः, स्वरार्थश्चकारो न कर्त्तव्यः, प्रत्ययस्वरेणैवाभिमतासिद्धेः । कथन्तर्हि इकारादित्वमिति चेत् ? इडागमेनेति गृहाण । न च “एकाच उपदेशे” (पा०सू०७-२-१०) इतीणनिषेधः,

भवतेरुदात्तत्वात् । अत्रोत्तरं वार्तिककार आह—

नञस्तु स्वरसिद्ध्यर्थमिकारादित्वमिष्णुचः ॥ इति ।

‘नञः’ इति पञ्चमी । नञ उत्तरस्य खिष्णुजन्तस्य स्वरसिद्ध्यर्थमित्यर्थः । यद्यमिकारादिर्न क्रियेत ततः सत्यपीटि “कृत्योकेष्णुच्चा-
र्वाद्यश्च” (पा०सू०६-२-१६०) इति सूत्रे अस्य ग्रहणं न स्यात् । अस्य
चकारानुबन्धाभावात् ।

अथोच्येत—अयमपि चित् । ‘खस्नुच्’ इति । एवमपि लाक्षणिक-
त्वात्षत्वणत्वयोश्चासिद्धत्वात् ‘इष्णुच्’ इति रूपाभावात् ग्रहणं
न स्यादेव । तत इकारादित्वं क्रियते ।

अत्रेदं वक्तव्यम्—सत्यपीकारादित्वे “तदनुबन्धकग्रहणे नातदनुब-
न्धकस्य” (पा०भा०८४) इति परिभाषया अलङ्कारादिष्णुच एव ग्रहणेन
भाव्यं, नास्य ।

अथोच्येत । इकारोच्चारणसामर्थ्यादस्यापि ग्रहणमिति । हन्तैवं
खिष्णुजयमस्तु तत्रेति कृते चकारानुबन्धसामर्थ्यादस्यापि ग्रहणम-
स्तिवति किमिकारेण ? तस्माच्चिन्त्यमेतत् । यत्तु हरदत्तेन षत्वणत्वयोः
सामर्थ्यादस्यग्रहणं भवतीत्युक्तम्, तदप्यापाततः स्नुजपेक्षया णुजु-
क्तौ प्रत्युत प्रक्रियालाघवेन षत्वणत्वयोः करणस्योचिततया सामर्थ्या-
योगादिति दिक् ।

स्पृशोऽनुदके किन् (पा०सू०३-२-५८) ॥ अनुदके सुबन्ते उपपदे
स्पृशोः क्विवन् स्यात् । यद्यपि स्पृशोः सकर्मकत्वात्कर्मण्युपपदे इत्येव
प्राप्तस्तथापि पूर्वसूत्रात् ‘कर्त्तरि’ इत्यनुवृत्तेः ‘सुपि’ इत्येवापपदं निर्णी-
यते । तथाहि—“कर्त्तरि कृत्” इत्येव कर्त्तरि क्विवन्ः सिद्धत्वात्कर्त्तनुवृ-
त्तिः कर्त्तृप्रचयार्था । कर्मण्युपपदे एकः कर्ता, करणादौ चापर इत्येवं
कर्त्तृप्रचयः । तथा च सुबन्ते उपपदे इति फलितं भवति । घृतं स्पृश-
तीति घृतस्पृक् । मन्त्रेण स्पृशतीति मन्त्रेस्पृक् इति प्राञ्चः ।

वस्तुतस्तु पूर्वसूत्रे कर्त्तृग्रहणं व्यर्थमेव । तद्धि न तत्रैव करणानु-
वृत्तिनिरासार्थम्, अस्वरितत्वादेव तत्सिद्धेः । नापीह कर्त्तृप्रचयार्थम्,
‘मन्त्रस्पृक्’ इत्यादेः क्विवपाऽपि सिद्धेः । न च क्विवपि कुत्वं० न स्या-
दिति वाच्यम्, क्विवन्प्रत्ययो यस्मात्तस्यान्यत्रापि कुत्वम् इति वक्ष्य-
माणत्वात् । अन्यथा ‘अस्क्’ इत्याद्यसिद्धेरित्यवधेयम् ।

अनुदके इति किम् ? उदकस्पर्शः । न चेह क्विवपा ‘उदकस्पृक्’
इति रूपं दुर्वारमिति वाच्यम्, अनुदके इति पर्युदाससामर्थ्यात्क्वि-
पोऽप्यनुवृत्तेः । कथन्तर्हि ‘मन्त्रस्पृक्’ इत्यादेः क्विवपा सिद्धिरुक्तेति-

चेत् ? उदके विषपोऽप्रवृत्तावपि मन्त्रादावुपपदे प्रवृत्तौ बाधकाभा-
दिति दिक् ।

क्विनः ककारो गुणप्रतिषेधार्थः । इकारो “वेरपृक्तस्य” (पा०सू०६-
१-६७) इति विशेषणार्थः । नकारस्तु यद्यपि नाद्युदात्तार्थः, एकाज्भ्यः
विषनो विधानात्तत्र घातुस्वरेणैव सिद्धेः, यस्त्वेनेकाच् ‘दधृक्’ इति,
तत्रान्तोदात्तस्य वक्ष्यमाणत्वात्, तथापि “क्विन्प्रत्ययस्य कुः” (पा०सू०
८-२-६२) इति विशेषणार्थः । “क्विन्प्रत्ययस्य” इत्युच्यमाने सन्देहः
स्यात् । क्केः क्विपो वा निर्देश इति । न च क्वेर्निर्देश एकः पकारः,
क्विपस्तु द्वाविनि विशेषः । क्वेरपि निर्देशे पकारस्य “अनञि च”
(पा०सू०८-४-४७) इति द्विर्वचनोपपत्तेः । न चैवं क्विपि पकारत्रय-
मिति वाच्यम्, “झरो झरि” (पा० सू०८-४-६५) इति लोपोपपत्तेः ।
व्यञ्जनपरस्यैकस्यानेकस्य वोच्चारणे विशेषानुपलम्भाच्च ।

ऋत्विग्दधृक्स्त्रिग्दगुणिगञ्चुयुजिकृञ्चाञ्च (पा०सू०३-२-५९) ॥
आद्याः पञ्च क्विन्नन्ता निपात्यन्ते । ततस्त्रिभ्यः क्विन्विधीयते । त-
त्रापि निपातनैः सह निर्देशात्किञ्चिदलाक्षणिकमस्ति । तथा-अञ्चैः
सकर्मकत्वात्कर्मण्येव प्राप्तः सुबन्तमात्रे विधीयते । युजिकृञ्चिभ्यान्तु
केवलाभ्यामेव । युजेर्विधानसामर्थ्याच्च । न हि सोपपदाद्युजेः क्वि-
नि क्विपि वा विशेषोऽस्ति, कुत्वस्य “चोः कुः” (पा०सू०८-२-३०)
इत्यनेनैव सिद्धत्वात् । अनुपपदे तु “युजेरसमासे” (पा०सू०७-१-७१)
इति नुमि कृते नकारस्य कुत्वार्थं क्विनो विधानं भवति सार्थकम् ।
कृञ्चैर्नलोपाभावश्च निपात्यते । ऋतौ यजति ऋत्विक् । इह ऋतुशब्दे-
उपपदे यजेः क्विन् । जिघृषा प्रागल्भ्ये (स्वा०प०२३), अस्य क्विन्
द्विर्वचनमन्तोदात्तत्वञ्च निपात्यते, दधृक् । सृजेः कर्मणि क्विन्, अमा-
गमश्च निपात्यते । सृज्यते इति स्त्रक् । दिशेः कर्मणि क्विन् । दिश्य-
ते इति दिक् ।

उत्पूर्वात्स्निहेः क्विन्, उपसर्गान्तलोपः, सस्य षत्वञ्च, उष्णिक् ।
प्राङ् । प्रत्यङ् । युङ्, युञ्जौ । सोपपदान्तु “सत्सूद्विष” (पा०सू०३-२-
६१) इति क्विप् । अश्वयुक् । यदि तु निपातनसाहचर्यात्सोपपदादनु-
पपदाच्च युजेः क्विन् भवतीत्युच्येत, तदा “सत्सूद्विष” इति सूत्रे
युञ्जेग्रहणं शक्यमकर्तुम् । कुञ्च कुञ्च कौटिल्याल्पीभावयोः (भा०प०
१८५, १८६) । नोपधाविमौ । तथा च बिकुञ्चितिरित्यत्र नलोपो दृश्यते ।
“सन्निपात” (प०भा०८७) परिभाषायाः फलानि पठन् वार्त्तिककारो-
ऽप्याह—“उदुपधत्वमकिस्वस्य निकुञ्चितः” इति । अकारस्तु “स्तोः”

(पा०सू०८-४-४०) इति चुन्वेन, तस्यासिद्धत्वात् “चोः कुः” (पा०सू०८-२-३०) इति कुत्वं न। अकारोपधं पठतां तु ‘कुञ्चौ’ ‘कुञ्चः’ इत्यादौ प्रातं कुत्वं सङ्गि झलीति वचनाद्वार्यते। सङ्गिति प्रत्याहारः सनः सशब्दादारभ्य आ महिङो ङकारात्।

अत्र केचित्—कुञ्चिरक एव धातुः। तस्य ककारात्परो रेफोऽपि क्विन्सन्नियोगेन निपात्यते इत्याहुः। “चोः कुः” (पा०सू०८-२-३०) इति सूत्रे वामनकाशिकायां स्पष्टमेतत्।

त्यदादिषु दृशोऽनालोचने कञ् च (पा०सू०३-२-६०) ॥ अनालोचनार्थाद् दृशोर्धातोस्त्यदादिषु कञ्स्याच्चात्क्वन्। तादृक्। तादृशः। यादृक्। यादृशः। कञो अकारो विशेषणार्थः ठक्ठञ्कञिति स्वार्थश्च। अनालोचने किम्? तत्पश्यतीति तद्दर्शः। तादृशादयस्तु रुढिशब्दाः। ते च असताऽप्यवयवार्थेन व्युत्पाद्यन्ते। अत एव अनालोचने इत्युक्तम्। दृश्यर्थाभावेऽप्ययं विधिः। सति तु दृश्यर्थे अणेषु भवतीति भावः।

भाष्ये तु कर्मकर्त्तरि व्युत्पत्तिर्दर्शिता। तमिवेमं पश्यन्ति जनाः, स इवायं पश्यति ज्ञानविषयो भवतीत्यर्थात्। तथा दृग्दृशदृक्षा इवार्थे तद्धितप्रत्यया एवेत्यपि पक्षान्तरं स्थितं भाष्ये। तच्च “टिड्ढाणञ्” (पा०सू०४-१-१५) इति सूत्रे व्युत्पादयिष्यामः।

समानान्ययोश्चेति षक्तव्यम् (का०वा०) ॥ सदृक्। सदृशः। अन्यादृक्। अन्यादृशः।

कसोऽपि षक्तव्यः (का०वा०) ॥

त्यदादिषु समानान्ययोश्च (का०वा०) ॥ तादृक्षः। सदृक्षः ॥ अन्यादृक्षः।

सत्सृष्टिषद्दुहदुहयुजविदभिदच्छिदजिनिराजामुपसर्गेऽपि क्विप् (पा०सू०३-२-६१) ॥ सुपीति वर्त्तते। कर्मग्रहणं तु “स्पृशोऽनुदके” (पा०सू०३-२-५८) इत्यतः प्रभृति नानुवर्तते। तत्र ह्यनुवृत्तेन कर्तृप्रचयार्थेन कर्तृग्रहणेन तन्निवृत्तिरित्युक्तम्। कर्तृग्रहणप्रत्याख्याने तु व्याख्यानादेव कर्मग्रहणनिवृत्तिरित्यन्यदेतत्।

सदादिभ्यो धातुभ्यः सुप्युपसर्गेऽप्यनुपसर्गेऽप्युपपदे क्विप् स्यात्। उपसर्गग्रहणं ज्ञापनार्थम्। “सुपि स्थः” (पा०सू०३-२-४) इत्यतः प्रकृतस्य सुप्ग्रहणस्य उपसर्गंतरपरत्वमिति। युक्तञ्चैतत्, विशेषसन्निधौ आम्नातस्य सामान्यशब्दस्य तदतिरिक्तपरत्वौचित्यात्। तत्फलन्तु “स्पृशोऽनुदके क्विप्” (पा०सू०३-२-५८) इत्यत्र

उपसर्गस्याग्रहणमिति कैयटः ।

यत्तु सामान्यापेक्षं ज्ञापकमाश्रित्य “वदः सुपि क्यञ्च” (पा०सू० ३-१-१०६) इत्यत्रापि उपसर्गेतरपरत्वमुक्तं भाष्यवृत्त्योस्तत्तु मन्दप्रयोजनम् । तत्रत्यभाष्ये “गदमदचरयमश्च” (पा०सू०३-१-१००) इति सूत्रादनुपसर्गग्रहणमनुवर्तत इति सिद्धान्तितत्वात् ।

वस्तुतस्तु कैयटोक्तमपि फलं चिन्त्यमेव, स्पृशेरुपसर्गे क्विवनभाषेऽपि क्विषपो दुर्वारत्वात् । तत्र च क्विवन्क्विषपोः स्वरे रूपे वा विशेषस्य दुर्लभत्वात् ।

अथ वा सत्यभिधाने यद्भ्रुगन्ते अनेकाच्चकत्वेन स्वरे विशेषो वर्णनीयः ।

वस्तुतस्तु “अनुदके” इति पर्युदासादत्र सन्ववाचकस्यैव ग्रहणेनोपसर्गे प्राप्तिरेव नास्ति । यत्तु “गापोष्टक्” (पा०सू०३-२-८) इत्यत्र फलमित्याहुः, तन्न, तत्रापि “अनुपसर्गे” इत्यनुवृत्तेः । “कर्माणि” इत्यस्य सम्बन्धेऽपि ‘सुपि’ इत्यस्यासम्बन्धेन ज्ञापकाप्रवृत्तेश्च । तस्मात् “सुपि स्थः” (पा०सू०३-२-४) इत्यत्रैव यथाकथञ्चित्फलविशेषो वर्णनीय इत्यास्तास्तावत् ।

हंसः शुचिषत् । “पूर्वपदात्” (पा०सू०८-४-३) इति षत्वम् । तत्र च ‘छन्दसि’ इति वर्त्तते । तेन भाषायां ‘शुचिषत्’ इत्येव भवति । तथा च माघः—“मनस्सु येन सुसदां न्यधीयते” इति । “आदिते या दिविषदः” (अ०को०१-१-३) इत्यत्र तु सुषामादिपाठात् षत्वमिति माधवः । उपनिषत् । “सादिरप्रतेः” (पा०सू०८-३-६६) इति षत्वम् । ‘सु’ इति द्विषा साहचर्यात्सूतेरादादिकस्य ग्रहणम्, न तु सुवतिसूयत्योः । अण्डसूः । प्रसूः । मित्रद्विट् । प्रद्विट् । मित्रधरुक् । प्रधरुक् । गोधुक् । प्रधुक् । युजिर् योगे (रु०उ०७) युजसमाधौ (दि०आ०७१) द्वयोरपि ग्रहणम् । अश्वयुक् । प्रयुक् । विद ज्ञाने (अ०प०५४) विद विचारणे (रु०आ०१३) विद सत्तायाम् (दि०आ०६५) त्रयाणामपि ग्रहणम्, न लाभार्थस्य विदेः, अकारस्य विवक्षितत्वात् । वेदवित् । प्रवित् । काष्ठमित् । प्रमित् । रज्जुच्छित् । प्रच्छित् । शत्रुजित् । सेनानीः । प्रणीः । “उपसर्गादसमासेऽपि” (पा०सू०८-४-१४) इति णत्वम् । अग्रणीः । ग्रामणीः । अत्र ज्ञापकाणत्वम् । “स पृषं ग्रामणीः” इति निर्देशो हि पूर्वपदस्थाश्रिमिच्छादुत्तरस्य नयतेर्नकारस्य असंज्ञायामपि णत्वं ज्ञापयति । नीरूपविषयं चेदं ज्ञापकम् । तेन ‘ग्रामनायः’ इति कर्मण्यणि णत्वञ्च । ज्ञापकस्य सामान्यापेक्ष-

त्वादप्रशब्दादपि णत्वम् । नन्वेवं रामादिशब्देभ्योऽपि प्राप्नोतीति चेत् ? इष्टापत्तिरित्येके । अग्रग्रामाभ्यां नयतेरिति वचनाज्ज्ञापनमपि उपपदद्वयमात्रविषयम् । निरूपमात्रविषयता तु वचनस्याप्यवधेयेत्यन्ये ।

स्वराट् । विराट् । सम्राट् । “मो राजि” (पा०सू०८-३-२५) इति मत्वम् । इह युजिग्रहणं शक्यमकर्तुमिति “ऋत्विग्दधृक्” (पा०सू० ३-२-५९) इति सूत्रे एवावोचाम ।

अत्र जयादित्यः—“अन्येभ्योऽपि दृश्यते” (पा०सू० ३-२-१७८) इति सामान्येन क्विब्वक्ष्यते तस्यैवायं प्रपञ्च इति ।

नन्वेतदसङ्गतम्, तस्य ताच्छीलिकत्वादिति चेत् ? सत्यम्, “क्विप् च” (पा०सू० ३-२-७६) इति सूत्रमिह विवक्षितम् । तत्रापि हि “विजुपे छन्दसि” “आतो मनिन्क्वानिब्वनिपश्च” “अन्येभ्योऽपि दृश्यन्ते” (पा०सू० ३-२-७३, ७४, ७५) इति सन्निहितं दृशिग्रहणमनुवर्त्य वचनविपरिणामेन व्याख्यातुं शक्यत इत्याशयेनोदाहृतजयादित्यग्रन्थप्रवृत्तेः । एतेन “स्थः क च” (पा०सू० ३-२-७७) इति सूत्रे क्विप् सिद्धोऽन्येभ्योऽपि दृश्यते इति इति भाष्यं तत्रत्यवृत्तिश्चेत्युभयमपि व्याख्यातम् ।

अत्रेदमवधेयम्, सूत्रस्य प्रपञ्चार्थत्वे स्थिते सूविदेत्यत्र धातुविशेषणपरिग्रहं वृत्तिकृतोक्तो यत्नो निष्फलः, सुवतिसूयत्योर्विन्दतेश्च “क्विप् च” (पा०सू० ३-२-७६) इति क्विपो दुर्वारत्वात् । न चेह धातुविशेषग्रहणं नियमार्थं तेन सुवत्यादिषु “क्विप् च” इति सूत्रं न प्रवर्तत इति वाच्यम्, प्रपञ्चार्थमिदं सूत्रमिति स्वोक्तिविरोधात् । किञ्च “लुग्विकरणालुग्विकरणयोः” (प०भा० ९२) इति परिभाषया सुवतिसूयत्योरेव ग्रहणं न्याय्यं, साहचर्यमात्रपुरस्कारे वा उच्चारणार्थाकारवद्भिः पूर्वोत्तरैः साहचर्यमुपेक्ष्य कथं विदेत्यकारविवक्षोक्ता, कथं वा युजेत्युभयग्रहणमथोचत्, न हि युजविदयोरणवपि वैषम्यमस्ति, तस्मादिह वृत्तिकृतान्तदनुगामिनामन्येषाञ्च धातुविशेषपरिग्रहे अभिनिवेशो निर्मूलो निष्फलश्च ।

ननु प्रपञ्चत्वोक्त्या सूत्रमर्थात्प्रत्याख्यातम्, तथा च सुब्रह्मणे उपसर्गनिवृत्तिर्न ज्ञाप्येतेति चेत् ? मा ज्ञापि, तत्फलस्य प्रागेव शिथिलीकृतत्वात् । एवञ्च णिनिविधौ सुब्रह्मणमपि न कर्त्तव्यम् इति महदेव लाघवमिति दिक् ।

भजो णिवः (पा०सू० ३-२-६२) । सुप्युपसर्गं चोपपदे भजेणिवः स्यात् । अर्द्धभाक् । प्रभाक् ।

छन्दसि सहः* (पा०सु०३-२-६३) ॥ सुप्युपपदे उपसर्गे च सहर्धा-
तोश्छन्दसि णिवप्रत्ययः स्यात् । दुश्च्यवनः पृतनाषाळयुध्यः । अभीद-
मेकमेकोऽस्मि निःषाट् । कथन्तर्हि “तुरासाहं पुरोधाय” “धरातुरा-
साहिमदर्धयाञ्च” इत्यादि, छन्दसीत्युक्तेर्भाषायां णिवप्रत्ययानुपपत्ते-
रिति चेत् ? चिन्त्यमिति हरदत्तः । सहतेरभिभवार्थाश्रित्वत्प्रवेणत्प्र-
कृतेऽर्थे णिचि क्तिव्विचोरन्यतर इति वा समाधेयम् ।

वहश्च (पा०सु०३-२-६४) ॥ वहतेर्धातोः सुप्युपसर्गे चोपपदे छन्दसि
विषये णिवः स्यात् । दित्यवाट् च मे दित्यौही च मे । योगविभाग
उत्तरार्थः ।

कव्यपुरीषपुरीष्येषु ज्युट् (पा०सु०३-२-६५) ॥ षूपपदेषु छन्द-
सि वहैज्युट् प्रत्ययः स्यात् । कव्यवाहनः पितृणाम् । पुरीषवाहनः ।
पुरीष्यवाहनः ।

हव्येऽनन्तःपादम् (पा०सु०३-२-६६) ॥ हव्यशब्दे उपपदे छन्दसि
वहैज्युट् स्यात् पादान्ते । अग्निश्च हव्यवाहनः । पादमध्ये तु “वहश्च”
(पा०सु०३-२-६४) इति णिवरेव । हव्यवाळग्निरजरः पिता नः ।

जनसनखनक्रमगमो विट् (पा०सु०३-२-६७) ॥ उपसर्गे सुपि चो-
पपदे छन्दसि विट् प्रत्ययः स्यात् । “वेरपृक्तस्य” (पा०सु०६-१-६७)
इत्यादौ सामान्यग्रहणाविधातार्थप्रकारः, “विड्वनोः” (पा०सु०६-४-४१)
इत्यादौ विशेषणार्थश्च । जन जनने (जु०प०२३), जनी प्रादुर्भावे
(दि०आ०४३) द्वयोरपि ग्रहणम् । अञ्जाः । गोजाः । षणु दाने (त०उ०
२), षण सम्भक्तौ (भा०प०४६५) द्वयोरपि ग्रहणम् । गोषा इन्द्रो नृषा
अस्यश्वसा वाजसा उत । इयं शुष्मेभिर्विसखा इवारुजत् । आदधि-
क्राः शवसा पञ्च कृष्टीः । अग्निमुषसमद्विनान्दधिक्रान्ताः सूर्यो अग्ने
शुक्रोअग्नेगाः । उदाहरणेषु “विड्वनोरनुनासिक स्यात्” (पा०सु०६-४-
४१) इत्यात्वम् । ‘गोषा’ ‘नृषा’ इत्यत्र “सनोतेरनः” (पा०सु०८-३-
१०८) इति षत्वम् । अग्नेगा इति सप्तम्या अलुक् ।

अदोऽनन्ते (पा०सु०३-२-६८) ॥ ‘छन्दसि’ इति निवृत्तम् । अन्न-
भिन्ने सुप्युपपदे अदेर्विट् स्यात् । आममत्ति आमात् । सस्यात् । अन-
न्ते किम् ? अन्नादः । भाषायां “कर्मण्यण” (पा०सु०३-२-१) । छन्द-
सि तु कृद्ग्रथत्ययेन पवाद्यच् इत्युक्तम् । तेन ‘अन्नादः’ इत्यत्र ‘अन्न अदः’
इत्यवग्रहः सिध्यति ।

क्रव्ये च (पा०सु०३-३-६९) ॥ क्रव्योपपदे अदेर्धातोर्विट् प्रत्ययः
स्यात् । क्रव्यमत्ति क्रव्यात् । पूर्वैणैव सिद्धे वचनमसरूपवाधनार्थम् ।

तेनाण् न भवति । कथन्तर्हि “क्रव्याद्दो ऽस्रप आशरः” (अ०को०१-१-६२) इत्यमरः ?

अत्राहुः—कृत्तविकृत्तपक्रमांसशब्दे उपपदे अण् । तस्य च पृषो-
दरादित्वात्क्रव्यभाव इति । अस्यार्थः—कृत्तं छिन्नं तदेव पुनर्विशेषतः
कृत्तं, “पूर्वकाल” (पा०सू०२-१-४८) इति समासः, तस्य पक्षशब्देन
पुनः स एव समासः, ततो मांसशब्देन पुनर्विशेषणसमासः, तस्य
क्रव्यादेशः । नन्वेवं ‘क्रव्याद्’ इति रूपस्यावर्जनीयतया किं वासरूप-
बाधनार्थेनानेन वचनेन । वार्त्तिकविरोधश्च । यदाह—अदोऽनन्ने क्रव्य-
प्रहणं वासरूपनिवृत्त्यर्थमितीति चेत् ? मैवम्, अर्थभेदादुभयसाधुत्वो-
पपत्तेः । आममांसभक्षको हि क्रव्यात् । विशिष्टपक्षभक्षस्तु ‘क्रव्याद्’ इति ।

दुहः कब्धश्च (पा०सू०३-२-७०) ॥ दुहेः सुप्युपपदे कप् स्याद्-
श्चान्तादेशः । कामदुघा घेनुः ।

मन्त्रे श्वेतवहोक्थशस्पुरोडाशो ण्विन् (पा०सू०३-२-७१) ॥ श्वेता-
दिपूर्वैभ्यो वहादिभ्यो धातुभ्यो ण्विन्प्रत्ययः स्यान्मन्त्रे । धातूपपदस-
मुदायाश्चेह निपात्यन्ते अलाक्षणिककार्यार्थं, प्रत्ययस्तु विधीयते ।
श्वेतशब्दे कर्तृवाचिन्युपपदे वहेर्धातोः कर्मणि कारके ण्विन्प्रत्ययो भव-
ति । श्वेता एनं वहन्ति श्वेतवा इन्द्रः, तं श्वेतवाहम् । उक्थे कर्मणि
करणे वोपपदे शंसतेः प्रत्ययो नलोपश्च । उक्थानि उक्थैर्वा शंसति
उक्थशा यजमानः । उक्थशासौ । उक्थशासः । दाशू दाने (श्वा०
उ०९०७) अस्य पुरस्पूर्वस्य आदेर्डत्वं कर्मणि च प्रत्ययः । पुरो दा-
श्यते पुरोडाशः ।

श्वेतवाहादीनां ङस् पदस्येति वक्तव्यम् (का०वा०) । यत्र ङस्-
न्तस्य पदत्वं भविष्यति तत्र ण्विनोऽपवादो ङस्प्रत्ययो वक्तव्य इत्य-
र्थः । ततश्च ‘श्वेतवाहौ’ इत्यादावपदान्तविषय एव सूत्रोक्तो ण्विनुदा-
हार्यः । ‘श्वेतवाः’ इत्यादि तु सौत्रस्य ण्विनोऽपवादेन औपसंख्यान-
केन ङस्प्रत्ययेनैव सिध्यतीत्यवधेयम् ।

वृत्तौ ण्विनं प्रक्रम्य ‘श्वेतवाः’ इत्याद्युदाहरणन्तु ङस्विषये ण्वि-
नोऽपि प्राप्तिः स्थितेत्येतावन्मात्राभिप्रायकतया कथञ्चिन्नेयम् । न च
ङसं विनापि “अवयाः श्वेतवाः” (पा०सू०८-३-६७) इत्यनेन रुत्वं नि-
पात्यतामिति वाच्यम्, अविशेषेण निपातने ‘श्वेतवाहौ’ इत्यादावति-
प्रसक्तेः । पदान्तविषयत्वेऽपि ‘श्वेतवोभ्याम्’ इत्यादावुत्वं न सिध्येत् ।
तस्माद्ङस् वाच्य एव । नन्वेवं ‘श्वेतवाः’ इत्यादिनिपातनं व्यर्थमिति
चेत् ? न, तस्य सम्बुद्ध्यर्थत्वात् । एवञ्च ‘उक्थशाः’ इत्यपि सम्बुद्ध्यर्थ

निपातनं कर्त्तव्यं यदि मन्त्रे दर्शनमस्ति इति कैयटादयः । एवं स्थिते मन्त्रमात्रविषयाणामेषां शब्दानां प्रक्रियाकौमुद्यां लौकिकेषूदाहरण-मनुचितम् । वैदिकप्रक्रियायान्तु युज्यते । डसन्तत्वेन सान्तप्रातिपदिकेष्वेवोदाहर्तुमुचिता अप्येतेऽपदान्तविषये हकारान्तत्वादिकं पुरस्कृत्य यथायथं तत्तत्प्रघट्टकेषूक्ता इति बोध्यम् ।

अवे यजः (पा०सू०३-२-७२) ॥ षिवन् स्यान्मन्त्रे । त्वं यज्ञे वरुण-स्यावया असि इति काशिका । इह 'अवयाः' इति प्रतीकमुपादाय पूर्व-सूत्रेऽपि 'श्वेतवाः' इत्याद्युद्दिश्य "अवयाः श्वेतवाः पुरोडाश्च" (पा०सू० ८-२-६७) इति निपातनाद्बुत्वमिति हरदत्तः ।

एतच्च सर्वं प्रामादिकम्, षिवनपवादो डस् इति भाष्यकैयटादौ स्वग्रन्थे च निर्णीतत्वात् । तस्माद्बुत्वमुदाहृतं डस एवोदाहरणम् । सूत्रस्य त्वपदान्तविषयं मन्त्रान्तरमन्वेषणीयमिति दिक् ।

पूर्वसूत्रे एवावयजिर्न पठितः । उत्तरत्र हि श्वेतवाहादयोऽप्यनुवर्तेरन् । यजिश्चावपूर्वं एवानुवर्तेत । केवल एव तु सिद्धान्तेऽनुवर्त्तते ।

विजुपे छन्दसि (पा०सू०३-२-७३) ॥ उपे उपपदे यजेर्विच् स्याच्छन्दसि । उपयङ्भिर्ध्वं यजन्ति तदुपयजामुपयङ्त्वम् । मन्त्रे इत्यनुवृत्त्यैव भाषाव्यावृत्तौ सत्यां छन्दोग्रहणं ब्राह्मणसङ्ग्रहार्थम् । उत्तरसूत्रे एव विज्ञग्रहणे छन्दोग्रहणे च क्रियमाणे यद्यपि सर्वं सिध्यति तथापि नियमार्थमिदम् । उपयजेदछन्दस्येव न भाषायाम इति वृत्तिकारः । ननु इतिग्रहणादेव भाषायां न भविष्यतीति चेत्? सत्यम्, तस्यैवायं प्रपञ्च इति हरदत्तः ।

आतो मनिन्क्वनिष्वादिपश्च (पा०सू०३-२-७४) ॥ सुप्युपसर्गे चोपपदे आकारान्तेभ्यो धातुभ्यश्छन्दसि विषये मनिनादयस्त्रयः प्रत्ययाः स्युः । चकाराद्विच् । सुदामा । अश्व इव तिष्ठतीत्यश्वत्थामा । पृषोदरादित्वात्सकारस्य तकारः । सुधीवा । सुपीवा । "धुमास्थादि" (पा०सू०६-४-६६) सूत्रेणत्वम् । भूरिदावा । घृतपावा । विचि तु कीलालपाः ।

अन्येभ्योऽपि दृश्यन्ते (पा०सू०३-२-७५) ॥ 'छन्दसि' इति निवृत्तम् । अपिशब्दः सर्वोपाधिष्यभिचारार्थः । अनाकारान्तेभ्योऽपि धातुभ्यो मनिन् क्वनिष् वनिष् विच् एते प्रत्ययाः स्युरूपपदे सत्यसति च । सुशर्मा । प्रातरित्वा । विजावा । रेडसि पर्णं नवेः ।

क्विप् च (पा०सू०३-२-७६) ॥ धातोः क्विप्स्यात्कर्त्तरि । उस्त्रा-स्रत् । पर्णध्वत् । बाहाद् भ्रश्यति बाहभ्रद् । वृत्तौ तु 'वहाभ्रद्' इति

पाठः । तत्र वहाद् भ्रश्यतीति विग्रहः । “अन्येषामपि दृश्यते” (पा०सू०६-३-१३७) इति दीर्घ इति हरदत्तः ।

स्थः क च (पा०सू०३-२-७७) ॥ तिष्ठतेः सुप्युपपदे कः स्यात्किवप्च । सूत्रे ‘क’ इत्यविभक्तिको निर्देशः । शंस्थः । शंस्थाः । इह “सुपि स्थः” (पा०सू०३-२-४-) इति कः प्राप्तः । तिष्ठतेरन्तर्भावितण्यर्थतया ‘शम्’ इत्यस्य कर्मत्वे तु “आतोऽनुपसर्गे कः” (पा०सू०३-२-३) इति कः प्राप्तः “क्विप्च” (पा०सू०३-२-७६) इति क्विबपि । न च विशेषविहितेन कप्रत्ययेन क्विपो बाधः शङ्क्यः, “वाऽसरूप” (पा०सू०३-१-२४) इत्युक्तेः । तदित्यम्—कक्विपोः पर्याये प्राप्ते तदुभयबाधेन “शमि धातोः संज्ञायाम्” (पा०सू०३-२-१४) इति अच् प्राप्तः । स हि धातुग्रहणसामर्थ्यात्कृजो हेत्वादिषु टं यथा बाधते तथा तिष्ठतेः कक्विपावपि बाधते । अतस्तमप्यचं बाधितुं कक्विपाविह पुनर्विधीयेत ।

ननु ‘शंस्थाः’ इत्यत्र क्विपि लुप्ते प्रत्ययलक्षणेन घुमास्थेतीत्वं स्यादिति चेत् ? न, स्थानिवद्भावस्य “अनल्लिबधौ” (पा०सू०५०१-१-५६) इति निषेधात् “प्रत्ययलोपे” (पा०सू०१-१-६२) इति सूत्रन्तु नियमार्थमिति सिद्धान्तात् । यत्त्विह कैयटेनोक्तम् ईत्वमवकारादाविति वचनाद् भाष्यकारवचनप्रामाण्याद्वा प्रत्ययलक्षणेनेत्वाभाव इति । तदल्ल्विध्यर्थं “प्रत्ययलोपे” इति सूत्रमिति पूर्वपक्षमभिप्रेत्य, तत्राप्यवकारादाविति वचनस्वीकारे ‘सुधीवा’ इति न सिध्येदित्यपरितोषेण द्वितीयपक्षस्वीकार इति बोध्यम् ।

स्यादेतत् “शमि धातोः” (पा०सू०३-२-१४) इत्यस्यानन्तरमेव “स्थः क च” इति सूत्रयताञ्चकारेण ‘अच्’ समुच्चीयताम् । तत्र सवर्णदीर्घे ‘शंस्थाः’ इति भविष्यति । एवञ्चोत्सर्गापवादयोः समानदेशतया सन्दर्भशुद्धिरपि लभ्यते । ईत्वाभावार्थं च न यतनीयमिति ।

मैवम्, ‘अशंस्थाः’ इत्यत्र “अच्कावशक्तौ” (पा०सू०६-२-१५७) इत्युत्तरपदान्तोदात्तत्वापत्तेः । “कृद्ग्रहणे गतिकारकपूर्वस्यापि” (पा०भा० २८) इति ‘शंस्थाः’ इत्यस्याजन्तत्वात् । क्विबन्तेन नञ्समासे तु नञ्पूर्वपदप्रकृतिस्वर एव सिध्यति ।

सुप्यजातौ णिनिस्ताच्छील्ये (पा०सू०३-२-७८) ॥ अजातिवाचिनि सुबन्ते उपपदे ताच्छील्ये द्योत्ये धातोः कर्त्तरि णिनिः स्यात् । उष्णभोजी । शीतभोजी । अजाताविति किम् ? ब्राह्मणानामन्त्रयिता । ताच्छील्यस्य विवक्षितत्वात् “न लोक” (पा०सू०२-३-६९) इति षष्ठीप्रतिषेधः । ताच्छील्ये किम् ? उष्णं भुङ्क्ते कदाचित् ।

अत्र भाष्यम्—सुपीति वर्त्तमाने पुनः सुब्रह्मणं किमर्थम्, 'अनुप-सर्ग' इत्येवं तदभूत् । इदं तु सुब्रह्मणे यथा स्यात् । उदासारिण्यः प्र-त्यासारिण्य इति ।

अस्यायमाशयः—“सत्सूद्विष” (पा०सू०३-२-६१) इति सूत्रे “सुपि स्थः”(पा०सू०३-२-४) इत्यतः ‘सुपि’ इत्यनुवर्त्तते, तच्चोपसर्गेतरपरम् “उपसर्गेऽपि” इति पृथगुक्तेः । तदिहानुवर्त्तमानमर्थाधिकारादुपसर्गेतरपरमेव स्यात् । न चोपसर्गेपीत्यंशोपीहानुवर्त्तयितुं शक्यः, केवलमज्बाधनार्थत्वेन निर्णयिते “स्थः क च” (पा०सू०३-२-७७) इति पूर्वसूत्रे “उपसर्गेपि” इत्यंशस्य फलाभावेन विच्छिन्नत्वादिति । यद्यप्युत्तरार्थतया पूर्वत्राप्यनुवृत्तिरिति वा मण्डूकप्लुतिन्यायेनेहैव सम्बन्ध इति वा सुब्रह्मणस्यैव शब्दाधिकार इति वा “सत्सूद्विष” (पा०सू०३-२-६१) इति सूत्रे वर्णितरीत्या तस्यानावश्यकतेति वा सुवचं, तथापि सूत्रकाराशयवर्णनमात्रमेतत् । निष्कर्षे तु मा भूदिह सुब्रह्मणमनुवृत्त्येव निर्वाहात् । सर्वथाऽपि सुब्रह्मणे उपपदे णिनिः न त्वनुपसर्ग एवेति सिद्धान्तः । तथा च प्रयुज्यते—“स बभूवोपजीविनाम्” “न्यषेधि शेषोऽप्यनुयायिवर्गः” “अरिष्टशय्यां परितो विसारिणा” “पतत्यधो धाम विसारि सर्वतः” “विसारिभिः सौधमिवांशुजालैः” “प्रभाविनं भाविनमन्तमात्मनः” “न वञ्चनीयाः प्रभवोऽनुजीविभिः” इत्यादि । यत्स्वह वृत्तिकृतोक्तं सुपीति वर्त्तमाने पुनः सुब्रह्मणमुपसर्गनिवृत्त्यर्थमिति, तन्न, भाष्यविरोधात्, उदाहृतप्रयोगविरोधाच्च । न चैत प्रयोगा आवश्यकदिणिनिना कथं चिन्नवांहा इति वाच्यम्, यथाश्रुते बाधकाभावात् । यद्यपि वृत्तिकृतोक्तम् “उत्प्रतिभ्यामाङ्घ्रि सत्त्वरुपसंख्यानम्” (का०वा०) इति; तदपि न । भाष्ये तादृशवार्त्तिकाभावात् । एतेन “उत्प्रतिभ्याम्” इति प्रतीकमुपादाय ‘सुप्’ इत्यस्योपसर्गनिवृत्त्यर्थत्वाद्यमारम्भ इति वदन् हरदत्तोऽपि प्रत्युक्तः, भाष्यविरोधात्, आष्टमिकसकलग्रन्थविरोधाच्च । तथाहि, “कृत्यचः” (पा०सू०८-४-२९) इति सूत्रे अनमानानीयानीनिनिष्ठादेशाः प्रयोजयन्तीत्येतद्वाक्यान्तर्गतेनिष्कृष्टव्याख्यावसरे “सुप्यजातौ णिनिः” “आवश्यके च” इति व्याख्यातम् । “सुप्यजातौ” इत्यस्योपसर्गे प्रवृत्त्यभावे असङ्गतमेव तत्स्यात् । “कृत्यचः” (पा०सू०८-४-२९) इत्यत्रोपसर्गादित्यनुवृत्तेः । यद्यपि “अनुगादिनष्टक्” (पा०सू०५-४-१३) इत्यत्रास्मादेव निपातनाणिनिरिति “विसारिणो मत्स्ये”(पा०सू०५-४-१६) इत्यत्र च पूर्ववणिनिरिति तदप्येतेनापास्तम् । यद्यपि माधवेनोक्तम्—अस्मादेव वि-

सारिण इति निर्द्देशादणसन्नियोगेनैव णिनिरित्युक्त्वा निषिद्धञ्च पद-
मञ्जर्याम्—‘विसारी’ इति पृथक् प्रयोगः । पृथक्प्रयोगमसहमानेनैव
न्यासकारेणापि ग्रहादित्वापिणनिरित्युक्त्वा अत एव निपातनादित्यु-
क्तम् । निपातनञ्च प्रत्ययसन्नियोगेनैवेति सिद्धान्तितम् । तदपि न,
“विसारिणो मत्स्ये” (पा०सू०५-३-१६) इत्यत्र मत्स्य इति किम् ? वि-
सारी देवदत्त इति प्रत्युदाहरता वृत्तिकृता सह विरोधात् । भाष्यवि-
रोधस्त्वस्त्येव । एतेनोपसर्गनिवृत्त्यर्थम् इति वृत्तिकृद्वचनं केवलोप-
सर्गनिवृत्त्यर्थम् इति प्रसादकारोक्तिरपि प्रत्युक्ता । यन्तु सप्तपदा-
धींटीकायां ‘अयापि’ इत्याङ्गप्रश्लेषात् ‘उदासारिण्यः’ प्रत्यासारिण्यः’ इति
वत्साधुरित्युक्तम्, तदपि उदाहृतप्रसादकारवाक्ये केवलपदस्य अस-
हायपरतया अनेकोपसर्गे णिनिर्भवत्येवेत्यर्थं गृहीत्वा रभसादेवोक्त-
मिति सर्वमिदं भाष्यतत्त्वज्ञैरुपेक्ष्यमेवेति दिक् । अत्र वार्त्तिकद्वयं—

णिवन्विधौ साधुकारिण्युपसंख्यानम् (का०वा०) । अताच्छील्यार्थ-
मिदम् । एतच्च ज्ञापकात्सिद्धम् । यदयम् “आ क्तेः” (पा०सू०३-२-
१३४) इति सूत्रे ‘तच्छीलतद्धर्म’ इत्यभिधाय साधुकारग्रहणं करोति
तज् ज्ञापयति साधुकारिणि अताच्छील्येऽपि णिनिर्भवतीति । साधु-
कारी । साधुदारी ।

ब्रह्मणि वद उपसंख्यानम् (का०वा०) । ब्रह्मवादिनो वदन्ति । ब्रह्म
वेदः । इदमपि वार्त्तिकम् अताच्छील्यार्थम् इति कैयटहरदत्तौ । यन्तु
भट्टवार्त्तिके ब्रह्मवादिशब्दस्य तच्छीलतद्धर्मतत्साधुकारिपरतया व्या-
ख्यानं कृतं, तस्यायमाशयः—“सुप्यजातौ” इति सूत्रेण ताच्छील्ये सम-
नन्तरोक्तवार्त्तिकेन साधुकारिणि च णिनिः । “आवश्यकाधमर्णयो-
र्णिनिः” (पा०सू०३-३-१७०) इति आवश्यकं णिनिस्तु तद्धर्मं पर्यव-
स्यति । न त्विह “आ क्तेः” (पा०सू०३-२-१३४) इति सूत्रस्य व्यापा-
रोऽस्तीति दिक् ।

कर्त्तृयुपमाने (पा०सू०३-२-७९) ॥ कर्त्तृवाचिन्युपमाने उपपदे धा-
तोर्णिनिः स्यात् । उपपदं कर्त्ता प्रत्ययार्थस्य कर्त्तृरुपमानम् । उष्ट्र इव
क्रोशति उष्ट्रक्रोशी । ध्वाङ्क्षरावी । अताच्छील्यार्थं जात्यर्थञ्च वच-
नम् । कर्त्तरि किम् ? अपूपानिव भक्षयति माषान् । उपमाने किम् ?
उष्ट्रः क्रोशति ।

व्रते (पा०सू०३-२-८०) ॥ सुप्युपपदे धातोर्णिनिः स्याद्व्रते गम्य-
माने । समुदायोपाधिरयम् । धातूपपदप्रत्ययसमुदायाच्चेद् व्रतं गम्यत
इत्यर्थः । स्थण्डिलशायी । अश्राद्धभोजी । यद्यपि द्विधा नियमः स-

भवति 'स्थण्डिले शेते एव' 'अश्राद्धं भुङ्क्ते एव' इति वा, 'स्थण्डिले एव शेते' 'अश्राद्धमेव भुङ्क्ते' इति च, तथापि आद्ये प्रत्ययो न भवति 'व्रते' इत्युक्तेः । शास्त्रसिद्धौ नियमो हि व्रतं, न च शयितव्यमेव भोक्तव्यमेवेत्यंबंरूपं शास्त्रमस्ति । अस्ति तु स्थण्डिले एव शयितव्यम्, अश्राद्धमेव भोक्तव्यम् इति । तस्मात्तत्रैव प्रत्ययः । अताच्छील्यार्थमजात्यर्थं वा आरम्भः ।

बहुलमाभीक्ष्ण्ये (पा०सू०३-२-८१) ॥ सुप्युपपदे धातांबहुलं णिनिः स्यात् पौनःपुन्ये द्योत्ये । क्षीरपायिण उशीनराः ।

मनः (पा०सू०३-२-८२) ॥ सुप्युपपदे मन्यतेर्णिनिः स्यात् । दर्शनीयमानी । बहुलग्रहणादिह देवादिकस्यैव ग्रहणं न तु तानादिकस्य । तेनोत्तरसूत्रे खाशे श्यनेव भवति ।

आत्ममाने खश्च (पा०सू०३-२-८३) ॥ मननं मानः । आत्मशब्दः स्वपरः । कर्मणि षष्ठ्या समासः । प्रत्ययार्थत्वेन सन्निहितः कर्त्ता स्वपदार्थः । आत्मकर्मकमनने वर्त्तमानान्मन्यतेर्धातोः सुप्युपपदे खश्च स्यात् चाण्णिनिः । यद्यपि वासरूपावीधना सिद्धोऽसौ तथाप्यविच्छेदाय समुच्चीयते । तेन "करणे यजः" (पा०सू०३-२-८५) इत्यादौ णिनिरवानुवर्त्तते न तु खश्च । दर्शनीयमात्मानं मन्यते दर्शनीयम्मन्यः । दर्शनीयमानी । पण्डितम्मन्यः । पण्डितमानी । आत्ममाने इति किम् ? दर्शनीयमानी देवदत्तो यज्ञदत्तस्य । खशः खकारो मुमर्थः, 'दर्शनीयम्मन्या कुमारी' इत्यादौ ऋस्वार्थञ्च । शकारः सार्वधातुकसंज्ञार्थः । दिवादित्वात् श्यन् । स्वरस्तु सतिशिष्टोऽपि विकरणस्वरः सार्वधातुकस्वरं न बाधते इति खश एव भवात् न तु निःस्वर इति भाष्यकैयटपदमञ्जर्यादिषु स्थितम् ।

एवञ्च सतिशिष्टोऽपि विकरणस्वरो लसार्वधातुकस्वरं न बाधते इति यत्नतस्तत्र प्राचां ग्रन्थेषूक्तम् । तत्र लादेशत्वमविवक्षितमित्यवधेयम् । अत एव दिवादिभ्यश्चानशि श्यनि निःस्वरेण आद्युदात्तत्वम् इत्येवंपरः कैयटग्रन्थ आपाततो न तु श्रद्धेय इति प्रपञ्चितमस्माभिः "स्थानिवत्" (पा०सू०१-१-५६) सूत्रे ॥

इति श्रीशब्दकौस्तुभे तृतीयाध्यायस्य द्वितीये पादे प्रथममाहिकम् ॥

भूने (पा०सू०३-२-८४) ॥ अधिकारोऽयम् । “वतैमाने लट्” (पा० सू०३-२-१२३) इति यावत् ।

करणे यजः (पा०सू०३-२-८५) ॥ करणे उपपदे भूतार्थवृत्तयर्जेर्णिनिः स्यात्कर्त्तरि । सोमेनेष्टवान्सोमयाजी ।

स्यादेतत्, ‘अग्निष्टोमयाजी’ इत्यादौ यागसमानाधिकरणे उपपदे कथं णिनिरिति चेत् ?

अत्र काशिका—अग्निष्टोमः फलभावनायां करणम् इति ।

अयमाशयः—अस्ति हि सर्वधातूनां धातुत्वेन व्यापारे भावनापर-पर्याये शक्तिः । पञ्चयज्ञित्वादिविशेषरूपेण तु पाकयागादिविशेषेष्विति-भूवादिसूत्रे एवोक्तम् । तत्र यागस्य समानप्रकृत्युपासभावनां प्रति करणत्वे कटोऽपि कर्मैति न्यायेन ज्योतिष्टोमोऽपि करणमव । अग्नि-ष्टोमादिशब्दास्तु यद्यपि संस्थावचनाः तथापि तद्वति लक्षणया याग-समानाधिकरणा एवेति दिक् ।

इह प्रघट्टके हरदत्तग्रन्थे अग्निष्टोमशब्दः कर्मनामधेयम् इति । दीक्षणीयादिरुद्वसानीयान्तो ज्योतिष्टोमाख्यो याग एव स्वर्गभाव-नेति । द्विविधो यजमानस्य व्यापारः—सामान्यरूपो विशेषरूपश्च । तत्र सामान्यरूप आभ्यन्तर औदासीन्यप्रच्युतिरूपः कृतिप्रयत्नादिप-दाधिलब्धः, बाह्यस्तु—दीक्षणीयादिरुद्वसानीयान्तः प्रसिद्ध एवेत्यादि व्यघट्टम् । एतच्च यद्यपि मीमांसाविरुद्धम्, अग्निष्टोमशब्दस्य सं-स्थावाचित्वात् । न च संस्थैवह कर्मशब्दार्थो विवक्षितस्तत्कथम-ग्निष्टोमस्य यज्ञि प्रति करणत्वं, न हि तदेव तत्र करणं भवति इति तदुत्तरतद्ग्रन्थविरोधात् । दीक्षणीयादेरुद्वसानीयाया ज्योतिष्टोमाङ्ग-त्वेऽपि ज्योतिष्टोमाख्ययागशरीराप्रवेशात्, दीक्षणीयादीनां बाह्यत्वो-पवर्णनविरोधाच्च । देवतोद्देशेन द्रव्यत्यागरूपाणान्तेषामाभ्यन्तर-त्वात् । प्रक्षेपो हि बाह्यः न तु यागोऽपीति स्पष्टमेव । तथापि गौण्या लक्षणया वा कथञ्चिन्मीमांसासिद्धान्ताविरोधेन हरदत्तग्रन्थो व्या-ख्येय इति दिक् ।

कर्मणि हनः (पा०सू०३-२-८६) ॥ कर्मण्युपपदे भूतार्थाद्धन्तेर्णि-निः स्यात् । इदं कर्मग्रहणं “सहे च” (पा०सू०३-२-७६) इति यावदनु-वर्तते । पितृव्यघाती । मानुलघाती ।

अत्र काशिका—कुत्सितग्रहणं कर्तव्यम् । इह मा भूत्, ‘चोरं हत-वान्’ इति । यद्यपि इदं भाष्ये नास्ति, तथापि शक्तिस्वाभाव्याल्लभ्य-ते इति भावः ।

ब्रह्मभ्रूणवृत्रेषु क्विप् (पा०सू०३-२-८७) ॥ ब्रह्मादिषु कर्मसुपपदेषु हन्तेभूते क्विप् स्यात् । ब्रह्महा । भ्रूणहा । वृत्रहा । “क्विप् च (पा० सू०३-२-७६) इत्यनेन सिद्धे नियमार्थमिदम् । नियमश्चेह चतुर्विधोऽपीष्यन् इति वृत्तिकारः । तस्यायमाशयः—इह सूत्रे श्रुतत्वात्पूर्वं ब्रह्माद्य उद्देश्याः । ततोऽनन्तरं प्रकृतित्वाद्भ्रूणः । ततः परिशेषाद् भूते इति । क्विप् तु सर्वान्ते निर्देष्टव्यः, विधेयत्वात् । तदेवं वचनव्यक्तिः ब्रह्मादिषूपपदेषु हन्तेभूते क्विविति । एवं स्थिते यत्रैवकारस्ततोऽन्यत्र नियम इति न्यायेन नियमोऽन्यत्र भवन् अनन्तरे भवति । ततश्च ब्रह्मादिष्वेवेत्यवधारणे हन्तेस्तदनन्तरनिर्दिष्टत्वादुपपदान्तरसम्बन्धनिवृत्तिफलो नियमो भवति । ब्रह्मादिषु हन्तेरेव ‘भूते’ इति तु अनन्तरत्वाविशेषेऽपि प्राथम्यादुपपदनियमः । ब्रह्मादिषु हन्तेभूते एव । ‘क्विप्’ इति तु आनन्तर्ये क्विवृत्तात्वारविशिष्टेऽपि प्राधान्यात्प्रत्ययनियमः । ब्रह्मादिषु हन्तेभूते क्विवेवेति वचनव्यक्तौ कालनियमः । सोऽयं प्रकृत्युपपदप्रत्ययकालनियमानां विवेकः । अगृह्यमाणविशेषत्वात्तु चतुर्विधस्यापीह ग्रहणम् । तत्र ब्रह्मादिष्वेव हन्तेरिति प्रकृतिनियमे ‘भूते’ इत्याश्रयणात्कालान्तरे उपपदान्तरेऽपि भवत्येव । पुरुषं हन्ति हनिष्यति वा पुरुषहा । अरिहयोगविचक्षणः । ब्रह्मादिषु हन्तेरेवेत्युपपदनियमेऽपि ‘भूते’ इत्याश्रयणात्कालान्तरे धात्वन्तरादपि भवत्येव । वृत्रं जयति जेष्यति वा वृत्रजित् इति । भूते एव क्विविति प्रत्ययनियमोऽपि ब्रह्मादिष्वित्युक्तेः ‘पुरुषहा’ ‘अरिहा’ इति प्राग्वत् । भूते एव क्विवेवेति कालनियमेऽपि उपपदान्तरे भूतेऽपि प्रत्ययान्तरं भवत्येव । पितृव्यं हतवान् ‘पितृव्यघाती’ इति । सोपपदश्च प्रत्ययो नियमेन व्यावर्त्यते । निष्ठा तु भवत्येव, ‘वृत्रं हतवान्’ इति । भाष्यकारस्तु प्रकृतिकालनियमावेव अशिष्रियत् । तस्यायमाशयः—धातुकालौ हि नेह सूत्रे श्रुतौ किन्तु प्रकरणलक्षणजघन्यप्रमाणेनोपस्थितौ । अतस्तयोरेवोपरोधो न्याय्यः न तूपपदप्रत्यययोः, श्रुत्युपस्थापितत्वात् । एवं न्यायोपष्टम्भेन भाष्येण सह विरोधात् वृत्तिमतमुपेक्ष्य मेवेति कैयटे स्थितम् । यस्मिन् हरदत्तेनोक्तं धातूपपदविषयं नियमद्वयं भाष्ये प्रदर्शितमिति । तत्र ‘धातुकालविषयम्’ इति वक्तव्ये उपपदग्रहणं प्रामादिकमित्यवधेयम् ।

बहुलं छन्दसि (पा०सू०३-२-८८) ॥ पूर्वेण नियमादप्राप्तः क्विप् प्रतिप्रसूयते । उपपदान्तरेऽपि हन्तेर्बहुलं क्विप् स्यात् । यो मातृहा पितृहा । क्विच्ञ, पितृघातः ।

सुकर्मपापमन्त्रपुण्येषु कृजः (पा०सू०३-२-८९) ॥ सुकर्मादिषु च कर्मसुपपदेषु कृजः क्विप् स्यात् । त्रिविधोऽत्र नियमः धातुनियमं वर्जयित्वेति वृत्तिः । सुकृत् । कर्मकृत् । पापकृत् । मन्त्रकृत् । पुण्यकृत् । कालनियमात् 'कर्म कृतवान्' इत्यत्राण न भवति । उपपदनियमात् 'मन्त्रमधीतवान्मन्त्राध्याय' इत्यणोव भवति न क्विप् । प्रत्ययनियमात् मन्त्रं करोति करिष्यति वेति विवक्षायामणोव भवति न क्विप् । धातोरनियतत्वादन्यस्मिन्नप्युपपदे 'क्विप् च' इति क्विप् भवत्येव । शास्त्रकृत् । भाष्यकृत् ।

सोमे सुजः (पा०सू०३-२-९०) ॥ सोमे कर्मण्युपपदे सुनोतेः क्विप् स्यात् । सोमसुत् । चतुर्विधोऽत्र नियम इति वृत्तिः ।

अग्नौ चैः (पा०सू०३-२-९१) ॥ अग्नौ कर्मण्युपपदे चिनोतेः क्विप् स्यात् । अग्निचित् । अत्रापि चतुर्विधो नियम इति वृत्तिः ।

कर्मण्यग्न्याख्यायाम् (पा०सू०३-२-९२) ॥ कर्मण्युपपदे चिनोतेर्धातोः कर्मण्येव कारके क्विप् स्यादग्न्याख्यायाम् । इयेन इव चीयते इयेनचित् । अग्निशब्द आहवनीयधारणार्थम् इष्टकानिर्मितस्थलविशेषे वेदे बहुशः प्रयुज्यते । य एवं विद्वानग्निं चिनुते । अग्निश्चेष्ट्यमाण इति । स तत्र मुख्यो जघन्यो वास्तु इह त्वस्त्याख्याग्रहणे लोकप्रसिद्धिवशेन ज्वलन एव गृह्यते । स मा ग्राहि, स्थलविशेष एव च गृह्यतामित्येतदर्थमाख्याग्रहणम् । एवं धातूपपदप्रत्ययसमुदायेन स्थलविशेषे गम्यमाने अयं प्रत्यय इति स्थितम् ।

कर्मणानिर्विक्रियः (पा०सू०३-२-९३) ॥ कर्मण्युपपदे विपूर्वात्कीणातेरिनिः स्यात् । अत्र वार्त्तिकम्—

कर्मणि कुत्सितग्रहणम् (का०वा०) इति ॥ एतच्च पुनः कर्मग्रहणसामर्थ्याल्लुप्यते । यत्कर्म क्रियया सम्बध्यमानं कर्तुः कुत्सामावहति तत्रेत्यर्थः । सामादयश्च विक्रीयमाणाः शास्त्रे प्रतिषेधात्कुत्सावहाः । सोमविक्रयी । घृतविक्रयी । तैलविक्रयी । कुत्सितग्रहणात्नेह-धान्यविक्रायः ।

दृशेः क्विप् (पा०सू०३-२-९४) ॥ कर्मण्युपपदे भूतार्थाद् दृशेः क्विप् स्यात् । "अन्येभ्योऽपि दृश्यते" (पा०सू०३-३-१३०) इति सिद्धे नियमार्थमिदं "क्विप्चेव यथा स्यात् तत्सहनिर्दिष्टं मनिनादि सोपपदञ्चाणादि मा भूत्" इति । निष्ठा तु भवत्येव, 'परलोकं दृष्टवान्' इति । एवं स्थिते 'विश्वदृश्वनयना घयमेष' इत्यादौ विश्वं पश्यन्तीति वर्त्तमानविक्रहेऽपि न क्षतिः, प्रत्ययान्तरनिवृत्त्यर्थं सूत्रम् इति वृत्तिकारादिभिर्व्याख्यातत्वात् । कालान्तरनिवृत्त्यर्थस्य चाभियुक्तैरनुक्तत्वादिति दिक् ।

राजनि युधिऋजः (पा०सू०३-२-९५) ॥ राजशब्दे कर्मवाचिन्युप-
पदे युध्यतेः करोतेश्च कनिष्प्यात् । युध्यतेरकर्मकत्वेऽप्यन्तर्भावित-
ण्यर्थत्वात्सकर्मकत्वम् । राजानं योधितवान् राजयुध्वा । राजकृत्वा ।

सहे च (पा०सू०३-२-२६) ॥ 'कर्मणि' इति निवृत्तम्, असत्त्व-
चनत्वेन इहानन्वयात्, उत्तरत्राप्यनुपयोगात् । सहशब्दे उपपदे युधेः
ऋजश्च कनिष्प्यात् । सहयुध्वा । सहकृत्वा । "दशोः कनिष्" (पा०
सू०३-२-९४) इति वदिदमपि सूत्रद्वयं नियमार्थमिति न्याय्यम् ।

वस्तुतस्तु दृशिग्रहणेन निर्वाहस्यागतिकगतित्वादिपञ्चसूत्री वि-
धात्रीत्यपि सुवचम् । प्राचां ग्रन्थास्त्वह उदासीना एवेति बोध्यम् ।

सप्तम्याञ्जनेर्ऽः (पा०सू०३-२-९७) ॥ सप्तम्यन्ते उपपदे जनेर्ऽः प्र-
त्ययः स्यात् । सरसिजम् । मन्दुरजः । वाजिशाला तु मन्दुरा । "ङघा-
पोस्संज्ञान्दसोर्बहुलम्" (पा०सू०६-३-६३) इति ह्रस्वः ।

पञ्चम्यामजातौ (पा०सू०३-२-९८) ॥ जातिशब्दवार्जिते पञ्चम्यन्ते
उपपदे जनेर्ऽः स्यात् । बुद्धिजः । संस्कारजः । गुणशब्दोऽयम् । यद्य-
पि बुद्धित्वं जातिरिति बहवस्तथापि गुणगतजात्यनभ्युपगममतेने-
दम् । मतान्तरे तु "अन्येष्वपि" (पा०सू०३-२-१०१) इत्यनेन सिद्धम् ।
प्रकृतसूत्रोदाहरणन्तु अदृष्टजम् । इन्द्रियजम् । शरीरजम् इत्यादि
बोध्यम् ।

उपसर्गे च संज्ञायाम् (पा०सू०३-२-९९) ॥ जनेर्ऽः स्यात् । "प्रजा
स्यात्सन्ततौ जने" (अ०को० ३-३-३८) ॥

अनौ कर्मणि (पा०सू०३-२-१००) ॥ अनुपूर्वाजनेः कर्मण्युपपदे ङः
स्यात् । पुमांसमनुरुध्य जाता पुमनुजा । इह जनिः सकर्मकः ।

अन्येष्वपि दृश्यते (पा०सू०३-२-१०१) ॥ उपपदान्तरेष्वपि जनेर्ऽः
स्यात् । अजः । द्विजः । ब्राह्मणजः । अपिः सर्वोपाधिव्यभिचारार्थः ।
तेन धात्वन्तरादपि कारकान्तरेष्वपि यथादर्शनं भवति । परितः खा-
तां परिखा । उखा । क्रोडादिगणे निपातनादुदोऽन्तलोप इति वर्धमा-
नः । यस्वन्तात्यन्ताध्वेति प्रकरणे "अन्यत्रापि दृश्यते" इत्युपसङ्ख्यातं
तद् भूतकालं विनाऽपि यथा स्यादित्येवमर्थम् ।

वस्तुतस्तु प्रकृतसूत्रस्थस्यापिग्रहणस्य सर्वोपाधिव्यभिचारार्थ-
त्वाद्वाचिकमनेनैव गतार्थम् । विभावितं चेदम् "इको गुणवृद्धी"
(पा०सू०१-१-३) इति सूत्रे जनेर्ऽः प्रकृत्य "गमेरप्ययण्डो वक्तव्यः"
इति वदता भाष्यकारेण । एवञ्च प्रकृतसूत्रस्थम् "अन्येष्वोऽपि दृश्य-
ते" इति वार्तिकमपि गतार्थम् ।

निष्ठा (पा०सू०३-२-१०२) ॥ धातोर्भूते निष्ठा स्यात् । “तयोरेव” (पा०सू०३-४-७०) इति कः कर्मणि, क्वतुस्तु कर्त्तरि । कृतः कटः । कटं कृतवान् ।

आदिकर्मणि निष्ठा वक्तव्या (का०वा०) ॥ कृतः कटः । कर्त्तुमारब्ध इत्यर्थः । न्याय्यं त्वाद्यपवर्गात् । उपसङ्ख्यानप्रत्याख्यानमेतत् । आदि-भूतो यः क्रियाक्षणः अपवृक्तः तस्मिन्नेव अवयवे समूहरूपारोपात्सिद्धः प्रत्यय इति भावः । अत एव लुडादयोऽपि प्रयुज्यन्ते । उक्तञ्च—

समूहः स तथाभूतः प्रतिभेदं समूहिषु ।

समाप्यते ततो भेदे कालभेदस्य सम्भवः ॥ इति ।

सुयजोर्ङ्वनिष् (पा०सू०३-२-१०३) ॥ सुनोतेर्यजेश्च ङ्वनिष् स्यात् । सुत्वा । सुत्वानौ । सुत्वानः । यज्वा । यज्वानौ । यज्वानः । इह तु ‘सु गतौ’ ‘पु प्रसवैश्वर्ययोः’ (भा०प०९६६) इत्यनयोरेव निरनुबन्धकयोर्ग्रहणं प्राप्तम् अनभिधानादुभयपदिना साहचर्याद्वा न भवति । ङकारः सुनोतेर्गुणप्रतिषेधार्थः । पकारः स्वरार्थस्तुगर्थश्च ।

जीर्यतेरनृन् (पा०सू०३-२-१०४) ॥ स्पष्टम् । जरन् । जरन्तौ । जरन्तः । वासरूपेण निष्ठा । “जिनो जीर्णो जरन्नपि” (अ०का०२-६-४२) इत्यमरः ।

छन्दसि लिट् (पा०सू०३-२-१०५) ॥ स्पष्टम् । अहं द्यावापृथिवी आततान । ननु “छन्दसि लुङ्लङ्लिटः” (पा०सू०३-४-६) इति सिद्धमिति चेत् ? न, “धातुसम्बन्धे प्रत्ययाः” (पा०सू०३-४-१) इत्यधिकृत्य तद्विधेः । इह त्वविशेषेणेति भेदात् । लिट् इकारटकारावनुबन्धौ ।

लिटः कानज्वा (पा०सू०३-२-१०६) ॥ “लिट्यभ्यासस्य” (पा०सू०६-१-१७) इत्यादौ विशेषणार्थः टकारष्टरेत्वार्थोऽपि ।

कसुश्च (पा०सू०३-२-१०७) ॥ छन्दसि लिटः कानक्कसू वा स्तः । योगविभाग उत्तरार्थः । योऽग्निश्चिकयानः । मन्दानः । सोमम्पपिवान् । अनन्तरस्यैव लिट् इमावादेशौ । लिङ्ग्रहणन्तु प्रत्ययान्तरत्त्वशङ्कानिवृत्त्यर्थम् । वाचचनमुत्तरार्थम् । कानचश्चित्करणं स्वरार्थम् । कसोरुकार उगित्कार्यार्थः । ‘जक्षिवान्’ इत्यादौ “उगिद्वाम्” (पा०सू०७-१-७०) इति जुम् । ‘उपेयुषी’ इत्यादौ “उगितश्च” (पा०सू०४-१-६) इति ङीप् । ‘वसोः सम्प्रसारणम्” (पा०सू०६-४-१३१) इत्यत्र सामान्यग्रहणमप्युकारस्य प्रयोजनम् ।

अथ किमर्थं कित्करणम्, ‘ईजानः, ससृजानः, तेपानः’ इत्यादौ सम्प्रसारणं गुणनिषेध पत्वाभ्यासलोपश्चासंयोगाद्धिटः कित्वादेव सिद्धम् ।

अस्तु तर्हि संयोगान्तार्थम् । बन्ध बन्धने (कथा०प०३६) । वृत्रस्य यद्बद्धधानस्य रोदसी । त्वमर्णवान् बद्धधानां अरम्णाः । अत्र “अनिदिताम्” (पा०सू०६-४-२४) इति नलोपः । अभ्यासधकारस्य हलादिशेषेण निवृत्तिः प्राप्ता छान्दसत्वान्न भवति । “शलाञ्जश् शशि” (पा०सू०८-४-५३) इति जश्त्वं दकारः । एवमञ्जेः-आजिवान् । उपधालोपः । मैवम्, छान्दसौ हि कसुकानचौ । लिट् च छन्दसि सार्वधातुकमपि भवति, “छन्दस्युभयथा” (पा०सू०३-४-११७) इति वचनात् । तत्र “सार्वधातुकमपित्” (पा०सू०१-२-४) इति ङित्त्वम् । न च संयोगान्तेषु कित्त्वङित्त्वयोर्विशेषोऽस्ति । तस्माद् व्यर्थमनयोः कित्त्वमिति चेत् ?

अत्राहुः, “ऋच्छत्यृताम्” (पा०सू०७-४-११) इति ऋकारान्तानां प्रतिषेधावप्ये गुण आरभ्यते स यथेह भवति परितस्तेर तेरतुस्तेरुरिति, एवमिहापि स्यात् । यतः स्रुचा बर्हिर्हतिस्तिराणाः । तथा तितीर्षानिति । तद्यावृत्तये कित्करणम् । नचैवम् “आरिवान्” “सर्वाभ्रणान्यारुषी” इत्यत्रापि गुणो न स्यादिति वाच्यम्, ऋकारान्तरप्रश्लेषेण ऋधातौ पुनर्विधानादिति दिक् ।

यत्तु केचित् कित्करणसामर्थ्याद्भाषायामपि कसुकानचौ स्त इत्याहुः । तद्भाष्यविरुद्धम् । “भाषायां सद” (पा०सू०३-२-१०८) इत्यादिसूत्रविरुद्धञ्चेत्युपेक्ष्यम् ।

भाषायां सदवसश्रुवः (पा०सू०३-२-१०८) ॥ एभ्यो भूतसामान्ये लिङ् वा स्यात्तस्य च नित्यं कसुः स्यात् । पक्षे यथास्वं प्रत्ययाः । सेदिवान् । असदत् । असीदत् । ससाद । उषिवान् । अवात्सीत् । अवसत् । उवास । शुश्रुवान् । अश्रौषीत् । अशृणोत् शुश्राव । लङ्लिङ्-विषयेऽपि भवति, परस्तादनुवृत्तेः ।

उपेयिवाननाश्वाननूचानश्च (पा०सू०३-२-१०९) ॥ उपेत्याविवाक्षितम्, व्याख्यानात् । “इयिवांसमतिस्त्रिध” इति दर्शनाच्च । इणो नऽपूर्वादश्नातेरनुपूर्वाद्भेदश्च भूतसामान्ये वा लिट् तस्य नित्यं क्वसुकानचौ । पक्षे तु लडादयः । अगात् । ऐत् । इयाय । अनाश्वान्, इहेडभावोऽपि निपात्यते । नाशीत् । नाश्रात् । नाश । वचेः कर्त्तर्येव कानच् न तु भावकर्मणोः, निपातनसामर्थ्यात् । अन्ववोचत् । अन्वब्रवीत् । अनूवाच ।

अत्रेदमवधेयम्—“भाषायां सदवस” (पा०सू०३-२-१०८) इति सूत्रे एवेण् ग्राह्यः, ‘उपेयिवान्’ इति तु न निपात्यम्, द्वित्वात्प्रागेव

परत्वादित् । नन्वेवं 'बिभिद्वान्' इत्यादावपीट्प्रसङ्गः, तत्र द्वित्वस्य नित्यत्वात् । इणस्तु इडपि नित्यः । द्वयोर्नित्ययोः परत्वादित् । न च कृते द्वित्वेऽनेकाच्त्वादिण् न लभ्यत इति वाच्यम्, ईयतुरित्यादाविव सवर्णदीर्घे सत्येकाच्त्वात् । न च "दीर्घे इणः किति" (पा०सू०७-४-१९) इति दीर्घसामर्थ्यादेकादेशबाधः । "इणो यण्" (पा०सू०६-४-८१) इति यणि कृते दीर्घस्य चरितार्थत्वात् । न च यणि कृतेऽपि स्थानिवद्भावेनैकादेशः स्यादिति वाच्यम्, पूर्वमात्रस्य विधौ स्थानिवद्भावः न तु पूर्वपरविधौ, विधिग्रहणसामर्थ्यादित्युक्तत्वादिति दिक् ॥

लुङ् (पा०सू०३-२-११०) ॥ भूतार्थवृत्तेर्धातोलुङ् स्यात् । अभूत् ।

वसलुङ् रात्रिशेषे जागरणसन्तताविति वाच्यम् (का०वा०) ॥ रात्रेश्चतुर्थे यामे यदा वाक्यं प्रयुङ्क्ते तदा अनद्यतनत्वान्नुलुङि प्राप्तो तन्नित्यवृत्तयं लुङ्पसंख्यायते । क्व भवानुषितः । अमुत्रावात्सम् । जागरणसन्तताविति किम् ? यदा सुप्त्वा प्रबुध्य प्रयुङ्क्ते तदा लुङा निवृत्तिर्मा भूत् । अमुत्रावसमिति ।

अनद्यतने लङ् (पा०सू०३-२-१११) ॥ नास्त्यद्यतनो यस्मिन् भूते तद्वृत्तेर्धातोलुङ् । अभवत् । बहुव्रीहिव्याख्यानाग्नेह, अद्य ह्यश्राभुज्महि ॥

परोक्षेऽपि लोकविज्ञाते सम्भावितप्रयोक्तृकर्तृकदर्शने लङ् वक्तव्यः (का०वा०) ॥ लिटोऽपवादः । अरुणत्पवनः साकेतम् । लोकविज्ञाते किम् ? चकार कटं देवदत्तः । सम्भावितेत्यादि किम् ? कृष्णः कंसं जघान । नात्रेदानीन्तनस्य प्रयोक्तृदर्शनं सम्भाव्यते, चिरातीतत्वात् । यस्तु कृष्णावतारसमकालः प्रयोक्ता स लुङं प्रयुक्तवानेव । अहनत् कंसमिति ।

अभिज्ञावचने लृट् (पा०सू०३-२-११२) ॥ स्मृतिबोधके उपपदे लङ्विषये लृट् स्यात् । अभिजानासि स्मरसि बुध्यसे चेतयसे वा प्रयागे वत्स्यामः ।

न यदि (पा०सू०३-२-११३) ॥ यच्छब्दयोगे पूर्वेण प्राप्तो निषिध्यते । अभिजानासि यत्काश्यामवसाम ।

विभाषा साकाङ्क्षे (पा०सू०३-२-११४) ॥ उभयत्र विभाषेयम् । यच्छब्दयोगे पूर्वेण निषेधादप्राप्ते अन्यत्र नित्यं प्राप्ते । अभिजानासि देवदत्त प्रयागे वत्स्यामः, तत्र माघं स्नास्यामः, अवसाम, अस्नामेति वा । एवं यच्छब्दप्रयोगेऽपि बोध्यम् । इह वासस्नानयोः लक्ष्यलक्षणभावस्य विवक्षितत्वात्साकाङ्क्षता बोध्या ।

परोक्षे लिट् (पा०सू०३-२-११५) ॥ भूतानद्यतनपरोक्षार्थवृत्तेर्धा-
तोर्लिट् स्यात् । बभूव । अथ कथम् “अभून्तपो विबुधसखः” इति
भट्टिः, “अभूदभूमिः प्रतिपक्षजन्मनाम्” (मा०का०१-४२) इति माघ-
श्चेति चेत् ? शृणु, वस्तुतो लिङ्विषयस्यापि भूतत्वसामान्याद्यमा-
त्रविवक्षायां लुङ् ।

अत्यन्तापह्वे लिङ् वक्तव्यः (का०वा०) । नाहं कलिङ्गान् जगाम ।
अपरोक्षार्थमुपसङ्गधानम् । कलिङ्गाख्ये कुत्सिते देशविशेषे त्वया चिरं
स्थितम् इत्याभियोगे कृते नावस्थानमात्रं निषिध्यते किन्तु तत्प्रयोजकं
गमनमपीति सोऽयमत्यन्तापह्वः ।

हशश्वतोर्लङ् च (पा०सू०३-२-११६) ॥ लिङ्विषये लङ् चा-
ल्लिट् । इति हाकरोञ्चकार वा । शश्वदकरोञ्चकार वा ।

प्रश्ने चासन्नकाले (पा०सू०३-२-११७) ॥ पृच्छद्यते इति प्रश्नः । क-
र्माणि नङ् । पञ्चवर्षाभ्यन्तरमासन्नकालः । प्रश्नविषयीभूतासन्नकाल-
भूतानद्यतनपरोक्षार्थाद्धातोर्लङ्लिटौ स्तः । अगच्छत्किं देवदत्तः,
जगाम वा ।

लट् स्मे (पा०सू०३-२-११८) ॥ लिटोऽपवादः । यजति स्म युधि-
ष्ठिरः । इयाज किलेत्यर्थः ।

अपरोक्षे च (पा०सू०३-२-११९) ॥ स्मे लट् स्यात् । लङोऽपवादः ।
एवं स्म पिता ब्रवीति ।

ननौ पृष्टप्रतिवचने (पा०सू०३-२-१२०) ॥ अनद्यतनपरोक्षे इति
निवृत्तम् । भूतसामान्ये लट् स्यात् । अकार्षीः किम् ? ननु करोमि भोः ।

नन्वोर्विभाषा (पा०सू०३-२-१२१) ॥ भूतसामान्ये पृष्टप्रतिवचने
लङ् वा । अकार्षीः किम् ? न करोमि, नाकार्षम् । अहं नु करो-
म्यकार्षि वा ।

पुरि लुङ् चास्मे (पा०सू०३-२-१२२) ॥ अनद्यतनग्रहणं मण्डूकप्लु-
त्याऽनुवर्तते । स्मवर्जिते पुराशब्दे भूतानद्यतने लुङ्लिटौ वा स्तः । त-
योरभावे यथाप्राप्तम् । वसन्तीह पुरा छात्राः । अत्रात्सुः, अवसन्, ऊ-
षुर्वा । अस्मे किम् ? नडेन स्म पुराऽधीयते । नडाख्यं तृणविशेषं हस्ते
गृहीत्वेत्यर्थः ।

वर्त्तमाने लट् (पा०सू०३-२-१२३) वर्त्तमानार्थधातोर्लट् स्यात् । प-
चति । अधिश्रयणादिरधःश्रयणान्त एकफलावच्छिन्नो विततरूपो
व्यापारकलापः पचेरर्थः । तस्य च वर्त्तमानत्वमारब्धापरिसमाप्तत्वम् ।
तच्च लटो द्योत्यम् ।

स्यादेतत् । 'आत्मा अस्ति' इत्यादौ आरम्भाभावात्कथं लट्, "आत्मा वा इदमेक एवात्र आसीत्" इत्यादौ भूतप्रत्ययाः, आत्मा भाविकल्पेऽपि भविष्यतीत्यादिभविष्यत्प्रत्ययाश्च कथमिति चेत् ? एकस्या अप्यात्मसत्तायास्तत्तत्क्रियोपहिताया औपाधिकं भेदं पुरस्कृत्य सर्वनिर्वाहात् ।

इति श्रीशब्दकौस्तुभे तृतीयस्याध्यायस्य द्वितीये पादे द्वितीयमान्हिकम् ॥

लटः शतृशानचावप्रथमासमानाधिकरणे (पा०सू० ३-२-१२४) ॥ द्वितीयाद्यन्तेन समानाधिकरणे लटि सति तस्य लटः स्थाने शतृशानचौ स्तः । पचन्तं पचमानं पश्य । पचता पचमानेन कृतम् । यद्यपि तिङन्तोपस्थाप्ययोः कर्त्तृकर्मणोरप्रथमान्तेन सामानाधिकरण्यं नास्त्येव, तथापि कृदन्तोपस्थाप्ययोः सामानाधिकरण्यदर्शनात्कृत्स्थानितया प्रक्रियावस्थार्यां कल्प्यमानो लकारः प्रकृत्यर्थं प्रति प्रधानभूते कर्त्तृकर्मणी अभिदधानः कल्प्यते । लकारवाच्यांशस्य तिङ्कृतोरविशेषेऽपि गुणप्रधानभावे वैलक्षण्यमस्तीति फलितोऽर्थः । अप्रथमेत्यादि किम् ? देवदत्तः पचति । कथन्नर्हि सन् ब्राह्मण इत्यादि ?

अत्राहुः । "लटः शतृशानचौ" (पा०सू० ३-२-१२४) इति योगो विभज्यते । "नन्वोर्विभाषा" (पा०सू० ३-२-१२१) इत्यतो विभाषाऽनुवर्तते । व्यवस्थितविभाषेयम् । तेन यथादर्शनं प्रयोगोऽप्यवतिष्ठते । अप्रथमेत्यादि तु योगान्तरं विषयविशेषे शतृशानचोर्नित्यतायाः स्पष्टीकरणाय । एवं "सम्बोधने च" (पा०सू० ३-२-१२५) इत्याद्यपि बोध्यम् ।

माङ्धाक्रोशे इति वक्तव्यम् (का०वा०) । मा जीवन् । मा पवमानः । माङ्गिलुङोऽपवादोऽत एव लट् ।

सम्बोधने च (पा०सू० ३-२-१२५) ॥ हे पचन् । हे पचमान ।

लक्षणहेत्वोः क्रियायाः (पा०सू० ३-२-१२६) ॥ लक्षणं चिन्हम् । हेतुः फलं साधनञ्च । क्रियाया लक्षणे हेतौ च यो धातुस्तस्माल्लटः शतृशानचौ स्तः । शयाना भुञ्जते यवनाः । इह शयनं भुजिक्रियायाः परिचायकम् । अर्जयन्वसति । अर्जनं वासस्य फलम् । विद्वान्मुच्यते । ज्ञानं मोक्षसाधनम् । इह लक्षणत्वादिकं द्योत्यम् । लडर्थस्तु कर्त्रादिरेवेति बोध्यम् । परिचायकशयनाश्रययवनरूपानेकाश्रयनिष्ठा वर्तमाना भुजिक्रिया । फलीभूतार्जनाश्रयकर्तृका वासः । जनकज्ञानाश्रयनिष्ठो मोक्षश्च वाक्यार्थ इति दिक् ।

तौ सत् (पा०सू०३-२-१२७) ॥ शतृशानचौ सत्संज्ञौ स्तः । संज्ञा-
प्रदेशाः पूरणगुणेत्यादयः । तौग्रहणसामर्थ्यादिह शतृशानचोरानु-
पूर्वामात्रं गृह्यते । अन्यथा प्रकृतयोर्वत्तमानार्थयोरेव संज्ञा स्यात् ।
लृडादेशयोस्तु न स्यात् । तेन तद्योगे “पूरणगुण” (पा०सू०२-२-११)
इति न प्रवर्तेत । “लृटः सद्वा” (पा०सू०३-३-१४) इति सूत्रं तु सत्स-
दशौ स्त इत्येवंपरं स्यात् । यथा ‘अमी पिष्टपिण्डाः सिंहाः क्रियन्ताम्’
इत्युक्ते सिंहशब्देन तदाकारतामात्रं लक्ष्यते मुख्यार्थस्य बाधात्त-
थेहापीति दिक् ।

पूङ्ग्यजोः शानन् (पा०सू०३-२-१२८) ॥ पवमानः । यजमानः ।
नन्वेते शानन्नादयः किन्तुजादिवत्स्वतन्त्रा उत लादेशाः ? नाद्यः,
‘सोमं पवमानः’ इत्यादौ कृद्योगलक्षणषष्ठ्यापत्तेः । न हीदानीं “न लो-
क” (पा०सू०२-३-६९) इति निषेधोऽस्ति, अलादेशत्वात् । न द्वितीयः,
भावकर्मणोरपि प्रसङ्गात् ‘पचमानः’ इत्यत्र ताच्छील्य्यादौ चानशो
लसार्वधातुकस्वरापत्तेश्च । आत्मनेपदसंज्ञाप्रसङ्गेन परस्मैपदिभ्यश्चा-
नशोऽनुत्पत्तिप्रसङ्गाच्चेति चेत् ?

अत्राहुः, स्वतन्त्रा एवैते । “न लोक” (पा०सू०२-३-६९) इति सूत्रे
तृन्निति प्रत्याहारः शतृशब्देन तृनो नकारणेत्युक्तम्, अतो न षष्ठीति
ताच्छील्यवयोवचनशक्तिषु चानश् (पा०सू०३-२-१२९) ॥ ता-
च्छील्य्यादिषु द्योत्येषु कर्तरि चानश् स्यात् । मण्डयमानः । शिखण्डं
वहमानः । शत्रुं निघ्नानः ।

इङ्धार्योः शत्रुकच्छिणि (पा०सू०३-२-१३०) ॥ इङ्धारिभ्यां शतृ-
प्रत्ययः स्यादनायासेन क्रियां निर्वर्तयति कर्तरि । अधीयन्पाराय-
णम् । धारयन्नुपनिषदम् । अकृच्छिणीति किम् ? कृच्छ्रेणार्थात् धा-
रयति वा ।

द्विषोऽमित्रे (पा०सू०३-२-१३१) ॥ शत्रौ कर्तरि द्विषेः शतृप्रत्ययः
स्यात् । द्विषन् शत्रुः । मित्रे किम् ? द्वेषि पतिं भार्या ।

सुजो यज्ञसंयोगे (पा०सू०३-२-१३२) ॥ सुनोतेः शता स्याद्यज्ञा-
धिकारिणि कर्तरि । ता अश्वदा अश्ववत्सोमसुत्वा । सर्वे सुन्व-
न्तः सत्रे यजमाना इत्थमुच्यन्ते । संयोगे किम् ? अयजमानेषु ऋ-
त्विक्षु मा भूत् ।

अर्हः प्रशंसायाम् (पा०सू०३-२-१३३) ॥ पूजामर्हन् । प्रशंसायाम्
किम् ? अर्हति वधं चोरः ।

आक्रेस्तच्छीलतद्धर्मतत्साधुकारिषु (पा०सू०३-२-१३४) ॥ “आ-

जभास" (पा०सू०३-२-१७७) इति वक्ष्यमाणं क्रियमभिव्याप्य तच्छी-
लादिष्वित्यधिक्रियते । प्रत्ययार्थस्य कर्तुर्विशेषणञ्चैदम् । शीलादीनां
त्रयाणां विशेषणं समर्पयितुं निर्दिष्टैस्तच्छब्दैः प्रकृतिभूतधात्वर्था
निर्दिश्यन्ते ।

तृन् (पा०सू०३-२-१३५) ॥ धातोस्तृन्स्यात्तच्छीलादिषु कर्तृषु ।
याता सुतमिन्द्रो अस्तु सोमम् । योद्धारः क्षत्रियाः । कर्ता कटम् ।

तृन्विधौ ऋत्विक्षु चानुपसर्गस्येति वक्तव्यम् (का०वा०) । अता-
च्छील्यार्थ आरम्भः । होता । पाता । अनुपसर्गस्येति किम्? उद्गता ।
प्रतिहर्ता । अत्र "तृन्तृचौ शासिक्षदादिभ्यः संज्ञायां चानिटौ" (उ०सू०
२५९) इत्युणादिसूत्रेण तृजेव भवति । तत्र तृन्तृचौ शंसीति पाठान्त-
रम् । स्वरे विशेषः । तृनि हि सति "तादौ च निति कृत्यतौ" (पा०
सू०६-२-५०) इति गतेः प्रकृतिस्वरः स्यात् । तृच्चि तु कृत्स्वरो भव-
ति । "तृन्तृचौ" (उ०सू०२५९) इत्युणादिसूत्रस्यैव विषयव्यवस्थार्थ-
मिदम् । अनुपसर्गभ्यस्तृन् सोपसर्गभ्यस्तु तृजिति ।

नयतेः पुक् (का०वा०) । अयं गुणे कृते बोध्यः । नेष्टा नेषतिः ।
प्रकृत्यन्तरमिति वा ।

त्विषेर्देवतायामकारश्चोपधाया अनिट्त्वञ्च (का०वा०) । त्वष्टा ।
अत्रानिट्त्वमित्युक्तं वक्ष्यमाणसर्वोपसंख्यानशेषो बोध्यः । त्विषेः स्वत-
पवानिट्त्वात् । तेन 'पोता' 'क्षत्ता' इति सिद्धम् । "क्षदेश्च युक्ते" (का०
वा०) । धातुष्वपठितोऽपि क्षादिरत एव वाक्यात्स्वीकार्यः । आत्मने-
पदी चायम् "उक्षाणं वावेहतं वाक्षदन्तः" (पे०ब्रा०१-३) इति बह्व-
वृचब्राह्मणप्रयोगात् "शतं मेषान्वृक्ये चक्षदानम्" इति मन्त्राच्च ।

क्षत्ता स्यात्सारथौ द्वाःस्थे क्षत्रियायाञ्च शूद्रजे ।

(अ०को०३-३-६६) इत्यमरः ।

अलंकृञ्चनिराकृञ्प्रजनोत्पचोत्पतोन्मदरुच्यपत्रपवृतुवृधुसहचर इ-
ष्णुञ्च (पा०सू०३-२-१३६) । अलङ्कारिष्णुः निराकरिष्णुः इत्यादि । इह
पचत्यादयस्त्रय उत्पूर्वा उपात्ताः । तत्र "उदः पचपतमदः" इत्येव
वक्तव्ये प्रत्येकमुत्पूर्वपाठ उपसर्गान्तरनिवृत्त्यर्थः । तेन 'समुत्पतिष्णुः'
इत्यादि न भवतीत्याहुः ।

पचेरनन्तरं पतिस्तान्तः पठ्यते ।

उत्पतिष्णुसहिष्णू च चेरतुः सरदूषणौ ॥

इति भट्टिः । "एलानामुत्पतिष्णवः" इति रघुकाव्यम् । केचिन्तु
सत्स्थाने दान्तं पठित्वा 'पद् गतौ' (दि०आ०६३) अस्मात्प्रत्ययमाहुः ।

णेइछन्दासि (पा०सू०३-२-१३७) ॥ इष्णुच् स्यात् । वीरुधः पारयिष्णवः । “अयामन्ता” (पा०सू०६-४-५५) इत्यायः ॥

भुवश्च (पा०सू०३-२-१३८) ॥ छन्दसीत्येव । भविष्णुः । योगविभाग उत्तरार्थः । कथन्तर्हि “जगत्प्रभोरप्रभविष्णु वैष्णवम्” (मा०का १-५४) इति माघः, “विष्णवे प्रभविष्णवे” (वि०स०१) इत्यादि च । निरङ्कुशाः कवय इति हरदत्तः ।

चकारोऽनुक्तसमुच्चयार्थः । तेन ‘भ्राजिष्णुः’ इति काशिका । एवञ्च ‘क्षयिष्णुः’ इत्यपि केषाञ्चित्प्रयोगः सङ्गच्छते । किन्तु चकारस्यानुक्तसमुच्चयार्थत्वं भाष्ये नोक्तमतो बहवो न पुरस्कुर्वन्ति ।

ग्लजिस्थश्च कस्तुः (पा०सू०३-२-१३९) ॥ चाद्भुवांऽपि । गिद्यम् । कत्वन्तु सांहितिकचत्वेन बोध्यम् । यदत्र वक्तव्यं तत् “किङ्किति च” (पा०सू०१-१-५) इति सूत्रेऽवोचाम । ग्लास्तुः । जिष्णुः । स्थास्तुः । भूष्णुः ।

दंशेइछन्दस्युपसङ्ख्यानम् (का०वा०) ॥ दंशणवः पशवः ।

त्रसिगृधिघृषिक्षिपेः क्तुः (पा०सू०३-२-१४०) ॥ त्रस्तुः । गृध्नुः । घृष्णुः । क्षिप्नुः ।

शमित्यष्टाभ्यो घिनुण् (पा०सू०३-२-१४१) ॥ घकार उत्तरत्र कुत्वार्थः । उकार “उगितश्च” (पा०सू०६-३-४५) इति ह्रस्वविकल्पार्थः । शमिनितरा । शमिनीतरा । शमिनितमा । शमिनीतमा । न चैवं ‘शमिनौ’ ‘शमिनः’ इत्यत्र “उगिदचाम्” (पा०सू० ७-१-७०) इति नुमप्रसङ्गः, नुमविधौ श्लघ्नहणस्यापकर्षात् । इह च श्लन्तत्वाभावादिति भाष्ये स्थितम् । वृत्तिकारस्तु-उकार उच्चारणार्थो नानुबन्ध इत्याह । शमिनितरादौ घरूपेति नित्यमेव ह्रस्वत्वमिष्यते इति तस्याशयो न्यासकृतोक्तः । तदेतत्सर्वं भाष्याविरोधादप्रमाणमिति प्रामाणिकाः ।

शर्मा । तर्मा । दर्मा । श्रर्मा । भ्रर्मा । क्षर्मा । क्रुर्मा । इह सप्तसु “नोदात्तोपदेशस्य” (पा०सू०७-३-३४) इति वृद्धिनिषेधः । प्रमादी । कथन्तर्हि उन्मादीति, अलङ्कारादिना उत्पूर्वाद्धिशेषविहितस्येष्णुच एवोचितत्वादिति चेत् ? वासरूपन्यायेन घिनुणपि भविष्यति । ननु “ताच्छीलिकेषु वासरूपन्यायो नास्ति” इति ज्ञापयिष्यत इति चेत् ? न, तस्यानित्यताया अपि ज्ञापयिष्यमाणत्वेन सर्वसौष्ठवात् ।

सम्पृचानुरुधाङ्गामाङ्गयसपरिसृसंसृजपरिदेविसंज्वरपरिक्षिपपरिरटपरिवदपरिदहपरिमुहदुषाद्विषदुहदुहयुजाक्रीडविविचत्यजरजभजातिचरापचरामुषाभ्याहनश्च (पा०सू०३-२-१४२) ॥ सम्पर्का । अनु-

रोधी । आयामी । आयासी । परिसारी । संसर्गी । परिदेवी । सञ्जवा-
री । परिक्षेपी । परिराट्टी । परिवादी । परिदाही । परिमोही । दोषी ।
द्वेषी । द्रोही । दोही । योगी । आक्रोडी । विवेकी । त्यागी । रागी । भागी ।
अतिचारी । अपचारी । आमोषी । अभ्याघाती । येऽत्र सम्पूर्वास्तेषां
द्वन्द्वं कृत्वा "सम पभ्यः" इति वक्तव्यम् । एवमाहपूर्वाणां परिपूर्वाणा-
ञ्च । एवञ्च सिद्धे प्रत्येकपाठ उपसर्गान्तरविशिष्टे मा भूदित्येवमर्थः ।

धौ कषलसकत्थस्त्रम्भः (पा०सू०३-२-१४३) ॥ 'कष हिसायां'
(भ्वा०प०६८६) । विकार्षी । विलासी । विकर्त्थी । विस्रम्भी ॥

अपे च लषः (पा०सू०३-२-१४४) ॥ चाद्रौ । अपलाषी । विलाषी ॥

प्रे लपञ्चुद्रुमथवदवसः (पा०सू०३-२-१४५) ॥ प्रलार्पी । प्रसारी ।
प्रद्रावी । प्रमार्थी । प्रवादी । वस निवासे (भ्वा०प०१०३०) ! प्रवासी ।
आच्छादनार्थस्तु न गृह्यते, लुग्विकरणत्वात् ।

निन्दार्हिसकिलशखादविनाशपरिक्षिपपरिरटपीरवादिव्याभाषासूयो
वुञ्ज (पा०सू०३-२-१४६) ॥ अत्र नश्यतेर्ष्यन्तस्य भाविना णिलोपेन
निर्देशः । अकारस्तूच्चारणार्थः । कोचिन्तु 'विनाशी' इति ण्यन्तमेव पठ-
न्ति । असूयतिः कण्वादीयगन्तः । समाहारद्वन्द्वः । व्यत्ययेन पुंस्त्वम् ।
पञ्चम्यर्थे च प्रथमा । "निन्दकः" इत्यादि ।

स्यादेतत् । असूयतिभिन्नानामिह ग्रहणं व्यर्थम्, ण्वुलैव रूपसि-
द्धेः । असूयतेस्तु ण्वुलि प्रत्ययात्पूर्वमुदात्तं वुञ्जि तु "जिनत्यादिः" (पा०
सू०६-१-१९७) इति स्वरे विशेषः । इतरेषां त्वेकाच्त्वात् स्वरे भेदः ।
न च तृना ण्वुलो बाधः, वासरूपन्यायस्य जागरूकत्वादिति चेत् ?
सत्यम्, "ताच्छीलिकेषु वासरूपन्यायेन ण्वुलतृजादयो न भवन्ति"
इति ज्ञापनार्थमेतत् ।

देविकुशाश्चोपसर्गे (पा०सू०३-२-१४७) ॥ आदेवकः । परिक्रो-
शकः । उपसर्गे किम् ? देवयिता । क्रोष्टा । दीव्यतेर्हेतुमाणिजन्तस्य
'दिवु कूजने' (चु०आ०१७३) इत्यस्य चुरादिण्यन्तस्य च ग्रहणमित्याहुः ॥

चलनशब्दार्थादकर्मकाद्युच् (पा०सू०३-२-१४८) ॥ चलनः । चो-
पनः । शब्द शब्दने (चु०प०१८१) चुरादिः । शब्दनः । रचणः । अकर्म-
कात्किम् ? पठिता विद्याम् ।

अनुदात्तेतश्च हलादेः (पा०सू०३-२-१४९) ॥ अकर्मकाद्युजित्यनु-
वर्त्तते । वर्त्तनः । अनुदात्तेतः किम् ? भाविता । हलादेः किम् ? पधि-
ता । आदिग्रहणं किम् ? हलन्तादित्यर्थो मा भूत् । तथाहि सति 'प-
धिता' इत्यादावतिप्रसङ्गः 'जुगुप्सनः' 'मीमांसनः' इत्यत्राव्याप्तिश्च स्यात् ।

गुणादिष्वनुबन्धः समुदायस्य विशेषक इत्युक्तत्वादस्तीहानुदात्तत्वम् । न चार्द्धधातुके विवक्षितेऽतोलोपे सति हलन्तत्वमस्त्येव । ततश्च व्यावर्त्यालाभात् तदन्तविधिबाधे हलादेरित्येवार्थोऽस्त्विति चेत् ? मैवम् , आर्द्धधातुके परे लोपाभ्युपगमात् ।

अत्र चेदमेवादिग्रहणं ज्ञापकम् । अत एव परनिमित्तत्वादल्लोपस्य स्थानिवत्त्वे 'घटयति' इत्यादौ न वृद्धिः । "न पदान्त" (पा०सू०१-१-५८) सूत्रे वरेग्रहणमपीह लिङ्गमित्युक्तम् । यत्तु "अचो यत्" (पा०सू०३-१-२७) इति सूत्रे दिप्त्यं धित्त्यमित्यादावजन्तभूतपूर्वादिपि प्रत्ययार्थमनग्रहणमित्युक्तं, तत् "आर्द्धधातुके" (पा०सू०२-४-३५) इत्यस्य विषयसप्तमीत्वमभ्युपेत्य ।

वस्तुतस्तु तत्राज्ञग्रहणं व्यर्थमेवेति दिक् । अकर्मकात्किम् ? वसिता वल्लम् ।

जुञ्जकम्ब्यदन्द्रम्यसृग्धिज्वलशुचलषपतपदः (पा०सू०३-२-१५०) ॥ 'जु' इति सौत्रो धातुः । जवनः । जुञ्जकमणः । दन्द्रमणः । सरणः । गर्जनः । ज्वलनः । शौचनः । लषणः । पतनः । पदनः । ननु पदिग्रहणं व्यर्थम् , पूर्वसूत्रेण युचः सिद्धत्वादिति चेत् ? सकर्मकार्थमिति वृत्तिकारः । भाष्ये त्वनभिधानादेव सकर्मकात् भविष्यतित्यभिप्रेत्य पदिग्रहणं ज्ञापनार्थमित्युक्तम् । तथाहि, "लषपन" (पा०सू०३-२-१५४) इति सूत्रेण पदेरुक्त्वात् विशेषविहितः युचं बाधेत । वासरूपन्यायेन युजपीति चेत् ? "ताच्छीलिकेषु परस्परं वासरूपविधिर्नास्ति" इति ज्ञापनार्थमिदमिति । तेनालङ्कारादिभ्यस्तृत् । प्रायिकञ्चेदमिति "सूददीप" (पा०सू०३-२-१५३) इत्यत्र वक्ष्यते ।

कुधमण्डार्थेभ्यश्च (पा०सू०३-२-१५१) ॥ क्रोधनः । रोषणः । मण्डनः । भूषणः ।

न यः (पा०सू०३-२-१५२) ॥ यकारान्ताद्धातोर्युच् न । कनूयिता । क्षमायिता ।

सूददीपदीक्षश्च (पा०सू०३-२-१५३) ॥ युच् न । सूदिता । दीपिता । दीक्षिता । ननु दीपिग्रहणं व्यर्थम् । "नमिकाम्पि" (पा०सू०३-२-१६७) इति रणैव युचो बाधात् । "ताच्छीलिकेषु वासरूपविधिर्नास्ति" इति पदिग्रहणेन ज्ञापितत्वादिति चेत् ? सत्यम् , तस्यानित्यत्वमनेन ज्ञाप्यते । तेन—कम्प्रा । कम्पना । इह युज्ज्योरेव समावेशो ज्ञाप्यते इति भाष्यस्वरसः । यदाह—भवति युच्चा रेण समावेश इति । वृत्तिकारस्तु उपलक्षणमिदं मन्यते । तेन "धौ कषलस" (पा०३-२-१४३) इति धि-

नुणो विषयेऽपि अनुदात्तलक्षणो युच् भवति । 'विकःत्थन' इति यथा ।
लषपतपदस्थाभूवृषहनकमगमशृभ्य उक्ञ् (पा०सू०३-२-१५४) ॥
अभिलाषुकः । पातुकः । पादुकः । स्थायुकः' इत्यादि ।

जल्पभिक्षुकृदृलुण्टवृडः षाकन् (पा०सू०३-२-१५५) ॥ जल्पाकः ।
जल्पाकी । भिक्षाकः । भिक्षाकी इत्यादि ।

प्रजोरिनिः (पा०सू०३-२-१५६) ॥ प्रजवी ।

जिह्विक्षिवश्रीण्वमाव्यथाभ्यमपरिभूप्रसृभ्यश्च (पा०सू०३-२-१५७) ॥
जयी । दरी । क्षयी । विश्रयी । अत्ययी । वमी । व्यथ भयसञ्चलन-
योः (स्वा०आ०७६५) नञ्पूर्वः । सूत्रे निपातनादेव नञो धातुना समा-
सः, ततो नलोपः, ततः प्रत्ययः । अव्ययी । परिभर्त्री । प्रसवी । इह
क्षि क्षये (स्वा०प०२३६) क्षि निवासगत्योः, षू प्रेरणे (तु०प०१२७, १२८)
एते गृह्यन्ते, निरनुबन्धकत्वात् । क्षि हिंसायाम् (स्वा०प०३१) षूङ्
प्राणिगर्भविमोचने (अ०आ०२१) षूङ् प्राणिप्रसेवे (दि०आ०२६) एते
न गृह्यन्ते, सानुबन्धकत्वात् । प्रजोरप्यत्रैव ग्रहणं कृत्वा सूत्रभेद-
श्चकारश्च सुत्यजः ।

स्पृहिशृङ्घ्रिपतिदयिनिद्रातन्द्राश्रद्धाभ्य आलुच् (पा०सू०३-२-
१५८) ॥ स्पृह ईप्सायाम् (चु०प०३३९) गृह ग्रहणे (चु०आ०३६७)
पत गतौ (चु०प०३२९) एते चुरादावदन्ताः । "अयामन्ता" (पा०सू०
६-४-५५) इत्ययादेशः । स्पृहयालुः । गृहयालुः । पतयालुः । निद्रा-
लुः । तत्पूर्वको द्रा । अत्र समासस्तदो नान्तत्वञ्च निपात्यते । तन्द्रा-
लुः । श्रद्धालुः ।

शीङो वाच्यः (का०षा०) । शयालुः । कथं 'कृपालुः' 'स्पर्धालुः'
इति ? कृपां स्पर्धां च लार्तीति विग्रहे मृगयवादित्वात्कुः ।

दाधेट्सिशदसदो रुः (पा०सू०३-२-१५९) ॥ दारुः । धारुः ।
सेरुः । शद्रुः । सद्रुः ।

सृग्रस्यदः क्मरच् (पा०सू०३-२-१६०) ॥ घसिः प्रकृत्यन्तरम् ।
कुमरः । घस्मरः । अक्षरः ।

भञ्जभासमिदो घुरच् (पा०सू०३-२-१६१) ॥ भङ्गुरम् । भासु-
रम् । मेदुरम् ।

विदिभिदिच्छिदेः कुरच् (पा०सू०३-२-१६२) ॥ वेत्तेरेव ग्रहणं,
व्याख्यानात् । विदुरः । भिदुरः । छिदुरः ।

भञ्जेभिदिच्छिदिभ्याञ्च कर्मकर्त्तरि प्रत्ययौ ।

इति वृत्तिकाराः । न त्वेतद्भाष्ये दृष्टम् । तथा च माघः-शुद्धे कर्त-

रि प्रायुक्त— •

प्रियतमाय वपुर्गुरुमत्सरच्छिदुरयाऽदुरयाचितमङ्गनाः(६-८)इति ।
कथन्तिर्हि “समुग्धकान्तास्तनसङ्गभङ्गुरैः” (१-४७) इति माघ इति
चेत् ? न हि वयं कर्मकर्तरि नेति भ्रूमः, तस्यापि कर्तृतया तत्र प्रत्यय-
स्थाप्रत्युहत्वात् । किन्तु शुद्धेऽपि कर्तरि यथासम्भवं भवत्येवेति ।

स्यादेतत् । प्रकृतस्यैव घुरचो ङित्त्वमितिदिश्यतां विदिभिदिङ्-
देङिङिति, किं प्रत्ययान्तरेणेति चेत् ?

अत्र के चिदाहुः, आतिदेशिकं ङित्त्वमनित्यमिति ज्ञापनायेदम् ।
तेन ‘धवित्रं’ सिद्धम् । धू विधूनने (तु०प०११८) कुटादिः । इत्रस्य
ङित्त्वाभावाद् गुण इति । अन्ये तु ‘धुवित्रम्’ इत्येवेच्छन्ति ।

इणनशजिसर्तिभ्यः ऋवरप् (पा०सू०३-२-१६३) ॥ इत्वरः । नश्वरः ।
जित्वरः । सूत्वरः । “टिड्ढा” (पा०सू०४-१-१५) इति ङीप् । इत्वरी ।
गत्वरश्च (पा०सू०३-२-१६४) ॥ गमेरनुनासिकलोपोऽपि निपात्यते ।

जागुरूकः (पा०सू०३-२-१६५) ॥ जागुरिति पञ्चम्यन्तम् । ‘जा-
गरूकः’ इत्येव तु न निपातितम् उत्तरसूत्रे ‘ऊक’ इत्यस्यानुवृत्तये ।

यजजपदशां यङः (पा०सू०३-२-१६६) ॥ देशर्भाविना नलोपेन
निर्देशो लाघवार्थः । यायजूकः । जङ्गपूकः । दन्दशूकः ।

नमिकम्पिपश्यजसकर्महिसर्दीपो रः (पा०सू०३-२-१६७) ॥ नम्रः ।
कम्प्रः । स्मेरः । जसु मोक्षणे (दि०प०१०५) नञ्पूर्वः क्रियासातत्ये
वर्तते । ततो निपातनात्समासे कृते रः । अजस्रम् । ‘कथमजस्रा
अम्रयः’ इति, अजस्रधारणादजस्राः ।

सनाशंसमिध उः (पा०सू०३-२-१६८) ॥ सन् प्रत्ययो गृह्यते न तु
‘षणु दाने’(त०उ०२) ‘षण सम्भक्तौ’ (श्वा०स० ४६५) इति धातू,
गर्गादिषु जिर्गाषुशब्दस्य पाठात् । ‘आङः शंसु इच्छायाम्’ (श्वा०
आ०६३०) इत्ययं गृह्यते न तु ‘शंसु स्तुतौ’ (श्वा०प०७२९) इति,
आङ्गा सह निर्देशात् । चिकीर्षुः । आशंसुः । मिधुः ।

विन्दुरिच्छुः (पा०सू०३-२-१६९) ॥ विद् ज्ञाने (अ०प०५४) इष
इच्छायाम् (तु०प०७१) । आभ्यामुप्रत्ययः विदेर्नुम् इषेच्छत्वञ्च नि-
पात्यते । विन्दुशब्दस्तु पवर्गीयादिः । विदि अवयवे (श्वा०प०६४)
शस्मान्मृगत्वादिवात्कुप्रत्ययो बोध्यः ।

क्याच्छन्दसि (पा०सू०३-२-१७०) ॥ उः स्यात् । अदेवयुं विद्-
ये देवयुभिः । ‘कितः कयः’ इति व्याख्यानात्कण्ड्वादिद्यगन्तादपि भव-
ति । यमस्य योनौ शकुनं भुरण्युम् । तुरण्यवोऽङ्गिरसो नक्षन्त ।

सपर्येम सपर्यवः । अथ कथं

सन्तः प्रणयिवाक्यानि गृह्णन्ति ह्यनसूयवः ।

इति भट्टपादाः ? मृगश्वदिषु द्रष्टव्य इति हरदत्तः ।

आहगमहनजनः किकिनौ लिट् च (पा०सू०३-२-१७१) ॥ आका-
रान्तेभ्य ऋवर्णान्तेभ्यः गमादिभ्यश्च किकिनौ स्तश्छन्दसि, तौ च
लिङ्घत् । आदिति नायं तकारः । कस्तर्हि ? दकारः, “ऋदोरप्”
(पा०सू०३-३-५७) इतिवत् । तेन तादपि परस्तपर इत्येतन्न । पपिः
सोमम् । ददिर्गाः । बभ्रिर्वज्रम् । ततुरिः । जगुरिः । जग्मिर्मुवा नृष-
दनम् । जग्मिर्वज्रमभिप्रियम् । जज्ञिः । स्वरूपाबाधेनातिदेशप्रवृत्तेस्ति-
बादयो न । यद्यपि “असंयोगाल्लिट्” (पा०सू०१-२-५) इति किञ्चं
लभ्यत एव तथापि “ऋच्छतृताम्” (पा०सू०७-४-११) इति प्रति-
प्रसूतमपि गुणं निषेद्धुं किकिनोः कित्करणम् । तेन तृ, गृ, पतयो-
र्गुणाभावादित्वे प्राप्ते “बहुलं छन्दसि” (पा०सू०७-१-१०३) इत्युत्वे
‘ततुरिः’ इत्यादि सिद्धम् ।

छन्दसि सर्वेभ्यः किकिनौ वाच्यौ (का०वा०) ॥ सेदिः । नेमि-
रित्यादि ।

भाषायां धाञ्कृस्त्वजनिनमिभ्यो वाच्यौ (का०वा०) ॥ दधिः ।
सक्तिः । सक्तिः । जज्ञिः । नेमिः । इह काशिकायां धानुवृत्तौ च गमि-
रपि पठ्यते । जग्मिः ।

सासहिवावहिचाचलिपापतीनाम् (का०वा०) ॥ इति वार्तिकम् ।
सासहिवाचलिपतिभ्यो यङन्तेभ्यः किकिनौ निपात्येते । “नीग्वञ्चु”
(पा०सू०७-४-८४) इत्यादिना पतेरभ्यासस्य नीग् प्राप्तस्तदभावश्च ।
अत्र ‘भाषायाम्’ इत्वपेक्षते इति हरदत्तन्यासकारादयः । ननु वार्ति-
कद्वयेऽपि ‘भाषायाम्’ इति निष्फलम् । “अहिर्महीसासहिरस्तिको-
ऽन्यः” इति श्रीहर्षादिप्रयोगाणां निर्वाहः फलमिति चेत् ? न, ‘छन्दसि’
इत्यस्याननुवृत्तिमात्रेण तन्निर्वाहात् । प्रत्युत ‘भाषायाम्’ इत्यनुवृत्तौ
वेदे ष्णां किकिनौ नेति लभ्येत । तच्चायुक्तम् “अधीलहमुप्रं पृतनासु
सासहिम्” “ध्रुवस्तिष्ठा विचाचलिः” इत्यादिप्रयोगविरोधादिति चेत् ?
सत्यम्, ‘छन्दसि’ इत्यस्येहासम्बन्धस्फोरणमात्रं फलम् ।

स्वपितृषोर्नेजिङ् (पा०सू०३-२-१७२) ॥ स्वप्रक् । तृष्णक् । ‘धृषे-
ञ्च’ इति काशिका । धृष्णक् ।

गृवन्धोराहः (पा०सू०३-२-१७३) ॥ शराहः । वन्दाहः ।

मिषः कृक्लुकनौ (पा०सू०३-२-१७४) ॥ भीहः । भीलुकः ।

कुक्त्रपि वक्तव्यः (का०वा०) ॥ भीरुकः ।

स्थेशभासपिसकसो वरच् (पा०सू०३-२-१७५) ॥ स्थावरः ।
ईश्वरः । भास्वरः । पेस्वरः । कस्वरः ।

थश्च यङ् (पा०सू०३-२-१७६) । यातेर्यङन्ताद्वरच् । यायावरः ।

भ्राजभासधुर्विद्युतोर्जिपृजुग्रावस्तुवः क्विप् (पा०सू०३-२-१७७) ॥
“वश्च”(पा०सू०८-२-३६) इति षत्वम् । विभ्राद्, विभ्राजौ । भाः,
भासौ । “राल्लोपः” (पा०सू०६-४-२१) इति वलोपः । धूः, धुरौ ।
विद्युत् । ऊर्क् । पूः, पुरौ । दशिश्रहणाज्जवतेर्दीर्घः । जूः, जुवौ,
जुवः । ग्रावस्तुत् ।

अन्येभ्योऽपि दृश्यते (पा०सू०३-२-१७८) ॥ दशिश्रहणं विध्यन्त-
रोपसङ्ग्रहार्थम् । तच्च वार्तिककारः स्फुटीचकार । आह हि—

वचिप्रच्छयायतस्तुकटर्जुश्रीणां दीर्घश्च (का०वा०) ॥

द्युतिगमिजुहोतीनां द्वे च (का०वा०) ॥

दृणातेर्ह्रस्वश्च (का०वा०) ॥ ध्यायतेः सम्प्रसारणञ्च (का०वा०) ।
इति । वक्तीति वाक् । शब्दप्राट् । आयतस्तूः । कटप्रूः । जूः । श्रीः ।
वचिप्रच्छयोः सम्प्रसारणन्तु न, दीर्घवचनसामर्थ्यात् । अपर आह
'दशिश्रहणादेव वचिप्रच्छयोः सम्प्रसारणञ्च' इति । “द्युतिगमि” इति
वार्तिके चकारेण दीर्घः समुच्चयिते, स च जुहोतेरेव, दीर्घश्च्युपस्थि-
तेनाचा तदन्तविधिविज्ञापनात् । दिद्युत् । “द्युतिस्वाप्योः”(पा०सू०
७-४-६०) इत्यभ्यासस्य सम्प्रसारणम् । जगत् । जुहूः । नन्विहाभ्या-
ससंज्ञैव दुर्लभा, प्रत्यासत्या पाष्ठद्विष्वे एव तत्प्रवृत्तेः । अत एवाष्टमिके
सा न, इति चेत् ? सत्यम्, दशिश्रहणादेवाभ्याससंज्ञेति हरदत्तः ।

वस्तुतस्तु “लिटि धातोः” (पा०सू०६-१-८) इत्यतो ‘धातोः’ इ-
त्यनुवृत्त्या ‘धातोः’ इति द्वित्वेऽभ्याससंज्ञा । एवञ्च न कोऽपि दोष
इत्यवधेयम् ।

ददत् । दृणातेर्दीर्घतेर्वा । ध्यायतीति धीः । इह जुह्वीरित्यनयोः
कस्मिन् कर्तृन्वाविवक्षायां प्रत्यय इति हरदत्तः ।

भुक् संज्ञान्तरयोः (पा०सू०३-२-१७९) ॥ भवतेः क्विप्स्यात्संज्ञा-
यामन्तरे च गम्यमाने । मित्रभूर्नाम काश्चित् । धनेकाधर्मणयोरन्तरे
यस्तिष्ठति विश्वासार्थं स प्रतिभूः । वस्तु ग्रामयोरन्तरे तिष्ठति तत्र न,
दशिश्रहणस्यानुवृत्तेः ।

विप्रसंभ्यो ङ्घसंज्ञायाम् (पा०सू०३-२-१८०) ॥ एभ्यो भुवो ङ्घः
स्यात् न तु संज्ञायाम् । विभुः सर्वगतः । प्रभुः स्वामी । सम्भुर्जनिता ।

असंज्ञायां किम् ? विभूर्नाम कश्चित् ।

मितद्रवादिभ्य उपसंख्यानम् (का०वा०) ॥ मितं द्रवतीति मितद्रुः । शम्भुः । अन्तर्भावितण्यर्थोऽत्र भवतिः, सुखं भावयतीत्यर्थात् ॥

धः कर्मणि घ्नन् (पा०सू०३-२-१८१) ॥ धयतेर्दधातेश्च कर्मणि कारके घ्नन् स्यात् । धीयते पीयते धात्री स्तनदायिनी । धीयते धार्यते भैषज्यार्थमिति धात्री आमलकी ।

दाग्नीशसयुजस्तुतुदालिसिचामिहपतदशनहः करणे (पा०सू०३-२-१८२) ॥ एभ्यः करणे घ्नन्स्यात् । दात्यनेन दात्रम् । नेत्रम् । शस्त्रम् । योत्रम् । योक्त्रम् । स्तोत्रम् । तोत्रम् । सेत्रम् । सेक्त्रम् । मेढ्रम् । पत्रम् । अजादित्वाहंष्ट्रा । नद्धी । दर्शनलोपेन निर्देशो ज्ञापकः “क्वचिदङ्कित्यपि नलोपः” इति । तेन व्युटि दशनाः । “आनिदिताम्” (पा०सू०६-४-२४) इति सूत्रस्थभाष्यस्वरसस्तु शब्दतोऽप्यङ्गिर्देशः ।

हलसूकरयोः पुवः (पा०सू०३-२-१८३) ॥ पूङ्पूजोः करणे घ्नन् स्याद्धलसूकरयोरवथवश्चेत्सः । पोत्रम् । हलस्य सूकरस्य च मुखम् ।

अर्तिलुधूसूखनसहचर इत्रः (पा०सू०३-२-१८४) ॥ करणे इत्येव । अरित्रं मूलम् । लवित्रम् । धुवित्रम् । सवित्रम् । खानित्रम् । सहित्रम् । चरित्रम् ।

पुवः संज्ञायाम् (पा०सू०३-२-१८५) ॥ पूङ्पूज्भ्यां करणे इत्रः स्यात् । दर्भपावित्रम् । येनाज्यमुत्पूयते तत्पावित्रम् । जपादिष्वनामिकाङ्गुलिवेष्टनञ्च ।

कर्तरि चर्षिदेवतयोः (पा०सू०३-२-१८६) ॥ कर्तरि करणे च पुव इत्रः स्यात् । यथासङ्ख्यसम्बन्धात् ऋषौ करणे देवतायां कर्तरि इति काशिका । “कर्तरि कृत्” (पा०सू०३-४-६७) इतिसूत्रस्थभाष्यकैयटयोस्तु यथासंख्यं नेति गम्यते ।

ऋषिर्मन्त्रः, ‘तदुकमृषिणा’ इति दर्शनात् । पूयतेऽनेनेति पवित्रम्पावमान्यादि । देवतायान्तु-अग्निः पवित्रं स मा पुनातु ।

ऋतः क्तः (पा०सू०३-२-१८७) ॥ ऋतो धातोर्वर्तमाने क्तः स्यात् । अनेन विशेषविधानात् ऋतः क्तस्य भूतविषयता बाध्यते । एवमुत्तरसूत्रे बोध्यम् । अिधृषा-धृष्टः ।

मतिबुद्धिपूजार्थेभ्यश्च (पा०सू०३-२-१८८) ॥ मतिरिच्छा न तु बुद्धिः, तस्याः पृथगुपात्तत्वात् । राक्षां मत इष्टः, बुद्धो विदितः, पूजितोऽर्चित इत्यादि । कथन्तर्हि “जनैरविदितविभवो भवानीपतिः” इति भारविः, “तेन” इत्यधिकारे “उपज्ञाते” (पा०सू०४-३-११५) इति सूत्रि-

तत्त्वाज्ज्ञानार्थेभ्यश्च भूतेऽपि क्तः । “पूजितो यः सुरासुरैः” इत्यादि तु चिन्त्यामेति हरदत्तः । सामान्यापेक्षं क्षापकमित्यनुन्यासादयः । चकारोऽनुक्तसमुच्चयार्थः । तथा च भाष्यम्—

शीलितो रक्षितः क्षान्त आक्रुष्टो जुष्ट इत्यपि ।

रुष्टश्च रुषितश्चोभावभिद्वयाद्भूत इत्यपि ॥

हृष्टतुष्टौ तथाकान्तस्तथोभौ संयतोद्यतौ ।

कष्टम्भाविष्यतीत्याहुरमृताः पूर्ववत्स्मृताः ॥ इति ।

रुष रोषे (बु०प०२३७) “रुष्यमत्वर” (पा०सू०७-२-२८) इतीङ्-विकल्पः । कष्टशब्दो भविष्यत्काले । अमृतास्तु पूर्ववत् । वर्तमान इत्यर्थः । न म्रियन्ते अमृताः ।

इति श्रीशब्दकौस्तुभे तृतीयाध्यायस्य द्वितीये पादे

तृतीयमान्हिकं, समाप्तश्च द्वितीयपादः ॥

हमारे यहां हर तरहकी छपाई व जिल्दसाजका कार्य भी होता है।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,
चौखम्बासंस्कृतसीरीज आफिस,
विद्याविलास प्रेस, गोपालमन्दिर लेन,
बनारस सिटी ।

स्फोटचन्द्रिका

श्रीमन्मौन्युपाह्वश्रीकृष्णभट्टविरचिता

काशीस्थराजकीयसंस्कृतप्रधानपाठशालाध्यापक-
नेने-इत्युपनामक गोपालशास्त्रिणा संस्कृता ।




THE SPHOTA CHANDRĪKĀ

by
Pandit S'rī Kṛiṣṇa Bhaṭṭa Maunī.



Edited by
Pandit Gopal S'astri Nene,
Professor, Government Sanskrit College, Benares.

Printed, published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS, North of Gopal Mandir,
BENARES CITY.



Printed-Published & sold by
JAI KRISHNADAS-HARIDAS GUPTA,
The Chowkhamba Sanskrit Series Office,
VIDYA VILAS PRESS,
North of Gopal Mandir,
BENARES CITY.

* श्रीः *

स्फोटचन्द्रिकाविषयसूची ।

	पृ०	प०
१ मङ्गलाचरणम्	१	३
२ स्फोटशब्दार्थः	"	५
३ स्फोटशब्दस्य योगरूढत्वम्	"	७
४ स्फोटभेदा अष्टौ	"	१२
५ वाक्यस्फोटातिरिक्तानां सर्वेषां तदुपायत्वम्	"	१४
६ वर्णस्फोटनिरूपणम्	"	२१
७ तत्रादेशानामेव वाचकत्वम्	"	२४
८ वर्णस्फोटस्यैव तार्किकाणां पदस्फोटत्वम्	२	१
९ शक्तस्य पदत्वनिरसनम्	"	३
१० तत्र पदचातुर्विध्यम्	"	४
११ पाचकपदे शक्तस्य यौगिकत्वासम्भवः	"	६
१२ यौगिकलक्षणम्	"	८
१३ गोपदे रूढत्वाभावः	"	११
१४ रूढपदलक्षणम्	"	"
१५ योगरूढपदलक्षणम्	"	१३
१६ यौगिकरूढानिरसनम्	"	१५
१७ तार्किकोक्तरूढिलक्षणोदाहरणनिरसनम्	"	१९
१८ द्विरेफपदस्य लाक्षणिकत्वनिरासः	"	२१
१९ प्रत्येकं वर्णानां स्फोटत्वम्	"	२५
२० स्फोटशब्दस्य भूषणोक्तयौगिकत्वनिरसनम्	"	२९
२१ तार्किकमते ईश्वरच्छाशक्तिः	३	६
२२ नव्यतार्किकाणां मीमांसकानां च मते पदार्थात्तरं शक्तिः	"	"
२३ साधुशब्दवत्साधुशब्देष्वपिशक्तिः	"	११
२४ असाधुषु सा नास्तीति तार्किकमतनिरासः	"	"
२५ तत्र असाधुभ्यः साधुशब्दस्मरणाद्बोधनिरासः	"	१२
२६ एवं शक्तिभ्रमाद्बोधनिरासः	"	१४
२७ शक्तिमत्स्वरूपतार्किकोक्तसाधुत्वलक्षणनिरसनम्	"	२५
२८ साधुत्वासाधुत्वलक्षणनिरूपणम्	"	२९
२९ ईश्वरज्ञानं शक्तिरिति वर्धमानमतम्	४	७

	पृ०	प०
३० बोधजनकत्वं शक्तिरिति शाब्दिकमतम्	"	६
३१ अनादिसम्बन्धः शक्तिरिति ग्रन्थकृन्मतम्	"	१५
३२ बन्धादिवच्छब्दशक्तेरपि अज्ञातायाः सत्या उपयोगः	"	१८
३३ नानार्थेऽपि एकैव शक्तिः	"	२५
३४ लक्षणोच्छेदस्येष्टत्वम्	"	२८
३५ शाब्दिकमतेऽपि बन्धादावतिरिक्तशक्तिः	"	५
३६ तार्किकमते विशिष्टस्य कारणतया बन्हादौ शक्त्यभावः	"	५
३७ समवायस्थाने तादात्म्यसम्बन्धः	"	८
३८ गुणाविशिष्टघटाद्युत्पत्तिर्विशिष्टस्यैव च कारणत्वम्	"	११
३९ तार्किकाणामर्धजरती	"	१४
४० कर्णविवरवर्तिनभोनिष्ठशक्तेःशक्तिविशिष्ट नभसो वा श्रोत्रत्वम्	"	२०
४१ श्रोत्रेन्द्रियस्य गुणमात्रसाक्षात्कारजनकत्वम्	"	२५
४२ रसनघ्राणेन्द्रिययोर्द्रव्यविशिष्टगुणप्राहकत्वम्	"	२७
४३ त्वक्चक्षुषोर्द्रव्यविशिष्टगुणस्य तद्विशिष्टद्रव्यस्य वा प्राहकत्वम्	६	६
४४ असाध्वन्तर्गतप्रतिवर्णं स्फोटत्वम्	"	९
४५ साध्वनुकरणानां स्फोटत्वम्	"	१२
४६ असाध्वनुकरणानां विवक्षाभेदेन स्फोटत्वास्फोटत्वे	"	२१
४७ पदस्फोटनिरूपणम्	"	२४
४८ पदस्फोटस्य वर्णस्फोटापेक्षयाऽन्तरङ्गत्वम्	"	२५
४९ वर्णस्फोटस्य पदस्फोटापेक्षया बहिरङ्गत्वम्	"	२६
५० पदस्फोटभेदौ	"	२७
५१ सखण्डपदस्फोटस्तार्किकमते वाक्यस्फोटः	"	२८
५२ अखण्डपदस्फोटः	"	३०
५३ स्फोटस्य वाचकत्वेऽनुच्चरितस्याप्रत्यायकत्वपरभाष्य- विरोधपरिहारः	७	२
५४ तार्किकवेदान्तिमतनिराकरणम्	"	७
५५ रूढयौगिकयोस्तार्किकसिद्धयोरेवाखण्डसखण्डस्फोटत्वं शाब्दिकानामित्यविरोधः	"	३०
५६ चित्ररूपनिरासः	८	११
५७ निर्विकल्पकज्ञाननिरासः	"	१६

	पृ०	प०
५८ अनिरिक्तकालपदार्थनिरासः	"	२०
५९ पीलुपाकवादनिरासः	९	३
६० वाक्यस्फोटनिरूपणम्	"	८
६१ अखण्डवाक्यस्फोटः	"	१०
६२ सखण्डवाक्यस्फोटः	"	१२
६३ वाक्यलक्षणं शाब्दिकमते	"	१४
६४ तार्किकमते वाक्यलक्षणम्	"	१७
६५ प्रत्यक्षानुमानयोरेकवाक्यत्वं तन्मते	"	२१
६६ तार्किकवाक्यलक्षणे दोषकथनम्	"	२३
६७ प्रत्यक्षानुमानयोरेकवाक्यत्वनिरासः	"	३२
६८ प्रसङ्गतः प्रकरणलक्षणम्	१०	६
६९ वाक्यस्फोटभेदाः	"	१६
७० प्रथमान्तमुख्यविशेष्यकबोधे दूषणानि	११	२
७१ तार्किकोक्तस्य वाक्यार्थकर्मत्वस्य निरासः	"	७
७२ नीलो घटो भवतीत्यत्र व्युत्पत्तिवादोक्तबोधखण्डनम्	"	३२
७३ तत्त्वमस्यादिवाक्येषु जहदजहल्लक्षणा	१२	६
७४ नामार्थयोरभेद इति व्युत्पत्तेर्लाघवमूलकत्वं न तु नियमत्वम्	"	१०
७५ जहदजहल्लक्षणास्थले लाक्षणिकवाक्यस्फोटः	"	२३
७६ लाक्षणिकवाक्यस्फोटनिरासः	"	२५
७७ प्रकृतिगतसंख्याः पुरुषादिचित्रविषये एव	१२	९
७८ वाक्यस्वरूपभेदाः	"	१५
७९ काव्यात्मकवाक्यलक्षणम्	"	१६
८० रसगङ्गाधरोक्तकाव्यलक्षणदुष्णम्	"	२५
८१ तात्पर्यविषयाबाध एव योग्यता, तस्या एव बोधे कारणत्वं, तदभावनिश्चयस्य च प्रतिबन्धकत्वम्	१४	७
८२ यद्वा शाब्दबोधे ऽयोग्यतानिश्चयस्य न प्रतिबन्धकत्वम्	"	२३
८३ लक्षणास्थले पूर्वं भ्रमात्मको बोध इति तार्किकोक्तनिरासः	१५	३
८४ अखण्डवाक्यस्फोटस्यैकवर्णात्मकत्वम्	"	१०
८५ कामादीनामात्मधर्मत्वनिरासः	१६	१



हमारे यहां हर तरहकी छपाई व जिल्दसाजिका कार्य भी होता है।
हर तरह के संस्कृत ग्रन्थ तथा भाषा पुस्तकों के मिलने का पता—

जयकृष्णदास-हरिदास गुप्तः,

चौखम्बासंस्कृतसीरीज आफिस,

विद्याविलास प्रेस, गोपालमन्दिर लेन,

बनारस सिटी ।

श्रीकृष्णभट्टमौनिरचिता

स्फोटचन्द्रिका ।

पिप्प्लोः पादयुगं नत्वा जानकीरघुनाथयोः ।

मौनिश्रीकृष्णभट्टेन तन्वते स्फोटचन्द्रिका ॥ १ ॥

शाब्दिकानां वाच्यलक्ष्यव्यङ्ग्यार्थप्रतिपादकानां वाचकलाक्षणिक-
व्यञ्जकानां शब्दानां तन्निष्ठजातेर्वा स्फोट इति व्यवहारः । स्फुटति
अर्थो यस्मादिति व्युत्पत्त्या पङ्कजादिपदवद्योगरूढः स्फोटशब्दः । केष-
लयोगस्वीकारे वाच्यलक्ष्यव्यङ्ग्यानां चेष्टायाश्च व्यङ्ग्यार्थप्रतिपादकत्वेन
तन्नातिव्याप्तेः । न च वाचकादिपर्यायः स्फोटशब्दोऽप्रसिद्धः,

अक्षराणामकारस्त्वं स्फोटस्त्वं वर्णसंश्रयः ।

इति हरिवंशे दृष्टत्वात् । तथा च वर्णपदवाक्याखण्डपदाखण्डवा-
क्येति पञ्च व्यक्तिस्फोटाः । शक्यनावच्छेदिकाया जातेर्वाच्यत्ववत्
शक्ततावच्छेदिकाया जातेर्वाचकत्वमिति मते वर्णपदवाक्यभेदेन त्रि-
विधो जातिस्फोटः । एवं चाष्टौ स्फोटाः । यथाऽऽनन्दवल्ग्यां शुद्ध-
ब्रह्मज्ञानार्थमन्नमयप्राणमयमनोमयाविज्ञानमयानन्दमयेति पञ्चसु को-
शेषु अपारमार्थिकब्रह्मत्वप्रतिपादनमुपायः, यथा वाऽरुन्धतीज्ञानार्थं
स्थूलनक्षत्रे अपारमार्थिकारुन्धतीत्वबोधनम्, तथा पारमार्थिकाख-
ण्डवाक्यबोधार्थमेते वर्णपदवाक्याखण्डपदस्फोटा उपायाः । तदुक्तम्-

उपायाः शिक्षमाणानां बालानामुपलालनाः ।

असत्ये वर्तमनि स्थित्वा ततः सत्यं समीहते ॥ इति ।

सुप्तिङन्तं पदमिति, एकतिङन्तार्थमुख्यविशेष्यकं वाक्यमिति
पदवाक्यलक्षणानाक्रान्तवर्णसमूहस्य वर्णस्य वा प्रकृतिप्रत्ययरूपस्य
व्याकरणेन गृहीतशक्तिकस्य पच् तिप् इत्यादिकस्य वाचकत्वे वर्ण-
स्फोटः । ते च प्रयोगसमवायिनो विसर्गतिबादयो न तु तत्स्थानित्वेन
कल्पिताः सकारलकारादयः, तेषामनियतत्वात् ।

तथाहि, विसर्गेण रोः स्मरणं, तेन सोः । एवं णला तिपः स्मरणं,
तेन लकारस्य, एवञ्च गौरवं स्पष्टमेव । किञ्च स्थान्यादेशज्ञानशून्य-
स्यावैयाकरणस्यादेशमात्राद्बोधापत्तेश्च । एवञ्च स्थान्येव वाचको
लाघवात्, न त्वादेशो गौरवादिति तार्किकोक्तमपास्तम्, विपरीतगौ-

रषापत्तेः । अयं तार्किकाणां पदस्फोटत्वेनाभिमतः, शक्तं पदमिति तैः स्वीकृतत्वात् ।

तच्च मानाभावात् फलाभावात्स्वग्रन्थविरोधाच्चायुक्तमिति शाब्दिकाः । तथा हि, शक्तं पदं चतुर्धा—रूढं यौगिकं योगरूढं यौगिकरूढं चेति । गौः, पाचकः, पङ्कजम्, अश्वकर्णः, इति क्रमेणोदाहरणानि । तत्र 'पाचकः' इति यौगिकोदाहरणे यच्छक्तं पदं पच् अक इति, न तद्यौगिकं, समुदायस्तु यद्यपि यौगिकस्तथापि न शक्तः । एवञ्च शक्तं पदं यौगिकमित्यविचारिताभिधानम् । विशिष्टशक्त्यभावे सति व्याकरणबोधितार्थप्रकृतिप्रत्ययसमुदायरूपसुबन्ततिङ्न्तपदत्वं यौगिकपदत्वम् । सत्यन्तं योगरूढातिव्याप्तिवारणाय, तत्र विशिष्टे शक्तिग्रहात् । एवं गौरिति रूढशुदाहरणमप्यसङ्गतम्, व्याकरणकल्पितप्रकृतिप्रत्ययार्थप्रत्ययाभावे सति समुदायसुबन्तस्यार्थबोधकत्वे रूढपदत्वं यथा मणिनूपुरादीति रूढिलक्षणानाक्रान्तत्वात् । शास्त्रकल्पितावयवार्थानुसन्धानपूर्वकसमुदायशक्त्याऽर्थबोधकपदत्वं योगरूढत्वम् । यथा पङ्कजादीति । तदाक्रान्तत्वाद्योगरूढत्वं युक्तम् । यौगिकरूढ इति तार्किकोक्तो भेदोऽपि न युक्तः, सकृदुच्चरितः सकृदर्थं प्रत्याययतीति न्यायान्मण्डपपदं गृहविशेषे रूढं भिन्नं, मण्डपानकर्तरि भिन्नमिति अतिरिक्तभेदस्वीकारे मानाभावात् ।

एवं रूढिलक्षणायाः 'कर्मणि कुशलः' इत्युदाहरणमप्ययुक्तम्, उक्तरीत्या कुशले रूढत्वस्य कुशादानकर्त्तरि यौगिकत्वस्य सम्भवात् । द्विरेफपदं भ्रमरे रूढमेव, कोशे भ्रमरपर्याये उपादानात् । नहि कोशलाक्षणीकोपादानं पर्यायेष्वस्ति । एवञ्च स्ववाच्यपदवाच्यत्वसम्बन्धेन द्विरेफपदस्य भ्रमरे लक्षणेति तार्किकोक्तमपास्तम्, अक्रूरेऽपि उक्तसम्बन्धसत्त्वेन तत्रातिव्याप्तेश्च ।

यद्वा, एकाक्षरकोशावधृतशक्तिकानां सर्वेषां वर्णानामेव स्फोटत्वम्, "अर्थवन्तो वर्णाः" इत्यनेन भाष्ये तथा प्रतिपादनात् । न चैवं धनं, वनमित्यादौ प्रातिपदिकसंज्ञापत्तिः, समुदायशक्तेः स्वाश्रयशक्ततावच्छेदकानुपूर्वीभङ्गजनकार्यकार्यं प्रति प्रतिबन्धकत्वात्(१) ।

यत्तु भूषणे स्फुटति अर्थो यस्मादिति स्फोटः वाचक इति यावदिति केवलयौगिकः स्फोटशब्द उक्तः । तन्न सम्यक्, साधुशब्दाना-

(१) अवयवनिष्ठशक्तिनिरूपकार्थविषयकशब्दबोधं प्रति समुदायनिष्ठशक्तिनिरूपकार्थविषयकतात्पर्यज्ञानस्य प्रतिबन्धकत्वादित्यर्थः ।

मिवासाधुशब्दानामपि शक्तिसत्त्वेन वाचकत्वाविशेषात्स्फोटत्वापत्तेः । न चेष्टापत्तिः । शाब्दिकैस्तथाऽनङ्गीकारात्, लाक्षणिकव्यञ्जकयोरसं-
ग्रहापत्तेः । न च 'शब्दोऽत्र व्यञ्जकस्त्रिधा' इति 'अत्र' ग्रहणात्काव्य-
एव व्यञ्जको न व्याकरणे इति भ्रमितव्यम्, पदेन स्फोटोऽखण्डो
व्यज्यते इति वदद्भिस्तत्स्वीकृतत्वात् ।

ननु तार्किकमते ईश्वरेच्छा शक्तिः । मीमांसकमते अतिरिक्ता पदा-
र्थान्तरं, नवीनतार्किकैरीश्वरेच्छाज्ञानं वा कृतोर्वेति विनिगमनाविर-
हान्मीमांसकमतमेवाङ्गीकृतम् । उभयथाऽपि साधुष्वेव सा, नासाधुषु ।
अन्यथा शक्तिमत्त्वं साधुत्वम् इति साधुत्वलक्षणाक्रान्तत्वेनासाधूना-
मपि साधुत्वापत्तेः, शक्तिप्राहकव्याकरणकोशादेरभावाच्च; इति चेत् ?
न, तत्र शक्त्यभावेन तेभ्यो बोधानापत्तेः ।

न च शक्तिभ्रमात्साधुशब्दस्मरणाद्वा बोध इति तार्किकोक्तं यु-
क्तम्, साधुशब्दस्मरणं विनापि व्युत्पन्नानामपि बोधस्यानुभवसिद्ध-
त्वात् गौरवाच्च । भ्रमाद्बोध इत्यपि न, रजतभ्रमाद् गृहीताथाः शुक्ते
रजतव्यवहारानाधायकत्ववच्छक्तिभ्रमाज्जातबोधस्यापि व्यवहाराना-
धायकत्वापत्तेः । सन्मात्रविषयिण्या ईश्वरेच्छायास्तत्र अभावस्य वक्तु-
मशक्यत्वात् ।

किञ्च शक्तिभ्रमः कस्य, सर्वव्यवहारकर्तुरीश्वरस्योतान्यस्य ?
नाद्यः, ईश्वरस्य भ्रमित्वानुपपत्तेः । नान्यः, सर्गादौ प्रयोज्यप्रयोजक-
स्वरूपसाध्वसाधुशब्दव्यवहारकर्त्रीश्वरादन्यस्याभावात् । यथा पुण्य-
पापोभयजनिकार्थसृष्टिरीश्वरकर्तृका तथैव साध्वसाधुभयविधिशब्द-
सृष्टिरीश्वरकर्तृकैव । तथा च भ्रम इति अयुक्तमेव । न च तटस्थ-
बालस्यानुमितिभ्रमः, साधुशब्देष्विवासाधुशब्देष्वपि शक्त्यनुमापक-
सामग्रीसत्त्वेन बाधकाभावेन च भ्रमत्वायोगात् ।

नन्वसाधुष्वपि शक्तिस्वीकारे शक्तिमत्त्वं साधुत्वमिति तार्किकल-
क्षणाक्रान्तत्वात्साधुत्वापत्तिः । तथा च "न म्लोच्छित्तैव नापभाषितैव"
इति निषेधानवकाशः—इति चेत् ? न, लाक्षणिकानामसाधुतापत्तेः ।
न च वृत्तिमत्त्वं तत्, शक्तिलक्षणान्यतरत्वनिवेशे गौरवात् ।

तस्मात्पुण्यजनकतावच्छेदकजातिविशेषः साधुत्वं, प्रत्यवायजन-
कतावच्छेदकश्चासाधुत्वम् । यद्वा, व्याकरणबोध्यत्वं साधुत्वं, तद्भि-
न्नत्वमसाधुत्वम् । तथा चैकः शब्दः सम्यग् ज्ञातः सुप्रयुक्तः स्वर्गे
लोके कामधुग् भवतीति । व्याकरणेनार्थविशेषे प्रकृतिप्रत्ययेन व्युत्पा-

दित इति ज्ञातः । तादृशार्थविशेषे प्रयुक्तः । तेन गोणीशब्दस्य गोण्या-
मेव साधुत्वं न गवि ।

विनिगमनाविरह इत्यपि न युक्तम् । अन्यतरपक्षपातिनी युक्तिर्हि
विनिगमना । सा च ज्ञानस्य पूर्वाभिव्यक्तिरूपा प्रकृतेऽस्ति । अत एव-
श्वरज्ञानं शक्तिरिति वर्द्धमानोपाध्यायाः ।

शाब्दिकास्तु बोधजनकत्वं शक्तिः । तच्चानादिबोधजनकतावच्छे-
दकधर्मवस्त्वम् । तदुक्तं हरिणा—

इन्द्रियाणां स्वविषयेष्वनादिर्योग्यता यथा ।

अनादिरर्थैः सम्बन्धः शब्दानां योग्यता तथा ॥ इति ।

तज्जनकतावच्छेदकधर्मवस्त्वरूपा योग्यता । न चागृहीतशक्तिकस्य
शाब्दबोधानुदयाच्छाब्दबोधे शक्तिग्रहस्य हेतुत्वाद् बोधोत्तरं शक्तिग्रहः
शक्तिग्रहोत्तरं बोध इति अन्योऽन्याश्रयः, व्याकरणकोशादिना शक्ति-
ग्रहात् । अन्यथेश्वरेच्छा शक्तिरिति पक्षेऽपि शक्तिग्रहोत्तरं बोधः बोधो-
त्तरं शक्तिग्रह इति अन्योऽन्याश्रयस्य तुल्यत्वात् ।

यद्वा, शब्दार्थयोरनादिसम्बन्धः शक्तिः मम तु प्रतिभाति । शक्तिः
सामर्थ्यं, यथा दीपादौ तेजसि ग्राह्यत्वग्राहकत्वसामर्थ्यं, वन्हादौ दा-
हकत्वसामर्थ्यम्, इन्द्रियादौ विषयप्रकाशनं, तत्स्वरूपसदेवोपयुज्यते
न तु ज्ञातम् । एवं शब्देऽपि ग्राह्यत्वग्राहकत्वसामर्थ्यं स्वरूपसदेवोप-
युक्तं न तु ज्ञातम् । न चागृहीतशक्तिकस्यापि बोधापत्तिः, सन्निकर्षा-
दिवत् बोधाभावप्रयोजकीभूताभावप्रतियोगितात्पर्यग्रहाभावात् । न
च नानार्थेष्वेव तात्पर्यग्रहस्य कारणत्वमिति चेत् ? सत्यम्, शाब्दि-
कमते सर्वेषां नानार्थत्वात् । अत एव “वृद्धिरादैच्” (पा०सु०१-१-१)
इति सूत्रे भाष्ये “अनेकशक्तेः शब्दस्य” इत्युक्तम् । अनेकेश्वनेका वा
शक्तिरस्येति विग्रहः । अवच्छेदकभेदे शक्तिभेद इति तार्किकादिसिद्धा-
न्तः । लाघवाच्छक्तिरैकैवेति शाब्दिकराजान्तः ।

न चान्यायश्चानेकार्थत्वमिति वाच्यम्, भवन्मतेऽपि तुल्यत्वात् ।
एतावान् परं भेदः—त्वन्मते वृत्तिभेदेन, मन्मते तु एकया वृत्त्या । न च
लक्षणोच्छेदापत्तिः, इष्टत्वात् । यथा भवद्भिः सर्वानुभवसिद्धाऽपि व्य-
ञ्जना लाघवाच्च स्वीक्रियते । तत्र च व्यञ्जनाच्छेदापत्तेरदूषकत्ववन्म-
न्मतेऽपि लाघवाच्छक्त्यैव निर्वाहे लक्षणोच्छेदापत्तेरदूषकत्वात् ।

वस्तुत एकवृत्त्यैव निर्वाहे अनेकवृत्तिकल्पनमन्याय्यमित्येव तदर्थः,
अर्थपदस्य वृत्तिपरत्वात् । अन्यायश्चेत्यस्य लाघवमूलत्वात् ।

न चानन्यलभ्यः शब्दार्थ इति वाच्यम्, तस्य लक्षणया लभ्ये श-

क्तिकल्पनमन्यायमिति नार्थः, किन्तु संसर्गमर्यादया सिद्धे शक्तिकल्पनमयुक्तमिति तदर्थात् ।

एवञ्च शाब्दिकानां शब्दवद्वन्हौ अतिरिक्तशक्तिस्वीकारः । तार्किकाणां तु शब्दे शक्तिस्वीकारः वन्हौ तु नेत्यर्द्धजरतीयस्वीकारोऽनुचितः । न चोत्तेजकाभावविशिष्टमण्यभावेनोपपत्तौ तत्स्वीकारो व्यर्थ इति वाच्यम्, गुरुभूतविशिष्टस्य कारणतावच्छेदकत्वस्वीकारापेक्षया लघुभूतस्वीकृतातिरिक्तशक्तिसम्बन्धस्यैवाचितत्वात् । किञ्च शाब्दिकमते भेदसहिष्णुरभेदस्तादात्म्यम् । गुणत्वद्रव्यत्वादिना भेदेऽपि गुणं विना द्रव्यानुपलम्भाद् द्रव्यं विना गुणानुपलम्भाच्च तयोस्तादात्म्यम् । एवञ्च समवायो यत्र तत्र तादात्म्यमिति व्यवहारः । तथा च तैः गुणं प्रति घटस्य पूर्ववर्त्तित्वासम्भवेन कारणत्वाभावादन्यथानुपपत्त्या विशिष्टस्यैव कारणतावच्छेदकत्वमङ्गीकृत्य गुणविशिष्टघटं प्रति गुणविशिष्टकपालस्य कारणत्वमिति स्वीकृतम् ।

तार्किकैस्तु विशिष्टस्य कारणतानवच्छेदकत्वाद्विशिष्टस्य कारणत्वासम्भवाग्निगुणघटोत्पत्तिः स्वीकृता, तत्र च गुणाश्रयत्वरूपद्रव्यत्वलक्षणानाक्रान्तत्वाद् गुणसमानाधिकरणद्रव्यत्वव्याप्यजातिमत्त्वमिति निष्कर्षः कृतः ।

सोऽयुक्त इति मम भाति । तथाहि, प्रतिबन्धकोत्तेजकाभ्यां वन्हौ ज्ञाताऽपि शक्तिरुत्तेजकाभावविशिष्टमण्यभावस्य कारणत्वं स्वीकृत्यातिरिक्ता शक्तिः खण्डिता, शब्दे च सा स्वीकृता । एवं विशिष्टस्य तत्र अवच्छेदकत्वं स्वीकृत्येह नेत्युक्ता खपुष्पवग्निगुणघटोत्पत्तिः स्वीकृता । सर्वेषामनुभवानारूढत्वादेतत्सर्वमयोग्यामाते दिक् ।

शाब्दिकैस्तु शब्दवद्वन्हौ कर्णविवरवर्त्तिनभसि चातिरिक्ता शक्तिः स्वीकृता । सैव श्रोत्रं, शक्तिविशिष्टं नभो वा । एवञ्च दूरस्थभेरीशब्दस्य स्वस्थानस्थितस्यैव श्रोत्रस्य दीपवत्प्रकाशनसामर्थ्यम् । एवञ्च वीचीतरङ्गन्यायेन भेरीशब्दस्य श्रवणदेशागमनमिति न मनोरमम्, साक्षात् भेरीशब्दं शृणोमीत्यनुभवापलापपत्तेः अनेकशब्दकल्पने गौरवाच्च न च श्रोत्रमेव तत्र गच्छतीति युक्तम्, आकाशस्य गमनासम्भवात् कर्णाविवरे आकाशाभावप्रसङ्गाच्च । श्रोत्रेन्द्रियं गुणमात्रसाक्षात्कारजनकम् ।

केचित्तु श्रोत्रेन्द्रियवद्रसनेन्द्रियघ्राणेन्द्रिययोरपि गुणमात्रसाक्षात्कारजनकत्वमिति वदन्ति ।

तदयुक्तमित्यपरे । तथाहि, शब्दस्याकाशगुणत्वात्समवायेन सा-

क्षात्सम्बन्धसत्त्वेन केवलप्रत्यक्षसम्भवेऽपि रसगन्धयोस्तु संयुक्तस-
मवायः सन्निकर्षः । स च द्रव्यसम्बन्धे घटते इति परम्परासम्बन्धः ।
तत्र द्रव्यसाक्षात्कारसन्निकर्षसत्त्वेन द्रव्यं विना केवलगुणस्यासत्त्वेन
च केवलगुणसाक्षात्कारासम्भवः । तस्माद् द्रव्यविशिष्टगुणसाक्षात्का-
रजनकत्वं तयोः, न तु गुणविशिष्टद्रव्यसाक्षात्कारजनकत्वम् ; अनु-
भवेन तथैव शक्युन्नयनात् । चक्षुरिन्द्रियत्वमिन्द्रिययोस्तु गुणविशि-
ष्टद्रव्यं द्रव्यविशिष्टं वा गुण इत्युभयविधसाक्षात्कारजनकत्वम् । विस्त-
रस्तु मत्कृतशब्दार्थनकांमृते द्रष्टव्यो गौरवभयान्नेह तन्यते इति दिक् ।

प्रकृतमनुसरामः । असाधुशब्दस्य वाचकत्वेऽपि व्याकरणप्रतिपा-
द्यत्वाभावात्स्फोटत्वाभावः । तदन्तर्गतवर्णानां तु एकाक्षरकोशावधृत-
शक्तिकानामर्थान्तरप्रकाशकत्वे पदस्फोट इति पदस्फोटे विवेचयिष्यते ।
अनुकरणशब्दानां तु अनुकार्यानुकरणयोर्भेदविवक्षयाऽनुकार्यरूपार्थप्र-
तिपादकत्वात् स्फोटत्वम् । ननु साध्वनुकरणस्य साधुत्वेन स्फोटत्वेऽप्य-
साध्वनुकरणस्यासाधुत्वात्कथं स्फोटव्यवहार इति चेत् ? न, असाध्व-
नुकरणस्यापि साधुत्वस्वीकारात् । दैत्यैर्हेऽरय इति प्रयोक्तव्ये हेऽलय
इति प्रयुक्तं, तदनुकरणं हेलयो हेलय इति कुर्वन्तो न पराबभूवुरिति,
न वाक्येऽपि तस्यासाधुत्वम्, तथा यद्वानः तद्वानः भवतु इत्यर्थं यर्वा-
णस्तर्वाणः भवतु इति प्रयुक्तं, तदनुकरणं कुर्वन्तो यर्वाणस्तर्वाणो
नाम ऋषयो बभूवुरिति, न वाक्येऽपि तस्यासाधुत्वं कस्यापि सम्म-
तम् । तस्मादसाधोऽनुकरणस्य साधुत्वं सर्वसम्मतम् । तत्र यदा त-
योरभेदविवक्षा तदाऽर्थप्रकाशकत्वाभावात् स्फोटत्वम् । शुद्धब्रह्मज्ञानाय
सर्वबहिर्भूतान्नमयकोशवदखण्डवाक्यबोधनाय वर्णस्फोट इति दिक् ।

इति वर्णस्फोटः ॥

अथ पदस्फोटो वर्णस्फोटापेक्षया अन्नमयकोशापेक्षयाऽन्तरङ्गप्राणम-
यकोशवदन्तरङ्गो निरूप्यते । अन्तरङ्गत्वं तु साक्षाद्वाक्यघटकत्वेन । व-
र्णस्य बाहिरङ्गत्वं पदनिष्पत्तिद्वारा तद्घटकत्वम् । पदस्फोटो द्विधा—स-
खण्डोऽखण्डश्च । व्यवहारादिना पदे एव शक्तिग्रहात् । तत्र योऽस्माकं
सखण्डपदस्फोटः 'पचति' 'रामः' इत्यादिसुबन्ततिङन्तरूपः, शक्तं
पदमिति मते स एव वाक्यस्फोटस्तार्किकाणाम् ॥

अथाखण्डपदस्फोटो निरूप्यते । स च सर्वैः पदास्थितवर्णैर्बध्यते ।
स चार्थप्रत्यायक इति शाब्दिकसिद्धान्तः । न च प्रतीतस्य प्रत्यायक-

त्वन्नास्ति, अन्यथा शब्दं वेत्तीत्यत्रार्थं वेत्तीति प्रत्ययापत्तेरिति अणु-
दित्सुत्रस्थभाष्यविरोधः । तस्य समान्यतः प्रतीतस्य प्रत्यायकत्वं ना-
स्तीति नार्थः, किन्तु शब्दसंज्ञया प्रतीतस्य शब्दस्येति, प्रकरणानुरो-
धेन तस्य सङ्केचात् । एवञ्च रहसि पुस्तकमीक्षमाणस्यार्थप्रत्ययाना-
पत्तिमाशङ्क्य तत्रापि सुक्ष्मोच्चारणमस्त्येवेति नव्योक्तमपास्तम्, अनु-
भवविरोधाच्च ।

यस्वत्र तार्किकवेदान्तिनः—यावद्वर्णव्यङ्ग्यो वा यत्किञ्चिद्वर्णव्यङ्ग्यो
घा चरमवर्णव्यङ्ग्यो घा सः ? न तावदाद्यः, आशुविनाशिनां मेलनास-
म्भवात् । न द्वितीयः, पशब्देनैव व्यञ्जिते स्फोटे टवर्णवैयर्थ्यम् । न
तृतीयः, पूर्वपूर्ववर्णानुभवजन्यसंस्कारसहितचरमवर्णेनैवार्थप्रतीतिसि-
द्धौ किं स्फोटेनेति ।

तत्र, वर्णानामाशुविनाशित्वे मानाभावात् । न चोत्पन्नो गकारः,
नष्टो गकार इति प्रतीतिर्मानम् । “तस्माच्चाकाशः सम्भूतः” इतिवदा-
विर्भावतिरोभावेनाप्युपपत्तेः अनन्तप्रागभावध्वंसकल्पने गौरवाच्च ।
अनित्यत्वेऽपि वर्णानुभवजन्यसंस्कारजन्यस्मृतौ मेलनसम्भवात् ।

द्वितीयेऽपि न द्वितीयादिवर्णवैयर्थ्यम्, पशब्दोच्चारणे किं पस्फोट
उत पटस्फोट उत पटः स्फोट इति सन्देहनिवर्त्तकत्वेन सार्थक्यात् ।

तृतीये यथा पटपदशक्यः विजातीयतन्तुसंयोगविशिष्टचरमसंयो-
स्यैव पटकार्यकारित्वेऽपि अनिरिक्तोऽवयवी स्वीक्रियते, तथा मयाऽपि
स्वीक्रियते । न च तथाऽनुभवादातिरिक्तः पटः, स्फोटेऽपि तुल्यत्वात्
गौरवाच्च ।

स्फोटे तु लाघवं कथमिति चेत् ? शृणु, ध्वनिभिरेव स्फोटो
व्यज्यते । एवञ्चानन्तवर्णतत्प्रागभावध्वंसकल्पना, नदी दीन सरो रस
जरा राज इत्यादौ भिन्नार्थप्रतीत्यर्थमानुपूर्व्याः पूर्ववर्णानुभवजन्यसं-
स्कारसहितचरमवर्णस्य कारणता च न वाच्येत्यतिलाघवम् । त्वया तु
तद्वाच्यमिति गौरवम् । एतावत्प्रघट्टकेन वर्णातिरिक्तः वर्णव्यङ्ग्यः—

चैतन्ये सर्वभूतानां शब्दब्रह्मेति मे मतिः ।

इति शब्दब्रह्मरूपोऽतिरिक्तः स्फोटस्तार्किकादिदूषणाभासनिरस-
नपूर्वको व्याख्यातः ।

• प्रकारान्तरेणाप्युच्यते । अखण्डपदस्फोटो नातिरिक्तः । यत्र तार्कि-
कादिभिर्यौगिकं योगरूढं च पदमित्युच्यते ‘पाचकः’ ‘पङ्कजम्’ इत्यादि,
तदेवास्माभिः सखण्डपदस्फोटत्वेन व्यवह्रियते, खण्डशक्यनुसन्धान-
पूर्वकक्रोशादिना समुदायशक्तिग्रहात् । यस्य तु व्याकरणज्ञानशून्यस्य

केवलव्यवहारेण समुदायशक्तिग्रहस्तस्य स एवीखण्डपदस्फोटः । यत्तु रूढं पदं मणिनूपुरादि चः नः इत्यादि, तत्सर्वेषामपि अखण्डपदस्फोटत्वेनाभिमतम्, तत्र सर्वेषामपि अवयवार्थज्ञानाभावविशिष्टव्यवहारेण समुदाये शक्तिग्रहात् । एवञ्च रूढयौगिकपदयोः सखण्डाखण्डस्फोटयोश्च पर्यायत्वं नाममात्रे विवाद इति दिक् । एवञ्च तार्किकार्दीनां दूषणाभासा गर्भस्त्रावेणैव पराहता इति दिक् ।

नहि तार्किकादितर्का एव सत्तर्का इति नियमः, तत्रापि बहुशोऽनुभवाविषयासत्तर्कदर्शनात् । तथा हि विशिष्टस्य कार्यत्वकारणत्वेनैव सिद्धौ निर्गुणघटोत्पत्तिरयुक्तेति पूर्वमुक्तम् । तथा रूपस्य व्याप्यवृत्तित्वनियमाद् घटस्य प्रत्यक्षान्यथानुपपत्त्या स्वीक्रियमाणातिरिक्तं चित्रं रूपमिति कल्पनाऽप्ययुक्तैव, तादृशनियमे प्रमाणाभावात् । अस्तु वा नियमः, तथापि (१) तत्तद्द्रूपावच्छिन्नतत्तदवयवसन्निकर्षसहितचरमरूपावच्छिन्नचरमावयवसन्निकर्षेणैव घटसाक्षात्कारसिद्धौ अतिरिक्तचित्ररूपस्वीकारे गौरवात् । एवं विशिष्टबुद्धौ विशेषणज्ञानस्य कारणत्वात्तस्य चायं घट इत्यादावसम्भवात् घटघटत्वयोः सम्बन्धानवगाहिनिर्विकल्पकज्ञानकल्पनाऽप्ययोग्यत्वादयुक्तैव । नित्यसम्बन्धातिरिक्तसंयोगसम्बन्धादावेव तत्कल्पना 'दण्डौ पुरुषः' इत्यादौ, न तु 'अयं घटः' इत्यादौ, तत्र विशिष्टज्ञानस्यैव जायमानत्वात् । एवञ्च निर्विकल्पकज्ञानं न स्वीकार्यमिति महल्लाघवम् ।

एवमखण्डखण्डभेदेन कालद्वैविध्यकल्पनमप्ययुक्तमेव, अखण्डस्य व्यवहारानाधायकत्वात् । न च—

जन्यानां जनकः कालो जगतामाश्रयो मतः ।

इति जगदाधारत्वेन जनकत्वेन च तत्स्वीकारः, ईश्वरस्यैव तत्प्रसिद्धत्वात् । न च पदार्थखण्डने 'दिक्कालौ नेश्वरादतिरिच्येते' इत्यादिनाऽस्माभिस्तदुक्तमिति वाच्यम्, तत्र दिक्कालयोरेव विशिष्येश्वरामेद् उक्तः । स च "सर्वं खल्विदं ब्रह्म" इति श्रुतिविरुद्धः । तथा "यतो वा इमानि भूतानि जायन्ते" "तस्मिन्सर्वं प्रतिष्ठितम्" इत्यादिश्रुतिभिर्जगत्कर्तृत्वं जगदाधारकत्वं चेश्वरस्यैव, न तु कालस्य । तेन "जन्यानां जनकः कालः" इत्यस्य पृथिव्यादिसप्तपदार्थानामपीश्वरामेदेन विशिष्योभयोरेव तदभेदप्रतिपादनस्य चायुक्तत्वात् ।

एवं खण्डकालोऽप्ययुक्तः । सूर्यगतिविशेषरूपोपाधिभेदेन हि खण्ड-

कालः । एवञ्च सूर्यगतिविशेषस्यैवास्तु खण्डकालत्वं किं तदतिरेकेण । तथा च खण्डकालस्य क्रियात्वम् ।

एवं पाल्लुपाकवादिभिः परमाणौ पाकं स्वीकृत्य श्यामघटनाशः रक्तघटोत्पत्तिः स्वीकृता, तत्र चक्रदण्डादिनिमित्तकारणाभावात्कथमुत्पत्तिः । निमित्तकारणं विनाऽपि तत्स्वीकारे दण्डचक्रादीनां निमित्तकारणतैवोच्छिद्येत । एवंविधाऽनेकानुभवानारूढगुरुभूततर्काश्रयणं लाघवमूलातिरिक्ताखण्डस्फोटखण्डनं दूषणाभासैरनुचितमिति दिक् ।

वाक्यार्थज्ञानं प्रति पदार्थज्ञानस्य कारणत्वात्पदस्फोटं निरूप्य वाक्यस्फोटो निरूप्यते । स चाखण्डसखण्डभेदेन द्विधा । तत्राखण्डः पदातिरिक्तोऽखण्डपदव्यङ्ग्यो लाघवात्स्वीक्रियते । तच्चाखण्डपदस्फोटे निरूपितम् । अन्यञ्चाकाङ्क्षायोग्यतासत्तीनां कारणतान् वाच्येति महल्लाघवम् । सखण्डस्तु प्रसिद्ध एव । यद्वा, 'हरेऽव' इत्यादौ एकादेशे कृते पदविभागो दुर्वारस्तत्राखण्डवाक्यस्फोटोऽन्यत्र सखण्ड इति विवेकः । एवञ्च दूषणानां गर्भस्त्राव एव । तत्र वाक्यं नामैकतिङन्तार्थमुख्यविशेष्यकम् । यथा 'पचति भवति' इति । तत्रापि पचतीत्यस्य विशेष्य वेऽपि मुख्यविशेष्यत्वाभावाद्वाच्यासिः ।

तार्किकास्तु पूर्वापरग्रन्थैकवाक्यताप्रतिपत्तये "अर्थैकत्वादेकं वाक्यं साकाङ्क्षं चेद्विभागे स्यात्" (जै०सू०२-१-४६) इति मीमांसासूत्रमुपन्यस्य 'विशेष्यभूतभावनैकत्वात्' इति "अर्थैकत्वात्" इत्यस्य तेषामर्थं त्यक्त्वा 'तात्पर्यविषयैक्यम्' इति स्वयं तदर्थं व्याख्याय, प्रत्यक्षानुमानयोरैकवाक्यत्वमुक्तम् । स्वातन्त्र्ये यद्यत्संज्ञितमत्तदेकं वाक्यमिति वक्तव्यं, न तु यत्किञ्चिदर्थकल्पनमुचितं दोषदुष्टञ्च । तथाहि, पठनतात्पर्यं यथैव देवदत्तः पठति तव पुत्रस्तथैव पठतीत्यत्राप्येकवाक्यत्वापत्तिः । न चेष्टापत्तिः, समानवाक्यत्वात्तेऽभादेशापत्तेः । तथा "स्योनन्ते सदनं करोमि, घृतस्य धारया सुषेवं कल्पयामि" इति सदनप्रतिपादको मन्त्रः प्रत्यक्षग्रन्थवत् । तास्मिन्सादांमृते प्रतितिष्ठ ब्रीह्याणां मेघ सुमनस्यमान इति सादनप्रतिपादको मन्त्रः अनुमानवत् । प्रमाणान्निरूपणवद्यागाङ्गनिरूपणं तात्पर्यविषयः । एवमनुमानस्य प्रत्यक्षानुमानेऽपि प्रत्यक्षस्य तदनपेक्षत्ववत् सादनप्रतिपादकमन्त्रस्य सदनप्रतिपादकापेक्षत्वेऽपि सदनप्रतिपादकस्य न तदपेक्षत्वम् । एवञ्चानुमानयोरप्येकवाक्यत्वापत्तिः । न चेष्टापत्तिः, अर्थैक्यादित्यस्य भवदुक्तप्रत्युदाहरणविरोधात् । किञ्चैयं पदैकवाक्यता उत वाक्यैकवाक्यता उत ग्रन्थैकवाक्यता ? नाद्यः क्रियाकारकाणामेव तत्सम्भवात् । तयोरेव

परस्परमाकाङ्क्षासम्भवात् । उभयाकाङ्क्षायामेव तत्सम्भवेनान्यतरां-
काङ्क्षायां तदसम्भवाच्च । न द्वितीयः, इतरनिरपेक्षतया सिद्धे-
नैकवाक्येन सापेक्षतरवाक्यस्यान्वयो हि सा । प्रकृते च वाक्यसंदर्भ-
रूपग्रन्थयोरेव सा, न तु वाक्ययोः । अनुमानस्थितवाक्यानां 'परामर्श-
जन्यं ज्ञानमनुमितिः' इत्यादिवाक्यानां प्रत्यक्षवाक्याकाङ्क्षाभावाद् आ-
सत्यभावाच्च । किञ्च वाक्यैकवाक्यता हि प्रकरणम्, अन्यतराका-
ङ्क्षा प्रकरणमिति तल्लक्षणात् । तस्याप्येकवाक्यत्वस्वीकारे वाक्यात्प्र-
करणस्य दुर्बलत्वप्रतिपादकश्रुतिलिङ्गवाक्यप्रकरणेत्यादिबलाबलाधि-
करणविरोधः । न तृतीयः । प्रत्यक्षानुमानयोराकाङ्क्षा आर्था, न तु शा-
ब्दी । तस्मादत्र सूत्रलिखनं यत्किञ्चिदर्थकल्पनमनुचितम्, शिरोमणि-
ग्रन्थस्तु यद्यत्सङ्गतिमत्तदेकं वाक्यमित्यनेनैव सिद्धत्वादिति दिक् ।

प्रकृतमनुसरामः । व्यवहारेण वाक्ये शक्तिग्रहाद्वाक्यस्यैव वाच-
कत्वाद्वाक्यस्फोटः । न च पूर्वं गृहीताऽपि वाक्ये शक्तिरावापोद्वापा-
भ्यां त्यक्त्वा पदे गृह्यते इति वाच्यम्, एवं सति पदार्थज्ञानम्प्रति वा-
क्यार्थज्ञानस्य हेतुतापत्तौ वाक्यार्थज्ञानम्प्रति पदार्थज्ञानस्य हेतुत्व-
मिति सर्वसिद्धान्तभङ्गापत्तेः । वाक्यस्फोटो द्विधा सखण्डो ऽखण्ड-
श्च । अखण्डो द्विधा वर्णातिरिक्तोऽनतिरिक्तश्च । यदा वर्णा न स्वी-
क्रियन्ते गौरवात्, लाघवात् ध्वनिभिरेवाखण्डो वाक्यस्फोटो व्यज्यते
इति मतं, तदाऽतिरिक्तः । अस्मिन्पक्षे वर्णाभावेन यावद्वर्णव्यङ्ग्य
इत्यादिदूषणाभासा गर्भस्त्रात्रेणैव पराहताः । यदा तु ध्वनिभिर्वर्णा
व्यज्यन्ते इति मतं तदा घटमानयेति सखण्डवाक्यस्फोटः, क्रियाकारक-
योर्विभागस्य कर्तुं शक्यत्वात् । हरेऽव विष्णोऽवेत्यादौ एकादेशे कृते
प्रातिपदिकाख्यातयोर्विभागाशक्यतयाऽनतिरिक्तवाक्यस्फोटः । क्रि-
याकारकज्ञानशून्यस्यावैयाकरणस्य घटमानयेत्ययमपि अनतिरिक्ताख-
ण्डवाक्यस्फोट एव ।

पदे न वर्णा विद्यन्ते वर्णेष्ववयवा न च ।

वाक्यात्पदानामत्यन्तं प्रविषेको न कश्चन ॥

इत्ययमखण्डातिरिक्तवाक्यस्फोटप्रकाशः । यथा वर्णे अत्रयथा न
सन्ति तथेत्यर्थः । 'पश्य मृगो धावति' 'पचति भवति' इत्यादावपि अ-
खण्डसखण्डातिरिक्तानतिरिक्तत्वं पूर्ववदेव बोद्धव्यम् । मृगकर्तृक-
वर्त्तमानधावनक्रियायाः दशिक्रियायां कर्मतासम्बन्धेनान्वयः । देवद-
त्तकर्तृकपचिक्रियाया वर्त्तमानभवनक्रियायामन्वयः । तदुक्तम्—

सुबन्तं हि यथाऽनेकं तिङन्तस्य विशेषणम् ।

तथा तिङन्तमप्याहुस्तिङन्तस्य विशेषणम् ॥ इति ।

यत्तु धावनानुकूलकृतिमान् मृग इति प्रथमान्तविशेष्यकशाब्द-
बोध इतिपक्षे मृगस्य दृशिधात्वर्थनिरूपितकर्मत्वात् द्वितीयापत्तिः,
तमित्यध्याहारे च वाक्यभेदापत्तिरित्याशङ्क्य—

पश्य लक्ष्मण ! पम्पायां बकः परमधार्मिकः ।

इत्यादाविव वाक्यार्थस्य कर्मत्वान्न वाक्यभेद इति कौश्चित्समाहि-
तम् । तन्मुधैव, अन्तरङ्गधावनाक्रियानिरूपितमृगस्य कर्तृत्वात्तस्य चा-
ख्यातेनोक्तत्वात्प्रथमोत्पत्तौ बहिर्भूतदृशिधात्वर्थनिरूपितकर्मत्वे ऽपि अ-
न्तरङ्गत्वाज्जातसंस्कारबाधे मानाभावेनैव 'शक्यञ्च श्वमांसादिभिः श्रुदुप-
हन्तुम्' इतिघटुपपत्तेः । एवञ्चात्र प्रथमान्तविशेष्यकपक्षेऽपि शाब्दिकदूष-
णाभावेऽपि एकदेवदत्तकर्तृकपचिक्रियाकर्तृकं भवनमित्यर्थे पचतिभव-
तीत्येकवाक्यतानापत्तेः । (१) ननु पाकानुकूलकृतिमान्देवदत्तो भवतीत्यर्थे
निष्पन्ने "सविशेषणे विधनिषेधौ विशेषणमुपसङ्क्रामतः सति विशेष्ये
बाधे" इति न्यायेन क्रियाया एव कर्तृत्वं भविष्यति । एकवाक्यतायां
फलाभावाच्च । न च "समानवाक्ये निघातयुष्मदस्मदादेशा वक्तव्याः"
इति निघातः फलम् । "तिङ्ङतिङः" (पा०सू०८-१-२८) इति अति-
ङ्ग्रहणेन तदभावात् । सत्यम् । त्वत्सम्बन्धिनी देवदत्तकर्तृका पचि-
क्रिया भवतीत्यर्थे 'देवदत्तः पचति ते भवति' इति प्रयोगे समानवा-
क्यत्वाभावेनादेशानापत्तेः । अनेकदेवदत्तकर्तृकैका पचिक्रियेत्यर्थे 'दे-
वदत्ताः पचन्ति भवति' इति प्रयोगोऽपि न स्यात्, अनेककर्तृत्वेन
भवतीत्यत्र बहुवचनापत्तेः, 'पश्य मृगो धावति' इत्यत्र निघातरूप-
प्रयोजनसत्त्वाच्च ।

किञ्चात्र वाक्यार्थस्य कर्मत्वमिति तार्किकोक्तं न युक्तिमत् । तथा-
हि, वाक्यार्थोऽतिरिक्तोऽनतिरिक्तो वा ? नाद्यः, तस्य वृत्त्यनुपस्थापि-
तत्वेन दृशिक्रियायां कर्मतयाऽन्वयानुपपत्तेः; वृत्त्युपस्थापितस्यैव शा-
ब्दबोधविषयत्वानियमात् । अन्यथा घटपदात्समवायेनोपस्थिताकाश-
स्यापि शाब्दबोधविषयत्वापत्तेः । न द्वितीयः । विभक्त्यर्थमद्वारीकृत्य
नामार्थस्य धात्वर्थेन समम्भेदसम्बन्धेनान्वयो ऽयुत्पन्नः । अन्यथा 'ओ-
दनः पचति' इत्यापत्तेः । न च तत्र वाक्यार्थस्य कर्मत्वं न नामार्थस्येति
वक्ष्यम्, 'रमणीय ओदनः पचति' इत्यस्यानापत्तेः । "पश्य लक्ष्मण
पम्पायाम्" इत्यादौ तामिति पदाध्याहारेण वाक्यभेद एव । एवञ्च वा-
क्यार्थस्य कर्मत्वमि(२)त्याविचारिताभिधानम् । एवं 'नीलो घटो भव-

ति'इति वाक्ये नीलकर्तृकभवनाश्रयो घट इति व्युत्पत्तिवाद्दोक्तमपि न युक्तिमत्, नामार्थस्येत्यादिव्युत्पत्तिबाधे मानाभावात् नीलो घटो भवनाश्रय इति बोधसम्भवाच्च । सविशेषणे हि विधानिषेधौ विशेषणमुपसङ्क्रामतः सति विशेष्ये बाधे इति विशेषणे नीले एव भवनस्यान्वयो भविष्यतीति दिक् ।

एवं "तत्त्वमसि" "सोऽयं देवदत्तः" इत्यादौ सखण्डाखण्डत्वं पु(१)र्ववदेव बोध्यम् । "तत्त्वमसि" इत्यत्र तत्पदवाच्यसर्वज्ञत्वादिविशिष्टचैतन्यस्य त्वंपदवाच्येनान्तःकरणविशिष्टचैतन्येनैक्यासम्भवादिक्यसिः अर्थ स्वरूपे जडदजहल्लुक्षणेति साम्प्रदायिकाः ।

नन्वनयोरैक्ये किं मानम् ? न च नामार्थेति व्युत्पत्तिः । तस्याः किं नामार्थयोरेवाभेदान्वय उत नामार्थयोरभेद एवेति ? नाद्यः 'स्तोकं पचति वैश्वदेवी आमिक्षा' इत्यादौ व्यभिचारात् । नान्त्यः, घटपटौ इत्यादौ व्यभिचारात् । तस्मात्सम्भवति सामानाधिकरण्ये वैयधिकरण्यमन्याय्यमिति लाघवमूलको हि सः ।

सत्यम् । "मृत्योः स मृत्युमाप्नोति य इह नानेव पश्यति" इति भेदनिन्दापूर्वकाभेदप्रतिपादकश्रुतिर्मानम् । न च तत्रापि यः नाना इव पश्यति स मृत्योर्मृत्युमाप्नोति, यस्तु वस्तुतः नानात्वं पश्यति स नेतीतीवशब्दात्प्रतीयमानार्थेन भेदस्यैव प्रतीतिः, किञ्च राजपुरुष इत्यत्रैव तस्य त्वमिति षष्ठीसमासेनापि भेदस्यैव प्रतीतिः—इति वाच्यम्, छान्दोग्येऽपि "सदेव सौम्येदमग्र आसीत्" इत्यारभ्य "तत्सत्यं स आत्मा तत्त्वमसि इवेतकेतो" इत्युपसंहारेणोपक्रमोपसंहारयोरैकरूपेण वेदतात्पर्यनिर्णायकैक्यस्य निर्णीतत्वात् "ब्रह्मतम्परादाद्योन्यत्रात्मनो ब्रह्म वेद" इति श्रुत्याऽपि ऐक्यावधारणात् । अस्मिन्पक्षे लाक्षणिकवाक्यस्फोटः ।

वस्तुतस्तु अयं वाचकवाक्यस्फोट एव । तथाहि, विशिष्टशक्त्युपस्थापितयोस्तत्त्वंपदार्थयोरभेदान्वयानुपपन्तावपि विशेष्ययोः शक्त्युपस्थापितयोरभेदान्वये बाधकाभावः । यथा 'घटोऽनित्यः' इत्यत्र घटपदवाच्यैकदेशघटत्वस्यायोग्यत्वेऽपि योग्यघटव्यक्त्या सहानित्यत्वान्वयः । यद्वा, विशेष्ये एव शक्तिः, विशेषणं तूपलक्षणम् । अस्मिन्पक्षे न कोऽपि दोषः । यद्वा, यथा नानार्थस्थले संयोगादिनाऽभिधानियमनं तथाऽभेदान्वयानुरोधाद्विशेष्ये एवाभिधानियमनम् । अस्तु

(१) लाघवाद् ध्वनिभिरेव स्फोटो व्यज्यते, वर्णाश्च न स्वीक्रियन्ते गौरनात्तदाऽखण्डो वर्णस्वीकारपक्षे च सखण्ड इति यावत् ।

कालक्षणा, सा च जहल्लक्षणा । तथा च विशेषणांशत्यागमात्रं न तु विशेष्येऽपि तस्या उपयोगः, शक्त्यैव तदुपस्थितिसम्भवात् । एवं 'सोऽयं देवदत्तः' इत्यत्रापि । तथा च जहदजहल्लक्षणोदाहरणमसङ्गतमिति दिक् ।

एवम् 'एको वृक्षः पञ्च नौका भवन्ति' इति वाक्ये सखण्डाखण्डत्वे पूर्ववदेव बोधये । अत्र तार्किकाः—

गृह्णाति वाचकः सङ्ख्यां प्रकृतेर्विकृतेर्नहि ।

इति वचनात्प्रकृत्यर्थवृक्षगतमेकवचनमेव भूधातूत्तरं भवतीत्याहुः । तदयुक्तम्, गृह्णातीत्यस्य च्यन्तविषयत्वात् । यथा 'संघीभवन्ति बाह्यणाः' 'त्वद्भवाम्यहं' 'मद्भवसि त्वम्' इत्यादौ वचनपुरुषयोः प्रकृतिगतयोरैव दर्शनात् । ननु सङ्कोचे किं मानम् ? 'सुवर्णपिण्डः खदिराङ्गारसदृशे कुण्डले भवतः' इति भाष्यप्रयोग एव । उद्देश्यविधेयभावस्थले तु उद्देश्यगता सङ्ख्याऽऽख्यातप्रत्यये "शास्त्राणि चेत्प्रमाणं स्युः" इत्यादिषु ।

पुनरपि वाक्यं द्विधा—काव्यात्मकमकाव्यात्मकं च । द्वितीयं तूक्तम् । आद्यन्तु "तद्दोषौ शब्दार्थौ सगुणावनलङ्कृती पुनः कापि" इत्यनेन लक्षितम् । अत्र यावद्दोषाभावो वक्तुमशक्यः, असम्भवात् । यत्किञ्चिद्दोषाभावे अदोषपदवैयर्थ्यम् । तस्मान्नञोऽल्प(१)त्वमर्थः 'अनुदरा कन्या' इतिवत् । अल्पत्वं च स्फुटप्रतीयमानदोषराहित्यम् ।

इदं काव्यलक्षणं रसगङ्गाधरे दूषितम्, शब्दार्थयोर्व्यासज्यवृत्ति-काव्यत्वे 'काव्यं श्रुतमर्थो न ज्ञातः' इति व्यवहारासम्भवात् ।

तदसमञ्जसम्, एकदेशे दग्धेऽपि 'पटो दग्धः' इतिवदेकदेशेऽपि प्रयोगसम्भवात् "समुदायवृत्ताः शब्दाः क्वचिदेकदेशेऽपि वर्तन्ते" इति भाष्यात् ।

तल्लक्षणमेव तु न समञ्जसम् । तथाहि, रमणीयार्थप्रतिपादकशब्दः काव्यम् । रमणीयत्वं च लोकोत्तराल्हादजनकज्ञानविषयत्वमिति तल्लक्षणम् । इदञ्च 'तत्त्वमसि' इत्यादावतिव्याप्तम् । न चाल्हादे वैजात्यम् । किन्ततः ? लोकोत्तराल्हादजनकज्ञानविषयत्वस्योभयत्र तुल्यत्वात् ब्रह्मानन्दत्वेन सर्वैर्वर्णितत्वाच्च । किञ्च रमणीयपदस्य रमणीयार्थप्रतिपादकत्वमस्ति न वा ? नाद्यः, रमणीयशब्दस्यापि रमणीयार्थप्रतिपादकशब्दत्वेन काव्यत्वापत्तेः । इदं च भाष्ये "अपशब्दार्थकः शब्दो ऽपशब्द इति चेन्न, अपशब्दस्यापि अपशब्दत्वापत्तेः" इत्यनेन

(१) तत्सादृश्यमभावश्च तदप्यत्वं तदल्पता । अपाशस्यं विरोधश्च नञर्थः षट् प्रकीर्तिताः ॥ इत्युक्तेः ।

ध्वनितम् । नान्त्यः, रमणीयार्थप्रतिपादकत्वाभावे लक्षणत्वानुपपत्तेः । तस्मात्प्रकाशोक्तमेव लक्षणं सम्यक् ।

एवं 'वन्हिना सिञ्चति' इति वाक्यस्फोट एव । ननु वाक्यार्थबोधेऽयोग्यतानिश्चयस्य प्रतिबन्धकत्वं योग्यताज्ञानस्य कारणत्वं तार्किकादिसिद्धान्तसिद्धं, प्रकृते च वन्हिः सेककरणं नेति विषयबाधरूपाऽयोग्यतानिश्चयरूपबाधकसत्त्वाद्विषयाबाधरूपयोग्यताज्ञानासत्त्वात्कथमेतस्य वाक्यस्फोटत्वमिति चेत् ? सत्यम्, तात्पर्यविषयाबाधो हि योग्यता । तदभावोऽयोग्यता । प्रकृते चात्युष्णजलेन सिञ्चतीति ताः तपर्यविषयः । यथा—

अस्य क्षोणिपतेः परार्द्धपरया लक्ष्मीकृताः संख्यया
प्रज्ञाचक्षुरवेक्षमाणबधिरप्रख्याः किलाकीर्तयः ।
गीयन्ते स्वरमष्टमं कलयता जातेन वन्ध्योद्ग्रात्
मूकानां प्रकरेण वर्मरमणीदुग्धोदधे रोधसि ॥
गगनं गगनाकारं सागराः सागरोपमाः ।

रामरावणयोर्युद्धं रामरावणयोरिव ॥

कैलासस्य प्रथमशिखरे वेणुसंमूर्च्छनाभिः

श्रुत्वा कीर्तिं विबुधरमणीगीयमानां यदीयाम् ।

स्रस्तापाङ्गासरसबिसिनीकाण्डसञ्जातशङ्का

दिङ्मातङ्गाः श्रवणपुलिने हस्तमावर्तयन्ति ॥

पश्य नीलोत्पलद्वन्द्वान्निःसरन्ति शिताः शराः ।

इत्याद्यालङ्कारिकवाक्येषु 'गङ्गायां घोषः' इत्यादौ 'तत्त्वमसि' इत्यादौ च तात्पर्यविषयाबाधो योग्यत्वमिति सर्वसिद्धान्तः, तथाऽत्रापि । यद्वा, शाब्दबोधे ऽयोग्यतानिश्चयस्य न प्रतिबन्धकत्वं तत्सत्त्वेऽपि 'त्वं बृहस्पतिः' इति स्तावकवाक्यात्सन्तोषोपलब्धेः 'नाहं रण्डापुत्रः' इति बाधनिश्चये सत्यपि 'त्वं रण्डापुत्रः' इति वाक्यात् क्रोधोपलब्धेश्च; शाब्दबोधाभावे एतदनुपपत्तेः । किञ्च 'पश्य नीलोत्पलद्वन्द्वान्' इत्यादिसाध्यवसानादिलक्षणास्थले शरा नीलोत्पलद्वन्द्वोपादानकानेत्ययोग्यतानिश्चये सति तद्वाक्यश्रवणानन्तरं वाक्यीयबोधोत्तरमयोग्यतानिश्चयः पूर्वं वा ? नाद्यः, बाधनिश्चये सति बोधाभावात् । नान्त्यः, बोधाभावेऽन्वयानुपपत्तेरभावात् । न हि स्वरूपसती अन्वयानुपपत्तिर्लक्षणाधीजम्, किन्तु ज्ञाता । न च पूर्वमयोग्यतानिश्चयसत्त्वेन तज्ज्ञानमप्यस्त्येवेति वाच्यम्, वाक्यार्थबोधजन्यान्वयानुपपत्तिज्ञानस्य पूर्वमभावात् । गङ्गा घोषाधिकरणं नेति लौकिकज्ञानसत्त्वे 'गङ्गा-

यां-घोषः' इति वक्ष्याद्भङ्गाधिकरणको घोष इति बोधोत्तरमन्वयानुप-
पत्तिर्हि अनुभवसिद्धा । न च तस्याः पूर्वं ज्ञानं सम्भवति । न च
भ्रमात्मको बोध इति तार्किकोक्तं युक्तिमत्, अयोग्यतानिश्चयस्य
प्रतिबन्धकत्वं योग्यताज्ञानस्य कारणत्वं प्रकल्पनीयम्, भ्रमात्मको
बोधश्च कल्पनीय इति महद्गौरवम् । स्फोटवादिनां त्रितयमपि न क-
ल्प्यमिति लाघवम्; वाक्यार्थबोधजन्यप्रवृत्तावेव तत्स्वीकारात् ।
किञ्च 'नाहं परमेश्वरः' इति बाधनिश्चये सति 'तत्त्वमसि' इति वाक्या-
द्बोधाभावे भ्रमात्मकबोधे वा न प्रमात्मकं ज्ञानं सम्भवति, भ्रमात्मक-
बोधस्य प्रमात्मकबोधजननायोग्यत्वात् । एवं 'दशमस्त्वमसि' इत्यत्रापि ।

ननु अनेकवर्णातिरिक्तोऽनेकध्वनिव्यङ्गोऽखण्डवाक्यस्फोटः कः
पदार्थ इति चेत् ? शृणु । यथा तार्किकैः पूर्वोक्तमद्वीत्या गत्यन्तरस-
म्भवेऽपि चिन्नरूपमतिरिक्तं स्वीक्रियते, यथा शाब्दिकैः रेफद्वयाजभा-
गविशिष्ट एको वर्णः "ऋति ऋ वा लृति लृत्रा" इत्यत्र वार्त्तिके स्वी-
क्रियते, यथा वा "सिद्धमेतत् सस्थानत्वादौचोश्चोत्तरभूयस्त्वात्" इति-
वार्त्तिकेऽनेकाचामेकवर्णात्मकत्वमुक्तं तथा मयापि अनेकध्वनिव्यङ्गः वा-
क्यात्मक एको वर्ण इति स्वीक्रियते । स च शब्दब्रह्मरूपः ।
तत्र मतत्रयम्—

शब्दब्रह्मेति शब्दार्थः शब्दमित्यपरे जगुः ।

चेतन्येसर्वभूतानां शब्दब्रह्मेति मे मतिः ॥ इति ।

शब्दब्रह्मेतिनिर्वचनेनापि तस्य वर्णत्वं सिद्धम् । अनुमानादपि ।
तथाहि, अखण्डवाक्यस्फोटः एकवर्णरूपः, श्रावणत्वात् ध्वनिव्यङ्ग्य-
त्वाद्वा, यन्नैवं तन्नैवं, यथा पृथिव्यादि । अन्वयदृष्टान्तस्तु मतान्तरसि-
द्धवर्णादि ।

वस्तुतस्तु अन्वयव्यतिरेक्यनुमानं व्यर्थम्, उपनीतभानेनैव गता-
र्थत्वात् । तथाहि, यथा चन्दनखण्डस्य लौकिकप्रत्यक्षं सौरभ्यस्यालौ-
किकं, तथा धूमस्य लौकिकं बन्हेरलौकिकमिति । अस्मिन्पक्षे उपनीत-
भानमिति विवेकः । यद्वा लाघवाद्बोधाभावाद् ध्वनिव्यङ्ग्यस्यान्यस्याभा-
वाच्च वर्णत्वस्वीकारः । न च ध्वनिव्यङ्ग्यस्य गुणीभूतव्यङ्ग्यप्रभेदे का-
क्शाक्षितस्यापि अन्यस्य सम्भव इति वाच्यम्, तस्य ध्वनिविकारका-
कुव्यङ्ग्यत्वेऽपि ध्वनिव्यङ्ग्यत्वाभावात् ।

किञ्च "कामः सङ्कल्पो विचिकित्साश्रद्धाऽश्रद्धा भीः ह्रीः इत्येत-
त्सर्वं मन एव" इति श्रुत्या कामादीनां मनोधर्मत्वे प्रतिपादितेऽपि ता-

किंकैरात्मधर्मत्वमुक्तम् । तच्च सर्वैरप्यङ्गीकृतम् । तन्तु भ्रमात्मकम् ।
तद्बीजं तु यथा जपाकुसुमसन्निधाने स्फटिको लोहित इति ज्ञानम् ।
प्रकृते तु मनःसन्निध्यम् आत्मधर्मे बीजं श्रुतिबाधश्च । स्फोटे तु न
तथा । तस्मादेकवर्णात्मकोऽखण्डवाक्यस्फोटो वाचक इति सिद्धम् ॥

इति श्रीमन्मौनिकुलतिलकायमानगोवर्द्धनभट्टात्मजजानकीजानि-
रघुनाथमहात्मजश्रीकृष्णकृतस्फोटचन्द्रिका सम्पूर्णा ।



सर्वविधपुस्तकप्राप्तिस्थानम्--

जयकृष्णदास हरिदास गुप्तः—

चौखम्बा संस्कृत सीरिज आफिस,

विद्याविलास प्रेस, गोपालमन्दिर के उत्तर फाटक, बनारस सिटी ।

